

ظہیر کبریٰ

بین سوانہ

عالم الہامی

میں اسلامک سوسائٹی

اردو بازار لاہور

طیب کبریا کے

تین سو (۳۰۰) صحیفے

طالب الہامی

مین اسلامک پبلسٹرز

اُردو بازار لاہور



جملہ حقوق بحق مؤلف محفوظ ہیں

حبیب کبریٰ رض یا رض خلی اللہ علیہ وسلم کے تین سو اصحاب

مؤلف

طالب الہاشمی

ناشر

محمد عثمان شمسی بین اسلامک پبلیشرز، اردو بازار لاہور

ایڈیشن — (اول - ستمبر ۱۹۹۲ء)

تعداد — ایک ہزار

مطبع —

کاتب: محمد حفیظ قریشی دھیرو والی (ڈسکہ) ضلع سیالکوٹ

قیمت — ۱۶۰/- روپے



marfat.com

Marfat.com





# ترتیب کتاب



- سلف صالحین (نظم) مولانا ظفر علی خان ————— ۱۷  
 صحابہؓ کی جماعت ساری دنیا سے نرالی تھی (نظم) قاری قیام الدین الحسنی ۱۸  
 تعارف ————— پروفیسر ڈاکٹر عبدالغنی فاروق صاحب ۱۹  
 پیش لفظ ————— علامہ ڈاکٹر بشیر احمد صدیقی صاحب ۲۳  
 حرف آغاز ————— طالب الهاشمی ۳۱







## فہرست اسماء صحابہ بلحاظ حروف تہجی

صفحہ	اسماء گرامی	نمبر شمار	صفحہ	اسماء گرامی	نمبر شمار
۵۲	حضرت اسود بن حبشی	۸			
۵۳	حضرت اسود بن سرح	۹			
۵۵	حضرت اسود بن زوفل	۱۰			
۵۷	حضرت اسیرہ بن عمرو	۱۱	۳۵	حضرت ابوالردم بن عثمان بن عقیل بن عبدی	۱
۵۹	حضرت آمد بن ابید	۱۲	۳۷	حضرت ابو عبیدہ	۲
۶۲	حضرت امرؤ القیس بن عابس	۱۳	۴۰	حضرت ابو جحافہ عثمان بن عامر بن	۳
۶۵	حضرت امیہ بن مخش	۱۴	۴۳	حضرت اد بن غنم بن زید	۴
۶۶	حضرت انس بن معاذ	۱۵	۴۶	حضرت اربد بن حمیر بن	۵
۶۷	حضرت انیس بن قنادہ	۱۶	۴۷	حضرت اسامہ بن شریک	۶
۶۸	حضرت اوس بن صفا انصاری	۱۷	۴۹	حضرت اسود بن ابی البختری	۷

نمبر شمار	اسماء گرامی	صفحہ	نمبر شمار	اسماء گرامی	صفحہ
۱۸	حضرت ایاس بن بکیر	۷۹	۳۲	حضرت ثابت بن مالک انصاری	۱۱۸
۱۹	حضرت ایاس بن ثعلبہ	۷۸	۳۵	حضرت ثعلبہ بن حاطب انصاری	۱۱۹
۲۰	حضرت ایفح بن عبد اللہ کلاعی	۸۱	۳۶	حضرت ثعلبہ بن سعد	۱۲۶
۲۱	حضرت ایوب بن بشیر	۸۳			
					
۲۲	حضرت بجیر بن زبیر مدنی	۸۵	۳۷	حضرت جابر بن عبد اللہ	۱۲۷
۲۳	حضرت بکر بن ابی بکر رازی	۹۶		بن رباب انصاری	
۲۴	حضرت بکر بن سفیان خزاعی	۹۸	۳۸	حضرت جابر بن عباس	۱۳۰
۲۵	حضرت بشر بن معادیہ	۱۰۰	۳۹	حضرت جبیر بن ایاس بن قیس انصاری	۱۳۲
۲۶	حضرت بشر بن خصاصیہ	۱۰۲	۴۰	حضرت جندب بن عبد ربیع	۱۳۳
۲۷	حضرت بشر بن عتبہ	۱۰۹		بن عبد ربیع	
۲۸	حضرت بکیر بن کعب لثمی	۱۱۱	۴۱	حضرت جعفر بن ابی سفیان مغیرہ ہاشمی	۱۳۴
			۴۲	حضرت جفیش کنذی	۱۳۶
۲۹	حضرت تیمم بن حارث سہمی	۱۱۳	۴۳	حضرت جمیل بن معمر	۱۳۸
۳۰	حضرت تیمم بن ربیعہ جہنی	۱۱۴	۴۴	حضرت جنید بن کعب	۱۴۵
			۴۵	حضرت جہاد غفاری	۱۴۷
۳۱	حضرت ثابت بن خالد انصاری	۱۱۵	۴۶	حضرت جہم بن قیس	۱۵۶
۳۲	حضرت ثابت بن عبید انصاری	۱۱۶			
۳۳	حضرت ثابت بن عمرو انصاری	۱۱۷			

صفحہ	اسماء گرامی	نمبر شمار	صفحہ	اسماء گرامی	نمبر شمار	
۱۹۱	حضرت حکم بن کیسان	۶۲				
۱۹۷	حضرت حممہ بن ابی حممہ	۶۳				
۱۹۹	حضرت حویصہ بن مسعود انصاری	۶۵				
			۱۵۸	حضرت حارث بن اوس	۴۷	
۲۰۱		حضرت خالد بن اساف	۶۶	۱۵۹	حضرت حارث بن عبدشہ	۴۸
۲۰۲		حضرت خالد بن بکیر	۶۷	۱۶۱	حضرت حارث بن عتیک	۴۹
۲۰۹	حضرت خالد بن قیس	۶۸	۱۶۲	حضرت حارث بن عدی	۵۰	
۲۱۰	حضرت حبیب بن اساف	۶۹	۱۶۳	حضرت حارث بن عوف مری	۵۱	
۲۱۲	حضرت خدیج بن سلامہ	۷۰	۱۶۶	حضرت حارث بن نعمان	۵۲	
۲۱۳	حضرت خراش بن صہمہ	۷۱	۱۶۷	حضرت حارث بن نوفل	۵۳	
۲۱۵	حضرت خرمیہ بن اوس	۷۲	۱۷۰	حضرت حارث بن قطن	۵۴	
۲۱۶	حضرت خرمیہ بن حکیم سلمی بہری	۷۳	۱۷۲	حضرت حارث بن نعمان	۵۵	
۲۱۸	حضرت خرمیہ بن خزیمہ	۷۴	۱۷۶	حضرت حباب بن قبیطی	۵۶	
۲۱۹	حضرت خلاد بن عدی	۷۵	۱۷۷	حضرت حباب بن منقذ	۵۷	
۲۲۱	حضرت خلیفہ بن عدی	۷۶	۱۷۹	حضرت حبشی بن جنادہ	۵۸	
۲۲۲	حضرت خنیس بن ابی سائب	۷۷	۱۸۱	حضرت حبیب بن عمرو	۵۹	
۲۲۳	حضرت خولی بن ابی خولی	۷۸	۱۸۲	حضرت حجاج بن عمار سہمی	۶۰	
۲۲۵	حضرت خولید بن عاصم	۷۹	۱۸۵	حضرت حصین بن عمار مطلق	۶۱	
			۱۸۸	حضرت حصین بن دوح	۶۲	

نمبر شمار	اسماء گرامی	صفحہ	نمبر شمار	اسماء گرامی	صفحہ
۲۶۳	حضرت زفاعہ بن قزظہ قرظی	۹۳			
۲۶۵	حضرت زکاتہ بن عبد بنید مطلق	۹۵			
			۲۱۷	حضرت ذوالجوشن ضیائی	۸۰
			۲۳۱	حضرت ذومخمر حبشی	۸۱
۲۶۸	حضرت ذرعمہ بن عامر سلمی	۹۶	۲۳۷	حضرت ذوالخویصرہ	۸۲
۲۶۹	حضرت ذہرہ بن جویہ	۹۷	۲۳۰	حضرت ذویب بن حنظلہ	۸۳
۲۷۰	حضرت زمیر بن صرد معدی	۹۸			
۲۷۲	حضرت زمیر بن عیاض فہری	۹۹			
۲۷۷	حضرت زیاد بن کعب جہنی	۱۰۰	۲۲۲	حضرت رافع بن حارث	۸۴
۲۷۸	حضرت زید بن اسلم بلوی	۱۰۱	۲۲۳	حضرت رافع بن سہل	۸۵
۲۷۹	حضرت زید بن ابولہ	۱۰۲	۲۲۴	حضرت رافع بن عمرو ثعلبی	۸۶
۲۸۰	حضرت زید بن مزین	۱۰۳	۲۲۷	حضرت رافع بن عنیدہ	۸۷
۲۸۱	حضرت زید بن ودیعہ انصاری	۱۰۴	۲۳۸	حضرت رافع بن معالی	۸۸
			۲۲۹	حضرت ربیع بن اسود	۸۹
			۲۵۱	حضرت ربیع بن ربیع تمیمی	۹۰
۲۸۲	حضرت سائب بن حارث سہمی	۱۰۵	۲۵۲	حضرت ربیع بن ربیع سلمی	۹۱
۲۸۳	حضرت ربیع بن قیس انصاری	۱۰۶			
۲۸۴	حضرت سعد بن حجاز انصاری	۱۰۷	۲۶۰	حضرت ربیعہ بن رواد عنسی	۹۲
۲۸۵	حضرت سعد بن حارثہ انصاری	۱۰۸	۲۶۲	حضرت رخیلہ بن ثعلبہ	۹۳

نمبر شمار	اسماء گرامی	صفحہ	نمبر شمار	اسماء گرامی	صفحہ
۱۰۹	حضرت سعید بن زید اشہلی انصاری	۲۸۷	۱۲۹	حضرت سماک بن سعد	۳۲۴
۱۱۰	حضرت سعید بن زید ذوقی انصاری	۲۸۹	۱۳۰	حضرت سنان بن صفی انصاری	۳۲۵
۱۱۱	حضرت سعید بن عثمان انصاری	۲۹۰	۱۳۱	حضرت سواد بن زین انصاری	۳۲۶
۱۱۲	حضرت سعید بن عمار انصاری	۲۹۱	۱۳۲	حضرت سواد بن غزویہ	۳۲۷
۱۱۳	حضرت سعید بن عمرو بن ثقف انصاری	۲۹۲	۱۳۳	حضرت سوید بن سعد عبیدی	۳۲۸
۱۱۴	حضرت سعید بن عمرو بن عبید انصاری	۲۹۳	۱۳۴	حضرت سوید بن نعمان انصاری	۳۲۹
۱۱۵	حضرت سعید بن عاص بن ہاشمی	۲۹۴	۱۳۵	حضرت سہیل بن بیضاء	۳۳۰
۱۱۶	حضرت سعید بن حریت مخزومی	۲۹۵	۱۳۶	حضرت سہیل بن افع انصاری	۳۳۱
۱۱۷	حضرت سعید بن سعید بن اعماس	۲۹۷	۱۳۷	حضرت سہیل بن افع انصاری	۳۳۲
۱۱۸	حضرت سعید بن سہیل انصاری	۲۹۸			
۱۱۹	حضرت سفیان بن نسر انصاری	۲۹۹			
۱۲۰	حضرت سفیان بن وہب خواری	۳۰۰	۱۳۸	حضرت شداد بن ابیہاشمی	۳۳۳
۱۲۱	حضرت سلیمان بن سلامہ انصاری	۳۰۱	۱۳۹	حضرت شکل بن حمید عبسی	۳۳۴
۱۲۲	حضرت سلمہ بن ابی سلمہ اسدی قرظی	۳۰۲			
۱۲۳	حضرت سلمہ بن اسلم انصاری	۳۰۳			
۱۲۴	حضرت سلمہ بن ثابت اشہلی انصاری	۳۰۴			
۱۲۵	حضرت سلمہ بن صحیحہ انصاری	۳۰۵	۱۴۱	حضرت صبیح رضی اللہ تعالیٰ عنہ	۳۳۵
۱۲۶	حضرت سلیمان بن قیس انصاری	۳۰۶	۱۴۲	حضرت صخر بن عیلہ احمسی	۳۳۶
۱۲۷	حضرت سلیمان بن قیس انصاری	۳۰۷	۱۴۳	حضرت صفوان بن بیضاء قرظی	۳۳۷
۱۲۸	حضرت سلیمان بن نعمان انصاری	۳۰۸	۱۴۴	حضرت صلہ بن اشیم عدوی	۳۳۸





صفحہ	اسماء گرامی	نمبر شمار	صفحہ	اسماء گرامی	نمبر شمار	
۳۷۸	حضرت عبداللہ بن مسرج بن مزنی	۱۵۹		ض		
۳۷۹	حضرت عبداللہ بن سعد بن ابی مسرج	۱۶۰				
۴۰۲	حضرت عبداللہ بن سعد انصاری	۱۶۱	۳۵۱		حضرت ضحاک بن حارثہ انصاری	۱۳۴
۴۰۲	حضرت عبداللہ بن سعید اموی	۱۶۲	۳۵۲		حضرت ضحاک بن خلیفہ انصاری	۱۳۵
۴۰۵	حضرت عبداللہ بن سفیان مخزومی	۱۶۳				
۴۰۶	حضرت عبداللہ بن سہل انصاری	۱۶۴		ع		
۴۰۷	حضرت عبداللہ بن شحیر عامری	۱۶۵				
۴۰۹	حضرت عبداللہ بن شداد لیشی	۱۶۶	۳۵۳		حضرت عاصم بن عدی بلوی	۱۳۶
۴۱۱	حضرت عبداللہ بن عیسیٰ انصاری	۱۶۷	۳۵۶		حضرت عامر بن راحی خضری	۱۳۷
۴۱۲	حضرت عبداللہ بن عمرو عامری	۱۶۸	۳۵۸		حضرت عاد بن ماعص انصاری	۱۳۸
۴۱۳	حضرت عبداللہ بن عمیر اشجعی	۱۶۹	۳۵۹	حضرت عاد بن حارث انصاری	۱۳۹	
۴۱۴	حضرت عبداللہ بن عمیر خطلی انصاری	۱۷۰	۳۶۰	حضرت عبداللہ بن امیہ مخزومی	۱۵۰	
۴۱۵	حضرت عبداللہ بن عثمان انصاری	۱۷۱	۳۶۲	حضرت عبداللہ بن ابی الجہاد	۱۵۱	
۴۱۶	حضرت عبداللہ بن مطیع عدوی	۱۷۲	۳۶۴	حضرت عبداللہ بن ثابت انصاری	۱۵۲	
۴۲۰	حضرت عبداللہ بن نطفون حمصی	۱۷۳	۳۶۶	حضرت عبداللہ بن جند انصاری	۱۵۳	
۴۲۱	حضرت عبداللہ بن نعام	۱۷۴	۳۶۷	حضرت عبداللہ بن حارث زبیدی	۱۵۴	
۴۲۲	حضرت عبداللہ بن اہل	۱۷۵	۳۶۹	حضرت عبداللہ بن حارث سہمی	۱۵۵	
۴۲۳	حضرت عبداللہ بن وہیب	۱۷۶	۳۷۰	حضرت عبداللہ بن حنظلہ انصاری	۱۵۶	
۴۲۴	حضرت عبداللہ بن ہشام تمیمی	۱۷۷	۳۷۴	حضرت عبداللہ بن زبیر بن عبدالمطلب	۱۵۷	
۴۲۷	حضرت عبداللہ بن یاسر غنسی	۱۷۸	۳۷۶	حضرت عبداللہ بن سراقہ انصاری	۱۵۸	

صفحہ	اسماء گرامی	نمبر شمار	صفحہ	اسماء گرامی	نمبر شمار
۴۷۰	حضرت عدی بن عمیر کندی	۱۹۹	۴۳۰	حضرت عبد الجبار بن حارثی نزاری	۱۷۹
۴۷۴	حضرت عروہ بن ابی اثناء انصاری	۲۰۰	۴۳۳	حضرت عبد ربیع بن حقی انصاری	۱۸۰
۴۷۵	حضرت عصیم بن ربیع انصاری	۲۰۱	۴۳۵	حضرت عبد الرحمن بن ابی قراؤلی	۱۸۱
۴۷۶	حضرت عصیمہ الاشجعی	۲۰۲	۴۳۶	حضرت عبد الرحمن بن حارث مخزومی	۱۸۲
۴۷۷	حضرت عطیہ سعدی	۲۰۳	۴۳۹	حضرت عبد الرحمن بن حاطب بن ابی بلتعہ	۱۸۳
۴۷۹	حضرت عقیبہ بن کبیر انصاری	۲۰۴	۴۴۰	حضرت عبد الرحمن بن ربیعہ یابلی	۱۸۴
۴۸۰	حضرت عقیبہ بن ذبیح غطفانی انصاری	۲۰۵	۴۴۲	حضرت عبد الرحمن بن زید عدوی	۱۸۵
۴۸۲	حضرت عکراش بن ذبیح تمیمی	۲۰۶	۴۴۴	حضرت عبد الرحمن بن عائد	۱۸۶
۴۸۴	حضرت علی بن ابی العاص عیشی	۲۰۷	۴۴۶	حضرت عبد الرحمن بن عثمان تمیمی	۱۸۷
۴۸۶	حضرت عمادہ بن حزم انصاری	۲۰۸	۴۴۸	حضرت عبد الرحمن بن عوام قرشی	۱۸۸
۴۸۹	حضرت عمر بن ابی سلمہ مخزومی	۲۰۹	۴۵۰	حضرت عبد المطلب بن ربیعہ ہاشمی	۱۸۹
۴۹۱	حضرت عمرو بن امیہ اسدی	۲۱۰	۴۵۲	حضرت عبیدہ بن نعیم انصاری	۱۹۰
۴۹۲	حضرت عمرو بن ادس انصاری	۲۱۱	۴۵۳	حضرت عبید بن عامر انصاری	۱۹۱
۴۹۳	حضرت عمرو بن حارث فہری	۲۱۲	۴۵۴	حضرت عبید بن ابی عبد انصاری	۱۹۲
۴۹۴	حضرت عمرو بن حارث مصطلقی	۲۱۳	۴۵۵	حضرت عبید بن تہان انصاری	۱۹۳
۴۹۶	حضرت عمرو بن الحبحق خزاعی	۲۱۴	۴۵۸	حضرت عبید بن سلیم انصاری	۱۹۴
۵۰۳	حضرت عمرو بن سالم خزاعی	۲۱۵	۴۵۹	حضرت عبید اللہ بن معمر تمیمی قرشی	۱۹۵
۵۰۸	حضرت عمرو بن طہیل آزدی	۲۱۶	۴۶۱	حضرت عتبہ بن ابی لہب ہاشمی	۱۹۶
۵۱۰	حضرت عمرو بن عوف مزینی	۲۱۷	۴۶۳	حضرت عتبہ بن عبد سلمی	۱۹۷
۵۱۵	حضرت عمرو بن عمیر انصاری	۲۱۸	۴۶۸	حضرت عتبہ بن عوف ہاشمی انصاری	۱۹۸

نمبر	اسماء گرامی	صفحہ	نمبر شمار	اسماء گرامی	صفحہ
۲۱۹	حضرت عمرو بن عثمانہ انصاری	۵۱۷	۲۳۳	حضرت فحیح بن عبد اللہ بکائی	۵۴۴
۲۲۰	حضرت عمرو بن قیس انصاری	۵۱۹	۲۳۴	حضرت فرات بن حیوان	۵۴۶
۲۲۱	حضرت عمرو بن محمد بن مسلمہ انصاری	۵۲۱	۲۳۵	حضرت فویک بن عمرو سلامانی	۵۵۰
۲۲۲	حضرت عمیر بن اوس انصاری	۵۲۲			
۲۲۳	حضرت عمیر بن حارث سلمی انصاری	۵۲۳			
۲۲۴	حضرت عمیر بن حبیب انصاری	۵۲۴			
۲۲۵	حضرت عمیر بن عامر انصاری	۵۲۶	۲۳۶	حضرت قثم بن عباس ہاشمی	۵۵۱
۲۲۶	حضرت عمیر بن عبد اللہ انصاری	۵۲۷	۲۳۷	حضرت قدر بن عمار سلمی	۵۵۷
۲۲۷	حضرت عمیر بن نيار انصاری	۵۲۸	۲۳۸	حضرت قرۃ بن ایاس مزینی	۵۵۸
۲۲۸	حضرت عثمان بن عدی جہنی	۵۲۹	۲۳۹	حضرت قرۃ بن ہبیرہ قشیری	۵۶۲
۲۲۹	حضرت عیاض بن حمار ہاشمی	۵۳۱	۲۴۰	حضرت قیس بن ابی صعصعہ انصاری	۵۶۵
۲۳۰	حضرت عیینہ بن حصن قرظی	۵۳۳	۲۴۱	حضرت قیس بن حارث انصاری	۵۶۶
			۲۴۲	حضرت قیس بن سائب مخزومی	۵۶۸
			۲۴۳	حضرت قیس بن سکن انصاری	۵۷۰
			۲۴۴	حضرت قیس بن سلح انصاری	۵۷۱
۲۳۱	حضرت عقیف بن حارث ثمالی	۵۴۲	۲۴۵	حضرت قیس بن عبد اللہ انصاری	۵۷۲
			۲۴۶	حضرت قیس بن عبد اللہ انصاری	۵۷۳
			۲۴۷	حضرت قیس بن عمرو بیاضی انصاری	۵۷۵
			۲۴۸	حضرت قیس بن محسر کنانی	۵۷۶
۲۳۲	حضرت فاکہ بن سکن سلمی انصاری	۵۴۳	۲۴۹	حضرت قیس بن محسن بن قیس انصاری	۵۷۸



صفحہ	اسماء گرامی	نمبر شمار	صفحہ	اسماء گرامی	نمبر شمار
			۵۷۹	حضرت قیس بن محرمہ مطلق	۲۵۰
			۵۸۱	حضرت قیس بن مخلد مازنی انصاری	۲۵۱
			۵۸۲	حضرت قیس بن معبد حنفی	۲۵۲
۵۹۵	حضرت ماتع رضی اللہ تعالیٰ عنہ	۲۶۲	۵۸۴	حضرت قیظی بن قیس انصاری	۲۵۳
۵۹۷	حضرت مازن بن غضویہ طائی	۲۶۳			
۶۰۰	حضرت مایع بن مالک اسلمی	۲۶۴			
۶۰۱	حضرت مالک بن اوس نصری	۲۶۵			
۶۰۴	حضرت مالک بن ثعلبہ	۲۶۶	۵۸۵	حضرت کریم بن قیس	۲۵۴
۶۱۰	حضرت مالک بن زمعہ عامری	۲۶۷	۵۸۶	حضرت کریم رضی اللہ تعالیٰ عنہ	۲۵۵
۶۱۱	حضرت مالک بن شان خدی	۲۶۸	۵۸۷	حضرت کعب بن زیاد انصاری	۲۵۶
۶۱۳	حضرت مالک بن عبد اللہ خزاعی	۲۶۹	۵۸۸	حضرت کعب بن عیاض	۲۵۷
۶۱۴	حضرت مالک بن عوف نصری	۲۷۰	۵۸۹	حضرت کعب بن عمرو انصاری	۲۵۸
۶۱۶	حضرت مالک بن نمیر مزی	۲۷۱	۵۹۰	حضرت کعب بن عمیر عفاروی	۲۵۹
۶۱۷	حضرت مشعب بن حمار بنی	۲۷۲	۵۹۲	حضرت کلید بن تمیم انصاری	۲۶۰
۶۱۸	حضرت مجنون بن ادرع اسلمی	۲۷۳			
۶۲۰	حضرت محرز بن عامر انصاری	۲۷۴			
۶۲۱	حضرت محمد بن عامر انصاری	۲۷۵			
۶۲۳	حضرت محمد بن عبد اللہ بن جحش اسدی	۲۷۶	۵۹۳	حضرت لقیط بن ارطاة سکونی	۲۶۱
۶۲۷	حضرت مرداس بن مردان انصاری	۲۷۷			
۶۲۸	حضرت مرداس بن مویک الغنوی	۲۷۸			

نمبر شمار	اسماء گرامی	صفحہ	نمبر شمار	اسماء گرامی	صفحہ
۲۷۹	حضرت مستورد بن شداد قہری	۶۲۹	۲۹۷	حضرت مولانہ بن کثیف ضبابی	۶۵۶
۲۸۰	حضرت مسعود بن لاسود عدوی	۶۳۲	۲۹۸	حضرت مہاجر بن ابی امامیہ مخزومی	۶۵۸
۲۸۱	حضرت مسعود بن خلدہ انصاری	۶۳۳	۲۹۹	حضرت میسرہ بن مسروق عبسی	۶۶۵
۲۸۲	حضرت مسعود بن سوید عدوی	۶۳۴	۳۰۰	حضرت میمون بن یاسین قرظی	۶۶۷
۲۸۳	حضرت مطلب بن ابی دواعہ ہی	۶۳۵			
۲۸۴	حضرت مطلب بن ازہر زہری قرظی	۶۳۷			
۲۸۵	حضرت معاذ بن صہمہ انصاری	۶۳۸			
۲۸۶	حضرت معاذ بن	۶۳۹	۳۰۱	حضرت نافع بن عبد الحار خزاعی	۶۶۹
۲۸۷	عمرو بن جموح انصاری		۳۰۲	حضرت نعمان بن ابی خزیمہ انصاری	۶۷۱
۲۸۸	حضرت معاذ بن	۶۴۱	۳۰۳	حضرت نعمان بن سنان انصاری	۶۷۲
۲۸۹	عمرو بن قیس انصاری		۳۰۴	حضرت نعمان بن عبد عمرو انصاری	۶۷۳
۲۸۸	حضرت معتب بن ابی لہب ہاشمی	۶۴۲	۳۰۵	حضرت نعمان بن عمرو انصاری	۶۷۴
۲۸۹	حضرت معتب بن عبد انصاری	۶۴۳	۳۰۶	حضرت نعمان بن مالک حارثی انصاری	۶۷۵
۲۹۰	حضرت معتب بن عوف خزاعی	۶۴۴	۳۰۷	حضرت نعمان بن عمرو انصاری	۶۷۶
۲۹۱	حضرت معتب بن قشیر انصاری	۶۴۵	۳۰۸	حضرت نوفل بن ثعلبہ انصاری	۶۷۸
۲۹۲	حضرت معمر بن حزم انصاری	۶۴۷	۳۰۹	حضرت نوفل بن مسامح عامری	۶۷۹
۲۹۳	حضرت معن بن زید سلمی	۶۴۹	۳۱۰	حضرت نہیک بن اوس انصاری	۶۸۰
۲۹۴	حضرت معیرہ بن نوفل ہاشمی	۶۵۲			
۲۹۵	حضرت طیل بن ویرہ انصاری	۶۵۴			
۲۹۶	حضرت منذر بن محمد انصاری	۶۵۵			




صفحہ	اسماء گرامی	نمبر شمار	صفحہ	اسماء گرامی	نمبر شمار
	۵			۹	
۶۹۲	حضرت یزید بن زبیر بن نضر ع انصاری	۳۱۶	۶۸۱	حضرت وائلہ بن خطاب عموی	۳۱۱
۶۹۳	حضرت یزید بن ثابت انصاری	۳۱۷	۶۸۲	حضرت وحشی بن حرب	۳۱۲
۶۹۴	حضرت یزید بن ثعلبہ انصاری	۳۱۸			
۶۹۶	حضرت یزید بن حارث انصاری	۳۱۹		۸	
۶۹۸	حضرت یزید بن رقیش أسدی	۳۲۰			
۶۹۹	حضرت یزید بن عامر انصاری	۳۲۱	۶۸۷	حضرت ہیار بن نضیان مخزومی	۳۱۳
۷۰۱	حضرت یزید بن قیس انصاری	۳۲۲	۶۸۸	حضرت ہرمی بن عبد اللہ انصاری	۳۱۴
۷۰۲	حضرت یزید بن مالک حُضفی	۳۲۳	۶۹۰	حضرت ہشام بن ابی علفہ مخزومی	۳۱۵
۷۰۳	حضرت یزید بن منذر انصاری	۳۲۴			
۷۰۴	حضرت یوسف بن عبد قیس بن سلام	۳۲۵			

○ کتابیات ۷۰۸



## فہرست حواشی

(یہ صرف اہم حواشی کی فہرست ہے غیر اہم حواشی اس میں شامل نہیں ہیں)



صفحہ	عنوان / مضمون	صفحہ	نمبر شمار	عنوان / مضمون	نمبر شمار
	راس اثنا عشرین عبد اللہ بن ابی	۱۲	۳۵	حضرت مصعب بن عمیر عبدی	۱
۱۵۱	کی بکواس -		۴۹	ابو النخعی عاص بن ہشام	۲
۱۶۷	حضرت نوفل بن عارض ہاشمی	۱۳	۵۹	حضرت امانہؓ	۳
۱۸۱	حضرت ثویانؓ	۱۴	۶۲	حضرت ربیعہ بن عبدی	۴
۱۸۸	حضرت طلحہ بن براد انصاری	۱۵	۷۸	حضرت ابو بکر ہانی بن نیار بلوی انصاری	۵
۲۰۲	حضرت ابولبابہ انصاری	۱۶	۸۸	ابرق العزرائف	۶
۲۰۴	حضرت زید بن الدثنه انصاری	۱۷	۱۰۲	اصحاب صفہ	۷
۲۱۵	حضرت مسعود بن اوس انصاری	۱۸	۱۰۷	حضرت نثین بن حارثہ شیبانی	۸
۲۳۱	جیشہ کے دو وفد	۱۹	۱۳۸	حرب فجار	۹
۲۴۱	حضرت ناجیہ بن جندب اسلمی	۲۰	۱۳۹	حضرت عمرؓ کا قبول اسلام	۱۰
۲۴۳	حضرت عکرم بن عمرو غفاری	۲۱	۱۴۸	حضرت اقم ایمنؓ	۱۱

صفحہ	عنوان / مضمون	نمبر شمار	صفحہ	عنوان / مضمون	نمبر شمار
۳۹۰	فتح طرابلس کے بطل خاص	۴۳	۲۵۵	احابیش	۲۲
۳۹۲	کار تھج (قرطاجنہ)	۴۴	۲۶۶	آنحضرت کی ابوالاشد سے کشتی	۲۳
۴۲۴	حضرت حبیب بن زید انصاری	۴۵	۲۷۹	حضرت ثمالہ بن عبد اللہ	۲۴
۴۳۲	حضرت تمیم داری	۴۶	۲۸۰	حضرت منطح بن اثاثہ مطلق	۲۵
۴۵۵	حضرت ابوالمشکم بن یحییٰ انصاری	۴۷	۲۸۶	حضرت عمرو بن سراقہ عدوی	۲۶
۴۶۷	حضرت مقداد کا جوش ایمان	۴۸	۲۸۷	مناة	۲۷
۴۶۸	حضرت عویم بن ساعدہ انصاری	۴۹	۳۰۲	قیروان	۲۸
۴۷۱	حضرت عرس بن عمیرہ کنڈی	۵۰	۳۰۶	حضرت ابوسلمہ بن عبدالاسد	۲۹
۴۸۶	حضرت محرز بن نضلة اسدی (انوم اسدی)	۵۱	۳۰۷	حضرت ام سلمہ	۳۰
۴۹۲	ام المؤمنین حضرت جویریہ	۵۲	۳۱۰	حضرت عثمان بن طلحہ عبیدی	۳۱
۴۹۷	مولانا عبد العلی بحر العلوم	۵۳	۳۱۲	حضرت امامہ بنت حمزہ	۳۲
۵۱۹	حضرت ثعلبہ بن غنمہ	۵۴	۳۲۰	حضرت خولہ بنت قیس	۳۳
۵۱۹	حضرت ام حرام انصاریہ	۵۵	۳۲۳	حضرت بشیر بن سعد انصاری	۳۴
۵۲۰	حضرت نوفل بن معاویہ	۵۶	۳۳۳	حضرت سہیل بن بیضاہری	۳۵
۵۲۱	حضرت محمد بن مسلمہ انصاری	۵۷	۳۵۳	حضرت معن بن عدی علوی	۳۶
۵۳۳	غزوة ذی قرد (غابہ)	۵۸	۳۱۰	الواعظ فاسق	۳۷
۵۳۵	وفد بنی تمیم	۵۹	۳۴۰	حضرت خنظلہ بن ابی عامر انصاری	۳۸
۵۳۹	حضرت حر بن قیس	۶۰	۳۴۱	حضرت عبد اللہ بن عبد اللہ بن ابی	۳۹
۵۴۷	حضرت ثمامہ بن اثال	۶۱	۳۴۹	حضرت وہب بن سعد عامری	۴۰
۵۴۸	حضرت خنظلہ بن ربیع تمیمی	۶۲	۳۸۲	فتح مکہ کے مباح الدم	۴۱
۵۵۱	حضرت عباس بن عبد المطلب	۶۳	۳۸۲	اشخاص کا انتخاب	۴۲
۵۵۱	حضرت ام الفضل	۶۴	۳۸۹	طرابلس	۴۳



صفحہ	عنوان / مضمون	نمبر شمار	صفحہ	عنوان / مضمون	نمبر شمار
۶۵۹	الاسود الغنسی	۷۷	۵۵۲	حضرت عبداللہ بن جعفر ہاشمی	۶۵
۶۶۰	حضرت قیس بن بعبیرہ	۷۸	۵۵۳	حضرت عبید اللہ بن عباس ہاشمی	۶۶
۶۶۳	مشلہ	۷۹	۵۵۹	خوارج	۶۷
۶۸۲	حضرت جبیر بن مطعم	۸۰	۵۶۶	حضرت براء بن عازب انصاری	۶۸
۶۸۵	حضرت عبداللہ بن زید بن عاصم انصاری	۸۱	۵۷۵	حضرت زیاد بن لبید انصاری	۶۹
۶۹۲	سانحہ حرہ	۸۲	۵۸۲	حضرت جابیہ بن ظفر حنفی	۷۰
۶۹۶	حضرت ذوالشمالین	۸۳	۶۰۱	حضرت نزال اسلمی	۷۱
۶۹۹	حضرت قطیبہ بن عامر انصاری	۸۴	۶۲۱	حضرت عاصم بن ثابت انصاری	۷۲
۷۰۲	حضرت عبداللہ بن سلام	۸۵	۶۲۳	حضرت عبداللہ بن جحش	۷۳
			۶۲۹	حضرت گرز بن جابر فہری	۷۴
			۶۳۳	حضرت عبداللہ بن طارق بلوی	۷۵
			۶۳۷	حضرت عمرو بن حزم انصاری	۷۶



## سلفِ صالحین

گردنیں قیصر و کسریٰ کی جھکانے والے  
 سبق انساں کو اخوت کا پڑھانے والے  
 ہو گئے مغرب و مشرق کو ملانے والے  
 بن گئے خاک کو اکسیر بنانے والے  
 گھر سے نکلے جو محمدؐ کے گھرانے والے  
 نہیں ملتے مگر خم کے نڈھالنے والے  
 نظر آتے نہیں گوہر کے ٹٹانے والے  
 آج قرآن کی دولت کو چرانے والے  
 اپنی تہذیب کا افسانہ سنانے والے  
 دوش پر بار امانت کا اٹھانے والے

وہ مسلمان کہاں اگلے زمانے والے  
 امتیاز اَبیض و اَسود کا مٹانے والے  
 بھید کیا تھا کہ جو آپس میں ملے تھے نہ کبھی  
 جن کو کا فور پہ ہوتا تھا نمک کا دھوکا  
 پیشوائی کو نکل آئی خدائی ساری  
 خم و خم خانہ بھی مہر و نشاں بھی ہے وہی  
 وہی نیساں ہے گہر و نزا بھی تک لیکن  
 کیا سکھاتے ہیں تمدن کی حقیقت ہم کو  
 فیض کس کا ہے یہاں پر بھی کبھی غور کریں  
 بادشاہی میں فقیری کا چلن رکھتے ہیں

نہ دُبے ہیں کبھی باطل سے نہ دُب سکتے ہیں  
 گردن اللہ کے رستے میں کٹانے والے  
 مولانا ظفر علی خاںؒ



# صحابہؓ کی جماعت ساری دُنیا سے نرالی تھی

ہو ربت کی بیکراں رحمت ہدایت کے ستاروں پر  
 وہ خوش قسمت ہوئے قرباں جو آقا کے اشاروں پر  
 وہ اصحابِ پاک جن پر ہر گھڑی رحمت برستی ہے  
 فلک کی آنکھ اب دیدار کو جن کے ترستی ہے  
 رقم کرتی ہے تاریخ ان کے روشن کارناموں کو  
 سلام انسانیت کرتی ہے حق کے پاسبانوں کو  
 یہ دھرتی شاہدِ عدل ہے دانشان کے ایماں پر  
 وفا و عشق پر، اخلاص پر، احسان و ایقان پر  
 فلک صد آفریں کہتا ہے دیں کے شاہ پیاروں کو  
 نبیؐ کے راز داروں کو نبیؐ کے جاں نثاروں کو  
 عظیم الشان تھے دنیا میں پرچمِ حق کا لہرایا!  
 بشارت مل گئی سعادت کی یوں رحمت کو جوش آیا  
 تھی یہ بیت قیصر و کسریٰ پہ ان کے نام سے طامی  
 پیام ان کا ملا تو خشک دریا ہو گئے جاری!  
 صحابہؓ کی جماعت ساری دُنیا سے نرالی تھی  
 خدائے پاک کے ہر حکم پر مٹنے والی تھی  
 قرآن و سنت کا خزانہ ان کی برکت سے  
 بہار آئی نبوت کے چین میں ان کی حرکت سے  
 ملا ان کو خدائے لم یزل سے تمغہ رضواں  
 انہیں انسانیت کی جاں بھٹا ہے ہر اک انسا  
 (سیدنا قتیبہؓ کی قیام الدین الحسینی)



# تعارف

از

پروفیسر ڈاکٹر عبدالغنی فاروق صاحب ایم۔ اے۔ پی ایچ ڈی

اصحابِ محمدؐ — یعنی نبی اکرم صلی اللہ علیہ وسلم (فداہ امیٰ ابی وروحی) کے جانثار ساتھی، آپ کے عاشق زار، سرفروش رفیق، اُمتِ مسلمہ ہی کے نہیں نوعِ انسان کے بے مثلِ محسن۔ اُن کا ذکر آتا ہے تو دل کی ساری کیفیات پر نشاط اور سرخوشی چھا جاتی ہے اور ایمان کو وہ حلاوت نصیب ہوتی ہے جسے لفظوں میں بیان کرنا ممکن نہیں۔ تاریخِ انسانی کی یہ بہت بڑی حقیقت ہے کہ انبیاء کے سوا آسمان کی نظروں نے اصحابِ مصطفیٰؐ سے بہتر و برتر کوئی مخلوق نہیں دیکھی ہوگی۔ — سبحان اللہ وہ لوگ ایک ایک خوبی میں عدیم النظیر تھے۔ فقر و استغناء، شجاعت و شہامت، جانبازی

سرفروشی، زہد و تقویٰ، ایثار و مروت، صدق و دیانت، تعلیم و تعلم،  
 صبر و استقامت، تدبیر و حکمت، انکسار و تواضع، حلم و تحمل، اخلاص اور  
 تفقہ فی الدین۔ غرض اخلاقِ فاضلہ کی وہ کون سی خوبی / قسم ہے جو  
 پوری شان کے ساتھ ان میں موجود نہ تھی۔ انہیں اللہ تبارک و تعالیٰ نے  
 براہِ راست نبی اکرم صلی اللہ علیہ وسلم کے فیضِ تربیت سے مستزف فرمایا  
 اور ان کے کردار میں وہ ابدی چمک پیدا ہو گئی جو منارہ نور کی طرح آج بھی  
 تاریک راستوں میں ہدایت و رہنمائی کا باعث بنتی اور رہبرِ ان شوق کو  
 یابوس کُن حالات میں بھی جو صلہ و عزیمت کا پیغام دیتی ہے۔ اللہ  
 رَبُّ الْعِزَّت کی لاکھوں کروڑوں رحمتیں ہوں ان قدسی صفات انسانوں  
 پر جنہوں نے اپنے عمل و کردار، ایثار و قربانی اور بے مثل دیانت سے دینِ حق  
 کی جڑیں مضبوط کیں اور اُسے قیامت تک کے لیے زندہ جاوید رکھنے میں فیصلہ کُن  
 کردار کا مظاہرہ کیا۔ حکیم الامت علامہ اقبالؒ نے کتنی محبت و اخلاص سے  
 انہیں خراجِ عقیدت پیش کیا ہے۔

سماں اَلْفَقْرُ فخری کار ہا شانِ امامت میں  
 بآبِ زنگِ خال و خط چہ حاجتِ رُوئے زیبارا  
 گدائی میں بھی وہ اللہ والے تھے غیور اتنے  
 کہ منعم کو گدا کے ڈر سے بخشش کا نہ تھا یارا  
 غرض میں کیا کہوں تجھ سے کہ وہ صحرائیں کیا تھے  
 جہاں گیر جہاں دار و جہاں بان و جہاں آرا  
 چنانچہ وہ لوگ خوش بخت ہیں جو صحابہ کرامؓ سے محبت رکھتے ہیں  
 اور ان کے اثنوہ کو دلیلِ راہ بناتے ہیں خصوصاً ان اہلِ قلم حضرات کی

خوش نصیبی کا تو کوئی ٹھکانا ہی نہیں جو حضور اکرم صَلَّی اللہُ عَلَیْہِ وَاٰلِہٖ وَسَلَّمَ کے ساتھیوں کی روح پرور زندگیوں کے تذکرے رقم کرتے اور عام قارئین تک پہنچاتے ہیں۔ جناب طالب الہاشمی انہی خوش بخت بزرگوں میں شامل ہیں۔ بلکہ اگر کہا جائے کہ اس معاملے میں کم از کم اردو زبان میں ان کا کوئی شریک و سہم نہیں تو ہرگز کوئی مبالغہ نہیں ہوگا۔ — موصوف محترم تاریخی، دینی اور مختلف علمی موضوعات پر متعدد و قیع کتابیں تالیف کرنے کے علاوہ اب تک تقریباً آٹھ سو صحابہ و صحابیات کے بارے میں تقریباً ایک درجن ضخیم و ثقہ تصانیف اردو خواں قارئین کی نذر رکھے ہیں جو اپنی متنوع خوبیوں کے اعتبار سے اپنا جواب نہیں رکھتیں۔ یاد رہے کہ دارالمصنفین اعظم گڑھ کے لائق مؤرخین نے اُسوہ صحابہ اور سیر الصحابہ کے عنوان سے متعدد سلسلہ وار کتابیں مرتب کی ہیں جو یقیناً قابل قدر علمی اور تاریخی کارنامہ ہے، لیکن تاریخت، اسلوب نگارش، واقعات و شخصیات کی سند و ثقاہت اور تفصیل کے اعتبار سے طالب الہاشمی صاحب کی تالیفات اپنا ایک الگ مقام رکھتی ہیں۔ — زیر نظر کتاب اسی سلسلے کی تازہ ترین کڑی ہے جس میں تین سو سے زائد اصحاب رسول کے تذکرے محفوظ کر دیئے گئے ہیں۔

جناب طالب الہاشمی کی علمی فتوحات، معلومات کا تبحر اور تحقیق و تفحص سبھی چیزیں قابل رشک ہیں۔ زیر نظر کتاب ”جیب کبریٰ کے تین سو اصحاب“ میں وہ حسب سابق کمالِ دقت نظر اور محنت و جستجو سے متعدد ایسے صحابہ کے حالات منظر عام پر لائے ہیں جن کے بارے میں معلومات بہت کم یا ناقص تھیں۔ ہاشمی صاحب کی اصل عربی مآخذ و مراجع پر گہری نظر ہے اور وہ واقعات کی صحت کے ساتھ ساتھ رجال و مقامات کے اسماء

اور ان کے تلفظ و اعراب کا خاص لحاظ رکھتے ہیں۔ پھر ایک بالغ نظر اور حقیقت پسند مؤرخ کی طرح انصاف، اعتدال اور احتیاط اُن کی تحریر کا خاص وصف ہے اور اس اعتبار سے اُن کا شمار تاریخ اسلام کے عظیم اور جید مؤرخین میں کیا جاسکتا ہے۔ امید کرنی چاہیے کہ ان کی دیگر کتابوں کی طرح یہ کتاب بھی نہ صرف ایمان کی افزونی و تازگی کا سبب بنے گی، بلکہ انشاء اللہ رہتی دنیا تک زندہ و پائندہ رہے گی۔ — میں اس کتاب کی تکمیل پر ہاشمی صاحب کو بھیم قلب ہدیہ تبریک پیش کرتا ہوں۔

عبد الغنی فاروق

۹۲ - ۴ - ۸۰





## پیش لفظ

علامہ ڈاکٹر بشیر احمد صاحب صدیقی

(ایم اے عربی) ایم اے (اسلامیات) پی ایچ ڈی

تاریخ ادیانِ عالم کا گہری نظر سے مطالعہ کیا جائے تو یہ حقیقت نکھر کر سامنے آتی ہے کہ پوری تاریخ میں اگر کوئی شخصیت ایسی نظر آتی ہے جس نے اپنے پیروکاروں اور رفقائے کی ایسی جماعت تیار کی ہو جو جاں نثار، مستعد، سرگرم اور فعال ہونے کے ساتھ ساتھ اخلاقِ فاضلہ اور محاسنِ جمیلہ سے آراستہ ہو تو فقط اور فقط محمدؐ عربی صلی اللہ علیہ وسلم کی منفرد ذاتِ گرامی ہے۔ یہ بات محض عقیدت کی بناء پر نہیں بلکہ تقابلی ادیان کے ایک ادنیٰ طالبِ علم ہونے کے حوالے سے دلائل و براہین اور علم و بصیرت پر مبنی حقیقت کی بناء پر ذکر کر رہا ہوں۔

تاریخ اس امر پر شاہدِ عادل ہے کہ رسولِ اکرم صلی اللہ علیہ وسلم کے فیضانِ تربیت کے شاہکار، حضورِ مصطفیٰ صلی اللہ علیہ وسلم کے رفقاءِ جنہیں ”صحابہ کرام“ کے نام نامی سے یاد کیا جاتا ہے، عظمتوں کے وہ منار ہیں جن کی سیرت و کردار کا مطالعہ کرنے والا انہیں ہدیہٴ تحسین پیش کیے بغیر نہیں رہ سکتا۔

حضرت موسیٰ علیہ السلام نے بنی اسرائیل کو فرعون کے مظالم سے نجات دلوائی۔ غرقِ فرعون کے بعد وادی سینا میں ہزاروں افراد کی غذائی ضروریات پوری



کرنے کے لیے اللہ تعالیٰ نے انہیں من و سلویٰ کی نعمت سے نوازا۔ بیابان میں جہاں  
دور دور تک پانی کا نشان نہ تھا ان کی سیرابی کے لیے پتھر سے چٹھے جادی فرماتے محفل  
دینے والی صحرا کی گرمی سے انہیں بچانے اور راحت و سکون پہنچانے کے لیے باروں  
کے ساٹھان آمو جو دھوئے۔

يٰۤاَيُّهَا اِسْرَائِيْلُ اذْكُرْ اَلنِّعْمَۃَ الَّتِيْ اَنْعَمْتُ عَلَيْكُمْ (البقرہ: ۴۰)

(اے بنی اسرائیل! میرے وہ احسان یاد کرو جو میں نے تم پر کیے تھے)  
کے ارشادِ ربانی کے مطابق ان پر ان کے علیل القدر پیغمبر کی برکت سے نعمتوں کی بارش  
کر دی گئی لیکن اس قوم کا رویہ ”اصحابِ موسیٰ“ کا اپنا تبصرہ، تورات کی ذبانی  
ملاحظہ کیجئے:

” اور جب لوگوں نے دیکھا کہ موسیٰ نے پہاڑ سے اترنے میں دیر لگائی تو  
وہ ہارون کے پاس جمع ہو کر اس سے کہنے لگے کہ اٹھ ہمارے لیے دیوتا بنا  
دے جو ہمارے آگے آگے چلے کیونکہ ہم نہیں جانتے کہ اس مرد (موسیٰ)  
کو جو ہم کو ملک مصر سے نکال کر لایا، کیا ہو گیا؟“

ان کے رویے کے حوالے سے تورات نے اللہ تعالیٰ کا یہ فرمان نقل کیا ہے:  
” تب خداوند نے موسیٰ کو کہانیچے جا کیونکہ تیرے لوگ جن کو تو ملک مصر  
سے نکال لایا بگڑ گئے ہیں وہ اس راہ سے جس کا میں نے ان کو حکم دیا  
تھا بہت جلد پھر گئے ہیں انہوں نے اپنے لیے ڈھالا ہوا پھڑا بتایا اور  
اُسے پوجا.....“

اور خداوند نے موسیٰ سے کہا کہ میں اس قوم کو دیکھتا ہوں کہ یہ گردن کش  
قوم ہے اس لیے تو مجھے اب چھوڑ دے کہ میرا غضب ان پر بھڑکے  
اور میں ان کو بھسم کر دوں.....“ (تورات، کتابِ خروج)

انعامات ملنے کے بعد جس قوم کا یہ حال ہے اس کا حال بھوک، پیاس اور  
دھوپ کی سختیوں پر کیا ہوگا اس کا اندازہ وہی کر سکتا ہے جس نے تورات کا

مطالعہ کیا ہے اور اس قوم کی ہٹ دھرمی اور اپنے معترم نبیؐ سے گستاخوں پر مبنی اقوال کا جائزہ لیا ہے۔ حکیم الامتؒ نے فرزندِ ان توحید کو اسی لیے اس قوم سے عبرت حاصل کرنے کا مشورہ دیا ہے: ۵

عبرت سے مسلم روشن ضمیر  
از مالِ اُمتِ موسیٰ بگیر

اب ذرا اصحابِ عیسیٰؑ کے بارے میں انجیل کی شہادت ملاحظہ ہو:  
”اس وقت ان بارہ میں سے ایک نے جس کا نام یہوداہ اسکر یوتی تھا، سردار کا ہنون کے پاس جا کر کہا کہ اگر میں اسے (حضرت عیسیٰؑ کو) تمہارے حوالے کرادوں تو مجھے کیا دو گے؟ انہوں نے اسے تیس روپے تول کر دے دیئے اور وہ اس وقت سے اس کے پکڑوانے کا موقع ڈھونڈنے لگا.....“

”اور اس کے پکڑوانے والے نے ان کو یہ نشان دیا تھا کہ جس کا میں بوسوں دہی ہے، اسے پکڑ لینا اور فوراً اس نے یسوع کے پاس آکر کہا اسے ربی سلام! اور اس کے بوسے لیے یسوع نے اس سے کہا میاں! جس کام کو آیا ہے وہ کر لے۔ اس پر انہوں نے پاس آکر یسوع پر ہاتھ ڈالا“  
(انجیل متی)

انجیل میں ان کے ایک اور شاگرد کا بھی ذکر ہے جس نے رات کے آغاز میں اپنی محبت کے دعوے کے باوجود اسی رات مرغ کے اذان دینے سے پہلے تین بار اپنے محبوب آقا حضرت عیسیٰؑ سے اپنے کسی قسم کے تعلق اور واقفیت سے انکار کر دیا۔ اس کے مقابلے میں محمدؐ عربی صلی اللہ علیہ وسلم کے جاں نثار غلاموں کو دیکھئے کہ انہوں نے حضور صلی اللہ علیہ وسلم پر اپنا تن من دھن کس طرح نچھاور کر لیا اپنے کی مکتی زندگی جو قریش کی اذیت رسانی اور ظلم و ستم کی ایک شرمناک داستان ہے، کا مظاہر کرنے والا، حضرت بلالؓ، حضرت صہیبؓ، حضرت خبابؓ، آلِ یاسرؓ، حضرت ابو بکر صدیقؓ،

حضرت عثمانؓ پر ڈھائے جانے والے مظالم کو پڑھ کر بے ساختہ تڑپ اٹھتا ہے لیکن ان مصائبِ آلام کی امڈتی ہوئی گھٹاؤں میں، ظلم و ستم کی اس بارش میں طعن و تشنیع کے طوفانوں میں کسی صحابی کے پائے ثبات کو لغزش نہ آئی۔ انصارِ مدینہ کا ایشار جس کی گواہی ربِّ جلیل نے قرآنِ حکیم میں مثال کے طور پر بیان فرمائی تاریخِ اسلام میں ذریں حروف سے رقم ہے۔ اصحابِ موسیٰؑ اور اصحابِ عیسیٰؑ کے مقابلے میں اپنے محبوبِ آقاؐ سے عقیدت کا تعابلی جائزہ اس امر سے لگایا جاسکتا ہے کہ صلح حدیبیہ کے موقع پر کفارِ قریش کی طرف سے معاملہ طے کرنے کے لیے جب عروہ بن مسعود لُحفی نے رسالتِ مآب کے ساتھ صحابہؓ کی حیرت انگیز عقیدت کا جو منظر دیکھا اس نے اس کے دل پر عجب اثر کیا۔ قریش سے جا کر کہا کہ میں نے قیصر و کسریٰ و نجاشی کے دربار دیکھے ہیں، یہ عقیدت اور دارِ فتیٰ کہیں نہیں دیکھی۔ محمدؐ بات کرتے ہیں تو سناٹا اچھا جاتا ہے کوئی شخص ان کی طرف نظر بھر کر نہیں دیکھ سکتا۔ وہ وضو کرتے ہیں تو پانی جو گرتا ہے اس پر خلقت ٹوٹ پڑتی ہے۔ بلغم یا تھوک گرتا ہے تو عقیدت کیش ہاتھوں ہاتھ لیتے ہیں اور چہرہ اور ہاتھوں پر مل لیتے ہیں۔ (سیرت النبیؐ ج ۱ ص ۴۶۳)

اللہ تعالیٰ سے بڑھ کر سچا اور "اصدق" کون ہے اس کی شہادت سے بڑھ کر اور شہادت اور گواہی کس کی ہو سکتی ہے۔ قرآنِ حکیم میں ارشاداتِ ربانی میں صحابہ کرامؓ کے کردار کی عظمت کو جس انداز میں بیان کیا گیا ہے اس کے مطالعہ کے بعد کوئی بندخت ہی ہوگا جو آسمانِ ہدایت کے ان روشن ستاروں کی تابانیوں کا انکار کرے قرآنِ حکیم نے ایشار و قربانی، زہد و طاعت، اپنے محبوبِ آقاؐ سے محبت و اخلاص، حضورؐ کے لائے ہوئے پیغامِ ہدایت کی حفاظت کے لیے سرگرم جہاد، دینِ حق کی تبلیغ کے لیے ان کی کاوشوں کا مفصل ذکر کیا ہے! اس مفصل ذکر میں سے فقط چند ایک پیش کرنے پر اکتفا کرتا ہوں۔

مُحَمَّدٌ رَسُوْلُ اللّٰهِ وَالَّذِيْنَ مَعَهُ اَشِدَّاءُ عَلٰى الْكٰفِرِيْنَ رَحِيْمًا  
بَيْنَهُمْ وَرَحْمَتٌ مِّنْ اللّٰهِ وَرِضْوَانًا

بَيْنَمَا هُمْ فِي دُجُوهِهِمْ مِمَّنْ أَثَرِ السُّجُودِ ..... (سورة فتح: ۲۹)  
 (ترجمہ) محمد اللہ کے رسول ہیں اور جو لوگ ان کے ساتھی ہیں وہ کفار پر سخت  
 اور آپس میں رحیم ہیں۔ تم جیب دیکھو گے انہیں رکوع و سجود اور اللہ کے فضل اور  
 اس کی خوشنودی طلب کرنے میں مشغول پاؤ گے۔ سجودوں کے اثرات ان کے  
 چہروں پر موجود ہیں جن سے وہ الگ پہچانے جاتے ہیں۔

سورة الانفال میں ان کی ایمانی کیفیت کا نقشہ یوں بیان کیا گیا ہے:  
 إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ  
 عَلَيْهِمُ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ﴿۱۰۰﴾ الَّذِينَ  
 يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿۱۰۱﴾ أُولَٰئِكَ هُمُ  
 الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ ﴿۱۰۲﴾  
 رِزْقٌ كَرِيمٌ ﴿۱۰۳﴾ (الانفال ۲ تا ۴)

(ترجمہ) ایمان والے، وہی ہیں کہ جب اللہ کا نام آئے تو ان کے دل ڈرجاتے  
 ہیں اور جب ان کے سامنے اللہ کا کلام پڑھا جائے تو ان کا ایمان زیادہ ہو  
 جاتا ہے اور وہ اپنے رب پر بھروسہ رکھتے ہیں۔ وہ لوگ جو نماز قائم رکھتے ہیں  
 اور ہم نے ان کو جو روزی دی ہے اس میں سے خرچ کرتے ہیں وہی سچے ایمان  
 والے ہیں، ان کے لیے اپنے رب کے پاس درجے ہیں۔ نیز مغفرت اور عزت  
 کی روزی بھی۔

سورة التوبة میں مہاجرین و انصار کے درجات کی بلندیوں اور ان کی عظمت و  
 کردار کو یوں اجاگر فرمایا گیا ہے:

الَّذِينَ آمَنُوا وَهَاجَرُوا فِي سَبِيلِ اللَّهِ بِأَمْوَالِهِمْ  
 وَأَنْفُسِهِمْ لِأَعْظَمِ دَرَجَةٍ عِنْدَ اللَّهِ وَأُولَٰئِكَ هُمُ الْفَائِزُونَ ﴿۱۰۰﴾  
 يُبَشِّرُهُمْ رَبُّهُم بِرِجْعَةٍ مِنْهُ وَرِضْوَانٍ وَجَنَّتِ لَهُمْ فِيهَا  
 نَعِيمٌ مُّقِيمٌ ﴿۱۰۱﴾ خَالِدِينَ فِيهَا أَبَدًا إِنَّ اللَّهَ عِنْدَكَ أَجْرٌ

## عَظِيمًا ○

(التوبہ: ۲۱-۲۲)

(ترجمہ) جو لوگ ایمان لائے اور وطن چھوڑ گئے اور خدا کی راہ میں مال اور جان جہاد کرتے رہے، خدا کے ہاں ان کے درجات بہت بڑے ہیں۔ اور وہی مرد کو پہنچنے والے ہیں۔ ان کا پروردگار ان کو اپنی رحمت کی اور خوشنودی کی اور بہشتوں کی خوشخبری دیتا ہے جن میں ان کے لیے نعمت ہائے جاودانی ہیں (اور وہ) ان میں ابلا بآباد تک۔ کچھ شک نہیں کہ خدا کے ہاں بڑا صلہ (تیار) ہے۔

سورہ فتح میں صحابہ کرامؓ کے پاکیزہ احساسات کی عکاسی فرمائی گئی ہے:

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ  
كَافِي قُلُوبِهِمْ۔ (الفتح: ۱۸)

(ترجمہ) (اے نبی) جب مومنین تم سے درخت کے نیچے بیعت کر رہے تھے تو اللہ ان سے راضی ہوا اور جو (صدق و خلوص) ان کے دلوں میں تھا، وہ اس نے معلوم کر لیا۔

اور سورہ البیتہ میں ان کی عظمت کو دار پر مہر توشیح لگا دی گئی ہے۔

إِنَّ الَّذِينَ آمَنُوا وَعَمِلُوا الصَّالِحَاتِ أُولَٰئِكَ هُمْ خَيْرُ الْبَرِيَّةِ جَزَاءُ مَا  
عَمِلُوا فِي حَيَاتِهِمْ مِنْ خَيْرٍ أَنْ يَدْخُلُوا فِيهَا أَبَدًا رَضِيَ اللَّهُ  
عَنْهُمْ وَمَرْضَوْا عَنْهُ ذَلِكَ لِمَنْ خَشِيَ رَبَّهُ

(البیتہ: ۴-۸)

(ترجمہ) جو لوگ ایمان لائے اور نیک عمل کرتے رہے وہ تمام خلقت سے بہتر ہیں۔ ان کا صلہ ان کے پروردگار کے ہاں ہمیشہ رہنے کے باغ ہیں جن کے نیچے نہریں بہ رہی ہیں ابلا بآباد تک ان میں رہیں گے۔ اللہ ان سے خوش اور وہ اس سے خوش۔ یہ صلہ اس کے لیے ہے جو اپنے پروردگار سے ڈرتا ہے۔

اللہ تعالیٰ کے اسی ارشاد کے پیش نظر امت مسلمہ جب صحابہ کرامؓ کا تذکرہ کرتی ہے تو صحابہ کرام رضوان اللہ تعالیٰ علیہم اجمعین میں سے ایک صحابی کے لیے رضی اللہ عنہ،

صحابیہ کے لیے رضی اللہ عنہا اور صحابہ کی جماعت کے لیے "رضی اللہ عنہم" کا ذکر کر کے ان کی عظمتوں کا اعتراف کرتی ہے۔

انسانیت کے سب سے بڑے معلم و محسن رسول اکرم صلی اللہ علیہ وسلم کے سینکڑوں ارشاداتِ گرامی میں صحابہ کرام کی عظمت و شان کا ذکر کیا گیا ہے۔ حدیث کی کتابوں میں آپ کے صحابہ کرام کی فضیلت کو مناقب الصحابہ کے مستقل باب میں اجتماعی طور پر بیان کیا گیا ہے۔

اس کے بعد خلفائے راشدین کے مناقب کو الگ الگ مناقب ابی بکرؓ، مناقب عمرؓ پھر شیخین کے مناقب کو الگ مناقب ابی بکر و عمر رضی اللہ عنہما پھر مناقب عثمانؓ پھر مناقب علیؓ، پھر مناقب العشرہؓ، بعد ازاں مناقب اہل بیت النبیؑ اور ایک الگ باب میں مناقب ازواج النبیؑ بیان کیے گئے ہیں پھر صحابہ کرام کی شان و عظمت اور ان کے کردار کی مختلف صفات کو جامع المناقب میں مفصل ذکر کیا گیا ہے۔ یہاں فطری طور پر ذہنوں میں یہ سوال ابھرتا ہے کہ قرآن حکیم اور ارشاداتِ نبویؐ میں صحابہ کرام کی عظمت کو آخر بار بار بیان کرنے اور ان کی صفات کے مختلف گوشوں کو اجاگر کرنے کا مقصود کیا ہے۔

اس کا مقصد و حید یہی ہے کہ صحابہ کرام رضوان اللہ علیہم کے خلوص و محبت، جذبہ جانفروشی، جاہد مسیٰ پر ان کی استقامت، سیرت و کردار کے اعلیٰ و ارفع مقام پر فائز ہونا، ان کی دیانت و امانت ان کے جذبہ بخیر و ایثار، ان کے زہد و طاعت، ان کے فضائل اخلاق، دینِ حق کی تبلیغ کے لیے ان کی مساعیٰ حضور صلی اللہ علیہ وسلم کے حکمت بھرے ارشادات اور اسلامی تعلیمات کی اشاعت میں ان کی عظیم خدمات سے آگہی حاصل کر کے ہمارے اندر دلولہ و جوش پیدا ہو، ہمت و عزم پیدا ہو۔ اللہ تعالیٰ کے ان پر انعامات اور رسول اکرم صلی اللہ علیہ وسلم کے اپنے پیارے صحابہؓ کے بارے میں تو صیفی کلمات کو معلوم کر کے ہمارے اندر بھی دینِ حق کی اشاعت اور خدمت کا جذبہ ابھرے۔

محترم طالب الہاشمی صاحب صد تحمین و تبریک کے مستحق ہیں کہ انہوں نے اپنی صلاحیتوں کو مادی مفادات کے حصول میں ضائع نہیں کیا وگرنہ ان جیسا دل نشین اسلوب رکھنے والا ادیب، ادب کی مختلف جہتوں میں اپنے فنی محاسن کی بنا پر ڈھیروں مال اکٹھا کر سکتا تھا لیکن اللہ تعالیٰ اپنے فضلِ عمیم سے انہیں خیر کثیر اور اجر جزیل عطا فرمائے کہ ان کی تمام تر صلاحیتیں، ان کی تمام تر مساعی ان نفوسِ قدسیہ کی سیرت کے تذکروں پر مرکوز رہی ہیں جن کی پاکیزہ زندگی کا مطالعہ کر کے ایمان تازہ ہوتا ہے، ان کی زندگی کا مشن، نصب العین، مطمح نظر ان کی تحریروں کے آئینے میں صوفشاں ہے کہ اُمتِ مسلمہ کی آنے والی نسلوں کو، ہمارے آنے والے معمارانِ قوم کو، ہمارے نوجوانوں اور نونہالوں کو ان پاکباز اور ہدایت کے روشن ستاروں، صحابہ کرامؓ کے مستند حالات سے آگاہ کیا جائے تاکہ وہ اسوۂ رسولؐ کی تابانیوں سے شناسا صحابہ کرامؓ کے نقشِ قدم پر چل کر دینی و دنیاوی فوز و سعادت حاصل کر سکیں۔

جناب طالب الہاشمی اب تک تقریباً آٹھ تو صحابہؓ و صحابیاتؓ کے تذکرے اپنی مختلف تالیفات میں اپنے اندازِ خاص میں منظرِ عام پر لاکھے ہیں۔ زیر نظر کتاب میں تو سے نادر صحابہ کرامؓ کے تذکار پر مشتمل ہے جو انہوں نے بڑی تحقیق و تبحر اور عقیدت و محبت کے ساتھ قلمبند کیے ہیں۔ اگر کسی مضمون کے اختتام پر کچھ جگہ بچ گئی تو اس میں انہوں نے کوئی حدیثِ نبویؐ درج کر دی۔ اس طرح یہ کتاب تذکارِ صحابہؓ کے ساتھ احادیثِ نبویؐ کا بھی ایک ایمان افروز گلدستہ بن گئی ہے۔ دعوت ہے کہ اللہ تعالیٰ تذکارِ صحابہؓ کے اس گر افقدر مجموعے «حبیبِ کبریٰ کے تین سو صحابہؓ» کو شرفِ قبول عطا فرمائے اور ان کے خامۂ عنبرِ شامہ کو آئندہ بھی دواں دواں رکھے۔ آمین

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ۔

www.marfat.com



مری انتہائے نگارش یہی ہے  
ترے نام سے ابتداء کر رہا ہوں

## حرفِ آغاز

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى رَسُولِهِ  
سَيِّدِنَا مُحَمَّدٍ وَعَلَى آلِهِ وَاصْحَابِهِ أَجْمَعِينَ -

صاحبِ قصیدہ برودہ امام بوسیری (المتوفی ۶۹۶ھ ہجری) نے اپنی ایک مشہور  
نعت میں حبیبِ کبریا صاحبِ قابِ توسین خیر الخلاق رحمتِ عالم ﷺ کے  
جاں نثاروں کے بارے میں کیا خوب کہا ہے:

وَبِأَصْحَابِكَ الشَّذِيثِ هُمُ  
بَعْدَكَ فِينَا الْهُدَاةُ وَالْأَوْصِيَاءُ  
أَحْسَنُوا بَعْدَكَ الْخِلَافَةَ فِي الدِّ  
يْنِ وَكُلُّ رِمَاتٍ لِي إِسْرَاعُ

آپ کے صحابہؓ پر ہماری جانیں قربان ہوں جنہوں نے آپ کی رحلت کے  
بعد ہماری رہنمائی اور سرپرستی کی ذمہ داری سنبھالی اور آپ کے بعد دینی امور  
میں نیابتِ نبوت کی ذمہ داری بھی خوب نبیائی۔ ان میں سے ہر صاحبِ اپنی  
مفوضہ ذمہ داری کے پوری طرح اہل تھے

اس ذاتِ بے ہمتا کا کما حقہ شکر ادا کرنے سے زبان عاجز ہے جس نے مجھ  
جیسے پچھران کو ان نفوسِ قدسی کی سیرت نگاری کی توفیق بخشی جن کا ذکر ان شعروں



میں کیا گیا ہے۔ سیرۃ الصحابہؓ و صحابیاتؓ کے موضوع پر اب تک مجھے جو کتابیں تالیف کرنے کی سعادت نصیب ہوئی ان کے نام یہ ہیں :

- خلیفۃ الرسولؐ سیدنا صدیق اکبر رضی اللہ تعالیٰ عنہ
- تیس سو دس نئے شمع رسالتؐ کے۔
- خیر البشرؐ کے چالیس جاں نثارؓ
- سرور کائناتؐ کے پچاس صحابہؓ
- آسمان ہدایت کے ستر ستارےؓ
- رحمت دارینؐ کے توشیدانیؓ
- فوز و سعادت کے ایک سو پچاس چراغؓ
- یہ تیرے پراسرار بندے
- سیرۃ حضرت فاطمہ الزہراءؓ
- سیرۃ حضرت ابوالیوب انصاریؓ مینر بان رسولؐ
- سیرۃ حضرت سعد بن ابی وقاص فاتح عراق عربؓ
- سیرۃ حضرت عبداللہ بن زبیرؓ
- تذکار صحابیاتؓ

ادباً علم نے ان کتابوں کی جس ذوق و شوق سے پذیرائی کی، اس نے مجھے دلولہ تازہ عطا کیا اور میں سیرت نگاری کی راہ پر برابر گامزن رہا۔ الحمد للہ، اب اللہ تعالیٰ نے یہ کتاب ”جیب کبریٰ کے تین سو صحابہؓ“ تالیف کرنے کی توفیق عطا فرمائی۔ یہ سیرۃ الصحابہؓ کے سلسلہ الذہب کی چودھویں کڑی ہے۔ اس سے پہلے شائع ہونے والی (مذکورہ بالا) کتابوں میں صحابہ کرامؓ کے بے مثل اور لازوال مقام و مرتبہ کے بارے میں اپنی گزارشات تفصیل کے ساتھ پیش کر چکا ہوں۔ چونکہ یہاں ان کا دہرانا محض تحصیل حاصل کے مترادف ہوگا اس لیے ذیل کی سطور صرف زیر نظر کتاب ہی سے متعلق ہیں۔

بظاہر تو یہ کتاب تین سو صحابہ کرامؓ کے تذکار پر مشتمل ہے لیکن فی الحقیقت اس میں تین سو پچیس صحابہ کرامؓ کے تذکرے شامل ہیں۔ تعداد میں اضافہ کا پس منظر یہ ہے کہ بعض صحابہ کرامؓ کے تذکرے (کُتُب رجال میں ان کے حالات کی نایابی یا کمیابی کی وجہ سے) اس قدر مختصر ہیں کہ ان کو حقیقی معنوں میں ”تذکرہ“ یا ”ترجمہ“ نہیں کہا جاسکتا، اس لیے میں نے ضروری سمجھا کہ اس کمی کی تلافی کے لیے تذکروں کی تعداد میں مناسب اضافہ کر دیا جائے۔ ان کے علاوہ تقریباً ساٹھ صحابہ کرامؓ کے اجمالی تذکرے مناسب مقامات پر کتاب کے حواشی میں بھی شامل ہیں۔

صحابہ کرامؓ کی ایک معقول تعداد ایسی ہے جن کے صرف اسی قدر مستند حالات دستیاب ہو سکے جو کتاب کے نصف صفحے میں سما گئے۔ نصف نصف صفحات کے ایسے تذکروں کے نیچے کوئی حدیث نبویؐ درج کر دی گئی تاکہ ایک صفحہ مکمل ہو جائے اور دوسرے صحابی کا تذکرہ نئے صفحے سے شروع ہو اس طرح متعدد دو ستر تذکروں کے آخر میں اگر کچھ جگہ بچ گئی تو اس میں بھی کوئی نہ کوئی حدیث نبویؐ درج کر دی گئی۔ یہ ان احادیث کے علاوہ ہیں جو بعض تذکروں کے متنوں میں آگئی ہیں۔ اس طرح یہ کتاب تین سو سے زیادہ تذکار صحابہؓ کے ساتھ دو سو سے زائد مستند احادیث نبویؐ کا مجموعہ بھی بن گئی ہے۔

میں نے کوشش کی ہے کہ کتاب کا اسلوب نگارش سادہ اور عام فہم ہو۔ اس کے ساتھ ہی اس کے مندرجات اس موضوع پر مزید تحقیق (ریسرچ) کرنے والے اصحاب کے لیے بنیاد کا کام دے سکیں۔

میرا تجربہ اور مشاہدہ یہ ہے کہ ہر ممکن احتیاط کے باوجود ہر کتاب کے پہلے ایڈیشن میں کچھ نہ کچھ خامیاں ضرور رہ جاتی ہیں۔ ان میں کتابت اور زبان و بیان کی غلطیوں کے علاوہ بعض دوسرے تسامحات بھی ہو سکتے ہیں۔ قارئین کرام سے درخواست ہے کہ ازراہ کرم ایسی خامیوں اور تسامحات کی نشان دہی کریں تاکہ کتاب کے آئندہ ایڈیشن میں ضروری ترمیم و تصحیح کی جاسکے۔ اس

کارِ خیر کے لیے وہ عند اللہ ماجور ہوں گے۔  
 میں فضیلت مآب ڈاکٹر بشیر احمد صدیقی صاحب اور پروفیسر ڈاکٹر عبدالغنی فاروق صاحب  
 کا صمیم قلب سے سپاس گزار ہوں کہ انہوں نے اس کتاب کا پیش لفظ اور تعارف  
 لکھنے کی زحمت گوارا فرمائی۔ میری صدقِ دل سے دُعا ہے کہ اللہ تعالیٰ انہیں دنیا  
 اور آخرت میں سُرخرو کرے۔

آخر میں رَبِّ ذُو الْجَلَالِ وَالْاِکْرَامِ کی بارگاہِ عالی میں بصدِ عجز و المحاج دعا کرتا  
 ہوں کہ وہ راقم الحروف کا خاتمہ ایمان پر کرے اور آخرت میں اپنے اُن محبوبین  
 کے جوار میں جگہ دے جن کی سیرت نگاری میں اس کی عمر گزری ہے۔ اور اگر اس کتاب  
 کی تالیف حق تعالیٰ کے نزدیک کسی درجے کی بھی "نیکی" ہے تو وہ اس کا ثواب مؤلف  
 کے والدین، اس کی جو انا مرگ ہن حنیطہ بیگم اور اس کی جو انا مرگ لائق بیٹی راشدہ بیگم  
 کے نامہ اعمال میں ثبت فرمائے۔

رَبَّنَا لَقَبَلْنَا مِنَّا اِنَّكَ اَنْتَ السَّمِيعُ الْعَلِيمُ وَتُبَّ عَلَيْنَا اِنَّكَ  
 اَنْتَ الثَّوَابُ الرَّحِيمُ

راجی عُفْران و شفاعت

طالب الہامی

۱۱۸۔ ڈی/ضوان بلاک

اعوان ٹاؤن

ملتان روڈ۔ لاہور

۲۶ اپریل ۱۹۹۲ء



## حضرت ابوالرؤم بن عمیر عبدی

قریش کے خاندان بنی عبدالدار کے چشم و چراغ تھے بسلسلہ نسب یہ ہے:  
ابوالرؤم بن عمیر بن ہاشم بن عبدالدار بن قصی بن کلاب  
بن مضر قرشی عبدی۔

ابن اثیر نے "أسد الغابہ" میں ان کا نام منصور بیان کیا ہے لیکن دوسرے  
اہل سیر نے ان کا نام "ابوالرؤم" ہی بیان کیا ہے۔ اگر ابوالرؤم ان کی کنیت  
تھی تو پھر یہ ان کے نام پر غالب آگئی مگر یہاں تک کہ لوگ ان کا نام بالکل  
بھول گئے تھے۔

ابن اثیر کہتے ہیں کہ "ابوالرؤم" ان کا لقب تھا جو انہیں مہاجرین  
عقب نے دیا تھا۔ واذا علم بالصواب۔

حضرت ابوالرؤم جلیل القدر صحابی حضرت مصعب بن عمیر کے  
صحابی تھے بلکہ وہ دعوتِ توحید کے ابتدائی تین سالوں کے دوران میں اپنے

۱۔ حضرت ابو محمد مصعب بن عمیر رضی اللہ تعالیٰ عنہ، ابو عبدالدار کے نہایت بہادر  
خوشرو اور خوش ذوق نوجوان تھے۔ والدین نے انہیں بڑے ناز و نعمت سے پالا تھا۔  
قیمتی سے قیمتی لباس پہنتے تھے اور عمدہ سے عمدہ خوشبو استعمال کرتے تھے۔ اس کے  
ساتھ اللہ تعالیٰ نے انہیں فطرتِ سلیم سے نوازا تھا۔ دعوتِ حق کے اوائل ہی میں  
مشرکوں بہ اسلام ہو گئے اور حد سے زیادہ سادہ زندگی اختیار کر لی۔ دوسرے مسلمانوں  
کی طرح وہ بھی اپنے اہل خاندان اور دوسرے مشرکین کے مظالم کا ہدف بن گئے آنحضرت  
صلی اللہ علیہ وسلم کے ایما پر حبشہ کی دونوں ہجرتوں میں شریک ہوئے اور پھر آپ کی

بھائی کے ساتھ مشرف بہ اسلام ہوئے۔ اس طرح اسباقون الاولون کی تقدیر  
جماعت کے رکن بن گئے اور رکن بھی ایسے جو امتیازی شان کے حامل تھے۔

۳۔ بعد بعثت میں رسول اکرم صلی اللہ علیہ وسلم کے ایمان پر عبثہ  
کی ہجرت ثانیہ میں شریک ہو گئے اور ایک بڑے قافلے میں شامل ہو کر مکہ سے  
عبثہ چلے گئے۔ وہاں کئی سال غریب الوطنی کی زندگی گزارنے کے بعد غزوہ  
اُحد سے کچھ پہلے مدینہ منورہ آ گئے۔

سؤال ۳۔ ہجری میں اُحد کی لڑائی پیش آئی تو وہ اپنے بھائی حضرت  
مصعب رضی اللہ تعالیٰ عنہ کے ساتھ اس میں بڑے جوش اور جذبے کے ساتھ شریک ہو گئے۔  
حضرت مصعبؓ مسلمانوں کے علم بردار تھے۔ جب وہ شہید ہو کر فرشِ سماک  
پر گرے تو حضرت ابوالرؤمؓ نے آگے بڑھ کر علم اپنے ہاتھ میں لے لیا اور  
لڑائی ختم ہونے تک اس کو گرنے نہیں دیا۔

حضرت ابوالرؤم رضی اللہ تعالیٰ عنہ کے مزید حالات کتبِ سیر میں نہیں ملتے۔  
رضی اللہ تعالیٰ عنہ

(بقیہ حاشیہ صفحہ گزشتہ)۔ ہجرتِ انی الزینہ سے کچھ عرصہ پہلے مکہ واپس آ گئے۔ ۳۔ بعد بعثت میں  
آنحضور صلی اللہ علیہ وسلم نے انصاف کی درخواست پر انہیں اسلام کا مبلغ بنا کر مدینہ بھیجا۔ ان کی تبلیغی ماموریت سے  
مدینہ کے گھر گھر میں اسلام پھیل گیا۔ ۳۔ بعد بعثت میں مدینہ کے وہ مسلمانوں کے ساتھ مکہ آئے۔ یہی وہ  
اسباب تھے جو بیعت عقبہ کبیرہ میں شریک ہونے اور آپ کو مدینہ تشریف لانے کی دعوت دی۔ حضرت  
مصعبؓ نے ان کے واپس جانا کے بعد عہدہ حضورؐ کی خدمت میں گزارا اور آپ کی ہجرت سے باہر ان  
پہلے مکہ سے ہجرت کر کے مدینہ چلے گئے۔ آنحضور صلی اللہ علیہ وسلم کی تشریف آوری کے بعد پہلے غزوہ بدر میں شریک  
ہوئے پھر اُحد میں آنحضورؐ کی ہم نکالی کا شرف حاصل کیا۔ آپ نے انہیں اسلامی لشکر کا علمبردار بنایا۔ اسی  
غزوہ میں نہایت جہاد سے لڑتے ہوئے شہادت پائی۔ رضی اللہ تعالیٰ عنہ

(حضرت مصعبؓ کے مفصل حالات ہماری کتاب "تمییز پر دل سے شمع بستک" میں ملاحظہ فرمائیے)

## حضرت ابو عیوب رضی

ان کے اصل نام کے بارے میں اختلاف ہے۔ جمہور اہل سیران کا نام احمد بن جابر ہے لیکن انہوں نے اپنی کنیت ”ابو عیوب“ سے شہرت پائی۔  
ان کے وطن، خاندان اور نسب کے بارے میں کتب سیریا تکل خاموش ہیں مگر ان کے شرف و مجد کے لیے یہی بات کافی ہے کہ وہ سید الانبیا والمرسلین رحمتِ دو عالم صلی اللہ علیہ وسلم کے غلام تھے۔

حضرت ابو عیوبؓ کب جلتہ بگوشِ اسلام ہوئے اور انہیں سرورِ عالم صلی اللہ علیہ وسلم کی غلامی کا شرف کب حاصل ہوا، اس کے بارے میں بھی توحق سے کچھ نہیں کہا جاسکتا۔ بعض ارباب سیرنے یہ خیال ظاہر کیا ہے کہ انہیں فتح مکہ (رمضان ۶۱۰ھ) سے پہلے کسی وقت قبولِ اسلام اور ان حضور صلی اللہ علیہ وسلم کی غلامی کا شرف حاصل ہو گیا تھا۔ بعد میں حضورؐ نے انہیں آزاد کر دیا تھا۔

ہادی اکرم صلی اللہ علیہ وسلم کے دامنِ رحمت سے وابستہ ہونے کے بعد ان کی زندگی میں ایسا زبردست انقلاب آیا کہ اخلاقِ حسنہ کے پیکر جمیل بن گئے۔ چلتے پھرتے اٹھتے بیٹھتے سوتے جاگتے ہر حالت میں اسوۂ نبویؐ پیش نظر رہتا تھا۔ اس طرح وہ حقیقی معنوں میں ”عباد الرحمن“ کی صف کے آدمی بن گئے تھے۔

عبادتِ الہی سے خاص شغف تھا۔ ضعیف العمری میں بھی اس شغف میں کوئی فرق نہ آیا۔ چاشت کی نماز تک کبھی ترک نہ کی۔ جب کھڑے ہونے کی طاقت نہ رہی تو بیٹھ کر پڑھ لیتے تھے مگر ناغہ نہ کرتے تھے۔ تین دن کا مسلسل روزہ رکھتے تھے۔ ابن سعد کا بیان ہے کہ وہ ہر مہینے کی چاندنی رات کی تارینوں میں باقاعدگی سے روزہ رکھتے تھے۔ نماز جمعہ کا اس قدر التزام تھا کہ جب تک مسجد میں جانے کی طاقت رہی جمعہ کی نماز کا کبھی ناغہ نہ کیا۔ وہ لوگوں کو بھی تاکید کیا کرتے

تھے کہ جب تک صحت قائم ہے اور چلنے پھرنے کی طاقت ہے جمعہ کی نماز نہ چھوڑنا۔  
یہ نماز (حج کی استطاعت نہ رکھنے والوں کے لیے) فریضہ حج کے برابر ہے۔

(طبقات ابن سعد جلد ۱، ق ۱، ص ۱۲۲)

انہوں نے اپنی آنکھوں سے رسول اکرم ﷺ کو جو کچھ کرتے دیکھا  
تھا چھوٹی چھوٹی باتوں میں بھی اس کی پیروی کرتے تھے۔ ابن سعد کہتے ہیں کہ حضرت  
ابوعبید بن ہریرہ نے برتن میں پانی پیتے تھے۔ ایک دفعہ ایک شخص نے پوچھا، آپ  
ہماری طرح پتلے برتن میں پانی کیوں نہیں پیتے؟ فرمایا: ”میں نے رسول اللہ  
ﷺ کو اسی قسم کے برتن میں پانی نوش فرماتے دیکھا ہے۔ پھر میرے  
لیے ایسا کرنے میں کیا رکاوٹ ہو سکتی ہے؟“

سیدنا حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد  
ہوا تو حضرت ابوعبید بن ہریرہ سے بصرہ چلے گئے اور وہیں مستقل سکونت  
اختیار کر لی۔ ابن سعد کا بیان ہے کہ لوگ ان کے شرفِ صحابیت، خدمتِ رسول،  
اور زہد و تقویٰ کی بنا پر ان کی بے انتہا عزت کرتے تھے۔ جب وہ بہت بوڑھے  
ہو گئے تو لوگ اپنے ہاتھوں سے ان کے ناخن اور مونچھوں کے بال تراشتے تھے۔  
حضرت ابوعبید بن ہریرہ کے سالِ وفات کے بارے میں بھی کتبِ سیر  
خاموش ہیں۔

علامہ ابن اثیر نے ”أسد الغابہ“ میں حضرت ابوعبید بن ہریرہ سے مروی یہ  
حدیث نقل کی ہے:

”رسول اللہ ﷺ نے فرمایا، جبریلؑ میرے پاس بخاراؤ  
طاغون لے کر آئے تو میں نے بخارا کو مدینہ میں روک لیا اور طاغون کو  
شام بھیج دیا اور وہ میری اُمت کے لیے رحمت ہے اور کافروں کے  
لیے عذاب ہے۔“

ابن اثیر نے یہ وضاحت نہیں کی کہ جرح و تعدیل کی روشنی میں اس حدیث

کا کیا درجہ ہے۔

مسند احمد میں حضرت ابو عیدب رضی اللہ تعالیٰ عنہ سے مروی ایک اور حدیث بھی نقل کی گئی ہے جس میں انہوں نے رسول اکرم صلی اللہ علیہ وسلم کے حضرت ابوالہیثم بن الیثم انصاری رضی اللہ تعالیٰ عنہ کے نخلستان میں تشریف لے جانے کا واقعہ بیان کیا ہے۔ یہ واقعہ مختلف طریقوں سے ابوداؤد، ترمذی، ابن ماجہ اور نسائی وغیرہم نے حضرت ابو ہریرہ رضی اللہ تعالیٰ عنہ سے بھی نقل کیا ہے۔ ان میں سے بعض میں حضرت ابوالہیثم بن الیثم کا نام لیا گیا ہے اور بعض میں صرف انصار میں سے ایک شخص کہا گیا ہے۔ اس قصے کو مختلف طریقوں سے اور متعدد تفصیلات کے ساتھ ابن ابی حاتم نے حضرت عمر رضی اللہ تعالیٰ عنہ سے بھی نقل کیا ہے۔ اس کا خلاصہ یہ ہے کہ ایک مرتبہ رسول اکرم صلی اللہ علیہ وسلم، حضرت ابو بکر صدیق اور حضرت عمر فاروق رضی اللہ تعالیٰ عنہما کی معیت میں حضرت ابوالہیثم بن الیثم رضی اللہ عنہ کے نخلستان میں تشریف لے گئے۔ انہوں نے آپ کا پرتیاک خیر مقدم کیا اور کھجوروں سے لدی ہوئی ایک شاخ توڑ لائے۔ جب یہ شاخ انہوں نے حضور کے سامنے رکھی تو آپ نے پوچھا کہ تم خود کیوں نہ کھجوریں توڑ لائے؟ انہوں نے عرض کیا، میں چاہتا تھا کہ آپ حضرات خود چھانٹ چھانٹ کر کھجوریں تناول فرمائیں۔ چنانچہ انہوں نے کھجوریں کھائیں اور ٹھنڈا پانی پیا۔ اس کے بعد رسول اللہ صلی اللہ علیہ وسلم نے فرمایا، اس ذات کی قسم جس کے قبضہ قدرت میں میری جان ہے، یہ ان نعمتوں میں سے ہیں جن کے بارے میں قیامت کے روز تمہیں جواب دہی کرنی ہوگی۔ یہ ٹھنڈا سائبہ، یہ ٹھنڈی کھجوریں، یہ ٹھنڈا پانی۔ بعض روایتوں میں یہ اضافہ ہے کہ حضرت ابوالہیثم رضی اللہ تعالیٰ عنہ نے بکری کا ایک بچہ ذبح کر کے بھونا اور ان تینوں متعلقات کی خدمت میں کھانا پیش کیا۔ اسی شاندار میں جنگی قیدی آپ کے سامنے لائے گئے ان میں سے ایک آپ نے حضرت ابوالہیثم کو عطا فرمایا۔ انہوں نے اپنی اہلیہ کے مشورے پر اسے آزاد کر دیا۔ حضور نے سنا تو آپ بہت خوش ہوئے اور دونوں میا بیوی کی تعریف فرمائی۔



# حضرت ابو قحافہ رضی اللہ عنہ قرشی

سیدنا حضرت ابو بکر صدیق رضی اللہ تعالیٰ عنہ کے والد تھے۔  
 نام عثمان تھا مگر انہوں نے اپنی کنیت ”ابو قحافہ“ سے شہرت پائی۔ خاندانی  
 تعلق قریش کی شاخ بنی تمیم سے تھا۔ یہ افراد خاندان کے اعتبار سے قریش کا سب  
 سے چھوٹا خاندان تھا مگر عزت اور مرتبہ کے اعتبار سے بہت بلند مقام رکھتا تھا۔  
 اشناق یعنی خون بہا (وہیت) تاوان وغیرہ کے معاملات کی ذمہ داری اسی خاندان  
 کے سپرد تھی۔

حضرت ابو قحافہؓ کا سلسلہ نسب یہ ہے:

ابو قحافہ عثمان بن عامر بن عمرو بن کعب بن سعد بن تمیم بن مرہ بن  
 کعب بن لؤئی القرشی۔

مرہ بن کعب پران کا سلسلہ نسب رسول اکرم صلی اللہ علیہ وسلم کے  
 سلسلہ نسب سے مل جاتا ہے۔

والدہ کا نام آمنہ تھا جو عبدالعزیٰ بن حذان بن عبید بن عویج بن عدی  
 بن کعب کی بیٹی تھیں۔

جس زمانے میں آفتاب رسالت فاران کی چوٹیوں سے طلوع ہوا، حضرت  
 ابو قحافہؓ کی عمر ستر برس کے لگ بھگ تھی۔ وہ ایک خوشحال تاجر تھا اور قریش  
 میں بڑی عزت کی نظر سے دیکھے جلتے تھے۔ قریش کے بہت سے دوسرے  
 سن رسیدہ اشخاص کی طرح وہ مدت تک اسلام کو بچوں کا کھیل سمجھتے رہے،  
 اور اپنے آبائی مذہب پر سختی سے قائم رہے۔ آبائی مذہب سے ان کے لگاؤ کا  
 یہ حال تھا کہ اپنے بچوں کو بھی بت پرستی کی تلقین کیا کرتے تھے۔ ایک مرتبہ جب  
 ان کے فرزند حضرت ابو بکرؓ کی عمر صرف چار برس کی تھی وہ ان کو اپنے ساتھ بت نماز

لے گئے اور وہاں پر نصب ایک بت کی طرف اشارہ کر کے کہا:  
 ”یہ ہے تمہارا بلند بالا خدا، اس کو سجدہ کرو۔“

حضرت ابو بکرؓ جن کو اللہ تعالیٰ نے نہایت پاکیزہ فطرت اور کمال درجے کی ذہانت  
 فطانت عطا کی تھی، اس چھوٹی ٹسی عمر میں بھی بت پرستی سے متنفر اور مجتنب تھے۔  
 انہوں نے بت سے مخاطب ہو کر کہا:

”میں بھوکا ہوں مجھے کھانا دے، میں تنگاموں مجھے کپڑا دے۔ میں

تجھے پتھر مارتا ہوں اگر خدا ہے تو اپنے آپ کو بچا۔“

یہ کہہ کر انہوں نے ایک پتھر اس زور سے بت کو مارا کہ وہ گر پڑا۔ یہ دیکھ کر  
 ابو قحافہ غضبناک ہو گئے۔ انہوں نے ننھے ابو بکرؓ کے زخماں پر تھپڑ مارا اور وہاں سے  
 ان کو گھسیٹے ہوئے اپنی اہلیہ سلمیٰ بنت صخر کے پاس لے گئے۔ انہوں نے ننھے ابو بکرؓ  
 کو سینے سے چمٹا لیا اور شوہر سے کہا:

”اسے اس کے حال پر چھوڑ دو جب یہ پیدا ہوا تھا تو مجھے اس کے  
 بارے میں غیب سے کئی اچھی باتیں بتائی گئی تھیں۔“

(ارشاد الساری شرح بخاری قسطلانی)

سرورِ عالم صلی اللہ علیہ وسلم نے دعوتِ توحید کا آغاز فرمایا تو حضرت  
 ابو قحافہ کے جلیل القدر فرزند حضرت ابو بکر صدیق رضی اللہ تعالیٰ عنہ نے قبولِ حق  
 میں ایک لمحہ بھی تاہل نہ کیا مگر حضرت ابو قحافہ اپنے حال میں مست رہے۔ انھوں نے  
 صلی اللہ علیہ وسلم سفرِ ہجرت پر روانہ ہوئے تو حضرت ابو بکر صدیق رضی اللہ تعالیٰ عنہ  
 کو اس سفر میں آپ کی معیت کا عظیم اور لازوال شرف حاصل ہوا۔

حضرت ابو قحافہ اس وقت نابینا ہو چکے تھے۔ جب ان کو یہ علم ہوا کہ ابو بکرؓ  
 نکلے سے کہیں باہر چلے گئے ہیں تو انہوں نے اپنی پوتی حضرت اسماء بنت  
 ابی بکرؓ سے کہا:

”میرا خیال ہے کہ ابو بکرؓ اپنی جان کے ساتھ اپنا مال بھی لے گیا ہے۔“

فی الحقیقت حضرت ابو بکر صدیقؓ گھر سے چلتے وقت اپنا سارا مال (جس کی مقدار بہ اختلاف روایت پانچ چھ ہزار درہم سے چالیس ہزار درہم تک تھی) اپنے ساتھ لے گئے تھے۔ حضرت اسماءؓ نے بوڑھے دادا کا دل رکھنے کے لیے جواب دیا:

”نہیں بابا جان، انہوں نے خیر کثیر ہمارے لیے چھوڑی ہے۔“

حضرت اسماء رضی اللہ تعالیٰ عنہا کا بیان ہے کہ پھر میں نے چند (چھوٹے چھوٹے) پتھر اس طاق میں رکھے جہاں میرے والد اپنا مال رکھا کرتے تھے۔ میں نے ان پتھروں پر کپڑا ڈال دیا اور دادا جان کا ہاتھ پکڑ کر کہا کہ آپ ہاتھ لگا کر دیکھ لیں۔ انہوں نے اپنے ہاتھ سے کپڑے کو ٹولا اور کہا، اگر یہ مال وہ تمہارے لیے چھوڑ گیا ہے تو بہت ہے حالانکہ حقیقت یہ تھی کہ ہمارے والد نے کوئی مال ہیچے نہیں چھوڑا تھا اور میں نے صرف دادا جان کے اطمینان کے لیے یہ کاہنہ دانی کی تھی (یعنی اس لیے کہ بوڑھے اور نابینا دادا کا دل نہ ٹوٹ جائے)۔

شہ ہجری میں مکہ معظمہ پر رحیم اسلام بلند ہوا تو حضرت ابو جحافہ تقریباً نوے برس کے شیخ کبیر تھے۔ حضرت ابو بکر صدیقؓ رضی اللہ تعالیٰ عنہ ان کو گھر سے اپنی گود میں اٹھا کر (بروایت دیگر سہارا دے کر) رسول اکرم صلی اللہ علیہ وسلم کی خدمت میں لائے۔ حضور صلی اللہ علیہ وسلم نے ان کے ضعف پیری اور نابینائی کو دیکھ کر فرمایا، اے ابو بکر! آپ نے انہیں یہاں آنے کی زحمت کیوں کی۔ میں خود ان کے پاس پہنچ جاتا۔

اس کے بعد آپ نے حضرت ابو جحافہ کے سینے پر ہاتھ پھیرا اور فرمایا، اسلام لائیں (آتش دوزخ سے) نچ جائیں گے۔ وہ فوراً مشرف باسلام ہو گئے۔

خادم رسولؐ حضرت انس بن مالک رضی اللہ تعالیٰ عنہ نے یہ واقعہ اس طرح بیان کیا ہے:

”ابو بکر صدیقؓ اپنے والد انی قحافہ کو فتح مکہ کے دن گود میں اٹھا کر رسول اللہ صلی اللہ علیہ وسلم کے پاس لائے اور ان کو آپ کے

سامنے بٹھا دیا۔ رسول اللہ صلی اللہ علیہ وسلم نے (حضرت) ابو بکر (رضی اللہ تعالیٰ عنہ) سے فرمایا۔ اگر آپ ان بزرگ کو گھری میں رہنے دیتے تو یقیناً ہم خود ان کے پاس جاتے۔ پھر ابو قحافہ اسلام لائے۔ ان کے سر اور ڈاڑھی کے بال سفید براق تھے۔ رسول اللہ صلی اللہ علیہ وسلم نے ان سے فرمایا، ان بالوں کا رنگ بدل دیں مگر سیاہ رنگ سے پرہیز کریں۔“ قنادہ کہتے ہیں کہ اسلام میں یہ پہلے شخص ہیں جنہوں نے خضاب لگایا۔ قبول اسلام کے بعد پانچ سال سے کچھ زائد عرصہ تک حیات ہے اس دوران میں رسول اکرم صلی اللہ علیہ وسلم نے وفات پائی۔ اور حضرت ابو بکر صدیق رضی اللہ تعالیٰ عنہ، مسد ارک نے خلافت ہوئے۔ سوا دو سال کے بعد انہوں نے بھی حضرت ابو قحافہ کے سامنے وفات پائی۔ ان کو حضرت ابو بکر صدیق کی میراث میں سے حصہ ملا۔ ابن اثیر نے لکھا ہے کہ یہ چھٹا حصہ تھا۔ حضرت ابو قحافہ نے یہ حصہ لے کر اپنے ایک پوتے کو دے دیا۔

حضرت ابو قحافہ نے سیدنا حضرت عمر فاروق رضی اللہ تعالیٰ عنہ کی خلافت کے ابتدائی زمانے (۱۳ھ ہجری) میں وفات پائی۔ اس وقت ان کی عمر ۹۶ برس کے لگ بھگ تھی۔

حضرت ابو قحافہ رضی اللہ تعالیٰ عنہ کو اللہ تعالیٰ نے یہ سعادت نصیب کی کہ ان کے خاندان کی چار پشتوں کو شرف صحابیت حاصل ہوا۔ پہلی پشت ان کی اپنی ہے پھر ان کے فرزند حضرت ابو بکر اور دو بیٹیوں حضرت ام فروۃ اور حضرت قریبہ کو شرف صحابیت حاصل ہوا۔ حضرت ابو بکر صدیق رضی اللہ تعالیٰ عنہ کا اسلام میں یہ مرتبہ ہے کہ وہ بالتحقیق انبیاء کے بعد افضل البشر تسلیم کیے جاتے ہیں۔ تیسری پشت میں حضرت اسماء ام المؤمنین حضرت عائشہ صدیقہ حضرت عبداللہ بن ابی بکر اور حضرت عبدالرحمن بن ابی بکر سب کا شمار عظیم المرتبت صحابیات و صحابہ میں ہوتا ہے۔ چوتھی پشت میں ابو علقمہ محمد بن عبدالرحمن بھی شرف صحابیت سے بہرہ ور ہوئے۔

## حضرت ادرع بن زید انصاریؓ

قبیلہ اوس کی شاخ بنی عمرو بن عوف سے تھے۔

نسب نامہ یہ ہے :

ادرع بن زید بن عطات بن ضبیعہ بن زید بن مالک بن عوف

بن عمرو بن عوف بن مالک بن اوس۔

ان کی کنیت ابو جلیبہ تھی۔

ابن مندہ کا بیان ہے کہ حضرت ادرع غزوہ بدر اور عہد رسالت کے دوسرے تمام غزوات میں شریک تھے۔ لیکن دوسرے ارباب پیرنے اصحاب بدر کی جو فہرست دی ہے اس میں حضرت ادرع رضی اللہ تعالیٰ عنہ کا نام شامل نہیں ہے۔ البتہ دوسرے غزوات میں ان کی شرکت سے انکار کی کوئی وجہ نہیں۔

حضرت ادرع کے سال وفات کے بارے میں کتب سیر خاموش ہیں۔ ان کے ایک صاحبزادے حضرت عبداللہ رضی اللہ تعالیٰ عنہ کو بھی شرف صحابہ حاصل ہوا۔ ابن اثیر حنفی نے "أسد الغابہ" میں لکھا ہے کہ وہ بیعت رضوان میں شریک تھے۔

حضرت ادرع رضی اللہ تعالیٰ عنہ سے یہ حدیث مروی ہے :

و میں ایک رات آیا کہ رسول اللہ صلی اللہ علیہ وسلم کی پہرہ دار کا کرول۔ اچانک میں نے ایک آدمی کو بلند آواز سے قرأت کرتے سنا۔ جب رسول اللہ صلی اللہ علیہ وسلم باہر تشریف لائے تو میں نے عرض کیا، یا رسول اللہ! یہ شخص دیا کار (معلوم ہوتا) ہے آپ

نے فرمایا (نہیں) یہ عبداللہ ذی البجادیں ہے۔ جب ان کا مدینہ میں انتقال ہوا اور لوگ غسل وغیرہ دینے اور کھٹانے کے بعد ان کی نعش کو اٹھا کر چلے تو آپ نے فرمایا، ان کے ساتھ نرمی کرو، اللہ نے ان پر نرمی کی ہے یہ اللہ اور اس کے رسول کو دوست رکھتے تھے۔ آپ ان کی قبر پر تشریف لائے اور فرمایا، ان کے لیے قبر کو وسیع کرو۔ اللہ پاک نے ان پر وسعت کی ہے۔ آپ کے بعض صحابہ نے عرض کیا، یا رسول اللہ! آپ کو ان کی دفن پر بڑا رنج ہے۔ آپ نے فرمایا، یہ اللہ اور اس کے رسول کو دوست رکھتے تھے۔“ (ابن ماجہ، بخاری، ابن مندہ و ابو نعیم)

بعض ابواب جرح و تعدیل نے اس حدیث کو ضعیف قرار دیا ہے اس کی ایک وجہ یہ ہے کہ اس روایت میں حضرت عبداللہ ذی البجادیں کا مقام وفات مدینہ بتایا گیا ہے جبکہ اکثر اہل سیر نے لکھا ہے کہ وہ سہمہ ہجری میں تبوک کی شکرگاہ میں فوت ہوئے تھے۔

رضی اللہ تعالیٰ عنہ

### حدیث نبوی

حضرت عبداللہ بن عمرو رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ،

”کوئی شخص مومن نہیں ہو سکتا جب تک اس کا امانہ اور اس کے نفس کا میلان میری رائی ہوئی ہدایت کے مطابق نہیں ہو جاتا۔“  
(مشکوٰۃ)

## حضرت اربد رضی اللہ عنہما حمیرا سدی

بعض نے ان کے والد کا نام حمیرہ اور بعض نے حمزہ لکھا ہے۔ لیکن ابن ماکولہ کے قول کے مطابق حمیرا صحیح ہے۔ ان کا نسب نامہ کسی نے نہیں لکھا۔ مولانا شاہ معین الدین احمد ندوی نے اپنی کتاب مہاجرین حصہ دوم میں بیان کیا ہے کہ ان کی کنیت ابو مخشی تھی اور نساب قبیلہ بنی اسد بن خزیمہ سے تھے۔

حضرت اربد رضی اللہ تعالیٰ عنہ، قدیم الاسلام صحابی ہیں۔ وہ ہجرت حبشہ ثانیہ (۳۱ھ بعد بعثت) سے پہلے مکہ میں شرفِ اسلام کے بہرہ ور ہوئے اور پھر کسی وقت ہجرت کر کے حبشہ چلے گئے۔ وہاں سے آنحضرت صلی اللہ علیہ وسلم کی ہجرت مدینہ سے پہلے مکہ واپس آگئے اور پھر اذنِ ہجرت ہونے پر مکہ سے ہجرت کر کے مدینہ چلے گئے۔

رمضان المبارک ۳۱ھ ہجری میں غزوہ بدر الکبریٰ پیش آیا تو حضرت اربد رضی اللہ تعالیٰ عنہ نے اس میں بڑے جوش اور جذبے کے ساتھ خیر الانام صلی اللہ علیہ وسلم کی ہمراہی کا شرف حاصل کیا۔ اس غزوے کے بعد ان کے حالات زندگی کے بارے میں کتب سیر بالکل خاموش ہیں تاہم ان کی جلالتِ قدر کے ثبوت کے لیے یہی کافی ہے کہ وہ دعوتِ توحید کے اوائل میں شرفِ اسلام سے بہرہ ور ہوئے۔ دو ہجرتوں (ہجرت حبشہ اور ہجرت مدینہ) کی سعادت حاصل کی اور پھر بدری صحابی ہونے کا بہتم با نشان شرف حاصل کیا۔ رضی اللہ تعالیٰ عنہ

### حدیث نبویؐ

حضرت ابو موسیٰ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے سنا کہ ایک شخص دوسرے شخص کی حد سے زیادہ تعریف کر رہا ہے آپ نے فرمایا، تم نے اس شخص کو ہلاک کر دیا۔ (صحیح بخاری)

## حضرت اُسامہؓ بن شریک ثعلبی

ان کا تعلق قبیلہ بکر بن وائل کی شاخ بنی ثعلبہ سے تھا۔  
 اربابِ میسر نے ان کا شجرہ نسب بیان نہیں کیا لیکن ان کے شرفِ صحابیت  
 پر سب کا اتفاق ہے۔

حضرت اُسامہؓ بن شریک کے حالاتِ زندگی کے بارے میں کتبِ سیر  
 خاموش ہیں، صرف اتنا معلوم ہے کہ وہ بارگاہِ رسالت میں حاضر ہوئے اور  
 آپؐ کے ارشادات سنے۔ حجۃ الوداع میں بھی رسولِ اکرم صلی اللہ علیہ وسلم کے  
 ہمِ رکاب تھے۔ وفات کا زمانہ متعین نہیں ہے۔

حضرت اُسامہؓ بن شریک سے مروی دو حدیثیں یہ ہیں :

① میں (اُسامہ) رسول اللہ صلی اللہ علیہ وسلم کی خدمت میں گیا (تو میں  
 نے دیکھا کہ) آپؐ کے صحابہ (اس طرح) باادب سر جھکاتے ہوئے ہیں کہ  
 گویا ان کے سروں پر پرندے بیٹھے ہیں۔ پھر آپؐ کے پاس ادھر ادھر  
 سے اعراب (بدوی) آئے، انہوں نے بے دھڑک آپؐ سے مسائلِ ریافت  
 کرنا شروع کیے کہ یا رسول اللہ! فلاں بات کے کرنے میں ہمارے ادھر  
 کچھ گناہ ہے۔ آپؐ نے فرمایا، اے اللہ کے بندو! اللہ نے (شرعیّت سے)  
 تنگی اٹھادی مگر جو شخص کوئی بڑی (گناہ کی) بات کرے تو اس نے تنگی  
 پیدا کی اور وہ ہلاک ہو گیا۔ پھر ان لوگوں نے آپؐ سے دوا کی بابت  
 پوچھا تو آپؐ نے فرمایا کہ اے اللہ کے بندو دوا کرو اس لیے کہ اللہ نے  
 ہر بیماری کی دوا پیدا کی ہے سولے بڑھاپے کے۔

پھر آپؐ سے پوچھا گیا کہ سب سے عمدہ وصف کونسا ہے جو انسان کو عطا



کیا گیا ہے۔ آپ نے فرمایا، خوفِ خلقی۔ (منذرابی داؤرطیالیسی)

(۲) میں (اسامہ) رسول اللہ صلی اللہ علیہ وسلم کے ساتھ حج کرنے چلا۔ پس لوگ آپ کی خدمت میں حاضر ہوتے تھے اور مسائل پوچھتے تھے۔ بعض یہ کہتے تھے کہ یا رسول اللہ! میں نے طواف سے پہلے صفا و مردہ کی سعی کر لی۔ بعض کہتے تھے میں نے یہ کام بعد میں کیا۔ آپ سب کے جواب میں فرماتے کہ کوئی گناہ نہیں اور گناہ اس شخص پر ہے جو ظالم ہو اور کسی مسلمان کی آبروریزی کرے۔ یہ شخص ہلاک ہوا۔

(مشکوٰۃ بحوالہ ابو داؤد)

۱۔ شارحین حدیث نے یہ تصریح نہیں کی کہ اوپر جو حدیثیں بیان کی گئی ہیں یہ ایک ہی حدیث ہے جو دو مختلف طریقوں سے بیان کی گئی ہے یا دو مختلف حدیثیں ہیں۔

### حدیث نبوی

حضرت اُمّ الدرداء رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم نے فرمایا: —

”کوئی چیز میزانِ عمل میں حسنِ مخلوق سے زیادہ وزن دار نہ ہوگی۔“

(ادب المفرد)



## حضرت اسود بن ابی النختری

ان کا تعلق قریش کی شاخ بنی اسد بن عبدالمعزی سے تھا۔ سلسلہ نسب

یہ ہے:

اسود بن ابی النختری عامر بن ہشام بن عارت بن اسد بن

عبدالمعزی بن قصی بن کلاب قرشی اسدی۔

قصی پر ان کا نسب نامہ آنحضور صلی اللہ علیہ وسلم کے نسب نامہ سے مل جاتا ہے۔

حضرت اسود کے والد ابو النختری کا شمار قریش کے نیک دل رئیسوں میں

ہوتا تھا۔ بدقسمتی سے وہ غزوہ بدر کے موقع پر حالت کفر میں حضرت محمد بن

زیاد بلوی انصاری کے ہاتھ سے مارا گیا۔ حضرت اسود کی والدہ کا نام

عاتکہ بنت امیہ بن اسد تھا۔

ابو النختری عامر بن ہشام کہہ گا ایک شریف الطبع رئیس تھا۔ اس نے شعب ابی طالب میں نبوہاشم اور نبوہاشم کی محصوری کے زمانے (سکھ نبوت تا سلسلہ نبوت) میں مظلوم محصورین کی مدد کی تھی۔ ہوا یوں کہ ایک مرتبہ حکیم بن حزام نے کچھ گندم اپنے غلام کے ہاتھ اپنی پھوپھی حضرت خدیجہ الکبریٰ کے لیے بھیجی۔ ابو جہل کو پتہ چلا تو وہ غلام کا راستہ روک کر کھڑا ہو گیا اور کہا کہ میں یہ گندم شعب ابی طالب کے اندر ہرگز نہ لے جانے دوں گا۔ اتفاق سے ابو النختری وہاں آ نکلا اس نے ابو جہل سے کہا کہ حکیم بن حزام کی پھوپھی کا کچھ گیہوں اس کے پاس امانت رکھا تھا وہ پھوپھی کی امانت واپس کرنا چاہتا ہے تو تمہیں اس کو روکنے کا کیا حق ہے؟ اس کے جواب میں ابو جہل نے ہٹ دھرمی دکھائی تو ابو النختری نے اس کو مار مار کر زخمی کر دیا اور گندم دتے میں بھرا کر چھوڑی۔ اس کے علاوہ اس نے قریش

(باقی ملاحظہ فرمائیے صفحہ ۴۸ پر)

حضرت انسؓ ۸۰ھ ہجری میں فتح مکہ کے دن شرفِ اسلام سے بہرہ ور ہوئے اور رسولِ اکرم صلی اللہ علیہ وسلم کی صحبت میں رہے۔

اہل سیر نے حضرت انسؓ کا سالِ وفات بیان نہیں کیا لیکن ایک روایت سے معلوم ہوتا ہے کہ انہوں نے طویل عمر پائی۔ حضرت امیر معاویہؓ کے زمانہ خلافت میں حیات تھے اور لوگوں میں بڑی عزت و احترام کی نظر سے دیکھے جاتے تھے۔ حضرت علی رضی اللہ تعالیٰ عنہ اور امیر معاویہؓ کے مابین اختلافات نے شدت اختیار کی تو حضرت انسؓ نے ان کے درمیان صلح کرنے کی بھرپور کوشش کی۔ حضرت سفیان بن عیینہ نے عمرو بن دینار سے روایت کی ہے کہ جب امیر معاویہؓ نے بسرن ابی ارطاة کو مدینہ بھیجا کہ حضرت علی رضی اللہ تعالیٰ عنہ کے حامیوں کا قلع قمع کر دیں تو ساتھ ہی انہیں حکم دیا کہ حضرت انسؓ سے مشورہ کر لیں۔ چنانچہ

(بقیہ حاشیہ صفحہ گزشتہ)

کے ظالمانہ معاہدے کو ختم کرنے میں بھی بھرپور حصہ لیا۔ آنحضرت صلی اللہ علیہ وسلم نے ابوالبختری کی اس نیکی کو ہمیشہ یاد رکھا۔ چنانچہ غزوہ بدر کے موقع پر آپؐ نے مسلمانوں کو ہدایت فرمائی کہ اگر اشلے جنگ میں تمہارا سامنا ابوالبختری سے ہو جائے تو اس کو قتل نہ کرنا۔ اتفاق سے ابوالبختری کا سامنا حضرت مجتہدؒ بن زیاد انصاری سے ہو گیا۔ وہ اپنے ساتھ حناہ بن علیہ لیبی کو لایا تھا اور اسے مال اسباب کی نگرانی پر مقرر کیا تھا۔ حضرت مجتہدؒ نے ابوالبختری سے کہا کہ میں حضورؐ کے حکم کے مطابق تمہارے ساتھ نہیں لڑوں گا لیکن تمہارے ساتھی کہ نہیں چھوڑوں گا۔

ابوالبختری نے یہ بات منظور نہ کی اور کہا کہ یہ تو شرافت اور جوانمردی سے بعید ہے کہ میں اپنے ساتھی کو بے یار و مددگار چھوڑ دوں۔ پھر اس نے تلوار سونت کر حضرت مجتہدؒ پر حملہ کر دیا۔ اس پر وہ تلوار اٹھانے پر مجبور ہو گیا اور ابوالبختری کو مغلوب کر کے قتل کر ڈالا۔ لڑائی کے بعد وہ بارگاہِ رسالت میں حاضر ہوئے اور قسم اٹھا کر کہا کہ میں نے ابوالبختری کو بہت مدد کا لیکن وہ لڑنے سے نہ رکا اور میرے ہاتھ سے مارا گیا۔ حضور صلی اللہ علیہ وسلم نے ان کی معذرت قبول فرمائی۔ (۱۱ ص ۱۰۰ - ائد الغاب)

جب بکسر مدینہ منورہ پہنچے اور چاہا کہ مسجد کا دروازہ بند کر کے ان لوگوں کو قتل کر دیں تو حضرت انسؓ نے انہیں ایسا کرنے سے منع کیا۔  
 قرآن سے معلوم ہوتا ہے کہ حضرت انسؓ بن ابی النخعی نے امیر معاویہؓ کے عہدِ خلافت میں کسی وقت وفات پائی۔ ان کے ایک بیٹے سعید بن انسؓ نہایت حسین و جمیل تھے۔ ابن اثیر کا بیان ہے کہ ایک عورت نے ان کے بارے میں یہ شعر کہا تھا:

الایقتی اشری و شاحی و دہلی

بنظر آعین من سعید بن انسؓ

(ترجمہ)

راے کاش میں اپنی حال اور اپنا بازو بند سعید بن انسؓ کی ایکنگا  
 (ناز کے عرصہ بیچ ڈالتی)

### حدیث نبوی

حضرت ابوالدرداء رضی اللہ تعالیٰ عنہ سے روایت ہے کہ رسول اللہ ﷺ نے فرمایا: میں تمہیں ایسی بات بتاؤں جو نہ صرف اللہ کے لئے نجات دہکرتی ہے، سید صالح نے عرض کیا، ہاں فرمائیے۔ آپ نے فرمایا، جن دو شخصوں میں جگاد ہو، ان میں صلح کر لینا۔ اور آپس میں غم نہ کر دینا دین کو برباد کرنے والا ہے۔

(سنن ابی داؤد - جامع ترمذی)

## حضرت انسود حبشی

ارباب سیر نے ان کا ذکر انسود حبشی کے نام سے کیا ہے مگر یہ صراحت نہیں کی کہ وہ کس زمانے میں بارگاہ نبوی میں حاضر ہوئے۔ ان کا شمار ان خوش بخت صحابہ میں ہوتا ہے جن کو شرف اسلام سے پہرہ ور ہونے کے بعد نہ ایک وقت کی نماز پڑھنی نصیب ہوئی اور نہ ایک روزہ تک رکھنے کا موقع ملا مگر وہ سید جنت میں گئے حضرت عبداللہ بن عمر رضی اللہ تعالیٰ عنہما سے روایت ہے کہ حبش کے ایک شخص رسول اللہ صلی اللہ علیہ وسلم کی خدمت میں کچھ پوچھنے کے لیے حاضر ہوئے آپ نے ان سے فرمایا، پوچھ اور سمجھ۔

انہوں نے عرض کیا، یا رسول اللہ! آپ حضرات کو ہم پر صوبت ازنگ اور نبوت کے اعتبار سے فضیلت دی گئی ہے۔ بھلا اگر میں بھی اسی ذات (چیز) پر ایمان لاؤں جس طرح آپ اس پر ایمان لائے ہیں اور میں بھی اسی طرح کے کام (اعمال صالح) کروں جیسے آپ کرتے ہیں تو کیا مجھے جنت میں آپ کی معیت نصیب ہوگی۔

آپ نے فرمایا، ہاں۔

(آپ کا ارشاد سن کر وہ فوراً ایمان لے آئے) پھر نبی صلی اللہ علیہ وسلم نے فرمایا، قسم ہے اس ذات کی جس کے قبضہ قدرت میں میری جہاں ہے، کہ انسود کے چہرے کی چمک جنت میں ہزار سال کی مسافت سے معلوم ہوگی۔ یہ سن کر انسود پر گریہ طاری ہو گیا اور وہ مدتے مدتے اسی وقت جاں بحق ہو گئے۔ پھر رسول اکرم صلی اللہ علیہ وسلم نے ان کی تدفین کی اور آپ نے خود انہیں قبر میں رکھا مگر یہ نصیب اللہ اکبر کوٹنے کی جائے ہے (اللہ اعلم) رضی اللہ تعالیٰ عنہ

## حضرت اسود بن سریح تمیمی

مشہور قبیلہ بنو تمیم کی شاخ بنی کعب بن سعد سے تعلق رکھتے تھے۔  
نسب نامہ یہ ہے:

اسود بن سریح بن عمیر بن عبادہ بن نزال بن مرہ بن حاض (معاہس)

بن عمرو بن کعب بن سعد بن زید مناة بن تمیم سعدی تمیمی۔

ان کی کنیت ابو عبد اللہ تھی۔ اپنے قبیلے کے بہادروں اور اونچے درجے کے شاعروں میں شمار ہوتے تھے۔ عام طور پر میان کیا جاتا ہے کہ وہ فتح مکہ کے بعد مشرف بہ اسلام ہوئے اور رسول اکرم صلی اللہ علیہ وسلم کے ہمراہ جہاد کیا۔ ان کا اپنا بیان ہے کہ میں چار غزوں میں رسول اللہ صلی اللہ علیہ وسلم کے ہم رکاب تھا۔ اہل سیر نے غزوہ حنین میں ان کی شرکت کا صراحت کے ساتھ ذکر کیا ہے۔ جہاد میں شریک ہونے کے علاوہ انہوں نے فیضانِ نبوی سے بہرہ یاب ہونے کی مقدور بھرپور کوشش کی اور علم و فضل کے اعتبار سے بہت اونچا مقام حاصل کر لیا۔

خلفائے ثلاثہ کے عہد میں حضرت اسود بن سریح کے مشاغل کا کچھ پتہ نہیں چلتا۔ حافظ ابن حجر کا بیان ہے کہ سیدنا حضرت عثمان غنی رضی اللہ تعالیٰ عنہ کی شہادت کے بعد حضرت اسود اپنے اہل و عیال سمیت بصرہ چلے گئے اور وہیں مستقل اقامت اختیار کر لی۔  
(تہذیب التہذیب)

حاض بصرہ کے قریب اپنا مکان بنا لیا تھا اور حکومت کی طرف سے منصب قضا پر فائز تھے۔ اس سے ثابت ہوتا ہے کہ وہ فضل و کمال کے اعتبار سے بہت بلند مقام رکھتے تھے۔

حضرت اسود نے سن ۶۳ ہجری میں وفات پائی۔ ان سے آٹھ حدیثیں

سرودی ہیں۔ ان کے روادے میں احنف بن قیس، حسن بصری اور عبدالرحمن بن ابی بکرہ شامل ہیں۔

حضرت اسود بن سریع سے سرودی احادیث میں سے ددیہ ہیں :

① ایک غزوے میں مشرکین کے کچھ بچے مسلمانوں کے ہاتھ سے مارے گئے۔ رسول ﷺ صلی اللہ علیہ وسلم کو اس کی خبر ہوئی تو آپ نے فرمایا لوگوں کو کیا ہو گیا ہے کہ لڑائی میں بے گناہ بچوں اور جنگجوؤں میں تمیز نہیں کرتے۔ کسی نے عرض کیا، یا رسول اللہ! کیا بچہ مشرک نہیں ہوتا؟ آپ نے فرمایا، اس طرح تو تمہارے بہترین لوگ بھی مشرک بچے ہیں۔ بچے دین فطرت پر پیدا ہوتے ہیں اور اس وقت تک اس دین پر رہتے ہیں جب تک انہیں بولنا چاہنا نہیں آتا۔ اس کے بعد ان کے والدین انہیں یہودی یا نصرانی بناتے ہیں۔ (مسند احمد)

② (ایک دفعہ) میں رسول اللہ صلی اللہ علیہ وسلم کی خدمت میں گیا اور عرض کیا، یا رسول اللہ! میں نے اپنے پروردگار کی اور حضور کی کچھ تعریف کی ہے (یعنی کچھ حمدیہ اور نعتیہ اشعار کہے ہیں) آپ نے فرمایا، جو کچھ تم نے اپنے پروردگار کی مدح میں کہا ہے، اساذن میں اشعار پڑھنے لگا۔ اتنے میں گندی رنگ کا ایک (شیرہ قامت) آدمی آیا اور اس نے اندر آنے کی اجازت مانگی۔ رسول اللہ صلی اللہ علیہ وسلم نے مجھ سے فرمایا کہ چپ ہو جاؤ۔ دوسرے (یا مین مرتبہ) آپ نے ایسا ہی کیا۔ میں نے عرض کیا، یا رسول اللہ! یہ کون شخص ہے جن کی وجہ سے آپ نے مجھے خاموش ہو جانے کا حکم دیا۔ آپ نے فرمایا، یہ عمر بن خطاب ہیں، یہ ایک ایسے آدمی ہیں جن کو رسول باقر سے کوئی لگاؤ نہیں ہے۔ (مسند حاکم۔ اسذنابہ)

۱۔ مولانا عبدالغفور کھنوی ہر وہ نے اسذنابہ کے اردو ترجمہ میں ان الفاظ کے بارے میں یہ سنا لایا ہے:

۲۔ شاید ان اشعار مدحیہ میں کچھ شاعرانہ مبالغوں کی آمیزش ہوئی اور چچی چچی

۳۔ تعریف خدا اور رسول کی فضیلت باتوں میں داخل نہیں ہو سکتی۔

# حضرت اسود بن زوقل اسدی قرشی

قریش کے خاندان بنی اسد بن عبد العزی کے فرزند سعید تھے۔

نسب نامہ یہ ہے :

اسود بن زوقل بن خویلد بن اسد بن عبد العزی بن قصی بن کلاب

بن مضرہ قرشی اسدی۔

اُمّ المومنین حضرت خدیجہ الکبریٰ رضی اللہ تعالیٰ عنہا کے بھتیجے تھے۔ اسے والدہ کا نام قرعبہ بنت عدی (بن زوقل بن عبد مناف بن قصی) تھا۔ حضرت اسود کا والد زوقل سخت کینہ پرورد اور مسلمانوں کا سخت دشمن تھا۔ وہ ابن العاصیہ کے لقب سے مشہور تھا۔ ابن اثیر کا بیان ہے کہ ایک دن وہ نے حضرت ابو بکر اور حضرت طلحہ رضی اللہ تعالیٰ عنہما کو قہول حق کے جوڑے میں لگنے کے ایک پہاڑ میں قید کر دیا تھا۔ یہ شخص حالت کفر ہی میں ملا گیا۔ وہ

کے مہاشا میں لیں تو مذکورہ خدیجہ بنت خویلد نے اسے اپنے گھر میں حبس کر لیا۔ حضرت اسود بن زوقل کے ترجمہ میں لکھا ہے کہ وہ مدینہ بن زوقل کے جانی تھا اور ساتھ ہی وہ حضرت خدیجہ الکبریٰ رضی اللہ تعالیٰ عنہا کو جیتا تا یا یہ معلوم کہ وہ بن زوقل خدیجہ کے چاٹو جانی تھے اور پشت بنی کعبہ بہت بڑے ہو چکے تھے۔ یہی وہی کے نازل ہوئے کہہ رہے تھے۔ حضور ﷺ نے اس کی حالت کو دیکھا تو ان سے کہا کہ تمہیں اس کے پورے گھر سے نکلنے سے روکنا ہے۔ حضرت اسود بن زوقل نے اس پر حضرت خدیجہ کے چاٹے سے وقت گزارا نہیں تھا۔ اس وقت حضرت خدیجہ کے جانی زوقل کے بیٹے تھے گویا حضرت اسود، مدینہ بن زوقل کے بھتیجے ہوتے تھے تاکہ جلائے۔



غزوة بدر میں مسلمانوں کے خلاف لڑنے گیا تھا وہاں حضرت علی رضی اللہ تعالیٰ عنہ کے ہاتھ سے مارا گیا۔

حضرت انسود رضی اللہ تعالیٰ عنہ کو اللہ تعالیٰ نے فطرت سعید عطا کی تھی۔ اپنے باپ کی اسلام دشمنی کے باوجود وہ دعوت توحید کے اذائل ہی میں حلقہ بگوش اسلام ہو گئے اور یوں ”اَسَاقِفُونَ الْاَدْوَانَ“ کی مقدس جماعت کا رکن بننے کا شرف حاصل کر لیا۔ باپ اور دوسرے مشرکین نے ان کو راہ حق سے منحرف کرنے کے لیے بہت سختیاں کیں لیکن ان کے پائے استقلال میں اغزش نہ آئی۔

سالہ بعد بعثت میں وہ رسول اکرم صلی اللہ علیہ وسلم کے ایمان پر مکہ سے ہجرت کر کے حبش چلے گئے اور وہاں ساہا سال تک غریب الوطنی کی زندگی گزارتے رہے۔

حافظ ابن حجر نے ”الاصابہ“ میں لکھا ہے کہ حضرت انسود رضی اللہ تعالیٰ عنہ آنحضرت صلی اللہ علیہ وسلم کی ہجرت مدینہ کے بعد (کسی وقت) حبش سے مدینہ آئے۔ اس کے بعد ان کے حالات زندگی کے بارے میں کتب سیر بالکل خاموش ہیں۔

رضی اللہ تعالیٰ عنہ

### حدیث نبوی

حضرت جریر بن عبد اللہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا، اس شخص پر اشکی رحمت نہ ہوگی جو انسانوں پر رحم نہ کھائے گا اور ان سے توہم کا معاملہ نہ کرے گا۔  
(صحیح بخاری صحیح مسلم)

## حضرت اُسَیْرَہُ بنِ عَمْرٍو انصاری

ان کی کنیت ابو سلیطہ پر تو سب ارباب سیر کا اتفاق ہے مگر نام کے بارے میں اختلاف ہے۔ بعض نے اُسَیْرَہ لکھا ہے (حافظ ابن عبد البر و ابن ماجہ) بعض نے اسبرہ (ابن اسحاق)

خاندانی تعلق خزرج کی شاخ عدی بن نجار سے تھا۔ سلسلہ نسب یہ ہے:  
اُسَیْرَہُ بنِ عَمْرٍو بنِ قَیْسِ بنِ مالکِ بنِ عَدِی بنِ عامرِ بنِ عَتمَدِ بنِ عَدِی بنِ نجارِ بنِ ثعلبہ بنِ عمرو بنِ خزرج۔

ان کے والد حضرت ابو خارجہ عمرو بن قیس کو بھی شرف صحابیت حاصل ہے۔ والدہ کا نام برہ بنت عجرہ تھا۔ وہ مشہور صحابی حضرت کعب بن عجرہ کی بہن تھیں۔ دونوں باپ بیٹے غزوہ بدر سے پہلے مشرف بن اسلام ہوئے اور پھر دونوں نے غزوہ بدر میں شریک ہونے کا اہتمام بالشان شرف حاصل کیا۔ قاضی محمد سلیمان سلیمان منصور پور کا نے اپنی کتاب "اصحاب بدر" میں لکھا ہے کہ حضرت اُسَیْرَہ (اسبرہ) بدر اور مشاہدہ ما بعد میں حضور علیہ الصلوٰۃ والسلام کے ساتھ ساتھ حاضر رہے۔

حضرت اُسَیْرَہ رضی اللہ تعالیٰ عنہا کے سال وفات کے بارے میں کتب سیر خاموش ہیں۔ ایک روایت سے معلوم ہوتا ہے کہ وہ حضرت عمر فاروق کے عہد خلافت میں حیات تھیں۔

حضرت اُسَیْرَہ رضی اللہ تعالیٰ عنہا سے ان کے بیٹے عبد اللہ نے روایت کی ہے کہ رسول اللہ صلی اللہ علیہ وسلم نے پالے ہوئے گدھوں کا گوشت کھانے سے منع فرمادیا تھا۔ اس وقت دیگیں چڑھی ہوئی تھیں جن میں گدھے کا گوشت

یک رہا تھا۔ (صنوبر کا حکم سن کر) ہم لوگوں نے ان دیگوں کو الٹ دیا۔  
(اُتد الغابہ)

» کنز العمال « میں حضرت اسیرہ بن عمرو کا یہ بیان نقل کیا گیا ہے۔ کہ  
امیر المؤمنین حضرت عمر فاروقؓ تک یہ بات پہنچی کہ حضرت سعد بن ابی وقاص  
فاتح عراق عرب نے کہا ہے، جس نے قرآن پڑھا میں اسے دو ہزار (وطیفہ کے  
حقداروں) کی فہرست میں شامل کروں گا۔ امیر المؤمنین نے فرمایا، افسوس افسوس  
کیا وہ کتاب اللہ پر عطیہ دے گا۔ (کنز العمال جلد ۱ ص ۲۲۲)

۱۔ کتب بیڑے معلوم ہوتا ہے کہ یہ واقعہ غزوہ خیبر (محرم ۶۲۷) کا ہے۔  
یہ حدیث کچھ دوسرے واسطوں سے بھی بیان ہوئی ہے۔ حضرت اسیرہ کی روایت سے  
یہ بات بھی ثابت ہوتی ہے کہ غزوہ خیبر میں رسول اکرم صلی اللہ علیہ وسلم کے ہمراہ تھے۔

### حدیث نبویؐ

حضرت جابر رضی اللہ تعالیٰ عنہ سے روایت ہے کہ ایک دن رسول اللہ صلی اللہ علیہ وسلم  
ملاقات کے لیے ہمارے ہاں تشریف لائے تو آپ کی نظر ایک پرگندہ حال شخص پر پڑی جس کے  
سر کے بال بالکل بکھرے ہوئے تھے۔ آپ نے فرمایا، کیا اس آدمی کو کوئی ایسی چیز نہیں مل  
سکتی تھی جس سے اپنے سر کے بال ٹھیک کر لیتا (اور اسی مجلس میں) آپ نے ایک آدمی کو  
دیکھا جو بہت میلے کھیلے کپڑے پہنے ہوئے تھا، آپ نے ارشاد فرمایا، کیا یہ آدمی کوئی  
ایسی چیز نہیں پاسکتا تھا جس سے اپنے کپڑے دھو کر صاف کر لیتا۔  
(مسند احمد - سنن نسائی)

## حضرت امد بن ابہ حضری

علامہ ابن الاثیر حضری نے انہیں حافظ ابو موسیٰ محتر بن ابی بکر بن ابی عسیٰ انصاری کے حوالے سے صحابہ میں شمار کیا ہے۔ ان کا نسب نامہ انہوں نے بیان نہیں کیا صرف یہ لکھا ہے کہ حضرت موت کے دہنے والے تھے۔ یہ اس اعتبار سے صحابہ کرام میں منفرد شخصیت کے حامل ہیں کہ انہوں نے بہت طویل عمر پائی لہٰذا بیان کیا جاتا ہے کہ ایک دفعہ حضرت امیر معاویہ رضی اللہ تعالیٰ عنہ (سال ۶۰ھ تا ۶۴ھ) اپنی مجلس میں رونق افروز تھے کہ اٹکے گفتگو میں انہوں نے کہا کہ میں چاہتا ہوں کہ اس وقت میرے پاس کوئی ایسا شخص ہوتا جو زمانہ گزشتہ کے حالات مجھ سے بیان کرتا تاکہ دیکھوں کہ اس زمانے اور ہمارے زمانے میں کیا فرق ہے۔

حاضرین مجلس میں سے بعض نے عرض کیا کہ حضرت موت میں ایک شخص سے جس

لہٰذا علامہ ابن الاثیر نے ایک اور صحابی حضرت امانہ رضی اللہ تعالیٰ عنہ کے بارے میں بھی بیان کیا جاتا ہے کہ انہوں نے بہت بڑی عمر پائی تھی۔ ان کا تعلق قبیلہ کنذہ کی ایک شاخ بنی مادیہ سے تھا۔ نسب نامہ یہ ہے:

امانہ بن قیس بن حاد بن شیبان بن فاسک کنزی

ان کی نسبت ایک شاعر نے یہ شعر کہے تھے

أَلَا لَيْتَنِي عُمُرْتُ يَا أُمَّ خَالِدٍ | كَعُمُرِ أَمَانَةَ بْنِ قَيْسِ بْنِ شَيْبَانَ  
لَقَدْ عَاشَ حَتَّى قِيلَ لَيْسَ بِمَيِّتٍ | وَأَفْنَى نِسَاءِ مَدِينَةِ كَعُفْلٍ وَشَيْبَانَ

(ترجمہ) اے اُمّ خالد! اگر میں ایسی عمر پاتا جیسی امانہ بن قیس بن شیبان نے پائی۔

وہ اتنے دلدل ہا کہ لوگ کہتے تھے کہ اب یہ بھی نہیں سڑ گا اس کے سنے بہت سے اہل علم کے اور بڑے لوگ مر گئے۔

علامہ ابن الاثیر نے یہ وضاحت نہیں کی کہ انہوں نے کتنی عمر پائی۔

کی عمر تین سو سال کی ہے حضرت امیر معاویہؓ نے ان کو بلوا بھیجا۔ جب وہ دمشق پہنچے اور امیر معاویہؓ کی خدمت میں حاضر ہوئے تو انہوں نے پوچھا:

” تمہارا کیا نام ہے؟ “

انہوں نے کہا۔ ” آمد بن ابد “

امیر معاویہؓ نے فرمایا: ” تم جھوٹ بولتے ہو۔ “

پھر وہ حاضرین مجلس کی طرف متوجہ ہوئے اور کچھ دیر ان سے گفتگو کرتے

رہے۔ اس کے بعد پھر آمدؓ کی طرف متوجہ ہوئے اور کہا:

” اے شیخ! ہم سے کوئی حدیث بیان کرو۔ “

انہوں نے کہا۔ ” آپ ایک جھوٹے شخص کی حدیث سن کر کیا کریں گے۔ “

حضرت امیر معاویہؓ نے فرمایا۔ ” خدا کی قسم میں نے تمہاری تکذیب

نہیں کی اور نہ میں تمہارا جھوٹا ہونا جانتا ہوں بلکہ میں نے تمہاری عقل کا امتحان

لینا چاہا تھا۔ تو (اب میں سمجھتا ہوں کہ) تم ایک عاقل آدمی ہو اور میری

خواہش ہے کہ تم مجھے گزشتہ زمانے کے کچھ معاملات بتاؤ کہ آیا وہ زمانہ ایسا ہی تھا جیسا

اب ہے۔

حضرت آمدؓ نے کہا۔ ” ہاں وہ زمانہ ایسا قریب معلوم ہوتا ہے جیسے ایک

رات گزری ہو۔ “

امیر معاویہؓ نے فرمایا۔ ” اچھا کوئی عجیب بات جو تم نے دیکھی ہو، بیان کرو۔ “

یہ ایسا معلوم ہوتا ہے کہ حضرت امیر معاویہؓ اور حضرت آمدؓ کے درمیان جو گفتگو ہوئی اس میں

سے کچھ باتیں چھوٹ گئی ہیں (راوی نے بیان نہیں کیا) شاید امیر معاویہؓ نے ان کے ہوش قداس اور

صحت کو دیکھ کر ان کی اس بات پر یقین نہ کیا کہ ان کی عمر تین سو برس کی ہے تو ان کا حضرت آمدؓ

کو جھوٹا کہنا ان کی طوالت عمر پر حیرت کا اظہار تھا۔ اس کے بعد انہوں نے ان سے کچھ اور باتیں

کیں تو معلوم ہوا کہ وہ ایک مردِ دانا ہیں اس لیے انہوں نے ان کو عاقل قرار دیا۔

حضرت اُمُّ اَنَسُ نے کہا: ”میں نے دیکھا کہ ایک بڑھیا جو شام سے مکہ آتی تھی  
سے کھانا اپنے ساتھ رکھنے کی ضرورت نہ ہوتی تھی۔ راستے میں پھل کھاتی تھی اور  
چشموں کا پانی پڑتی تھی اب یہ حالت ہے جو آپ دیکھ رہے ہیں لوگ کھانا اور پانی  
ساتھ لے کر آتے جاتے ہیں۔“

پھر امیر معاویہؓ ان سے عبدالمطلب اور عبد شمس کے حالات پوچھتے رہے۔ اس  
کے بعد پوچھا، کیا تم نے محمدؐ (صَلَّى اللهُ عَلَيْهِ وَسَلَّمَ) کو دیکھا ہے؟  
انہوں نے کہا۔ ”کون محمدؐ؟“

امیر معاویہؓ نے کہا۔ ”رسول اللہ صلی اللہ علیہ وسلم  
اُمُّ اَنَسُ نے، ”سبحان اللہ! آپ نے (پھل) ان کی وہ صفت کیوں بیان  
نہ کی جس کے ساتھ اللہ تعالیٰ نے انہیں بشارت بخشا ہے۔ آپ نے رسول اللہ  
صَلَّى اللهُ عَلَيْهِ وَسَلَّمَ کیوں نہ کہا۔“ ہاں میں نے انہیں دیکھا ہے۔

امیر معاویہؓ نے کہا۔ ”اچھا کچھ آپ کی صفت مجھ سے بیان کرو۔“  
انہوں نے کہا۔ ”میں نے انہیں دیکھا ہے میرے ہاں پاپ ان پر قربان  
ہو جائیں میں نے ان کا مثل نہ الی سے پہلے کوئی دیکھا اور نہ ان کے بعد۔“

(السُّبُحَانِ)

رضی اللہ تعالیٰ عنہ

## حدیث نبوی

حضرت ابو صفوان رضی اللہ تعالیٰ عنہ سے روایت ہے کہ رسول اللہ  
صَلَّى اللهُ عَلَيْهِ وَسَلَّمَ نے فرمایا کہ سب سے بہتر وہ شخص ہے کہ جس کی عمر بڑھانے  
ہو اور اس کے اعمال نیک ہوں۔ (جامع ترمذی)

# حضرت امرؤ القیس بن عابس کنڈی

خاندانی تعلق بنو کنڈہ سے تھا۔ نسب نامہ یہ ہے :  
 امرؤ القیس بن عابس بن منذر بن امرؤ القیس بن سمط بن  
 عمرو بن معاویہ بن حارث الاکبر بن معاویہ بن ثور بن مرثع بن  
 معاویہ بن حارث کنڈی۔

سنہ ہجری میں وفدِ حضرت موت کے ساتھ مدینہ منورہ آئے اور  
 بارگاہِ نبویؐ میں حاضر ہو کر مشرف بہ اسلام ہوئے۔ ان کے قبولِ اسلام کے  
 بعد ایک عجیب واقعہ پیش آیا۔ ہوا یوں کہ ایک اور صحابی حضرت زبیر بن  
 عبدان حضرمیؓ نے ایک زمین کے بارے میں حضرت امرؤ القیسؓ پر بارگاہِ  
 رسالت میں دعویٰ کیا۔ آنحضرت صلی اللہ علیہ وسلم نے مدعی (حضرت زبیرؓ)  
 سے فرمایا کہ تم اپنے دعوے کے حق میں ثبوت پیش کرو ورنہ میں امرؤ القیس  
 سے قسم لے کر ان کے موافق فیصلہ کروں گا۔

۱۔ حضرت زبیر بن عبدان رضی اللہ تعالیٰ عنہ کو بعض نے کنڈی اور بعض  
 نے حضرمی لکھا ہے۔ ان کے والد کے نام میں بھی اختلاف ہے۔ بقول عبد الغنی  
 یہ لفظ عبیداً ہے (بکسر ع و بائے موحده) لیکن ابن منذر اور حافظ ابو نعیم نے  
 اسے عبیدان بتایا ہے۔ (بفتح ع و سکون یا ئے تھانیہ)۔ ابن خیر نے ان کا نسب  
 اس طرح بیان کیا ہے۔ — عبید بن ذی العوت بن وائل بن ذی طوائف حضرمی۔  
 حضرت عمر فاروق رضی اللہ تعالیٰ عنہ کے عبید غلامت میں فتح مصر میں شریک تھے۔  
 سال وفات معلوم نہیں ہے۔ — خصوصاً اللہ تعالیٰ عنہ

حضرت ربیعہؓ نے عرض کیا، "یا رسول اللہؐ یہ شخص تو ویسے ہی قسم کھائے گا اور میری زمین مفت میں چلی جائے گی۔"

آنحضور صلی اللہ علیہ وسلم نے فرمایا: —  
 "جو شخص اس نیت سے قسم کھائے گا کہ اس سے مالی فائدہ حاصل کرے تو وہ اللہ تعالیٰ سے اس حالت میں ملے گا کہ اللہ تعالیٰ اس سے ملاض ہوگا۔"  
 ہدایت دیگر آپ نے ارشاد فرمایا: —

"اگر اس (امرو القیس) نے حضرمی کا مال غصب کرنے کے لیے جھوٹی قسم کھائی تو اللہ تعالیٰ (غضب ادا ناما لہی کی وجہ سے) اس کی طرف سے ٹخ پھیرے گا۔"

حضرت امرؤ القیسؓ نے عرض کیا: —  
 "یا رسول اللہؐ جو شخص ایک چیز پر اپنا حق سمیت ہے اور پھر بھی اس سے دست بردار ہو جاتا ہے تو اس کو کیا اجر ملے گا؟"  
 ارشاد ہوا، "جنت"

حضرت امرؤ القیسؓ نے عرض کیا: —  
 "تو پھر میں اس زمین سے ربیعہ کے حق میں دست بردار ہوتا ہوں۔"  
 یہ واقعہ کب پیش آیا؟ اباب سیر نے اس کی تصریح نہیں کی۔ قیاس یہ ہے کہ یہ واقعہ ان کے قیام مدینہ کے دوران میں پیش آیا کیونکہ قبول اسلام کے بعد بلکہ رسالت میں ان کی دوبارہ حاضری کا کسی نے ذکر نہیں کیا۔ شہور روایت یہی ہے کہ قبول اسلام کے بعد انہوں نے مدینہ منورہ میں چند دن قیام کیا اور پھر وطن واپس چلے گئے۔

خلیفۃ الرسولؐ سیدنا حضرت ابو بکر صدیق رضی اللہ تعالیٰ عنہ کے عہد خلافت میں فتنہ لہنداؤ نے نذر بانگھاؤ حضرت امرؤ القیسؓ کا سارا قبیلہ مرتد ہو گیا لیکن حضرت امرؤ القیسؓ سختی کے ساتھ اپنے دین پر قائم



رہے اور سخت نامساعد حالات کے باوجود ان کے پائے استقامت میں لغزش نہ آئی۔ انہوں نے اپنے قبیلے کو دائرۂ اسلام میں لانے کے لیے سر توڑ کوشش کی اور اس سلسلے میں سر رابر قبیلہ اشعث بن قیس سے نہایت تلخ گفتگو کی لیکن اس کا صرف یہ نتیجہ نکلا کہ بنو کیندہ کے چند گھرانے فتنہ ارتداد سے کنارہ کش ہو گئے۔ لیکن باقی سب اپنی غلط روش پر قائم رہے۔

حضرت امرو القیس رضی اللہ تعالیٰ عنہ نے حضرت ابو بکر صدیق رضی اللہ تعالیٰ عنہ کو اس صورت حال کی اطلاع دے دی۔ چند ماہ کے بعد جب فتنہ ارتداد کا استیصال ہو گیا اور بنو کیندہ کے باغی سربراہین کو گرفتار کر کے قتل میں لایا گیا تو ان میں حضرت امرو القیس کا چچا بھی تھا۔ حضرت امرو القیس دین کی محبت کے سامنے دنیا کی ہر چیز کو بیچ سمجھتے تھے۔ وہ دین سے منحرف ہو جانے والے چچا کو قتل کرنے کے لیے خود آگے بڑھے۔ اس نے کہا: ”کیا چچا کو بھی قتل کر دے گا؟“ انہوں نے کہا، ”بیشک آپ میرے چچا ہیں لیکن اللہ عزوجل میرا دُست ہے۔“ (الاستیعاب)

یعنی میری محبت بھی اللہ کے لیے ہے اور بغض بھی اللہ کے لیے ہے بلکہ اللہ کے لیے جو اللہ سے محبت کرتا ہے میں بھی اس سے محبت کرتا ہوں اور جو اللہ سے بغض رکھتا ہے میں بھی اس سے بغض رکھتا ہوں۔

حضرت حکیم قادق رضی اللہ تعالیٰ عنہ کے عہدِ خلافت میں کوفہ آباد ہوا تو حضرت امرو القیس اپنے وطن سے کوفہ آگے اور وہیں مستقل اقامت اختیار کر لی۔ سالِ وفات کے بلکہ میں کتبِ سیرۂ خاتمیہ میں۔ ابابہ سیر کا بیان ہے کہ حضرت امرو القیس ایک بلند پایہ شاعر تھے۔ انہوں نے ان کے متعدد اشعار نقل کیے ہیں جن سے ان کی قادر الکلامی کا ثبوت ملتا ہے۔ حضرت ابو بکر صدیق رضی اللہ تعالیٰ عنہ کو اپنے قبیلے کے ارتداد کی اطلاع انہوں نے اشعار ہی میں کی تھی۔ رضی اللہ تعالیٰ عنہ

## حضرت امیہ بن مخش بن خزاعی

ارباب سیر نے ان کا نسب ظہر بیان نہیں کیا، صرف اتنا لکھا ہے کہ بنو خزاعہ سے تعلق رکھتے تھے اور ان کی کنیت ابو عبد اللہ تھی۔ ان کے شرف صحابیت پر سب کا اتفاق ہے مگر کسی عزوے میں ان کا ذکر نہیں آتا۔ حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد ہوا تو انہوں نے بصرہ کی سکونت اختیار کر لی اس لیے ان کا شمار بصری صحابہ میں ہوتا ہے۔ سال وفات معلوم نہیں۔ حضرت امیہ بن مخش رضی اللہ تعالیٰ عنہ سے مروی صرف ایک حدیث

مشہور ہے جو یہ ہے:

« رسول اللہ صلی اللہ علیہ وسلم (ایک دن) بیٹھے ہوئے تھے کہ اپنے ایک آدمی کو دیکھا جو کھانا کھا رہا تھا۔ اس نے کھانا شروع کرنے سے پہلے بسم اللہ الرحمن الرحیم نہیں پڑھی تھی۔ جب اس شخص کے کھانے سے ایک لقمہ رو گیا اور اس نے اسے اپنے منہ کی طرف اٹھایا تو کہا بسم اللہ أدلہ وأخرک! رسول اللہ صلی اللہ علیہ وسلم مسکرائے اور فرمایا، خدا کی قسم شیطان برابر اس کے ساتھ کھاتا رہا یہاں تک کہ جب اس نے اللہ کا نام لیا تو شیطان کو تے جو گئی اور اس نے سب کچھ پیٹے سے نکال دیا۔ (ابوداؤد، نسائی، کنز العمال)

### حدیث نبویؐ

حضرت صدیق اکبر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے سونے چاندی

کے برتنوں میں کھانے پینے اور (مردوں کو) دیشہ پینے سے منع کیا۔ (صحیح بخاری)

marfat.com

Marfat.com

# حضرت انس بن معاذ انصاری

قبیلہ خزرج کی معزز شاخ بنی نجار کے چشم و چراغ تھے۔  
نسب نامہ یہ ہے :

انس بن معاذ بن انس بن قیس بن عبید بن زید بن معاویہ  
بن عمرو بن مالک بن نجار بن ثعلبہ بن عمرو بن خزرج۔

بعض لوگوں نے ان کا نام انیس بیان کیا ہے لیکن جمہور اہل سیر  
انس ہی کو صحیح بتاتے ہیں۔

غزوہ بدر سے پہلے شرف اسلام سے بہرہ ور ہوئے اور پھر غزوہ  
بدر (رمضان المبارک ۱؎ ہجری) میں شریک ہو کر بدری صحابی ہونے  
کا عہتم بالشان شرف حاصل کیا۔

بعض روایتوں میں ہے کہ حضرت انس بن معاذ رضی اللہ تعالیٰ عنہ نے  
واقعہ بدر معونہ (۱؎) میں شہادت پائی۔ لیکن واقعی کا بیان ہے کہ  
وہ بدر، احد، خندق اور جملہ مشاہد میں ملتزم رکاب نبویؐ تھے اور انہوں  
نے سیدنا حضرت عثمان ذوالنورین رضی اللہ تعالیٰ عنہ کے عہد خلافت میں  
کسی وقت وفات پائی۔

رضی اللہ تعالیٰ عنہ

## حدیث نبویؐ

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
نے فرمایا کہ اللہ تعالیٰ اس بندے سے راضی ہو جاتا ہے جو کھانا کھائے تو اس پر اللہ کا شکر  
ادا کرتا ہے اور پانی پیتا ہے تو اس پر اللہ کا شکر ادا کرتا ہے۔ (صحیح مسلم)

marfat.com

Marfat.com

# حضرت اُنس بن قنادہ انصاری

قبیلہ ادس کے خاندان بنی عمرو بن عوف میں سے تھے۔ بعض لوگوں نے ان کا نام انس لکھا ہے لیکن صحیح نام اُنس ہے۔ نسب نامہ یہ ہے۔

اُنس بن قنادہ بن بعبہ بن خالد (لقب مطرف اور لقب بعض مطرف بن خالد) بن حارث بن زید بن عبید بن زید بن مالک بن عوف بن عمرو بن عوف بن مالک ادسی انصاری

اہلیہ کا نام حضرت خنساء بنت حرام تھا۔

اہل سیر نے تصریح تو نہیں کی لیکن قیاس غالب کے مطابق ہجرت نبوی سے پہلے مشرف بہ اسلام ہوئے۔ ہجرت نبوی کے بعد رمضان المبارک ۱۰ھ ہجری میں غزوہ بدر الکبریٰ میں شریک ہوئے۔ یوں اصحاب بدر میں شامل ہو کر زندہ جاوید ہو گئے۔ اگلے سال شوال ۱۰ھ ہجری میں غزوہ اُحد میں بڑے جوش اور جذبے کے ساتھ شریک ہوئے اور اسی غزوے میں جاہم شہادت پی کر جنت الفردوس کو سدھارے۔ ابن اثیر کا بیان ہے کہ وہ اُنس بن شریق کے ہاتھ سے شہید ہوئے۔ غزوہ اُحد میں ان کی شہادت کے بعد حضرت خنساء کے والد نے ان کا نکاح بزمزینہ کے ایک شخص سے کر دیا مگر خنساء اس سے خوش نہیں ہوئیں اور رسول اکرم صلی اللہ علیہ وسلم کی خدمت میں حاضر ہو کر عرض کیا کہ میں اس نکاح کو پسند نہیں کرتی۔ آپ نے ان کا نکاح فسخ کر دیا۔ اس کے بعد جلیل القدر صحابی حضرت ابولبابہ انصاری رضی اللہ تعالیٰ عنہ نے ان سے نکاح کیا۔ اس نکاح سے سائب بن ابی لبابہ پیدا ہوئے۔

رضی اللہ تعالیٰ عنہ

## حضرت اوس بن صامت انصاری

قبیلہ خزرج کے خاندان عوف بن خزرج سے تھے۔ ان کے خاندان کو بنو سالم بھی کہا جاتا تھا۔ نسب نامہ یہ ہے :

اوس بن صامت بن قیس بن اصرم بن فہر بن قیس بن ثعلبہ بن غنم (توقل) بن سالم بن عوف بن عمرو بن عوف بن خزرج۔

جلیل القدر صحابی حضرت عبادة بن صامت کے بھائی ہیں۔ حضرت عبادة کو انصار کے سابقین اولین میں امتیازی حیثیت حاصل ہے۔ خود حضرت اوس بن صامت کا شمار بھی عظیم المرتبت صحابہ میں ہوتا ہے۔

غزوة بدر سے پہلے مشرف بہ اسلام ہوئے اور اس کے بعد بدر سے لے کر تبوک تک عہد رسالت کے تمام غزوات و مشاہد میں رسول اکرم صلی اللہ علیہ وسلم کے ہم رکاب رہے۔ یوں انہوں نے عہد رسالت کی قریب قریب تمام سعادتیں اپنے دامن میں سمیٹ لیں۔

حضرت عمر فاروق رضی اللہ تعالیٰ عنہ کے عہد خلافت میں شام اور فلسطین

پر پرچم اسلام بلند ہوا تو حضرت اوس بن صامت، حضرت شداد بن اوس بن ثابت انصاری کے ساتھ بیت المقدس چلے گئے، اور وہی مستقل اقامت

اختیار کر لی۔ ابن اثیر کا بیان ہے کہ حضرت اوس بن صامت نے فلسطین کے مقام رملہ میں سسکلہ میں (بعہد خلافت امیر المؤمنین حضرت عثمان رضی اللہ تعالیٰ عنہ) وفات پائی۔ اس وقت ان کی عمر ۷۲ سال کی تھی۔

حضرت اوس بن صامت کی زندگی کے ایک واقعہ کو تاریخ میں بڑی

شہرت حاصل ہوئی، بالخصوص اس لیے کہ قرآن حکیم کی سُوْرَةُ الْمُجَادَلَةِ میں بھی

اس کا ذکر آیا ہے۔ یہ واقعہ ظہار تھا۔ ظہار ”ظہر“ سے مشتق ہے۔ ظہر کے لغوی معنی پیٹھ کے ہیں لیکن عربی زبان میں یہ لفظ استعارے کے طور پر سواری کے لیے بولا جاتا ہے مثلاً سواری کے جانور کو ظہر کہا جاتا ہے۔ زمانہ جاہلیت میں عرب لوگ بیوی کو اپنے اوپر حرام کرنے کے لیے کہتے تھے کہ تجھ کو ظہر بنانا میرے اوپر حرام ہے جیسا اپنی ماں کو ظہر بنانا۔ اس مقصد کے لیے شوہر بالعموم بیوی کو مخاطب کر کے یہ الفاظ کہتا:

أَنْتِ عَلَيَّ كَظَهْرِ أُمِّي

یعنی تو میرے اوپر ایسی ہے جیسے میری ماں کی پیٹھ۔

اس کا اصل مفہوم یہ ہے کہ تجھ سے مقاربت کرنا میرے لیے ایسا ہے جیسا میں اپنی ماں سے مقاربت کروں۔

ایسے الفاظ زبان سے نکالنا عربوں کی اصطلاح میں ”ظہار“ کہلاتا تھا۔ زمانہ جاہلیت میں عربوں میں ظہار طلاق سے بھی بڑھ کر قطع تعلق کا اعلان سمجھا جاتا تھا کیونکہ طلاق کے بعد توجوع کی گنجائش ہو سکتی تھی لیکن ظہار کے بعد رجوع کا کوئی امکان نہ رہتا تھا۔

ایک دفعہ حضرت اوس بن صامت نے غصے میں آکر اپنی اہلیہ حضرت خولہ بنت ثعلبہ سے یہی الفاظ کہہ دیئے اَنْتِ عَلَيَّ كَظَهْرِ أُمِّي لہ

حضرت خولہ بنت ثعلبہ، حضرت اوس بن صامت کی بنت عم تھیں اور ان کو بھی شرف صحابیت حاصل تھا۔ بعض روایتوں میں ہے کہ حضرت اوس بڑھاپے کی وجہ سے کچھ چرچر ہو گئے تھے اور غصے میں ان کو اپنی زبان پر قابو نہیں ہوتا تھا۔ ان روایتوں کی رو سے حضرت اوسؓ کی جو صورت سامنے آتی ہے وہ ایک شیخ کبیر کی ہے لیکن جب ہم دیکھتے ہیں کہ سلسلہ میں وفات کے وقت ان کی عمر چھتر برس کی تھی تو آنحضرت صلی اللہ علیہ وسلم کی وفات کے وقت (سلسلہ میں) ان کی عمر ۴۹ سال تسلیم کرنی پڑے گی اور ظہار کا واقعہ اس سے بھی (باقی مآخذ کے صفحہ پر)

حضرت عبداللہ بن عباس رضی اللہ تعالیٰ عنہما کا بیان ہے کہ اسلام میں یہ ظہار کا پہلا واقعہ تھا۔ جب حضرت اوسؓ کا غصہ فرو ہوا تو سخت پریشان ہوئے کہ یہ کیا حرکت کر بیٹھا ہوں اور اب گھر کو بچانے کی کیا صورت ہوگی۔ ادھر حضرت خولہؓ بھی سکتے میں آگئی تھیں۔ جب حضرت اوسؓ نے ان کے سامنے ندامت کا اظہار کیا تو بولیں:

”گو تم نے طلاق نہیں دی لیکن میں نہیں کہہ سکتی کہ یہ الفاظ کہنے کے بعد میرے اور تمہارے درمیان میاں بیوی کا رشتہ باقی رہ گیا ہے یا نہیں۔ اب تم رسول اللہ صلی اللہ علیہ وسلم کی خدمت میں جاؤ اور اس بات کا فیصلہ کراؤ۔“

حضرت اوسؓ نے کہا:

”مجھے یہ واقعہ رسول اللہ صلی اللہ علیہ وسلم کے سامنے بیان کرنے سے شرم آتی ہے۔ خدا کے لیے تم خود ہی حضور صلی اللہ علیہ وسلم کی خدمت میں جاؤ اور تمام قصہ بیان کر کے آپ سے فتویٰ لو۔“

حضرت خولہؓ فوراً رسول اللہ صلی اللہ علیہ وسلم کی خدمت میں حاضر ہوئیں۔ آپ اس وقت اُم المؤمنین حضرت عائشہ صدیقہ رضی اللہ تعالیٰ عنہا کے حجرے میں تشریف فرما تھے۔ حضرت خولہؓ نے واقعہ بیان کر کے عرض کیا:

”یا رسول اللہ! میرے مال باپ آپ پر قربان ہوں، کیا میری

(بقیہ ماضیہ صفحہ گزشتہ)

کئی سال پہلے پیش آیا تھا اس لیے یہ بات بدیہی طور پر غلط ٹھہرتی ہے کہ ان پر بڑھاپا طاری ہو گیا تھا جس نے انہیں چڑچڑانا دیا تھا۔ صورت واقعہ یہ معلوم ہوتی ہے کہ ان کے مزاج میں غصہ بہت زیادہ تھا اور وہ غصے میں آپ سے باہر ہو جاتے تھے۔ اسلام کے بعد پہلا موقع تھا کہ ایک مسلمان نے اپنی بیوی سے لڑ کر ظہار کیا۔

اور میرے بچوں کی زندگی کو تباہی سے بچانے کی کوئی صورت ہو سکتی ہے۔“

حضرت صلی اللہ علیہ وسلم نے فرمایا :-

”میرا خیال یہ ہے کہ تم اس پر حرام ہو گئی ہو۔“

ایک اور روایت کے مطابق آپ نے یہ الفاظ ارشاد فرمائے :

”ابھی تک اس مسئلے میں مجھے کوئی حکم نہیں دیا گیا۔“

حضرت صلی اللہ علیہ وسلم کا جواب سن کر حضرت خولہؓ نالہ و فریاد کرنے لگیں اور بار بار عرض کرنے لگیں، یا رسول اللہ! اس میرا ابن عم ہے اس کی تند مزاجی کا آپ کو علم ہے اس نے غصے میں آکر ایسی بات کہہ دی ہے جو میں قسم کھا کر کہتی ہوں کہ طلاق نہیں ہے۔ خدا کے لیے کوئی ایسی صورت بتائیں کہ میری، میرے شوہر اور بچوں کی زندگی تباہ ہونے سے بچ جائے۔ مگر ہر مرتبہ حضرت صلی اللہ علیہ وسلم ان کو وہی جواب دیتے رہے لیکن خولہؓ مایوس نہ ہوئیں اور اپنی بات پر برابر اصرار کرتی رہیں پھر ہاتھ اٹھا کر دعا مانگی :

”الہی میں تجھ سے اپنی سخت ترین مصیبت کی فریاد کرتی ہوں۔ اے اللہ جو بات ہمارے لیے رحمت کا باعث ہو اسے اپنی نبی کی زبان سے ظاہر فرما۔“

حضرت عائشہ صدیقہ رضی اللہ عنہا فرماتی ہیں کہ یہ منظر اتنا دردناک تھا کہ میں ادھر کے سارے لوگ اشک بار ہو گئے۔ حضرت خولہؓ کا اصرار جاری تھا کہ یکایک آنحضرت صلی اللہ علیہ وسلم پر نزول وحی کی کیفیت طاری ہوئی۔ حضرت عائشہ صدیقہ رضی اللہ تعالیٰ عنہا نے فرمایا :

”خولہ! ذرا انتظار کر شاید اللہ تعالیٰ نے تمہارے معاملے کا فیصلہ کر دیا ہے۔“

حضرت خولہؓ کے لیے یہ سخت امتحان کی گھڑی تھی۔ انہیں یہ ڈر ملا کہ



ڈالتا تھا کہ اگر بارگاہِ الہی سے میرے خلاف فیصلہ صادر ہوا تو میں اس صدمے سے جانبر نہ ہو سکوں گی لیکن جب انہوں نے حضور صلی اللہ علیہ وسلم کی طرف دیکھا تو آپ کو متبسم پایا۔ اس سے ان کی ڈھارس بندھی اور وہ خوشخبری سننے کے لیے کھڑی ہو گئیں۔ حضور صلی اللہ علیہ وسلم نے فرمایا:

”خولہ! اللہ تعالیٰ نے تمہارا فیصلہ کر دیا۔“

پھر آپ نے سورۃ المجادلہ شروع سے اخیر تک پڑھی۔ اس کی پہلی ہی آیت حضرت خولہؓ کے بارے میں تھی:

قَدْ سَمِعَ اللَّهُ مَقْعَلِ الْإِنثَىٰ تَجَادِلُكَ فِي زَوْجِهَا وَتَشْتَكِي إِلَى اللَّهِ  
وَاللَّهُ مَلِيسَمٌ مَّا حَادِرْكُمَا إِنَّ اللَّهَ سَمِيعٌ بَصِيرٌ

اللہ نے سن لی اس عورت کی بات جو اپنے شوہر کے معاملہ میں تم سے تکرار کر رہی ہے اور اللہ سے فریاد کیے جاتی ہے۔ اللہ تم دونوں کی گفتگو سن رہا ہے بیشک اللہ سب کو سننے والا اور دیکھنے والا ہے

اس کے بعد اس سورت میں نازل ہونے والے احکام کے مطابق آپ نے حضرت خولہؓ سے فرمایا کہ اپنے شوہر سے کہو کہ ایک ٹوٹری یا غلام آنا د کریں۔ حضرت خولہؓ نے عرض کیا:

”یا رسول اللہ! میرے ماں باپ آپ پر قربان، میرے خاندان کے پاس

کوئی ٹوٹری یا غلام نہیں ہے۔“

حضور صلی اللہ علیہ وسلم نے فرمایا، ”تو پھر وہ مسلسل ساٹھ روزے رکھیں۔“

حضرت خولہؓ بولیں:

”یا رسول اللہ! اوس کا حال تو یہ ہے کہ دن میں تین مرتبہ کھائیں ہیں

نہیں تو ان کی بیانی جواب دینے لگتی ہے۔“

آپ نے فرمایا، ”اچھا تو ان سے کہو کہ ساٹھ مسکینوں کو کھانا کھلا دیں۔“

حضرت خولہؓ نے عرض کیا:

”یا رسول اللہ! میرا شوہر اس کی بھی مقدرت نہیں رکھتا، الا یہ کہ آپ مدد فرمائیں۔“

(بعض روایتوں میں ہے کہ حضور ﷺ نے حضرت اوسؓ کو بلا کر یہ احکام دیئے مگر انہوں نے ان میں سے کسی حکم کو بھی پورا کرنے سے معذوری کا اظہار کیا۔)

تب آنحضرت ﷺ نے انہیں اتنا سامانِ خوراک عطا فرمایا جو ساٹھ آدمیوں کی دو وقت کی غذا کے لیے کافی تھا۔ حضرت اوسؓ نے ساٹھ مسکینوں کو کھانا کھلا کر اپنے ظہار کا کفارہ ادا کر دیا۔

بعض روایتوں میں ہے کہ کفارہ کا نصف سامانِ خوراک حضور ﷺ نے عطا فرمایا اور نصف حضرت خولہؓ نے شوہر کو دیا۔

(مسند احمد، سنن ابی داؤد)

علامہ ابن سعد کا بیان ہے کہ حضرت خولہؓ، حضور ﷺ سے رخصت ہو کر گھر آئیں تو حضرت اوسؓ کو دروازے پر اپنا منتظر پایا۔ انہوں نے بے تابی سے پوچھا:

”کیوں خولہ! رسول اللہ ﷺ نے کیا حکم دیا؟“

حضرت خولہؓ نے سارا ماجرا بیان کیا اور کہا کہ تم بہت خوش قسمت ہو جاؤ اور ام المندربنت قیس سے ایک بار شتر کھجوریں لے کر ساٹھ مسکینوں پر صدقہ کر دو تو تمہارے ظہار کا کفارہ ادا ہو جائے گا۔“

حضرت اوس رضی اللہ تعالیٰ عنہ کو اس فیصلے پر ناقابلِ بیان مسرت ہوئی اور انہوں نے کفارہ ادا کر کے آئندہ کے لیے ایسی بات منہ سے نہ نکلنے کا عہد کر لیا۔

خوذة الجادلہ کے نزول کے بعد حضرت اوسؓ بن صامت کی اہلیہ حضرت

خولہ بنت ثعلبہ کو صحابہ کرام میں ایک خاص قدر و منزلت حاصل ہو گئی۔ یہ تھی اور ابن ابی حاتم نے یہ روایت نقل کی ہے کہ ایک مرتبہ امیر المؤمنین حضرت عمر فاروق رضی اللہ تعالیٰ عنہ اپنے عہدِ خلافت میں چند صحاب کے ساتھ کہیں جا رہے تھے کہ راستے میں ان کو ایک خاتون ملیں۔ انہوں نے امیر المؤمنین کو روکا۔ وہ فوراً رک گئے اور سر جھکا کر دیر تک ان کی باتیں سنتے رہے اور جب تک وہ خاموش نہ ہوئیں آپ کھڑے رہے۔ ساتھیوں میں سے ایک نے عرض کیا:

”امیر المؤمنین آپ نے قریش کے سرداروں کو اس بڑھیا کے لیے اتنی دیر تک روکے رکھا۔“

حضرت عمر نے فرمایا:

”جانتے بھی ہو یہ عورت کون ہے؟ یہ خولہ بنت ثعلبہ ہے۔ یہ وہ عورت ہے جس کی بات اللہ تعالیٰ نے سات آسمانوں پر سن لی تھی۔ واقتراک یہ رات بھر ٹھہرتی تو بھی میں سوائے نماز کے اور کوئی کام نہ کرتا اور اس کی باتیں سنا کرتا۔“

حافظ ابن عبد البر رحمۃ اللہ علیہ نے ”الاستیعاب“ میں یہ واقعہ اس

طرح بیان کیا ہے:

”امیر المؤمنین حضرت عمر فاروق رضی اللہ تعالیٰ عنہ نے راستے میں حضرت خولہ بنت ثعلبہ کو دیکھا تو ان کو سلام کیا۔ انہوں نے سلام کا جواب دے کر امیر المؤمنین کو وہیں روک لیا اور کہنے لگیں: ”ہاں! عمر ایک زمانہ تھا کہ میں نے تمہیں عکاظ کے بازار میں دیکھا تھا اس وقت لوگ تمہیں عمر عمر کہہ کر پکارتے تھے اور تم وہی باتہ میں یہ بکریاں چراتے پھرتے تھے۔“

تھوڑے ہی دنوں کے بعد لوگ تمہیں عمر کہنے لگے۔ پھر وہ وقت آیا کہ تم امیر المؤمنین کے جاننے لگے پس مخلوق خدا (دعوت) کے صلے میں تمہیں بخش دیتا ہوں۔“

اور یقین جانو کہ جو شخص اللہ کی وعید سے ڈرتا ہے اس کے لیے دور کا آدمی بھی قریبی رشتہ دار کی طرح ہوتا ہے اور جو موت سے ڈرتا ہے اس کے بارے میں اندیشہ ہے کہ وہ اس چیز کو کھودے گا جس کو وہ بچانا چاہتا ہے۔“

حضرت خولہؓ کی باتیں سن کر حضرت جبارود عبدیؓ، جو امیر المؤمنین کے ساتھ تھے، بولے، اے عورت! تم نے امیر المؤمنین کو بہت کچھ کہہ ڈالا (ان کے ساتھ زبان درازی کی)

حضرت عمر رضی اللہ تعالیٰ عنہ نے فرمایا:

” یہ جو کچھ کہتی ہیں انہیں کہنے دو، تمہیں معلوم نہیں یہ کون ہیں؟ یہ خولہ بنت ثعلبہ ہیں۔ ان کی بات تو سات آسمانوں کے ادب سننی گئی تھی اور انہی کے بارے میں تو آیت قد سمیع اللہ نازل ہوئی تھی۔ عمر کو تو ان کی بات بدرجہ اولیٰ سننی چاہیے۔“

ابن اثیرؒ کا بیان ہے کہ حضرت اوس بن صامت شعر و شاعری میں بھی درک رکھتے تھے (یعنی وہ شاعر بھی تھے) یہ شعر انہی کا ہے: ہ

أَنَا ابْنُ مُزَيْقِيَا عَمْرٍو وَوَجِدِّيُّ  
أَبُوهُ عَامِرٌ مَاءِ السَّمَاءِ

(ترجمہ) (اے اہل عرب) میں بیٹا عمرو مزیقیا کا اور میرے دادا عامر ماء السماء ہیں جو عمرو مزیقیا کے باپ ہیں۔

رضی اللہ تعالیٰ عنہ



# حضرت ایاس بن بکر لیشی

خاندانی تعلق بنو کنانہ کی شاخ بنی لیث سے تھا۔ سلسلہ نسب یہ ہے :  
ایاس بن بکر (بروایت دیگر ابی بکر) بن عبد یاسیل بن شیب  
بن غیرہ بن سعد بن لیث بن بکر بن عبد مناة بن کنانہ کنانی لیشی  
رسول اکرم ﷺ بخت کے تیسرے برس حضرت ارقم بن  
ابی الارقم رضی اللہ تعالیٰ عنہ کی حویلی میں منتقل ہوئے تو سب سے پہلے حضرت  
ایاس اور ان کے تین سعادت مند بھائی عاقل، حالد اور عامر بارگاہ رسالت  
میں حاضر ہوئے اور قبول اسلام کا شرف حاصل کیا۔

ابن اثیر کا بیان ہے کہ مکہ میں یہ اصحاب بنو عدی بن کعب بن لوی  
کے حلیف تھے۔ قبول اسلام کے بعد وہ برابر مکہ میں مقیم رہے اور مشرکین کی  
ستم رانیوں کا سامنا کرتے رہے۔ ہجرت مدینہ کا اذن ہونے پر حضرت ایاس  
اپنے بھائیوں اور اہل و عیال سمیت گھروں کو تلے لگا کر عازم مدینہ ہوئے۔  
علامہ ابن سعد کا بیان ہے کہ ان کو حضرت ذناعہ بن عبد المنذر انصاری  
رضی اللہ تعالیٰ عنہ نے اپنا مہمان بنایا۔ کچھ عرصہ بعد رسول اکرم ﷺ  
نے مہاجرین اور انصار کے درمیان عقد موافقہ قائم کرایا تو حضرت ایاس  
رضی اللہ تعالیٰ عنہ کو حضرت عامر بن خزیمہ انصاری کا دینی بھائی بنایا۔  
غزوات کا آغاز ہوا تو سب سے پہلے حضرت ایاس رضی اللہ تعالیٰ عنہ کی  
شمیر خارا شگاف بذر کے میدان میں چمکی اور یوں انہوں نے بدری صحابی  
ہونے کا عظیم شرف حاصل کیا۔ اس کے بعد وہ احد، احزاب، خیبر فتح مکہ،  
حنین، تبوک وغیرہ عہد رسالت کے تمام مشاہد میں رحمت عالم ﷺ  
کے ہم رکاب رہے۔ غرض اس مقدس دور کی کوئی سعادت ایسی نہ تھی جو ان

کو حاصل نہ ہوئی ہو۔

عہد رسالت کے بعد حضرت ایاس رضی اللہ تعالیٰ عنہ کی کسی سرگرمی کا سراغ نہیں ملتا۔ علامہ ابن اثیر نے "أسد الغابہ" میں حضرت عبداللہ بن عباس رضی اللہ تعالیٰ عنہما کے حوالے سے لکھا ہے کہ حضرت ایاس رضی اللہ تعالیٰ عنہ نے سلاطین ہجری میں (بعہد خلافت امیر المؤمنین حضرت عثمان غنیؓ) وفات پائی۔

حضرت ایاس رضی اللہ تعالیٰ عنہ شعر و شاعری میں بھی دلک رکھتے تھے۔ اہل سیر نے ان کے ایک بیٹے محمدؓ کا ذکر کیا ہے جنہوں نے بعض صحابہ کرام سے حدیث کی روایت کی ہے۔

رضی اللہ تعالیٰ عنہ

## حدیث نبوی

حضرت یعلیٰ رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے ایک شخص کو میدان میں (برہنہ) نہاتے دیکھا۔ چنانچہ آپؐ منبر پر تشریف فرما ہوئے اور اللہ تعالیٰ کی حمد و ثنا کے بعد فرمایا، بے شک اللہ حیا دار ہے۔ پردہ پوشش ہے اور حیا اور پردہ پوشی کو پسند کرتا ہے۔ اس لیے جب تم میں سے کوئی (میدان میں) نہاتے تو اسے پردہ کر لینا چاہیے۔ (ابوداؤد و نسائی)

## حضرت ایاس رضی بن ثعلبہ انصاری

بعض روایتوں میں ان کا نام خالد بن ثعلبہ بیان کیا گیا ہے لیکن جمہور ارباب سیر نے صحیح نام ایاس بن ثعلبہ قرار دیا ہے تاہم انہوں نے ان کا نسب نامہ بیان نہیں کیا اس لیے ان کے خاندان کے بارے میں بھی اختلاف ہے۔ بعض نے انہیں حارث بن خنزج کی اولاد بتایا ہے اور بعض کہتے ہیں کہ ان کا تعلق بنو بلی سے تھا اور وہ اس کی شاخ بنی حارثہ کے حلیف تھے۔ واللہ اعلم بالصواب

ان کی کنیت ابو امامہ پر سب کا اتفاق ہے۔ وہ جلیل القدر صحابی حضرت ابو بردہ ہانی بن نيار رضی اللہ تعالیٰ عنہ کے حقیقی بھانجے تھے۔

حضرت ایاس بن ثعلبہ ہجرت نبویؐ کے قریب زمانے میں شرف اسلام سے بہرہ ور ہوئے۔ رمضان سلسلہ ہجری میں رسول اکرم صلی اللہ علیہ وسلم غزوہ بدر کے لیے مدینہ منورہ سے روانہ ہونے لگے تو حضرت ایاس بن ثعلبہ اور ان کے ماموں حضرت ابو بردہ ہانی بن نيار دونوں حضور صلی اللہ علیہ وسلم کی ہم رکابی کا شرف

لے حضرت ابو بردہ ہانی بن نيار کا تعلق قبیلہ بلی سے تھا اور وہ اس کے خاندان بنو حارثہ کے حلیف تھے۔ وہ نہایت اچھے شہسوار تھے اور مدینہ کے بہادروں میں شمار ہوتے تھے۔ ہجرت نبویؐ سے پہلے مسلمان ہوئے اور بیعت عقبہ کبیرہ میں شریک ہوئے۔ ہجرت نبویؐ کے بعد غزوات کا آغاز ہوا تو انہوں نے بدر، احد، احزاب اور عہد رسالت کے دوسرے تمام غزوات میں رسول اکرم صلی اللہ علیہ وسلم کی ہم رکابی کا شرف حاصل کیا۔ حضرت علی رضی اللہ تعالیٰ عنہ کے عہد خلافت میں ان کی پرجوش حمایت کی۔ سنہ ہجری میں وفات پائی۔ ان سے میں احادیث مروی ہیں۔

حاصل کرنے کے لیے بے تاب ہو گئے لیکن مشکل یہ آن پڑی کہ اس موقع پر حضرت ایاسؓ کی والدہ سخت بیمار ہو گئیں۔ گھر پر سوائے بیٹے اور بھائی کے اور کوئی نہ تھا جو ان کی مسلسل نگہداشت کر سکے۔ ماموں (حضرت ابو بردہ ہانیؓ) نے بھانجے (حضرت ایاسؓ) سے کہا:

”ایاس! تمہاری والدہ سخت بیمار ہیں، تم ان کی خدمت اور نگہداشت کے لیے ان کے پاس رہو اور مجھے رسول اللہ صلی اللہ علیہ وسلم کے ساتھ غزوے پر جانے دو۔“

حضرت ایاسؓ کا دل بھی جوش ایمان سے بھر رہا تھا۔ انہوں نے ماموں سے کہا:

”میری والدہ آپ کی حقیقی بہن ہیں، آپ ان کی خدمت کے لیے یہاں ٹھہریں اور مجھے غزوے پر جانے دیں۔“

اس بحث نے اتنا طول کھینچا کہ دونوں کو یہ معاملہ رسول اکرم صلی اللہ علیہ وسلم کے سامنے پیش کرنا پڑا۔ آپؐ نے فیصلہ صادر فرمایا کہ مرضیہ کے بھائی میرے ساتھ غزوے میں شریک ہوں اور بیٹا مال کی خدمت کے لیے یہیں ان کے پاس رہے۔ حضرت ایاسؓ بن ثعلبہ نے اپنے آقا مولا کے حکم کے سامنے تسلیم خم کر دیا اور گھر پر ہی ٹھہر گئے۔

سرورِ عالم صلی اللہ علیہ وسلم غزوہ بدر سے فارغ ہو کر واپس مدینہ منورہ تشریف لائے تو آپؐ کو اطلاع دی گئی کہ ایاسؓ بن ثعلبہ کی والدہ فوت ہو گئی ہیں۔ آپؐ ان کے جنازے پر تشریف لے گئے اور نماز پڑھائی۔

ادباً سیرنے اس واقعہ کے سوا حضرت ایاسؓ بن ثعلبہ کی زندگی کے مزید حالات بیان نہیں کیے۔ بعض نے یہ خیال ظاہر کیا ہے کہ انہوں نے غزوہ اُحد میں شہادت پائی۔ لیکن جمہور اہل سیرنے ان کو شہدائے اُحد میں شمار نہیں کیا اور نہ ان کا سبب وفات ہی بیان کیا ہے۔

حضرت ابو امامہ ایاسؓ بن ثعلبہ سے یہ دو حدیثیں مروی ہیں:



① رسول اللہ صلی اللہ علیہ وسلم نے فرمایا، کیا تم سنتے نہیں۔ کیا تم سنتے نہیں (یعنی سنو اور غور سے سنو اور یاد رکھو) کہ سادگی اور خستہ حالی بھی ایمان کا ایک شعبہ ہے۔ سادگی اور خستہ حالی بھی ایمان کا ایک شعبہ ہے۔  
(سنن ابی داؤد)

② رسول اللہ صلی اللہ علیہ وسلم نے فرمایا ہے کہ جو شخص جھوٹی قسم کھا کر کسی مسلمان کا مال مار لے، اللہ اس پر جنت حرام کر دیتا ہے اور دوزخ واجب کر دیتا ہے۔

صحابہؓ نے عرض کیا، اگرچہ تھوڑی سی چیز ہو؟  
آپ نے فرمایا، ہاں اگرچہ تھوڑی سی مکرٹی پیلو کی ہو۔  
(مسند الغابہ)

### حدیث نبویؐ

حضرت انس رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے فرمایا کہ اس رات جب مجھے آسمانوں پر لے جایا گیا (یعنی معراج کی رات) میرا گزر ایسے لوگوں پر ہوا جن کے ہونٹ آگ کی قیچیوں سے کاٹے جا رہے تھے میں نے جبرئیلؑ سے پوچھا، یہ کون لوگ ہیں؟ انہوں نے کہا، یہ آپ کی امت کے خطیب ہیں جو ایسی باتیں کہتے تھے جن پر وہ خود عمل نہیں کرتے تھے  
(جامع ترمذی)



## حضرت ایفح بن عبد الکلّاعی

ارباب سیر نے ان کا نسب نامہ بیان نہیں کیا۔ لیکن ان کے شرف صحابیت پر سب کا اتفاق ہے۔ ایک روایت میں ان کے والد کا نام عبد کلّال بیان کیا گیا ہے۔ لیکن جمہور نے عبد الکلّاعی ہی لکھا ہے۔ حضرت عمر فاروقؓ کے عہد خلافت میں شام فتح ہوا تو حضرت ایفح نے حمص (شام) کی سکونت اختیار کر لی۔ انہوں نے طویل زندگی پائی اور ایک روایت کے مطابق ۱۰۶ ہجری میں وفات پائی مگر ان کی زندگی کے حالات کسی کتاب میں نہیں ملتے۔

حضرت ایفح بن عبد الکلّاعی سے یہ دو حدیثیں مروی ہیں :

① ایک شخص نے رسول اللہ صلی اللہ علیہ وسلم سے عرض کیا، یا رسول اللہ! قرآن کی کون سی سورت سب سے زیادہ عظمت والی ہے؟ آپ نے فرمایا، ”کلُّهُوَ اللّٰهُ أَحَدٌ“

اس نے عرض کیا، دوسری آیتوں میں قرآن کی کون سی آیت زیادہ عظمت والی ہے؟

آپ نے فرمایا، آیت الکرسی ”اللّٰهُ لَا إِلَهَ إِلَّا هُوَ الْحَيُّ الْقَيُّومُ“

اس نے عرض کیا، اور قرآن کی کون سی آیت ہے جس کے بارے میں آپ کی خاص طور پر خواہش ہے کہ اس کا فائدہ اور برکات آپ کو اور آپ کی امت کو پہنچیں؟ آپ نے فرمایا، سورۃ بقرہ کی آخری آیتیں (إِذْ أَنْزَلْنَا إِلَيْكَ الْكِتَابَ فِيهِ آيَاتٌ بَيِّنَاتٌ لِّقَوْمٍ يَعْلَمُونَ) اللہ تعالیٰ کی رحمت کے ان خاص الخاص خزانوں میں سے ہیں جو اس کے عرش عظیم کے تحت ہیں۔ اللہ تعالیٰ نے یہ آیات رحمت اس امت کو عطا فرمائی ہیں۔ یہ دنیا اور آخرت کی ہر مہلانی اور خیر کو اپنے اندر لیے

ہوتے ہیں۔ (معارف الحدیث بحوالہ مسند دارمی)

۲) رسول اللہ ﷺ نے فرمایا کہ جب اللہ تعالیٰ اہل جنت کو جنت میں اور اہل دوزخ کو دوزخ میں داخل فرمائے گا تو کہے گا کہ اے اہل جنت تم دنیا میں کتنے برس رہے؟ وہ عرض کریں گے کہ ہم ایک دن رہے یا اس سے بھی کم۔ اللہ فرمائے گا کہ تم نے ایک دن یا اس سے بھی کم میں بڑی عمدہ تجارت کی، میری رضا مندی اور جنت کو حاصل کیا اب تم جنت میں ہمیشہ ہمیش رہو۔

پھر فرمائے گا، اے اہل دوزخ! تم دنیا میں کتنا عرصہ رہے؟ وہ کہیں گے کہ ایک دن یا اس سے بھی کم۔ اللہ تعالیٰ فرمائے گا کہ تم نے ایک دن یا اس سے کم میں بہت بڑی تجارت کی، میرے غضب اور ناخوشی کو حاصل کیا اب تم دوزخ میں ہمیشہ ہمیش رہو۔ وہ کہیں گے کہ اے ہمارے پروردگار ہمیں دوزخ سے نکال لے، پھر اگر ہم دوبارہ ایسے کام کریں تو بے شک ہم ظالم ہیں۔ اللہ تعالیٰ فرمائے گا کہ اسی میں ذلت اٹھاؤ اور مجھ سے کلام نہ کرو۔ پس یہ ان لوگوں کا اللہ عزوجل سے آخری کلام ہوگا۔

(اسد الغابہ)

## حدیث نبوی

حضرت جابر رضی اللہ تعالیٰ عنہ کہتے ہیں کہ  
 نبی ﷺ نے کسی سوال کرنے والے کے سوال پر ”نہیں“ کبھی نہیں فرمایا۔  
 (بخاری مسلم)

## حضرت ایوب بن بَشیر انصاری

ارباب سیر نے ان کا نسب نامہ بیان نہیں کیا البتہ ایک روایت سے معلوم ہوتا ہے کہ وہ قبیلہ اوس کی شاخ بنی معاویہ سے تعلق رکھتے تھے۔ ان کی کنیت ابوسلیمان معاوی تھی۔ (ابن ابی حاتم)

ان کے حالات زندگی اور سال وفات کے بارے میں کتب سیر خاموش ہیں، البتہ ان سے مروی کچھ احادیث کتابوں میں ملتی ہیں ان میں سے تین یہ ہیں :-

① رسول اللہ صَلَّى اللهُ عَلَيْهِ وَسَلَّمَ نے فرمایا ہے کہ سب سے افضل صدقہ وہ ہے جو کسی ایسے عزیز کو دیا جائے جو اس صدقہ دینے والے سے پہلو تہی کرتا ہو۔ (اُسُدُ الغَابَةِ بحوالہ امام زہریؒ)

② میں (ایوب بن بَشیر) نے رسول اللہ صَلَّى اللهُ عَلَيْهِ وَسَلَّمَ کی خدمت میں عرض کیا، یا رسول اللہ! میں نے اپنی نماز کا تیسرا حصہ آپ کے لیے دعا کرنے اور آپ پر درود پڑھنے کے لیے خاص کر دیا ہے۔ آپ نے فرمایا، ایسا کرنے میں کوئی حرج نہیں۔ میں نے تھوڑی دیر چپ رہنے کے بعد پھر عرض کیا، یا رسول اللہ! میں نے ارادہ کیا ہے کہ اپنی پوری نماز آپ کے لیے دعا کرنے اور آپ پر درود پڑھنے میں صرف کر دوں۔

آپ نے فرمایا، اب اللہ تعالیٰ تمام ان کاموں میں تمہاری کفایت کرے گا جو دنیا اور آخرت میں تمہیں مصیبت میں ڈالیں۔

(اُسُدُ الغَابَةِ بحوالہ محمد بن یحییٰ بن حبان)

(۳) ایوب بن بشیر بنی عنزہ کے ایک آدمی سے روایت کرتے ہیں۔ اس نے بیان کیا کہ میں نے حضرت ابوذر غفاری سے پوچھا، کیا رسول اللہ ﷺ ملقات کے وقت آپ لوگوں سے مصافحہ بھی کیا کرتے تھے، تو انہوں نے فرمایا کہ میں جب بھی حضور کی خدمت میں حاضر ہوا تو آپ نے ہمیشہ مجھ سے مصافحہ کیا اور ایک دفعہ آپ نے مجھے گھر سے بلوایا۔ میں اس وقت گھر پر نہیں تھا۔ جب میں گھر آیا اور مجھے بتایا گیا تو میں آپ کی خدمت میں حاضر ہوا۔ آپ اپنی نشست گاہ سے اٹھ کر مجھ سے لپٹ گئے اور گلے لگایا اور آپ کا یہ معاملہ بہت خوب اور بہت ہی خوب تھا۔  
(سنن ابی داؤد)

## حدیث نبوی

حضرت ابو طلحہ انصاری رضی اللہ تعالیٰ عنہ سے روایت ہے کہ ایک دن رسول اللہ ﷺ تشریف لائے تو آپ کے روٹے انور پر خوشی اور بشارت کے آثار تھے۔ (اس کا سبب بیان کرتے ہوئے) آپ نے فرمایا کہ آج جبرئیل آئے اور انہوں نے بتایا کہ تمہارا رب فرماتا ہے کہ اے محمدؐ کیا یہ بات تمہیں راضی آئے؟ خوش نہیں کر دے گی کہ تمہارا جو اُمّتی تم پر صلوٰۃ (درود) بھیجے میں اس پر دس صلوٰتیں بھیجوں گا اور جو تم پر سلام بھیجے میں اس پر دس سلام بھیجوں گا۔  
(سنن نسائی، مسند دارمی)



# حضرت بَجِیْرُ بْنُ زُهَیْرٍ مُزْنِی

عرب کے مشہور عدنانی قبیلے ”بَنُو مُزْنِیَّة“ کے چشم و چراغ تھے۔

نسب نامہ یہ ہے:

بَجِیْرُ بْنُ زُهَیْرٍ بْنِ ابِی سُلَیْمٍ بْنِ رِیَاحِ بْنِ قُرْطُبِ بْنِ حَارِثِ بْنِ مَازِنِ  
بِنِ خِلَادِہِ (خِلَادِہِ) بْنِ ثَعْلَبِہِ بْنِ ثَوْرِ بْنِ حَزْمِہِ بْنِ لَاطِمِ بْنِ عَثْمَانَ  
بِنِ عَمْرِو بْنِ اَدِّ بْنِ طَابَخِہِ بْنِ الْیَاسِ بْنِ مُضَرَ بْنِ نِزَارِ بْنِ مَعَدِّ بْنِ عَدْنَانَ  
حَافِظِ بْنِ عَبْدِ الْبَرِّ بْنِ ”الاسْتِیْعَابِ“ میں اور حَافِظِ بْنِ حَجْرِ عَسْکَلَانِیِّ حَافِظِ بْنِ  
”الْاَصَابِہِ“ میں عَثْمَانَ کے بعد ”مُزْنِیَّة“ کا نام دیا ہے۔ مُزْنِیَّة کسی مرد کا نام نہیں  
بلکہ دراصل عَثْمَانَ کی دادی کا نام تھا جیسا کہ ابوالفرج اصفہانی نے صراحت کی ہے،

”وَمُزْنِیَّةٌ اُمُّ عَمْرِو بْنِ اَدِّ حِیْ بِنْتِ كَلْبِ بْنِ دُبَّيَّة“

(یعنی مُزْنِیَّة عَمْرِو بْنِ اَدِّ کی ماں ہے جو کَلْبِ بْنِ دُبَّيَّة کی بیٹی ہے)

اسی خاتون کی نسبت سے یہ قبیلہ بنو مُزْنِیَّة کے نام سے مشہور ہوا۔

ماذِنِ بْنِ خِلَادِہِ (خِلَادِہِ) کی نسبت سے حضرت بَجِیْرُ رَضِيَ اللهُ تَعَالَى عَنْهُ کے  
خاندان کو مَازِنِی بھی کہا جاتا ہے۔ حضرت بَجِیْرُ رَضِيَ اللهُ تَعَالَى عَنْهُ کی والدہ کا نام  
کَبِشَّة تھا۔ اس کا تعلق بنی غطفان سے تھا۔ حضرت بَجِیْرُ رَضِيَ اللهُ تَعَالَى عَنْهُ صرف  
خود ایک قادر الکلام شاعر تھے بلکہ ان کا پورا خاندان شعر و شاعری کے اعتبار سے  
سارے عرب میں ممتاز حیثیت کا مالک تھا۔ ان کے والد زہیر، دادا ابوسلمیٰ ربیعہ،  
نانا بشامہ بن عدیر، پھوپھیاں سلمیٰ اور خنساء اور بھائی کعبؓ بھی شاعر تھے۔

۱۔ مشہور مرثیہ گو صحابیہ حضرت خنساء (الخنساء) رَضِيَ اللهُ تَعَالَى عَنْهَا اس سے  
الگ شخصیت ہیں۔ ان کا لقب ادنی العرب تھا اور وہ قبیلہ بنی سلیم میں سے تھیں۔

ان میں سے زہیر (والد) اور کعب بن بھائی کو غیر معمولی شہرت حاصل ہوئی۔  
 زہیر بن ابی سلمیٰ کا شمار جاہلی عرب کے سات بڑے اور فحول شعراء میں ہوتا  
 ہے۔ زمانہ جاہلیت میں جن سات شعراء کے قصائد آبِ زر سے لکھوا کر خانہ کعبہ  
 کے اندر آویزاں کیے گئے تھے۔ زہیر بن ابی سلمیٰ ان میں سے ایک تھے۔ ان کا  
 قصیدہ زورِ بیان اور حکیمانہ مطالب کے اعتبار سے اپنی مثال آپ تھا۔ زہیر  
 بعثتِ نبویؐ کے دو تین سال بعد ہی فوت ہو گئے اور ان کو اسلام لانے کا شرف  
 حاصل نہ ہو سکا۔ لیکن ان کی شاعرانہ عظمت کا سب کو اعتراف ہے۔ اکثر اہل علم  
 اور ناقدین فن کا خیال ہے کہ وہ جاہلی شعراء میں سب سے بڑے شاعر ہیں۔ سیدنا  
 حضرت عمر فاروق رضی اللہ تعالیٰ عنہ بھی اس کو اشعر الشعراء (یعنی عرب کا سب  
 سے بڑا شاعر) کہا کرتے تھے یہ (الشعر والشعراء لابن قتیبہ)

حضرت بکیر رضی اللہ تعالیٰ عنہ کے بھائی حضرت کعب رضی اللہ تعالیٰ عنہ کا  
 شمار بھی عرب کے نامور شعراء میں ہوتا ہے۔ وہ قصیدہ "بانت سعاد" کے خالق ہیں

اے زہیر بن ابی سلمیٰ کے بعض اشعار سے معلوم ہوتا ہے کہ وہ ذاتِ باری تعالیٰ اور حشر و نشر کے  
 قائل تھے۔ دو شعر ملاحظہ ہوں:

فَلَا تَكْتُمَنَّ اللَّهُ مَلَأَتْ نُفُوسَكُمْ | لِيَخْفَىٰ وَمَهْمَا يَكْتُمُ اللَّهُ يَفْلِتُ  
 يُؤَخِّرُ فَيُؤْصِنُ فِي كِتَابٍ فَيُدْخِرُ | لِيَوْمِ الْحِسَابِ أَذْ يُجَلُّ فَيُنْقَمُ

(ترجمہ)

تم اپنے دل کے بھید اللہ سے چھپانا بھی پاہر تو چھپا نہیں سکتے کیونکہ جو کچھ بھی اللہ سے چھپایا جاتا  
 ہے وہ اسے خوب جانتا ہے۔

ہر مدی کے بدے میں ڈھیل دی جاتی ہے اور حساب (قیامت) کے دن کیسے اعلان نامے میں  
 لکھ لی جاتی ہے یا پھر (قدرت کی طرف سے) فوراً بدلہ لے لیا جاتا ہے۔

(شرح قصیدہ بانت سعاد از علامہ فضل احمد عارف۔ بحوالہ شرح القصائد النبویہ)

(تقاسم الانباری ص ۲۲۵)

جس نے بارگاہ رسالت میں قبولیت کی بنا پر انہیں بے مثال عظمت اور حیاتِ دوم عطا کر دی۔ بعض روایتوں میں ہے کہ حضرت بَجْمِیر رضی اللہ تعالیٰ عنہ عمر میں حضرت کعب رضی اللہ تعالیٰ عنہ سے چھوٹے تھے لیکن بعض اہل علم کا خیال ہے کہ وہ ان سے عمر میں بڑے تھے کیونکہ ان کے والد زہیر کی کنیت ابو بجمیر تھی اور کنیت بالعموم بڑے بیٹے کے نام پر رکھی جاتی تھی۔ (واللہ تعالیٰ اعلم)

استاذِ مصطفیٰ محمد عمارہ نے اپنی کتاب "الاسعاد شرح بانث سعاد" میں —

"سیرۃ المصطفیٰ" کے حوالے سے ایک عجیب روایت بیان کی ہے۔ وہ کہتے ہیں کہ حضرت بَجْمِیر رضی اللہ تعالیٰ عنہ کے والد زہیر بن ابی سلمیٰ نے ایک خواب دیکھا تھا کہ ایک رسی آسمان سے لٹک رہی ہے۔ انہوں نے اسے اپنی گرفت میں لینے کی کوشش کی لیکن کامیاب نہ ہو سکے۔ اس خواب کی تعبیر انہوں نے یہ کی کہ اس میں نبی آخر الزمان کے ظہور کی خبر دی گئی ہے۔ وہ خود تو آنحضرت صلی اللہ علیہ وسلم تک نہ پہنچ سکے لیکن اپنے بیٹوں کو وصیت کر گئے کہ جب پیغمبر آخر الزمان کا ظہور ہو تو ان کی پیروی کرنا۔" روایت کی رو سے یہ روایت مشکوک معلوم ہوتی ہے کیونکہ حضرت بَجْمِیر اور حضرت کعب کی زندگی کے حالات اس کی تصدیق نہیں کرتے۔

ابوالفرج اصفہانی کا بیان ہے کہ جب نبی صلی اللہ علیہ وسلم مبعوث ہوئے تو حضرت بَجْمِیر بن زہیر رضی اللہ تعالیٰ عنہ بارگاہ رسالت میں حاضر ہو کر شرفِ اسلام سے بہرہ ور ہوئے اور پھر اپنے وطن کی طرف لوٹ گئے۔ پھر جب رسول اللہ صلی اللہ علیہ وسلم (مکہ سے) ہجرت فرما کر مدینہ تشریف لے گئے تو حضرت بَجْمِیر رضی اللہ تعالیٰ عنہ بھی اپنے وطن سے ہجرت کر کے مدینہ آ گئے۔ (کتاب اہل غلانی ج ۱، ص ۱۲۱) اگر یہ روایت درست تسلیم کی جائے تو پھر حضرت بَجْمِیر رضی اللہ تعالیٰ عنہ اَسَابِقُونَ الْأَوَّلُونَ کی مقدس جماعت کے ایک رکن ٹھہرتے ہیں۔ لیکن دوسرے اباب سیر و تاریخ کی روایات کے پیش نظر اس روایت کی صحت بھی محلِ نظر ہے۔ فی الحقیقت حضرت بَجْمِیر رضی اللہ تعالیٰ عنہ کے قبولِ اسلام کے زمانے کا



وثوق کے ساتھ تعین نہیں کیا جاسکتا البتہ بعض روایات سے یہ استنباط کیا جا سکتا ہے کہ وہ صلح حدیبیہ (ذیقعدہ ۶۲۰ ہجری) اور غزوہ خیبر (محرم ۶۲۷) کے درمیانی عرصے میں شرفِ اسلام سے پہرہ درہوئے اور سب سے پہلے غزوہ خیبر میں شریک ہوئے۔ (انسائیکلو پیڈیا آف اسلام انگریزی جلد ۱ ص ۵۸۴)

حضرت بجنیر رضی اللہ تعالیٰ عنہ کی بارگاہِ رسالت میں حاضری اور قبولِ اسلام کی تفصیل یہ ہے کہ وہ اپنے بھائی کعبؓ کے ساتھ رسول اکرم صلی اللہ علیہ وسلم سے ملنے کے لیے اپنے وطن سے عازمِ مدینہ ہوئے۔ جب ابرق العزرافلح کے مقام پر پہنچے تو انہوں نے کعبؓ سے کہا:

”تم یہاں اپنی بکریوں کے پاس ٹھہراؤ اور میں مدینہ جا کر صاحبِ قریش (رسول اکرم صلی اللہ علیہ وسلم) سے ملتا ہوں اور دیکھتا ہوں کہ ان کی تعلیمات کیا ہیں۔“ کعبؓ نے کہا بہت بہتر۔

اس کے بعد حضرت بجنیرؓ مدینہ منورہ پہنچ کر بارگاہِ رسالت میں حاضر ہوئے اور آپ کے جمالِ جہاں آرا اور اخلاقِ عالیہ سے ایسے متاثر ہوئے کہ بلا تامل حلقہ بگوشِ اسلام ہو گئے۔ پھر انہوں نے کعبؓ کو اپنے قبولِ اسلام کی اطلاع دی اور انہیں بھی اسلام قبول کرنے کا مشورہ دیا۔ بد قسمتی سے کعبؓ پر حضرت بجنیر رضی اللہ تعالیٰ عنہ کے مشورے کا الٹا اثر ہوا۔ انہوں نے نہ صرف یہ کہ اس مشورے کو قبول کرنے سے انکار کر دیا بلکہ مکہ جا کر مشرکینِ قریش سے جا کر مل گئے اور اسلام

لہ ابرق العزرافلح، بنو اسد بن خزیمہ کا ایک چشمہ اور پانی کا گھاٹ تھا مخم البلاء میں ہے کہ یہ مقام اس شخص کے راستے میں آتا ہے جو بصرہ (عراق) سے مدینہ منورہ جا رہا ہو وہ شخص جو مانۃ الدراج سے اس مقام کی طرف آتا ہے اور پھر یمنِ نخلہ میں پہنچتا ہے وہاں سے الطرف اور اس کے بعد مدینہ منورہ پہنچ جاتا ہے۔

اس مقام کا نام ابرق العزرافلح اس وجہ سے مشہور ہوا کہ لوگوں کو وہاں پر (باقی حاشیہ اگلے صفحہ پر)

کے خلاف معاندانہ سرگرمیوں میں حصہ لینے لگے۔ وہ ایک قاور الکلام شاعر تھے۔ اپنی شاعری کو بھی انہوں نے اہل حق کے خلاف خوب استعمال کیا۔ وہ مسلمانوں کے خلاف ہجوئے اشعار کہتے اور مشرکین کو ان کے خلاف اشتعال دلاتے تھے۔

ادھر حضرت بَیْحِیْر رضی اللہ تعالیٰ عنہ کو مدینہ منورہ کی روح پرورد فضلانے ایسا مسحور کیا کہ انہوں نے وہیں مستقل اقامت اختیار کر لی اور فیضانِ نبویؐ سے خوب بہرہ یاب ہوئے۔ ابو زید القرشیؒ کہتے ہیں:

” انہوں (بَیْحِیْرؒ) نے اپنے اسلام کو خوب سنوار لیا تھا۔“

(جمہرۃ اشعار العرب ص ۳۲)

تھوڑے ہی عرصہ کے بعد غزوہ منیٰ پیش آیا تو حضرت بَیْحِیْر رضی اللہ تعالیٰ عنہ اس میں بڑے ذوق و شوق سے شریک ہوئے اور دادِ شجاعت دی۔

اس کے بعد انہوں نے فتح مکہ (رمضان المبارک ۱۰ھ ہجری) میں حمتِ علم صَلَّی اللہ علیہ وسلم کی ہم رکابی کا شرف حاصل کیا یوں وہ ان دس ہزار صحابہ کرامؓ میں شامل ہو گئے جن کو سینکڑوں سال پہلے ”کتاب استثناء“ میں ”قدوسی“ کہہ کر پکارا گیا تھا:

” خداوند سینا سے آیا اور شعیر سے ان پر طلوع ہوا۔ کوہِ فاران سے وہ جلوہ گر ہوا۔ دس ہزار قدوسیوں کے ساتھ آیا اور اس کے ہاتھ میں

ایک آتیش (نورانی) شریعت ان کے لیے تھی؛“  
فتح مکہ کے موقع پر حضرت بَیْحِیْرؒ نے نو اشعار پر مشتمل ایک شاندار قصیدہ کہا۔ اس کے دو شعر ملاحظہ ہوں :-

(بقیہ حاشیہ صفحہ گزشتہ)

ایک جن کی آواز سنائی دیتی تھی۔ ابرق سخت زمین کو اور عزراۃ جن کی مہیب اور پُر اسرار آواز کو کہتے ہیں۔ (شرح قصیدہ بانث سعاد از علامہ فضل احمد عارف)

فَابْنَا غَانِمِينَ بِمَا اشْتَهَيْنَا  
وَأَبْوَانَا دِمِينَ عَلَى الْخِلَافِ  
وَأَعْطَيْنَا رَسُولَ اللَّهِ مِنَّا  
مَوَالِقَنَا عَلَى حُسْنِ التَّصَانِفِ

(سیرۃ ابن ہشام ج ۴ ص ۶۵)

۱ ترجمہ) پس ہم اپنی خواہش کے مطابق غنائم کے ساتھ واپس آئے۔ اس کے برعکس ہمارے دشمن نادم ہو کر لوٹے اور ہم نے رسول اللہ (صَلَّى اللهُ عَلَيْهِ وَسَلَّمَ) کو جو ہم میں سے ہیں اپنا پختہ قول و قرار نہایت صدق و صفا کے ساتھ دیا۔

فتح مکہ کے بعد حضرت بکیر رضی اللہ تعالیٰ عنہ نے غزوہ حنین اور محاصرہ طائف میں بھی رسول اکرم صَلَّی اللهُ عَلَيْهِ وَسَلَّمَ کی ہم رکابی کا شرف حاصل کیا یہ علامہ ابن خلدون کا بیان ہے کہ حضرت بکیر رضی اللہ تعالیٰ عنہ کے بھائی

۱ ابن ہشام کا بیان ہے کہ حضرت بکیر رضی اللہ تعالیٰ عنہ نے غزوہ حنین اور محاصرہ طائف کے سلسلے میں بھی دو قصیدے کہے۔ غزوہ حنین کے موقع پر انہوں نے جو قصیدہ کہا اس کے دو شعر یہ ہیں:

(۱) وَاللَّهُ أَكْرَمَنَا وَأَظْلَمَرِدِينَنَا  
وَأَعَزَّنَا بِعِبَادَةِ الرَّحْمَنِ  
(۲) وَاللَّهُ أَهْلَكَهُمْ وَفَرَّقَ جُمُعَهُمْ  
وَأَذَلَّهُمْ بِعِبَادَةِ الشَّيْطَانِ

(سیرۃ ابن ہشام ج ۴ ص ۶۵)

(ترجمہ) (۱) اور اللہ نے ہمیں عزت اور ہمارے دین کو غلبہ عطا فرمایا

اور اس نے ہمیں عبادت الہی کے ذریعے عزت بخشی

(باقی عاشرہ ایگے صفحہ پر)

”کعب بن فتح مکہ کے دن نجران کی طرف بھاگ گئے تھے“ حضرت بَجِیْر رضی اللہ عنہما کو ان کے فرار کا علم ہوا تو انہوں نے خیف منیٰ کے مقام سے ان کے پاس پیغام بھیجا کہ اسلام قبول کر لو اسی میں تمہاری عافیت ہے۔ علامہ ابن ہشام کہتے ہیں کہ آنحضرت صلی اللہ علیہ وسلم محاصرہ طائف سے فارغ ہو کر مدینہ منورہ واپس تشریف لائے تو حضرت بَجِیْر رضی اللہ تعالیٰ عنہما نے کعب کو ایک خط لکھ کر اطلاع دی کہ رسول اللہ صلی اللہ علیہ وسلم نے چند دشمنانِ حق کے سوا باقی سب اہل مکہ کو معاف فرما دیا ہے۔ اگر تم اپنی جان کی امان چاہتے ہو تو فوراً حضور صلی اللہ علیہ وسلم کی خدمت میں حاضر ہو جاؤ۔ بلاشبہ جو شخص آپ کی خدمت میں پشیمان اور تائب ہو کر آجاتا ہے آپ اس کی خطاؤں سے درگزر فرماتے ہیں۔ اگر تم یہ نہیں کرتے تو پھر تم جانو اور تمہارا کام جہاں جی چاہے چلے جاؤ۔ (سیرۃ ابن ہشام ج ۴ ص ۱۴۴)

کعب کو یہ خط ملا تو انہوں نے اسلام قبول کرنے کے بجائے یہ ہجو یہ اشعار کہہ ڈالے:

- (۱)      اَلَا اَبْدِنَا عَنِّيْ بَجِيْرًا رَسَالَةً  
فَهَلْ لَكَ فِيمَا قُلْتَ وَبِحُكِّ هَلْ لَكَ  
(۲)      فَبَيِّنْ لَنَا اِنْ كُنْتَ لَسْتَ بِفَاعِلٍ  
عَلَىٰ اَيِّ شَيْءٍ فَيُرَدِّدُكَ ذَكَرًا  
(۳)      عَلَىٰ خُلُقٍ لَّمَّا لَفَّ يَوْمًا اَبَانَةً  
عَلَيْهِ وَمَا تَلَفِي عَلَيْهِ اَبَانًا  
(۴)      فَاِنَّ اَنْتَ اَلْمُرْفَعْلُ فَلَسْتَ بِاَسْفٍ  
وَلَا قَابِلٍ اِمَّا عَثَرْتَ: لَعَانًا

(یقینہ ماشیہ صفحہ گزشتہ)

(۲) اور اللہ نے کافروں کو ہلاک کر دیا اور ان کی جمعیت کو تتر بتر کر دیا اور شیطان کی پرستش کی وجہ سے انہیں ذلیل و خوار کر دیا۔

(۵) سَقَاكَ بِهَا الْمَامُونُ كَأَسَا رَوْيَةً  
فَانْهَلَكَ الْمَامُونُ مِنْهَا وَعَلَّكَ كَالْ

(سیرۃ ابن ہشام جلد ۴ صفحہ ۱۴۴-۲۵)

(ترجمہ) (۱) سنو تم میرا یہ پیغام بھجیے تک پہنچا دو کہ جو کچھ تو نے کہا ہے  
تیرا ناس ہو، کیا وہ تیرے اپنے الفاظ ہیں۔

(۲) ہمیں تو صاف صاف بتا دے کہ اگر تو اپنے اس (آباؤ اجداد  
کے مذہب) پر نہیں رہنا چاہتا تو تجھے اس نئی شے کی آخر کس نے  
راہ دکھائی ہے۔

(۳) یہ ایک ایسا مذہب ہے کہ میں نے نہ اس (کے ماننے والے اور  
اس کی دعوت دینے والے) کے باپ کو اس پر پایا اور نہ تیرا باپ  
کبھی اس کا پیرو تھا۔

(۴) پس اگر تو اپنے مذہب کی طرف واپس نہیں آتا تو مجھے کوئی افسوس  
نہیں ہوگا (کیونکہ ہمارا باہمی تعلق اور رشتہ ختم ہو جائے گا) اب  
اگر تو ٹھوکر بھی کھائے گا تو میں تیرے حق میں سنبھلنے کی کوئی دُعا  
نہیں کروں گا۔

(۵) مَامُون (مُحَمَّدٌ صَلَّى اللهُ عَلَيْهِ وَسَلَّمَ) نے تجھے اس (نئے دین) کا جام  
الفت پلا دیا ہے اور تجھے خوب سیراب کر دیا ہے۔

حضرت بھجیر رضی اللہ تعالیٰ عنہ، حکم کعبہ کے اشعار پہنچے تو انہوں نے

لے الاصابہ، الاتیعیاب، الاغانی وغیرہ میں اشعار کی تعداد کم ہے اور یہ ہیں بھی  
ابن ہشام کے روایت کردہ اشعار سے کچھ مختلف۔ مثلاً ان کے اشعار میں آخری مصرع  
یہ ہے: فَاَنْهَلَكَ الْمَامُونُ مِنْهَا وَعَلَّكَ  
”مامور“ کے معنی ”کسی جن کے مطیع“ کے ہیں

ان کو رسول اکرم صلی اللہ علیہ وسلم کے سامنے پڑھ دیا۔ اس پر آپ نے کعبہ کی معاندانہ سرگرمیوں اور ان اشعار کے پیش نظر ان کو واجب القتل قرار دیا۔ حضرت بجمیرؓ کی دلی خواہش تھی کہ ان کا بھائی حالت کفر میں قتل ہو کر جہنم کا ایندھن نہ بنے۔ چنانچہ انہوں نے کعبہ کو آنحضرت صلی اللہ علیہ وسلم کے فیصلے سے آگاہ کر دیا اور کہیں پناہ لینے کا مشورہ دیا۔ حضرت بجمیرؓ کا پیغام ملنے پر کعبہ نے مختلف قبیلوں میں پناہ لینی چاہی مگر کسی قبیلے نے انہیں پناہ دینے کی ہامی نہ بھری۔ جب وہ اپنی جان بچانے کے لیے در بدر ٹھوکریں کھا رہے تھے تو حضرت بجمیر رضی اللہ تعالیٰ عنہ نے انہیں ایک اور خط بھیجا جس میں ان کو پڑے مؤثر پیرائے میں تلقین کی کہ اگر تم رسول اللہ صلی اللہ علیہ وسلم کی خدمت اقدس میں حاضر ہو جاؤ اور تائب ہو کر اسلام قبول کر لو تو امید وثیق ہے کہ رحمتِ عالم صلی اللہ علیہ وسلم تمہیں معاف فرمادیں گے۔ بصورت دیگر تمہارا بچنا محال ہے۔ اس سلسلے میں انہوں نے کعب بن اشرف یہودی کے قتل کا ذکر بھی کیا جس کو مسلمانوں نے اہل حق کے خلاف ہجویہ اشعار کہنے اور معاندانہ سرگرمیوں میں حصہ لینے کی بنا پر جہنم واصل کر دیا تھا۔ ابن ہشامؒ کا بیان ہے کہ اس خط میں حضرت بجمیر رضی اللہ تعالیٰ عنہ نے کعبہ کے اشعار کے جواب میں یہ اشعار بھی لکھ بھیجے تھے :

- (۱) مَنْ مَبْلَغُ كَعْبٍ فَهَلْ لَكَ فِي النَّبِيِّ  
تَلَوْمٌ عَلَيْهَا بَابِلًا وَهِيَ أَحْزَمُ
- (۲) إِلَى اللَّهِ (كَالْعُرْيِ وَلَا اللَّاتِ) وَحَدًّا  
فَتَجَوَّادًا كَانَ النَّجَابُ وَتَسْلَمُ
- (۳) لَدَى يَوْمٍ لَا يَنْجُوُ وَلَيْسَ بِمَقْلَتٍ  
مِنَ النَّاسِ إِلَّا طَاهِرُ الْقَلْبِ مُسْلِمُ
- (۴) فَدَيْنٌ زُهَيْرٌ وَلَا شَيْءٌ دَيْنُهُ  
وَدَيْنٌ آبَى مُسْلِمٍ عَلَى حُرْمِ

(ترجمہ)

(۱) کون شخص جا کر کعب کو میرا پیغام پہنچائے گا اور اس سے پوچھے گا کہ جس دین کی تم مذمت کرتے ہو، اس میں آخر کون سی بات غلط ہے۔ وہ دین تو سر اسر بھلائی ہے۔

(۲) نجات کی طرف لے جانے والا صرف اللہ کا راستہ ہے۔ عذری اور لات کے راستے نہیں۔ اگر نجات اور سلامتی چاہتے ہو تو اللہ کے راستے پر چل کر حاصل کرو۔

(۳) ایک دن یقیناً آنے والا ہے جب نکوکار اور پاک دل مسلمان کے سوا کوئی نجات نہ پاسکے گا۔

(۴) ہمارے باپ زہیر کا دین بے حقیقت تھا اور اسی طرح (ہمارے دادا) ابی سلمیٰ کا (باطل) دین بھی مجھ پر حرام ہے۔

حضرت کعبؓ تک حضرت بحیر رضی اللہ تعالیٰ عنہ کا خط اور ان کے اشعار پہنچے تو ان کی آنکھیں کھلیں اور ان کو رحمت عالم صَلَّی اللہُ عَلَیْہِ وَاٰلِہٖ وَسَلَّمَ کا دامن اقدس تھا منہ ہی میں عافیت نظر آئی۔ چنانچہ وہ کسی طرح چھپ چھپا کر بارگاہ رسالت میں حاضر ہو گئے اور کلمہ شہادت پڑھ کر اپنے اسلام کا اعلان کیا اور امان کے خواستگار ہوئے۔ ابن ہشام کا بیان ہے کہ جب لوگوں کو علم ہوا کہ امان طلب کرنے والا کعب بن زہیر شاعر ہے جس کو حضور صَلَّی اللہُ عَلَیْہِ وَاٰلِہٖ وَسَلَّمَ نے واجب القتل قرار دے رکھا ہے تو ایک انصاری صاحبِ رسولؐ نے آگے بڑھ کر ان کو قتل کرنا چاہا مگر رحمت عالم صَلَّی اللہُ عَلَیْہِ وَاٰلِہٖ وَسَلَّمَ نے ان کو روک دیا اور فرمایا، کعب تائب ہو کر آیا ہے اب اس سے کوئی تعرض نہ کیا جائے (میں نے اس کو معاف کر دیا ہے)

اب کعبؓ نے بارگاہ رسالت میں عرض کیا: ”یا رسول اللہ! میں

نے ایک قصیدہ کہا ہے اگر اجازت ہو تو پیش کروں۔“

marfat.com

Marfat.com

آنحضور صلی اللہ علیہ وسلم نے فرمایا، ہاں تم اپنے اشعار سناؤ۔  
اب حضرت کعب رضی اللہ تعالیٰ عنہ نے بڑے ذوق و شوق اور جوش و خروش  
سے اپنا وہ معرکہ آرا قصیدہ پڑھنا شروع کیا جو تاریخ میں ”قصیدہ بانث سعاد“ کے  
نام سے مشہور ہے۔ یہ قصیدہ ۵۸ اشعار پر مشتمل ہے اور اس کا مطلع یہ ہے:

بَانَتْ سَعَادٌ فِقَلْبِي الْيَوْمَ مَتَبُّوْلُ  
مَتِيَّماً اَثْرُهَا لَمْ يَفِدْ مَكْبُوْلُ

(ترجمہ) سعاد مجھ سے جدا ہو گئی اس لیے میرا دل اب ایسا خستہ حال (مطمئن)  
ہے اور وہ ایسا غلام اور قیدی ہے جسے (قید عشق سے) کوئی ذریعے کر  
بھی رہائی دلانے والا نہیں۔

جب حضرت کعب نے قصیدہ ختم کیا تو رسول اکرم صلی اللہ علیہ وسلم بہت  
خوش ہوئے اور آپ نے وہ چادر مبارک جو اوڑھ رکھی تھی، اتار کر حضرت کعب کے  
کندھوں پر ڈال دی (اسی بناء پر اس قصیدے کو ”قصیدہ بوردہ“ بھی کہا جاتا ہے،  
لیکن اس نام سے ایک اور قصیدہ زیادہ مشہور ہے۔ یہ امام بوصیری رحمۃ اللہ علیہ کی  
فکر سخن کا شاہکار ہے)۔

”قصیدہ بانث سعاد“ کا بارگاہ رسالت میں شرف قبول حاصل کرنا نہ صرف  
حضرت کعب رضی اللہ تعالیٰ عنہ کے لیے بلکہ حضرت بحیر رضی اللہ تعالیٰ عنہ اور  
ان کے دوسرے اہل خاندان کے لیے بھی اتنا بڑا اعزاز تھا جتنا بلا باد تک ان کے  
لیے وحید افتخار بن گیا۔

اس واقعے کے بعد حضرت بحیر رضی اللہ تعالیٰ عنہ کے حالات زندگی پردہ خفا  
میں ہیں ان کا سال وفات بھی کسی نے بیان نہیں کیا۔

رضی اللہ تعالیٰ عنہ



## حضرت بُسْر بن ابی بُسْر مازنی

اہل سیر نے ان کا شجرہ نسب بیان نہیں کیا۔ صرف اتنا لکھا ہے کہ ان کا تعلق قبیلہ مازن بن منصور بن عکرمہ بن خصفہ بن قیس عیلان سے تھا۔ ان کے قبول اسلام کا زمانہ متعین نہیں کیا جاسکتا مگر قیاس ہے کہ وہ رجب سلمہ ہجری سے پہلے شرف اسلام سے بہرہ ور ہو چکے تھے۔ اس قیاس کی بنیاد ”اسد الغابہ“ میں ابن اثیرؒ کی یہ روایت ہے کہ حضرت بُسْر رضی اللہ تعالیٰ عنہ کے بیٹے حضرت عبداللہ رضی اللہ تعالیٰ عنہ نے بیت المقدس اور کعبہ شریف دونوں کی طرف منہ کر کے نماز پڑھی ہے گویا وہ تحویل قبلہ (رجب سلمہ ہجری) سے پہلے مسلمان ہو چکے تھے اور یہ بات یقینی ہے کہ انہوں نے اپنے والد کے ساتھ اسلام قبول کیا تھا۔

حضرت بُسْر رضی اللہ تعالیٰ عنہ کو یہ عظیم سعادت نصیب ہوئی کہ ان کے ساتھ ان کا سارا گھرانا بھی مسلمان ہو گیا جو ان کے علاوہ ان کی اہلیہ، دو فرزندوں، حضرت عبداللہؒ اور حضرت عطیہؒ اور ایک بیٹی صفاؒ رضی اللہ تعالیٰ عنہا پر مشتمل تھا۔ یہ سب لوگ بیک وقت بارگاہ رسالت میں حاضر ہوئے اور قبول اسلام اور صحابیت کا شرف حاصل کیا۔

امام عالم نیشاپوری نے اپنی ”مستدرک“ میں یہ روایت نقل کی ہے کہ ایک دن حضرت بُسْر رضی اللہ تعالیٰ عنہ گھر آئے اور اپنی اہلیہ سے کہا کہ اگر تم رسول اللہ صلی اللہ علیہ وسلم کے لیے کھانا تیار کر لو تو کیا اچھا ہو۔ اہلیہ نے کہا، بہت اچھا اور شریک تیار کر دیا۔ حضرت بُسْر رضی اللہ تعالیٰ عنہ گئے اور آنحضرت صلی اللہ علیہ وسلم کو بلا لائے۔ آپ نے اپنا دست مبارک کھانے کی چوٹی پر رکھا اور فرمایا اللہ کا نام لے کر شروع کرو۔ سب نے اس کے کنارے سے کھانا شروع کر دیا۔ جب کھانے سے فارغ ہوئے تو رحمت عالم صلی اللہ علیہ وسلم نے حضرت بُسْرؒ اور ان کے اہل خانہ کے لیے یہ دعا مانگی:

”اے اللہ! ان کی نظر سے اور ان کو اپنی رحمت سے نواز اور

ان کے رزق میں برکت عطا فرما۔“  
 ”صحیح مسلم“ میں حضرت عبداللہ بن بسر رضی اللہ تعالیٰ عنہما کی زبانی  
 یہ واقعہ اس طرح بیان کیا گیا ہے:

”نبی صلی اللہ علیہ وسلم (ایک دفعہ) میرے والد کے پاس تشریف  
 لائے۔ آپ اپنی سواری (خچر) سے اترے تو میرے والد نے آپ  
 کی خدمت میں کھانا اور وطبہ (ایک قسم کا مالیدہ جو گھی اور  
 کھجور یا پنیر وغیرہ ملا کر تیار کیا جاتا ہے) پیش کیا۔ آپ نے اس  
 میں سے تناول فرمایا پھر آپ کی خدمت میں چھوہارے پیش کیے  
 گئے۔ آپ ان کو کھاتے تھے اور انگشت شہادت اور بیچ والی  
 انگلی دونوں کو ملا کر چھوہاروں کی گٹھلیاں ان میں سے لے کر چھینکتے  
 جلتے تھے۔ پھر آپ کی خدمت میں کوئی مشروب پیش کیا گیا جسے  
 آپ نے نوش فرمایا۔ اس کے بعد اپنے دہنی جانب دلے کے  
 حوالے کیا اور جب آپ اپنی سواری پر سوار ہوئے تو میرے والد  
 کھڑے ہوئے اور آپ کی سواری کی نگام بکڑ کر عرض کیا:  
 ”یا رسول اللہ! ہمارے لیے برکت کی دعا فرمائیے۔“  
 پس آپ نے دعا فرمائی:

”اے اللہ! ان کے لیے ان کی روزی میں برکت عطا فرما اور ان  
 کی مغفرت فرما اور ان پر رحم فرما۔“

حضرت بسر بن ابی بسر رضی اللہ تعالیٰ عنہ کی زندگی کا کوئی اور واقعہ  
 کتب سیر میں مذکور نہیں ہے اور نہ ان کا سال وفات ہی معلوم ہے۔

## حضرت بسیر بن سفیان خزاعی

بنو خزاعہ کی شاخ بنی کعب کے فرزند سعید تھے۔ نسب نامہ یہ ہے:  
 بسیر بن سفیان بن عمرو بن عوف بن صرمہ بن عبد اللہ بن قیس بن  
 حبشہ بن سلول بن کعب بن عمرو بن ربیعہ بن حادثہ بن عمرو بن  
 عامر کعبی خزاعی۔

اپنے قبیلے کے ذی اثر شرفاء میں شمار ہوتے تھے۔ ابن اثیر کا بیان ہے  
 کہ رسول اکرم صلی اللہ علیہ وسلم نے انہیں ایک خط بھیجا تھا جس میں ان  
 کو اسلام کی تمغیبت دی تھی۔ حضرت بسیر رضی اللہ تعالیٰ عنہ کو اللہ تعالیٰ  
 نے فطرتِ سعید عطا کی تھی اس نامہ مبارک کے ملنے پر (بسیر پجری میں)  
 مشرف باسلام ہوئے۔ (اسد الغابہ)

اس واقعہ کے تھوڑے عرصہ بعد رسول اکرم صلی اللہ علیہ وسلم عمرہ کے  
 لیے مدینہ منورہ سے روانہ ہوئے۔ اٹھائے راہ میں آپ کو اطلاع ملی کہ قریش  
 مکہ مسلمانوں کی مزاحمت کا ارادہ رکھتے ہیں۔ آپ نے حضرت بسیر رضی اللہ تعالیٰ عنہ  
 کو صحیح صورت حال معلوم کرنے پر مامور فرمایا۔ وہ تحقیق کر کے عسفان کے  
 مقام پر آنحضرت صلی اللہ علیہ وسلم کی خدمت اقدس میں حاضر ہوئے بقول  
 ابن اثیر وہ اپنے ساتھ بڑی بھی لائے تھے۔ انہوں نے حضور صلی اللہ علیہ وسلم  
 کو اطلاع دی کہ کفار مکہ چیتے کی کھالیں پہن کر مسلمانوں کے مقابلے کے لیے  
 نکلے ہیں اور انہیں مکہ میں داخل ہونے سے روکنے کے لیے لڑنے مرنے  
 پر تیار ہیں۔ چونکہ حضور صلی اللہ علیہ وسلم کا ارادہ لڑنے کا نہ تھا اس لیے آپ  
 راستہ تبدیل کر کے حدیبیہ پہنچ گئے اور وہاں خیمہ زن ہو کر سفیروں کے  
 ذریعے قریش سے گفت و شنید کا آغاز کر دیا۔

جب آپ کے سفیر حضرت عثمان غنی رضی اللہ تعالیٰ عنہ کو مکہ میں روک لیا گیا، اور افواہ مشہور ہو گئی کہ مشرکین نے حضرت عثمان رضی اللہ تعالیٰ عنہ کو شہید کر ڈالا ہے تو حالات بڑی نازک صورت اختیار کر گئے۔ یہاں تک کہ آپ نے ایک درخت کے نیچے اپنے تمام ساتھیوں سے لڑنے مرنے کی بیعت لی۔ اس بیعت کے شرکاء میں حضرت بکیر بن سفیان رضی اللہ تعالیٰ عنہ بھی شامل تھے۔ ان اصحاب کو اللہ تعالیٰ نے کھلے لفظوں میں اپنی خوشنودی کی بشارت دی۔ اسی لیے اس بیعت کو ”بیعت رضوان“ کہا جاتا ہے۔ آخر یہ معاملہ صلح حدیبیہ پر منتج ہوا۔ اس کے بعد حضرت بکیر بن سفیان رضی اللہ تعالیٰ عنہ کے حالات زندگی یکسر پردہ خفا میں ہیں۔

رضی اللہ تعالیٰ عنہ

## حدیث نبوی

حضرت معاذ بن جبل رضی اللہ تعالیٰ عنہ سے روایت ہے کہ میں نے رسول اللہ صلی اللہ علیہ وسلم کو ارشاد فرماتے سنا کہ جس شخص نے اللہ سے سچے دل سے شہادت کی دعائ مانگی — پھر وہ قتل کر دیا گیا — یا — اپنے بستر پر مرا (دونوں صورتوں میں) اس کو وہ مرتبہ ملے گا جو شہداء کے لیے ہے۔

(ابوداؤد و ترمذی)



# حضرت بشر بن معاویہ رضی اللہ عنہ

خاندانی تعلق بنو عامر بن صعصعہ کی شاخ بنی البکاء سے تھا۔

نسب نامہ یہ ہے:

بشر بن معاویہ بن ثور (بن معاویہ) بن عباد بن بکاء (ربیعہ)

بن عامر بن ربیعہ بن عامر بن صعصعہ۔

حضرت بشر کے والد حضرت معاویہ بن ثور کو بھی شرف صحابیت حاصل ہے۔

وہ اپنے قبیلے کے سرد بزرگ تھے۔ ابن سعد کا بیان ہے کہ قبول اسلام کے وقت ان کی عمر ثور برس کے لگ بھگ تھی۔

سلسلہ ہجری میں بنو البکاء کا ایک وفد بارگاہ رسالت میں حاضر ہوا۔ اس

وفد میں حضرت بشر اور ان کے والد حضرت معاویہ بن ثور بھی شامل تھے۔ تمام اہل وفد اسلام لائے اور رسول اکرم صلی اللہ علیہ وسلم کی بیعت سے سرفراز ہوئے۔ اس موقع پر حضرت معاویہ بن ثور رضی اللہ تعالیٰ عنہ نے بارگاہ نبوی میں عرض کیا:

و یا رسول اللہ! میں بہت بوڑھا ہو گیا ہوں اور میرا یہ بیٹا (بشر)

میری بہت خدمت کرتا ہے۔ میری خواہش ہے کہ آپ اس کے

چہرے پر اپنا دست مبارک پھیریں اور اسے دعائے برکت سے نوازیں۔

آنحضرت صلی اللہ علیہ وسلم نے اسی وقت حضرت بشر رضی اللہ تعالیٰ عنہ کے

چہرے پر اپنا دست مبارک پھیرا اور پھر ان کو دعائے برکت سے نوازا۔ صرف

یہی نہیں بلکہ آپ نے حضرت بشر رضی اللہ تعالیٰ عنہ کو چند کبریاں بھی مرحمت

فرمائیں۔ یہ ابن سعد کا بیان ہے۔

علامہ ابن اثیر نے "أسد الغابہ" میں لکھا ہے کہ جب بنو البکاء کا وفد

مدینے پہنچا تو حضرت معاویہ بن ثور رضی اللہ تعالیٰ عنہ نے اپنے بیٹے بشر سے کہا،

” اے بیٹے! جب تو رسول اللہ صلی اللہ علیہ وسلم کی خدمت میں حاضر ہو تو تین باتیں عرض کرنا، نہ ان سے کم اور نہ ان سے زیادہ۔

پہلے کہنا، اَسْلَامٌ عَلَيْكَ يَا رَسُولَ اللَّهِ۔  
پھر کہنا، یا رسول اللہ! میں اس لیے آپ کی خدمت میں حاضر ہوا ہوں  
کہ آپ کو سلام کروں اور اسلام قبول کروں۔ اس کے بعد عرض کرنا،  
یا رسول اللہ! میرے لیے برکت کی دعا کریں۔“

حضرت بشر رضی اللہ تعالیٰ عنہ نے اسی طرح کیا۔ پس رسول اللہ صلی اللہ علیہ وسلم  
نے ان کے سر پر اپنا دست مبارک پھیرا اور ان کو دعائے برکت سے نوازا۔ حضرت بشر  
رضی اللہ تعالیٰ عنہ کا اپنا بیان ہے کہ اس موقع پر رسول اللہ صلی اللہ علیہ وسلم نے کچھ بکریاں  
عنایت فرمائیں۔

ایک روایت میں ہے کہ حضرت بشر رضی اللہ تعالیٰ عنہ کے لیے رسول اللہ صلی اللہ علیہ وسلم  
کی دعا کا یہ اثر ہوا کہ جب کبھی بادشہ نہ ہوتی تھی اور خشک سالی کی وجہ سے قبیلہ بگاڑ  
کے لوگ مصیبت میں مبتلا ہو جاتے تھے، بشر رضی اللہ تعالیٰ عنہ اور ان کے ساتھی  
اس سے متاثر نہیں ہوتے تھے (یعنی انہیں کھانے پینے کا سامان کہیں نہ کہیں  
سے میسر ہو جاتا تھا)۔

حضرت بشر بن معاویہ رضی اللہ تعالیٰ عنہ کی زندگی کے مزید حالات کسی  
کتاب میں نہیں ملتے اور نہ ان کے سال وفات ہی کا پتا چلتا ہے۔  
رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا:۔ جھوٹی قسم سے  
اسباب تو فروخت ہو جاتے ہیں مگر تاجر کی کمائی میں برکت نہیں رہتی۔ (صحیح بخاری)

## حضرت بشیر بن خصاصیہ

ان کے نسب میں اختلاف ہے۔ عام طور پر بتایا جاتا ہے کہ ان کا تعلق بنی بکر بن وائل سے تھا اور ان کا نسب نامہ اس طرح تھا۔

بشیر بن معبد بن شراحیل بن سبع بن ضباری بن سدوس بن شیبان بن ذہل بن ثعلبہ بن عکابہ بن صعوب بن علی بن بکر بن وائل۔

بعض نے ان کا شجرہ نسب اس طرح لکھا ہے :

بشیر بن نیرید بن معبد بن ضباب بن سبع

لیکن بعض احادیث کا پیش نظر رکھتے ہوئے اقل الذکر نسب نامہ ہی صحیح معلوم ہوتا ہے کیونکہ ان حدیثوں کے مطابق حضرت بشیر بن خصاصیہ کا تعلق بنی ربیعہ بن معد بن عدنان سے تھا اور بنی بکر بن وائل اسی قبیلہ (ربیعہ) کا ایک بطن تھے۔ ان سے بہت سے بطون متفرع ہوئے۔ بکر بن وائل عرب کے وسیع علاقوں پر قابض تھے جو پیامہ سے بحرین تک پھیلے ہوئے تھے۔ انہوں نے اسلام سے قبل عراق میں دریائے دجلہ کے کنارے پر ایک حکومت قائم کی تھی۔ وہ علاقہ آج تک دیار بکر کے نام سے مشہور ہے۔ بنو بکر بن وائل کا شمار عرب کے بڑے جنگجو قبائل میں ہوتا تھا۔

ننانہ جاہلیت میں حضرت بشیر کا نام نذیر یا زحم تھا۔ رسول اکرم صلی اللہ علیہ وسلم نے اسے بذل کر بشیر رکھ دیا۔

حضرت بشیر رضی اللہ تعالیٰ عنہ خصاصیہ کے نام سے کیوں منسوب ہوئے اس بارے میں تین روایتیں ہیں۔ ایک یہ کہ خصاصیہ ان کی والدہ کا نام تھا۔ دوسری یہ کہ خصاصیہ ان کی دادی کا نام تھا۔ تیسری یہ کہ ان کے اجداد میں

سدوس بن شیبان کی بیوی کا نام خصاصیہ تھا۔ اس کے نام کی نسبت سے اس خاندان کے مردوں کو اپنے لئے خصاصیہ کہا گیا ہے۔ واللہ اعلم بالصواب۔ علامہ ابن سعد نے "طبقات الکبریٰ" میں لکھا ہے کہ مجمع مکہ (رمضان المبارک ۸ھ ہجری) کے بعد قبیلہ بکر بن وائل کا ایک وفد بارگاہ نبوی میں حاضر ہوا۔ اس میں بشیر بن الخصاصیہ، عبداللہ بن اسود، عبداللہ بن مرثد اور حسان بن حوط شامل تھے۔ ان سب نے اسلام قبول کیا اور رسول اکرم صلی اللہ علیہ وسلم کے دست مبارک پر بیعت کی۔ ان میں سے ایک شخص نے عرض کیا:

«یا رسول اللہ! کیا آپ قس بن ساعد کو جانتے ہیں۔»

آپ نے فرمایا:

«وہ تم میں سے نہیں تھا بلکہ قبیلہ ایاد سے تھا۔ وہ زمانہ جاہلیت میں موحّد ہو گیا تھا۔ وہ عکاظ آیا تھا اور لوگوں کے ہجوم کے ساتھ گفتگو کی تھی۔ (یاد یہ کہ وہ عکاظ میں لوگوں کے اجتماع میں اپنی (حکیمانہ) باتیں سنایا کرتا تھا۔»

حضرت بشیر بن خصاصیہ رضی اللہ تعالیٰ عنہ سے ان کے قبول اسلام

کے بارے میں تین بیانات منسوب ہیں جو یہ ہیں:

(۱) میں (بشیر بن خصاصیہ) رسول اللہ صلی اللہ علیہ وسلم کی خدمت میں حاضر ہوا۔ آپ نے مجھ سے فرمایا کہ اسلام قبول کر لو۔ اس کے بعد پوچھا:

تمہارا نام کیا ہے؟

میں نے عرض کیا، مذیر (دورانے والا)۔

آپ نے فرمایا، نہیں بلکہ تم بشیر ہو (بشارت دینے والا) پھر آپ نے مجھے صفحہ (چوترا) پر ٹھہرایا (یعنی اصحاب صفحہ میں شامل کر لیا)۔

۱۔ جب مرکز رسالت مکہ سے مدینہ منورہ کو منتقل ہوا تو آنحضرت صلی اللہ علیہ وسلم نے مسجد نبوی (باقی حاشیہ اگلے صفحہ پر)



کوئی ہدیہ آتا تو آپ اس میں ہم کو شریک کر لیتے اور اگر صدقہ آتا تو سارا ہم لوگوں کو دے دیتے اور خود اس میں شریک نہ ہوتے۔

ایک رات رسول اللہ صلی اللہ علیہ وسلم گھر سے نکلے۔ میں بھی آپ کے پیچھے ہویا۔ آپ جنت البقیع (قبرستان) تشریف لے گئے وہاں پہنچ کر آپ نے اسلام علیکم کے بعد فرمایا: —

” اے اہل ایمان ایک دن ہم بھی تم سے آئیں گے۔ اس میں کوئی شک نہیں کہ ہم سب اللہ ہی کے لیے ہیں اور ہم سب اسی کی طرف لوٹ جائیں گے۔ تم نے خیر کثیر حاصل کر لی اور بڑے فتنہ و فساد سے بچ نکلے۔“

اس کے بعد آپ نے متوجہ ہو کر فرمایا، کون ہے؟

(بقیہ حاشیہ صفحہ گزشتہ)

سے جانب مشرق ایک مسقف چوتراہ غریب الدیار اور مسکین صحابہ کی سکونت کے لیے بنوایا۔ عربی زبان میں مسقف الان یا سائبان کو صفحہ کہتے ہیں اس لیے اس میں قیام کرنے والے صحابہ اصحاب صفحہ کہلائے۔ ان کو اضياف اللہ (اللہ کے مہمان) — یا اضياف الاسلام (اسلام کے مہمان) بھی کہا جاتا تھا۔ ان کی تعداد گھسی بڑھتی رہتی تھی۔ وہ سب درویشانہ زندگی گزارتے تھے اور ان کی یہ جائے قیام ایک قسم کی درسگاہ یا تربیت گاہ تھی۔ ان کا بیشتر وقت قرآن پاک پڑھنے پڑھانے یا دینی تعلیم حاصل کرنے میں گزرتا تھا۔ ان کے کھانے پینے کا اہتمام خود آنحضرت صلی اللہ علیہ وسلم اور آپ کے ذی استطاعت صحابہ کرتے تھے۔ اصحاب صفحہ حالت امن میں اللہ کے مسکین ترین بندے تھے اور میدان جہاد میں شیران نر سے بڑھ کر تھے۔ انہوں نے فقر و فاقہ اور عسرت و افلاس کی زندگی کو محض رضائے الہی کی خاطر اختیار کیا تھا۔ سرور عالم صلی اللہ علیہ وسلم ان درویشان راہ حق کو بید محبوب رکھتے تھے۔

میں نے عرض کیا، بشیر۔

آپ نے فرمایا، کیا تمہیں یہ پسند نہیں کہ تمام قبیلہ ربیعہ میں سے ابن کا یہ کہنا ہے کہ اگر وہ نہ ہوتے تو تمام مخلوق سمیت زمین پلٹ جاتی، اللہ تمہارے کان، تمہارے دل اور تمہاری آنکھ کو اسلام کے لیے قبول فرمائے۔

میں نے عرض کیا، یا رسول اللہ! مجھے منظور ہے۔  
آپ نے پوچھا، میرے پیچھے کیوں آئے؟  
میں نے عرض کیا، مجھے یہ خوف دامنگیر ہوا کہ کہیں آپ کو کوئی مصیبت نہ پیش آجائے یا کوئی کیرا مکوڑا نہ کاٹ لے۔ (ابن عساکر)

طبرانی اور بیہقی میں آپ کے یہ الفاظ منقول ہوئے ہیں:  
”تم اللہ کا شکر کیوں نہیں ادا کرتے جس نے اس تمہاری پیشانی کو اسلام کی طرف کھینچ لیا۔ پوری قوم ربیعہ سے جن کا خیال ہے کہ اگر وہ نہ ہوتے تو تمام لوگوں سمیت زمین پلٹ جاتی۔“  
(۲) میں (بشیر بن خصاصیہ) رسول اللہ صلی اللہ علیہ وسلم کی خدمت میں بیعت کے ارادہ سے حاضر ہوا اور عرض کیا: —

”یا رسول اللہ! آپ مجھ سے کس بات پر بیعت لیں گے؟“  
آپ نے اپنا دست مبارک میری طرف پھیلاتے ہوئے فرمایا:  
”اس بات کی گواہی دو کہ اللہ وحدہ کے سوا کوئی عبادت کے لائق نہیں، اس کا کوئی شریک نہیں اور محمد صلی اللہ علیہ وسلم اس کے بندے اور اس کے رسول ہیں۔ پانچوں وقت کی نماز صحیح اوقات پر پڑھو، فرض زکوٰۃ ادا کرتے دو، دھن کے روزے رکھو، بیت اللہ کا حج کرو اور اللہ کے راستے میں جہاد کرو۔“

میں نے عرض کیا: یہ سب کچھ مجھے منظور ہے مگر میں سے یہ بات

کی مجھ میں طاقت نہیں، ایک تو زکوٰۃ ادا کرنے کی۔ خدا کی قسم میرے پاس دست  
اوشنیاں ہیں، انہیں کے دودھ پر میرے گھر والوں کی گزراوقات ہے اور  
یہی ان کی باربرداری کے کام آتی ہیں۔ دوسری بات جہاد ہے۔ میں ایک کمزور  
کا آدمی ہوں، لوگ کہتے ہیں کہ جس نے جہاد سے پشت پھیری وہ اللہ کے غضب  
کے ساتھ لوٹا۔ مجھے خدا شہ ہے کہ دشمن سے مقابلہ آپڑنے پر مجھ پر ڈر غالب آ  
گیا اور میں بھاگ کھڑا ہوا تو اللہ کے غضب میں گرفتار ہو جاؤں گا۔

یہ سن کر رسول اللہ ﷺ نے اپنا دست مبارک سمیٹ لیا پھر  
آپ نے اپنے ہاتھ کو حرکت دیتے ہوئے فرمایا: —

”اے بشیر! نہ صدقہ دینے پر تیار ہو اور نہ جہاد میں حصہ لینا چاہتا  
ہو تو پھر خنثت میں کیسے داخل ہو گے۔“

میں نے عرض کیا، یا رسول اللہ! آپ ہاتھ بڑھائیے میں آپ سے (ان  
تمام باتوں پر) بیعت کرتا ہوں۔

آپ نے اپنے ہاتھ پھیلا دیئے اور میں نے ان تمام باتوں پر آپ کی  
بیعت کر لی۔ (مسند احمد - کنز العمال)

(۳) رسول اللہ ﷺ نے (مجھ سے مخاطب ہو کر) فرمایا:  
”میں تعریف کرتا ہوں اللہ تعالیٰ کی جو تجھے قبیلہ ربیعہ خثعم سے لے  
آیا یہاں تک کہ تو میرے ہاتھ پر اسلام لایا۔“

میں نے عرض کیا: —  
”یا رسول اللہ! اللہ سے دعا کیجئے کہ وہ مجھے آپ سے پہلے وفادے دے۔“  
آپ نے فرمایا: —

”میں کسی کے لیے ایسی دعا نہیں کروں گا۔“ (ابونعیم)  
قبول اسلام کے بعد حضرت بشیر بن خصاصیہ رضی اللہ تعالیٰ عنہ نے کچھ  
عرصہ اصحاب صفہ کے ساتھ گزارا اور پھر اپنے وطن واپس چلے گئے۔ اہل بیہ

نے یہ تصریح نہیں کی کہ انہوں نے عہد رسالت کے کسر غزوے میں حصہ لیا یا نہیں البتہ ایک روایت سے ظاہر ہوتا ہے کہ حضرت ابو بکر صدیق رضی اللہ تعالیٰ عنہ کے عہد خلافت میں حضرت مثنیٰ بن حارثہ شیبانی رضی اللہ تعالیٰ عنہ نے ایرانیوں کے خلاف جہاد کا آغاز کیا تو وہ اس میں شریک تھے۔ صدیق اکبر رضی اللہ تعالیٰ عنہ نے حضرت مثنیٰ رضی اللہ تعالیٰ عنہ کی مدد کے لیے حضرت خالد بن ولید رضی اللہ تعالیٰ عنہ

لے حضرت مثنیٰ بن حارثہ کا شمار بنو شیبان کے بہادر اور صاحب حیثیت لوگوں میں ہوتا تھا۔ وہ سب صحیحی میں اپنے قبیلے کے ایک وفد کے ساتھ مدینہ منورہ آئے اور بارگاہ رسالت میں حاضر ہو کر مشرف بہ اسلام ہو گئے۔ حضرت مثنیٰ کا قبیلہ عراق عرب کی مسجد کے قریب آباد تھا اور آٹے دن حکومت ایران کی ستم رانیوں کا نشانہ بنا رہتا تھا۔ عہد صدیق میں حضرت مثنیٰ نے کچھ دوسرے جوانمردوں کے ساتھ مل کر ایرانی حکومت کے خلاف چھاپہ مار جنگ کا آغاز کیا۔ کچھ عرصہ بعد حضرت ابو بکر صدیق رضی اللہ تعالیٰ عنہ نے ان کی مدد کے لیے حضرت خالد بن ولید کو روانہ کیا۔ حضرت خالد نے ایرانیوں کو شکستوں پر شکستیں دے کر متعدد اہم مقامات پر قبضہ کر لیا۔ لیکن ابھی ان کی مہم ناتمام تھی کہ حضرت ابو بکر صدیق رضی اللہ عنہ نے انہیں شاہ کے محاذ جنگ پر جانے کا حکم دیا۔ ان کے جانے کے بعد ایرانی متحد ہو کر صلح بنو نہدی کے خلاف صفت آ رہے حضرت مثنیٰ نے پاس ان کے مقابلے میں بہت کم فوج تھی وہ احتیاطی تدبیر کے طور پر پیچھے ہٹ آئے اور خلیفۃ الرسول سے مدد کی درخواست کی۔ حضرت ابو بکر نے اس وقت سخت بیمار تھے وہ حضرت عمرؓ کو مثنیٰ کی مدد کی وصیت کرنے کے بعد فوت ہو گئے۔ حضرت عمرؓ فداق نے مسند خلافت پر بیٹھنے کے بعد حضرت ابو عبیدہ ثقفیؓ کو عراق عرب کی مہم پر بھیجا انہوں نے کئی مقامات پر ایرانیوں کو شکست دی لیکن بد قسمتی سے تدبیر کی غلطی سے جس کے معرکہ میں مسلمانوں کو ہزیمت ہوئی اور اسی معرکہ میں ابو عبیدہ شہید ہو گئے۔ ان کی شہادت کے بعد حضرت مثنیٰ نے اپنی شجاعت اور دانشمندی سے فوج کے ایک حصے کو بچا لیا۔

اگلے سال انہوں نے معرکہ برب میں ایرانیوں کو زبردست شکست دے کر معرکہ کعبہ

(اپنی ماخیز رکھے صفحہ ۱۰۷)

کو بھیجا تو حضرت بشیر رضی اللہ تعالیٰ عنہ نے ان کے ساتھ بھی شریک ہو کر کئی محسوس  
 میں واو شجاعت دی۔ چند ماہ بعد خلیفۃ الرسولؐ نے حضرت خالد بن ولید رضی اللہ تعالیٰ  
 کو عراق عرب سے شام کے محاذ جنگ پر جانے کا حکم دیا تو انہوں نے عراق عرب  
 میں مثنیٰ بن حارثہ کو اپنا جانشین بنایا اور نصف فوج اپنے ساتھ لے کر شام چلے  
 گئے۔ ان کے جانے کے بعد ایرانیوں نے اپنے اندرونی جھگڑے فراموش کر دیے  
 اور متحد ہو کر مسلمانوں پر یلغار کر دی۔ حضرت مثنیٰ رضی اللہ عنہ نے باقی نصف فوج کے ساتھ  
 بڑی ثابت قدمی سے ایرانی یلغار کا مقابلہ کیا۔ لیکن ایرانیوں کی عسکری قوت مسلمانوں  
 کے مقابلے میں بہت زیادہ تھی اس لیے خدشہ تھا کہ کہیں مسلمانوں کو نقصان نہ پہنچ  
 جائے۔ ان نازک حالات میں حضرت مثنیٰ رضی اللہ تعالیٰ عنہ نے خود بارگاہِ خلافت  
 میں حاضر ہو کر مدد مانگنا مناسب سمجھا۔ چنانچہ وہ حضرت بشیر بن خصاصیہ کو اپنی  
 جگہ عارضی امیر مقرر کر کے مدینہ منورہ کو روانہ ہو گئے۔

اس روایت سے یہ بھی ظاہر ہوتا ہے کہ حضرت بشیر بن خصاصیہ رضی اللہ عنہ  
 اسلامی لشکر میں نمایاں حیثیت رکھتے تھے اسی لیے حضرت مثنیٰ رضی اللہ عنہ نے انہیں اپنا  
 جانشین بنایا۔

ابن اثیر کا بیان ہے کہ حضرت عمر فاروق رضی اللہ تعالیٰ عنہ کے عہدِ خلافت  
 میں بصرہ آباد ہوا تو حضرت بشیر بن خصاصیہ رضی اللہ تعالیٰ عنہ نے بصرہ میں مستقل  
 سکونت اختیار کر لی۔ — سال وفات کے بارے میں کتبِ سیرِ خاموش ہیں۔  
 رضی اللہ تعالیٰ عنہ

(بقیہ حاشیہ صفحہ گزشتہ)

کا بدلہ لے لیا۔ اسی اثنا میں حضرت سعد بن ابی وقاص کو عراق عرب کی مہم پر مامور کر دیا  
 گیا مگر حضرت مثنیٰ رضی اللہ تعالیٰ عنہ معرکہ جسر میں کھائے ہوئے زخموں کی وجہ سے جنگ  
 قادسیہ سے پہلے فوت ہو گئے۔ رضی اللہ تعالیٰ عنہ

# حضرت بشیر بن عنبس انصاری

قبیلہ اوس کے خانان بنی ظفر کے فرزند سعید تھے۔

نسب نامہ یہ ہے :

بشیر بن عنبس بن زید بن عامر بن سواد بن ظفر (کعب) بن خزیمہ  
بن عمرو بن مالک بن اوس ظفری۔

اپنے قبیلے کے بہادر آدمیوں میں شمار ہوتے تھے۔ ان کا ایک گھوڑا تھا جس کا نام  
حوا تھا۔ اسی کے نام کی نسبت سے وہ فارس حوا کے لقب سے مشہور ہو گئے تھے۔  
اہل بیرون نے تصریح نہیں کی کہ ہجرت نبویؐ سے پہلے سعادت ائذیہ اسلام  
ہوئے یا بعد میں۔ بہر صورت غزوہ اُحُد سے پہلے ان کا مسلمان ہونا ثابت ہے  
کیونکہ سب سے پہلے انہوں نے اسی غزوے میں داد شجاعت دی۔ اُحُد کے  
بعد اہل بیت فتح مکہ بخین تبوک وغیرہ عہد صلوات کے مدد سے تمام مشاہیر میں بھی رسول  
صلی اللہ علیہ وسلم کے ہمراہ رہے۔

سیدنا حضرت عمر فاروق رضی اللہ تعالیٰ عنہ مسرور اہل خانہ خلافت ہوئے تو  
انہوں نے سب سے پہلے عراق عرب کی طرف توجہ کی جہاں باہرین مجوسیوں نے  
مسلمانوں کے حقوق پر دست چکی تباہیوں کر رکھی تھیں۔ اہل بیت میں سے ایک  
غیر ذمہ دار حضرت ابو عبیدہ ثقفیؓ کی قیادت میں عراق عرب روانہ کیا۔ حضرت  
بشیر بن عنبس رضی اللہ تعالیٰ عنہ بھی اس لشکر میں شامل تھے۔ حضرت ابو عبیدہ  
نزدق۔ نسکا اور سقاہیہ کو فتح کر کے مدح کے مقام پر پہنچے تو سائے عینت خلعت  
کو عائل پر کیا۔ عین کے پردہ قس بسطت کے مقدمہ پر باہرینوں کے ایک نہایت  
شکر نے دوامی حبہ میں جلدویہ کی سکونت میں پناہ لیا اور اہل بیت کے حکم سے  
تین سو نو سو چالیس ہجرت کی تھی۔ اس موقع پر حضرت ابو عبیدہ سے تہنیت

غلطی ہوئی کہ انہوں نے ایرانیوں کے دریا عبور کرنے کا انتظار کرنے کے بجائے خود دریا عبور کر کے ان پر حملہ کر دیا۔ گھسان کارن پڑا لیکن میدان تنگ اور نامہوار ہو گئے کی وجہ سے مسلمان اپنی صفت بندی مناسب طریقے سے نہ کر سکے۔ ایرانیوں نے اس کا پورا فائدہ اٹھایا اور ہاتھیوں کی مدد سے مسلمانوں کی صفوں کو برباد کر دیا۔ وہ پیچھے ہٹے تو کسی منجیلے نے دریا کا پل توڑ ڈالا۔ اس طرح مسلمانوں کی ایک بڑی تعداد دریا میں غرق ہو گئی۔ حضرت بشیر بن عتبس اسی لڑائی میں مردانہ وار لڑتے ہوئے شہید ہو گئے۔ اس لڑائی کو معرکہ جسرا یا جسرا بی عبید کہا جاتا ہے۔ جو مسلمان باقی بچے حضرت مثنیٰ بن عاصہ شیبانی ان کو لے کر دریا کے پار آ کر گئے۔ عبید فاروقی میں صرف یہی ایک لڑائی ہے جس میں تدبیر کی غلطی کی وجہ سے مسلمانوں کو ہزیمت لٹھانی پڑی۔ یہ سلسلہ ہجری کا واقعہ ہے۔

## حدیث نبوی

حضرت ابن عباسؓ کہتے ہیں کہ مجھے حضرت عمرؓ نے بتایا کہ فتح خیبر کے دن نبی صلی اللہ علیہ وسلم کے صحابہ میں سے کچھ لوگ آئے اور کہنے لگے، فلاں شہید ہوا، فلاں شہید ہوا۔ اس پر نبی صلی اللہ علیہ وسلم نے فرمایا: ہرگز نہیں، میں تو اسے آگ میں لیکر رہا ہوں کیونکہ اس نے غنیمت کے مال کی ایک چادر یا کپڑا چرایا تھا۔ پھر فرمایا اسے عمرؓ لوگوں میں تین بار منادی کر دو کہ جنت میں مومنوں کے سوا کوئی داخل نہ ہو سکے گا۔ حضرت عمرؓ فرماتے ہیں کہ میں نے حکم کی تعمیل کی اور لوگوں میں تین بار اعلان کر دیا کہ جنت میں مومنوں کے سوا کوئی داخل نہ ہو سکے گا!

(رواہ مسلم مشکوٰۃ باب قسمت الغنائم والغلیل فیہا ص ۳۵۲)

## حضرت بکیر بن کعب لثمی

بعض اہل سیر نے ان کا نام بکیر اور ان کے والد کا نام شدخ بیان کیا ہے۔ (اکثر روایتوں میں ان کا نام بکیر بن شدخ آتا ہے لیکن کسی نے بکیر بن شدخ کا نام بیان نہیں کیا) البتہ کلبی نے ان کا نام اور نسب نامہ اس طرح لکھا ہے:

بکیر بن کعب بن عامر بن لیث بن بکیر بن عبدمناة بن کنانہ بن خزیمہ کنانی لثمی

اس بات میں کوئی اختلاف نہیں کہ ان کا تعلق بنو لیث سے تھا۔ اہل سیر کا بیان ہے کہ حضرت بکیر رضی اللہ تعالیٰ عنہ اپنے بچپن میں رسول اکرم صلی اللہ علیہ وسلم کی خدمت کیا کرتے تھے لیکن انہوں نے یہ تصریح نہیں کی کہ وہ آنحضرت صلی اللہ علیہ وسلم کی خدمت میں کب اور کیسے پہنچے۔ بہر صورت ان کے قبول اسلام اور شرف صحابیت پر سب کا اتفاق ہے۔

حضرت بکیر رضی اللہ تعالیٰ عنہ جب بالغ ہوئے تو وہ آنحضرت صلی اللہ علیہ وسلم کی خدمت میں حاضر ہوئے اور عرض کیا:

”یا رسول اللہ! میں اب تک آپ کے گھر کے اندر جاتا تھا لیکن اب میں بالغ ہو گیا ہوں (اب میرا اندر جانا ٹھیک نہیں)۔“

نبی صلی اللہ علیہ وسلم (ان کی اس راست گوئی سے خوش ہوئے اور آپ نے فرمایا:

”وہ اسے اللہ! اس کی بات کو ہمیشہ سچا رکھ اور اسے ہمیشہ منفق و منصوکر“

عہد رسالت کے کسی غزوے میں حضرت بکیر رضی اللہ تعالیٰ عنہ کی شرکت کے بارے میں کتب سیر خاموش ہیں۔ ابن اثیر نے لکھا ہے کہ حضرت بکیر رضی اللہ عنہ زبردست شہسوار تھے اس لیے قیاس ہے کہ انہوں نے عہد رسالت یا خلف راشدین کے عہد میں کسی نہ کسی موقع پر جہاد میں ضرور حصہ لیا ہوگا۔



سیدنا حضرت عمر فاروق رضی اللہ تعالیٰ عنہ کے عہد خلافت میں ایک مرتبہ حضرت بکیر نے ایک یہودی کو قتل کر ڈالا۔ امیر المؤمنین کو خبر ہوئی تو وہ مجمع عام کے سامنے منبر پر چڑھے اور فرمایا:

و اللہ اکبر! کیا میری حکومت میں اور میری خلافت میں لوگ قتل کیے

جائیں گے۔ میں اس شخص کو اللہ کی یاد دلاتا ہوں، جس کے پاس

علم ہو کہ وہ مجھے مشورہ دے (کہ اس معاملے میں کیا کرنا چاہیے)؟

اس پر خود حضرت بکیر کھڑے ہو گئے اور عرض کیا، میں مشورہ دوں گا۔

امیر المؤمنین نے فرمایا، اللہ اکبر! تو نے خون کا وبال اپنے سر لیا اب تو

ہی تباہ تیری نجات کی کیا صورت ہو سکتی ہے؟

انہوں نے کہا، ہاں (میں بتاتا ہوں) فلاں شخص جہاد پر گیا ہے اور اپنے

اہل و عیال کی حفاظت میرے ذمہ کر گیا ہے۔ چنانچہ میں اس کے دروازے پر گیا

تو اس یہودی کو اس کی بیوی کے ساتھ طوت پایا، پس میں نے اس کو قتل کر دیا۔

امیر المؤمنین نے ان کے عُذر کو اس بنا پر تسلیم کر لیا کہ رسول اکرم صلی اللہ علیہ وسلم

نے ان کو دعویٰ تھی کہ اے اللہ ان کی بات کو ہمیشہ سچا رکھ۔

حضرت بکیر رضی اللہ تعالیٰ عنہ کا سال وفات کسی کتاب میں درج نہیں ہے۔

رضی اللہ تعالیٰ عنہ

## حدیث نبوی

حضرت عثمان رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم

کا طریقہ تھا کہ جب میت کے دفن سے فارغ ہو جاتے تو قبر کے پاس کھڑے ہوتے

اور فرماتے کہ اپنے اس بھائی کے لیے اللہ تعالیٰ سے مغفرت کی دعا کرو اور یہ بھی اللہ عاکرو

کہ اللہ تعالیٰ اس کو سوا لوگے جو اب میں ثابت قدم رکھے کیونکہ اس سے اس سے بڑھ کر کوئی ہوگی۔ (ابوداؤد)

marfat.com

# حضرت تمیم بن حارث سہمی

قریش کی شاخ بنی سہم کے چشم و چراغ تھے۔ نسب نامہ یہ ہے؛  
 تمیم بن حارث بن قیس بن عدی بن سعد بن سہم قرشی سہمی  
 دعوتِ توحید کے اوائل میں اسلام لے کر انشاء اللہ تعالیٰ کی امت  
 جماعت میں شامل ہونے کا شرف حاصل کیا۔  
 جب کہ میں مسلمانوں پر مشرکین قریش کے مظالم سے بڑھ گئے تو حضرت  
 تمیم رضی اللہ تعالیٰ عنہ اپنے مومن بھائیوں ابو قیس، عبداللہ، حجاج، سائب  
 سعید اور بشر رضی اللہ عنہم سے ہمراہ مکہ سے ہجرت کر کے حبش چلے گئے۔ ان کی یہ ہجرت  
 ان حضور صلی اللہ علیہ وسلم کے ایما پر سلسلہ بعیثت میں ہوئی۔  
 ابابہ سیر رضی اللہ عنہ کے بھائی حضرت ابو قیس بن حارث رضی اللہ عنہ  
 کے پاس میں تو صحراحت کے ساتھ کھانا کھا کر وہ غزوہ بدر سے پہلے حبش سے  
 مدینہ منورہ آ گئے اور عبید مالت کے تمام غنیمت میں شریک ہوئے مگر  
 حضرت تمیم رضی اللہ تعالیٰ عنہ کے لیے میں کسی نیک صاحب نہیں کی کہ وہ  
 حبش سے کب واپس آئے۔ البتہ علامہ ابن سعد اور ابن اثیر نے کھلے  
 کہ خلیفہ اوس بن عثمان رضی اللہ عنہ نے حضرت ابو بکر صدیق رضی اللہ عنہ کے عہد خلافت میں شام  
 پر لشکر کشی ہوئی تو حضرت تمیم رضی اللہ عنہ بھی شام جانے والے مجاہدین  
 میں شامل تھے۔ انہوں نے مدینہ کے قتل کی سزا کو قبول کیا اور جماعت کا بھائی  
 کی لڑائی میں بھی شریک تھے اور اسی میں مولانا دارقوتی نے یہ شہادت پائی۔  
 ایک روایت میں ان کی شہادت جنگِ یرموک میں بیان کی  
 گئی ہے۔ و اللہ اعلم بالصواب

رضی اللہ تعالیٰ عنہ

## حضرت تمیم بن ربیعہ جہنی

عرب کے مشہور قبیلے بنو جہینہ کے چشم و چراغ تھے۔ یہ قبیلہ بنو قضاہ کی شاخ بنی اسلم کا عظیم بطن تھا۔ یہ لوگ شمالی حجاز میں بواط کے مغرب میں آباد تھے۔ ان کی بستیاں بحرا حمر کے کنارے۔ یبوع تک پھیلی ہوئی تھیں۔ حضرت تمیم رضی اللہ تعالیٰ عنہ کا نسب نامہ یہ ہے:

تمیم بن ربیعہ بن عوف بن جراد بن یربوع بن طحیل بن عدی بن ربیعہ بن رشدان بن قیس بن جہینہ جہنی۔

صلح حدیبیہ (ذیقعدہ ۶۲۷ء ہجری) سے پہلے سعادت اندوز مسلمان ہوئے۔ اس کے بعد حدیبیہ میں شریک ہوئے اور بیعت رضوان کا متم بالکافی شرف حاصل کیا۔ اس بیعت کے شرکاء کو اللہ تعالیٰ نے ان الفاظ میں اپنی خوشنودی کی بشارت دی:

لَقَدْ رَضِيَ اللَّهُ عَنْكَ يَا مُحَمَّدٌ إِذْ يَبَايَعُونَكَ تَحْتَ الشَّجَرَةِ (سورہ فتح)

(ترجمہ) اللہ راضی ہوا مومنوں سے جب بیعت کرتے تھے۔

(اے رسول) تم سے رخصت کے نیچے۔

حضرت تمیم بن ربیعہ رضی اللہ تعالیٰ عنہ کی زندگی کے مزید حالات بالکل پردہ حجب میں ہیں۔ ان کا یہی شرف کچھ کلم نہیں کہ وہ اصحاب شجرہ میں سے ایک ہیں۔

رضی اللہ تعالیٰ عنہ

## حضرت ثابت بن خالد انصاری

خزرج کی شاخ بنی مالک بن نجار سے تھے۔ ابن مندہ اور حافظ ابو نعیم نے ان کا نسب نامہ اس طرح لکھا ہے: —  
 ثابت بن خالد بن نعمان بن غنسا بن عمیرہ بن عبد بن عوف بن غنم بن مالک  
 حافظ ابن عبد البر کے نزدیک ان کا سلسلہ نسب یوں تھا: —  
 ثابت بن خالد بن نعمان بن غنسا بن عبد بن عوف بن غنم بن مالک بن نجار  
 ان کے خاندان کو بنی تمیم اللہ بھی کہا جاتا ہے کیونکہ نجار کا اصل نام تمیم اللہ تھا (پہلے  
 تمیم اللات تھا) نجار ان کا لقب تھا۔

حضرت ثابت بن خالد غزوہ بدر سے پہلے حلقہ بگوش اسلام ہوئے۔ وہ بڑے  
 مخلص اور بہادر مسلمان تھے۔ سب سے پہلے غزوہ بدر میں شریک ہوئے اور یوں اصحاب  
 کی مغفور جماعت کا رکن بننے کا عظیم شرف حاصل کیا۔ اگلے سال سلمہ ہجری میں  
 انہوں نے غزوہ احد میں سرور عالم صلی اللہ علیہ وسلم کی ہمرکابی کا شرف حاصل کیا۔  
 اس بات پر سب اہل سیر کا اتفاق ہے کہ حضرت ثابت بن خالد کو اللہ تعالیٰ  
 نے رتبہ شہادت پر فائز کیا مگر وہ کس غزوے میں شہید ہوئے، اس کے بارے میں  
 اختلاف ہے۔ ایک روایت یہ ہے کہ انہوں نے سانحہ بدر معونہ میں شہادت  
 پائی۔ (سلمہ ہجری)۔ دوسری روایت یہ ہے کہ وہ خلیفۃ الرسول حضرت  
 ابو بکر صدیق رضی اللہ عنہ کے عہد خلافت میں یمامہ کی جنگ میں شہید ہوئے۔  
 اگر دوسری روایت کو درست تسلیم کیا جائے تو پھر یہ بھی ماننا ہوگا کہ حضرت  
 ثابت بن خالد کو بدر اور احد کے علاوہ عہد رسالت کے دوسرے غزوات میں بھی شریک  
 ہونے کی سعادت حاصل ہوئی ہوگی۔ رضی اللہ تعالیٰ عنہ

## حضرت ثابت بن عبید انصاری

ایر باب پیر نے ان کے قبیلے اور نسب کی صراحت نہیں کی لیکن اس بات پر سب کا اتفاق ہے کہ وہ غزوہ بدر الکبریٰ میں رسول اکرم ﷺ کے ہمراہ تھے غزوہ بدر کے بعد خلافت مرتضوی تک ان کے حالات پردہ خفا میں ہیں جنگ صفین میں وہ حضرت علی رضی اللہ تعالیٰ عنہ کے لشکر میں شامل تھے۔ (اسد الغابہ) بقول قاضی محمد سلیمان سلمان منصور پوری انہوں نے جنگ صفین ہی میں شہادت پائی (بدر البدور)

حضرت ثابت بن عبید کا یہی شرف کچھ کم نہیں کہ وہ اصحاب بدر کی مقدس جماعت کے ایک رکن ہیں۔

رضی اللہ تعالیٰ عنہ

حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ ﷺ نے فرمایا کہ اپنے ماں باپ کو گالی دینا بڑے گناہوں میں سے ہے۔ (صحیح بخاری) عرض کیا، یا رسول اللہ! کیا کوئی آدمی اپنے والدین کو گالی دے سکتا ہے؟ آپ نے فرمایا، ہاں کوئی شخص کسی کے باپ کو گالی دیتا ہے تو وہ اس کے باپ کو گالی دیتا ہے اور کوئی کسی کی ماں کو گالی دیتا ہے تو وہ اس کی ماں کو گالی دیتا ہے۔ (صحیح بخاری و صحیح مسلم)

حضرت ابو ہریرہ رضی اللہ تعالیٰ عنہ کہتے ہیں کہ رسول اللہ ﷺ نے فرمایا، (اصل) دولت مندی دل کی دولت مندی ہے۔ (صحیح بخاری و صحیح مسلم)

## حضرت ثابت بن عمرو انصاری

خاندانی تعلق قبیلہ خزرج کی شاخ مالک بن نجار سے تھا۔ نسب نامہ یہ ہے :  
 ثابت بن عمرو بن زید بن عدی بن سواد بن مالک بن غنم بن مالک بن النجار  
 غزوہ بدر الکبریٰ سے پہلے مشرف بہ اسلام ہوئے اور پھر غزوہ بدر میں بڑے  
 جوش اور جذبے کے ساتھ شریک ہوئے۔ اس طرح انہوں نے بدری صحابی ہونے کی  
 عظیم سعادت حاصل کر لی۔ سوال مسلمہ ہجری میں حضرت ثابت بن عمرو نے غزوہ اُحد  
 میں رسول اکرم صَلَّی اللہُ عَلَیْہِ وَاٰلِہٖ وَسَلَّمَ کی ہم رکابی کا مشرف حاصل کیا اور اسی غزوے میں مردانہ وار  
 لڑتے ہوئے رتبہ شہادت پر فائز ہوئے۔ رَضِيَ اللهُ تَعَالَى عَنْہُ

### حدیث نبوی

حضرت انس اور حضرت عبداللہ بن مسعود رضی اللہ تعالیٰ عنہما سے  
 روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا :-  
 "ساری مخلوق اللہ تعالیٰ کی عیال (گویا اس کا کنبہ ہے) اس لیے  
 اللہ کو زیادہ محبوب اپنی مخلوق میں وہ آدمی ہے جو اللہ کی عیال  
 (مخلوق) کے ساتھ احسان اور اچھا سلوک کرے۔"  
 (شعب الایمان للبیہقی)



## حضرت ثابت بن ہزال بن عمرو انصاری

قبیلہ بنی عمرو بن عوف بن خزرج سے تھے۔ ہجرت نبوی سے کچھ پہلے یا کچھ بعد شرف اسلام سے پہرہ درہوئے اور ہادی اکرم صلی اللہ علیہ وسلم کے پُرپوش جان شدہ بن گئے۔ غزوات کا آغاز ہوا تو سب سے پہلے ان کی تلوار میدانِ کبریٰ کے میدان میں چمکی اور دشمنانِ حق کے سر پر برقی خاطر بن کر گری۔ ان کے بدری صحابی ہونے پر سب اہل سیر کا اتفاق ہے۔ بدر کے بعد، اُحد، احزاب اور عہدِ رسالت کے دوسرے تمام مشاہد میں بھی سرورِ عالم صلی اللہ علیہ وسلم کے ہم رکاب رہے۔

خلیفۃ الرسول حضرت ابو بکر صدیق رضی اللہ تعالیٰ عنہ کے عہدِ خلافت میں عرب میں فتنہ ارتداد کے خطنے بھڑکے تو حضرت ثابت بن ہزال نے مرتدین کے استیصال میں بھرپور حصہ لیا اور اسی سلسلے کی فخریہ لڑائی "جنگِ یمامہ" میں مرمانہ وار لڑتے ہوئے شہادت پائی۔

رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا، ایک مسلمان کے دوسرے مسلمان پر چڑھتی ہیں ادل یہ کہ جب ملاقات ہو تو سلام کرے۔ دوسرے یہ کہ جب ایک دوسرے کو دعوت پر بلائے تو وہ دعوت قبول کرے۔ تیسرے یہ کہ جب وہ نصیحت (یا مشورے) کا طالب ہو تو اس سے دریغ نہ کرے۔ چوتھے یہ کہ جب اس کو چھینک آئے اور وہ الحمد للہ کہے تو یہ اس کو پرچک اظہر کہے۔ پانچویں یہ کہ جب بیمار ہو تو اس کی عیادت کو جائے۔ چھٹے یہ کہ جب فوت ہو جائے تو اس کے جنازے کے ساتھ جائے۔ (صحیح مسلم)

# حضرت ثعلبہ بن حاطب انصاری

ان کا تعلق قبیلہ اوس کی شاخ بنی عمرو بن عوف سے تھا۔ سلسلہ نسب یہ ہے:  
ثعلبہ بن حاطب بن عمرو بن عبد بن امیہ بن زید بن مالک بن عوف بن  
عمرو بن عوف بن مالک بن اوس۔

ہجرت نبوی کے قریب زمانے میں مشرف بہ اسلام ہوئے۔ ہجرت نبوی کے  
بعد غزوات کا آغاز ہوا تو حضرت ثعلبہؓ سب سے پہلے غزوہ بدر الکبریٰ (رمضان المبارک  
۳ھ ہجری) میں شریک ہوئے اور بدری صحابی ہونے کا عہتم بالشان مشرف حاصل  
کیا۔ ان کے بدری صحابی ہونے پر تمام اہل سیر کا اتفاق ہے۔ حافظ ابن عبد البرؒ  
نے لکھا ہے کہ بدر کے بعد وہ غزوہ احد میں بھی شریک ہوئے۔ (الاستیعاب)  
ابن کلبی کا بیان ہے کہ حضرت ثعلبہ بن حاطب رضی اللہ تعالیٰ عنہ غزوہ احد  
میں شریک ہوئے اور اسی غزوے میں شہادت پائی۔ لیکن بعض کتب تفسیر اور  
کتب رجال میں ان کے بارے میں ایک عجیب قصہ بیان کیا گیا ہے۔ اس قصے  
کو حضرت ابو امامہ باہلیؓ سے روایت کیا گیا ہے۔ قصہ یہ ہے:

”و ثعلبہ بن حاطب انصاری رسول اللہ صلی اللہ علیہ وسلم کی خدمت میں حاضر ہوئے  
اور عرض کیا، یا رسول اللہ! دعا فرمائیے کہ اللہ تعالیٰ مجھے مال دے۔ آپ نے فرمایا،

۱۔ یہ قصہ ابن جریر طبریؒ، حافظ ابن کثیر، علامہ حسین بن مسعود بغوی قرطبی اور بعض دیگر  
مفسرین نے اپنی کتب تفسیر میں سورہ توبہ کی آیات ۴۵-۴۶-۴۷ کے تحت بیان کیا ہے۔  
اسی طرح حافظ ابن عبد البرؒ نے ”الاستیعاب فی معرفۃ الصحاب“ میں، علامہ ابن اثیر  
جزریؒ نے ”أسد الغاب فی معرفۃ الصحاب“ میں اور علامہ شوکانیؒ نے ”فتح القدير“  
اور ”السیل البحار“ میں اس کا ذکر کیا ہے۔ علامہ ابن اثیرؒ نے تو اس قصے کی صحت میں  
شک کا اظہار کیا ہے لیکن تعجب نہ ہو کہ حضرت امام علیؓ نے اس قصے کی کسوٹی پر نہیں پرکھا۔



کیا تمہیں میری (دنیا میں مسافرانہ اور زاہدانہ زندگی بسر کرنے کی) اقتدار پسند نہیں ہے۔  
قسم ہے اس ذات کی جس کے ہاتھ میں میری جان ہے کہ اگر میں چاہتا کہ سونے  
اور چاندی کے پہاڑ میرے ساتھ رہا کریں تو بے شک رہتے۔

ایک روایت میں آپ کے یہ الفاظ نقل ہوئے ہیں: اے ثعلبہ تجھ پر  
افسوس اور تعجب ہے، وہ تھوڑا مال جس کا تو شکر اتنا ادا کر سکے اس زیادہ مال  
سے بہتر ہے جس کو سنبھال نہ سکو اور جس کا شکر ادا نہ کر سکو۔

حضرت کا ارشاد سن کر ثعلبہ واپس چلے گئے۔ پھر چند روز کے بعد آپ کی خدمت  
میں حاضر ہوئے اور عرض کیا، یا رسول اللہ! اللہ سے دعا کیجئے کہ وہ مجھے مال عطا  
فرمائے۔ اس ذات کی قسم جس نے آپ کو حق کے ساتھ بھیجا ہے اگر اللہ مجھے مال  
دے گا تو میں بہر حق دار کا حق ادا کروں گا۔ پس رسول اللہ صلی اللہ علیہ وسلم نے  
دعا کی، اے اللہ! ثعلبہ کو مال دے، اے اللہ! ثعلبہ کو مال دے۔ اب ثعلبہ  
خوش خوش واپس گئے۔ انہوں نے کچھ بکریاں پالی تھیں۔ اس دعا کے بعد اس طرح  
بڑھیں جیسے کیڑے بڑھتے ہیں۔ اب ثعلبہ صرف ظہر اور عصر کی نمازیں رسول اللہ  
صلی اللہ علیہ وسلم کے ساتھ (باجماعت) پڑھنے لگے۔ باقی نمازیں وہ اپنی بکریوں کے  
گلتے میں پڑھنے لگے۔ پھر ان بکریوں کی تعداد میں اور اضافہ ہوا تو انہوں نے ظہر اور  
عصر کی نمازیں بھی آنا چھوڑ دیا اور صرف جمعہ کی نمازیں آنے لگے۔ پھر ان بکریوں  
کی تعداد اور بڑھی تو انہوں نے جمعہ کی نماز بھی چھوڑ دی۔ جمعہ اور جماعت کی  
شرکت بالکل ترک کر دی۔ جب جمعہ کا دن آتا تو وہ باہر نکل کر لوگوں سے حالاً  
پوچھا کرتے۔ ایک دن رسول اللہ صلی اللہ علیہ وسلم نے انہیں یاد فرمایا اور پوچھا  
کہ ثعلبہ کو کیا ہوا؟ لوگوں نے عرض کیا، یا رسول اللہ! ثعلبہ نے بکریاں پالی ہیں  
جو بڑھتی بڑھتی اتنی زیادہ ہو گئی ہیں کہ اس کے لیے مدینہ میں رہنا دشوار ہو گیا اور  
وہ ان کو وادی میں لے گیا (اب انہیں میں مشغول رہتا ہے) یہ سن کر رسول اللہ  
صلی اللہ علیہ وسلم نے فرمایا، ثعلبہ کی خرابی، ثعلبہ کی خرابی، ثعلبہ کی خرابی (یا ہاں)  
ثعلبہ کی ہلاکت، ہاں ثعلبہ کی ہلاکت، ہاں ثعلبہ کی ہلاکت) اسی اشارہ میں اللہ تعالیٰ  
نے آیت صدقہ نازل فرمائی (یعنی زکوٰۃ کا حکم نازل ہوا) تو آپ نے ایک شخص

کو بنو سلیم میں سے اور ایک شخص کو بنو جہینہ میں سے زکوٰۃ وصول کرنے کے لیے مقرر فرمایا اور ان کو صدقے کے جانوروں کی عمریں لکھ دیں کہ وہ کس کس عمر کے لیے جائیں۔ پھر (جب وہ چلنے لگے) تو ان دونوں سے فرمایا کہ تم پہلے ثعلبہ بن حاطب کے پاس جاؤ پھر بنو سلیم کے فلاں شخص کے پاس جاؤ اور ان دونوں سے زکوٰۃ وصول کرو۔ چنانچہ وہ دونوں پہلے ثعلبہ کے پاس پہنچے اور ان سے زکوٰۃ کا مطالبہ کیا، اور رسول اللہ صلی اللہ علیہ وسلم کا فرمان پر طعہ کر سنایا۔ ثعلبہ نے کہا، یہ تو چیز یہ ہے، یہ تو چیز یہ کی بہن ہے (یعنی چیز یہ جیسا ٹیکس ہے)۔ اچھا تم لوگ جاؤ جب (دوسروں سے وصول کر کے) فارغ ہونا اس وقت میرے پاس آنا۔ پس وہ دونوں چلے گئے۔

بنو سلیم کے شخص (جس سے آنحضرت نے زکوٰۃ وصول کرنے کا حکم دیا تھا) نے جب ان دونوں کے آنے کی خبر سنی تو اس نے اپنے اذنوں میں سے نہایت عمدہ عمدہ اونٹ چھانٹ کر صدقہ کے لیے الگ کر لیے اور ان اونٹوں کے ساتھ ان کا استقبال کیا۔ جب ان دونوں نے ان اونٹوں کو دیکھا تو کہا کہ عمدہ عمدہ اونٹ چھانٹ کر صدقہ کے لیے نکالتا تم پر واجب نہیں۔

اس سٹلمی نے کہا کہ تم انہیں لے لو میں نے اپنی خوشی سے دیئے ہیں۔ (انہوں نے لے لیے) اس کے بعد وہ دونوں دوسرے لوگوں کے پاس گئے اور زکوٰۃ وصول کی۔ پھر وہ دوبارہ ثعلبہ کے پاس آئے تو انہوں نے کہا، مجھے وہ تحریر دکھاؤ جو تمہارے پاس ہے۔ انہوں نے وہ تحریر دکھا دی۔ اس کو پڑھ کر ثعلبہ نے (پھر یہی) کہا کہ یہ تو چیز یہ ہے۔ یہ تو چیز یہ کی بہن ہے۔ تم اس وقت چلے جاؤ میں اس معاملہ میں غور کروں گا۔ چنانچہ وہ دونوں واپس آئے، جب رسول اللہ صلی اللہ علیہ وسلم نے دیکھا تو اس سے پہلے کہ وہ کوئی بات کریں، آپ نے فرمایا، ہائے ثعلبہ کی ہلاکت۔ پھر آپ نے بنو سلیم کے اس (عمدہ اونٹ دینے والے) شخص کے لیے دعائے خیر فرمائی۔ جب انہوں نے آنحضرت صلی اللہ علیہ وسلم کو ثعلبہ کے طرز عمل کے بارے میں بتایا تو اللہ عزوجل نے یہ آیات نازل فرمائیں۔

وَمِنْهُمْ مَّنْ عٰمَدَ اٰلِهٖمُنِ الْاِثْمٰنِ مِنْ فَضْلِهٖ لَنْصَدَّقَنَّ

marfat.com

Marfat.com

وَلَنْكُونَنَّ مِنَ الصَّالِحِينَ ۝ فَلَمَّا اتَّخَذْتُمْ مِنْ فَضْلِهِ  
بِعِلْوٍ بِهِ وَتَوَلَّوْا ذَوَاهُمْ مَعْرِضُونَ ۝ فَاعْقِبْهُمْ  
نِفَاقًا فِي قُلُوبِهِمْ إِلَىٰ يَوْمِ يَلْقَوْنَهُ بِمَا أَخْلَفُوا اللَّهَ  
مَا وَعَدُوهُ وَمَا كَانُوا يَكْذِبُونَ ۝ (التوبة آیت ۷۵-۷۶-۷۷)

اُس وقت رسول اللہ صلی اللہ علیہ وسلم کے پاس ثعلبہ کے رشتہ داروں میں سے  
ایک شخص بیٹھا ہوا تھا۔ اس نے ان آیات کو سنا تو اس نے جا کر ثعلبہ سے بیان کیا  
کہ اے ثعلبہ تو ہلاک ہو گیا۔ اللہ تعالیٰ نے تیرے بارے میں ایسا ایسا حکم نازل فرمایا  
ہے۔ پس ثعلبہ نبی صلی اللہ علیہ وسلم کے حضور میں آئے اور آپ سے درخواست کی کہ  
میرا صدقہ قبول فرما لیجئے۔ آپ نے فرمایا کہ اللہ تعالیٰ نے مجھے تمہارا صدقہ قبول  
کرنے سے منع فرما دیا ہے۔ یہ سن کر ثعلبہ اپنے سر پر خاک ڈالنے لگے۔ رسول اللہ  
صلی اللہ علیہ وسلم نے فرمایا کہ یہ سب تمہارے اپنے عمل ہی کا بدلہ ہے، میں نے  
تمہیں حکم دیا تھا لیکن تم نے میری اطاعت نہ کی۔

پس جب رسول اللہ صلی اللہ علیہ وسلم نے ان کا صدقہ لینے سے انکار کر دیا  
تو وہ اپنے گھر کی طرف لوٹ گئے یہاں تک کہ رسول اللہ صلی اللہ علیہ وسلم کی دعا  
ہو گئی اور آپ نے ان سے کچھ نہیں لیا۔

پھر جب ابو بکر رضی اللہ تعالیٰ عنہ خلیفہ ہوئے تو ثعلبہ ان کے پاس آئے اور  
کہا کہ میرا مرتبہ رسول اللہ صلی اللہ علیہ وسلم کے نزدیک اور انصار میں آپ کو معلوم  
ہے آپ میرا صدقہ لے لیجئے۔

۱۔ ترجمہ : ان میں سے بعض ایسے بھی ہیں جنہوں نے اللہ سے عہد کیا تھا کہ اگر اس نے  
اپنے فضل سے ہم کو نوازا تو ہم خیرات کریں گے اور صالح بن کر رہیں گے۔ مگر جب اللہ نے اپنے  
فضل سے ان کو دولت مند کر دیا تو وہ بخل پر اتر آئے اور اپنے عہد سے ایسے پھرے کہ انہیں اس  
کی پروا تک نہیں ہے نتیجہ یہ نکلا کہ ان کی اس بد عہدی کی وجہ سے جو انہوں نے اللہ کے ساتھ کی اور  
اس جھوٹ کی وجہ سے جو وہ بولتے رہے اللہ نے ان کے دلوں میں تفاق بٹھا دیا جو اس کے

حضرت ابو بکرؓ نے کہا، رسول اللہ صلی اللہ علیہ وسلم نے تم سے صدقہ نہیں لیا اور میں نے لوں؟ یہ نہیں ہو سکتا حتیٰ کہ ابو بکرؓ کی وفات ہو گئی۔ پھر جب حضرت عمرؓ خلیفہ ہوئے تو ثعلبہ نے ان کے پاس آکر کہا کہ اے امیر المؤمنین آپ میرا صدقہ قبول کر لیجئے۔ حضرت عمرؓ نے کہا کہ تمہارا صدقہ رسول اللہ صلی اللہ علیہ وسلم نے قبول نہیں کیا اور حضرت ابو بکرؓ (رضی اللہ تعالیٰ عنہ) نے بھی قبول نہیں کیا اور میں قبول کر لوں (یہ نہیں ہو سکتا) پس حضرت عمرؓ شہید ہو گئے اور انہوں نے ثعلبہ کا صدقہ قبول نہیں کیا۔ پھر حضرت عثمانؓ خلیفہ ہوئے تو ثعلبہ ان کے پاس گئے اور درخواست کی کہ میرا صدقہ قبول کر لیجئے۔ حضرت عثمانؓ نے کہا جسے رسول اللہ صلی اللہ علیہ وسلم نے قبول نہیں کیا اسے میں بھی تجھ سے قبول نہیں کرتا۔ پس انہوں نے بھی ان کا صدقہ قبول نہ کیا حتیٰ کہ ثعلبہ حضرت عثمانؓ کی خلافت میں فوت ہو گئے۔

حضرت ابو امامہ باہلی رضی اللہ تعالیٰ عنہ کے علاوہ یہ قصہ حضرت عبداللہ بن عباس رضی اللہ تعالیٰ عنہما سے بھی مروی ہے۔ لیکن دونوں روایتوں کو جرح و تعدیل کی کسوٹی پر پرکھنے سے معلوم ہوتا ہے کہ سند کے لحاظ سے یہ قصہ جھوٹا ہے کیونکہ اس کی سند میں بعض رداۃ مجردہ یا مجہول یا متکلم فیہ اور مختلف فیہ ہیں (یعنی بعض محدثین ان کو ضعیف کہتے ہیں اور بعض ثقہ) مثلاً حضرت ابو امامہ باہلیؓ کی حدیث کے رداۃ میں ایک نام علی بن یزید کانہ ہے۔ امام بخاریؒ اس کو ضعیف اور منکر الحدیث کہتے ہیں۔ امام احمد بن حنبلؒ، امام ترمذیؒ، امام یحییٰ بن معینؒ، امام ابو حاتمؒ اور بہت سے دوسرے محدثین اس کو ضعیف کہتے ہیں۔ امام نسائیؒ اور امام دارقطنیؒ اس کو متروک الحدیث کہتے ہیں۔ اسی طرح حضرت عبداللہ بن عباس رضی اللہ تعالیٰ عنہما والی روایت بھی ناقابل اعتبار ہے کیونکہ اس کی سند میں کئی راوی مجہول ہیں۔ — ابن جریر طبریؒ نے اس کی سندوں میں ان کی

حَدَّثَنَا مُحَمَّدُ بْنُ سَعْدٍ قَالَ قَالَ ثَنِي أَبِي قَالَ ثَنِي عَمِّي

قَالَ ثَنِي أَبِي عَمِّي أَبِي عَمِّي ابْنِ عَمِّي

یعنی (ابو جعفر محمد بن جریر طبریؒ) نے بیان کیا۔ وہ

کہتے ہیں مجھ سے میرے باپ نے بیان کیا وہ کہتے ہیں مجھ سے میرے چچا نے بیان کیا، وہ کہتے ہیں مجھ سے میرے بھتیجے بلینے نے بیان کیا وہ اپنے باپ سے وہ ابن عباس سے روایت کرتے ہیں۔

پس روایت میں مسلسل پانچ راوی مچھول ہیں یعنی ان کے بارے میں کچھ علم نہیں کہ وہ کون ہیں اور کہتے ہیں (مسند سعد کا باپ، سعد کے باپ کا چچا، اس چچا کا باپ اور اس باپ کا باپ)۔

غیر مستند ہونے کے علاوہ اس قصے کے جھوٹا ہونے کی سب سے بڑی دلیل یہ ہے کہ اس میں حضرت ثعلبہ بن عاطب رضی اللہ تعالیٰ عنہ کا جو کردار پیش کیا گیا ہے وہ کسی صاحب رسول (بالخصوص کبھی بدری صحابی) کا ہرگز نہیں ہو سکتا۔ امام قرطبی رحمۃ اللہ علیہ نے اپنی تفسیر میں ان کے بارے میں لکھا ہے:۔

ثَعْلَبَةُ بَدْرِيٌّ النَّصَارِيُّ وَمِنْهُنَّ شَهِدَ اللَّهُ لَهُ دِرْسُولُهُ  
بِالْإِيمَانِ كَمَا رَوَى عَنْهُ عِنْدَ صَاحِبِ

(تفسیر قرطبی جلد ۸ ص ۲۱۵ سورہ توبہ)

یعنی ثعلبہ بدری نصاریٰ صحابی ہیں اور ان لوگوں میں سے ہیں جن کے ایمان کی اللہ تعالیٰ اور اس کے رسول نے شہادت دی ہے اور جو قصہ ان کے بارے میں مشہور ہے وہ صحیح نہیں ہے۔

اسی طرح حافظ ابن حجر عسقلانی رحمۃ اللہ علیہ نے اپنی کتاب "الأصحاب فی تمييز الصحابة" میں اس قصے کا رد کیا ہے۔

اگر ابن کلبی کے اس بیان کو درست تسلیم کیا جائے کہ حضرت ثعلبہ بن عاتق رضی اللہ تعالیٰ عنہ نے غزوہ اُحُد میں شہادت پائی تو پھر اس قصے کی بنیاد ہی دھس جاتی ہے اور اگر وہ غزوہ اُحُد میں شہید نہیں ہوئے تو بھی جو باتیں ان سے منسوب کی گئی ہیں انہیں کسی صورت میں تسلیم نہیں کیا جاسکتا اسی لیے دورِ حاضر کے تقریباً سبھی مفسرین نے سورہ توبہ کی تفسیر میں اس قصے کو قابلِ اعتناء نہیں سمجھا اور اسے یکسر نظر انداز کر دیا ہے۔ فی الحقیقت سورہ توبہ

کی آیات ۴۵-۴۶-۴۷ میں غزوة تبوک کے موقع پر منافقین کے کردار کا مجموعی طور پر ذکر کیا گیا ہے ان کا اطلاق کسی بدوری یا دوسرے صحابی پر کرنے کے بجائے بہتر یہ ہے کہ جن علماء سے یہ لغزش، کسی غلط فہمی یا جرح و تعدیل میں تساہل کی بنا پر سرزد ہوئی ہے، ان کے لیے اللہ تعالیٰ سے مغفرت کی دعا کی جائے۔

بعض اصحاب نے یہ خیال ظاہر کیا ہے کہ جن ثعلبہ کا اس قصے میں ذکر ہے وہ ثعلبہ بن حاطب انصاریؓ نہیں بلکہ کوئی اور ثعلبہ تھے لیکن یہ محض قیاس ہی قیاس ہے۔ جن اصحاب نے یہ قصہ بیان کیا ہے انہوں نے صراحت کے ساتھ حضرت ثعلبہ بن حاطب انصاریؓ کا نام لیا ہے لیکن جب صحابہ کرامؓ کی عظمت کو یاد کرنا شروع کیا تو اس میں کسی قیاس آرائی کی کیا ضرورت ہے۔



## حدیث نبوی

حضرت ابو الدرداء رضی اللہ تعالیٰ عنہ سے روایت ہے کہ رسول اللہ

صلی اللہ علیہ وسلم نے فرمایا کہ

”وہ سب سے اچھا رنگ جس میں تم اپنی قبروں اور اپنی مسجدوں میں اللہ تعالیٰ سے ملاقات کرو، خالص سفید رنگ ہے۔“

(سنن ابن ماجہ)



# حضرت ثعلبہ بن سعد ساعدی انصاری

خزرج کے خاندان بنی ساعدہ کے فرزند سعید تھے۔

نسب نامہ یہ ہے:

ثعلبہ بن سعد بن مالک بن خالد بن ثعلبہ بن حارثہ بن عمرو بن خزرج  
بن ساعدہ بن کعب بن خزرج اکبر ساعدی۔

سب سے پہلے غزوہ بدر اکبری (رمضان المبارک ۱؎ ہجری) میں  
رسول اکرم ﷺ کی ہم رکابی کا شرف حاصل کیا۔ اگلے سال غزوہ  
احد میں بڑے جوش اور جذبے کے ساتھ شریک ہوئے اور اسی غزوے میں  
داد شجاعت دیتے ہوئے رتبہ شہادت پر فائز ہوئے۔ اپنے پیچھے کوئی اولاد  
نہیں چھوڑی۔

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ  
سکین اسے نہ سمجھنا چاہیے جو ایک دھنوں یا ایک دو کھجوروں کے لیے لوگوں کے معاملات پر  
پھرتا ہے بلکہ اصل (باطل و مستحق) سکین وہ ہے جس کے پاس واقعی حزانہ کرانے کے لیے کچھ  
ہو۔ نہ وہ لوگوں سے مانگے اور نہ لوگوں کو اس کے حق و فائدہ کا حال معلوم ہو۔

(صحیح بخاری)

# حضرت جابر بن عبد اللہ بن رضی رباب انصاری

قبیلہ خزرج کے خاندان بنی سلمہ کی شاخ بنی عبید بن عدی کے چشم و چراغ تھے۔  
نسب نامہ یہ ہے :-

جابر بن عبد اللہ بن رباب بن نعمان بن سنان بن عبید بن عدی  
بن غنم بن کعب بن سلمہ سلمی انصاری۔

حضرت جابر بن عبد اللہ بن رباب رضی اللہ تعالیٰ عنہ مدینہ کے ان چھ سعید الفطرت  
اصحاب میں شامل تھے جن کو انصاریں سب سے پہلے ایمان لانے کا شرف حاصل ہوا۔  
یہ سالہ بعد بعثت کا واقعہ ہے۔ اس اعتبار سے ان کو بیعت عقبہ اولیٰ (سالہ بعثت)  
اور بیعت عقبہ کبیرہ (سالہ بعد بعثت) کے شرکاء و پر سبقت حاصل ہے۔

اس کا پس منظر یہ ہے :

بعثت کے بعد رسول اکرم صلی اللہ علیہ وسلم کا معمول تھا کہ آپ حج کے  
زمانے میں مکہ آنے والے مختلف قبائل کے پاس تشریف لے جاتے اور ان کو دعوت  
توحید دیتے۔ اگرچہ ایسا شاذ ہی ہوتا کہ کوئی شخص آپ کی دعوت پر لبتیک کہتا لیکن اتنا  
ضرور ہوتا کہ ان لوگوں کے کانوں میں توحید کی آواز پڑ جاتی۔ سالہ بعد بعثت کے  
موسم حج کا ذکر ہے کہ آنحضرت صلی اللہ علیہ وسلم تبلیغ حق کے لیے منیٰ کی طرف تشریف  
لے گئے جہاں عرب کے گوشے گوشے سے حج کے لیے آنے والے لوگوں نے خمیوں

لے ہم نے ان کے دادا کا نام انہیں حضرت جابر بن عبد اللہ بن عمرو بن حرام سے تمیز کرنے کے  
لیے لکھا ہے۔ وہ بھی جلیل القدر صحابی ہیں اور کثیر الروایت ہونے کی وجہ سے بہت مشہور ہیں۔  
ان سے ۱۵۴۰ احادیث مروی ہیں۔ وہ غزوہ بدر میں شریک نہ ہو سکے البتہ ان کے والد  
حضرت عبد اللہ بن عمرو بدری شریک تھے۔



کا ایک بڑا شہر آیا دکر رکھا تھا۔ پھرتے پھرتے آپ عقبہ کے قریب یثرب (مدینہ) سے آنے والے قبیلہ خزرج کے چھ آدمیوں کے پاس پہنچے۔ یہ گوسے چٹے و جمیر آدمی تھے اور شکل و صورت سے بہت معقول معلوم ہوتے تھے۔

آنحضور صلی اللہ علیہ وسلم نے ان سے پوچھا، آپ کون لوگ ہیں؟ انہوں نے کہا، ہم یثرب کے قبیلہ خزرج سے تعلق رکھتے ہیں۔

آپ نے فرمایا، کیا آپ لوگ میرے پاس بیٹھیں گے کہ میں آپ سے کچھ بات کروں؟ انہوں نے کہا، ضرور۔ پھر وہ حضور صلی اللہ علیہ وسلم کے پاس بیٹھ گئے اور ہمدن گوش ہو گئے۔

ہادی اکرم صلی اللہ علیہ وسلم نے نہایت بلیغ پیرائے میں انہیں اللہ کی طرف بلایا، ان کے سامنے اسلام پیش کیا اور قرآن پاک کی چند آیات پڑھیں۔ ساتھ ہی آپ نے ان کو بتایا کہ میں اللہ کا رسول ہوں۔

ان لوگوں پر آپ کے ارشادات کا حیرت انگیز اثر ہوا۔ انہوں نے ایک دوسرے کی طرف دیکھا اور بولے:

”واللہ یہ تو وہی نبی (آخر الزمان) ہیں جن کی آمد کا ذکر ہمارے شہر کے یہود اکثر کرتے رہتے ہیں، دیکھنا کہیں یہود آپ کو اور آپ کی دعوت کو قبول کرنے میں ہم پر سبقت نہ لے جائیں۔“

پھر انہوں نے بڑے خلوص اور عقیدت کے ساتھ عرض کیا:

”اے محمد! ہم آپ کی دعوت کو دل و جان سے قبول کرتے ہیں اور شہادت دیتے ہیں کہ اللہ ایک ہے اس کا کوئی شریک نہیں اور آپ اللہ کے پتے رسول ہیں۔“

اس کے ساتھ ہی سب نے حضور اکرم صلی اللہ علیہ وسلم کے دست مبارک پر بیعت کر لی۔ ان چھ نفوس قدسی کے اسماء گرامی یہ تھے۔

حضرت جابر بن عبد اللہ بن رباب، حضرت سعید بن ذرارہ، حضرت رافع بن مالک

حضرت عوف بن عاص، حضرت عقیبہ بن عامر بن نابی، حضرت قطیبہ بن عامر بن حدیدہ  
یہ اصحابِ دولتِ ایمان سے مالا مال ہو کر واپس یثرب (مدینہ) گئے تو انہوں نے  
خزرج اور اوس کے لوگوں میں بڑی تندی سے اسلام کی تبلیغ شروع کر دی۔ یوں چراغ  
سے چراغ جلنے لگا۔ اگلے سال (سالِ بعدِ بعثت میں) یثرب سے بارہ اصحاب  
مکہ جا کر بارگاہِ رسالت میں حاضر ہوئے اور آنحضرت ﷺ کی بیعت سے  
سرفراز ہوئے۔ پھر سالِ بعدِ بعثت میں یثرب سے پچھتر اصحاب مکہ گئے اور  
آنحضرت ﷺ کے دستِ مبارک پر بیعت کر کے آپ کو اپنے ہاں تشریف  
لانے کی دعوت دی۔

سرورِ عالم ﷺ سے ہجرت فرما کر یثرب تشریف لے گئے  
تو اہل یثرب نے دیدہ و دل فرس راہ کر دیے۔ اب یثرب مدینۃ النبیؐ بن گیا اور  
اس کے در و دیوار انوارِ نبوت سے جگمگانے لگے۔

حضرت جابر بن عبد اللہ بن ربیع رضی اللہ تعالیٰ عنہ کو آنحضرت ﷺ سے بڑی عقیدت اور محبت تھی۔ وہ بدر، احد، خندق اور عہدِ رسالت کے دوسرے  
تمام غزوات میں آپ کے ہم کتاب رہے اور ہر غزوے میں سرکلیف ہو کر لڑے۔  
حضرت جابر بن عبد اللہ بن ربیع رضی اللہ تعالیٰ عنہ کے مزید حالات زندگی  
کسی کتاب میں نہیں ملتے۔ ان کے سالِ وفات کے بارے میں بھی کتبِ سیر  
غاموش ہیں۔ انہوں نے کچھ حدیثیں روایت کی ہیں جن میں سے ایک یہ ہے کہ  
رسول اللہ ﷺ نے فرمایا کہ (ایک مرتبہ) جبریلؑ کا گزر میری طرف  
ہوا اور میں نماز پڑھ رہا تھا۔ جبریلؑ مجھے دیکھ کر مسکرائے اور میں نے (بھی) انہیں  
دیکھ کر ہنسنے لگا۔ (اسد الغابہ)

رضی اللہ تعالیٰ عنہ

## حضرت جاہم بن عباسؓ سلمیٰ

خاندانی تعلق بنو سلیم سے تھا۔ اہل سیر نے ان کا نسب نامہ صرف اسی قدر بیان کیا ہے — جاہم بن عباس بن مرواس سلمیٰ — گنیتان کی ابو معاویہ تھی۔

ان سے ان کے بیٹے معاویہ نے روایت کی ہے کہ میرے والد جاہم رسول اللہ ﷺ کی خدمت میں حاضر ہوئے اور عرض کیا، یا رسول اللہ! میرا ارادہ جہاد میں جانے کا ہے اور میں اس بارے میں آپ سے مشورہ لینے کے لیے حاضر ہوا ہوں۔

آپ نے ان سے پوچھا، کیا تمہاری ماں ہے؟

انہوں نے عرض کیا، ہاں ہے! — آپ نے فرمایا، تو پھر اسی کے پاس اور

اسی کی خدمت میں رہو اس کے قدموں میں تمہاری جنت ہے۔ (مسند احمد، سنن نسائی)

علامہ ابن اثیر نے حضرت جاہمؓ کے فرزند حضرت معاویہؓ کو بھی صحابی بتایا اور مختلف

اسناد سے ان سے یہ روایت کی ہے کہ میں (معاویہ) رسول اللہ ﷺ کی خدمت میں

حاضر ہوا اور گزارش کی کہ یا رسول اللہ! میں آپ کی معیت میں جہاد کرنا چاہتا ہوں۔ آپ نے

دریافت فرمایا، کیا تمہاری ماں زندہ ہے؟ میں نے عرض کیا، ہاں۔ آپ نے فرمایا، جاؤ اور

اس کی خدمت کرو۔ میں نے سمجھا کہ رسول اللہ ﷺ نے میری بات پر توجہ نہیں

فرمائی۔ میں ہٹ کر دوسری طرف آ بیٹھا اور پھر عرض کیا، یا رسول اللہ! میں آپ کی ہم کابی

میں جہاد کرنا چاہتا ہوں۔ آپ نے فرمایا، خدا تجھ سے سب سے زیادہ تیری ماں زندہ ہے۔ میں نے

عرض کیا، جی ہاں۔ آپ نے فرمایا، جاؤ اور اس کے قدموں میں بیٹھ جاؤ (اسد الغابہ)

یہ واقعہ حضرت جاہمؓ کو پیش آیا ہو یا حضرت معاویہؓ بن جاہمؓ کو بہر صورت

اس سے ماں کی خدمت کی فضیلت ثابت ہوئی ہے۔

حضرت جاہمؓ اور حضرت معاویہؓ کی زندگی کا کوئی اور واقعہ ارباب سیر نے

بیان نہیں کیا۔

# حضرت جبیر بن ایاس زرقی انصاری

خزرج کے خاندان بنی زریق میں سے تھے۔

نسب نامہ یہ ہے: —

جبیر بن ایاس بن خلدہ بن مخلد بن عامر بن زریق زرقی انصاری  
ابن اسحاق، موسیٰ بن عقبہ، واقدی اور ابو معشر سب کا اس پر اتفاق  
ہے کہ ان کو بدر اور احد دونوں غزوتوں میں شریک ہونے کا شرف حاصل  
ہوا۔ احد کے بعد ان کے حالات زندگی کے بارے میں کسی نے کچھ نہیں لکھا۔  
ان کا یہی شرف کچھ کم نہیں کہ بدری بھی ہیں اور احدی بھی۔

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ ایک گنوار (دیہاتی بدو) نے مسجد میں  
پیشاب کر دیا۔ لوگ دد سے کہ اسے مدکیں اور ڈانٹیں ڈپٹیں مگر رسول اللہ صلی اللہ علیہ وسلم  
نے فرمایا کہ اسے جلنے دو اور اس کے پیشاب پر پانی کا ایک بڑا ڈول ڈال کر بہا دو۔  
پھر فرمایا تم لوگ تو دنیا میں آسانی اور نرمی پیدا کرنے کے لیے بھیجے گئے ہو اور  
لوگوں کو تنگ کرنے کے لیے مقرر نہیں کیے گئے ہو۔ اس کے بعد آپ نے اس  
گنوار کو بلایا کہ دیکھو مسجد میں اللہ کی یاد اور ذکر کے لیے ہیں ان میں  
پیشاب وغیرہ کرنا منع ہے۔ (صحیح بخاری)

marfat.com

Marfat.com

# حضرت جزء بن صدر جان ازوی

مشہور یعنی قبیلہ ازو سے تعلق رکھتے تھے۔ ارباب سیر نے ان کا نسب نامہ صرف اسی قدر بیان کیا ہے؛

جزء بن صدر جان بن مالک ازوی۔

حضرت جزء، ان کے والد صدر جان اور بھائی قداذ (یا قذاذ) سب کو شرف صحابیت حاصل ہے۔ اہل سیر نے ان کے قبل اسلام کا زمانہ متعین نہیں کیا لیکن قرآن سے معلوم ہوتا ہے کہ یہ سب فتح مکہ (۶۱۰ء) کے بعد شرف ایمان سے بہرہ ور ہوئے۔ ان کی سکونت یمن کے ایک قصبے فتو تا میں تھی۔

آنحضرت ﷺ کے بھیجے ہوئے مبلغین کی تبلیغ سے سب سے پہلے حضرت صدر جان شرف بہ اسلام ہوئے اور آنحضرت ﷺ کی خدمت اقدس میں حاضر ہو کر شرف صحابیت حاصل کیا؛ پھر ان کی تبلیغی مساعی کے نتیجے میں ان کے سب گھرواں اور بیشتر اہل قبیلہ مسلمان ہو گئے۔ یہ کل چھ تئو گھر تھے۔ اس کے بعد حضرت صدر جان کے صاحبزادے (اور حضرت جزء کے بھائی) حضرت قداذ (قذاذ) قبیلے کے سرداروں کے ہمراہ رسول اکرم ﷺ کی خدمت میں حاضر ہوئے اور آپ کو اپنے خاندان اور اہل قبیلہ کے قبول اسلام کی اطلاع دی۔ جب وہ یہ کام سرانجام دے کر وطن کی طرف واپس آ رہے تھے کہ راستے میں انہیں رسول اللہ ﷺ کا ایک سریہ (دستہ فوج) مل گیا۔ اس نے حضرت قداذ (قذاذ) کو پکڑ لیا۔ انہوں نے کہا کہ میں مومن ہوں مگر لشکر داروں نے ان کی بات کا یقین نہ کیا اور رات کو انہیں قتل کر ڈالا۔

حضرت جزء رضی اللہ تعالیٰ عنہ کہتے ہیں کہ جب میں قداذ (قذاذ) کی شہادت کی خبر ملی تو میں سخت صدمہ پہنچا۔ (یہ صدمہ اس اعتبار سے اور بھی شدید تھا کہ

قداو (قذاذ) ایمان کی حالت میں مسلمانوں ہی کے ہاتھ سے شہید ہوئے۔ ہم  
(قداو شہید کے اہل خاندان) رسول اکرم صلی اللہ علیہ وسلم کی خدمت اقدس  
میں حاضر ہوئے اور سارا واقعہ بیان کر کے اپنے بھائی کا "خون بہا" طلب کیا۔  
اس موقع پر یہ آیت نازل ہوئی :

يَا أَيُّهَا الَّذِينَ آمَنُوا إِذَا ضَرَبْتُمْ فِي سَبِيلِ اللَّهِ فَتَبَيَّنُوا وَلَا  
تَقُولُوا إِنَّمَا أَلقَى إِلَيْكُمُ السَّلْمُ لَئِن كُنْتُمْ مُؤْمِنًا لَبِتَغْتَفُونَ غَرَضَ  
الْحَيَاةِ الدُّنْيَا فَعِنْدَ اللَّهِ مَغَانِمٌ كَثِيرَةٌ كَذَلِكَ كُنْتُمْ مِنْ قَبْلُ  
فَمَنْ آتَاكُمْ فَتَبَيَّنُوا (إِنَّ اللَّهَ كَانَ بِمَا تَعْمَلُونَ خَبِيرًا) ○

(البنا آیت ۹۴)

(ترجمہ) مومنو جب تم اللہ کی راہ میں باہر نکلا کرو تو تحقیق سے کام لیا کرو اور  
جو شخص تم سے سلام علیک کرے اس سے یہ نہ کہو کہ تم مومن نہیں ہو اور اس کے  
تہاری غرض یہ ہو کہ دنیا کی زندگی کا فائدہ حاصل کرو، سو اللہ کے نزدیک بہت  
سی غنیمتیں ہیں تم بھی تو پہلے ایسے ہی تھے۔ پھر اللہ نے تم پر احسان کیا تو  
اللہ تحقیق کر لیا کرو اور جو عمل تم کرتے ہو اللہ کو سب کی خبر ہے۔

حضرت جبرئیلؑ کہتے ہیں کہ نبی صلی اللہ علیہ وسلم نے مجھے ایک ہزار اشرفی میرے  
بھائی کی دینت غنایت فرمائی نیز مجھے سو سرخ اونٹنیاں دیئے جانے کا حکم دیا۔  
پھر آپ نے مجھے ایک سریہ کا سردار مقرر فرمایا اور (اسی وقت) میرے لیے  
ایک جھنڈا بنا دیا (یعنی بطور خاص مجھے لشکر کا پرچم عطا فرمایا) یہ سریہ حاتم طائی  
کے قبیلے (بنو طے) کی طرف گیا۔ اس وقت تک یہ قبیلہ اسلام نہیں لایا تھا (ہاں  
اسلامی لشکر کو مال غنیمت میں بہت سی بکریاں اور چالیس عورتیں حاصل ہوئیں۔ یہ عورتیں مہینہ منووا  
لائی گئیں۔ اللہ تعالیٰ نے ان سب کو اسلام لانے کی توفیق دی اور رسول اللہ صلی اللہ علیہ وسلم  
نے ان کا نکاح اپنے اصحاب سے کر دیا۔ حضرت جبرئیلؑ بن حدر جان کے سال  
وفات کے بارے میں کتب سیر خاموش ہیں۔ رضی اللہ تعالیٰ عنہ

# حضرت جعفر بن ابی سفیان منیرہ ہاشمی

رسول اکرم صلی اللہ علیہ وسلم کے چچا زاد بھائی حضرت ابوسفیان منیرہ کے بیٹے تھے۔ اس نسبت سے حضور صلی اللہ علیہ وسلم کے بھتیجے ہوتے تھے۔

نسب نامہ یہ ہے :

جعفر بن ابی سفیان منیرہ بن عاص بن عبدالمطلب بن ہاشم بن عبدمناف بن قصی۔

والدہ کا نام حبانہ بنت ابی طالب تھا۔ اس نسبت سے حضرت علیؑ، حضرت جعفر طیارؑ اور حضرت عقیلؑ ان کے ماموں تھے اور جناب ابوطالب نانا۔

ان کے والد ابوسفیانؑ آنحضور صلی اللہ علیہ وسلم کے نہ صرف چچا زاد بھائی تھے بلکہ رضاعی بھائی بھی تھے کیونکہ دونوں نے حلیمہ سعدیہؑ کا دودھ پیا تھا۔ ابن سعد کا بیان ہے کہ دونوں بھائیوں میں بے حد محبت تھی لیکن بعثت کے بعد سرور عالم صلی اللہ علیہ وسلم نے دعوت حق کا آغاز فرمایا تو ابوسفیان آپ کے سخت مخالف ہو گئے اور دوسرے مخالفین کے ساتھ مل کر آپ کو ستانے میں کوئی کسر اٹھانہ رکھی۔ یہاں تک کہ اپنی شاعرانہ صلاحیتیں بھی آنحضور صلی اللہ علیہ وسلم کی مخالفت میں صرف کرتے تھے اور آپ کے خلاف ہجریہ اشعار کہہ کر انہیں کوچہ و بازار میں سناتے پھرتے تھے۔

خدا کی قدرت فتح مکہ سے چند دن پہلے وہ اسلام کی طرف مائل ہو گئے۔ ایک روایت کے مطابق ان کی اہلیہ نے رسول اکرم صلی اللہ علیہ وسلم کی اطاعت قبول کرنے کی تحریک کی تھی چنانچہ اپنے فرزند جعفرؑ کو ساتھ لے کر آنحضور صلی اللہ علیہ وسلم کی خدمت میں حاضر ہونے کے لیے مکہ سے روانہ ہوئے۔ اس وقت حضور صلی اللہ علیہ وسلم

مکہ پر پرچمِ اسلام بلند کرنے کے لیے مدینہ منورہ سے روانہ ہو چکے تھے اور اسلامی لشکر کا مقدمہ الجیشِ ابواء تک پہنچ چکا تھا۔ شینۃ العقاب کے مقام پر ابوسفیانؓ نے بارگاہِ نبویؐ میں حاضری کی اجازت چاہی لیکن آپؐ نے انہیں ملنے سے انکار کر دیا کیونکہ انہوں نے بیس سال سے آپؐ کی اعانت اور نصرت کے بجائے منی لہنت اور ایذا رسانی کو اپنا شعار بنائے رکھا تھا۔ آخر ابوسفیانؓ نے اُمّ المؤمنین حضرت اُمّ سلمہ رضی اللہ تعالیٰ عنہا سے بارگاہِ نبویؐ میں اپنے حق میں سفارش کرائی مگر آپؐ نے فرمایا کہ مجھے ایسے ابنِ عم کی ضرورت نہیں ہے جس نے میری آبروریزی میں کوئی دقیقہ باقی نہ چھوڑا۔ جب ابوسفیان بالکل مایوس ہو گئے تو لوگوں سے کہا کہ میں اپنے اس بیٹے (جعفر) کو ساتھ لے کر در بدر پھرتا رہوں گا یہاں تک کہ جسوک پیاس ہم کو ہلاک کر ڈالے۔ رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ کو ان کے ارادے کی خبر ہوئی تو آپؐ کی شانِ رحیمی جوش میں آگئی اور آپؐ نے ان کو اپنے سامنے آنے کی اجازت دے دی دونوں باپ بیٹے چہروں پر ڈھانکے باندھے بارگاہِ نبویؐ میں حاضر ہوئے اور کہا "اَسْلَمُ عَلَیْکَ یَا رَسُوْلَ اللّٰہِ" آپؐ نے فرمایا ان کے چہروں سے ڈھانکا ہوا دو لوگوں نے ڈھانکا ہٹایا تو دونوں کلمہ شہادت پڑھ کر حلقہ بگوشِ اسلام ہو گئے۔

واقعی کا بیان ہے کہ قبولِ اسلام کے بعد حضرت جعفرؓ اپنے والد کے ہمراہ غزوہ خنین میں شریک تھے۔ لیکن حافظ ابو نعیمؒ نے لکھا ہے کہ غزوہ خنین میں صرف حضرت ابوسفیانؓ شریک تھے اگر ابو نعیمؒ کا بیان درست تسلیم کیا جائے تو اس کا مطلب یہ ہوگا کہ حضرت جعفرؓ عہد رسالت میں کم سن تھے (یعنی ابھی لڑائی میں شامل ہونے کی عمر کو نہیں پہنچے تھے) واللہ اعلم بالصواب۔

ابن اثیرؒ کا بیان ہے کہ حضرت جعفرؓ امیر معاویہ رضی اللہ تعالیٰ عنہ کے زمانے تک حیات تھے۔ انہوں نے ان کی خلافت کے درمیانی زمانے میں وفات پائی۔

رضی اللہ تعالیٰ عنہ



## حضرت جفیش کنڈی

بعض روایتوں میں ان کا نام جفیش اور بعض میں جفیش بھی آیا ہے۔ ایک روایت میں ہے کہ ان کا نام معدان تھا اور جفیش ان کا لقب تھا۔ ایک اور روایت میں اس کے برعکس بھی بیان کیا گیا ہے یعنی جفیش ان کا نام تھا اور معدان لقب۔ (واقفہ علم بالصواب) — نسب نامہ یہ ہے :

جفیش (معدان) بن اسود (یا نعمان) بن معدی کوب بن تمام  
بن اسود بن عبداللہ بن عاص بن عمرو بن معاویہ بن عاص بن  
معاویہ بن ثور بن مرثع بن معاویہ۔

دو باتوں پر سب اہل سیر کا اتفاق ہے۔ ایک یہ کہ ان کی کنیت ابو الخیر تھی اور دوسری یہ کہ وہ شرفِ صحابیت سے بہرہ ور ہیں۔

حضرت جفیشؓ اسی آدمیوں کے اس وفد میں شامل تھے جو سلسلہ پوری میں کندہ اور حضرت موت سے حضرت اشعث بن قیس کنڈی کی قیادت میں بارگاہِ رسالت میں حاضر ہوا۔ وفد کے تمام راہین چلے ہی اسلام قبول کر چکے تھے لیکن انہوں نے ابھی وہ سادگی اختیار نہیں کی تھی جس کی اسلامِ قلم دیتا ہے۔ چنانچہ بارگاہِ نبویؐ میں حاضر کے وقت انہوں نے اپنے کندھوں پر حیرہ کی زریں چادریں ڈال رکھی تھیں جن کے سجاوٹ حریر کے تھے۔ آنحضرت ﷺ نے انہیں دیکھ کر فرمایا :

”کیا تم لوگ اسلام قبول نہیں کر چکے؟“

انہوں نے عرض کیا: — ”یا رسول اللہ! ہم اللہ کے فضل سے دولت

ایمان سے بہرہ یاب ہو چکے ہیں۔“

آنحضرت نے فرمایا: — ”تو پھر یہ حریر کیا؟“

اہل وفد حضورؐ کا ارشاد گرامی سن کر نادوم ہو گئے اور سب نے اپنی زریں چادریں

پھاڑ پھاڑ کر زمین پر پھینک دیں۔ حضور ان کا جذبہ اخلاص دیکھ کر بہت خوش ہوئے۔  
حضرت جفیش نے بارگاہ نبوی میں عرض کیا :

”یا رسول اللہ! آپ ہم میں سے ہیں (یا کسی اور قبیلے سے)  
حضور صلی اللہ علیہ وسلم نے فرمایا: —

”ہم اپنی مال کو گالی نہیں دیتے اور نہ اپنے باپ سے جدا ہوتے ہیں  
ہم نضر بن کنانہ کی اولاد سے ہیں۔“

علامہ ابن اثیر کا بیان ہے کہ حضرت جفیش وہی صاحب ہیں جن سے  
ایک شخص نے کسی زمین کی بابت رسول اکرم صلی اللہ علیہ وسلم کے سامنے جھگڑا  
کیا تھا۔ حضور نے ان دونوں میں سے ایک پر قسم عائد کی تھی۔ انہوں نے عرض  
کیا کہ یا رسول اللہ! اگر یہ شخص قسم کھائے گا تو کیا میں اپنی زمین اس کو دے  
دوں گا؟

حضور صلی اللہ علیہ وسلم نے فرمایا، اسے چھوڑ دو، اگر یہ جھوٹی قسم کھائے  
گا تو تمہارا دنیا کا تھوڑا سا نقصان ہو جائے گا مگر اس کی مغفرت نہ ہوگی۔

حضرت جفیش نے کے فرید حالات کتب سیر میں نہیں ملتے۔

رضی اللہ تعالیٰ عنہ

## حدیث نبوی

حضرت ابو سعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
نے ارشاد فرمایا کہ جب آدھی صبح کو رہا ہے تو اس کے سارے اعضاء عاجزی اور لجاجت کے ساتھ  
زبان سے کہتے ہیں کہ ہمارے بارے میں اللہ سے ڈر کیونکہ ہم تیرے ہی ساتھ بندھے ہوئے ہیں  
تو ٹھیک رہی تو ہم بھی ٹھیک رہیں گے اور اگر تو نے غلط روی اختیار کی تو ہم بھی غلط روی کریں  
گے (اور پھر اس کا خمیازہ بھگتیں گے۔) (جامع ترمذی)

# حضرت جمیل بن مغمز جمحی

قریش کے خاندان بنی جمح سے تھے۔ نسب نامہ ہے:

جمیل بن مغمز بن حبیب بن وہب بن حذیفہ بن جمح قرشی جمحی

بعثت نبویؐ کے وقت حضرت جمیل کی عمر ساٹھ ستر برس کے لگ بھگ تھی۔ وہ قریش کے

ان لوگوں میں سے تھے جو حربِ فجارہ میں شریک ہو چکے تھے۔ ان کے بھائی حضرت عاصمؓ اور  
خطاب بن عاصمؓ سب شرفِ اسلام سے پہرہ درپہرہ "الشَّابِقُونَ الْأَوَّلُونَ" کی مقدس عبادت  
میں شامل ہو گئے۔ مگر حضرت جمیلؓ پر عمر بڑھنے کے ساتھ ساتھ اپنے آبائی مذہب کا رنگ اتنا  
پختہ ہو چکا تھا کہ وہ بھائیوں بھتیجوں کا ساتھ دینے پر آمادہ نہ ہوئے۔

لے یہ مشہور جنگِ سلسلہ عام الفیل میں ہوئی تھی (ولادتِ نبویؐ کے بیس سال بعد) اس میں  
ایک طرف بنی کنانہ (بشمول قریش) تھے اور دوسری طرف قیس عیلام (بشمول ہوازن، ثقیف  
وغیرہ)۔ اس کا سبب یہ ہوا تھا کہ بنی ہوازن کے ایک سردار عمروۃ الرضیٰ نے خیرہ کے  
حکمران نعمان بن منذر کے تجارتی قافلے کو اپنی پناہ یا امان میں لے لیا تھا تاکہ یہ قافلہ تیار  
عکاظ میں آسکے۔ بنی کنانہ کے ایک سردار تیراض بن قیس کو یہ بات ناگوار گزری اور  
اس نے عمروہ سے کہا، کیا تو بنی کنانہ کے مقابلہ میں بھی اس کو امان دے رہا ہے؟  
اس نے کہا، ہاں اور تمام دنیا کے مقابلے میں بھی۔ اس پر تیراض مشتعل ہو گیا اور  
اس نے بالائی نجد میں تمیم کے مقام پر عمروۃ الرضیٰ کو قتل کر ڈالا۔ قریش کو عکاظ  
کے بازار میں اس واقعہ کا علم ہوا تو وہ فوراً حرم کی طرف روانہ ہو گئے مگر بنی قیس عیلام  
نے تعاقب کر کے انہیں راستے ہی میں جالیا۔ فریقین میں دن بھر لڑائی ہوتی رہی بات  
کو قریش حدودِ حرم میں پہنچ گئے اور قیس عیلام یہ کہتے ہوئے واپس گئے کہ اگلے سال  
(باقی حاشیہ کے صفحہ پر)

حضرت جمیل بن مُعمر اپنی سادگی و طبع کی بنا پر کوئی بات چھپا کر نہیں کہہ سکتے تھے۔ کوئی نئی بات انہیں معلوم ہوتی تو اسے فوراً دوسرے لوگوں میں پھیلا دیتے تھے۔ ان کی اس عادت کا قریش کے تمام لوگوں کو علم ہو گیا تھا۔ اس سلسلے میں سلسلہ بعد بعثت میں ایک دلچسپ واقعہ پیش آیا جب سیدنا حضرت عمر فاروق رضی اللہ تعالیٰ عنہ نے اسلام قبول کیا یہ حضرت عبداللہ بن عمر رضی اللہ تعالیٰ عنہما سے روایت ہے کہ

(بقیہ حاشیہ صفحہ گزشتہ)

عکاظ میں ہمارا تمہارا مقابلہ ہوگا۔ چنانچہ سال بھر دونوں فریق لڑائی کی تیاری کرتے رہے اور پھر عکاظ میں ایک دوسرے کے مقابل ہوئے۔ گھمسان کی لڑائی کے بعد قیس عیلان نے ہریمت اٹھائی۔ آخر طرفین میں اس شرط پر صلح ہو گئی کہ جس فریق کے جتنے مقتولین زیادہ ہوں دوسرا فریق ان کی دیت ادا کرے۔

اس لڑائی میں رسول اکرم صلی اللہ علیہ وسلم صرف اس حد تک شریک تھے کہ دشمن کی طرف سے جو تیر آتے تھے آپ انہیں اٹھا کر اپنے چچاؤں کو دے دیتے تھے۔ عملاً لڑائی میں آپ نے کوئی حصہ نہ لیا۔ ابن عبدالربہ کا بیان ہے کہ اس سے پہلے تین مرتبہ اسی نام سے تین لڑائیاں ہو چکی تھیں، اور یہ جو تھی حربِ فجار تھی۔ ابن اثیر کے قول کے مطابق یہ حربِ فجار ثانی تھی اس کو حرب (یا یوم) فجار اس لیے کہا جاتا ہے کہ یہ ماہِ حرام میں ہوئی تھی۔ چونکہ ماہِ حرام میں لڑنا قریش کے نزدیک فحور تھا اس لیے انہوں نے اس کا نام حربِ فجار رکھ دیا۔

حضرت عمر فاروق رضی اللہ تعالیٰ عنہ کے قبولِ اسلام کے بارے میں مختلف روایتیں ہیں۔ سب سے مشہور روایت جو ابن اسحاق، بزار، طبرانی، بیہقی، دارقطنی، ابن عساکر، ابونعیم وغیرہ نے منقوڑے بہت نقلی اختلافات کے ساتھ نقل کی ہے، یہ ہے کہ سلسلہ بعثت میں حضرت عمر، رسول اکرم صلی اللہ علیہ وسلم کو شہید کرنے کا ارادہ کر کے گھر سے نکلے راستے میں انہیں اپنے قبیلے کے ایک صاحبِ نعیم بن عبداللہ النخعی نے (وہ مسلمان ہو چکے تھے) انہوں نے پوچھا، کہ صراحتاً ارادہ ہے؟ انہوں نے کہا، اس شخص کا قصہ تمام کرنے جا رہا ہوں ہیں

(باقی حاشیہ کے صفحہ پر)

اسلام لانے کے بعد حضرت عمرؓ نے پوچھا، ”قریش میں کون سب سے زیادہ  
خبری پھیلانے والا ہے؟“ انہیں بتایا گیا کہ ایسا آدمی جمیل بن مہمر بن حبیبؓ  
ہے۔ حضرت عمرؓ اس کی تلاش میں نکلے، میں بھی ان کے پیچھے چلا۔ اس وقت میں اس  
عمر کا لڑکا تھا کہ جو دیکھتا تھا اسے سمجھتا تھا۔ حضرت عمرؓ جمیل بن مہمر کے پاس

(بقیہ حاشیہ صفحہ گزشتہ)

قریش میں پھوٹ ڈال دی ہے۔ ہم سب کو بے عقل قرار دیا ہے، ہمارے مذہب کی تفتیش  
کی ہے اور ہمارے معبودوں کی مذمت کی ہے۔  
حضرت نعیمؓ نے کہا، اللہ سے عمر! تمہارے نفس نے تمہیں گمراہ کیا ہے کیا تم سمجھتے  
ہو کہ محمدؐ (صَلَّى اللهُ عَلَيْهِ وَسَلَّمَ) کے قتل کے بعد بنی عبدمناف تمہیں زندہ چھوڑ دیں گے۔ تم ذرا  
اپنے گھر والوں کی تو خبر لو۔

حضرت عمرؓ نے پوچھا، میرے کون سے گھر والے؟

حضرت نعیمؓ نے کہا، تمہاری بہن فاطمہؓ اور بہنوئی سعید بن زید، ان دونوں  
نے اسلام قبول کر لیا ہے اور محمدؐ (صَلَّى اللهُ عَلَيْهِ وَسَلَّمَ) کی متابعت اختیار کر لی ہے۔  
یہ سن کر حضرت عمرؓ اپنی بہن کے گھر پہنچے۔ وہاں حضرت خبابؓ بن الارت موجود  
تھے۔ ان کے پاس ایک صحیفہ تھا جس میں سورہ طہ لکھی ہوئی تھی، وہ حضرت فاطمہؓ  
کو اس کی تعلیم دے رہے تھے۔ جب اہل خانہ نے حضرت عمرؓ کی آمد محسوس کی تو حضرت  
خبابؓ گھر کے ایک حصے میں چھپ گئے اور حضرت فاطمہؓ نے صحیفے کو چھپا لیا لیکن  
حضرت عمرؓ نے گھر کے دروازے میں سے حضرت خبابؓ کی قرأت سن لی تھی۔ انہوں  
نے اندر قدم رکھتے ہی پوچھا، یہ کیسی گنگناہٹ تھی جو میں نے ابھی سنی ہے۔ حضرت  
فاطمہؓ اور حضرت سعیدؓ نے کہا، تمہارے کچھ نہیں سنا۔

حضرت عمرؓ نے غضبناک ہو کر کہا، نہیں میں نے سنا ہے۔ واللہ مجھے معلوم ہوا  
ہے کہ تم دونوں نے محمدؐ (صَلَّى اللهُ عَلَيْهِ وَسَلَّمَ) کا دن اختیار کر لیا ہے۔ پھر انہوں نے  
(بالی حاشیہ اگلے صفحہ پر)

پہنچے تو اس سے کہا: —

” میں نے اسلام قبول کر لیا ہے اور محمد ﷺ کی پیروی اختیار کر لی ہے۔“

جمیل بن عمر یہ سنتے ہی اپنی چادر گھینٹتا ہوا نکل کھڑا ہوا حضرت عمرؓ اس کے پیچھے چلے اور میں ان کے پیچھے۔ جب وہ مسجد حرام کے دروازے پر پہنچا تو چیخ کر کہا: ”قریش کے لوگو!“

(بقیہ حاشیہ صفحہ گزشتہ)

اپنے بہنوئی حضرت سعید رضی اللہ تعالیٰ عنہ کو مارنا شروع کر دیا۔ حضرت فاطمہ رضی اللہ عنہا اپنے شوہر کو بچانے کے لیے آگے بڑھیں تو حضرت عمرؓ نے انہیں بھی مارا جس سے ان کے سر میں زخم آیا اور اس سے خون بہنے لگا۔ اب دونوں میاں بیوی ایک زبان ہو کر بولے، ہاں ہم مسلمان ہو گئے ہیں اور اللہ کے رسول پر ایمان لے آئے ہیں تمہارا جو جی چاہے کر لو۔ بہن کا خون بہتا دیکھ کر حضرت عمرؓ کا دل پیچ گیا اور انہوں نے بہن سے کہا کہ جو صحیفہ تم لوگ پڑھ رہے تھے، مجھے بھی دکھاؤ تاکہ میں دیکھوں کہ اس میں کیا لکھا ہے۔ حضرت فاطمہؓ نے کہا، مجھے ڈر ہے کہ تم اس کو ضائع کر دو گے۔ حضرت عمرؓ نے قسم کھا کر انہیں یقین دلایا کہ میں اسے پڑھ کر تمہیں واپس دے دوں گا۔ حضرت فاطمہؓ نے کہا، بھائی! شرک انسان کو بخش کر دیتا ہے اور اس صحیفے کو صرف پاک آدمی ہی ہاتھ لگا سکتا ہے۔

حضرت عمرؓ نے اٹھ کر غسل کیا تو حضرت فاطمہؓ نے صحیفہ انہیں دے دیا۔ حضرت عمرؓ نے سورہ طہ کی ابتدائی آیات پڑھیں تو بول اٹھے، کیا عمرہ اور اونچے درجے کا کلام ہے؟ ان کی زبان سے یہ الفاظ ادا ہوتے ہی حضرت خبابؓ بن الارت باہر نکل آئے اور حضرت عمرؓ سے مخاطب ہو کر کہنے لگے، اے عمرؓ! مجھے امید ہے کہ اللہ تعالیٰ نے تمہیں اپنے نبی ﷺ کی دعا کا مصداق بننے کے لیے منتخب کر لیا۔

(باقی حاشیہ اگلے صفحہ پر)

قریش کے اکابر اس وقت کعبہ کے گرد اپنی مجلسوں میں بیٹھے تھے، جمیل کی آواز سن کر سب اس کی طرف متوجہ ہو گئے۔ اس نے کہا: —  
 ”سنو انہ عمر دین سے پھر گیا۔“  
 حضرت عمرؓ نے پیچھے سے پکار کر کہا۔ ”یہ جھوٹ کہتا ہے، میں مسلمان ہوا ہوں۔“

(بقیہ حاشیہ صفحہ گزشتہ)

لیا ہے۔ میں نے کل ہی رسول اللہ ﷺ کو یہ دعا مانگتے ہوئے سنا کہ:  
 ”اے اللہ! ابوالحکم بن ہشام (ابو جہل) یا عمر بن خطاب کے ذریعہ  
 سے اسلام کی تائید فرما۔“

پس اے عمر! اللہ کی طرف آؤ، اللہ کی طرف آؤ۔

حضرت عمرؓ نے حضرت خبابؓ سے کہا، مجھے محمد (ﷺ) کے پاس لے چلو تاکہ میں مسلمان ہو جاؤں۔ حضرت خبابؓ نے ان کو بتایا کہ آپ اس وقت اپنے چند اصحاب کے ساتھ دار ارقم میں ہیں۔ چنانچہ حضرت عمرؓ تلوار کمر سے باندھے ہوئے دار ارقم پہنچے اور دوازہ کھٹکھٹایا۔ ایک صاحب نے اٹھ کر دروازے کی جھری سے باہر دیکھا تو حضرت عمرؓ نظر پڑے۔ مضطرب ہو کر حضورؐ کو خبر دی۔ سیدنا حضرت حمزہ رضی اللہ تعالیٰ عنہ بھی (جو تین دن پہلے اسلام لائے تھے) وہاں موجود تھے۔ وہ بڑے بہادر اور جی دار آدمی تھے۔ انہوں نے کہا، اسے اندر آنے دو اگر وہ نیک ارادے سے آیا ہے تو ہم بھی اس سے حسن سلوک سے پیش آئیں گے ورنہ اسی کی تلوار سے اس کو ختم کر دیں گے۔ حضورؐ نے فرمایا، عمرؓ کو اندر آنے دو۔ وہ اندر داخل ہوئے تو حضورؐ نے ان کی چادر کو مٹھی میں دبا کر شدت سے کھینچا اور فرمایا: —

”ابن خطاب! تمہیں کیا چیز یہاں لائی ہے؟ واللہ میں سمجھتا ہوں کہ تم یا ز  
 نہیں آؤ گے جب تک اللہ تم پر کوئی سخت آفت نازل نہ کر دے۔“

حضرت عمرؓ

میں شہادت دیتا ہوں کہ اللہ کے سوا کوئی معبود نہیں اور محمد ﷺ اس کے بندے اور رسول ہیں۔“

اس پر لوگ ان کو مارنے لگے اور وہ بھی لوگوں کو مارنے لگے یہاں تک کہ سوچا سر پر آگیا۔ حضرت عمرؓ تھک کر بیٹھ گئے۔ لوگ ان کے گرد کھڑے تھے اور وہ ان سے کہہ رہے تھے، تم جو کر سکتے ہو کرو۔ اس پر قریش کا ایک معتبر آدمی آگے بڑھا اور اس نے وہاں جمع لوگوں سے پوچھا، کیا معاملہ ہے؟ انہوں نے کہا، عمر دین سے پھر گیا ہے۔

اس نے کہا، تو پھر کیا ہوا؟ ایک آدمی نے جو چیز پسند کی اس کو اپنا لیا اب تم کیا چاہتے ہو؟ کیا تمہارا یہ خیال ہے کہ بنو عدی اس طرح اپنے آدمی کو تمہارے حوالے کر دیں گے۔ اس کو چھوڑ دو اور چلے جاؤ۔ اس پر لوگ فوراً وہاں سے ہٹ گئے۔

(بقیہ حاشیہ صفحہ گزشتہ)

”یاد رسول اللہ میں اللہ اور اس کے رسول، اور رسول کی لائی ہوئی تعلیم پر ایمان لانے کے لیے حاضر ہوا ہوں۔“

اس پر حضور ﷺ نے زور سے اللہ اکبر فرمایا اور دارِ ارقم میں موجود تمام اصحاب جان گئے کہ عمرؓ حلقہ بگوش اسلام ہو گئے ہیں۔

حضرت عمرؓ رضی اللہ تعالیٰ عنہ کے قبولِ اسلام کے بعد جو واقعات پیش آئے ان کے بارے میں تین مختلف روایتیں ہیں۔ ایک یہ کہ وہ مسلمانوں کو ساتھ لے کر نکلے اور مسجدِ حرام میں پہنچ گئے انہیں اس طرح دیکھ کر مشرکین قریش کو شدید دھچکا لگا۔ دوسری یہ کہ وہ ابو جہل کے پاس پہنچے اور اسے بتایا کہ میں مسلمان ہو گیا ہوں۔ اس نے کہا، برا ہوتا ہے اور اس چیز کا جسے تو نے کرا آیا ہے اور دوازہ بند کر لیا۔ تیسری یہ کہ حضرت عمرؓ نے اپنے قبولِ اسلام کی اطلاع جمیل بن عمر کو دی۔ انہوں نے اسے تمام سردارانِ قریش کو اطلاع دے کر



میں نے بعد میں اپنے والد سے پوچھا، وہ شخص کون تھا؟  
انہوں نے فرمایا، بیٹے وہ عاص بن دائل نہیں تھا بلکہ،

(سیرۃ ابن ہشام، طبرانی، بزار)

ابن اثیر کا بیان ہے کہ حضرت جمیلؓ کی کوئی راز چھپا کر نہ رکھنے کی عادت  
کی بنا پر ان کا نام ذوقلبین (دو دلوں والا) رکھا گیا تھا اور یہ آیت انہی کے  
بارے میں نازل ہوئی تھی:

مَا جَعَلَ اللَّهُ لِرَجُلٍ مِّنْ قَلْبَيْنِ فِيْ جَوْفِهِ (سورۃ احزاب آیت ۴۰)

(اللہ نے کسی شخص کے سینے میں دو دل نہیں رکھے ہیں)

حافظ ابن عبد البر کا بیان ہے کہ ”حضرت جمیلؓ بن معمر فتح مکہ (رمضان المبارک  
۶۱۰ھ ہجری) کے موقع پر مشرف بہ اسلام ہوئے۔“ قبول اسلام کے وقت وہ  
بہت معمر تھے لیکن غزوہ حنین میں بڑے جوش اور جذبے کے ساتھ شریک ہوئے  
اور ایک مشہور مشرک زہیر بن ابجر کو قتل کیا۔ یہ بیان ابن اثیرؒ کا ہے۔ (اصحابہ)  
حافظ ابن حجر عسقلانیؒ کہتے ہیں کہ جمیل بن معمر فتح مکہ سے پہلے اسلام لے اور زہیر بن  
ابجر کو انہوں نے فتح مکہ کے موقع پر قتل کیا۔ (اصحابہ)

حضرت عمر فاروق رضی اللہ تعالیٰ عنہ کے عہدِ خلافت میں مصر پر لشکر کشی  
ہوئی تو حضرت جمیلؓ بن معمر کبر سن کے باوجود اس میں مجاہدینہ شریک ہوئے۔  
حافظ ابن حجر رحمۃ اللہ علیہ کا بیان ہے کہ حضرت جمیلؓ بن معمر نے خلافت  
فاروقی کے دوران ہی میں وفات پائی۔ اس وقت ان کی عمر نٹو برس سے اوپر تھی۔  
امیر المؤمنین حضرت عمر فاروق رضی اللہ تعالیٰ عنہ نے ان کی وفات پر بڑے دکھ  
اور صدمے کا اظہار فرمایا۔ (اصحابہ)  
رضی اللہ تعالیٰ عنہ

اے عاص بن دائل سہی، حضرت عمرو بن عاص فاتح مصر کا باپ تھا انہوں کو کلمے اسلام لانا

نصیب نہ ہوا۔

marfat.com

Marfat.com

## حضرت جُنْدُبُ بنِ كَعْبِ اَزْدِي

خانہ دانی تعلق بنو ازد کی شاخ بنی عامر سے تھا۔ سلسلہ نسب یہ ہے:  
 جُنْدُبُ بنِ كَعْبِ بنِ عَبْدِ اللّٰهِ بنِ غَنَمِ بنِ جَزْعِ بنِ عَامِرِ بنِ مَالِكِ  
 بنِ ذُهَلِ بنِ ثَعْلَبِ بنِ طَبِيَّانِ بنِ عَامِرِ اَزْدِي غَامِرِي۔  
 فتح مکہ (۱ رمضان المبارک ۶۱۰ھ ہجری) سے پہلے مشرف بہ اسلام ہوئے  
 اس کے بعد چالیس سال سے زیادہ عرصہ تک حیات نہ رہے لیکن ان کے بہت  
 کم حالات زندگی معلوم ہیں۔

امیر المؤمنین حضرت عثمان غنی رضی اللہ تعالیٰ عنہ کے عہدِ خلافت میں  
 حضرت جُنْدُبُ کا قیام کوفہ میں تھا اس وقت ولید بن عقبہ کوفہ کے گورنر  
 تھے۔ ایک دفعہ ایک جادوگر ولید کے پاس آیا اور ان کو اپنے شعبدے دکھانے  
 لگا۔ وہ ایک آدمی کو (بظاہر) قتل کرتا اور پھر اس کو زندہ کر دیتا۔ لوگ اس  
 شعبدے کو دیکھ کر کہتے "سبحان اللہ یہ شخص مردے کو زندہ کر دیتا ہے۔" اس  
 کے علاوہ وہ ایک اونٹنی کے منہ میں کوئی چیز ڈالتا اور پھر اس کو اس کی شرمگاہ  
 سے نکال لیتا۔

حضرت جُنْدُبُ بنِ كَعْبِ رضی اللہ تعالیٰ عنہ بھی تماشاخیوں میں موجود  
 تھے۔ انہوں نے لوگوں کو جادوگر کے شعبدوں سے متاثر ہوتے دیکھا تو فوراً  
 اسے اور ایک صیقل کی ہونی تلواری کے ایک ہی وار سے جادوگر کو قتل کر یا اور  
 کہا، اب تو اپنے آپ کو زندہ کر لے۔ پھر یہ آیت پڑھی:

اَفْتَالُوْنَ السِّجْرَةَ اَنْتُمْ مُبْصِرُونَ

تو تم انکھوں سے دیکھتے جادو کی لپیٹ میں کیوں آتے ہو

چونکہ انہوں نے قانون کو اپنے ہاتھ میں لے کر جا دو گرو کو قتل کیا تھا اس لیے گرفتار کر لیے گئے اور حاکم کوفہ ولید بن عقبہ کے سامنے پیش کیے گئے۔ انہوں نے ولید سے کہا:

” میں نے رسول اللہ صلی اللہ علیہ وسلم سے سنا ہے کہ جا دو گرو کی سزا یہ ہے کہ اسے تلوار سے قتل کر دیا جائے۔“

لیکن ولید نے انہیں (قانون اپنے ہاتھ میں لینے کی بنا پر) قید کر دیا۔ قید خانے کے داروغہ نے ان کو کثرت سے نمازیں پڑھتے اور روزے رکھتے دیکھا تو وہ ان کے زہد و عبادت سے بہت متاثر ہوا اور اس نے ان کو رہا کر دیا۔ ایک اور روایت میں ہے کہ حضرت جندبؓ کے بھتیجے نے قید خانے کے داروغہ کو قتل کر کے انہیں قید خانے سے نکال لیا۔ بہر صورت قید سے رہائی کے بعد حضرت جندب رضی اللہ تعالیٰ عنہ روم چلے گئے اور وہاں مدت تک وہیں کے خلافت جہاد کرتے رہے۔

علامہ ابن اثیر کا بیان ہے کہ انہوں نے امیر معاویہ رضی اللہ تعالیٰ عنہ کی خلافت کے دسویں سال کے اندر وفات پائی۔

حضرت جندب رضی اللہ تعالیٰ عنہ کے جا دو گرو کو قتل کرنے کا واقعہ اتنا مشہور ہوا کہ ایک دفعہ حضرت عبداللہ بن عمر رضی اللہ تعالیٰ عنہما نے کسی سے سنا کہ مختار بن ابی عبید لقفی نے ایک کرسی بنوائی ہے جس پر بیٹھ کر اپنے ساتھیوں سے ملاقات کرتا ہے اور لوگ اس کے ذریعے سے بارش اور فتح کی دعائیں مانگتے ہیں۔

یہ سُن کر انہوں نے فرمایا، قبیلہ اذوکا کوئی جندب کیوں نہیں اس کی خبر لیتا؟

رضی اللہ تعالیٰ عنہ

# حضرت جہجہاہ غفاری رضی

علامہ ابن اثیر جزیری نے ”بعض لوگوں کے حوالے سے ان کا نسب نامہ اس طرح بیان کیا ہے:

جہجہاہ بن سعید بن سعد بن حرام بن غفار  
مگر ان کے والد کے نام کے بارے میں اختلاف ہے۔ خود ابن اثیر ہی نے ان کے والد کا نام قیس لکھا ہے۔ ایک اور روایت میں ان کو مسعود کا بیٹا بتایا گیا ہے۔ واللہ اعلم بالصواب۔ البتہ ایک بات پر سب کا اتفاق ہے کہ ان کا تعلق قبیلہ غفار سے تھا۔ یہ قبیلہ کنانہ بن خزیمہ بن مدرکہ بن الیاس بن مضر بن نزار بن معد بن عدنان کی اولاد سے تھا اور بنو بکر بن عبدمنافہ کی ایک شاخ تھا۔ یہ لوگ مدینہ منورہ سے اٹنی میل دور بڈر کے نواح میں مکہ سے شام جانے والے کاروانی راستے پر آباد تھے۔

ارباب سیر نے یہ تصریح نہیں کی کہ حضرت جہجہاہ رضی اللہ تعالیٰ عنہ شرف اسلام سے کب پہرہ ور ہوئے لیکن ایک بات ثابت ہے کہ وہ غزوہ بنی المصطلق (شعبان ۳ھ ہجری) سے پہلے حلقہ بگوش اسلام ہو چکے تھے اپنے قبول اسلام کا حال حضرت جہجہاہ رضی اللہ تعالیٰ عنہ نے خود اس طرح بیان کیا ہے۔  
” میں اور میرے قبیلے کے چند آدمی قبول اسلام کے ارادے سے (ایک وفد کی صورت میں) مدینہ منورہ آئے۔ ہم سب مغرب کے وقت رسول اللہ صلی اللہ علیہ وسلم کی خدمت میں حاضر ہوئے (اس وقت آپ نماز مغرب پڑھ رہے تھے) جب آپ نے سلام پھیرا تو فرمایا کہ ہر آدمی اپنے پاس بیٹھنے والے کا ہاتھ پکڑے (اڈ سے اپنا ہمان بنائے) چنانچہ مسجد میں سوائے میرے اور

رسول اللہ صلی اللہ علیہ وسلم کے اور کوئی نہ موجود نہ رہا۔ میں بڑا دراز قامت اور بھاری بھرکم آدمی تھا مجھے ساتھ لے جانے کی کسی کو ہمت نہ پڑی مگر رسول اللہ صلی اللہ علیہ وسلم مجھے اپنے ساتھ اپنے مکان پر لے گئے۔ آپ نے میرے لیے ایک بکری دی۔ میں نے وہ سارا دودھ پی لیا۔ یہاں تک کہ آپ نے میرے لیے سات بکریاں دیں اور میں ان سب کا دودھ پی گیا۔ یہ دیکھ کر اُمّ ایمن نے کہا، اللہ سے بھوکا رکھے جس نے رسول اللہ صلی اللہ علیہ وسلم کو آج کی رات بھوکا رکھا۔“

۱۔ حضرت اُمّ ایمنؓ کا شمار نہایت جلیل القدر صحابیات میں ہوتا ہے۔ ان کا نام برکت تھا اور عرف ام الطہار۔ وہ آنحضرت صلی اللہ علیہ وسلم کے الدخا ب عبدالمطلب کی کنیتیں جب ہا ہ فوت ہو گئے تو اُمّ ایمنؓ حضورؐ کی والدہ حضرت آمنہؓ کی خدمت کرنے لگیں۔ آپ کی ولادت باسلا کے بعد انہوں نے حضورؐ کی کھلائی کی خدمت انجام دی۔ اس کے بعد نئے حضورؐ کو حضرت حلیمہ سعدیہؓ کے سپرد کر دیا گیا۔ کوئی پانچ برس کے بعد انہوں نے یہ مقدس امانت حضرت آمنہؓ کو واپس کر دی۔ کچھ عرصہ بعد حضرت آمنہؓ حضرت اُمّ ایمنؓ اور نئے حضورؐ کے ہمراہ یثرب گئیں۔ وہاں ایک ماہ قیام کے بعد مکہ معظمہ کو مراجعت کی مگر ابوا کے مقام پر فوت ہو گئیں۔ اُمّ ایمنؓ نئے حضورؐ کو ساتھ لے کر مکہ پہنچیں اور آپ کو دادا جناب عبدالمطلب کے سپرد کر دیا۔ حضرت اُمّ ایمنؓ وراثتہ بطور کنیز حضورؐ کے حصے میں آئیں لیکن آپ نے انہیں آنا د کر دیا۔ اُمّ ایمنؓ کا پہلا نکاح عبید بن زید سے ہوا۔ ان سے ایمنؓ پیدا ہوئے۔ عبید فوت ہو گئے تو آنحضرتؐ کے ایما پر محبوب رسولؐ حضرت زید بن حارثہ نے حضرت اُمّ ایمنؓ سے نکاح کر لیا۔ ان سے سکنہ بنت عبدالمطلب میں حبیب النبی حضرت اسماءؓ پیدا ہوئے۔ حضرت اُمّ ایمنؓ بعثت نبویؐ کے اہل میں مشرف بہ اسلام ہو گئی تھیں۔ ایک روایت کے مطابق وہ (سلسلہ بعثت میں)

(بانی مشرف بہ اسلام کے صفحہ پر)

marfat.com

Marfat.com

آپ نے فرمایا، اے اُمّ ایمن! خاموش رہو۔ اس نے اپنا رزق کھایا ہے۔ ہمارا رزق اللہ کے ذمہ ہے۔

جب صبح ہوئی اور لوگ چلنے پھرنے شروع ہوئے تو رسول اللہ ﷺ آپ کے اصحاب اور ان کے مہمان سب جمع ہوئے تو (مہانوں میں سے) ہر آدمی نے اس شے کا ذکر کیا جس سے اس کی تواضع کی گئی تھی۔ میں نے کہا، میرے لیے سات بکریاں دہی گئیں اور میں نے ان ساتوں کا دودھ پی لیا اور (اس کے علاوہ میرے لیے) ایک ہانڈی پکانی گئی۔ میں نے اسے بھی صاف کر دیا۔ (اس کے بعد ہم نے اسلام قبول کیا اور حضور کی بیعت کی) شام ہوئی تو نمازِ مغرب کے بعد رسول اللہ ﷺ کے ارشاد کے مطابق صحابہ کرام ایک ایک آدمی کو اپنے اپنے گھر لے گئے۔ مجھے آج بھی آپ نے اپنا مہمان بنایا۔ آپ نے میرے لیے ایک بکری دہی۔ میں اسی ایک بکری کا دودھ پی کر سیراب ہو گیا اور میرا پیٹ بھر گیا۔ حضرت اُمّ ایمن رضی اللہ تعالیٰ عنہا نے عرض کیا، یا رسول اللہ! کیا یہ ہمارا دہی مہمان نہیں ہے؟ آپ نے فرمایا، ہاں دہی ہے۔

(بقیہ حاشیہ صفحہ گزشتہ) مکہ سے ہجرت کر کے حبش چلی گئیں۔ (مبدأیت دیگر وہ غزوہ اُحد سے پہلے حبش سے مدینہ منورہ واپس آئیں)۔ آنحضرت ﷺ حضرت اُمّ ایمن کی بہت عزت و تکریم کیا کرتے تھے اور انہیں امی کہہ کر خطاب فرمایا کرتے تھے۔ آپ ان کے گھر تشریف لے جاتے تھے اور ہر طرح سے ان کی دلجوئی اور مدد فرماتے تھے۔ ایک روایت کے مطابق حضرت اُمّ ایمن نے حضرت ابوبکر صدیق رضی اللہ تعالیٰ عنہ کے عہدِ خلافت میں وفات پائی۔ دوسری روایت یہ ہے کہ انہوں نے طویل عمر پا کر حضرت عثمان غنی رضی اللہ تعالیٰ عنہ کے عہدِ خلافت میں وفات پائی۔ واللہ اعلم بالصواب۔ ان سے چند حدیثیں بھی مروی ہیں۔ رضی اللہ تعالیٰ عنہا۔

اس کے بعد آپ نے فرمایا، آج کی رات اس نے مؤمن کی آنت میں کھانا ڈالا ہے، اور اس سے پہلی شب کو کافر کی آنت میں کھانا ڈالا تھا۔ کافرسات آنت میں کھاتے ہیں اور مؤمن ایک آنت میں۔

(طبرانی، ابو نعیم، ابن ابی شیبہ، ابن حجر، بزار)

اس روایت سے دو باتیں صاف ظاہر ہیں، ایک یہ کہ حضرت جہیاہ بڑے ڈیل ڈول اور قد کاٹھ کے آدمی تھے اور دوسری یہ کہ انہوں نے ہجرت نبوی کے بعد اسلام قبول کیا۔

ابن اثیر اور بعض دوسرے اہل سیر کا بیان ہے کہ قبول اسلام کے بعد حضرت جہیاہ رضی اللہ تعالیٰ عنہ نے سیدنا حضرت عمر فاروق رضی اللہ تعالیٰ عنہ کی ملازمت اختیار کر لی تھی اور وہ ان کا گھوڑا سنبھالنے کی خدمت انجام دیتے تھے۔

شعبان سالہ ہجری میں غزوہ بنی المصطلق پیش آیا۔ اس میں حضرت جہیاہ رضی اللہ تعالیٰ عنہ رسول اکرم صلی اللہ علیہ وسلم کے ہم رکاب تھے۔ اس غزوے کا سبب یہ تھا کہ بنو مصطلق کے سردار حارث بن ابی ضرار نے مدینہ منورہ پر حملہ کے ارادے سے ایک بڑی جمعیت فراہم کی تھی۔ انھوں نے رسول اللہ صلی اللہ علیہ وسلم کو اطلاع ملی تو آپ صحابہ کی ایک معقول جمعیت کے ہمراہ بنو مصطلق کی سرکوبی کے لیے روانہ ہوئے اور قریش نامی ایک کنوئیں (یا چھتے) کے قریب پڑاؤ ڈالا، جس کے نواح میں بنو مصطلق آباد تھے۔ آپ نے پہلے تو ان کو دعوت اسلام دی اور شراغیزی سے باز رہنے کی تلقین فرمائی لیکن جب وہ نہ مانے تو مسلمانوں نے ان پر اس زور کا حملہ کیا کہ وہ جو اس باختم ہو گئے اور اپنے دس آدمی مروا کر میدان جنگ سے بھاگ کھڑے ہوئے۔ ان کی شکست کے بعد شکر اسلام قریش سے متصل بستی میں چند دن کے لیے ٹھہر گیا۔ وہاں کے اثنائے قیام میں ایک دن بد قسمتی سے حضرت جہیاہ رضی اللہ تعالیٰ عنہ اور ایک انصاری

حضرت سنان بن وبرا بھٹی پانی پر آپس میں جھگڑ پڑے یہاں تک کہ ایک دوسرے سے گتھم گتھا ہو گئے اور جہاڑ نے سنان کو ایک لات رسید کر دی۔ (بقول ابن اثیر انہوں نے سنان کی نشست گاہ میں طمانچہ مار دیا) انصار کے نزدیک اس طرح کسی سے ضرب کھانا سخت ننگ اور عاز کی بات تھی۔ چنانچہ حضرت سنان نے اپنی مدد کے لیے انصار کو پکارنا شروع کر دیا۔ حضرت جہاڑ نے اس کے جواب میں مہاجرین کو آواز دی کہ میری مدد کو پہنچو انصار مجھے مارے ڈالتے ہیں۔ دونوں کی پکار سن کر بہت سے انصار اور مہاجرین تلواریں نیت کر نکل آئے (تاکہ جس نے ان کو پکارا ہے اس کی مدد کریں)۔ قریب تھا کہ انصار اور مہاجرین آپس میں لڑ پڑتے کہ رسول اکرم صلی اللہ علیہ وسلم کے سمع مبارک تک شور کی آواز پہنچ گئی۔ آپ فوراً اپنے خیمے سے نکل کر فریقین کے پاس تشریف لائے اور ان سے فرمایا:۔

مَا بَالُ دَعْوَى الْجَاهِلِيَّةِ ؟ مَا لَكُمْ وَلِدَعْوَةِ الْجَاهِلِيَّةِ ؟  
دَعْوَاهَا فَإِنَّهَا مُتْنَنَةٌ

(یہ جاہلیت کی پکار کیسی؟ تم لوگ کہاں اور یہ جاہلیت کی دہائی کیسی؟ اسے چھوڑو، یہ بڑی گندھی چیز ہے)۔

حضور صلی اللہ علیہ وسلم کا ارشاد سن کر دونوں طرف کے کچھ اصحاب نے آگے بڑھ کر معاملہ رفع دفع کر دیا اور حضرت سنان نے حضرت جہاڑ کو معاف کر کے صلح کر لی۔

۱۔ حضرت سنان رضی اللہ تعالیٰ عنہ اصلاً بنو جہینہ سے تعلق رکھتے تھے لیکن وہ مدینہ منورہ میں خزرج کی ایک شاخ کے حلیف تھے اس لیے ان کو بھی انصار کہا جاتا ہے۔ بعض روایتوں میں ان کے والد کا نام وبرا بھی آیا ہے۔

۲۔ لفظ اسلام میں رئیس المنافقین عبدالقدر بن ابی اور کچھ دوسرے منافقین بھی موجود تھے ان پر یہ بات سخت شاق گزری کہ یہ معاملہ رفع دفع ہو گیا۔ وہ باہم سر جوڑ کر

www.marfat.com



غزوہ بنی المصطلق کے بعد یقعدہ سلسلہ ہجری میں بیعت رضوان اور صلح حدیبیہ کا تاریخ ساز واقعہ پیش آیا۔ اس موقع پر بھی حضرت جہاہ بنی سلفہ رحمت عالم صلی اللہ علیہ وسلم کے ہم رکاب تھے۔ وہ بیعت رضوان کا شرف حاصل کر کے اصحاب الشجرہ کی اس خوش بخت جماعت میں شامل ہو گئے جن کو اللہ تعالیٰ نے ان لفظوں میں اپنی خوشنودی کی بشارت دی:

لَقَدْ رَضِيَ اللَّهُ مَعِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ  
(ترجمہ) اللہ مومنوں سے خوش ہو گیا جب وہ رخصت کے نیچے (اے نبی) تم سے بیعت کر رہے تھے۔

صلح حدیبیہ کے بعد جو غزوات پیش آئے، ان میں سے کون سے غزوات میں حضرت جہاہ شریک ہوئے، اہل سیر نے اس کی تصریح نہیں کی۔ قیاس یہ ہے کہ وہ ان میں سے بیشتر غزوات میں شریک ہوئے ہوں گے۔ ان کی مستقل سکونت

(بقیہ ماضیہ صفحہ گزشتہ) — بیٹھے تو عبدالشبن ابی نے ان سے مخاطب ہو کر کہا: ”یہ سب کچھ تمہارا اپنا ہی کیا دھرا ہے اگر تم مہاجرین کی حمایت اور مدد سے ہاتھ کیسے بچ لو، تو وہ تنگ آکر خود ہی مدینہ چھوڑ دیں گے۔ خدا کی قسم مدینے وہاں جا کر ہم سے جو عزت والا ہے وہ ذلیل کو شہر بدر کر دے گا۔“

اس موقع پر اتفاق سے ایک سچے مسلمان حضرت زید بن ارقم رضی اللہ تعالیٰ عنہ بھی موجود تھے۔ وہ اس وقت ایک کم عمر لڑکے تھے۔ عبدالشبن ابی کی خرافات سن کر ان کا خون کھول اٹھا۔ وہ دوڑے دوڑے اپنے چچا حضرت عبدالشبن رواحہ انصاری رضی اللہ تعالیٰ عنہ کے پاس گئے اور سارا واقعہ اس کے گوش گزار کر دیا۔ ان کو بڑی غیرت آئی۔ فوراً بانگاہ رسالت میں حاضر ہوئے اور عبدالشبن ابی نے جو بکواس کی تھی اس کا ذکر کیا۔ ہمنصو صلی اللہ علیہ وسلم نے حضرت زید بن ارقم کو بلا کر دریافت کیا تو انہوں نے وہی باتیں دہرائیں جو اپنے چچا سے کہہ چکے تھے۔ (بانی ماضیہ اگلے صفحہ پر)

مدینہ منورہ میں تھی اس لیے اہل مدینہ میں شمار ہوتے ہیں۔  
ابن اثیر کا بیان ہے کہ امیر المؤمنین حضرت عثمان ذوالنورین رضی اللہ تعالیٰ عنہ  
کے عہدِ خلافت کے اواخر میں حضرت جہاۃ کو امیر المؤمنین سے شدید اختلافات

(بقیہ حاشیہ صفحہ گزشتہ)۔ حضور صلی اللہ علیہ وسلم نے ان سے فرمایا، شاید تم عبد اللہ بن ابی  
سے ناراض ہو یا ہو سکتا ہے تم سے مننے میں کچھ غلطی ہو گئی ہو۔

حضرت زید نے قسم کھا کر کہا، یا رسول اللہ! میں نے فی الواقع عبد اللہ بن ابی کے منہ  
سے یہ باتیں سنی ہیں۔“

اس پر حضور صلی اللہ علیہ وسلم نے عبد اللہ بن ابی کو بلا کر پوچھا تو وہ صاف مکر گیا اور  
قسمیں کھانے لگا کہ میں نے ایسی باتیں سہرگز نہیں کہیں، یہ لڑکا جھوٹ بولتا ہے۔  
انصار کے بعض بزرگوں کو اس کی قسموں پر یقین آ گیا اور وہ حضرت زید کو ملات  
کرنے لگے کہ تم نے خواہ مخواہ رسول اللہ صلی اللہ علیہ وسلم سے ابن ابی کی شکایت کی ہے۔  
اس پر حضرت زید سخت رنجیدہ ہوئے اور دل گرفتگی کے عالم میں اپنی قیام گاہ پر چلے گئے۔  
اور حضرت عمر فاروق رضی اللہ تعالیٰ عنہ کو اس واقعہ کا علم ہوا تو وہ بارگاہ رسالت  
میں حاضر ہوئے اور عرض کیا، یا رسول اللہ! اگر آپ اجانت دیں تو میں اس منافق (ابن ابی) کی  
گردن اڑا دوں اور اگر آپ یہ مناسب نہ سمجھیں تو انصار میں سے کسی کو حکم دیں کہ وہ  
اس کا ہتھ پک کر دیں۔“

رحمت عالم صلی اللہ علیہ وسلم نے فرمایا، نہیں ایسا مت کرو۔ لوگ کہیں گے کہ  
محمد اپنے ساتھیوں کو قتل کرتے ہیں۔“

ابن اثیر کا بیان ہے کہ اس کے بعد عبد اللہ بن ابی کے فرزند عبد اللہ بن جوناہایت  
مخلص صحابی تھے، آنحضرت صلی اللہ علیہ وسلم کی خدمت میں حاضر ہوئے اور عرض کیا:  
”یا رسول اللہ! میرے باپ نے آپ کو ذلیل کہا، خدا کی قسم وہ خود ذلیل ہے  
اگرچہ میں اپنے باپ کا اطاعت گزار ہوں لیکن آپ حکم دیں تو ابھی جا کر اس کا

پیدا ہو گئے تھے۔ ایک دن امیر المؤمنین خطبہ دینے کے لیے کھڑے ہوئے تو حضرت جہاہؓ نے ان کے ہاتھ سے عصا لے لیا اور اسے توڑ ڈالا۔ اس واقعہ کے بعد ان کے

(لغیہ حاشیہ صفحہ گزشتہ)

سرقلم دیتا ہوں۔ دوسرا کوئی قتل کرے گا تو شاید میرے دل میں اتنا کام کا جذبہ

پیدا ہو جائے اور میری آخرت برباد ہو جائے۔“

حضرت صلی اللہ علیہ وسلم نے انہیں بھی وہی جواب دیا جو حضرت عمر رضی اللہ عنہما کو دیا تھا۔ پھر آپ نے شکر کو کوچ کا حکم دے دیا۔ اس کے بعد سورۃ المنافقون نازل ہوئی۔

ایک روایت یہ ہے کہ یہ سورہ مریض کے پڑاؤ میں نازل ہوئی۔ دوسری روایت

یہ ہے کہ یہ واپسی کے سفر کے دوران میں نازل ہوئی۔ تیسری روایت کے مطابق حضور

صلی اللہ علیہ وسلم کے مدینہ پہنچنے کے فوراً بعد نازل ہوئی۔ اس میں عبداللہ بن ابی کی خرافات کی طرف واضح طور پر یوں اشارہ کیا گیا۔

يَقُولُونَ لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزِمُهَا الْأَذَلَّ ط

وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ

(المنافقون آء ۲۱)

(ترجمہ) یہ (منافق) کہتے ہیں کہ ہم مدینہ واپس پہنچ جائیں تو جو عزت

واللہ ہے وہ ذلیل کو دہاں سے نکال باہر کرے گا حالانکہ عزت تو اللہ اور اس

کے رسول اور مؤمنین کے لیے ہے مگر یہ منافق نہیں جانتے۔

اس سورۃ کے نازل ہوتے ہی حضور صلی اللہ علیہ وسلم نے حضرت زید بن ارقم

کو بلایا اور بیٹھے ہوئے ان کا کان پکڑ کر فرمایا، لڑکے کا کان سچا تھا۔

شکر اسلام جب مدینہ واپس پہنچا تو عبداللہ بن ابی کی غیرت مند فرزند عبداللہ بن ابی

باپ کی بیواری کے آگے تلوار سونت کر کھڑے ہو گئے اور کہا،

”تم اقرار کرو کہ میں ذلیل ہوں اور محمد صلی اللہ علیہ وسلم عزت والے ہیں۔“

www.marfat.com

Marfat.com

گھٹنے میں مرض آکھ پیدا ہو گیا اور انہوں نے امیر المؤمنینؑ کی شہادت کے  
کوئی ایک سال بعد (سلسلہ ہجری میں) وفات پائی۔  
حضرت جہجہاؑ سے یہی ایک حدیث مروی ہے کہ رسول اللہ صلی اللہ علیہ وسلم  
نے فرمایا کہ مؤمن ایک آنت میں کھاتا ہے اور کافر سات آنتوں میں کھاتا ہے۔  
(مطلب یہ کہ مؤمن بسیار خور نہیں ہوتا)  
رضی اللہ تعالیٰ عنہ

(بقیہ حاشیہ صفحہ گزشتہ)

وردہ خدا کی قسم رسول اللہ صلی اللہ علیہ وسلم کی اجازت کے بغیر تمہیں  
مدینہ میں ہرگز داخل نہیں ہونے دوں گا۔  
اس پر ابن ابی نے بہت وا دیلا مچایا کہ دیکھو میرا بیٹا ہی مجھے مدینہ میں داخل  
ہونے سے روک رہا ہے۔  
رحمت عالم صلی اللہ علیہ وسلم کو خبر ہوئی تو آپ نے عبد اللہ رضی اللہ تعالیٰ عنہ  
کو کہلا بھیجا کہ اپنے باپ کو گھر آنے دو جب تک یہ ہم میں موجود ہیں ہم ان سے  
حسن سلوک ہی سے پیش آئیں گے۔  
عبد اللہ بن عبد اللہ نے ارشاد نبوی کے سامنے سر تسلیم خم کر دیا اور یوں ابن ابی  
مدینہ میں داخل ہو سکا۔

## حدیث نبوی

حضرت ابو سعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے  
فرمایا کہ ظالم بادشاہ کے دربار میں سچی بات کہنا، یہ بھی ایک مجاہد ہے۔ (صحیح مسلم)

# حضرت جہم بن قیس عبد ریی

سیدنا حضرت جہم بن قیس رضی اللہ تعالیٰ عنہ، ان حبیب القدر اصحاب میں سے ہیں جو دعوتِ حق کے ابتدائی تین سالوں کے اندر مشرفِ اسلام سے بہرہ ور ہوئے اور یوں السَّابِقُونَ الْأَوَّلُونَ کی مقدس جماعت میں شامل ہو گئے۔

حضرت جہم بن قیس رضی اللہ تعالیٰ عنہ، کا تعلق قریش کی شاخ ”بنی عبد المزار“ سے تھا۔ نسب نامہ یہ ہے :

جہم بن قیس بن عبد اللہ بن شریح بن ہاشم بن عبد منات بن عبد الدار بن قصی۔

بعض نے ان کا نام جہم لکھا ہے لیکن جمہور نے جہم ہی کو صحیح قرار دیا۔ والدہ کا نام رہیمہ تھا۔ ابن اثیر حرکے قول کے مطابق حضرت جہم بن قیس رضی اللہ تعالیٰ عنہ کی کنیت ابو خزیمہ تھی۔ ان کے قبولِ اسلام کے ساتھ ان کی اہلیہ اُمّ حُرْمَلہ بنت عبد اللہ بن خزاعیہ اور دو بیٹے عمر و اور خزیمہ بھی سعادت اندوزِ اسلام ہو گئے۔

۱۔ بعدِ بعثت میں مظلوم مسلمانوں کے جس قافلے نے (اجرتِ حبشہ ثانیہ میں

مکہ سے حبش کی طرف ہجرت کی، حضرت جہم بن قیس رضی اللہ تعالیٰ عنہ بھی اپنی

اہلیہ اور دونوں بیٹوں سمیت اس میں شامل تھے۔ وہ حبش میں تقریباً تیرہ

سال تک مقیم رہے۔ اس دوران میں ان کی اہلیہ حضرت اُمّ حُرْمَلہ رضی اللہ تعالیٰ عنہا

نے وہیں وفات پائی، اور سرزمینِ حبشہ کو ان کا مدفن بننے کا مشرفِ حال ہوا۔

مہاجرینِ حبشہ میں سے تقریباً چالیس مرد اور خواتین آنحضرت صلی اللہ علیہ وسلم

کی ہجرت مدینہ سے پہلے حبشہ سے واپس مکہ آگئے، اور پھر ہجرت مدینہ کا اذن ہونے پر مکہ سے ہجرت کر کے مدینہ منورہ چلے گئے۔ باقی مہاجرین غزوہ خیبر (محرم ۸ھ ہجری) کے موقع پر حضرت جعفر بن ابی طالب رضی اللہ تعالیٰ عنہ کے ساتھ ساحل حبشہ سے دو کشتیوں میں سوار ہو کر ساحل حجاز پر پہنچے اور وہاں سے مدینہ منورہ آئے۔ وہاں پہنچ کر معلوم ہوا کہ آنحضرت صلی اللہ علیہ وسلم غزوہ خیبر کے لیے تشریف لے گئے ہیں۔ ان پر شوق لقا کا اس قدر غلبہ تھا کہ آنحضرت صلی اللہ علیہ وسلم کی واپسی کا انتظار کرنا گوارا نہ ہوا اور مدینہ منورہ سے سیدھے خیبر پہنچے۔

آنحضرت صلی اللہ علیہ وسلم ان کو دیکھ کر بہت خوش ہوئے، ہر ایک سے معاف فرمایا اور سب کو خیبر کے مالِ غنیمت سے حصہ عطا فرمایا۔ ان اصحاب میں حضرت جہم بن قیس رضی اللہ تعالیٰ عنہ اور ان کے دونوں بیٹے بھی شامل تھے۔ ان کے بعد ان کے حالات زندگی پردہ خفا میں ہیں۔

رضی اللہ تعالیٰ عنہ

## حدیث نبوی

حضرت جابر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے جبرائیل علیہ السلام کو حکم دیا کہ فلاں شہر کا تختہ الٹ دے، تو جبرائیل نے عرض کی کہ اے میرے رب! اس شہر میں تیرا فلاں بندہ رہتا ہے جس نے ایک لمحہ بھی تیری نافرمانی نہیں کی تو اللہ تعالیٰ نے فرمایا۔ اس کا تختہ بھی الٹ اور دوسرے شہروں کا بھی۔ اس لیے کہ میری نافرمانیوں کو دیکھ کر کبھی اس کے ماتھے پر بل بھی نہیں آیا۔

(شعب الایمان - مشکوٰۃ شریف)

## حضرت حارث بن اوسؓ انصاری

قبیلہ اوس کے خاندان "ذعورا بن حشم" کے چشم و چراغ تھے نسبت نامریس ہے:  
 حارث بن اوس بن عتیک بن عمرو بن عبدالاکلم بن عامر بن ذعورا  
 بن حشم بن حارث بن خزرج بن عمرو بن ملک بن اوس۔

ذعورا عبدالاشہل کا بھائی تھا اس لیے اس خاندان کو لوگوں کو عبدالاشہل  
 کے بھائی کہا جاتا ہے بلکہ بعض اوقات ان کو عبدالاشہل ہی میں شمار کر لیا جاتا ہے۔  
 حضرت حارث بن اوس رضی اللہ تعالیٰ عنہ غزوہ اُحُد (سلسلہ ہجری) سے  
 پہلے سعادت اندوز ایمان ہوئے اور سب سے پہلے اسی غزوے میں واہ شجاعت  
 دی۔ اس کے بعد عہد رسالت کے دوسرے تمام غزوات میں بھی رسول اکرم

صَلَّى اللهُ عَلَيْهِ وَسَلَّمَ کے ہم رکاب رہے۔

خلیفۃ الرسول سیدنا حضرت ابو بکر صدیق رضی اللہ تعالیٰ عنہ کے عہد خلافت  
 میں فتنہ ارتداد کے استیصال کے بعد شام پر لشکر کشی ہوئی تو حضرت حارث  
 بن اوس رضی اللہ تعالیٰ عنہ بھی اسلامی لشکر میں شامل ہو گئے اور جنگ  
 اجنادین میں رومیوں کے خلاف واہ شجاعت دیتے ہوئے اٹھائیں جہاد کی اہم  
 سلسلہ ہجری کو رتبہ شہادت پر فائز ہوئے۔

ان کے دو بھائیوں حضرت مالک اور حضرت عمروؓ کو بھی شرف صحابیت  
 حاصل ہے۔ یہ دونوں بھی اُحُد اور عہد رسالت کے دوسرے تمام غزوات میں  
 شریک تھے۔ حضرت مالک جنگ یمامہ میں شہید ہوئے اور حضرت عمرو رضی اللہ عنہ  
 جبرانی عبید (سلسلہ ہجری) میں۔

رضی اللہ تعالیٰ عنہم

# حضرت حارث بن عبداللہ مازنی انصاری

قبیلہ خزرج کے خاندان بنی مازن بن نجار کے چشم و چراغ تھے۔  
نسب نامہ یہ ہے :

حارث بن عبداللہ بن کعب بن عمرو بن عوف بن مبذول  
بن عمرو بن عنتم بن مازن بن نجار بن ثعلبہ بن عمرو بن خزرج  
مازنی انصاری۔

ایک روایت میں کعب کو مالک بن عمرو بن عوف کا بیٹا بتایا گیا ہے لیکن  
بیشتر ادبائے سیر نے مالک کا نام نہیں لیا اور کعب کو عمرو بن عوف کا بیٹا  
بتایا ہے۔ واللہ اعلم بالصواب۔

حضرت حارث بن عبداللہ کے والد حضرت ابوالحارث (بہدایت دیگر ابویہی) <sup>۱</sup>  
عبداللہ بن کعب کا شمار عظیم المرتبت صحابہ میں ہوتا ہے۔ وہ بدر سے لے کر  
تبوک تک تمام غزوات و مشاہد میں رسول اکرم صلی اللہ علیہ وسلم کے ہمراہ  
رہے۔ حافظ ابن عبدالبر کا بیان ہے کہ وہ بدر کے دن نبی صلی اللہ علیہ وسلم کی  
طرف سے مال غنیمت کی حفاظت پر مامور تھے اور بدر کے علاوہ دوسری غزوات  
میں نبی صلی اللہ علیہ وسلم کے خمس پر متعین رہے۔

انہوں نے سلسلہ ہجری میں وفات پائی۔ امیر المؤمنین حضرت عثمان  
رضی اللہ تعالیٰ عنہ نے ان کے جنازہ کی نماز پڑھائی۔

حضرت حارث بن عبداللہ رضی اللہ تعالیٰ عنہ کا نام پہلی بار بیعت  
رضوان (ذیقعدہ ۳ھ ہجری) کے سلسلے میں منظر عام پر آتا ہے۔ وہ اس  
بیعت میں شریک ہوئے اور یوں اصحاب الشجرہ کی مقدس جماعت کے رکن بنے۔



اللہ تعالیٰ نے ان اصحاب کو کھلے لفظوں میں اپنی خوشنودی کی بشارت دی۔  
 بیعتِ رضوان کے بعد حضرت عارث رضی اللہ تعالیٰ عنہ عہدِ رسالت کے  
 باقی غزوات و مشاہد (خیبر، فتح مکہ، حنین، طائف اور تبوک) میں بھی سولِ اکرم  
 صَلَّى اللهُ عَلَيْهِ وَسَلَّمَ کے ہم رکاب رہے۔  
 حضرت عارث بن عبداللہ رضی اللہ تعالیٰ عنہما نے یزید کے عہدِ حکومت  
 میں واقعہ محترہ میں شہادت پائی۔ یہ واقعہ ۲۸ ذی الحجہ ۳۳ ہجری کو پیش  
 آیا۔ اس واقعہ میں قریش اور انصار کے ادر بھی بہت سے اکابر و اشراف مسلم بن  
 عقبہ مزی کی فوج کے ہاتھ سے شہید ہوئے۔  
 رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا:  
 کیا تمہیں معلوم ہے کہ غیبت کیلئے ہلوگوں نے عرض کیا، ایشاد اور اس کے رسول زیادہ  
 واقف ہیں۔

آپ نے فرمایا، غیبت یہ ہے کہ تو اپنے بھائی کا ذکر ایسے ڈھنگ سے کرے جسے  
 وہ ناپسند کرتا ہے۔

پھر آپ سے پوچھا گیا کہ اگر ایسا ہو کہ جو بات میں کہہ رہا ہوں وہ واقعی  
 میرے بھائی کے اندر موجود ہو تو کیا یہ بھی غیبت ہوگی؟  
 آپ نے فرمایا، اگر وہ بات جو تو کہہ رہا ہے اس کے اندر موجود ہو تو یہ غیبت ہوگی  
 اور اگر یہ اس کے اندر نہیں ہے تو تو نے اس پر بہتان باندھا۔ (مشکوٰۃ المصابیح)

# حضرت حارث بن عتیک انصاری

قبیلہ خزرج کی معزز ترین شاخ بنی نجار کے چشم و چراغ تھے۔ نسب نامہ یہ ہے :  
 حارث بن عتیک بن نعمان بن عمرو بن عتیک بن عمرو بن منذول (عامر)  
 بن مالک بن نجار ————— ان کی کنیت ابو انزوم تھی۔

ہجرت نبوی کے آس پاس کے زمانے میں سعادت اندوز اسلام ہوئے اور سب سے  
 پہلے غزوہ اُحُد میں شریک ہوئے اس کے بعد عہد رسالت کے دوسرے تمام غزوات  
 میں بھی رسول اکرم صلی اللہ علیہ وسلم کی ہم رکابی کا شرف حاصل کیا۔

سیدنا حضرت عمر فاروق رضی اللہ تعالیٰ عنہ کے عہد خلافت میں حضرت ابو عبید ثقفی  
 رحمۃ اللہ علیہ عراق عرب کی (پہلی) مہم کے قائد مقرر ہوئے تو حضرت حارث بن عتیک  
 رضی اللہ تعالیٰ عنہ بھی ان کے لشکر میں شامل ہو گئے اور معرکہ بدر یا جسر ابی  
 میں ایرانیوں کے خلاف داد شجاعت دیتے ہوئے جاہم شہادت پیا۔

حضرت حارث رضی اللہ تعالیٰ عنہ کے بھائی حضرت سہیل (بقول بعض سہیل بن  
 عتیک رضی اللہ تعالیٰ عنہ) کا شمار انصار کے سابقین اقلین میں ہوتا ہے۔ وہ  
 بیعت عقبہ کبیرہ (۳؎ بعد بعثت) میں شریک تھے۔ ہجرت نبوی کے بعد غزوہ بدر  
 میں شریک ہونے کا عظیم شرف حاصل کیا۔ اس کے بعد ان کی زندگی کے حالات پردہ خفا  
 میں ہیں۔ ————— رضی اللہ تعالیٰ عنہ

لے حضرت حارث بن عتیک نام کے ایک اور انصاری صحابی بھی ہیں۔ وہ بھی اُحد اور اس کے  
 بعد کے تمام غزوات میں شریک ہوئے۔ لیکن ان کا تعلق قبیلہ اوس کی شاخ بنی معاویہ سے  
 تھا۔ نسب نامہ یہ ہے : ————— حارث بن عتیک بن قیس بن حارث بن عیشہ بن حارث  
 بن امیہ بن زید بن معاویہ بن مالک بن عمرو بن عوف بن مالک بن اوس۔

یہاں جن حارث بن عتیک رضی اللہ تعالیٰ عنہ کا ذکر کیا جا رہا ہے۔ ان کا تعلق  
 خزرج کی شاخ بنی نجار سے تھا۔

## حضرت حارث بن عدی انصاریؓ

ان کے خاندان اور سلسلہ نسب کے بارے میں قدرے اختلاف ہے بعض ان کو قبیلہ خزرج سے بتاتے ہیں اور بعض اوس سے۔ ابن اثیر نے ان کا سلسلہ نسب اس طرح بیان کیا ہے: حارث بن عدی بن مالک بن حرام بن خدیج بن معاویہ انصاری معاوی (استخار) لیکن بعض دوسرے اہل سیر نے ان کا نسب نامہ اس طرح بیان کیا ہے:

حارث بن عدی بن مالک بن حرام بن خدیج بن معاویہ بن عوف بن خزرج خزرجی حضرت حارث اور ان کے تین بھائی حضرت ثابت، حضرت عبدالرحمن اور حضرت سہل چاروں سعادت اندوز اسلام ہوئے اور چاروں ہی نے غزوہ اُحد میں شہداء ہوئے۔ قرینہ سے معلوم ہوتا ہے کہ وہ اُحد کے علاوہ عہد رسالت کے دوسرے غزوات میں بھی شریک ہوئے ہوں گے۔ حضرت ثابتؓ کے زمانہ وفات کے بارے میں کتب سیر خاموش ہیں۔

حضرت سہلؓ بن عدی نے تاریخ میں بڑا نام پایا۔ فاروق اعظمؓ کے عہد خلافت میں انہوں نے کرمان اور اس سے متصل بلوچستان کے پہاڑی علاقے فتح کیے۔ ان کا سال وفات بھی معلوم نہیں ہے۔ رَضِيَ اللهُ تَعَالَى عَنْهُ

۱۔ حضرت حارثؓ کے بھائی حضرت ثابتؓ کے ترجمہ میں ابن اثیر نے ان کا نسب نامہ اس طرح لکھا ہے: ثابت بن عدی بن مالک بن حرام بن خدیج بن معاویہ بن مالک بن عوف بن عمرو ادسی معلا کے خلافت راشدہ اور ہندوستان از قاضی اطہر مبارکپوری۔ ترجمہ حضرت سہلؓ بن عدی سے جنگ جسر حضرت ابو عبیدہ ثقفیؓ کی قیادت میں ایرانیوں کے خلاف لڑی گئی۔ عہد فاروقی کی یہ واحد جنگ ہے جس میں تدبیر کی غلطی کی وجہ سے مسلمانوں کو ہزیمت اٹھانا پڑی۔ تاہم اگلے سال انہوں نے بویب کی لڑائی میں ایرانیوں کو عبرت ناک شکست دے کر اس ہزیمت کا بدلہ لے لیا۔

## حضرت حارث بن عوف مَری

قبیلہ غطفان کے بطن بنو مَرہ سے تعلق رکھتے تھے۔ نسب نامہ یہ ہے:  
 حارث بن عوف بن ابی حارث بن مَرہ بن نشیب بن غنظ بن مَرہ بن  
 عوف بن سعد بن ذبیان بن بعیض بن ریش بن غطفان مَری غطفانی  
 ذبیان کے نام کی نسبت سے انہیں ذبیانی بھی کہا جاتا ہے۔

اپنے قبیلے کے سربراہ اور وہ لوگوں میں سے تھے۔ ابن اثیر کا بیان ہے کہ زمانہ  
 جاہلیت کی لڑائیوں و احسن اور غیر اہل میں اپنے قبیلے کا جھنڈا انہی کے پاس تھا۔  
 کہا جاتا ہے کہ انہوں نے ان لڑائیوں میں کئی کارنامے انجام دیے۔ بعد میں انہوں نے تجارت  
 فریقوں میں صلح کی کوشش کی اور اپنے مال سے متعدد مقتولوں کا خون بہا ادا کیا۔  
 اس پر شعرا نے ان کی تعریف میں قصائد کہے۔

غزوہ احزاب (۶ ہجری) میں مشرکین کے متحذہ لشکر میں وہ بھی  
 شامل تھے اور اس لشکر کے سرداروں میں ایک سردار تھے۔ لیکن اس کے بعد جنگ  
 خیبر میں انہوں نے رسول اکرم صلی اللہ علیہ وسلم کے خلاف غطفان کے ساتھ شامل  
 ہو کر یہودی مدد کرنے سے انکار کر دیا اور کہا کہ بلاشبہ محمد (صلی اللہ علیہ وسلم) عنقریب  
 اپنے دشمنوں پر غالب آئیں گے۔

۶ ہجری میں اللہ تعالیٰ نے حضرت حارث بن عوف کو ہدایت نصیب  
 فرمائی اور وہ اپنے قبیلے کے بارہ آدمیوں کے ساتھ مدینہ منورہ آئے۔ اس وقت  
 رسول اکرم صلی اللہ علیہ وسلم غزوہ تبوک سے واپس تشریف لے آئے تھے۔ یہ  
 تیرہ رکنی وفد بارگاہ رسالت میں حاضر ہوا اور اسلام قبول کر کے آنحضرت  
 صلی اللہ علیہ وسلم کی بیعت سے سرفراز ہوا۔

اثنا عشر گفتگو میں رسول اکرم صلی اللہ علیہ وسلم نے حضرت حارث

سے پوچھا: ” تمہارے علاقے کا کیا حال ہے؟ “

انہوں نے عرض کیا:

” یا رسول اللہ! ہمارا علاقہ آج کل خشک سالی کا شکار ہے۔ آپ ہمارے

لیے دعا کیجئے کہ اللہ تعالیٰ ہمیں خشک سالی سے نجات دے۔ “

رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ نے اسی وقت دعا کی:

اللّٰهُمَّ اشْقِلْہُمُ الْمَغِیْثَ (الہی انہیں بارش سے سیراب کر)

جب یہ وفد مدینہ منورہ سے رخصت ہونے لگا تو آنحضرت صَلَّی اللہُ عَلَیْہِ وَاٰلِہٖ وَسَلَّمَ

نے حضرت عمارت بن عوف رضی اللہ تعالیٰ عنہ کو بزمِ مکرہ کا امیر مقرر فرمایا اور حضرت

بلال رضی اللہ تعالیٰ عنہ کو حکم دیا کہ وہ آپ کی طرف سے قائمِ وفد حضرت عمارت

کو بارہ اوقیہ اور دوسرے ارکانِ وفد میں سے ہر ایک کو دس دس اوقیہ چاندی

بطور عطیہ دیں۔ انہوں نے تعمیلِ ارشاد کی۔

جب یہ اصحاب اپنے وطن پہنچے تو معلوم ہوا کہ جس دن رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ

نے دعا کی تھی اسی دن ان کا علاقہ بارش سے سیراب ہو گیا تھا۔

۱۔ ابن سعد کا بیان ہے کہ قبولِ اسلام اور بیعت کے بعد حضرت عمارت بن عوف نے

عرض کیا، یا رسول اللہ! ہم لوئی بن غالب کی اولاد میں یوں قریش سے ہارا تری تعلق ہے

آپ نے متبسم ہو کر فرمایا، تمہارے اہل و عیال اب کہاں مقیم ہیں؟

انہوں نے عرض کیا، سلاح اور اس کے نواح میں۔

اس روایت کی صحت اس بنا پر محلِ نظر ہے کہ بنو غطفان (بنو ذبیان یا بنو مکرہ)

لوئی بن غالب کی اولاد سے نہیں تھے بلکہ تھیں عیلان بن مضر بن نزار بن معد بن عدنان

کی اولاد سے تھے۔ یہاں شبہ پیدا ہوتا ہے کہ شاید یہ کوئی اور عمارت بن عوف ہوں

جو لوئی بن غالب کی اولاد سے ہوں لیکن دوسرے جو واقعات بیان کیے گئے ہیں وہ

انہی عمارت بن عوف متری کے متعلق ہیں پھر کتبِ سیر میں بھی کسی دوسرے عمارت بن عوف متری

علامہ ابن اثیر نے ”اسد الغابہ“ میں بیان کیا ہے کہ رسول اکرم صلی اللہ علیہ وسلم نے ایک انصاری کو حضرت حارث بن عوف رضی اللہ تعالیٰ عنہ کے ساتھ ان کی قوم کی طرف بھیجا۔ بنو مضرہ کے بعض مشرکوں نے ان کو شہید کر ڈالا اور حضرت حارث ان کو نہ بچا سکے۔ یہ خبر مدینہ منورہ پہنچی تو شاعر رسول حضرت حسان بن ثابت رضی اللہ تعالیٰ عنہ نے یہ شعر کہے:

يَا جَارَ مَنْ يَغْدِرُ بِذِمَّةِ جَلَدٍ | مِنْكُمْ فَإِنَّ مُحْتَمًا لَا يَغْدِرُ  
وَأَمَانَةُ الْمُرِّي مَا اسْتَوَدَعْتَهُ | مِثْلَ زُجَاجَةٍ صَدَعَهَا لَا يَجْبُرُ

(ترجمہ)

(اے حارث! میں سے جو شخص اپنے پڑوسی کی حفاظت میں بدعہدی کرتا ہے (وہ

سمجھے) کہ محمد صلی اللہ علیہ وسلم بدعہدی نہیں کرتے۔

تم نے قبیلہ مضرہ کی امانت اچھی طرح نہ رکھی۔ بیشک اس کی شکست بڑھتی سکتی

اس سانحہ پر حضرت حارث کو سخت ندامت ہوئی وہ بارگاہ رسالت میں حاضر

ہوئے اور بار بار اپنی ندامت کا اظہار ان الفاظ میں کیا کہ یا رسول اللہ! اللہ کی قسم،

یہ واقعہ ابن فریعہ کی شرارت کی وجہ سے ہوا۔ واللہ (وہ اتنا شریک ہے) اگر دریا میں

اس کی شرارت ملا دی جلتے تو سارا دریا خراب ہو جائے۔ آنحضرت صلی اللہ علیہ وسلم نے ان کا

عذر قبول کر لیا اور حضرت حسان رضی اللہ تعالیٰ عنہ کو ہدایت فرمائی کہ حارث کو چھوڑ دو

(ان کی ہجو نہ کرو)۔ انہوں نے عرض کیا — ”میں نے چھوڑ دیا۔“

حضرت حارث رضی اللہ تعالیٰ عنہ نے واپس جا کر اپنی طرف سے شہید انصاری

کی ہدایت میں ستر اونٹ بھیجے جو رسول اکرم صلی اللہ علیہ وسلم نے قبول فرمایا اور

شہید انصاری کے وارثوں کو دے دیئے۔

حضرت حارث بن عوف رضی اللہ تعالیٰ عنہ کے مزید حالات کتب سیر میں نہیں

ملتے اور نہ ان کا سال وفات ہی معلوم ہے۔ رضی اللہ تعالیٰ عنہ

# حضرت حارث بن نعمان بن اسامہ انصاری

قبیلہ خزرج کی معزز ترین شاخ بنی نجار سے تعلق رکھتے تھے۔ نسب نامہ یہ ہے:  
حارث بن نعمان بن اسامہ بن عبد بن عوف (بروایت دیگر  
عبد عوف) بن عنتم بن مالک بن نجار۔

عدوی کے بیان کے مطابق وہ غزوہ بدر، غزوہ احد اور مابعد کے مشاہد  
میں حاضر تھے۔ ۸ھ ہجری میں آنحضرت ﷺ نے اپنے سفیر حضرت  
حارث بن عمیر ازدی کے قتل کا بدلہ لینے کے لیے جو شکر شام کی طرف روانہ فرمایا،  
حضرت حارث بن نعمان بھی اس میں شامل تھے۔ دشمن سے اس شکر کی مدد بھڑ  
موتہ کے مقام پر ہوئی۔ حضرت حارث نے اسی لڑائی میں داد شجاعت دیتے  
ہوئے شہادت پائی۔ جنگ موتہ میں ان کی شہادت پر سب اہل سیر کا اتفاق ہے۔  
رضی اللہ تعالیٰ عنہ

## حدیث نبویؐ

حضرت عمران بن حصین سے روایت ہے کہ ایک شخص نے نبی ﷺ کی خدمت  
میں حاضر ہو کر کہا، اَسْلَامٌ عَلَيْكُمْ۔ آپ نے سلام کا جواب دیا۔ وہ شخص بیٹھ گیا تو نبی ﷺ نے  
فرمایا (اس شخص کے لیے) دس (نیکیاں لکھی گئیں) پھر ایک اور شخص آیا اور کہا، اَسْلَامٌ عَلَيْكُمْ  
وَرَحْمَةُ اللَّهِ۔ آپ نے اس کو سلام کا جواب دیا۔ وہ بیٹھ گیا۔ پھر آپ نے فرمایا (اس کے لیے)  
بیس (نیکیاں لکھی گئیں) پھر ایک اور شخص آیا اور کہا،  
اَسْلَامٌ عَلَيْكُمْ وَرَحْمَةُ اللَّهِ وَبَرَكَاتُهُ۔ آپ نے اس کے سلام کا بھی جواب دیا۔  
وہ بیٹھ گیا تو آپ نے فرمایا (اس کے لیے) تیس (نیکیاں لکھی گئیں)۔

(Marfat.com)

# حضرت حارث بن نوفل رضی اللہ عنہما

قریش کی معزز ترین شاخ بنی ہاشم کے چشم و چراغ تھے اور رشتے میں رسول اکرم صلی اللہ علیہ وسلم کے بھتیجے ہوتے تھے کیونکہ ان کے والد نوفل رضی اللہ عنہما انصواری کے چچا زاد بھائی تھے۔ نسب نامہ یہ ہے:

حارث بن نوفل بن حارث بن عبد المطلب بن ہاشم بن عبد مناف  
بن قصی قرشی ہاشمی۔

غزوہ بدر کے بعد اپنے والد حضرت نوفل کے ساتھ ہی مشرف بہ اسلام ہوئے۔ ارباب سیر نے حضرت نوفل کے بارے میں تو صراحت کے ساتھ لکھا ہے کہ وہ غزوہ خندق کے زمانے میں یا فتح مکہ سے کچھ عرصہ پہلے مکہ سے ہجرت کر کے مدینہ چلے گئے لیکن حضرت حارث کے بارے میں کسی نے وضاحت نہیں کی کہ وہ کب مدینہ گئے۔

ابن اثیر کا بیان ہے کہ رسول اکرم صلی اللہ علیہ وسلم نے حضرت حارث رضی اللہ تعالیٰ عنہ کو جدہ کا حاکم بنایا تھا۔ اس وجہ سے وہ غزوہ حنین میں شریک

۱۔ حضرت نوفل بن حارث کو قبول اسلام سے پہلے ہی انصواری صلی اللہ علیہ وسلم سے محبت تھی مگر وہ غزوہ بدر تک اپنے آبائی مذہب پر قائم ہے۔ غزوہ بدر میں مشرکین کے لشکر میں شامل تھے۔ مشرکین کو شکست ہوئی تو وہ مسلمانوں کے ہاتھ قید ہو گئے۔ حضور صلی اللہ علیہ وسلم نے ان سے فرمایا، نوفل! فدیہ دے کر رہا ہو جاؤ۔ انہوں نے کہا، میرے پاس فدیہ کے لائق کوئی شے نہیں۔ آپ نے فرمایا، جبہ و لے نیزے فدیہ میں دے دو۔ یہ سن کر وہ حیران رہ گئے کیونکہ ان نیزوں کا علم انہی کو تھا۔ ایک ہزار نیزے فدیہ میں پیش کیے۔ اور ساتھ ہی مشرف بہ ایمان ہو گئے۔ غزوہ خندق یا فتح مکہ کے زمانے مکہ سے ہجرت کر کے مدینہ آ گئے۔ اس کے بعد فتح مکہ، غزوہ حنین اور طائف میں شریک ہوئے۔ حضرت عمر فاروق کے سربراہانہ خلافت ہونے کے پندرہ ماہ بعد مدینہ میں وفات پائی۔

marfat.com



نہ ہو سکے۔ (فتح مکہ میں وہ آنحضرت ﷺ کے ہم رکاب تھے)  
 حضرت حارث بن نوفل رضی اللہ تعالیٰ عنہما کی شادی ہند بنت ابی سفیان  
 (بن حرب بن امیہ) سے ہوئی تھی۔ وہ اُمّ المؤمنین حضرت اُمّ حبیبہ بنت ابی سفیان  
 کی بہن تھیں۔ اس نسبت سے حضرت حارث آنحضرت ﷺ کے ہم رکاب  
 تھے۔ آپ کی وفات سے دو سال پہلے حضرت ہند کے بطن سے حضرت حارث  
 کے بیٹے عبداللہ پیدا ہوئے۔ انہیں آنحضرت ﷺ کی خدمت میں  
 پیش کیا گیا تو آپ نے اپنے دہن مبارک میں چھو ہارہ چبا کر ان کے تالو میں لگا  
 دیا اور ان کے لیے دعا فرمائی۔

حافظ ابن عبدالبر نے "الاستیعاب" میں لکھا ہے کہ خلیفۃ الرسول حضرت  
 ابو بکر صدیق رضی اللہ تعالیٰ عنہ نے حضرت حارث بن نوفل رضی اللہ عنہما کو مکہ کا حاکم  
 بنایا تھا لیکن علامہ ابن اثیر رحمۃ اللہ علیہ نے اسے حافظ ابن عبدالبر رحمۃ اللہ علیہ  
 کا وہم قرار دیا ہے اور کہا ہے کہ حضرت ابو بکر صدیق رضی اللہ تعالیٰ عنہ کے دور خلافت  
 میں مکہ کے حاکم حضرت عتاب بن اسید رضی اللہ تعالیٰ عنہ تھے۔ حضرت حارث بن نوفل  
 رضی اللہ تعالیٰ عنہما کو حضرت ابو بکر صدیق رضی اللہ تعالیٰ عنہ نے جدہ کی امارت سے  
 سبکدوش کر دیا تھا۔ حضرت عمر فاروق رضی اللہ تعالیٰ عنہ کی شہادت کے بعد  
 حضرت عثمان ذوالنورین رضی اللہ تعالیٰ عنہ مندرجہ علاقے ہوئے تو انہوں  
 نے پھر ان کو حاکم بنایا۔ کچھ عرصہ بعد وہ بصرہ چلے گئے جہاں انہوں نے حضرت  
 عبداللہ بن عامر رضی اللہ تعالیٰ عنہ کے زمانہ امارت میں اپنا مکان (گھر) بنالیا  
 تھا۔ لیکن بعض لوگوں کا قول ہے کہ حضرت حارث بن نوفل رضی اللہ عنہما، خلافت  
 فاروقی کے اواخر میں فوت ہو گئے تھے۔ اگر اس روایت کو درست تسلیم کیا جائے تو پھر  
 حضرت عثمان رضی اللہ تعالیٰ عنہ کا ان کو حاکم بنانا صحیح نہ ہوگا۔ ہاں یہ ہو سکتا  
 ہے کہ بصرہ آباد ہونے کے بعد وہ مدینہ سے بصرہ چلے گئے ہوں۔ بعض لوگوں کا  
 قول یہ بھی ہے کہ حضرت حارث رضی اللہ تعالیٰ عنہ نے حضرت عثمان رضی اللہ تعالیٰ

کے عہدِ خلافت میں وفات پائی۔ اس صورت میں حضرت عثمانؓ کے انہیں حاکم بنانے اور عبداللہ بن عامر رضی اللہ تعالیٰ عنہ کے زمانہ امارت میں ان کے بصرہ مکان بنانے والی روایت میں کوئی اشکال نہیں رہتا۔

حضرت حارث بن نوفل رضی اللہ عنہما سے یہ حدیث مروی ہے کہ مجھے نبی صلی اللہ علیہ وسلم نے نمازِ جنازہ میں یہ دعا پڑھنے کی تلقین فرمائی:

اللَّهُمَّ اغْفِرْ لِحَيَاتِنَا وَ أَمْوَاتِنَا وَ أَصْلِحْ ذَاتَ بَيْنِنَا وَ أَلْفُ  
بَيْنِ قُلُوبِنَا اللَّهُمَّ هَذَا عَبْدُكَ وَ لَا نَعْلَمُ إِلَّا خَيْرًا وَ أَنْتَ  
أَعْلَمُ بِهِ فَاعْفِرْ لَنَا قَلْبَهُ

میں نے عرض کیا (یا رسول اللہ!) اگر ہم بھلائی نہ جانتے ہوں؟  
آپ نے فرمایا تو پھر جو بات تم نہ جانتے ہو وہ نہ کہو۔

(اُسْدُ الْغَابَةِ)

رضی اللہ تعالیٰ عنہ

اے اللہ ہمارے زندوں اور مردوں کو بخش دے اور ہمارے مابین صلح پیدا کر دے اور ہمارے دلوں میں الفت پیدا کر دے۔ اے اللہ تیرا بندہ ہے اور ہم (اس کے متعلق) بھلائی کے سوا کچھ نہیں جانتے اور تو اس کے بارے میں سب سے بڑھ کر جاننے والا ہے۔ اس کو بھی بخش دے۔

### حدیث نبوی

حضرت ابوہریرہؓ سے روایت ہے کہ رسول اللہ صلی اللہ علیہ وسلم نے فرمایا کہ قیامت کے دن میری شفاعت سے وہی بہرہ مند ہوں گے جنہوں نے مجھے دل سے لالہ  
إِلَّا اللّٰهُ كَمَا هُوَ۔  
(صحیح بخاری)

# حضرت حارثہ بن قطن کلبی

ان کا تعلق بنو کلب کی شاخ بنی جناب سے تھا۔ نسب نامہ یہ ہے :  
 حارثہ بن قطن بن زبیر بن کعب بن حصن بن علیم بن جناب بن  
 ہبل بن عبد اللہ بن کنانہ بن بکر بن عوف بن عذرہ بن زید لک  
 بن رفیدہ بن ثور بن کلب بن ویرہ کلبی۔

حضرت حارثہ بن قطن کا قبیلہ دومتہ الجندل، تبوک اور اطراف شام  
 میں آباد تھا۔ یہ لوگ رومیوں سے میل جول رکھنے کی وجہ سے حلقہ بگوش نصریت  
 ہو گئے تھے۔

علامہ ابن سعد کا بیان ہے کہ فتح مکہ کے کوئی ایک سال بعد حضرت حارثہ بن  
 قطن رضی اللہ تعالیٰ عنہ اپنے قبیلے کے ایک اور آدمی ابن سعدانہ کے ہمراہ بارگاہ  
 رسالت میں حاضر ہوئے اور مشرف اسلام سے بہرہ ور ہوئے۔ چند دن مدینہ منورہ  
 میں قیام کے بعد جب وہ وطن کے لیے روانہ ہونے لگے تو انھوں نے صلی اللہ علیہ وسلم  
 نے ایک فرمان عطا فرمایا جس کا مضمون یہ تھا:

وہ یہ دستاویز محمد رسول اللہ کی طرف سے  
 دومتہ الجندل کے باشندوں اور ان کے نواح میں حارثہ بن قطن  
 اور ان کے ساتھ کلب کے جو لوگ رہتے ہیں، ان کے لیے ہے۔  
 ہمارے لیے بارانی زمین اور تمہارے لیے کھجور کے درختوں والا  
 اندرونی حصہ ہے۔ جاری پانی والی زمین پر عشر اور گہرے پانی والی  
 زمین پر نصف عشر ہے۔ تمہارے مویشی جمع نہ ہوں اور نہ تمہاری بکریاں  
 پر ظلم ہو۔

نماز و نکت پر پڑھا کرو اور زکوٰۃ اپنے حق کے موافق ادا کیا کرو۔ تمہارے  
 لیے گھاس وغیرہ (کاشنے) کی مالعت نہیں اور نہ تم سے گھر لو سامان  
 پر عشر لیا جائے گا۔ تم پر لازم ہے کہ ان عہد و پیمانہ کی پابندی

کرنا اور ہم پر لازم ہے کہ تمہاری خیر خواہی کریں اور وفا کا حق ادا کریں اور اللہ اور اس کے رسولؐ کی ذمہ داری کو پورا کرنا لازم ہے اللہ تعالیٰ اور مسلمانوں میں سے جو لوگ حاضر ہیں وہ گواہ ہیں۔“

(طبقات ابن سعد)

علامہ ابن اثیر نے ”أسد الغابہ“ میں لکھا ہے کہ حضرت عارثہ بن قطن اپنے بھائی حصن بن قطن رضی اللہ تعالیٰ عنہ کے ساتھ وفد کی صورت میں بارگاہِ نبویؐ میں حاضر ہوئے تھے اور آنحضرت صلی اللہ علیہ وسلم نے ان دونوں کے لیے (بطورِ خاص) یہ تحریر لکھوائی تھی۔

بِسْمِ اللّٰهِ الرَّحْمٰنِ الرَّحِیْمِ

یہ تحریر ہے محمد رسول اللہ کی طرف سے عارثہ اور حصن فرزندانِ

قطن کے نام

کہ قبیلہ بنی جناب کی افتادہ زمین میں چاری پانی سے جو پیداوار ہو اس پر (پورا) شہ ہے اور آبِ بالال سے جو پیداوار ہو اس پر نصف عشر ہے۔ قبیلہ کلب کی تمام آبادی کے لیے یہی حکم ہے۔ حضرت عارثہ بن قطن رضی اللہ تعالیٰ عنہ کی زندگی کے مزید حالات کسی کتاب میں نہیں ملتے۔

رضی اللہ تعالیٰ عنہ

### حدیث نبوی

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: میری شفاعت میری امت کے ان لوگوں کے حق میں ہوگی جو کبیرہ گناہوں کے ترکیب ہوئے ہوں گے۔ (ترمذی والبی داؤد)

## حضرت حارثہ بن نعمان انصاری

ان کے نسب نامہ کے بارے میں اہل سیر میں اختلاف ہے۔ امام ابن اسحاق نے لکھا ہے کہ وہ قبیلہ خزرج کی شاخ بنی ثعلبہ سے تھے اور ان کا نسب نامہ یہ تھا:

حارثہ بن نعمان بن رافع بن زید بن عبد بن ثعلبہ بن غنم بن مالک  
ابن مالک نے بھی ابن اسحاق کی موافقت کی ہے۔ مگر حافظ ابن عبد البر نے الاستیعاب میں حضرت حارثہ بن نعمان کا نسب نامہ اس طرح بیان کیا ہے:  
حارثہ بن نعمان بن نفع بن زید بن عبد بن ثعلبہ بن غنم بن مالک بن نجار  
کلبی نے ان کی موافقت کی ہے۔ موسیٰ بن عقبہ نے ابن شہاب کے حوالے سے بیان کیا ہے کہ غزوہ بدر میں خزرج کی شاخ بنی نجار سے حارثہ بن نعمان شریک تھے۔  
حضرت حارثہ کے دادا کا نام بعض روایتوں میں (نفع کے بجائے نفع اور

نفع بھی آیا ہے۔ واللہ اعلم بالصواب

حضرت حارثہ بن نعمان کی کنیت ابو عبد اللہ تھی۔ ان کا شمار بڑے عظیم المرتبت صحابہ میں ہوتا ہے۔ وہ ہجرت نبوی کے قریب زلمے میں مشرف اسلام ہوئے اور حق کے جان باز سپاہی بن گئے۔

ہجرت کے بعد غزوات کا آغاز ہوا تو حضرت حارثہ رضی اللہ تعالیٰ عنہ نے بدر سے لے کر تبوک تک تمام غزوات و مشاہد میں سرور عالم صلی اللہ علیہ وسلم کی ہمراہی کا شرف حاصل کیا۔ غزوہ حنین میں ذوالانصاب میں شامل تھے جو دشمن کے تیروں کی آفتابوں جھانڈی بھی ثابت قدم رہے اور میدان جنگ سے نہیں ہٹے۔

حضرت حارثہ بن عبد بن ثعلبہ رضی اللہ تعالیٰ عنہما سے روایت ہے کہ ایک دن (حارثہ بن نعمان کا گور رسول اللہ صلی اللہ علیہ وسلم کی طرف ہول (اس وقت) آپ کے پاس جبریل بیٹھے ہوئے تھے اور آپ ان کے ساتھ آہستہ آہستہ باتیں

کر رہے تھے۔ حادثہ نے آپ کو سلام نہیں کیا۔ جبریل نے کہا، انہوں نے سلام کیوں نہیں کیا۔ (اس کے بعد جب حضرت سے حادثہ کی ملاقات حضور سے ہوئی) تو آپ نے حادثہ سے پوچھا کہ جب تم اس طرف سے گزرے تو تم نے سلام کیوں نہیں کیا؟ انہوں نے عرض کیا، میں نے آپ کے پاس ایک شخص کو دیکھا۔ آپ اس سے آہستہ آہستہ کچھ باتیں کر رہے تھے۔ میں نے مناسب نہ سمجھا کہ آپ کی گفتگو میں دخل دوں۔ (آپ کی بات کو قطع کر دیا)۔ حضور نے فرمایا، کیا تم نے اس شخص کو دیکھا، انہوں نے عرض کیا، جی ہاں۔ حضور صَلَّى اللهُ عَلَيْهِ وَسَلَّمَ نے فرمایا، آگاہ رہو وہ جبریل تھے اور وہ کہتے تھے کہ اگر یہ شخص سلام کرتا تو میں اسے جواب دیتا۔ اس کے بعد جبریل نے کہا کہ یہ شخص ناشی لوگوں میں سے ہے۔ رسول اللہ صَلَّى اللهُ عَلَيْهِ وَسَلَّمَ فرماتے تھے کہ میں نے جبریل سے پوچھا، ناشی کا کیا مطلب ہے تو انہوں نے کہا کہ (ایک موقع پر) اسی آدمیوں کے سوا سب لوگ آپ کے پاس سے ہٹ جائیں گے۔ (یعنی آپ کو اکیلا چھوڑ کر ادھر ادھر ہو جائیں گے۔) ملے

اور اس کا رزق اسی کی امداد کا رزق جنت میں بہتے کے مانند ہے۔ جبریل کی

۱۔ یہ غزوة یمن کی طرف اشارہ ہے مگر اس میں اشکال یہ ہے کہ اہل حیر نے حضور صَلَّى اللهُ عَلَيْهِ وَسَلَّمَ کے ساتھ ایڈوانس جنگوں میں ثابت قدم رہنے والے صحابہ کی تعداد بہت کم جانی ہے (اسی لیے کہیں کم اس کا سبب یہ معلوم ہوتا ہے کہ مشرکین کے تیروں کی بوچھاڑ سے مسلمانوں میں جو انتشار پھیلو اس میں ثابت قدم صحابہ کی تعداد کا صحیح اندازہ نہیں کیا جاسکا۔ صورت واقعہ یہ تھی کہ بعض مسلمان رسول اکرم صَلَّى اللهُ عَلَيْهِ وَسَلَّمَ کے بالکل قریب (آگے سے) دائیں بائیں) رہے اور بعض میدان جنگ میں ادھر ادھر بکھر کر ثابت قدمی سے دشمن کا مقابلہ کر رہے تھے (انہوں نے میدان نہیں چھوڑا) ان سب کی تعداد لاکر ناشی ہو سکتی ہے البتہ دوسرے لوگ وقتی طور پر میدان چھوڑ گئے تھے۔

یہ سب باتیں رسول اللہ ﷺ نے عارثہ بن نعمان کے سامنے بیان فرمائیں۔  
 علامہ ابن اثیر نے "أسد الغابہ" میں جہاں حضرت ابن عباس رضی اللہ تعالیٰ عنہ  
 کی یہ حدیث (جو نقل کی گئی ہے) درج کی ہے وہاں حضرت عبداللہ بن عامر بن ربیعہ  
 سے مروی یہ حدیث بھی نقل کی ہے :

« حضرت عبداللہ بن عامر بن ربیعہ نے عارثہ بن نعمان سے روایت کی  
 ہے کہ انہوں نے کہا، میں رسول اللہ ﷺ کی طرف سے  
 ہو کر گزرا۔ آپ کے پاس جبرئیل بیٹھے ہوئے تھے۔ میں نے آپ کو سلام  
 کیا اور نکل گیا۔ پھر میں جب لوٹا اور رسول اللہ ﷺ بھی فارغ  
 ہوئے تو آپ نے (مجھ سے) فرمایا، تم نے اس شخص کو دیکھا تھا جو میرے  
 پاس بیٹھا ہوا تھا؟ میں نے عرض کیا، جی ہاں۔

آپ نے فرمایا، وہ جبرئیل تھے انہوں نے تمہارے سلام کا جواب  
 بھی دیا۔ »

ابن اثیر نے یہ نہیں لکھا کہ ان میں سے کس حدیث کی اسناد قوی ہیں۔  
 حضرت عارثہؓ زندگی کے آخری دور میں نابینا ہو گئے تھے۔ انہوں نے  
 ایک رسی اپنے مہلتے سے دروازے تک باندھ دی تھی وہ اپنے پاس ایک تھیلا  
 رکھے رہتے تھے جس میں چھو ہارے بھرے ہوتے تھے۔ جب کوئی سائل آتا اور  
 سلام کرتا تو وہ اس رسی کو پکڑ کر مہلتے سے دروازے تک آتے اور سائل کو اپنے  
 ہاتھ سے چھو ہارے دیتے۔ ان کے گھروالے بہت برا کہتے کہ آپ کیوں تکلیف کرتے  
 ہیں ہم آپ کی یہ خدمت کرنے کے لیے تیار ہیں۔ مگر وہ یہ بات منظور نہ کرتے تھے اور  
 فرماتے تھے کہ میں نے رسول اللہ ﷺ سے سنا ہے، آپ فرماتے تھے  
 کہ مسکین کو اپنے ہاتھ سے دینا بڑی موت سے بچاتا ہے۔

حضرت عارثہ بن نعمان رضی اللہ تعالیٰ عنہ کے سوال و فوات کے بارے  
 میں کتب سیر خاموش ہیں البتہ ایک روایت سے ظاہر ہوتا ہے کہ وہ عہدِ رسالت

کے اواخر میں (رسول اکرم صَلَّی اللہُ عَلَیْہِ وَاٰلِہٖ وَسَلَّمَ کے سامنے ہی) وفات پا چکے تھے۔  
امام زہری نے اُمّ المؤمنین حضرت عائشہ صَدِیقَہ رَضِی اللہُ تَعَالٰی عَنْہَا سے روایت کی ہے کہ وہ فرماتی تھیں کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ میں (ایک مرتبہ) جنت میں گیا تو میں نے (کسی شخص کے) پٹھنے کی آواز سنی۔ میں نے پوچھا کہ یہ کون شخص ہے تو کسی نے کہا کہ یہ عارثہ بن نعمان ہیں۔

پھر رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ تم سب کو اسی طرح نیکی کرنی چاہیے (جیسی عارثہ بن نعمان کرتے تھے) وہ اپنی والدہ کی بہت اطاعت کیا کرتے تھے۔ (اسد الغابہ)

امام احمد بن حنبل نے اپنی مُسْنَد میں یہ روایت اس طرح بیان کی ہے :  
”نبی صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ میں نے خواب میں دیکھا کہ میں جنت میں ہوں۔ وہاں میں نے ایک پٹھنے والے کی آواز سنی کہ وہ پٹھ رہا تھا۔ میں نے پوچھا کہ یہ کون شخص ہے۔ لوگوں نے کہا، یہ عارثہ بن نعمان ہیں۔ میں نے کہا کہ ماں کی اطاعت ایسی ہی کرنا چاہیے (یعنی یہ درجہ ان کو ماں کی اطاعت کی وجہ سے ملا ہے)۔“

رَضِی اللہُ تَعَالٰی عَنْہُ

## حدیث نبوی

حضرت ابو ہریرہ رَضِی اللہُ تَعَالٰی عَنْہُ سے روایت ہے کہ ایک شخص نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے پوچھا کہ مجھ پر خدمت اور حُسنِ سلوک کا سب سے زیادہ حق کس کا ہے؟ آپ نے ارشاد فرمایا، تمہاری ماں کا۔ میں پھر کہتا ہوں تمہاری ماں کا، اس کے بعد تمہارا باپ کا حق ہے۔ اس کے بعد جو تمہارے قریبی رشتہ دار ہوں پھر جو ان کے بعد قریبی رشتہ دار ہوں۔“  
(صحیح بخاری و صحیح مسلم)



# حضرت حباب بن قنظی اشہلی انصاری

بعض تے ان کا نام حباب لکھا ہے۔ اوس کے معزز خاندان بنی عبد الاشہل سے تھے۔ نسب نامہ یہ ہے:

حباب بن قنظی بن عمرو بن سہل بن مخزوم بن قلیع (قلع) بن جریش بن عبد الاشہل بن حشم بن عادت بن خزرج بن عمرو (بنی ت) بن مالک بن اوس اشہلی اوسی۔

والدہ کا نام صعبہ بنت تیہان (بن مالک بن عتیک بن عمرو بن عبد اللہ علم بن عامر بن زعور ابن حشم بن عادت بن خزرج بن عمرو بن مالک بن اوس) تھا۔ وہ مشہور صحابی حضرت ابوالہثم بن الیہان رضی اللہ تعالیٰ عنہ کی بہن تھیں۔ بقول بعض: زوہ بدر میں شریک تھے لیکن اکثر ارباب سیر نے اصحاب بدر میں ان کا ذکر نہیں کیا۔ البتہ اس بات پر سب کا اتفاق ہے کہ غزوہ احد میں اپنے بھائی حضرت صیفی بن قنظی رضی اللہ تعالیٰ عنہ کے ساتھ شریک ہوئے اور دونوں اسی غزوے میں شہید ہو گئے۔

حضرت صیفی رضی اللہ تعالیٰ عنہ کے قاتل کا نام صرار بن خطاب بتایا جاتا ہے۔

## رضی اللہ تعالیٰ عنہما

### حدیث نبویؐ

اشعث بن قیس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ جو شخص کسی کا مال چھوئی قسم کھا کر مارے گا وہ اللہ کے سامنے کورسی ہو کر پیش ہوگا

(سنن ابی داؤد)

marfat.com

Marfat.com

# حضرت حَبَّانُ بْنُ مُنْقِدِ انصاری

قبیلہ خزرج کے خاندان مازن بن نجار کے چشم و چراغ تھے۔ نسب نامہ یہ ہے:

حَبَّانُ بْنُ مُنْقِدِ بْنِ عَمْرِو بْنِ عَطِيَّةِ بْنِ خُنَسَارِ بْنِ مَبْدُولِ بْنِ عَمْرِو بْنِ غَنَمِ

بْنِ مَازِنِ بْنِ نَجَّارِ

غزوة اُحُد سے پہلے شرفِ اسلام سے بہرہ ور ہوئے اور پھر سب سے پہلے  
غزوة اُحُد میں وادِ شجاعت دی۔ اس کے بعد عہدِ رسالت کے دوسرے تمام غزوات  
میں بھی شریک ہونے کی سعادت حاصل کی۔

حضرت حَبَّانُ رَضِيَ اللهُ تَعَالَى عَنْهُ کی زبان میں کچھ ثقل تھا۔ اس کی وجہ سے  
خرید و فروخت کرتے وقت ان کو نقصان ہو جاتا تھا۔ رسول اکرم صَلَّى اللهُ عَلَيْهِ وَسَلَّمَ  
کو اس بات کی خبر ہوئی تو آپ نے ان کو ہدایت فرمائی کہ جب تم خرید و فروخت  
کیا کرو تو کہہ دیا کرو لَا خِلَافَةَ لِيَعْنِي كُونِي وَهَكَذَا فَرِيْبٌ يَامِيْرَ الْقَصَاانِ نَهْ يُوْنَا جَائِيْ  
چونکہ اس مبارک دور کے لوگ بڑے دیانتدار اور خدا ترس تھے اس لیے وہ ان  
کی لکنت کا فائدہ نہیں اٹھاتے تھے اور ان کو نقصان نہیں پہنچاتے تھے۔

حضرت حَبَّانُ رَضِيَ اللهُ تَعَالَى عَنْهُ کی شادی آنحضرت صَلَّى اللهُ عَلَيْهِ وَسَلَّمَ کے چچا زاد  
بھائی رَبِيعَةُ بْنُ حَارِثِ بْنِ عَبْدِ الْمُطَّلِبِ کی بیٹی زَيْنَبُ صَغْرَى (بروایت دیگر مہند) سے  
ہوئی تھی۔ ان کے بطن سے یحییٰ اور واسع دو بیٹے ہوئے۔ یحییٰ کے بیٹے حُجْرٌ تھے،  
جو امام مالک رحمۃ اللہ علیہ کے استاد تھے۔ (اُسْدُ الْغَابَةِ)

حضرت حَبَّانُ بْنُ مُنْقِدِ رَضِيَ اللهُ تَعَالَى عَنْهُ نے سیدنا حضرت عثمان غنی رَضِيَ اللهُ تَعَالَى عَنْهُ

لے حَبَّانُ مشہور نام ہے۔ مگر اربابِ سیر نے ان صاحبِ رسول کا نام حَبَّانُ ہی تحریر  
کیا ہے بفتح حاء و با ی موحده مشدده۔

کے عہدِ خلافت میں کسی وقت وفات پائی۔

موطا امام مالکؒ میں حضرت محمد بن یحییٰ بن حبانؒ سے روایت ہے کہ  
 دو میرے دادا حبان بن منصور کے نکاح میں دو بیبیاں تھیں۔ ایک ہاشمیہ  
 اور دوسری انصاریہ۔ حبان نے انصاریہ کو طلاق دے دی۔ وہ مرضعہ  
 تھی (یعنی پتھے کو دودھ پلاتی تھیں) حبان انہیں حالات فوت ہو گئے انصاریہ  
 کو ایک سال تک حیض نہ آیا۔ انہوں نے اپنے متوفی خاوند کے مال میں میراث کا دعویٰ  
 دائر کر دیا۔ ہاشمیہ اور انصاریہ دونوں یہ مقدمہ امیر المؤمنین حضرت عثمان  
 رضی اللہ تعالیٰ عنہ کی عدالت میں لے گئیں۔ انصاریہ کو حضرت عثمان رضی اللہ تعالیٰ  
 نے (حضرت حبان کی) میراث میں سے حصہ دے دیا تو ہاشمیہ حضرت عثمان  
 کو ملامت کرنے لگیں۔ حضرت عثمان رضی اللہ تعالیٰ عنہ نے فرمایا کہ تیرے چچا زاد  
 بھائی علی بن ابی طالب نے اس میں اسی طرح رائے دی۔ یہ ان کا فیصلہ ہے  
 جس کو نافذ کیا گیا ہے۔

اس روایت میں جن ہاشمیہ خاتون کا ذکر ہے بعض ارباب سیر نے ان  
 کا نام زینب صغریٰ لکھا ہے۔ اور بعض نے ہند۔ بہر صورت وہ حضرت  
 ربیعہ بن حارث بن عبدالمطلب کی صاحبزادی تھیں۔  
 رضی اللہ تعالیٰ عنہ

## حدیث نبوی

حضرت ابوسعید خدری رضی اللہ تعالیٰ عنہ سے روایت ہے کہ رسول اللہ  
 صَلَّى اللهُ عَلَيْهِ وَسَلَّمَ نے فرمایا: سچا اور امانت دار سوداگر، انبیاء، صدیقین اور شہداء  
 کے ساتھ ہوگا۔ (جامع ترمذی، مشہور واری)

## حضرت حُثَیثِ بْنِ جُنَادَةَ سلولی

ان کا سلسلہ نسب یہ ہے:

حُثَیثِ بْنِ جُنَادَةَ بْنِ نَصْرِ بْنِ اسامہ بن حارث بن معیط بن عمرو  
بن جندل بن مُرَّة بن صعصعہ۔

مُرَّة، عامر بن صعصعہ کا بھائی تھا۔ عامر بن صعصعہ کی اولاد تو اسی کی  
طرف منسوب ہوئی لیکن مُرَّة بن صعصعہ کی اولاد ماں کے نام کی نسبت سے  
سلولی کہلائی۔

ماں کا نام سلول بنت ذہل بن شیبان تھا۔  
حضرت حُثَیثِ بْنِ جُنَادَةَ کی کنیت ابوالجَنُوب تھی۔

ان کے حالات زندگی پر وہ خفا میں ہیں۔ صرف یہ بات یقین کے ساتھ  
کہی جاسکتی ہے کہ وہ حجۃ الوداع (سلسلہ ہجری) میں رسول اکرم صَلَّی اللہُ عَلَیْہِ وَاٰلِہٖ  
سَلَّمَ کے ساتھ تھے اور ان کو حضور کے ارشادات سننے کی سعادت نصیب ہوئی۔  
حضرت عمر فاروق رضی اللہ تعالیٰ عنہ کے عہد خلافت میں کوفہ آباد  
ہوا تو حضرت حُثَیثِ بْنِ جُنَادَةَ نے کوفہ میں مستقل اقامت اختیار کر لی۔ اس لیے ان کا  
شمار کوفی صحابہ میں ہوتا ہے۔

ان کا سال وفات کسی نے بیان نہیں کیا۔

شعبی نے حضرت حُثَیثِ بْنِ جُنَادَةَ سے روایت کی ہے کہ میں نے رسول اللہ صَلَّی اللہُ عَلَیْہِ وَاٰلِہٖ  
سَلَّمَ سے حجۃ الوداع میں سنا آپ میدان عرفات میں تھے کہ ایک اعرابی آپ کے پاس  
آیا، اس نے آپ کی چادر کا کنارہ پکڑ لیا اور آپ سے کچھ مانگا۔ آپ نے اسے  
دے دیا اور وہ چلا گیا۔ اسی وقت سے سوال کرنا حرام ہو گیا۔ جامع ترمذی

میں حضرت جلیلیؑ سے مروی یہ مفصل حدیث موجود ہے۔  
 حضرت جلیلیؑ بن جنادہ کہتے ہیں کہ رسول اللہ صلی اللہ علیہ وسلم نے فرمایا:  
 ”سوال کرنا جائز نہیں ہے۔ غنی آدمی کو اور نہ تو انا تندرست آدمی  
 کو، البتہ ایسے آدمی کو جائز ہے جس کو ناداری اور افلاس نے زمین  
 پر گرا دیا ہو یا جس پر قرض یا کسی نادان وغیرہ کا بھاری بوجھ پڑ  
 گیا ہو اور جو آدمی (محتاجی کی وجہ سے نہیں بلکہ) اپنے مال میں امانت  
 کے لیے لوگوں کے سامنے ہاتھ پھیلائے اور سوال کرے تو قیامت  
 کے دن اس کا یہ سوال اس کے چہرے پر ایک زخم اور گھاؤ کی شکل میں  
 نمایاں ہوگا اور جہنم کا گرم جلنا ہوا پتھر ہوگا جس کو وہاں وہ کھائے  
 گا۔ اس کے بعد جس کا جی چاہے سوال کم کرے اور جس کا جی چاہے  
 زیادہ کرے۔ (اور آخرت میں اس کی سزا پائے)“  
 رضی اللہ تعالیٰ عنہ

### حدیث نبویؐ

حضرت عمرو بن عوف رضی اللہ تعالیٰ عنہ سے روایت ہے کہ رسول اللہ  
 صلی اللہ علیہ وسلم نے فرمایا: — خدا کی قسم مجھے اس بات کا مطلق خوف نہیں ہے  
 کہ تم فقر و فاقہ میں مبتلا ہو گے۔ مجھے اس بات کا ڈر ہے کہ دنیا تم پر فراخ کر دی جائے  
 گی جیسا کہ تم سے پہلے لوگوں پر فراخ کر دی گئی تھی۔ پھر تم اس کی طرف راغب ہو  
 گے جس طرح تم سے پہلوں نے رغبت کی تو پھر وہ تمہیں ہلاک کرے جس طرح  
 پہلوں کو ہلاک کر دیا۔ (صحیح بخاری و صحیح مسلم)

## حضرت حبیب بن عمرو سلامانی

ایک روایت میں ان کا نام حبیب بن عمرو آیا ہے اور ایک میں حبیب بن عدیک بن عمرو۔ عام طور پر وہ حبیب بن عمرو ہی کے نام سے مشہور ہیں۔ پورا سلسلہ منسب کسی نے بیان نہیں کیا البتہ اس بات پر سب کا اتفاق ہے کہ ان کا تعلق بنو قضاہ کے بطن بنی سلاماں سے تھا۔

حضرت حبیب بن عمرو رضی اللہ تعالیٰ عنہ اپنے قبیلے کے سربراہ اور وہ لوگوں میں سے تھے۔ بنو سلاماں کا ایک سات رکنی (اور ایک دوسری روایت کے مطابق سترہ رکنی) وفد شوال سنہ ہجری میں حضرت حبیب بن عمرو رضی اللہ تعالیٰ عنہ کی قیادت میں مدینہ منورہ پہنچا۔ یہ لوگ بارگاہ نبویؐ میں باریاب ہونے کے لیے مسجد نبویؐ پہنچے تو اس وقت آنحضرت صلی اللہ علیہ وسلم ایک جنازہ کی طرف جا رہے تھے۔ اہل وفد نے کہا:

«إِسْلَامٌ عَلَيْكَ يَا رَسُولَ اللَّهِ»

آپ نے فرمایا: «وَعَلَيْكُمْ يَا تَمِيمُ كُونُ هُوَ؟»

انہوں نے عرض کیا: «وہ ہم بیعت اسلام کے لیے حاضر ہوئے ہیں»

آنحضرت صلی اللہ علیہ وسلم نے حضرت ثوبان رضی اللہ تعالیٰ عنہ سے فرمایا کہ ان لوگوں کے قیام و طعام کا مناسب بندوبست کرو۔ پھر آپ جنازے

لے حضرت ابو عبد اللہ ثوبان رضی اللہ تعالیٰ عنہ اصلًا یمن کے باشندے تھے پہلے غلام تھے۔ آنحضرت صلی اللہ علیہ وسلم نے خرید کر آزاد کر دیا اور ان سے فرمایا کہ اگر اپنے خاندان میں جانا چاہتے ہو تو وہاں چلے جاؤ اور اگر میرے پاس رہنا پسند کرو تو تمہارا شمار میرے اہل بیت میں ہوگا۔ انہوں نے آنحضرت صلی اللہ علیہ وسلم کی خدمت اقدس میں

(اپنی عاشرہ اگلے صفحہ پر)

marfat.com

Marfat.com

پر تشریف لے گئے۔

ظہر کے بعد آنحضرت ﷺ نے وفدِ مسلمانوں کو شرفِ باریابی بخشا۔

(بقیہ حاشیہ صفحہ گزشتہ)

میں رہنا پسند کیا۔ چنانچہ وہ سفر و حضر اور خلوت و جلوت میں ہمیشہ آپ کی خدمت میں رہتے تھے۔ حضور ﷺ کی رحلت کے بعد وہ رملہ (شام) چلے گئے، وہیں سے جہادِ مصر میں شریک ہوئے پھر رملہ سے حمص منتقل ہو گئے اور وہیں ۵۴ھ ہجری میں وفات پائی۔ ان سے ۱۲۷ احادیث مروی ہیں۔ ان کو رسولِ اکرم ﷺ سے الہامِ نبوت اور عقیدت تھی۔ آپ سے جو کچھ سنتے اسے حزرِ جان بنا لیتے اور اس پر عمل کرنے کی کوشش کرتے۔ ایک مرتبہ حضور نے ان سے فرمایا، اے ثوبان کبھی کسی سے سوال نہ کرنا۔ اس حکم پر انہوں نے عمر بھر اس شدت سے عمل کیا کہ کبھی کسی کے سامنے دستِ سوال دراز نہیں کیا حتیٰ کہ سوار ہو کر کہیں جا رہے ہوتے اور ہاتھ سے کوڑا گرجاتا تو خود اتر کر اسے اٹھاتے کسی دوسرے سے ہرگز نہ کہتے کہ کوڑا مجھے پکڑا دو (مشہور)۔

آنحضرت ﷺ سے عقیدت کا یہ عالم تھا کہ ایک مرتبہ ان کی موجودگی میں ایک یہودی نے بارگاہِ نبوی میں آکر کہا: "اَسْلَمْتُ عَلَيْكَ يَا مُحَمَّدٌ"۔ حزرِ ثوبان رضی اللہ تعالیٰ عنہ نے سن کر غضبِ ناک ہو گئے اور یہودی کو اس در سے دھکا دیا کہ وہ گرتے گرتے بچا۔ اس نے اس سلوک کی وجہ دریافت کی تو فرمایا، تو نے "یا رسول اللہ" کیوں نہ کہا۔ اس نے کہا، میں نے ان کا خاندانی نام لیا اس میں ناراض ہونے کی کیا بات تھی؟

حضور ﷺ نے فرمایا، (ثوبان جلنے دو) میرا خاندانی نام ہی (محمد) ہے۔ لوگ ان کے فضل و کمال کی وجہ سے ان سے مدینہ سننے کے مشتاق رہتے تھے۔ ایک مرتبہ لوگوں نے اصرار کیا تو انہوں نے یہ حدیث سنائی:

» جو شخص اللہ کے لیے ایک سجدہ کرتا ہے تو اللہ اس کا ایک رجب بلند کرتا ہے اور اس کی خطاؤں سے درگزر کرتا ہے۔« (مشہور) رضی اللہ تعالیٰ عنہ

اراکین وفد آپ کی بیعت سے سرفراز ہوئے اور پھر انہوں نے آپ سے دین کے بعض مسائل اور احکام پوچھے۔ ان میں سے ایک سوال نماز کے بارے میں اور ایک تعویذوں یا دم کرنے کے بارے میں تھا۔ ایک اور روایت میں ہے کہ اہل وفد نے حضور صلی اللہ علیہ وسلم سے پوچھا:

”یا رسول اللہ! افضل ترین عمل کون سا ہے؟“

آپ نے فرمایا: ”وقت کی پابندی کے ساتھ نماز ادا کرنا۔“

پھر انہوں نے عرض کیا: ”یا رسول اللہ! سما سے علاقے میں خشک سالی ہے (جس کی وجہ سے وہاں قحط کی کیفیت ہے) آپ ہمارے لیے بارش کی دعا کریں!“

حضور صلی اللہ علیہ وسلم نے اسی وقت ان کے لیے یوں دعا کی:

اللَّهُمَّ اسْقِلْهُمُ الْغَيْثَ فِي دَارِهِمْ

”اے اللہ! ان کے علاقے کو بارش سے سیراب کر دے۔“

قائد وفد حضرت حبیب بن عمرو رضی اللہ تعالیٰ عنہ نے عرض کیا:

”یا رسول اللہ! اپنے مبارک ہاتھ اٹھا کر دعا فرمائیں۔“

حضور صلی اللہ علیہ وسلم متبسم ہوئے اور ہاتھ اٹھا کر ان کے لیے بارش کی

دعا کی۔ جب یہ وفد اپنے وطن واپس گیا تو معلوم ہوا کہ جس دن حضور صلی اللہ علیہ وسلم نے دعا کی تھی اسی دن ان کے علاقے میں بارش ہو گئی تھی۔

چند دن قیام کے بعد جب یہ وفد مدینہ منورہ سے چلنے لگا تو حضور

صلی اللہ علیہ وسلم نے اس کے ہر رکن کو پانچ اوقیہ چاندی مرحمت فرمائی۔

(طبقات ابن سعد۔ زاد المعاد)

حضرت حبیب بن عمرو رضی اللہ تعالیٰ عنہ کے مزید حالات کسی کتاب میں

نہیں ملتے۔

رضی اللہ تعالیٰ عنہ



## حضرت حجاج بن حارث سہمی

قریش کے خاندان بنی سہم میں سے تھے۔ نسب نامہ یہ ہے :  
حجاج بن حارث بن قیس بن عدی بن سعد بن سہم قرشی سہمی۔

ان کے دادا قیس بن عدی کا شمار قریش کے سرداروں میں ہوتا تھا اور والد حارث معاندین اسلام کی جماعت کا ایک سرگرم رکن تھا۔ لوگ اس کو ابن الغیطلہ کہا کرتے تھے۔ غیطلہ اس کی ماں کا نام تھا جو بنو کنانہ سے تھی۔ اللہ تعالیٰ نے اسی معاند اسلام کے بیٹوں اور حضرت حجاج اور ان کے بھائیوں کو یہ سعادت بخشی کہ وہ دعوتِ توحید کے ابتدائی زمانے ہی میں شرفِ اسلام سے بہرہ ور ہو گئے۔  
سنہ بعد بعثت میں وہ آنحضرت صلی اللہ علیہ وسلم کے ایمان پر اپنے بھائیوں کے ساتھ حبشہ کی ہجرتِ ثانیہ میں شریک ہوئے اور کئی برس تک غریب الوطنی کی زندگی گزارتے رہے۔ ان کے بھائی حضرت ابوقیس غزوہ اُحد سے پہلے حبش سے مدینہ آئے اور اُحد، خندق وغیرہ عہدِ رسالت کے تمام غزوات میں سرورِ عالم صلی اللہ علیہ وسلم کی ہمرکابی کا شرف حاصل کیا۔ قیامِ غالب ہے کہ حضرت حجاج رضی اللہ تعالیٰ عنہ بھی ان کے ساتھ ساتھ رہے اور اُحد اور ابعد کے تمام مشاہد میں شریک ہوئے۔

حضرت عمر فاروق رضی اللہ تعالیٰ عنہ کے عہدِ خلافت میں وہ شام کے میدانِ جہاد میں تشریف لے گئے اور اجنادین کی لڑائی میں موانہ وار لڑتے ہوئے رتبہ شہادت پر فائز ہوئے۔

رضی اللہ تعالیٰ عنہ

# حضرت حُصَيْنِ بْنِ حَارِثِ مُطَّلِبِي

قریش کی شاخ بنی المطلب کے فرزند سعید تھے۔ یہ وہ خاندان ہے جس کے تمام افراد بالعموم قبولِ اسلام سے پہلے بھی رسول اکرم صلی اللہ علیہ وسلم کے خیر خواہ رہے اور قریش کے دوسرے خاندانوں کے مشرکین کے مقابلے میں ہمیشہ آپ کی حمایت کی۔ حضرت حسین رضی اللہ تعالیٰ عنہ کا سلسلہ نسب یہ ہے:

حسین بن حارث بن مُطَّلِب بن عبدمناف بن قصی قرشی مُطَّلِبِي

عبدمناف پر ان کا سلسلہ نسب رسول اکرم صلی اللہ علیہ وسلم کے نسب نامہ سے مل جاتا ہے۔ مُطَّلِب بن عبدمناف آنحضرت صلی اللہ علیہ وسلم کے پردادا ہاشم بن عبدمناف کے چھوٹے بھائی تھے۔ مُطَّلِب کی اولاد مُطَّلِبِي کہلاتی اور ہاشم کی اولاد ہاشمی۔

حضرت حسین رضی اللہ تعالیٰ عنہ کے علاوہ حارث بن عبدالمطلب کے دو فرزند اور تھے عبیدہ اور طفیل۔ عبیدہ رضی اللہ تعالیٰ عنہ سب سے بڑے تھے۔ رسول اکرم صلی اللہ علیہ وسلم نے دعوتِ توحید کا آغاز فرمایا تو تینوں بھائیوں میں سب سے پہلے بڑے بھائی عبیدہ رضی اللہ تعالیٰ عنہ ہی کو قبولِ اسلام کا شرف حاصل ہوا۔ انہوں نے بعثتِ نبوی کے ابتدائی تین سالوں کے اندر ہی لوٹے توحید تمام لیا۔ ان کے بعد حضرت حسین اور حضرت طفیل رضی اللہ تعالیٰ عنہما بھی سعادتِ اندوز ایمان ہو گئے۔ سخت پر آشوب حالات کے باوجود تینوں بھائی ہجرت تک برابر رسول اکرم صلی اللہ علیہ وسلم کے ساتھ مکہ میں مقیم رہے اور مشرکین کی ہر قسم کی زیادتیاں بڑے صبر اور حوصلے کے ساتھ برداشت کرتے رہے۔ سالہ بعد بعثت میں آنحضرت صلی اللہ علیہ وسلم نے صحابہ کرام کو ہجرتِ مدینہ کا اذن دیا تو تینوں بھائی اپنے گھر بار چھوڑ کر مدینہ چلے گئے۔

علامہ ابن سعد کا بیان ہے کہ مدینہ کے سفرِ ہجرت میں تینوں بھائیوں کے

ساتھ ان کے چچا زاد بھائی اُمّاتہ بن عباد بن مُطلب کے بیٹے مسطح بن اُمّاتہ بھی تھے۔ اُنٹے راہ میں ایک جگہ ایک زہریلے پھوپھو نے ان کو ڈنک مارا جس کی وجہ سے وہ وہیں رک گئے اور تینوں بھائی اگلے پڑاؤ پر پہنچ گئے۔ وہاں اطلاع ملی کہ مسطح کو آفاقہ نہیں ہوا اور وہ نقل و حرکت سے بالکل مجبور ہیں۔ یہ اطلاع پلٹے ہی تینوں بھائی واپس آئے اور حضرت مسطح کو اٹھا کر اپنے ساتھ مدینہ لائے جہاں وہ جلد ہی صحت یاب ہو گئے۔

مدینہ منورہ میں حضرت عبداللہ بن سلمہ عجلانی رضی اللہ تعالیٰ عنہ نے تینوں بھائیوں کو اپنا مہمان بنایا اور نہایت لطف و محبت سے ان کی میزبانی کی۔ رسول اکرم صلی اللہ علیہ وسلم نے مکہ سے ہجرت کر کے مدینہ منورہ میں نزول اجلال فرمایا تو کچھ عرصہ بعد آپ نے حضرت عبیدہ رضی اللہ تعالیٰ عنہ کو ایک وسیع قطعہ زمین مرحمت فرمایا جس میں تینوں بھائی اپنے اہل و عیال سمیت آباد ہو گئے۔

غزوات کا آغاز ہوا تو سب سے پہلے تینوں بھائی بدر الکبریٰ (مضاربہ) میں بھری) میں بڑے ذوق و شوق سے شریک ہوئے۔ لڑائی میں حضرت عبیدہ رضی اللہ تعالیٰ عنہ شدید زخمی ہو گئے اور اسی صدمے سے مدینہ کے واپسی سفر کے دوران میں شہادت پائی۔ اس کے بعد حضرت حصین اور حضرت طفیل رضی اللہ تعالیٰ عنہما اُحد، خندق وغیرہ عہد رسالت کے دوسرے تمام غزوات میں بھی رسول اکرم صلی اللہ علیہ وسلم کے ہم رکاب رہے۔ خلفائے ثلاثہ رضی اللہ تعالیٰ عنہم کے دور میں حضرت حصین رضی اللہ تعالیٰ عنہ کی کسی سرگرمی کا سراغ نہیں ملتا۔ ایک روایت سے صرف اتنا پتا چلتا ہے کہ انہوں نے ۳۳ھ یا ۳۴ھ میں (بعہد خلافت حضرت عثمان غنی رضی اللہ تعالیٰ عنہ) وفات پائی۔ (اسد الغابہ لابن اثیر)۔

لیکن ایک روایت سے ظاہر ہوتا ہے کہ حضرت حصین بن حاشم رضی اللہ تعالیٰ عنہ

حضرت علی رضی اللہ تعالیٰ عنہ کی تمام لڑائیوں میں ان کے ساتھ شریک تھے۔ اس کا مطلب یہ ہے کہ وہ حضرت علیؑ کے دَرِ خلافت میں حیات تھے۔ یہ روایت بھی ابن اثیری کی ہے جو انہوں نے عبیدہ بن ابی رافع کے حوالے سے "اَسْدُ الْغَابَةِ" میں درج کی ہے مگر یہ روایت حضرت حسینؑ کے سالِ وفات کے بارے میں بالکل خاموش ہے۔

بیان کیا جاتا ہے کہ حضرت عبداللہ بن عباس رضی اللہ تعالیٰ عنہما فرماتے تھے کہ سورہ کہف کی آخری آیت حضرت علیؑ بن ابی طالب، حضرت حمزہؑ (عم رسولؐ)، حضرت جعفرؑ بن ابی طالب، حضرت عبیدہؑ، حضرت طفیلؑ اور حضرت حسینؑ (پسرانِ حادث) کے بارے میں نازل ہوئی تھی۔ آیت یہ ہے:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا  
صَالِحًا وَلَا يُشْرِكْ بِعِبَادَةِ رَبِّهِ أَحَدًا

(ترجمہ) جو شخص اپنے پروردگار کی امید رکھتا ہے اسے چاہیے کہ نیک عمل کرے اور اپنے پروردگار کی عبادت میں کسی کو شریک نہ بنائے۔

(اَسْدُ الْغَابَةِ بِحِوَالِهِ ابُو الْوَفَاءِ بَعْدَاوِي)

## حدیث نبوی

حضرت وائلہ بن اسقع رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ جو عیب دار چیز فروخت کرے اور اس کے عیب کو ظاہر نہ کرے وہ اللہ تعالیٰ کے غضب میں مبتلا رہتا ہے یا یہ کہ فرشتے اس پر لعنت کرتے رہتے ہیں۔  
(مشکوٰۃ شریف)

# حضرت حُصَيْنُ بْنُ وَخُوْحٍ اَنْصَارِي

خاندانی تعلق قبیلہ اوس سے تھا۔ نسب نامہ یہ ہے :

حُصَيْنُ بْنُ وَخُوْحٍ بْنِ اسَلْتِ (عالم) بن جشم بن وائل بن نید

بن قیس بن عامر بن مُرَّة بن مالک بن اوس۔

حضرت حُصَيْنُ بْنُ وَخُوْحٍ اور ان کے والد حضرت وَخُوْحُ بْنُ وَخُوْحٍ کو شرف صحابیت

حاصل ہوا۔ ابن اثیر نے لکھا ہے کہ حضرت وَخُوْحُ رَضِيَ اللهُ تَعَالَى عَنْهُ غَزْوَةُ

احزاب اور بعد کے تمام غزوات میں شریک رہے۔

حضرت حُصَيْنُ رَضِيَ اللهُ تَعَالَى عَنْهُ عہد رسالت کے کن غزوات میں شریک

ہوئے؟ کتیب رجال میں اس سوال کا کوئی جواب نہیں ملتا۔ البتہ ان سے مروی

ایک حدیث بہت مشہور ہے جس میں حضرت طلحہ بن برادر رَضِيَ اللهُ تَعَالَى عَنْهُ

کا واقعہ بیان کیا گیا ہے۔ امام ابوداؤد رحمۃ اللہ علیہ نے اپنی سنن میں حضرت طلحہ سے

متعلق ایک حدیث اختصار کے ساتھ اس طرح بیان کی ہے :

” حُصَيْنُ بْنُ وَخُوْحٍ کہتے ہیں کہ طلحہ بن برادر بیمار ہوئے تو رسول اللہ

صَلَّى اللهُ عَلَيْهِ وَسَلَّمَ ان کی عیادت کے لیے تشریف لائے اور ان کے

گھر والوں سے فرمایا کہ میں دیکھتا ہوں کہ طلحہ کی موت آگئی ہے۔

جب ان کا انتقال ہو جائے تو مجھ کو فوراً خبر دینا اور تم اس کی تجمیر و کفن

لے حضرت طلحہ بن برادر رَضِيَ اللهُ تَعَالَى عَنْهُ کا تعلق خاندان بلی سے تھا اور وہ مدینہ منورہ

میں اوس کے خاندان عمرو بن عوف کے حلیف تھے۔ نسب نامہ یہ ہے :

طلحہ بن برادر بن عمیر بن دبرہ بن ثعلبہ بن عنتم بن سرتی بن سلمہ بن ایف

حضرت طلحہ ہجرت نبوی کے بعد آنحضرت صَلَّى اللهُ عَلَيْهِ وَسَلَّمَ کی خدمت میں حاضر ہوئے تھے۔

باقی حاشیہ اگلے صفحہ پر

میں عجلت سے کام لینا اس لیے کہ مسلمان میت کو گھر والوں کے درمیان زیادہ دیر رکھنا مناسب نہیں ہے۔“

(بقیہ حاشیہ صفحہ گزشتہ)

کُتُبِ رِجَالٍ مِّنْ حَضْرَتِ طَلْحَةَ بْنِ بَرَاءٍ رَضِيَ اللهُ تَعَالَى عَنْهُ كَيْ بَارَعَهُ فِي حَضْرَتِ حَصِينِ بْنِ دُرُوحٍ رَضِيَ اللهُ تَعَالَى عَنْهُمَا كَابِيَانِ تَفْصِيلُ كَيْ سَاتَهُ تَعَلُّقُ هُوَ هُوَ - وَهَكَذَا كَيْ هُوَ كَيْ طَلْحَةَ بْنِ بَرَاءٍ جَبَّ رَسُوْلُ اللهِ صَلَّى اللهُ عَلَيْهِ وَسَلَّمَ كَيْ مَدْمَتِ فِي حَاضِرِهِ هُوَ تُوْدَهُ (جَوْشِ اِيْمَانِ اَوْ فِرْطِ عَقِيْدَتِ سَيِّ) اَيْ سَيِّ جَمْعٌ جَلْتُمْ تَعْمُ اَوْ اَيْ سَيِّ كَيْ سَيِّوِيْنَ كُوْجُوْمَتِي تَعْمُ - پھر انہوں نے عرض کیا: — یا رسول اللہ! آپ جو چاہیں مجھے حکم دیں میں کسی حالت میں بھی تعمیل ارشاد سے گریز نہیں کروں گا۔“

ان کی بات سن کر رسول اللہ صَلَّى اللهُ عَلَيْهِ وَسَلَّمَ تبسم ہوئے طلحہ اس وقت نو عمر تھے۔ آنحضرت صَلَّى اللهُ عَلَيْهِ وَسَلَّمَ نے ان سے فرمایا: ”اچھا جاؤ اور اپنے باپ کو قتل کر دو۔“ وہ فوراً آپ کے ارشاد کی تعمیل کے لیے چل پڑے۔ نبی صَلَّى اللهُ عَلَيْهِ وَسَلَّمَ نے انہیں (واپس) بلایا اور فرمایا، (میں نے امتحان ایا کیا تھا) میں قطع رحم کے لیے مبعوث نہیں ہوا ہوں۔ اس کے بعد طلحہ بیمار پڑے تو رسول اللہ صَلَّى اللهُ عَلَيْهِ وَسَلَّمَ سخت سردی اور ابر کے دن ان کی عیادت کے لیے تشریف لے گئے۔ جب آپ لوٹنے لگے تو (ان کے گھر والوں سے) فرمایا، میں سمجھتا ہوں کہ طلحہ پر موت کی حالت طاری ہے لہذا (جب ان کا انتقال ہو جائے) تم لوگ مجھے اس کی اطلاع دینا تاکہ میں ان کی نماز (جنازہ) پڑھاؤں اور ان کے دفن میں جلدی کرنا۔

رسول اللہ صَلَّى اللهُ عَلَيْهِ وَسَلَّمَ کے تشریف لے جانے کے جلد ہی بعد حضرت طلحہ بن براء رضی اللہ تعالیٰ عنہ فوت ہو گئے۔ انہوں نے مرتے وقت جو وصیتیں کیں ان میں سے ایک یہ بھی تھی کہ مجھے جلدی دفن کر دو اور میرے پروردگار سے ملاؤ اور اس وقت رسول اللہ صَلَّى اللهُ عَلَيْهِ وَسَلَّمَ کو نہ بلانا کیونکہ میں آپ کے پاس میں یہود کی طرف سے خوف

صبح کو رسول اللہ صلی اللہ علیہ وسلم کو طلحہ کی وفات کی خبر دی گئی تو آپ تشریف لائے اور ان کی قبر کے پاس کھڑے ہو گئے۔ لوگوں نے آپ کے پیچھے صف قائم کی (نماز پڑھی گئی) اس کے بعد آپ نے دونوں ہاتھ اٹھائے اور دعا کی:

وہ اسے اللہ طلحہ سے اس حال میں ملاقات کر کہ تو اس کو دیکھ کر بہنے اور وہ تجھے دیکھ کر منہ سے۔“

(مشیمی، طبرانی، ابن ابی نعیم، ابن شامین، ابن اسکن، ابن حجر)

حضرت عمر فاروق رضی اللہ تعالیٰ عنہ نے اپنے عہدِ خلافت میں حضرت سعد بن ابی وقاص رضی اللہ تعالیٰ عنہ کو عراقِ عرب کی مہم پر روانہ کیا تو حضرت حصینؓ اور ان کے بھائی محصنؓ بھی اسلامی لشکر میں شامل ہو گئے۔ دونوں جنگِ قادسیہ میں مردانہ وار لڑتے ہوئے رتبہ شہادت پر فائز ہوئے۔ دونوں نے اپنے پیچھے کوئی اولاد نہیں چھوڑی۔

(بقیہ عاشیہ صفحہ گزشتہ)

رکھتا ہوں (بروایت دیگر کہیں ایسا نہ ہو کہ راستے میں کوئی جانور آپ کو کاٹے اور کوئی عادتہ پیش آجائے) میں نہیں چاہتا کہ میری وجہ سے رسول اللہ صلی اللہ علیہ وسلم کو کوئی تزییف پہنچے۔ پس گھروالوں نے ان کو (مات ہی کو) دفن کر دیا۔

حدیث نبویؐ

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: لوگو! مشرکوں سے جہاد کرو اپنے مالوں، اپنی جانوں اور اپنی زبانوں سے۔ (ابوداؤد)

# حضرت حکم بن کیسان

ابواب سیرنے ان کا حسب نسب بیان نہیں کیا اور صرف اتنا لکھنے پر اکتفا کیا ہے کہ وہ ابو جہل کے والد ہشام بن مغیرہ مخزومی کے غلام تھے۔ یہ معلوم نہیں کہ ہشام بن مغیرہ کے بعد ان کا آقا کون تھا، قیاس یہ ہے کہ ہشام کی وفات کے بعد وہ ابو جہل کے غلام بن گئے۔

حضرت حکم بن کیسان کا نام پہلی مرتبہ سریہ سعید بن جحش کے سلسلے میں منظر عام پر آتا ہے۔ اس سریہ میں وہ مسلمانوں کے ہاتھ گرفتار ہو گئے تھے۔ رسول اکرم صلی اللہ علیہ وسلم نے یہ سریہ غزوہ بدر اکبریٰ (رمضان المبارک ۱؎ ہجری) سے کچھ عرصہ پہلے جمادی الاخریٰ / رجب ۱؎ ہجری میں بھیجا تھا۔ اس سریہ کو تاریخ اسلام میں بڑی اہمیت حاصل ہے اس لیے مناسب معلوم ہوتا ہے کہ یہاں اس کا حال تفصیل سے بیان کر دیا جائے۔

رسول اکرم صلی اللہ علیہ وسلم کی ہجرت مدینہ کے بعد بھی کفار مکہ اپنی شرارتوں

لے مولیٰ شاہ معین الدین احمد ندوی نے "سیر اصحاب جلد ہفتم" میں حضرت حکم بن کیسان کے ترجمہ میں لکھا ہے کہ وہ "ابو جہل کے والد مغیرہ کے غلام تھے"۔ حقیقت یہ ہے کہ مغیرہ، ابو جہل کا دادا تھا نہ کہ والد۔ دوسرے اہل سیر نے انہیں ابو جہل کے والد ہشام بن مغیرہ کا غلام بتایا ہے اور یہی صحیح ہے۔

کہ مولیٰ شاہ معین الدین احمد ندوی نے لکھا ہے کہ آنحضرت صلی اللہ علیہ وسلم نے یہ سریہ بدر سے واپسی کے بعد روانہ کیا تھا۔ اس سے یہ تاثر پیدا ہوتا ہے کہ آپ نے یہ سریہ غزوہ بدر اکبریٰ کے بعد روانہ فرمایا تھا۔ صحیح یہ ہے کہ یہ سریہ غزوہ بدر اکبریٰ سے پہلے بھیجا گیا۔ شاد صاحب کی مراد یہ ہے کہ آنحضرت صلی اللہ علیہ وسلم غزوہ بدر الاولیٰ یا غزوہ صفوان (ربیع الاول ۱؎ ہجری)



سے باز نہ آئے۔ وہ وقتاً فوقتاً اپنے آدمی عادت گری کے لیے مدینہ منورہ بھیجتے رہتے تھے۔ آنحضرت ﷺ ان کی شرارتوں اور ان کے تجارتی قافلوں پر نظر رکھنے کے لیے مسلمانوں کے چھوٹے چھوٹے دستے اُدھر اُدھر بھیجتے رہتے تھے۔ جمادی الاخریٰ ۳۲ ہجری کے آخری دنوں میں آپ نے حضرت عبداللہ بن جحش رضی اللہ تعالیٰ عنہ کو آٹھ یا بارہ کبار صحابہ پر امیر مقرر فرما کر مکہ کی جانب روانہ ہونے کا حکم دیا۔ چلتے وقت آپ نے انہیں ایک منہ خط دیا اور فرمایا کہ دو دن کے سفر کے بعد اس خط کو کھول کر پڑھنا اور اس میں درج ہدایات کے مطابق عمل کرنا۔ حضرت عبداللہ نے دو دن کے سفر کے بعد اس خط کو کھول کر پڑھا تو اس میں یہ ہدایات لکھی پائیں۔

”و اس خط کو پڑھنے کے بعد تم سیدھے مکہ اور طائف کے درمیان نخلہ جا کر ٹھہرو اور وہاں سے قریش (یا قریش کے تجارتی قافلے کی) نقل حرکت پر نظر رکھو اور کسی کو اس کی مرضی کے خلاف نہ لے جاؤ، جو چاہے تمہارے ساتھ جائے اور جو واپس آنا چاہے واپس آجائے۔“

حضرت عبداللہ نے اپنے ساتھیوں کو خط کے مضمون سے آگاہ کیا اور ان سے ان کی مرضی دریافت کی۔ سب نے ان کا ساتھ دینے کا عہد کیا۔ وہاں سے اس حبش نے بطن نخلہ کا رخ کیا تو راستے میں ایک مقام پر حضرت معاذ بن ابی وقاص اور حضرت عتبہ بن غزوہ ان کا اونٹ گم ہو گیا۔ دونوں حضرت عبداللہ سے اجازت لے کر اس کی تلاش میں گئے اور حبش سے پیچھے رہ گئے۔ اُدھر حبش نے بطن نخلہ

(بقیہ حاشیہ صفحہ گذشتہ)

سے واپس تشریف لائے تو آپ نے سر یہ عبداللہ بن جحش روانہ فرمایا۔ مذکورہ غزوہ کا پس منظر یہ ہے کہ کرز بن جابر فہری نے مدینہ منورہ کے قریب مسلمانوں کی چراگاہ پر چھاپہ مارا اور بہت سے اونٹ لوٹ کر لے گئے (اس وقت وہ علاقہ بکوش اسلام نہیں ہوئے تھے) آنحضرت نے بدر کے فوج میں ادنیٰ صفوں تک ان کا تعاقب کیا لیکن وہ ہاتھ نہ آئے اور آپ مدینہ منورہ واپس تشریف لے آئے۔

میں جا پڑا وڈالا۔ اتفاق سے قریش کا ایک قافلہ جو طائف سے منقہ، کچا چمڑا اور دوسرا تجارتی سامان بار کر کے لایا تھا، بے خبری میں مسلمانوں کے قریب ہی آتا رہا۔ جب ان کو اپنے قریب مسلمانوں کی موجودگی کا علم ہوا تو ان کو اپنے کاروان کی سلامتی خطرے میں محسوس ہوئی۔ اتنے میں حضرت عکاشہ بن محصن پہاڑ سے اتر کر ان کے سامنے برآمد ہوئے۔ کفار نے جب دیکھا کہ حضرت عکاشہ نے اپنا سر منڈوا رکھا ہے تو وہ یہ سمجھ کر مطمئن ہو گئے کہ یہ عمرہ کرنے والے لوگ ہیں۔

قریش کے اس قافلے میں حکم بن کیسان کے علاوہ کفار کے یہ مشہور آدمی بھی شامل تھے۔ عثمان بن عبداللہ مخزومی، نوفل بن عبداللہ مخزومی اور عمرو بن حضرمی۔ مسلمانوں نے اس قافلے کے بارے میں باہم مشورہ کر کے طے کیا کہ اس سے دو دو ہاتھ کر لینے چاہئیں۔ اس دن ماہِ رجب کی پہلی تاریخ تھی لیکن مسلمانوں کا خیال تھا کہ آج جمادی الاخریٰ کی آخری تاریخ ہے اس لیے آج ہی ان سے تبرہ آزا ہونا چاہیے کیونکہ کل سے ماہِ رجب کا آغاز ہو جائے گا جو حرمت والے مہینوں میں سے ہے۔ چنانچہ مسلمان قافلے کی طرف بڑھے۔ حضرت واقد بن عبداللہ تمیمی نے عمرو بن حضرمی کو اپنے

لے حضرت واقد بن عبداللہ تمیمی رضی اللہ تعالیٰ عنہ اَنَّا بِقَوْمِ الْاَدْوَانِ كِى مَقَرِّسِ جَمَاعَتِ كِى يَكِى مَعْرَزِ مَكْنِ يِى۔ سلسلہ نسب یہ ہے:۔ واقد بن عبد اللہ بن عبد مناف بن عرب بن ثعلب بن یزید بن حنظلہ بن مالک بن زید مناف بن تیمم تمیمی حنظلی۔ اس حضور صلی اللہ علیہ وسلم کے حضرت ابراہیم بن ابی الحدقمہ کے گھر میں قیام پذیر ہونے سے مشرف بہ اسلام ہوئے اور وطن کو لوٹ گئے۔ اہل بیت ہونے پر وطن سے مدینہ منورہ چلے گئے۔ حضور نے ان کو حضرت پشیر بن براء بن معویہ انصاری کا مواخاتی بھائی بنا دیا۔ سر یہہ نخلہ میں ان کے ہاتھ سے عمرو بن حضرمی کے قتل کو اہل بیت نے اسلام میں ایک مشرک کا سب سے پہلا خون قرار دیا ہے۔ اس کے بعد حضرت واقد نے ہمد، اشد، خندق اور عبید رسالت کے دوسرے تمام غزوات میں داؤد شجاعت دی۔ بقول ابی سعید انہوں نے حضرت عمر فاروق رضی اللہ تعالیٰ عنہ کے بعد خلافت میں وفات پائی۔

تیر کا نشانہ بنا کر ہلاک کر دیا اور حکم بن کیسان اور عثمان بن عبد اللہ مسلمانوں کے ہاتھ اسیر ہو گئے۔ ایک اور روایت کے مطابق حکم بن کیسان کو حضرت مقلد بن الاسود رضی اللہ تعالیٰ عنہ نے گرفتار کیا۔ نوفل بن عبد اللہ اور قافلے کے دوسرے آدمی بھاگ گئے اور قافلے کے تمام مال و اسباب پر مسلمانوں نے قبضہ کر لیا۔ ارباب سیر کا بیان ہے کہ یہ اسلام میں سب سے پہلا مالِ غنیمت تھا۔ اسی طرح حکم بن کیسان اور عثمان بن عبد اللہ مسلمانوں کے سب سے پہلے اسیر تھے۔ مالِ غنیمت کی تقسیم کے بارے میں اس وقت تک کوئی حکم نازل نہیں ہوا تھا اس لیے حضرت عبد اللہ نے اجتہاد سے کام لیا اور مالِ غنیمت کا پانچواں حصہ حضور رسالت مآب ﷺ کے لیے علیہ کر کے باقی چار حصے اپنے ساتھیوں میں تقسیم کر دیئے۔ ان کے اجتہاد کو بارگاہِ الہی میں شرف قبول حاصل ہوا اور بعد میں اسی کے مطابق خمس کا حکم نازل ہوا۔

حضرت عبد اللہ بن جحش رضی اللہ تعالیٰ عنہ مالِ غنیمت اور قیدیوں کو لے کر بارگاہِ رسالت میں حاضر ہوئے تو آنحضور ﷺ نے ان سے فرمایا کہ میں نے تمہیں حرمت دلے مہینے میں جدال و قتال کا حکم نہیں دیا تھا۔ حضرت عبد اللہ نے تاریخ کی غلط فہمی کا عذر پیش کیا۔ ادھر مشرکین قریش اور یہود مدینہ نے مسلمانوں پر زبانِ طعن دہرا کر کے یہ کہنا شروع کر دیا کہ محمد (صلی اللہ علیہ وسلم) نے ماہِ حرام کی حرمت توڑ دی۔ اس مہینے میں خونریزی کی، مال لوٹا اور قیدی پکڑ لیے۔ اب تو اصحاب سر یہ سخت طول اور پشیمان ہوئے۔ وہ بار بار استغفار کرتے تھے اور اپنے کیے پر ندامت کا اظہار کرتے تھے تاہم آنحضور ﷺ نے ان کو لوٹے ہوئے مال اور قیدیوں میں تصرف کرنے سے منع کر دیا۔ اس موقع پر رحمتِ خداوندی جوش میں آئی اور یہ آیت نازل ہوئی:

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ فِيهِ كِبْرٌ وَ  
صِدْقٌ مِّنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ ذِخْرًا لِّأَهْلِهِ مِنْهُ  
أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ (سورة بقرہ، آیت ۲۰)

(ترجمہ) (اے نبی) لوگ آپ سے ماہِ حرام کی نسبت پوچھتے ہیں کہ اس میں لڑنا جائز ہے؟ آپ کہیے کہ اس میں لڑنا بڑا گناہ ہے۔ مگر اللہ کی راہ سے روکنا اور اللہ سے کفر کرنا اور مسجدِ حرام میں نہ جانے دینا اور اس کے اہل (مسلمانوں) کو اس سے نکال دینا اللہ کے نزدیک اس سے بھی بڑھ کر گناہ ہے۔ اور فساد انگیزی کشت و خون سے بھی بڑا جرم ہے۔

اس آیت کے نزول نے مسلمانوں (بالخصوص اصحابِ سریت) کو خوش کر دیا۔ اب رسولِ اکرم صلی اللہ علیہ وسلم نے وہ مالِ غنیمت جو روک رکھا تھا تقسیم کر دیا اور خود بھی اس کا خمس قبول فرمایا۔ اس کے بعد قریش مکہ نے حکم بن کیسان اور عثمان بن عبد اللہ کی رہائی کے لیے ان کا ذبیہ روانہ کیا۔ آنحضرت صلی اللہ علیہ وسلم نے فرمایا کہ جب تک سعد بن ابی وقاص اور عتبہ بن غزوہ ان جو اونٹ کی تلاش میں گئے تھے اور اب تک مفقودالخبر ہیں، واپس نہ آجائیں قیدیوں کو نہیں چھوڑا جاسکتا۔ چند دن کے بعد جب یہ دونوں حضرات صحیح سلامت مدینہ منورہ پہنچ گئے تو حضور صلی اللہ علیہ وسلم نے دونوں قیدیوں کو آزاد کر دیا۔ عثمان بن عبد اللہ تو مکہ چلا گیا لیکن حضرت حکم بن کیسان نے مکہ واپس جانے سے انکار کر دیا اور برضا و رغبت اسلام قبول کر کے رسولِ اکرم صلی اللہ علیہ وسلم کی خدمت میں رہنے لگے۔

علامہ ابن سعد کا بیان ہے کہ قبولِ اسلام کے بعد حضرت حکم بن کیسان رضی اللہ عنہ جہاد فی سبیل اللہ میں مشغول ہو گئے ساتھ بئر معونہ کے معرکہ میں تیبہ شہادت پر فائز ہوئے۔ جہاں تک حضرت حکم بن کیسان کی سانحہ بئر معونہ میں شہادت کا تعلق ہے تو اس پر سب اباب سیر کا اتفاق ہے۔ یہ سانحہ صفر سنہ ہجری میں پیش آیا۔ اہل سیر نے یہ صراحت نہیں کی کہ حضرت حکم بن کیسان اپنے قبولِ اسلام (رجب سنہ ۶) اور صفر سنہ ہجری کے درمیانی عرصے میں پیش آنے والے کن غزوات و سرایا میں شریک ہوئے۔

سانحہ بئر معونہ کی تفصیل یہ ہے کہ صفر سنہ ہجری میں رسولِ اکرم صلی اللہ علیہ وسلم

نے بنو عامر کے ایک شخص ابو براء عامر بن مالک نجدی کی استدعا پر باختلافِ روایت چالیس یا ستر صحابہ کی ایک جماعت تبلیغِ اسلام کے لیے نجد کی طرف روانہ فرمائی۔ اس جماعت میں حضرت حکم بن کیسان رضی اللہ تعالیٰ عنہ بھی شامل تھے۔ جب یہ اصحاب بئر معونہ (ایک چشمے کا نام) کے قریب پہنچے تو بنو عامر کے سردار عامر بن طفیل نے غدار کی اور ابو براء عامر بن مالک کے روکنے کے باوجود قبائلِ رعل، ذکوان، سلیم وغیرہ کے مشرکین کو ساتھ لے کر ان پاکباز اصحاب پر حملہ کر دیا جو ان کو ہدایت اور نجات کا راستہ بتانے آئے تھے۔ یہ تمام مردانِ حق حضرت عمرؓ بن امیہ الضمیری کے سوا مشرکین کی تیغِ جفا کا شکار ہو گئے اور خلعتِ شہادت پہن کر جنت الفردوس میں پہنچ گئے۔ صحیح بخاری میں ہے کہ حضرت عمرؓ بن امیہ ضمیری کو مشرکین نے زندہ گرفتار کر لیا اور پھر عامر بن طفیل نے اپنی ماں کی ایک مٹت پوری کرنے کے لیے انہیں رہا کر دیا۔ انہوں نے مدینہ منورہ پہنچ کر رسول اکرم ﷺ کو اس المناک واقعہ کی اطلاع دی تو آپ کو سخت صدمہ ہوا اور آپ چالیس دن تک نمازِ فجر کے بعد قاتلوں کے لیے بدعا کرتے رہے۔

لے بعض روایتوں میں اس شخص کا تعلق بنو کلاب سے بتایا گیا ہے۔ وہ ملاعب الاسد (یعنی برہمنوں یا یزیدوں کے کتب کھانے والا) کے لقب سے مشہور تھا۔ وہ دو گھوڑے اور دو سامانیں لے کر مدینہ منورہ آیا اور ان کو رسول اکرم ﷺ کی خدمت میں بطور ہدیہ پیش کیا۔ آپ نے فرمایا کہ میں مشرک کا ہدیہ قبول نہیں کرتا پھر آپ نے اس کو دعوتِ اسلام دی۔ اس نے نہ اس کو قبول کیا اور نہ اس سے انکار کیا البتہ آپ سے درخواست کی کہ آپ اپنے چند اصحاب کو میرا ساتھ لے جائیں تاکہ وہ وہاں کے لوگوں کے سامنے اسلام پیش کریں۔ حضور ﷺ نے فرمایا مجھے اہل نجد کی طرف سے اندیشہ ہے کہ وہ کوئی شرارت نہ کریں۔ عامر بن مالک نے کہا کہ آپ کسی قسم کا اندیشہ نہ کریں۔ آپ کے اصحاب کی حفاظت کا میں ذمہ دار ہوں کسی کی جہل نہیں کہ ان کی طرف ٹیڑھی نظر سے دیکھے۔ لیکن بعد میں جو واقعات پیش آئے ان میں یہ شخص مسلمانوں کی مدد نہ کر سکا۔ البتہ اس نے اپنے قبیلے بنو عامر کو مسلمانوں پر حملہ کرنے سے روکنے کے لیے مقدر بھر کوشش کی۔

## حضرت حمزہ بن ابی حمزہ درسی

ارباب سیر نے ان کا نسب نامہ بیان نہیں کیا صرف ان کا نام حمزہ بن ابی حمزہ درسی لکھا ہے۔ معلوم ہوتا ہے کہ درس ان کے آباد اجداد میں سے کسی شخص کا نام ہوگا، اسی کی نسبت سے انہیں درسی کہا گیا ہے۔ کسی نے یہ تصریح بھی نہیں کی کہ ان کا تعلق کس قبیلے سے تھا۔ البتہ ان کے صحابی رسول اللہ ہونے پر سب کا اتفاق ہے۔

وہ کب اسلام لائے اور عہد رسالت میں ان کے میل و نہار کیسے گزرے؟ کتب سیر سے ان سوالوں کا کوئی جواب نہیں ملتا، البتہ بعض روایتوں سے معلوم ہوتا ہے کہ ان پر خشیت الہی کا بہت غلبہ تھا۔ امام احمد بن حنبل نے "کتاب الزہد" میں حضرت ہرم بن حیان عبدی (تابعی) سے روایت کی ہے کہ ایک دفعہ وہ حضرت حمزہ رضی اللہ تعالیٰ عنہ کے یہاں رہے۔ انہوں نے دیکھا کہ حضرت حمزہ رضی اللہ تعالیٰ عنہ نے ساری رات روتے روتے گزار دی۔ انہوں نے ان سے پوچھا کہ آپ کیوں روتے ہیں؟ حضرت حمزہ رضی اللہ تعالیٰ عنہ نے فرمایا، میں نے اس رات کو یاد کیا جس کی صبح کو لوگ قبروں سے اٹھائے جائیں گے۔ پھر وہ دوسری رات بھی ان کے پاس رہے۔ وہ رات بھی انہوں نے روتے روتے گزار دی۔ ہرم نے اس کا سبب پوچھا تو انہوں نے فرمایا، مجھے وہ رات یاد آگئی جس کی صبح کو ستارے پر اگندہ ہو جائیں گے۔ — الی آخر الحدیث۔ اس سے ظاہر ہوتا ہے کہ حضرت حمزہ رضی اللہ تعالیٰ عنہ خوفِ خدا سے ہر وقت لرزاں و ترساں رہتے تھے۔

ایک روایت میں ہے کہ حضرت عمر فاروق رضی اللہ تعالیٰ عنہ کے عہدِ خلافت

میں اصفہان پر لشکر کشی ہوئی تو حضرت حمہ رضی اللہ تعالیٰ عنہ بھی اسلامی لشکر میں شریک ہو کر میدانِ جہاد میں پہنچ گئے۔ وہاں انہوں نے دعائمانگی کہ :-

” اے اللہ! حمہ تیری ملاقات کو دوست رکھتا ہے۔ اگر وہ سچا ہے تو اس کے سچ کو ثابت کر کے دکھلا دے اور اگر وہ جھوٹا ہے تو اس کے جھوٹ کو ظاہر کر دے (بروایت دیگر اس کے جھوٹ کا وبال اسی پر ڈال دے) اگرچہ وہ ناپسند کرے۔ اے اللہ! حمہ کو اس سفر سے (زندہ) واپس نہ لے جانا۔“

اللہ تعالیٰ نے ان کی دعا کو شرف قبولیت بخشا اور ان کی تمنا اصفہان ہی میں شہادت کی صورت میں پوری ہو گئی۔ اس شہادت کی نوعیت کیا تھی؟ ایک روایت میں ہے کہ انہوں نے پیٹ کی کسی بیماری میں مبتلا ہو کر وفات پائی۔ امیر لشکر حضرت ابو موسیٰ اشعری رضی اللہ تعالیٰ عنہ نے کھڑے ہو کر کہا :-

” اے لوگو! خدا کی قسم جو کچھ ہم نے نبی اکرم صلی اللہ علیہ وسلم سے سنا، یہی سنا اور جہاں تک میرا مبلغِ علم ہے، یہی ہے کہ حمہ شہید ہیں۔“

بقول ابن اثیر حضرت حمہ رضی اللہ تعالیٰ عنہ اصفہان ہی میں دفن

ہوئے۔ (اُسْدُ الغَابِہ)

طبری کا بیان ہے کہ حضرت ابو موسیٰ اشعری رضی اللہ تعالیٰ عنہ نے

۲۲ھ ہجری میں اصفہان پر لشکر کشی کی تھی۔ اس اعتبار سے حضرت حمہ رضی اللہ تعالیٰ عنہ کا سالِ وفات بھی ۲۲ھ ہجری ٹکھرتا ہے۔  
رضی اللہ تعالیٰ عنہ

## حضرت خُوَیصَةُ بْنُ مَسْعُودٍ اَنْصَارِي

اوس کے خاندان بنی حارثہ سے تعلق رکھتے تھے۔ عام طور پر اہل سیر نے ان کا سلسلہ نسب اس طرح بیان کیا ہے :

خُوَیصَةُ بْنُ مَسْعُودِ بْنِ كَعْبِ بْنِ عَامِرِ بْنِ رَبِيعِ بْنِ عَدِيِّ بْنِ مَجْدِ عَدِ بْنِ حَارِثِ بْنِ حَارِثِ بْنِ خَزْرَجِ بْنِ عَمْرِو بْنِ مَالِكِ بْنِ اَوْسِ۔

لیکن امام بخاری رحمۃ اللہ علیہ نے اس میں مسعود کے بعد زید کا اضافہ کیا ہے یعنی انہوں نے مسعود کو زید بن کعب کا بیٹا بتایا ہے اور یہی صحیح معلوم ہوتا ہے۔

حضرت خُوَیصَةُ رَضِيَ اللهُ تَعَالَى عَنْهُ، ہجرتِ نبوی کے بعد (غزوة اُحُد سے پہلے) مُشَرَّفٌ بِاسْلَامِ ہوئے۔ ان کے اسلام لانے کا واقعہ بھی بڑا عجیب ہے۔ وہ یہ ہے کہ ان کے چھوٹے بھائی حضرت مُحَيِّصَةُ ہجرتِ نبوی سے پہلے حلقہ بگوشِ اسلام ہو گئے تھے۔ ہجرتِ نبوی کے بعد انہوں نے ایک شریر النفس یہودی ابنِ سَیْنَةَ (بروایت دیگر ابنِ شَیْبَةَ) کو قتل کر دیا کیونکہ مسلمانوں کے خلاف وہ سازشوں میں مصروف تھا۔ یہ یہودی خُوَیصَةُ کا دوست تھا۔ انہوں نے اس کے قتل پر برا فروختہ ہو کر حضرت مُحَيِّصَةَ کو زود کوب کرنا شروع کر دیا۔ مارتے جاتے اور کہتے جاتے تھے :

” اودشمنِ خدا تو نے اس کو قتل کر دیا حالانکہ تیرے پیٹ میں زیادہ تر چربی اسی کے مال سے پیدا ہوئی ہے۔“

اس مار پیٹ کا حضرت مُحَيِّصَةُ نے ایک ہی جواب دیا :

” خدا کی قسم جس ہستی نے مجھے اس (بد بخت یہودی) کے قتل کا حکم



دیا تھا اگر وہ تمہارے قتل کا حکم دیتی تو میں تمہیں بھی قتل کر دیتا،  
 حُوَيْصَةَؓ نے حیران ہو کر کہا، اگر محمدؐ (صَلَّى اللهُ عَلَيْهِ وَسَلَّمَ) تمہیں میرے  
 قتل کا حکم دیں تو کیا واقعی تم مجھے (اپنے پیارے بھائی) کو قتل کر دو گے؟  
 حضرت حُوَيْصَةَؓ نے کہا، ہاں، خدا کی قسم (ذرا بھی تامل نہیں کروں گا)  
 اب حُوَيْصَةَؓ بولے، خدا کی قسم جس دین نے تم پر اتنا اثر کیا ہے وہ  
 عجیب دین ہے۔

ابن اسحاقؒ کا بیان ہے کہ یہ کہنے کے بعد وہ فوراً مشرف بہ اسلام  
 ہو گئے۔ ابن اثیرؒ نے لکھا ہے کہ اس موقع پر حضرت حُوَيْصَةَؓ نے چند پراثر  
 اشعار بھی پڑھے تھے۔ ان کی تاثیر سے حُوَيْصَةَؓ کا دل پگھل گیا اور انہوں  
 نے فوراً کلمہ شہادت پڑھ لیا۔

قبول اسلام کے بعد حضرت حُوَيْصَةَؓ رضی اللہ تعالیٰ عنہا، اسلام کے جانیاز  
 سپاہی بن گئے۔ سب سے پہلے غزوہٴ أُحُد میں دادِ شجاعت دی اس کے بعد  
 احزاب اور عہد رسالت کے دوسرے تمام غزوات میں رسولِ اکرمؐ صَلَّی اللهُ عَلَيْهِ وَسَلَّمَ  
 کے ہم رکاب رہے۔

سالِ وفات کے بارے میں کتب سیر خاموش ہیں۔  
 رضی اللہ تعالیٰ عنہا

### حدیث نبویؐ

حضرت حُوسَیْنُ رَضِيَ اللهُ تَعَالَى عَنْهُ سے روایت ہے کہ رسول اللہ صَلَّی اللهُ عَلَيْهِ وَسَلَّمَ نے  
 فرمایا :- وہ بات چھوڑ دے جس کے متعلق شک بھی ہو کہ اس کے کرنے میں گنہہ ہو گا اور  
 وہ کام اختیار کر جس کے بُرا ہونے کا شک تک نہ ہو۔ (جامع ترمذی)

# حضرت خالد بن اساف انصاری

خزرج کے خاندان حارث بن خزرج کے چشم و چراغ تھے سلسلہ نسب یہ ہے:  
خالد بن اساف (بروایت دیگر سیاف) بن عتبہ بن عمرو بن خدیج  
بن عامر بن حشیم بن عادت بن خزرج بن ثعلبہ۔

بعض نے ان کو جہنی لکھا ہے لیکن صحیح یہی ہے کہ انصاری تھے۔ حضرت  
خبیب بن اساف انصاری ان کے بھائی تھے۔ (ان کے حالات اسی کتاب  
میں الگ بیان کیے گئے ہیں۔) علامہ ابن اثیر نے "أسد الغابہ" میں عدویٰ  
کے حوالے سے لکھا ہے کہ حضرت خالد بن اساف رضی اللہ تعالیٰ عنہ، غزوة احد اور  
اس کے بعد کے تمام غزوات میں رسول اکرم صلی اللہ علیہ وسلم کے ہم رکاب رہے  
امیر المؤمنین حضرت عمر فاروق رضی اللہ تعالیٰ عنہ نے اپنے عہد خلافت  
میں حضرت سعد بن ابی وقاص رضی اللہ تعالیٰ عنہ کو عراق عرب کی مہم پر مامور فرمایا تو  
حضرت خالد بن اساف رضی اللہ تعالیٰ عنہ بھی اسلامی لشکر میں شریک ہو گئے اور  
قادسیہ کی خونیں جنگ میں مردانہ وار لڑتے ہوئے شہادت پائی۔ ان سے یہ حدیث  
مردی ہے کہ ایک مرتبہ رسول اللہ صلی اللہ علیہ وسلم (خانہ اقدس) سے باہر تشریف  
لائے۔ آپ پر غسل کا اثر تھا اور آپ بہت بشاش نظر آ رہے تھے۔  
ہم لوگوں نے عرض کیا: "یا رسول اللہ! اس وقت ہم آپ کو بہت خوش  
دیکھتے ہیں۔"

آپ نے فرمایا: "ہاں اللہ کا شکر ہے۔"

اس کے بعد آپ نے ارشاد فرمایا: "جو شخص اللہ سے ڈرتا ہو اس  
کو مالداری (دولت مندی) نقصان نہیں پہنچاتی مگر اللہ سے ڈرنے والے کے  
یہ صحت دولت مندی سے بہتر ہے اور طبیعت کا خوش ہونا بھی اللہ کی نعمت  
ہے۔" (أسد الغابہ)

رضی اللہ تعالیٰ عنہ

marfat.com

Marfat.com

## حضرت خالد بن بکیر لیشی کنانی

بنو کنانہ کی شاخ بنی لیث کے چشم و چراغ تھے۔ نسب نامہ یہ ہے :  
 خالد بن بکیر (بروایت دیگر ابی بکیر) بن عبدیالیل بن ناشب  
 بن غیرہ بن سعد بن لیث بن بکر بن عبدمناة بن کنانہ لیشی کنانی۔  
 ان کے دادا عبدیالیل نے زمانہ جاہلیت میں سیدنا حضرت عمر فاروق رضی اللہ عنہما  
 کے دادا نضیل بن عبد العزیٰ سے حلیفانہ تعلقات قائم کیے تھے چنانچہ وہ اور ان  
 کی اولاد سب بنو عدی کے حلیف تھے۔

حضرت خالد رضی اللہ تعالیٰ عنہ کے تین بھائی اور تھے، عاقل بن، یاس بن اور  
 عامر بن۔ ان چاروں بھائیوں کو اللہ تعالیٰ نے فطرت سعید سے نوازا تھا رحمت عالم  
 صَلَّى اللهُ عَلَيْهِ وَسَلَّمَ نے دعوت توحید کا آغاز فرمایا اور دعوت کے تیسرے سال حضرت  
 ارقم بن ابی الارقم رضی اللہ تعالیٰ عنہ کے مکان میں تشریف لے گئے تو یہ چاروں بھائی  
 سب سے پہلے اس مکان میں جا کر آنحضرت صَلَّى اللهُ عَلَيْهِ وَسَلَّمَ کی خدمت مقدسہ میں حاضر  
 ہوئے اور قبول اسلام کا شرف حاصل کیا اور ساتھ ہی آپ کی بیعت سے سرفراز  
 ہوئے۔ اس طرح وہ "السَّابِقُونَ الْأَوَّلُونَ" کی مقدس جماعت میں شامل ہو  
 گئے۔ ایک روایت کے مطابق اس وقت حضرت خالد رضی اللہ تعالیٰ عنہ کی عمر تقریباً  
 بیس اکیس برس کی تھی۔

حضرت خالد رضی اللہ تعالیٰ عنہ اور ان کے بھائیوں کا شمار ان صحابہ کرام  
 میں ہوتا ہے جو بعثت نبوی سے ہجرت نبوی تک سارا عرصہ مکہ معظمہ میں مقیم  
 رہے اور مشرکین قریش کی زیادتیوں کو بڑے صبر اور حوصلے کے ساتھ برداشت  
 کرتے رہے۔

نبوت کے تیرھویں سال رحمت عالم صَلَّى اللهُ عَلَيْهِ وَسَلَّمَ نے صحابہ کرام کو

مدینہ منورہ کی طرف ہجرت کا اذن دیا تو ان چاروں بھائیوں نے اپنے اہل و عیال سمیت مکہ سے اس طرح ہجرت کی کہ ان کے گھروں کے دروازے بالکل بند ہو گئے۔

مدینہ منورہ پہنچے تو چاروں بھائیوں کو حضرت رفاعہ بن عبدالمنذر انصاری رضی اللہ تعالیٰ عنہ نے اپنا مہمان بنایا۔ ہجرت نبوی کے کچھ عرصہ بعد رسول اکرم ﷺ نے مہاجرین اور انصار کے مابین عقدِ موافقہ قائم کرایا تو

۱۔ حضرت رفاعہ بن عبدالمنذر انصاری اپنی کنیت "ابو کلبابہ" سے مشہور ہیں۔ ان کا شمار بڑے جلیل القدر صحابہ میں ہوتا ہے۔ ان کا تعلق قبیلہ اوس کی شاخ بنو عمرو بن عوف سے تھا۔ ہجرت نبوی سے پہلے مشرف بہ اسلام ہوئے اور بیعتِ عقبہ ثانیہ میں شریک ہوئے۔ آنحضرت ﷺ سے غزوہ بدر کے لیے روانہ ہوئے تو حضرت ابولبابہؓ بھی آپ کے ہمراہ تھے لیکن روم کے مقام پر پہنچ کر آنحضرت ﷺ نے ان کو مدینہ میں اپنا نائب مقرر کر کے واپس کر دیا۔ تاہم غنیمت میں جس طرح مجاہدین کا حصہ لگایا، ان کا بھی حصہ لگایا۔ غزوہ بنی قینقاع اور غزوہ سویق میں بھی مدینہ میں حضور ﷺ کے جانشین تھے۔ یہاں غزوہ خندق کے بعد حضور ﷺ نے یہودی بنی قریظہ کے محلے کا محاصرہ کیا تو یہود نے حضرت ابولبابہؓ کو مشورہ کے لیے بلا بھیجا کیونکہ ان کا قبیلہ بنو قریظہ کا حلیف تھا۔ ان کے لشکروں میں سے ایک ایسا اشارہ سرزد ہو گیا جس سے ظاہر ہوتا تھا کہ حضور بنو قریظہ کو قتل کریں گے۔ بعد میں احساس ہوا کہ میں نے مسلمانوں کا ایک ہاز فاش کر دیا۔ سخت پشیمان ہوئے اور مشیر نبویؐ میں پہنچ کر اپنے آپ کو ایک ستون کے ساتھ بندھ دیا اور دن رات توبہ و استغفار میں مشغول ہو گئے۔ سات آٹھ دن کے بعد اللہ تعالیٰ نے ان کی توبہ قبول کر لی اور حضور ﷺ نے خود اپنے دست مہلک سے ان کو کھول دیا۔ فتح مکہ (مشہور ہے) میں اپنے قبیلے کا جھنڈا ان کے پاس تھا۔

حضرت خالد رضی اللہ تعالیٰ عنہ کو حضرت زید بن دثنہ انصاری رضی اللہ تعالیٰ عنہ  
کا مواخاتی بھائی بنایا۔

رجب ۱۰ھ ہجری میں رسول اکرم ﷺ نے حضرت عبداللہ بن  
جحش رضی اللہ تعالیٰ عنہ کو آٹھ (بروایت دیگر بارہ) مجاہدین کا ایک دستے سے  
کرا ایک مہم کا امیر مقرر فرمایا (یہ مہم تاریخ میں مسریہ عبداللہ بن جحش کے نام  
سے مشہور ہے) اس دستے میں حضرت خالد بن بکیر رضی اللہ تعالیٰ عنہ بھی شامل  
تھے۔ آنحضرت ﷺ نے حضرت عبداللہ بن جحش رضی اللہ تعالیٰ عنہ کو ایک  
سزہم خط دے کر ہدایت فرمائی کہ دو دن کے سفر کے بعد اس خط کو کھول کر پڑھنا

(بقیہ حاشیہ صفحہ گزشتہ)

غزوہ تبوک میں بھی حضور کے ہم رکاب تھے حضرت علی رضی اللہ تعالیٰ عنہ کے بعد خلافت  
میں وفات پائی۔

۱۱ھ حضرت زید بن دثنہ انصاری کا تعلق قبیلہ خزرج کے خاندان بیاضہ سے تھا غزوہ  
بڈر اور غزوہ اُحد میں رسول اکرم ﷺ کے ہم رکاب تھے۔ ستمبر ہجری میں قبیلہ  
عضل وقارہ کے چند لوگوں کی درخواست پر حضور نے مبلغین کی ایک جماعت ان کے ساتھ  
ردانہ کی۔ حضرت زید بن دثنہ بھی اس جماعت میں شامل تھے۔ رجیع کے مقام پر عضل وقارہ  
کے عذار اپنے قبیلوں کو اس مختصر جماعت پر چڑھا لائے۔ حضرت زید اور حضرت خبیث بن  
عدی انصاری کے سوا اس جماعت کے سب ارکان شہید ہو گئے۔ حضرت زید اور حضرت  
خبیث کو ان ظالموں نے گرفتار کر کے مشرکین قریش کے پاس فروخت کر ڈالا انہوں نے  
اشہر حرم گزرنے کے بعد ان دونوں کو سولی پر چڑھا کر شہید کر ڈالا حضرت زید کو  
سولی دینے سے پہلے ابوسفیان نے ان سے پوچھا ابے زید تم کو خدا کی قسم سچ بتانا  
اگر تمہاری جگہ ہم محترم کو قتل کر دیں اور تم اپنے گھر محفوظ رہو تو تم کو یہ بات پسند ہوگی یا نہیں  
نے جواب دیا خدا کی قسم مجھے تو یہ بھی منظور ہے کہ محمد ﷺ کے انبیاء جیسے اور  
میں اپنے گھر میں آ رہا ہوں۔

اور اس کے مطابق عمل کرنا۔ چنانچہ دو دن کے سفر کے بعد حضرت عبداللہ بن جحش رضی اللہ تعالیٰ عنہ نے حضورؐ کے نامہ مبارک کو کھول کر پڑھا تو اس میں لکھا تھا:

”تم سیدھے مکہ اور طائف کے درمیان نخلہ جا کر ٹھہرو اور وہاں سے قریش کی نقل و حرکت کا پتہ چلاؤ۔ کسی شخص کو اس کی مرضی کے بغیر اپنے ساتھ جانے پر مجبور نہ کرو۔ جو خوشی سے تمہارا ساتھ دینا چاہے، دے اور جو واپس آنا چاہے، واپس آجائے۔“

اب حضرت عبداللہ بن جحش رضی اللہ تعالیٰ عنہ نے اپنے ساتھیوں سے کہا: ”بھائیو! مجھے رسول اللہ صلی اللہ علیہ وسلم نے قریش کی نقل و حرکت کا پتہ چلانے کا حکم دیا ہے لیکن اس کام میں مدد لینے کے لیے کسی پر جبر کرنے سے منع فرمایا ہے۔ بلاشبہ یہ بڑا پرخطر کام ہے، تم میں سے جو کوئی خوشی سے میرا ساتھ دینا چاہے وہ میرے ساتھ چلے اور جو واپس جانا چاہے اس کو بھی اختیار ہے۔ میری طرف سے کسی پر پابندی نہیں ہے۔“

جیش کے سب آدمیوں نے بیک زبان کہا: ”ہم ہر حال میں آپ کا ساتھ دیں گے اور رسول اللہ صلی اللہ علیہ وسلم کے فرمان کو ضرور پورا کریں گے خواہ اس کام میں ہماری جانیں چلی جائیں۔“

چنانچہ حضرت عبداللہ بن جحش رضی اللہ تعالیٰ عنہ نے سارے مجاہدین کے ساتھ نخلہ کا رخ کیا اور بطن نخلہ میں پہنچ کر قریش کے حالات کی ٹوہ لینے میں مشغول ہو گئے۔ اتفاق سے قریش کا ایک قافلہ جو طائف یا براءیت دیکر شام سے کچا چمڑا اور دوسرا تجارتی سامان بار کر کے لایا تھا۔ ادھر سے گزرا۔ مسلمانوں نے آپس میں مشورہ کیا اور پھر اس قافلے کی طرف بڑھے۔

حضرت واقد بن عبد اللہ تمیمی نے امیر قافلہ عمرو بن حفص کو تیر مار کر ملاک کر دیا اور دو آدمیوں حکم بن کیسان اور عثمان بن عبد اللہ کو مسلمانوں نے گرفتار کر لیا۔ ساتھ ہی انہوں نے قافلے کے سارے مال و اسباب پر بھی قبضہ کر لیا۔

اس کے بعد جو واقعات پیش آئے ان کی تفصیل اسی کتاب میں حضرت حکم بن کیسان کے ترجمہ میں بیان کر دی گئی ہے۔

رمضان المبارک ۳۱ھ ہجری میں حضرت خالد بن بکیر رضی اللہ تعالیٰ عنہ کو ان تین سو تیرہ سرفروشیوں میں شامل ہونے کا شرف عظیم حاصل ہوا جو میدان بدر میں سرور عالم صلی اللہ علیہ وسلم کے ہم رکاب تھے اور جو محض رضائے الہی کے حصول کی خاطر اپنی بے سرو سامانی کے باوجود کفر کی مہیب طاغوتی قوت سے بھڑکے۔ صحابہ بدر کو ان کے جذبہ فدویت کی بدولت یہ رتبہ ملا کہ اللہ تعالیٰ نے ان کے اگلے پچھلے سب گناہ بخش دیئے۔

اگلے سال (۳۱ھ ہجری میں) غزوہ اُحد پیش آیا۔ حضرت خالد بن بکیر رضی اللہ تعالیٰ عنہ اس میں بڑے ذوق و شوق سے شریک ہوئے۔ ۳۱ھ ہجری میں قبیلہ عضل اور قبیلہ قارہ کے چند آدمی مدینہ منورہ آئے اور رسول اکرم صلی اللہ علیہ وسلم کی خدمت اقدس میں حاضر ہو کر درخواست کی کہ ہمارے ساتھ چند مبلغین روانہ فرمائیں جو ہمارے قبیلوں کو قرآن پڑھائیں اور احکام دین سکھائیں۔ آنحضرت صلی اللہ علیہ وسلم نے ان کی درخواست قبول فرمائی اور ان سات صحابہ کو ان کے ساتھ جانے کے لیے منتخب فرمایا:

(۱) حضرت عاصم بن ثابت رضی اللہ تعالیٰ عنہ۔

(۲) حضرت مرثد بن ابی مرثد رضی اللہ تعالیٰ عنہما۔

(۳) حضرت خالد بن بکیر رضی اللہ تعالیٰ عنہ۔

(۴) حضرت عبد اللہ بن طارق رضی اللہ تعالیٰ عنہ

(۵) حضرت معتب بن عبید رضی اللہ تعالیٰ عنہ

(۶) حضرت نجیب بن عدی رضی اللہ تعالیٰ عنہ

(۷) حضرت زید بن دثنہ رضی اللہ تعالیٰ عنہ

بعض روایتوں میں ہے کہ حضور صلی اللہ علیہ وسلم نے (سات نہیں بلکہ) دس اصحاب نامزد فرمائے تھے مگر تین اصحاب ان میں نامور نہ تھے اس لیے کسی نے ان کا نام نہیں لکھا۔

جب یہ اصحاب عسقل و قارہ کے آدمیوں کے ساتھ رجم کے مقام پر پہنچے (جو عسقلان اور مکہ کے درمیان پتھر کے مقام سے ساکوس کے فاصلے پر نوبہ نزل کا ایک چشمہ تھا) تو ساتھ لانے والے شرمیوں نے غداری کی اور اپنے قبیلوں کے ساتھ مسلح آدمیوں کو مبلغین پر چڑھا لائے۔ ان مٹھی بھر مردانِ حق نے ان کا مطلق خوف نہ کیا البتہ آپس میں کہنے لگے کہ ان منافقوں نے ہمیں بڑا دھوکا دیا۔ جب دشمن قریب آئے تو صحابہؓ نے اپنی تلواریں میانوں سے نکال لیں اور مقابلہ پرتل گئے۔ مشرکین نے بہت کہا کہ اگر تم اپنے آپ کو ہمارے حواسے کرو تو ہم تمہیں قتل نہیں کریں گے۔ لیکن اللہ کے ان غیور جانباڑوں نے دشمن کی پناہ قبول کرنے سے صاف انکار کر دیا اور سر تکلیف ہو کر ان دغا بازوں سے لڑنا شروع کر دیا۔ انہوں نے ترغہ کر کے دو (حضرت نجیب بن عدی اور حضرت زید بن دثنہ) کے سوا سب کو شہید کر ڈالا۔ راہِ حق کے ان شہیدوں میں حضرت خالد بن بکیر رضی اللہ تعالیٰ عنہ بھی شامل تھے۔ حضرت نجیبؓ اور حضرت زیدؓ کو ان ظالموں نے مکہ کے جاگیر مشرکین قریش کے پاس فروخت کر دیا۔ انہوں نے جنگِ اُحد میں اپنے معتقلوں کا بدلہ لینے کے لیے اشہر حُرُم گزرنے کے بعد ان دونوں کو سولی پر چڑھا کر شہید کر ڈالا۔ حضرت نجیب انصاری اور حضرت زید انصاری رضی اللہ عنہما کی داستانِ شہادت تاریخ کا ایک المناک باب ہے۔ اللہ کے ان پاکباز بندوں نے کمالِ عزم و ہمت اور صبر و استقامت کا مظاہرہ کیا اور خوش دلی کے ساتھ سولی پر چڑھ کر اپنی جانوں



کانذرانہ بارگاہِ الہی میں پیش کر دیا ہے

بنا کر دند خوش رس کے بجاک و خون غلطیدن

خدا رحمت کند ایں عاشقانِ پاک طینت را

اربابِ ربیبان ہے کہ شہادت کے وقت حضرت خالد بن ولید رضی اللہ تعالیٰ عنہ کی عمر چونتیس برس کی تھی۔ اتنی مختصر زندگی میں انہوں نے جو عظیم سعادتیں حاصل کیں ان کی بنا پر ان کا شمار بڑے جلیل القدر صحابہ میں ہوتا ہے۔

حضرت خالد بن ولید کے بھائی حضرت عاقل بن عمرو بدر میں اور حضرت عامر بن جنگ پیامد میں شہید ہوئے۔ چوتھے بھائی حضرت ایاس رضی اللہ تعالیٰ عنہ نے ۳۳ ہجری میں وفات پائی۔ مؤخر الذکر دونوں عہد رسالت کے تمام غزوات میں رسول اکرم صلی اللہ علیہ وسلم کے ہم مکاتب تھے گویا یہ تمام خاندان عر « ایں خانہ ہمہ آفتاب است » کا مصداق تھا۔

## حدیث نبوی

حضرت ابوسعید خدری رضی اللہ تعالیٰ عنہ سے روایت ہے کہ:  
رسول اللہ صلی اللہ علیہ وسلم نے فرمایا:  
جو شخص تم سے کوئی برا کام دیکھے، اس کو ہاتھ سے روکے، اگر ایسا کرنے کی طاقت نہ ہو تو زبان سے منع کرے۔ اگر اس کی بھی طاقت نہ ہو تو دل میں برا سمجھے اور یہ ضعیف تر ایمان ہے۔  
(مشکوٰۃ شریف)

# حضرت خالد بن قیس بیاضی انصاری

خزرج کے خاندان بیاضی سے تھے۔ نسب نامہ یہ ہے: —  
 خالد بن قیس بن مالک بن عجلان بن مالک بن عامر بن بیاضی  
 بن عامر بن ذریق بن عبد عارث بن مالک بن غضب بن حشم بن  
 خزرج الاکبر۔

انصار کے سابقین اولین میں سے ہیں۔ ہجرت نبوی سے پہلے مشرف  
 بہ ایمان ہوئے اور پھر ستلہ بعد بعثت میں مکہ جا کر بیعت عقبہ کبیرہ میں  
 شریک ہوئے۔ سعادت حاصل کی۔ اسی بیعت کے شرکاء نے رسول اکرم  
 ﷺ کو مدینہ تشریف لانے کی دعوت دی اور اپنی جانوں، مال اور  
 اولاد کے ساتھ آپ کو اپنی حمایت کا یقین دلایا۔ ایسا کرنا سادے عرب کو  
 جنگ کی دعوت دینے کے مترادف تھا لیکن انصار کے یہ مردان جبری کسی  
 خطرے کو خاطر میں نہ لائے اور حق کی سر بلندی کے لیے سر و دھڑ کی بازی  
 لگا دی۔

ہجرت نبوی کے بعد رمضان ۲ھ میں آنحضرت ﷺ غزوہ بدر  
 کے لیے روانہ ہوئے تو حضرت خالد بن قیس بھی آپ کے ہم رکاب تھے۔ یوں ان  
 کو بدری صحابی ہونے کا شرف عظیم بھی حاصل ہو گیا۔  
 اگلے سال غزوہ احد میں بھی داد شجاعت دی۔ اس کے بعد ان کے  
 حالات زندگی پردہ خفا میں ہیں۔

رضی اللہ تعالیٰ عنہ

# حضرت خبیب بن اَسَاف انصاری

خاندانی تعلق قبیلہ خزرج کی شاخ عارض بن خزرج سے تھا۔

نسب نامہ یہ ہے :-

خبیب بن اَسَاف (بروایت دیگر سیاف) بن عقبہ بن عمرو

بن خدیج بن عامر بن جشم بن عارض بن خزرج۔

حافظ ابن عبدالبر کا بیان ہے کہ یہ خبیب، امام مالک رحمۃ اللہ علیہ کے استاد

حضرت خبیب (بن عبدالرحمن بن خبیب) کے دادا ہیں۔

ابن اثیر اور بعض دوسرے اہل سیر نے صراحت کے ساتھ لکھا ہے کہ حضرت

خبیب بن اَسَاف غزوہ بدر، غزوہ احد اور غزوہ احزاب میں شریک تھے۔

حضرت خبیب بعض وجوہ کی بنا پر دوسرے انصار کی نسبت قدرے تاخیر

سے اسلام لائے۔ خود ان سے یہ روایت نقل کی گئی ہے کہ رسول اللہ صلی اللہ علیہ وسلم

کسی جہاد کے لیے تشریف لے جا رہے تھے کہ (مثنائے راہ میں) میں اور میری قوم

کا ایک شخص آپ کی خدمت میں حاضر ہوئے۔ ہم دونوں اس وقت تک اسلام

نہیں لائے تھے۔ ہم نے آپ سے کہا کہ ہمیں اس بات سے شرم آتی ہے کہ ہماری

قوم کسی لڑائی میں جائے اور ہم ان کے ساتھ نہ جائیں لہذا ہم چاہتے ہیں کہ آپ

کے ساتھ جائیں۔

رسول اللہ صلی اللہ علیہ وسلم نے پوچھا کہ کیا تم مسلمان ہو؟

ہم نے عرض کیا — نہیں۔

آنحضور صلی اللہ علیہ وسلم نے فرمایا: تم مشرکوں کے مقابلے میں مشرکوں

سے مدد نہیں لیتے۔

آپ کا ارشاد سن کر ہم نے اسی وقت اسلام قبول کر لیا اور پھر رسول اللہ

صلی اللہ علیہ وسلم کے ساتھ جہاد میں شریک ہوئے۔ میدان کاؤنڈل میں ایک

مشرک نے میرے شانے پر تلوار ماری۔ میں نے پلٹ کر اس پر حملہ کیا اور اسے قتل کر لیا۔

بعد میں (آفاق سے) میرا اس مقتول مشرک کی لڑکی سے نکاح ہو گیا۔ وہ مجھ سے کہا کرتی تھی کہ میں ہمیشہ اس شخص کو یاد کرتی ہوں جس نے تمہیں یہ حائل پہنلاتی بلکہ اس کے جواب میں، میں اس سے کہا کرتا تھا کہ میں بھی اس شخص کو ہمیشہ یاد کرتا ہوں جس نے تمہارے باپ کو دوزخ کی طرف بھیج دیا۔

بعض دوسری روایات سے معلوم ہوتا ہے کہ حضرت خبیب بن اساف رضی اللہ تعالیٰ عنہ کے بیان میں جس جہاد کا ذکر آتا ہے، وہ غزوہ بدر تھا۔

ابن اسحاق نے حضرت خبیب بن اساف رضی اللہ تعالیٰ عنہ کے پوتے حضرت خبیب بن عبد الرحمن سے روایت کی ہے کہ میرے دادا خبیب کو بدر کے دن چوٹ لگ گئی اور ان کا ایک پہلو جھک گیا (جس کی وجہ سے وہ چلنے پھرنے سے قاصر ہو گئے) رسول اللہ صلی اللہ علیہ وسلم نے انہیں (اس حالت میں) دیکھا تو آپ نے چوٹ کی جگہ پر اپنا لعاب دم من ڈال دیا اور اس پر اپنا دست مبارک پھیرا (اور اس پہلو کو اٹھا دیا) پس وہ چلنے لگے۔

بعض روایتوں میں ہے کہ مشہور مشرک اُمیہ بن خلف کو حضرت خبیب بن اساف رضی اللہ تعالیٰ عنہ ہی نے (غزوہ بدر میں) قتل کیا تھا۔

ابن اثیر کا بیان ہے کہ سیدنا حضرت ابوبکر صدیق رضی اللہ تعالیٰ عنہ کی وفات کے بعد حضرت خبیب بن اساف رضی اللہ تعالیٰ عنہ نے ان کی بیوہ حبیبہ بنت عمار بن زید بن ابی زبیر سے نکاح کر لیا تھا۔

حضرت خبیب بن اساف رضی اللہ تعالیٰ عنہ نے سیدنا حضرت عثمان غنی رضی اللہ عنہ کے عہد خلافت میں (کسی وقت) وفات پائی۔

رضی اللہ تعالیٰ عنہ

لے حائل سے مراد وہ زخم ہے جو حضرت خبیب کے شانے پر ان کی بیوی کے باپ کے ہاتھ سے لگا تھا۔ اس کا نشان شکل حائل باقی رہ گیا تھا۔ بیوی کے کہنے کا مطلب یہ تھا کہ

جب بھی میں یہ زخم دیکھتی ہوں تو مجھے اپنا باپ یاد آتا ہے۔

## حضرت خدیج بن سلامہ بلوی انصاری

اصلًا خاندان بلی میں سے تھے مگر مدینہ منورہ میں خزرج کی شاخ بنو سلمہ (بنی حرام بن کعب بن عنتم بن کعب بن سلمہ) کے حلیف تھے اس لیے انصاری ہی میں شمار ہوتے ہیں۔

حافظ ابن عبد البر نے ان کا نسب نامہ اس طرح لکھا ہے:

خدیج بن سلامہ بن ادس بن عمرو بن کعب

انہوں نے یہ بھی کہا ہے کہ بعض لوگ ان کو خدیج بن سالم کہتے ہیں اور

کنیت ان کی ابو شبات ہے۔ (الاستیعاب)

ابن اثیر نے "أسد الغابہ" میں لکھا ہے کہ بعض لوگ حضرت خدیج

رضی اللہ تعالیٰ عنہ کا نسب نامہ اس طرح بیان کرتے ہیں:

خدیج بن سالم بن ادس بن عمرو بن قراقرن صحبان بلوی۔

بقول طبری ان کی کنیت ابو شیبہ تھی۔ واشر علم بالصواب

حضرت خدیج بن سلامہ رضی اللہ تعالیٰ عنہ انصار کے سابقین اولین میں

سے ہیں۔ وہ ہجرت نبوی سے پہلے مشرک تھے اور اسلام پہنچے اور پھر مسلمہ

بعد بعثت میں مدینہ کے دوسرے اہل ایمان کے ساتھ مکہ گئے اور بیعت عقبہ پر

میں شریک ہونے کا اہم بالشان شرف حاصل کیا۔ اس بیعت کے شرکاء کو

تاریخ اسلام میں نہایت بلند مقام حاصل ہے، کیونکہ انہوں نے سخت نامساعد

حالات میں اور ساسے عرب کی مخالفت کے علی الرغم ہادی برحق صلی اللہ علیہ وسلم

کو مدینہ تشریف لانے کی دعوت دی، اور اپنی جانوں، مال اور اولاد کے ساتھ آپ

کی حمایت اور حفاظت کا عہد کیا۔ ان مردانِ حرمی کے اس جرات مندانہ اقدام

نے تاریخ کے دھارے کا رخ پھیر دیا۔  
 حضرت خدیج بن سلامہ رضی اللہ تعالیٰ عنہ نہایت مخلص مسلمان تھے  
 لیکن وہ غزوہ بدر اور غزوہ اُحد میں شریک نہ ہو سکے۔ اہل سیر نے اس کا  
 کوئی سبب بیان نہیں کیا لیکن قیاس یہ ہے کہ کسی خاص مجبوری کے سبب  
 وہ ان غزوات میں شریک نہ ہو سکے۔ اس کے بعد وہ عہد رسالت کے تمام  
 غزوات میں رسول اکرم صلی اللہ علیہ وسلم کے ہم رکاب رہے۔ اس پر سب  
 اہل سیر کا اتفاق ہے۔  
 حضرت خدیج بن سلامہ رضی اللہ تعالیٰ عنہ کے سال وفات کے بارے  
 میں کتب سیر خاموش ہیں۔

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
 نے فرمایا کہ انسان کو جب کسی نیکی کے کرنے کا موقع ملے فوراً وہ نیکی کرے کیونکہ ممکن  
 ہے پھر یہ موقع نہ ملے۔ اب موقع حاصل ہے پھر ہو سکتا ہے ایسا غریب ہو جائے  
 کہ غریبی اس کو نیک کاموں کی توجہ نہ دے یا ایسا دولت مند ہو جائے کہ دولت مندی  
 کے گھنٹے میں نیکی سے جا بجا رہے یا ایسا بیمار ہو جائے کہ نیک کام ہی سرزد نہ ہو یا ایسا بزرگ  
 ہو جائے کہ نیک کام کرنے کا ہوش ہی نہ رہے یا موت آجائے کہ جس سے سلسلہ اعمال  
 ہی منقطع ہو جائے یا کسی اور فتنہ یا حادثہ میں مبتلا ہو جائے اس لیے اے لوگو  
 جب موقع ملے فوراً نیکی کرو۔ (جامع ترمذی)

## حضرت خراش بن صمہ انصاری

علامہ ابن اثیر نے ان کا نسب نامہ اس طرح لکھا ہے:  
 خراش بن صمہ بن عمرو بن جموح بن زید بن حرام بن کعب بن غنم  
 بن کعب بن سلمہ سلمی خمرزجی۔

اس نسب نامہ کی رو سے وہ مشہور صحابی حضرت عمرو بن جموح رئیس  
 بنی سلمہ (شہید اُحد) کے پوتے ہوتے ہیں۔

بڑے ماہر تیر انداز تھے۔ سب سے پہلے غزوہ بدر میں داد شجاعت دی  
 اور اصحاب بدر کی منصور جماعت کے رکن بنے۔ لڑائی میں انہوں نے دشمن  
 کے تین آدمیوں ابوالعاص، ابوریشہ اور عمرو بن الارزق کو قیدی بنایا۔  
 اس کے بعد غزوہ اُحد میں شریک ہوئے اور نہایت بہادری سے لڑے۔  
 اس لڑائی میں ان کو دس زخم آئے۔

ان حالات کے علاوہ ان کی زندگی کے بارے میں کسی نے کچھ نہیں لکھا۔  
 رضی اللہ تعالیٰ عنہ

۱۔ ادب اب سیر نے حضرت خراشؓ کے ایک غلام تمیم کا ذکر کیا ہے۔ غالباً حضرت خراشؓ  
 نے ان کو آزاد کر دیا تھا۔ ان کو بھی شرف صحابیت حاصل ہوا۔ آنحضرت ﷺ نے ان کے  
 ادب حضرت عقبہ بن غرمان کے غلام خباب کے درمیان مواخاۃ کرا دی تھی۔  
 حضرت تمیم غزوہ بدر اور غزوہ اُحد دونوں میں شریک تھے۔

## حضرت خزیمہؓ بن اوس انصاری

خزرج کے معزز ترین قبیلہ بنی نجار سے تھے۔ نسب نامہ یہ ہے:  
 خزیمہؓ بن اوس بن اصرم بن زید بن ثعلبہ بن غنم بن مالک بن نجار  
 مشہور صحابی حضرت مسعودؓ بن اوس ان کے بھائی تھے۔ یہ  
 موسیٰ بن عقبہؓ نے امام زہریؒ کے حوالے سے لکھا ہے کہ حضرت خزیمہؓ  
 غزوہ بدر میں شریک تھے۔  
 امام محمد بن اسحاق کا بیان ہے کہ انہوں نے حضرت عمر فاروقؓ رضی اللہ عنہما  
 کے عہدِ خلافت میں جسر کی لڑائی میں شہادت پائی۔

### رضی اللہ تعالیٰ عنہ

۱۔ حضرت ابو محمد مسعودؓ بن اوسؓ بن ہند سے عکرتوبک تک عہدِ رسالت کے  
 تمام غزوات میں دشمنوں پر مبارک صلی اللہ علیہ وسلم کے ہمراہ رہے۔  
 حضرت عمر فاروقؓ رضی اللہ تعالیٰ عنہ کے عہدِ خلافت میں فتح مصر میں شریک  
 تھے۔ ایک روایت کے مطابق عہدِ خلافت ہی میں فوت ہو گئے۔ دوسری روایت یہ  
 ہے کہ اسی کے بعد عرصہ تک زندہ رہے اور جنگ صفین میں حضرت علیؓ رضی اللہ عنہما  
 کا طرف سے حصہ لیا۔ و خدا اعلم بالصواب

### حدیث نبویؐ

حضرت عبید بن جریحؓ رضی اللہ عنہما نے ایک مرتبہ چھوٹے بچوں کو لے کر ایک پنہاؤ کو  
 بنکوں پر بیٹھ کر کھانا کھا رہے تھے۔ یہاں تک کہ رسول اللہؐ نے ان کو دیکھا  
 کہ وہ کھانا کھا رہے ہیں۔ انہوں نے کہا کہ یہ بچے ہیں جنہوں نے نبیؐ کو

سجندہ

marfat.com



# حضرت خزیمہ بن حکیم سلمیٰ بہزی

اربابِ سیر نے ان کا نسب نامہ بیان نہیں کیا صرف اتنا لکھا ہے کہ وہ اُمّ المؤمنین حضرت خدیجہ بنت خویلد رضی اللہ تعالیٰ عنہا کے سسرالی رشتہ دار تھے (یعنی اُمّ المؤمنین کے پہلے شوہر کے خاندان سے تھے) بعض نے ان کے والد کا نام ثابت لکھا ہے (حضرت خزیمہ بن ثابت انصاری ایک دوسرے صحابی ہیں) بعثت سے پہلے رسول اکرم صلی اللہ علیہ وسلم ایک دفعہ حضرت خدیجہ کا ایک تجارتی قافلہ لے کر کہیں (غائباً شام) گئے۔ اس قافلے میں حضرت خزیمہ بن حکیم بھی تھے۔ انہوں نے بعض یہودیوں یا عیسائیوں سے نبی آخر الزمان کے بارے میں بہت کچھ سن رکھا تھا۔ اُنہی سے سفر میں یا سفر سے واپسی کے بعد انہوں نے رسول اکرم صلی اللہ علیہ وسلم سے کہا کہ اے محمدؐ میں نے آپ میں چند نہایت عمدہ خصائل دیکھے ہیں اور میں شہادت دیتا ہوں کہ آپ ہی وہ نبی ہیں جو مسرت میں تہا سے ظاہر ہوں گے۔ میں آپ پر ایمان لاتا ہوں جب آپ کی نبوت کا ظہور ہوگا، (یعنی جب آپ کی بعثت کی خبر سنوں گا) تو آپ کے پاس حاضر ہوں گا۔

اس واقعہ پر بڑے سہا بے میں گزر گئے یہاں تک کہ رسول اکرم صلی اللہ علیہ وسلم کے سے ہجرت فرما کر مدینہ منورہ تشریف لے گئے اور پھر مکہ بھی فتح ہو گیا۔ فتح مکہ کے بعد حضرت خزیمہ بن حکیم صلی اللہ علیہ وسلم کی خدمت میں اقدس میں حاضر ہوئے تو آپ نے انہیں پہچان لیا اور فرمایا:۔۔۔۔۔

”مرحبا بالمہاجر الاول“

انہوں نے عرض کیا:۔۔۔۔۔

یا رسول اللہ! حقیقت یہ ہے کہ میں آپ پر ایمان رکھتا تھا

آپ کی نبوت کا منکر نہ تھا اور نہ میں بدعہد تھا۔ قرآن پر یقین رکھتا تھا اور بتوں کا منکر تھا، لیکن مجھے دوسرے لوگوں سے پہلے آپ کی خدمت میں حاضر ہونے سے اس بات نے روکا کہ ہم پر بے دریغ قحط پڑے (اور اٹنا طویل عرصہ ہیں اپنی زندگی کا رشتہ قائم رکھنے کی جدوجہد میں گزر گیا۔)

اس کے بعد حضرت خزیمہ رضی اللہ تعالیٰ عنہ کی زندگی کیسے گزری، اس کا جواب کسی کتاب سے نہیں ملتا۔

رضی اللہ تعالیٰ عنہ

## حدیث نبوی

حضرت ابو امامہ رضی اللہ تعالیٰ عنہ سے روایت ہے کہ جس نے اللہ ہی کے لیے کسی سے محبت کی اور اللہ ہی کے لیے دشمنی کی اور اللہ ہی کے لیے دیا (جس کو جو کچھ دیا) اور اللہ ہی کے واسطے منع کیا اور نہ دیا۔ تو

اس نے اپنے ایمان کی تکمیل کر لی۔

(ابوداؤد)



## حضرت خزیمہ بن خزیمہ انصاری

قبیلہ خزرج کے خاندانِ قواقل سے تعلق رکھتے تھے۔ سلسلہ نسب یہ ہے:  
 خزیمہ بن خزیمہ بن عدی بن ابی بن غنم (وقل) بن سالم بن عوف  
 بن غنم بن عوف بن خزرج۔

سب سے پہلے غزوة اُحد (شوال ۳؎ ہجری) میں شریک ہوئے۔ اس  
 کے بعد کس تمام مشاہد میں بھی رسول اکرم صلی اللہ علیہ وسلم کے ہمراہ رہے۔  
 سالِ وفات معلوم نہیں ہے۔

رضی اللہ تعالیٰ عنہ

### حدیث نبوی

حضرت ابوہریرہ رضی اللہ تعالیٰ عنہ سے روایت ہے کہ رسول اللہ  
 صلی اللہ علیہ وسلم سے دریافت کیا گیا کہ جنت میں جانے کا سب سے بڑا  
 ذریعہ کیا ہے؟

آپ نے فرمایا: —————

اللہ تعالیٰ سے ڈرنا اور لوگوں سے حسنِ اخلاق سے پیش آنا۔

پھر آپ سے پوچھا گیا کہ دوزخ میں جانے کا سب سے بڑا ذریعہ کیا ہے؟

آپ نے فرمایا: ————— پیٹا اور شرمگاہ۔

(ترمذی)

# حضرت خلد بن عمرو انصاری

خزرج کے خاندان بنی سلمہ کے چشمہ چراغ تھے۔

نسب نامہ یہ ہے:

خلد بن عمرو بن عمرو بن زید بن حوام بن کعب بن غنم بن کعب  
بن سلمہ بن سعد بن علی بن اسد بن سارہ بن زید بن حشم بن  
خزرج الاکبر۔

ان کے بھائی حضرت معاذ رضی اللہ تعالیٰ عنہ ہجرت نبوی سے پہلے مشرک  
بہ اسلام ہوئے اور ہجرت ۳ء بعد بیعت میں جا کر بیعت لیلتہ العقبہ میں شریک  
ہونے کی سعادتِ عظیم حاصل کی۔ حضرت خلد بھی غالباً اسی زمانے میں  
شرفِ اسلام سے بہرہ ور ہوئے۔ بعد میں ان کے والد حضرت عمرو بن عمرو  
بھی (جو بنو سلمہ کے رئیس اور قبیلے کے بت خانے کے متولی تھے) سعادت  
اندنیا پان ہو گئے۔

ہجرت نبوی کے بعد غزوات کا آغاز ہوا تو حضرت خلد غزوہ بدر کبریٰ  
(رمضان المبارک ۲ء ہجری) میں شریک ہوئے اور بدری صحابی ہونے  
کا ہتم بالشان شرف حاصل کیا۔ حافظ ابن عبد البر کا بیان ہے کہ اس  
غزوے میں ان کے والد حضرت عمرو بن عمرو اور تین بھائی حضرت معاذ  
حضرت مخوذ اور حضرت ابوامیج بھی شریک تھے لیکن حضرت عمرو بن عمرو  
کے پاس میں بعض اہل سیر نے کھلب کھلب غزوہ بدر میں شریک ہونے  
کے لیے تیار ہوئے مگر ان کے بیٹوں نے اس بناد پر ان کو لڑائی میں شریک ہونے  
سے منع دیا کہ ان کے پیر میں جوٹ آگئی مگر اللہ نے ان کو لڑائی میں شریک کر دیا۔

نے ان سے کہا کہ اس صورت میں ان پر جہاد فرض نہیں ہے چنانچہ وہ ٹک گئے اور لڑائی میں شریک نہ ہو سکے۔ حضرت ابوامینؓ کے بارے میں بعض نے لکھا ہے کہ وہ حضرت عمرو بن جموح کے بیٹے نہیں تھے بلکہ غلام تھے۔ (ماشاہد علم بالصواب) حضرت خلد رضی اللہ تعالیٰ عنہ اگلے سال غزوة احد میں بھی شریک ہوئے۔ اس مرتبہ ان کے والد یعنی طور پر ان کے ساتھ تھے۔ جب ایک اتفاقی غلطی کی وجہ سے مسلمانوں میں انتشار پھیلنا شروع ہوا تو دونوں باپ بیٹے تلواریں سونت کر کافروں کی صفوں میں گھس گئے اور دونوں حرام شہادت پی کر خلد بیریں میں پہنچ گئے۔ اس لڑائی میں حضرت خلد رضی اللہ تعالیٰ عنہ کے ماموں حضرت ابوجاہر عبد اللہ بن عمرو بن حرام بھی شہید ہو گئے۔ حضرت خلد کی والدہ منہر نے مسلمانوں میں انتشار کی خبر سنی تو وہ شہر (مدینہ) سے میدان جنگ کی طرف روانہ ہوئیں۔ راستے میں کسی نے بتایا کہ تمہارے شوہر شہید ہو گئے۔ آگے چلیں تو کسی نے خبری کہ تمہارا بیٹا شہید ہو گیا۔ پھر آگے بڑھیں تو کسی نے بتایا کہ تمہارے بھائی نے شہادت پائی۔ چھ بولیں لوگو! مجھے یہ بتاؤ کہ رسول اللہ صلی اللہ علیہ وسلم کا کیا حال ہے؟ جب لوگوں نے بتایا کہ آپ بخیر ست ہیں (بصرف زخم آئے ہیں) تو بولیں، میرا شوہر، بیٹا اور بھائی آپ پر قربان، آپ سلامت ہیں تو سب مصیبتیں اچھی ہیں۔

رضی اللہ تعالیٰ عنہم

### حدیث نبوی

حضرت ابن عباس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم جب کسی بیمار کی بیماری پرسی کرتے تو اس کو یوں فرماتے، کوئی فکر کی بات نہیں، اللہ چاہے تو تو اچھا ہو جائے گا۔ (صحیح بخاری)

## حضرت خلیفہ بن عدی انصاری

بعض اہل سیر نے ان کا نام خلیفہ لکھا ہے لیکن خلیفہ ہی زیادہ مشہور ہے۔  
خاندانی تعلق خزرج کی شاخ بنی بیاضہ سے تھا۔ ان کے نسب نامہ میں اختلاف  
ہے۔ ابن کلبی اور ابن شایبہ نے ان کا شجرہ نسب اس طرح لکھا ہے :

خلیفہ بن عدی بن عمرو بن مالک بن عامر بن فہیرہ بن عامر بن  
بیاضہ۔ (انسد الغابہ)

ابن اسحاق اور حافظ ابو نعیم نے ان کا نسب نامہ اس طرح لکھا ہے :  
خلیفہ بن عدی بن معلی بن امیہ بن بیاضہ بن عامر بن زریق (انسد الغابہ)  
قاضی محمد سلیمان سلمان منصور پوری نے اپنی کتاب ”بدر البدر“ (اصحاب بدر)  
میں اس طرح لکھا ہے :

خلیفہ بن عدی بن عمرو بن مالک بن علی بن بیاضہ (انسد الغابہ)  
غزوہ بدر سے پہلے مشرک رہا اسلام ہونے اور سب سے پہلے غزوہ بدر  
میں شریک ہو کر بدری صحابی ہونے کی مہتمم بالمشاکل سعادت حاصل کی اس  
کے بعد غزوہ احد میں شریک ہوئے۔ غزوہ اُحُد کے بعد ان کا نام پردہ خفا  
میں چلا جاتا ہے اور اس وقت منظر عام پر آتا ہے جب وہ حضرت علی  
رضی اللہ تعالیٰ عنہ کے عہد خلافت میں پیش آنے والی تمام لڑائیوں میں ان کے  
ساتھ شریک ہوئے۔

سال وفات کے بارے میں کتب سیر خاموش ہیں۔

رضی اللہ تعالیٰ عنہ

# حضرت خنیس بن ابی سائب انصاری

اس کے خاندان بنی کلفہ بن عوف بن عمرو بن عوف کے چشم چراغ تھے۔

نسب نامہ یہ ہے :

خنیس بن ابی سائب بن عبادہ بن مالک بن اصرع بن عبسہ بن خراش بن حجابہ۔  
 ابن اثیر کا بیان ہے کہ ان کا نام پہلے کچھ اور تھا۔ رسول اکرم صلی اللہ علیہ وسلم  
 نے اسے بدل کر خنیس رکھا۔ شہسوار تھے اور اپنے قبیلے کے بہادروں میں شمار  
 ہوتے تھے۔ سب سے پہلے ان کا نام سلسہ ہجری میں منظر عام پر آتا ہے۔ اس  
 سال ذیقعدہ میں رسول اکرم صلی اللہ علیہ وسلم نے عمرہ کے لیے مکہ کا عزم کیا تو  
 حضرت خنیس رضی اللہ تعالیٰ عنہ بھی آپ کے ہم راہ تھے۔ اس کا مطلب یہ ہے  
 کہ وہ اس سے پہلے مشرف بہ اسلام ہو چکے تھے۔ جب آنحضرت صلی اللہ علیہ وسلم کو  
 خبر ملی کہ قریش مکہ مسلمانوں کی مزاحمت کا ارادہ رکھتے ہیں تو آپ راستہ تبدیل کر کے  
 حدیبیہ پہنچ گئے اور وہی پڑاؤ ڈال دیا۔ اسی جگہ بیعت رضوان کا اہم باطنی  
 واقعہ پیش آیا۔ اس بیعت میں شریک ہونے والے خوش بخت صحابہ کو اللہ تعالیٰ  
 نے کھلے نفلوں میں اپنی خوشنودی کی بشارت دی اور وہ "اصحاب الشجرہ" کے لقب  
 سے مشہور ہوئے ان خوش بخت صحابہ میں حضرت خنیس بن ابی سائب بھی شامل تھے  
 بیعت رضوان کے بعد غزوات و مشاہدہ پیش آئے (خیبر، فتح مکہ، حنین،  
 طائف، تبوک) ان سب میں بھی حضرت خنیس رضی اللہ عنہ، رسول اکرم صلی اللہ علیہ وسلم  
 کے ہم راہ تھے۔ عہد فاطمی میں وہ ایران کے میلان جہاد میں پہنچ گئے اور متعدد  
 معرکوں میں فادہ شہادت دی یہاں تک کہ اس ملک پر مسلمانوں کا کامل تسلط  
 ہو گیا۔

سال وفات کے بارے میں کتب سیر خاموش ہیں۔ رضی اللہ تعالیٰ عنہ

# حضرت خولیٰ بن ابی خولیٰ جعفی

خاندانی تعلق قبیلہ جعفی سے تھا۔ یہ یمن کا قحطانی قبیلہ تھا۔ یہ لوگ مذبح کے بطن سعد العشیرہ بن مالک کہلانی کی ایک شاخ تھے اور ان کی جائے سکونت صنعاء سے تقریباً چالیس فرسخ کی مسافت پر تھی۔

ابن ہشام اور ابن سلام نے حضرت خولیٰ بن ابی خولیٰ کو عجل بن یحیم (یا نجیم) سے منسوب کر کے عجل لکھا ہے لیکن بقول ابن اثیر یہ غلط ہے کیونکہ ابن اسحاق اور دوسرے او باب سیر نے انہیں جعفی بتایا ہے اور ہی صحیح ہے۔

حضرت خولیٰ کے بزرگوں میں سے کچھ اپنے وطن سے حجاز آکر مکہ میں مقیم ہو گئے تھے اور نوعدی بن کعب سے حلیفانہ تعلقات قائم کر لیے تھے بیث نبوی سے پہلے یہ لوگ حضرت عمر فاروق رضی اللہ تعالیٰ عنہ کے والد خطاب بن ثعلب عدوی کے حلیف تھے۔ امام ابن اسحاق اور حافظ ابن عبد البر نے ان کا سلسلہ نسب اس طرح بیان کیا ہے:

خولیٰ بن ابی خولیٰ بن عمرو بن زہیر بن خشمہ بن ابی عمرو بن عاص  
بن معاویہ بن خالد بن مالک بن عوف بن سعد بن عوف بن  
حزیم (یا حزیم) بن جعفی الجعفی۔

ہجرت نبوی سے پہلے مشرف باسلام ہوئے اور اذین ہجرت کے بعد مکہ سے ہجرت کر کے مدینہ چلے گئے۔ غزوات کا آغاز ہوا تو سب سے پہلے انہوں نے غزوة بدر اکبری (رمضان المبارک سلسلہ ہجری) میں باوجود شجاعت دہی اور بدری صحابی ہونے کے لاندال مشرف حاصل کیا۔ ان کی شرکت بند پر سب اہل سیر کا اتفاق ہے۔



مختلف روایات کے مطابق ان کے دو یا تین بھائی بھی بدر میں ان کے ساتھ شریک تھے۔ یہ

ابن جریر طبری کا بیان ہے کہ حضرت خولی بن ابی خولی بدر کے بعد عہد رسالت کے دوسرے تمام شاہدین بھی رسول اکرم صلی اللہ علیہ وسلم کے ہم نصاب تھے۔ انہوں نے سیدنا حضرت عمر فاروق رضی اللہ تعالیٰ عنہ کے عہد خلافت میں وفات پائی۔ بقول ابن اسحاق ان کے کوئی اولاد نہ تھی۔

حضرت خولی بن ابی خولی رضی اللہ تعالیٰ عنہ سے یہ حدیث مروی ہے کہ رسول اللہ صلی اللہ علیہ وسلم نے زلمنے کے فتنوں کا ذکر کر کے مجھ سے فرمایا کہ تم شام چلے جانا۔

(اسد الغابہ)

رضی اللہ تعالیٰ عنہ

اے ابوابِ سیر میں سے بعض نے حضرت خولی بن ابی خولی رضی اللہ تعالیٰ عنہ کے تین بھائیوں کا نام لیا ہے اور بعض نے دو کا۔ ان کے اسما گرامی یہ تھے:

مالک بن بلال بن عبد اللہ

تینوں کو شرفِ صحابیت حاصل تھا۔ ان میں سے ہر ایک کے تین بھائی بھی تھے۔

حضرت مالک بن ابی خولی رضی اللہ تعالیٰ عنہ کے بارے میں ابن اسحاق نے تصریح کی ہے کہ حضرت خولی بن ابی خولی کی طرح ان کے بھی کوئی اولاد نہیں تھی۔

رضی اللہ تعالیٰ عنہم

# حضرت خیشمہ بن حار انصاری

قبیلہ اوس کے خاندان مالک بن اوس سے تعلق رکھتے تھے۔

نسب نامہ یہ ہے : —

خیشمہ بن حارث بن مالک بن کعب بن سخاط بن کعب بن حارث  
بن غنم بن سلم بن امرؤ القیس بن مالک بن اوس۔

مشہور صحابی حضرت سعد الخیر انصاری رضی اللہ تعالیٰ عنہ کے والد تھے۔  
ہجرت نبوی سے پہلے مشرف بہ اسلام ہوئے۔ رسول اکرم صلی اللہ علیہ وسلم ہجرت  
کے بعد قبائش شریف لائے تو قبیلہ عمرو بن عوف کے مرد بزرگ حضرت کثوم  
بن الہدم انصاری رضی اللہ تعالیٰ عنہ کے مکان پر قیام فرمایا لیکن لوگوں سے  
ملاقات کے لیے حضرت سعد الخیر بن خیشمہ رضی اللہ تعالیٰ عنہما کا مکان تجویز  
فرمایا کیونکہ یہ بڑا وسیع تھا۔ آپ ہاجرین اور انصار سے اسی مکان میں ملاقات  
فرماتے تھے۔ باپ بیٹے ایک ہی مکان میں رہتے تھے اس لیے حضرت خیشمہ  
رضی اللہ تعالیٰ عنہ کو بھی حضور صلی اللہ علیہ وسلم کا میزبان سمجھنا چاہیے۔

رسول اکرم صلی اللہ علیہ وسلم غزوہ بدر کے لیے روانہ ہونے لگے تو حضرت  
خیشمہ نے فرزند سعید حضرت سعد رضی اللہ تعالیٰ عنہ سے (جو عقبی صحابی تھے)  
فرمایا کہ تم گھر پر رہو میں جہاد پر جاتا ہوں لیکن حضرت سعد نے جواب دیا  
کہ اگر جنت کے علاوہ کوئی اور معاملہ ہوتا تو میں آپ کو اپنے پرترجیح دیتا مگر  
اب میں یہی عرض کروں گا کہ آپ گھر پر ٹھہریے اور مجھے رسول اللہ صلی اللہ علیہ وسلم  
کے ساتھ جانے دیجئے امید ہے اللہ تعالیٰ مجھے رتبہ شہادت پر فائز کرے گا۔  
لیکن حضرت خیشمہ نے جہاد پر جانے کے لیے اصرار کیا۔ آخر اس بات پر

فیصلہ ہوا کہ قرعہ ڈالا جائے جس کے نام نکل آئے وہی جائے۔ قرعہ ڈالا گیا تو حضرت  
 سعد رضی اللہ تعالیٰ عنہ کے نام نکلا۔ چنانچہ حضرت سعد رضی اللہ تعالیٰ عنہ رسول اکرم  
 صَلَّی اللہُ عَلَیْہِ وَاٰلِہٖ وَسَلَّمَ کی ہمراہی میں بدر پہنچے اور مشرکین کے خلاف مردانہ وار لڑتے  
 ہوئے شہید ہو گئے۔ یوں اللہ تعالیٰ نے ان کی آندھے جنت پوری کر دی۔  
 اگلے سال رسول اکرم صَلَّی اللہُ عَلَیْہِ وَاٰلِہٖ وَسَلَّمَ غزوہ اُحُد کے لیے شہر سے نکلے تو  
 حضرت خیشمہ رضی اللہ تعالیٰ عنہ بھی آپ کے ہم رکاب تھے۔ دشمن کے خلاف  
 سرکھٹ ہو کر لڑے اور عبید بن دہب مخزومی کے ہاتھ سے جاہم شہادت پی  
 کر شہید بیٹے کے پاس جنت الفردوس میں پہنچ گئے۔  
 رضی اللہ تعالیٰ عنہما

## حدیث نبوی

حضرت عبد اللہ بن مسعود رضی اللہ تعالیٰ عنہ سے روایت ہے کہ  
 رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا:  
 ” کوئی بندہ حرام مال کماٹے پھر اس میں سے اللہ کی راہ میں صدقہ  
 کرے تو یہ صدقہ اس کی طرف سے قبول نہیں کیا جائے گا۔  
 اور اگر (یہ حرام مال) اپنی ذات اور گھر والوں پر خرچ کرے گا  
 تو برکت سے خالی ہوگا۔ اگر وہ اس کو چھوڑ کر مرا تو وہ اس کے جہنم  
 کے سفر میں زاہر راہ بنے گا۔

اللہ تعالیٰ برائی کو برائی کے ذریعے نہیں مٹاتا بلکہ برے عمل  
 کو اچھے عمل سے مٹاتا ہے۔ خبیث خبیث کو نہیں مٹاتا۔

(مشکوٰۃ المصابیح)

## حضرت ذوالجوشن ضبابیؓ

ان کا خاندانی تعلق بنو عامر بن صعصعہ کی شاخ بتی کلاب کے بطن بنو ضباب سے تھا، اس لیے ان کو ضبابی بھی کہا جاتا ہے، کلابی بھی اور عامری بھی۔ ان کے اصل نام کے بارے میں اختلاف ہے۔ بعض نے اوس لکھا ہے اور بعض نے شمر حبیل ذوالجوشن ان کا لقب تھا اس کی وجہ یہ بیان کی گئی ہے کہ ان کا سینہ ابھرا ہوا تھا۔  
نسب نامریہ ہے :

ذوالجوشن (اوس یا شمر حبیل) بن اعور بن عمرو بن معاویہ (ضباب)  
بن کلاب بن ربیعہ بن عامر بن صعصعہ عامری کلابی عم الضبابی۔  
حضرت ذوالجوشن رضی اللہ تعالیٰ عنہ اپنے قبیلے کے نامی بہادروں اور شاعروں میں شمار ہوتے تھے! انہوں نے اپنے بھائی شمر حبیل کا ایسا دلوز مرثیہ کہا کہ سارے عرب میں اس کی شہرت ہو گئی۔

حضرت ذوالجوشن رضی اللہ تعالیٰ عنہ کے کانوں تک توحید کی دعوت تو ہجرت نبویؐ سے پہلے ہی پہنچ چکی تھی مگر انہوں نے اسلام قبول نہ کیا البتہ ان کے دل میں رسول اکرم صلی اللہ علیہ وسلم کے لیے نرم گوشہ پیدا ہو گیا۔ چنانچہ وہ غزوہ بدر کے بعد آنحضرت صلی اللہ علیہ وسلم کی خدمت میں حاضر ہوئے۔ ان کے ساتھ ایک پھیری تھی۔ اس کا نام قرعہ تھا۔ انہوں نے یہ پھیری حضور صلی اللہ علیہ وسلم کی خدمت میں پیش کرتے ہوئے کہا:-

” اے محمدؐ! میں آپ کے لیے یہ پھیری قرعہ لایا ہوں، آپ اس کو لیں۔“

آنحضرت صلی اللہ علیہ وسلم نے فرمایا:

” مجھے اس کی ضرورت تو نہیں ہاں اگر تم چاہو تو میں اس کے عوض

تم کو ایک اعلیٰ درجہ کی زرہ دے دوں جو مجھے غزوة بدر میں ملی ہے۔“  
ذوالجوشن نے کہا:۔۔۔ میں تو اس کے تبادلے میں اعلیٰ درجہ کا  
گھوڑا لینے کے لیے بھی تیار نہیں زرہ کیا چیز ہے۔  
حضور صلی اللہ علیہ وسلم نے فرمایا۔ ”مجھے بھی اس کی ضرورت نہیں ہے۔“  
پھر رسول اکرم صلی اللہ علیہ وسلم نے فرمایا:۔۔۔ ”اسے ذوالجوشن تم اسلام کیوں  
نہیں لاتے؟“

حضرت ذوالجوشن نے کہا: ”میں (اس وقت) اسلام نہ لاؤں گا۔“  
حضور صلی اللہ علیہ وسلم نے پوچھا، کیوں؟  
انہوں نے کہا: ”میں نے آپ کی قوم کو دیکھا کہ وہ آپ کی دشمن  
ہے (بدایتِ دیگر آپ کی قوم نے آپ کی تکذیب کی اور اس نے آپ کو  
وطن سے نکال دیا) اور آپ سے برابر برسرِ بیکار ہے۔“  
حضور صلی اللہ علیہ وسلم نے فرمایا، تمہیں بدر کی لڑائی کی کیا خبر ملی؟  
انہوں نے کہا، مجھے سب کچھ معلوم ہو گیا ہے۔  
حضور صلی اللہ علیہ وسلم نے فرمایا، پھر تم کب ہدایت پاؤ گے مجھے تو  
(بہر صورت) تمہیں راہِ ہدایت دکھانی ہے۔“  
انہوں نے کہا، جب آپ مکہ تہن کر لیں گے اور وہیں رہنے لگ جائیں گے  
(تو پھر میں آپ پر ایمان لے آؤں گا)  
ایک اور روایت میں ان کے یہ الفاظ منقول ہوئے ہیں:

لہٰذا یہ روایت طبرانی کی ہے۔ ابن اثیر نے ”اسد الغابہ“ میں بعض حوالوں سے بیان  
کیا ہے کہ آنحضرت صلی اللہ علیہ وسلم نے ذوالجوشن کی پیش کش کے جواب میں فرمایا، مجھے  
اس کی ضرورت نہیں ہے اگر تم چاہو کہ میں اس کے عوض بدر کے بلِ غنیمت میں حاصل  
ہونے والی عمدہ عمدہ زرہیں تمہیں دے دوں تو میں ایسا نہیں کر سکتا۔ ذوالجوشن نے کہا مجھے

ان ذرہوں کی ضرورت نہیں۔

” اب مجھے یہ دیکھنا ہے کہ آپ کیا کریں گے۔ اگر آپ ان پر غالب آجاتے ہیں تو میں آپ پر ایمان لے آؤں گا اور آپ کا اتباع کر لوں گا اور اگر آپ کی قوم آپ پر غالب آگئی تو پھر میں آپ کا اتباع نہ کروں گا۔“

رسول اکرم صلی اللہ علیہ وسلم نے فرمایا، شاید اگر تم زندہ رہے تو یہ بھی دیکھ لو گے۔

اس کے بعد آپ نے ایک شخص (بروایت دیگر حضرت بلال رضی اللہ عنہ کو آواز دے کر فرمایا، ان (ذوالجوشن) کا جھولانے لے لو اور اس کو مدینہ کی عجوہ کھجوروں سے بھرو (بروایت دیگر ان کے تھیلے لے لو اور ان کو عجوہ کھجوروں سے بھر کر واپس دو)۔

جب حضرت ذوالجوشن رضی اللہ تعالیٰ عنہ آپ سے رخصت ہونے لگے تو آپ نے (صحابہؓ سے) فرمایا، یہ شخص بنی عامر کے بہترین شہسواروں میں سے ہے۔

حضرت ذوالجوشن رضی اللہ تعالیٰ عنہ کا بیان ہے کہ (چند سال کے بعد) میں اپنے علاقے میں اپنے گھر والوں کے ساتھ قیام پذیر تھا کہ ایک دن اچانک ایک سوار ہمارے ہاں آیا۔ میں نے اس سے پوچھا، تم کہاں سے آرہے ہو۔

اس نے کہا، مکہ سے۔

میں نے پوچھا، وہاں کی کیا خبر ہے؟

اس نے کہا، خدا کی قسم، محمد صلی اللہ علیہ وسلم وہاں غالب آگئے

(بروایت دیگر محمدؐ نے کعبہ فتح کر لیا) اور وہیں (مکہ میں) مقیم ہیں۔

میں نے یہ سن کر اپنے دل میں کہا، کاش میں پیدا ہوتے ہی مر جاتا اور

میری ماں کی گود مجھ سے خالی ہو جاتی، کاش کہ جس روز نبی صلی اللہ علیہ وسلم

نے مجھ سے فرمایا تھا، اسی روز اسلام قبول کر لیتا۔ ایک روایت سے ظاہر ہوتا ہے کہ حضرت ذوالجوشن رضی اللہ تعالیٰ عنہ، قبول اسلام میں تاخیر کی وجہ سے بہت ناام تھے۔ فتح مکہ کے بعد وہ رسول اکرم صلی اللہ علیہ وسلم کی خدمت میں حاضر ہوئے، آپ کو اپنے قبول اسلام کی اطلاع دی اور پھر آپ سے کسی جاگیر کی درخواست کی۔ آپ نے یہ درخواست قبول فرمائی اور ان کا مطلوبہ علاقہ انہیں معافی میں دے دیا۔

حضرت عمر فاروق رضی اللہ تعالیٰ عنہ کے عہدِ خلافت میں کوفہ آباد ہوا تو حضرت ذوالجوشن رضی اللہ تعالیٰ عنہ نے اسی شہر میں مستقل اقامت اختیار کر لی۔ چنانچہ ان کا شمار کوفی صحابہ میں ہوتا ہے۔

حضرت ذوالجوشن رضی اللہ تعالیٰ عنہ کے سالِ وفات کے بارے میں کتبِ سیر خاموش ہیں۔

### حدیث نبوی

حضرت ابو ہریرہ رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے فرمایا کہ منافق کی تین نشانیاں ہیں اگرچہ وہ روزہ رکھتا ہو، نماز پڑھتا ہو اور یہ سمجھتا ہو کہ میں مسلمان ہوں۔ یہ کہ جب وہ بات کرے تو اس میں جھوٹ بولے اور جب وعدہ کرے تو اسے ایفانہ کرے اور جب کوئی امانت اس کے سپرد کی جائے تو اس میں خیانت کرے۔

(صحیح مسلم)

## حضرت ذومحرم

ان کے نام کے بارے میں اختلاف ہے۔ علامہ ابن سعد اور امام اوزاعی کے نزدیک ان کا نام ذومحرم ہے مگر امام ترمذی نے ان کا ذکر ذومحرم کے نام کے ساتھ کیا ہے۔ نجاشی (شاہِ حبشہ) کے بھتیجے تھے گویا ان کی رگوں میں شاہی خاندان کا خون دوڑتا تھا۔ یہ بات تو ثابت ہے کہ نجاشی شرفِ اسلام سے بہرہ ور ہو گئے تھے لیکن وہ بارگاہِ رسالت میں حاضر نہ ہو سکے البتہ انہوں نے اپنے برادر زادہ حضرت ذومحرم رضی اللہ تعالیٰ عنہ کو رسولِ اکرم صلی اللہ علیہ وسلم کی خدمت میں بھیج دیا۔

اربابِ سیر نے یہ وضاحت نہیں کی کہ حضرت ذومحرم رضی اللہ تعالیٰ عنہ مدینہ منورہ سے پہلے اسلام قبول کر چکے تھے یا مدینہ منورہ پہنچ کر سعادت اندوز اسلام ہوئے۔ قرآن سے معلوم ہوتا ہے کہ وہ حبشہ ہی میں اپنے نیک فطرت چچا کے ساتھ مشرف باسلام ہو گئے تھے اور مدینہ منورہ حالتِ اسلام میں پہنچے۔ حضرت ذومحرم رضی اللہ تعالیٰ عنہ اہل حبشہ کے بہتر آدمیوں کے اس وفد میں شامل تھے جو سالہ ہجری کے آخر میں حبشہ سے مدینہ منورہ کے لیے روانہ ہوا۔

لہ مختلف روایات سے معلوم ہوتا ہے کہ اس وفد سے پہلے حبشہ سے دو اور وفد نے بھی مدینہ منورہ کا عزم کیا تھا۔ ان میں سے ایک وفد تو مدینہ منورہ پہنچنے سے پہلے ہی سمندر میں ڈوب گیا۔ البتہ دوسرا وفد مدینہ منورہ پہنچنے میں کامیاب ہو گیا۔

اس وفد کے بارے میں ابن ہشام اور بیہقی نے امام محمد بن اسحاق کے حوالے سے

(بیاتی عایشہ کے سفر پر)

marfat.com

Marfat.com



ان اصحاب کا مقصد رسول اللہ صلی اللہ علیہ وسلم کی زیارت کا شرف حاصل کرنا تھا۔ اتفاق سے اسی زمانے میں حضرت جعفر بن ابی طالب بھی مہاجرین کی ایک جماعت کے ساتھ حبشہ سے مدینہ آرہے تھے۔ اہل حبشہ اسی جماعت کے ساتھ مدینہ منورہ پہنچے۔ رسول اکرم صلی اللہ علیہ وسلم اس وقت غزوہ خیبر

(بقیہ عاشیہ صفحہ گذشتہ)

بیان کیلئے کہ ہجرت حبشہ (سلسلہ بعد بعثت) کے بعد جب رسول اللہ صلی اللہ علیہ وسلم کی بعثت اور دعوت کی خبریں حبش کے ملک میں پھیلیں تو وہاں سے تقریباً بیس عیسائیوں کا ایک وفد تحقیق حال کے لیے مکہ آیا اور آنحضرت صلی اللہ علیہ وسلم کی خدمت اقدس میں حاضر ہو کر آپ سے کچھ سوالات کیے۔ آپ نے ان سوالوں کا جواب دیا۔ پھر آپ نے ان کو اسلام کی دعوت دی اور قرآن پاک کی چند آیات ان کے سامنے پڑھیں۔ یہ آیات سن کر وہ اشک بار ہو گئے اور بے اختیار پکار اٹھے کہ بلاشبہ یہ اللہ کا کلام ہے۔ اس کے ساتھ ہی وہ حلقہ بگوش اسلام ہو گئے۔ اس موقع پر مشرکین قریش کا ایک گروہ بھی قریب کھڑا تھا۔ جب یہ لوگ جانے لگے تو ابو جہل اور اس کے چند ساتھی بھی ان کے پیچھے ہو لیے اور کچھ دور جا کر ان کو ملامت کرنے لگے کہ تم بڑے نامراد لوگ ہو، تم تو اپنے ہم مذہب لوگوں کی طرف سے اس مقصد کے لیے آئے تھے کہ اس شخص کے حالات کی پوری تحقیق کرو اور پھر واپس آکر انہیں صحیح صحیح خبر دو مگر تم نے اس سے پہلی ہی ملاقات میں اپنا دین چھوڑ دیا اور اس کے دین میں داخل ہو گئے۔ بھلا تم سے بڑھ کر بھی کوئی احمق ہو سکتا ہے؟

انہوں نے جواب دیا —

”سلام ہے بھائیو تم کو، ہم تم سے کسی بحث میں نہیں الجھنا چاہتے  
تم اپنے رستے پر چلتے رہو اور ہمیں ہمارے رستے پر چلنے دو۔ ہم جانا بوجھ  
کر بھلائی سے کیوں محروم رہیں۔“

(بقیہ عاشیہ صفحہ گزر رہی)

marfat.com

Marfat.com

کے لیے تشریف لے گئے تھے۔ حضرت جعفرؓ اور حبشہ سے ان کے ساتھ آنے والے مسلمانوں نے تو خیر جا کر بارگاہ رسالت میں شرف باریابی حاصل کیا۔ لیکن اہل حبشہ کا وفد مدینہ منورہ ہی میں رہا۔ حضور صلی اللہ علیہ وسلم خیر سے واپس تشریف لائے تو اہل حبشہ آپ کی زیارت سے شاد کام ہوئے۔ حضرت ذومخمر رضی اللہ تعالیٰ عنہ کے علاوہ اس وفد میں جو اصحاب شامل تھے ان میں سے کچھ کے اسماء گرامی یہ ہیں:

حضرت ابرہہؓ۔ حضرت ادیسؓ۔ حضرت اشرف حبشیؓ۔ حضرت بحیر الحبشی۔ حضرت تمامؓ۔ حضرت تمیم الحبشیؓ۔ حضرت درید الرامہی۔ حضرت ذورجنؓ۔ حضرت ذومناحبؓ۔ حضرت ذومہدمؓ۔ حضرت عامر الشامیؓ۔ حضرت نافعؓ۔

ان میں سے بعض اصحاب نے مدینہ منورہ ہی میں مستقل سکونت اختیار کر لی۔ مفسرین نے لکھا ہے کہ اس وفد کے اہل کتاب صحابہ کے بارے میں یہ آیات نازل ہوئیں:

الَّذِينَ آمَنُوا مِن قَبْلِهِ هُم بِهِ يُؤْمِنُونَ  
وَإِذَا يُتْلَىٰ عَلَيْهِمْ قَالُوا آمَنَّا بِهِ إِنَّهُ الْحَقُّ مِن رَّبِّنَا  
إِنَّا كُنَّا مِنَ قَبْلِهِ مُسْلِمِينَ ۝ أُولَٰئِكَ يُؤْتَوْنَ أَجْرَهُم  
مَّرَّتَيْنِ بِمَا صَبَرُوا (سورة القصص آیات ۵۲ تا ۵۴)

(بقیہ ماشیہ صفحہ گزشتہ)

قرآن حکیم میں اس واقعہ کی طرف یوں اشارہ کیا گیا ہے:

فَإِذَا سَمِعُوا اللَّعْنَةَ عَرَضُوا عَنْهَا وَقَالُوا النَّاعِمَانَا ذَكَّرْنَاكُمْ  
أَعْمَأَكُمْ سَلَّمْ عَلَيْكُمْ لَّا نَبْتَغِي الْجَاهِلِينَ۔ (القصص آیت ۵۵)

(اگر جب انہوں نے بے ہودہ بات سنی تو یہ کہہ کر اس سے کناہ کش ہو گئے کہ

ہمارے اعمال ہمارے لیے ہیں اور تمہارے اعمال تمہارے لیے۔ تم کو سلام ہے

ہم جاہلوں کا سا طریقہ اختیار کرنا نہیں چاہتے) (سیر النبویہ۔ البیہ و النہایہ)

www.marfat.com

Marfat.com

(ترجمہ) ”جن لوگوں کو اس سے پہلے ہم نے کتاب دی تھی وہ اس (قرآن) پر ایمان لاتے ہیں اور جب یہ ان کو سنایا جاتا ہے تو وہ کہتے ہیں کہ ہم اس پر ایمان لاتے ہیں۔ یہ واقعی حق ہے ہمارے رب کی طرف سے ہم تو پہلے ہی سے مسلم ہیں۔ یہ وہ لوگ ہیں جن کو ان کے صبر (ثابت قدمی) کے بدلے میں دوہرا اجر دیا جائے گا۔“

بقول مفسرین سورہ المائدہ کی یہ آیتیں بھی ان اصحاب کے بارے میں مازل ہوئیں :

وَلْتَجِدَنَّ أَقْرَبَهُمْ مَوَدَّةَ الَّذِينَ آمَنُوا الَّذِينَ  
 قَالُوا إِنَّا نَصْرِي ذَلِكَ يَأْتِيهِمْ قَسِيْرِينَ وَرُحْبَانًا  
 أَنَّهُمْ لَا يَسْتَكْبِرُونَ ○  
 وَإِذَا سَمِعُوا مَا أُنزِلَ إِلَى الرَّسُولِ تَرَىٰ أَعْيُنُهُمْ  
 تَفِيْضُ مِنَ الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا  
 آمَنَّا فَاكْتُبْنَا مَعَ الشَّاهِدِينَ ○

(المائدہ آیت ۸۲-۸۳)

(ترجمہ) ”ایمان لانے والوں میں آپ دوستی میں قریب تر ان لوگوں کو پائیں گے جنہوں نے کہا تھا کہ ہم نصاریٰ ہیں یہ اس وجہ سے کہ ان میں عبادِ ایزد عالم اور تمام دنیا فقیر پائے جلتے ہیں اور ان میں غرور نفس نہیں ہے۔ جب وہ اس کلام کو سنتے ہیں جو رسول پر اترا ہے تو آپ دیکھتے ہیں کہ حق شناسی کے اثر سے ان کی آنکھیں آنسوؤں سے تر ہو جاتی ہیں۔ وہ بول اٹھتے ہیں کہ پروردگار ہم ایمان لانے ہمارا نام گو اہی دینے والوں میں لکھ لے۔“

(الإصابة - أسد الغابہ - اہل کتاب صحابہ و تابعین)

اس وفد کے جن ارکان نے مدینہ منورہ میں مستقل اقامت اختیار

کر لی، حضرت ذومخمر رضی اللہ تعالیٰ عنہ، بھی ان میں شامل تھے۔ شاہی خاندان کے ان راجہ رشید کو یہ مہتمم بالشان شرف حاصل ہوا کہ وہ سید الانبیاء و المرسلین صلی اللہ علیہ وسلم کے خادموں میں شامل ہو گئے اور آپ کی خدمت ہی کو اپنی زندگی کا مقصد و حید بنا لیا۔ بعض اہل سیر نے ان کو آنحضرت صلی اللہ علیہ وسلم کے غلاموں (موالی) میں شمار کیا ہے۔ خادم ہوں یا غلام، ان کی سعادت اور خوش بختی میں کلام نہیں۔ عر یہ نصیب اللہ اکبر لوٹنے کی جائے ہے

غزوات میں حضرت ذومخمر رضی اللہ تعالیٰ عنہ کی شرکت کے بارے میں کوئی تصریح نہیں ملتی البتہ بعض روایات سے معلوم ہوتا ہے کہ ان کو اسفار میں رسول اکرم صلی اللہ علیہ وسلم کی ہمراہی کا شرف حاصل ہوتا رہتا تھا۔ چونکہ آنحضرت صلی اللہ علیہ وسلم کے اکثر اسفار (ہجرت مدینہ) کے بعد غزوات کے سلسلے میں ہوتے تھے۔ اس لیے حضرت ذومخمر رضی اللہ تعالیٰ عنہ کو بھی غزوات میں شرکت کی سعادت حاصل ہو جاتی تھی۔

مسند احمد بن حنبل میں ان سے مروی یہ بیان ملتا ہے کہ ایک دفعہ ہم لوگ رسول اللہ صلی اللہ علیہ وسلم کے ساتھ ایک سفر میں تھے۔ آپ کا معمول تھا کہ قیزی سے چلتے ہوئے لوگوں سے آگے نکل جایا کرتے تھے (ایسا آپ زادِ راہ کی قلت کی وجہ سے کیا کرتے تھے کیونکہ سفر خلد ختم ہونے سے زادِ راہ بھی کم صرف ہوتا تھا) چنانچہ اس سفر میں بھی آپ آگے نکل گئے تو ایک صاحب نے عرض کیا: ؎

”و یا رسول اللہ! بہت سے لوگ پیچھے چھوٹ گئے ہیں۔“  
یہ سن کر آپ وہیں ٹھہر گئے۔ جب سب لوگ جمع ہو گئے تو آپ نے فرمایا:  
”اگر تم لوگ چاہو تو یہاں کچھ آرام کر لو۔“  
پھر فرمایا:

”رات کو نگرانی کی خدمت کون انجام دے گا؟“  
حضرت ذومخمر رضی اللہ تعالیٰ عنہ کہتے ہیں کہ میں نے عرض کیا:

marfat.com

Marfat.com

”یا رسول اللہ! یہ خدمت میں انجام دوں گا۔“

آنحضرت ﷺ نے اپنی اذنی کی مہار میرے ہاتھ میں سے دی اور

فرمایا: ”غلطی سے بے خبر نہ ہو جانا۔“

میں آپ کی اور اپنی اذنی کی نیکیل پکڑ کر وہاں سے کچھ دور لے گیا اور دونوں اذنیوں

کو چرنے کے لیے چھوڑ دیا۔ میں نے ان پر برابر نظر رکھی لیکن پھر مجھے نیند آگئی۔ میں ایسی

غفلت کی نیند سویا کہ جب بیدار ہوا تو سورج کی کرنیں مجھ پر پڑ رہی تھیں۔ میں نے دیکھا

کہ دونوں اذنیوں چر رہی ہیں۔ میں دونوں کی نیکیل پکڑ کر وہاں پہنچا جہاں سب لوگ سو

لائے تھے۔ میں نے کنارے سے ایک شخص کو جگایا اور پوچھا، کیا تم لوگوں نے نماز پڑھ لی؟

اس نے کہا، نہیں۔ پھر اس نے سب لوگوں کو جگایا۔ رسول اللہ ﷺ بھی

اٹھے۔ آپ نے اور تمام صحابہ نے وضو کیا اور باجماعت نماز فجر کی قضا ادا کی۔

(البدایہ والنہایہ ج ۵ ص ۲۳۲)

حضرت ذومخر رضی اللہ تعالیٰ عنہ، آنحضرت ﷺ کی وفات تک مدینہ ہی

میں رہے۔ حضرت عمر فاروق رضی اللہ تعالیٰ عنہ کے عہدِ خلافت میں شام فتح ہوا تو وہ

شام چلے گئے، اور وہیں وفات پائی۔ (سالِ وفات کے بارے میں کتب سیرت خاموش ہیں)

حضرت ذومخر رضی اللہ تعالیٰ عنہ سے مروی چند احادیث مسند احمد، ابوداؤد ابن ماجہ

میں موجود ہیں۔ ان کے رواۃ میں جبیر بن نفیر، عمرو بن عبدالمعمر، ابو جری الموزن اور عباس بن

عبدالرحمن وغیرہ شامل ہیں۔ ان سے مروی ایک حدیث اور نقل کی جا چکی ہے۔ دو

مزید یہ ہیں:

(۱) نبی ﷺ نے (ہلکاسا) وضو کیا جس سے مٹی بھی نہیں بھیگی (یعنی کچھ نہیں ہٹی)

پھر آپ نے بلال کو حکم دیا۔ انہوں نے اذان کہی بعد اس کے نبی ﷺ نے

کھڑے ہو کر دو رکعت نماز اطمینان کے ساتھ پڑھی۔ (پھر) آپ نے بلال سے فرمایا،

نماز کو قائم کرو (یعنی اقامت کہو) اس کے بعد آپ نے نماز پڑھائی۔ کسی قسم کی

عجبت آپ کو نہ تھی۔ (ابوداؤد)

(۲) رسول اللہ ﷺ نے فرمایا کہ یہ معاملہ (خلافت کا) قبیلہ حمیر میں تھا مگر

اب اللہ نے اس کو قریش میں قائم کر دیا ہے۔ (اشد الغابہ) — نبی اللہ تعالیٰ عنہ

## حضرت ذوالخویصرہ یمانیؓ

اہل سیر نے ان کا نسب نامہ بیان نہیں کیا البتہ ان کو صحابہ میں شمار کیا ہے اور لکھا ہے کہ بالکل سادہ لوح بدوی (دیہاتی) تھے۔ وہ رسول اکرم ﷺ کی خدمت میں حاضر ہوئے اور قبول اسلام کے بعد عرض کیا:

” اے اللہ کے رسول! اللہ تعالیٰ مجھے اور آپ کو جنت میں داخل کرے اور ہمارے سوا اور کسی کو داخل نہ کرے۔“

رسول اکرم ﷺ نے (مہتسم ہو کر) فرمایا:

” تو نے ایک وسیع چیز کو تنگ کر دیا۔“

اس کے بعد رسول اکرم ﷺ گھر کے اندر تشریف لے گئے۔ اب ذوالخویصرہ مسجد نبوی کے اندر گئے اور اپنا تہبند کھول کر مسجد میں پیشاب کر دیا۔ اس پر صحابہ کرام نے آذانیں بلند کیں اور اس کو مارنے کے لیے تیار ہوئے۔ آنحضرت ﷺ نے صحابہ کی آذانیں سنیں تو آپ تشریف لائے اور صحابہ سے فرمایا، ٹھہر جاؤ!

صحابہ نے عرض کیا، یا رسول اللہ! اس شخص نے مسجد میں پیشاب کر دیا ہے۔

آپ نے فرمایا، نرمی کرو (یہ نا سمجھ ہے) اس کو تعلیم دو۔

پھر آپ نے ایک شخص کو حکم دیا کہ پانی کا ایک ڈول لاؤ اور اس کے پیشاب کی جگہ پر بہا دو۔

حضرت ابو الخویصرہ رضی اللہ تعالیٰ عنہ کے مزید حالات کسی نے بیان نہیں کیے۔ ہم نے ان کا ذکر اس لیے کیا ہے کہ رحمت عالم ﷺ کی شانِ رحیمی

اور اندازِ تبلیغ کا اندازہ کیا جاسکے۔ آپ کی یہی نرم دلی اور حسنِ خلق تھا کہ اللہ تعالیٰ نے آپ کو مخاطب کر کے فرمایا:

فِي مَرَحْمَةٍ مِنَ اللَّهِ لَبِيتَ لَكُمْ وَلَوْ كُنْتَ فَظًا غَلِظَ الْقَلْبُ  
لَا نَقُصُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ  
فِي الْأُمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ  
الْمُتَوَكِّلِينَ ۝ (آل عمران - آیت ۱۵۹)

(سو کچھ اللہ ہی کی رحمت ہے کہ (اے نبی) تم ان لوگوں کے لیے نرم مزاج واقع ہوئے ہو ورنہ اگر تم تند خو اور سنگدل ہوتے تو یہ لوگ متفرق ہو جاتے تمہارے پاس سے۔ تم ان کو معاف کرو اور ان کے لیے بخشش مانگو اور ان سے دین کے کام میں مشورہ لو پھر جب تمہارا عزم کسی رائے پر مستحکم ہو جائے تو اللہ پر بھروسہ کرو۔ اللہ کو وہ لوگ پسند ہیں جو اسی کے بھروسے پر کام کرتے ہیں) تاریخ میں ابوالخوئیسرہ کنیت کے ایک اور شخص کا ذکر بھی آتا ہے۔ اس کا نام حرقوص بن زہیر تھا اور اس کا تعلق بنو تمیم سے تھا۔ غزوہ حنین کے مالِ غنیمت کی تقسیم کے وقت اس شخص نے رسولِ اکرم صلی اللہ علیہ وسلم سے کہا تھا:۔۔۔

”یا رسول اللہ! انصاف کیجئے“

آپ نے فرمایا:۔۔۔

”تیری خرابی ہو اگر میں انصاف نہ کروں گا تو کون انصاف کرے گا۔“

حضرت عمر رضی اللہ تعالیٰ عنہ نے عرض کیا:۔۔۔

”یا رسول اللہ! مجھے اجازت دیں کہ میں اس منافق کی گردن

مار دوں۔“

آپ نے فرمایا:۔۔۔

”نہیں اس شخص کے کچھ اور ساتھی ہیں جن کی نماز روزے کے

سامنے تم اپنی نماز روزے کو حقیر سمجھو گے۔ وہ لوگ دین سے اس طرح نکل جائیں گے جس طرح تیر شکار سے نکل جاتا ہے۔ یہ لوگ اس وقت ظاہر ہوں گے جب لوگوں میں باہم اختلاف پیدا ہو جائے گا۔“

پھر آپ نے ان لوگوں کی کچھ نشانیاں بتائیں۔ شارحین حدیث نے لکھا ہے کہ اس حدیث میں آنحضور ﷺ نے جن لوگوں کی طرف اشارہ کیا وہ خوارج تھے۔ ذوالخوئصرہ بھی خارجی ہو گیا تھا۔ ۳۳ھ ہجری میں حضرت علی رضی اللہ تعالیٰ عنہ کے خلاف لڑتا ہوا مارا گیا۔ خارجی ہونے کی بنا پر یہ صحابہ کی مقدس جماعت سے خارج ہو گیا۔

اوپر جن ابوالخوئصرہ رضی اللہ تعالیٰ عنہ کا ہم نے ذکر کیا ہے وہ یمانی تھے اور اباب سیر نے ان کو صحابہ میں شمار کیا ہے۔  
رضی اللہ تعالیٰ عنہ

### حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ لوگو! آپس میں حسد نہ کرو اور آپس میں بغض نہ رکھو اور نہ ایک دوسرے سے قطع تعلق کرو۔ اور اسے اللہ کے بندو بھائی بھائی ہو جاؤ۔

(صحیح مسلم)



## حضرت ذویب بن حلقہ خزاعی

ان کا خاندانی تعلق بنو خزاعہ کی شاخ بنی کعب سے تھا اس لیے ان کو  
جی بھی کہا جاتا ہے۔ نسب نامہ یہ ہے :-

ذویب بن حلقہ بن عمرو بن کلیب بن اصرم بن عبد اللہ بن قمر  
بن حبشہ (حبشہ) بن سلول بن کعب بن عمرو بن ربیعہ بن حارثہ  
بن عمرو بن عامر خزاعی کعبی۔

کنیت ابو قبصہ تھی۔

ان کی مستقل سکونت قدیم میں تھی جو مکہ معظمہ اور مدینہ منورہ کے راستے  
میں ایک قصبہ تھا۔ مکہ معظمہ سے اس کی مسافت ۱۶۸ کلومیٹر ہے۔ ابن اثیر  
کا بیان ہے کہ انہوں نے مدینہ منورہ میں بھی ایک گھر بنالیا تھا۔ اس سے  
ظاہر ہوتا ہے کہ وہ مدینہ منورہ بھی آتے رہتے تھے۔

فتح مکہ سے پہلے سعادت اندوز اسلام ہوئے اور پھر فتح مکہ میں رسول اکرم  
ﷺ کی ہجر کابی کا شرف حاصل کیا۔ عہد رسالت کے دوسرے  
غزوات میں ان کی شرکت کے بارے میں اہل سیر نے کچھ نہیں لکھا۔ قیاس  
یہ ہے کہ فتح مکہ کے بعد کے غزوات میں شریک ہوئے ہوں گے۔

ابن سعد اور ابن اثیر کا بیان ہے کہ رسول اکرم ﷺ نے  
قریبانی کے جانور مکہ لے جانے کی خدمت حضرت ذویب بن حلقہ رضی اللہ تعالیٰ عنہ  
کے سپرد کر رکھی تھی اور انہیں ہدایت فرمائی تھی کہ اگر کوئی جانور راستے میں  
تھک کر بیٹھ جائے اور آگے جانے سے معذور ہو جائے (بروایت دیگر ہلاک  
ہونے لگے) تو اسے ذبح کر کے لوگوں میں تقسیم کر دیں۔ ایک اور روایت

میں یہ اضافہ ہے کہ آپ نے یہ حکم بھی دیا تھا کہ ذبح کیے جانے والے جانور کا گوشت نہ خود کھائیں اور نہ اپنے ساتھیوں میں سے کسی کو کھانے دیں۔

ایک روایت سے یہ بھی ظاہر ہوتا ہے کہ رسول اکرم ﷺ کے قربانی کے جانور مستقلاً ان کی تحویل میں رہتے تھے۔ ابن سعد نے ”طبقات“ میں لکھا ہے کہ اس خدمت کی بناء پر ان کا لقب ”صاحب بدن رسول اللہ ﷺ“ (یعنی رسول اللہ ﷺ کے قربانی کے جانوروں والے) مشہور ہو گیا تھا۔

بقول حافظ ابن عبد البر حضرت ذویب بن حلقہ رضی اللہ تعالیٰ عنہ نے حضرت امیر معاویہ رضی اللہ تعالیٰ عنہ کے عہدِ خلافت کے اواخر یا نزدیک عہدِ حکومت کی ابتداء میں وفات پائی۔

رضی اللہ تعالیٰ عنہ

یہ ایک اور صحابی حضرت ناجیہ بن جندب سلمی رضی اللہ تعالیٰ عنہ کا بھی یہی لقب تھا۔ وہ صلح حدیبیہ میں رسول اکرم ﷺ کے ہمراہ تھے اور آپ کے قربانی کے جانوروں کے نگران تھے۔ عمرۃ القضاء (۳۵ھ) اور حجۃ الوداع (۳۵ھ) میں بھی یہ خدمت انہیں کے سپرد تھی۔ ایک روایت سے معلوم ہوتا ہے کہ فتح مکہ کے بعد آنحضرت ﷺ کے جانوروں کی نگرانی اور قربانی کی خدمت حضرت ناجیہ اور حضرت ذویب نے مل کر انجام دی تھی۔ حضرت ناجیہ رضی اللہ تعالیٰ عنہ نے امیر معاویہ رضی اللہ تعالیٰ عنہ کے عہدِ خلافت میں وفات پائی۔

## حضرت رافع بن حارث انصاری

خزرج کے خاندانِ حارث کے چشم و چراغ تھے۔ جمہوراً بابِ سیر نے ان کا نسب نامہ اس طرح لکھا ہے :- رافع بن حارث بن سواد بن زید بن ثعلبہ بن غنم بن مالک بن نجار لیکن واقعہً نے ان کا سلسلہ نسب اس طرح بیان کیا ہے :

رافع بن حارث بن سواد بن عمارہ بن اسود بن زید بن ثعلبہ بن غنم بن مالک بن نجار ہجرتِ نبوی کے قریبی زمانے میں (کچھ پہلے یا کچھ بعد) اسلام قبول کیا۔ اور راہِ حق کے جاتناز سپاہی بن گئے۔ بدر سے لے کر تمام غزوات و مشاہد میں رسولِ اکرم ﷺ کے ہم رکاب رہے اور عہدِ رسالت کی بیشتر سعادتوں سے بہرہ یاب ہوئے۔ سیدنا حضرت عثمان ذوالنورین رضی اللہ تعالیٰ عنہ کے عہدِ خلافت میں کسی وقت وفات پائی۔ رضی اللہ تعالیٰ عنہ

### حدیثِ نبوی

حضرت ابو امامہ باہلی رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ — جو شخص باوجود حق پر ہونے کے جھگڑا چھوڑ دے میں اس کا ضامن ہوں کہ بہشت کے کنارہ میں اس کو جگہ دلا دوں اور جو شخص جھوٹ بولنا چھوڑ دے اگرچہ مزاح اور خوش طبعی کرنے والا ہو میں اس کو بہشت کے بیچوں بیچ گھر دلانے کا ضامن ہوں اور جو شخص اپنا خلق سنوارے میں اس کو بہشت میں اوپر کے درجہ میں گھر دلانے کا ضامن ہوں۔

(سنن ابی داؤد)

## حضرت رافع بن سہل انصاریؓ

خاندانی تعلق خزر ج سے تھا اور بنو قواقل کے حلیف تھے۔ نسب نامہ

یہ ہے:

رافع بن سہل بن رافع بن عدی بن زید بن امیہ بن زید

”قواقل“ جن کے حضرت رافع حلیف تھے۔ غنم بن عمرو بن عوف بن خزر ج

کی اولاد کو کہتے ہیں کیونکہ ”غنم“ کا دوسرا نام یا لقب قواقل تھا۔

بقول ابن اثیر ”بعض لوگوں نے کہا ہے کہ وہ غزوة بدر میں شریک تھے۔“

لیکن جہور ارباب سیر نے ان کا نام شرکائے بدر میں نہیں لیا۔ صحیح یہی ہے کہ وہ

سب سے پہلے غزوة اُحد میں شریک ہوئے۔ اس کے بعد عہد رسالت کے دوسرے

تمام مشاہد میں بھی سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی ہم رکابی کا شرف حاصل کیا۔

اس پر سب اہل سیر کا اتفاق ہے۔

حضرت ابو بکر صدیقؓ کے عہدِ خلافت میں حضرت رافعؓ نے فتنہٴ ردہ کے استیصال

کے لیے جان کی بازی لگا دی۔ وہ اس اسلامی لشکر میں شریک تھے جو حضرت خالد بن ولید

کی قیادت میں مسلمانوں کی سرکوبی کے لیے روانہ کیا گیا۔ حضرت خالدؓ نے یمامہ

کی لڑائی میں مسلمانوں کو تباہ کن شکست دی۔ حضرت رافعؓ اسی لڑائی میں مرتدین

کے خلاف مردانہ وار لڑتے ہوئے شہید ہو گئے۔ رضی اللہ تعالیٰ عنہ

### حدیث نبویؐ

حضرت عبد اللہ بن عمر رضی اللہ تعالیٰ عنہما سے روایت ہے کہ رسول اللہ

صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جب کسی کو ولیمہ کی دعوت دی جائے تو اس کو

چاہیے کہ دعوت قبول کرے اور آئے۔ (صحیح بخاری و مسلم)

## حضرت رافع بن عمرو ثعلبی غفاری

ان کا تعلق بنو کنانہ کی شاخ بنی ثعلبہ سے تھا۔ ثعلبہ ثعلبہ غفاری بن ملیک کا بھائی تھا اس لیے ان کو غفاری کی طرف منسوب کر کے غفاری بھی کہا جاتا ہے۔

نسب نامہ یہ ہے :

رافع بن عمرو بن محمد بن حزم بن عمارت بن ثعلبہ (بروایت دیگر  
ثعلبہ) ثعلبہ (ثعلبہ ثعلبہ) بن ملیک (بروایت دیگر طیل) بن  
ضمیر بن بکیر (یا بکیر) بن عبد مناة بن کنانہ۔

ضمیرہ کی نسبت سے ان کو ضمیری اور کنانہ کی نسبت سے کنانی بھی کہا جاتا ہے۔ حضرت رافعؓ مشہور صحابی حضرت حکم بن عمرو غفاری کے بھائی تھے۔

۱۰ حضرت حکم بن عمرو غفاری رضی اللہ تعالیٰ عنہ کے قبولِ اسلام کا زمانہ متعین نہیں ہے لیکن ابن سعد کے بیان کے مطابق وہ اسلام قبول کرنے کے بعد کئی سال رسول اکرم صلی اللہ علیہ وسلم کی خدمت میں رہے۔ حضرت عمر فاروق رضی اللہ تعالیٰ عنہ کے عہدِ خلافت میں وہ مدینہ منورہ سے بصرہ کے گواہ شہر میں چلے گئے۔ ۱۲ھ ہجری میں حضرت عمر فاروقؓ نے انہیں مکہ کی تسخیر پر مامور فرمایا۔ یہ مہم انہوں نے کامیابی سے سر انجام دی۔

حضرت علی رضی اللہ تعالیٰ عنہ اور امیر معاویہ رضی اللہ تعالیٰ عنہ کے درمیان جو لڑائیاں ہوئیں وہ ان سے بالکل الگ تھلک ہے۔ ۱۳ھ ہجری میں (بعہدِ خلافت امیر معاویہ رضی اللہ تعالیٰ عنہ) وہ خراسان کے گورنر مقرر ہوئے۔ اپنے دربارت میں انہوں نے ہرات، جندجان، ماوراء النہر اور مرو وغیرہ کے علاقے فتح کیے۔ ۱۸ھ ہجری میں غور کے باشندوں کی بغاوت کو کچلا۔ وہ بڑے پرہیزگار اور خدا ترس بزرگ تھے۔ ایک دفعہ مشرقی ممالک کے گورنر زیاد بن ابیہ کی طرف سے انہیں ایک ایسا حکم موصول ہوا جسے وہ شریعتِ اسلامیہ کی روح کے منافی سمجھتے تھے۔ انہوں نے اس کی تعمیل سے عتاب فرمایا۔

حضرت رافع بن عمرو کے قبولِ اسلام کا زمانہ متعین نہیں ہے۔ ان سے مروی ایک حدیث سے صرف اتنا معلوم ہوتا ہے کہ وہ بچپن ہی سے مسلمان تھے اور ان کے بچپن کا زمانہ مدینہ منورہ میں گزرا، البتہ کتب سیر سے ان سوالوں کا جواب نہیں ملتا کہ وہ مدینہ منورہ کب اور کیسے پہنچے؟ کیا ان کے اہل خاندان مسلمان ہو کر مدینہ منورہ آگئے تھے اور انصار کے کسی خاندان سے عیقانہ تعلقات قائم کر لیے تھے؟ حضرت رافعؓ کی زندگی کیسے گزری اور انہوں نے کب اور کہاں وفات پائی؟ تاہم ان کے شرف صحابیت پر سب کا اتفاق ہے۔ ان سے مروی دو حدیثیں یہ ہیں:

① میں بچپن میں انصار کے درختوں پر ڈھیلے پھینکا کرتا تھا پس نبی صلی اللہ علیہ وسلم کے پاس شکایت کی گئی کہ یہاں ایک لڑکا ہے جو کھجور کے درختوں پر ڈھیلے پھینکا کرتا ہے۔ پھر لوگ مجھے نبی صلی اللہ علیہ وسلم کے پاس لے گئے۔ آپ نے فرمایا، اسے لڑکے تو کھجور کے درختوں پر ڈھیلے کیوں پھینکتا ہے؟ میں نے جواب دیا، کھجوریں کھانے کے لیے۔ آپ نے فرمایا، ڈھیلے نہ پھینکا کرو، جو کھجوریں درخت کے نیچے گری ہوں ان کو کھایا کرو۔ پھر آپ نے میرے سر پر ہاتھ پھیرا اور دعا کی:

اے اللہ! اس کا پیٹ بھر دے۔

(بقیہ حاشیہ صفحہ گذشتہ)

انکار کر دیا اور جس بات کو دست سمجھتے تھے اسی کے مطابق عمل کیا۔ اس کے بعد دعا کی کہ الہی اگر تیرے پاس میرے لیے بھلائی ہے تو مجھے اپنی طرف اٹھالے۔ اس واقعہ پر تھوڑے ہی دن گزرے تھے کہ انہوں نے مرنے کے مقام پر وفات پائی۔ ان کا سال وفات ۵۰ھ ہجری بیان کیا جاتا ہے۔ ان سے مروی چند احادیث بھی حدیث کی کتابوں میں موجود ہیں۔ لہٰذا ایسی ہی ایک حدیث حضرت غصیف رضی اللہ تعالیٰ عنہ سے بھی مروی ہے۔ ہو سکتا ہے ان کو بھی اپنے بچپن میں ایسا ہی واقعہ پیش آیا ہو۔

② نبی صلی اللہ علیہ وسلم نے فرمایا کہ میرے بعد میری امت میں کچھ ایسے لوگ ہوں گے جو قرآن کی تلاوت کریں گے مگر قرآن ان کے حلقوم سے نیچے نہ اترے گا۔ وہ دین سے اس طرح نکل جائیں گے جس طرح تیرکان سے نکل جاتا ہے۔

لہٰذا ایسی حدیث کچھ اور صحابہ کرامؓ سے بھی مروی ہے۔ شارحین حدیث کہتے ہیں کہ اس حدیث میں خوراج کی طرف اشارہ کیا گیا ہے۔ انہوں نے سب سے پہلے حضرت علی رضی اللہ تعالیٰ عنہ کے زمانہ خلافت میں خروج کیا۔ حضرت علی رضی اللہ تعالیٰ عنہ نے ان کو نہروان کی لڑائی میں شکست دی۔ یہ لوگ بظاہر بڑے عابد و زاہد تھے۔ ساتھ ہی بڑے دلیر اور جنگجو تھے لیکن ان کے عقائد جمہور مسلمانوں کے عقائد سے مختلف تھے۔ بعض عرب ملکوں میں ان کی باقیات آج بھی پائی جاتی ہیں۔

### حدیث نبوی

حضرت معاذ بن جبل رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے جب ان کو یمن کی طرف روانہ کیا تو نصیحت فرمائی کہ: آرام طلبی اور خوش عیشی سے بچتے رہنا، اللہ کے خاص بندے آرام طلب اور خوش عیش نہیں ہوا کرتے۔

(مسند احمد)

## حضرت رافع بن عمنجرہ انصاری

اوس کی شاخ بنی عمرو بن عوف سے تھی۔

(بقول ابن اثیر وہ بنی امیہ بن زید بن مالک بن عوف بن عمرو بن

مالک بن اوس سے ہیں)

والد کا نام عبدالمحارث تھا اور والدہ کا نام عنجرہ۔

انہوں نے اپنی والدہ کی اہلیت سے شہرت پائی۔ بعض روایتوں میں ان

کا نام رافع بن عنترہ بھی آیا ہے اور رافع بن عنجرہ بھی۔ مگر زیادہ مشہور

رافع بن عنجرہ ہی ہے۔

غزوہ بدر سے پہلے حلقہ بگوش اسلام ہوئے، اور پھر رمضان ۱؎ ہجری

میں غزوہ بدر میں شریک ہونے کا مہتمم بالشان شرف حاصل کیا۔

شوال ۱؎ ہجری میں وہ غزوہ اُحد میں شریک ہوئے۔ اس کے

بعد انہوں نے غزوہ احزاب میں وادِ شجاعت دی۔

اربابِ سیر نے ان کی زندگی کے باقی حالات پر کوئی روشنی نہیں ڈالی

اور ان کا سال وفات تک نہیں لکھا۔ ابن اسحاق نے صرف اتنا لکھا ہے کہ

حضرت رافع نے اپنے پیچھے کوئی اولاد نہیں چھوڑی۔

رضی اللہ تعالیٰ عنہ

### حدیث نبوی

حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا کہ:

اللہ تمہاری صورتوں اور تمہارے مالوں کو نہیں دیکھتا لیکن تمہارے دلوں اور تمہارے

(صحیح مسلم)

عملوں کو دیکھتا ہے۔



# حضرت رافع بن مُعَلِّیٰ انصاری

قبیلہ خزرج کے خاندان بنی حبیب بن عبد حارثہ کے چشم و چراغ تھے۔ اس خاندان کو بنی چشم بن خزرج بھی کہا جاتا تھا۔ نسب نامہ یہ ہے :

رافع بن مُعَلِّیٰ بن لؤذان بن حارثہ بن عدی بن زید بن ثعلبہ بن زینبہ -  
بن حبیب بن عبد حارثہ بن مالک بن غضب بن چشم بن خزرج -

بعض روایتوں میں ان کا سلسلہ نسب اس طرح بیان کیا گیا ہے :

رافع بن مُعَلِّیٰ بن لؤذان بن حارثہ بن زید بن ثعلبہ بن عدی بن مالک  
بن عبد مناة بن حبیب بن عبد حارثہ بن مالک بن غضب بن چشم  
بن خزرج - ( واللہ اعلم بالصواب )

رمضان المبارک ۶ ستمبر ۶۱۰ء سے پہلے مُشَرَّف بہ اسلام ہوئے۔ غزوہ بدر میں رسول اکرم صَلَّی اللہُ عَلَیْہِ وَاٰلِہٖ وَسَلَّمَ کے ہمراہ تھے۔ اسی غزوے میں اوشجاعت دیتے ہوئے شہادت پائی۔ ایک روایت کے مطابق ان کو عکرمہ بن ابی جہل نے شہید کیا۔ ان کے بھائی حضرت ہلال بن مُعَلِّیٰ رضی اللہ تعالیٰ عنہ بھی ان کے ساتھ شریک بدر تھے۔ بعض نے ان کو شہید بدر بتایا ہے لیکن جمہور کی رائے یہی ہے کہ بدر میں حضرت رافع شہید ہوئے۔ تلاہم بدر کے بعد حضرت ہلالؓ کے حالات پردہ مخفا میں ہیں۔ رَضِيَ اللهُ تَعَالَى عَنْهُ

## حدیث نبویؐ

حضرت عبد اللہ بن عمر رضی اللہ تعالیٰ عنہما سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا جو تمہاری پناہ میں آنا چاہے اسے پناہ دو اور جو تم سے سوال کرے اس کو دو اور جو تمہاری دعوت کرے اس کو قبول کرو اور جو تم سے نیک سلوک کرے اس کا بدلہ دو اگر استطاعت نہیں کہے تو اس کو حق میں مانتے ہو۔ (ابو داؤد)

## حضرت رباح السود رضی اللہ تعالیٰ عنہ

ادباً بے سیرنے ان کا نسب نامہ نہیں لکھا لیکن اس بات پر سب کا اتفاق ہے کہ وہ رسول اللہ صلی اللہ علیہ وسلم کے غلام تھے۔ یہی اتنا بڑا شرف ہے کہ اس کے سامنے نام و نسب کی کوئی اہمیت نہیں۔ ان کو اسود اس لیے کہا جاتا تھا کہ ان کا رنگ بہت سیاہ تھا۔ غالباً کسی افریقی ملک کے باشندے تھے۔

حضرت رباح رضی اللہ تعالیٰ عنہ مختلف اوقات میں آنحضرت صلی اللہ علیہ وسلم کی مختلف نوعیت کی خدمات انجام دیا کرتے تھے ان میں دربانی کی خدمت بھی شامل تھی۔

ان کا نام غزوہ ذی قرد یا غزوہ غابہ کے ذکر میں آتا ہے۔ مدینہ منورہ سے تقریباً بارہ میل کے فاصلے پر بنی عطفان کے علاقہ کے قریب ذی قرد ایک چشمہ تھا۔ اس سے متصل مدینہ منورہ کی جانب ایک وسیع جنگل تھا جس میں رسول اکرم صلی اللہ علیہ وسلم کی اوشنیاں چرا کرتی تھیں۔ سلسلہ ہجری کے اواخر میں عیینہ بن حصین فرزادی نے چالیس سواروں کے ساتھ غابہ کی چراگاہ پر چھاپہ مارا اور گلہ بان حضرت ذر بن ابذر غفاریؓ کو شہید کر کے بیس شیردار اوشنیاں ہانک کرے چلا۔ اتفاق سے حضرت رباح اور حضرت سلمہ بن اکوع گھوڑے پر سوار وہاں آنکے۔ حضرت سلمہ نے حضرت رباح کو گھوڑے پر سوار کر کے آنحضرت صلی اللہ علیہ وسلم کو اس واقعہ کی اطلاع دینے مدینہ منورہ روانہ کر دیا اور خود تنہا لٹیروں کا تعاقب شروع کر دیا۔ حضرت رباح رضی اللہ تعالیٰ عنہ نے آنحضرت صلی اللہ علیہ وسلم کو اس واقعہ کی اطلاع دی

آپ پانچ سو مسلح جاں نثاروں کے ساتھ ذی قرد کی طرف روانہ ہوئے۔ اس اثناء میں حضرت سلمہؓ نے لٹیروں سے سب اڈھنیاں چھین کر ان کو راہِ فرار اختیار کرنے پر مجبور کر دیا تھا۔

واقعہ ایلا (۱۱ھ) میں بھی حضرت رباح رضی اللہ تعالیٰ عنہ کا ذکر آتا ہے۔ جن دنوں رسول اکرم صلی اللہ علیہ وسلم نے تنہا بالا خانے میں اقامت اختیار کر لی تھی، حضرت رباح رضی اللہ تعالیٰ عنہ ہی آپ کے دربان تھے۔ سیدنا حضرت عمر فاروق رضی اللہ تعالیٰ عنہ نے آپ کی خدمت میں حاضر ہونا چاہا تو حضرت رباح ہی نے آنحضرت صلی اللہ علیہ وسلم سے ان کے حاضر ہونے کی اجازت حاصل کی۔ بعض روایتوں سے ظاہر ہوتا ہے کہ آنحضرت صلی اللہ علیہ وسلم نے حضرت رباح رضی اللہ تعالیٰ عنہ کو آزاد کر دیا تھا مگر انہوں نے آپ کی خدمت میں رہنے کو ترجیح دی۔ ان کے سالِ وفات کے بارے میں کتبِ سیر خاموش ہیں۔

رضی اللہ تعالیٰ عنہ

## حدیثِ نبوی

حضرت عبدالنبن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا کہ جس شخص میں یہ چار باتیں ہوں گی وہ خالص منافی ہوگا۔

- (۱) جب اس کے پاس امانت رکھی جائے تو وہ خیانت کرے۔
- (۲) جب بات کرے تو جھوٹ بولے۔
- (۳) جب عہد کرے تو توڑ ڈالے۔
- (۴) جب لڑے تو گالیاں بکے۔

(صحیح بخاری و صحیح مسلم)

## حضرت رباح بن ربيع تمیمی

عرب کے مشہور قبیلہ بنی تمیم کے چشم و چراغ تھے۔ نسب نامہ یہ ہے :  
رباح بن ربيع بن صیفی بن رباح بن حارث بن مخاشن بن معاویہ  
بن شریف بن جرودہ بن اسید بن عمرو بن تمیم تمیمی۔

جلیل القدر صحابی حضرت حنظلہ بن ربيع کا تب رسول اللہ صلی اللہ علیہ وسلم  
حضرت رباح رضی اللہ تعالیٰ عنہ کے بھائی تھے۔

حضرت رباح رضی اللہ تعالیٰ عنہ کے قبول اسلام کے زمانہ کی کسی نے  
تصریح نہیں کی لیکن قیاس یہ ہے کہ انہوں نے دعوت توحید کے اوائل میں اپنے  
بھائی کے ساتھ اسلام قبول کیا ہوگا کیونکہ ان کے ایک سونوتے سالہ چچا اکثم بن  
صیفی، جو عرب کے مشہور جویم تھے، بعثت نبوی سے پہلے نبی آخر الزمان کے  
ظہور کی خبر دیا کرتے تھے۔ جب انہیں آنحضرت صلی اللہ علیہ وسلم کی بعثت کی خبر ملی  
تو انہوں نے آپ کی خدمت میں ایک خط روانہ کیا۔ حضور صلی اللہ علیہ وسلم نے اس  
کا جواب مرحمت فرمایا تو اکثم بن صیفی بہت خوش ہوئے اور اپنے اہل خاندان کو  
جمع کر کے انہیں رسول اکرم صلی اللہ علیہ وسلم کی خدمت میں حاضر ہونے اور  
آپ پر ایمان لانے کی ترغیب دی۔ غالباً اسی زمانے میں حضرت حنظلہ اور حضرت  
رباح تمیمیت بنو تمیم کے بعض سعادت مند افراد نے اسلام قبول کیا۔ البتہ بارگاہ  
رسالت میں حاضری کی سعادت ان کو چند سال بعد نصیب ہوئی۔ اپنے وطن سے  
آنے کے بعد انہوں نے مدینہ منورہ میں مستقل اقامت اختیار کر لی تھی لیکن حضرت  
عمر فاروق رضی اللہ تعالیٰ عنہ کے عہد خلافت میں بصرہ آباد ہوا تو وہ بصرہ منتقل  
ہو گئے اور وہیں وفات پائی۔

ادبایب سیر نے یہ صراحت تو نہیں کی کہ حضرت رباح بن ربيع رضی اللہ تعالیٰ عنہ

عہد رسالت کے کن غزوات میں شریک ہوئے۔ لیکن بعض روایتوں سے یہ ضرور ثابت ہوتا ہے کہ بعض غزوات میں ان کو رسول اکرم ﷺ کی ہم رکابی کا شرف حاصل ہوا۔ خود حضرت رباح بن ربیع رضی اللہ تعالیٰ عنہ سے روایت ہے کہ ہم نے رسول اللہ ﷺ کے ساتھ وہ کر غزوہ کیا۔ آپ نے ہم میں سے بہترین کو ایک اونٹ دے رکھا تھا۔ دو آدمی (بیک وقت) اونٹ پر سوار رہتے اور ایک اس کو ہنکا کر لے چلتا۔ جنگل اور میدان میں تو ہم اس طرح کرتے البتہ پہاڑوں میں ہم سب اونٹ سے اتر جاتے۔ (میدان یا جنگل میں سفر کرتے ہوئے ایک موقع پر) رسول اللہ ﷺ میرے پاس سے گزے۔ میں اس وقت پیٹل چل رہا تھا۔ آپ نے مجھ سے مخاطب ہو کر فرمایا:

” اے رباح! میں تجھ کو پا پیادہ چلتے دیکھ رہا ہوں۔“

میں نے عرض کیا، یا رسول اللہ! میں ابھی اونٹ سے اتر رہا ہوں اور یہ میرے

دونوں ساتھی سوار ہوئے ہیں۔

پھر رسول اللہ ﷺ میرے دونوں ساتھیوں کے قریب سے گزے (اور ان سے کچھ فرمایا۔ آپ کے آگے بڑھ جانے کے بعد) انہوں نے اپنا اونٹ بٹھایا اور اس سے اتر پڑے۔ جب میں ان کے قریب پہنچا تو ان دونوں نے مجھ سے کہا کہ اس اونٹ کے اگلے حصہ پر سوار ہو جاؤ اور (تمام سفر کے دوران میں) اسی پر دو اور ہم دونوں میں سے ایک ایک باری باری تمہارے ساتھ سوار ہوتا رہے گا۔

میں نے پوچھا: ”وہ کس لیے؟“

ان دونوں نے کہا کہ رسول اللہ ﷺ نے (ہم سے) فرمایا کہ تم دونوں کا ساتھی بھلا (نیک) آدمی ہے۔ اس کی صحبت میں اس کے ساتھ (اچھا) سلوک کرنا۔ (طبرانی۔ کنز العمال)

اس روایت سے جہاں حضرت رباح رضی اللہ تعالیٰ عنہ کی کسی غزوے

میں شرکت ثابت ہوتی ہے وہاں یہ بھی معلوم ہوتا ہے کہ رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ ان کو ایک بھلا آدمی سمجھتے تھے اور چاہتے تھے کہ لوگ ان سے اچھا (امتیازی) سلوک کریں۔

ایک اور حدیث میں حضرت رباح بن ربیع رضی اللہ تعالیٰ عنہ عہدِ رسالت کے کسی غزوے کا ایک واقعہ اس طرح بیان کرتے ہیں:

” رسول اللہ صَلَّی اللہُ عَلَیْہِ وَاٰلِہٖ وَسَلَّمَ کسی جہاد (غزوے) میں تشریف لے گئے۔ مقدمہ شکر میں خالد بن ولید تھے (یعنی مقدمہ الجیش یا ہراول کے افسر خالد بن ولید تھے) میرا (رباح کا) اور بعض دوسرے اصحاب رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا گزر ایک عورت پر ہوا جس کو مقدمہ شکر میں سے کسی نے قتل کر دیا تھا۔ ہم لوگ کھڑے ہو کر اس مقتول عورت کو دیکھنے لگے۔ وہ بہت حسین و جمیل تھی اور ہم اس کے حسن و جمال کو دیکھ کر حیران ہو رہے تھے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ اپنی اذنی پر سوار وہاں تشریف لائے۔ ہم لوگ وہاں سے ہٹ گئے۔ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا، یہ عورت تو لوطی نہ تھی (یہ کیوں قتل کی گئی) اس کے بعد آپ نے لوگوں کی طرف دیکھا اور ایک شخص سے فرمایا کہ خالد بن ولید سے جا کر کہہ دو کہ عورتوں اور بچوں اور بوڑھوں کو ہرگز قتل نہ کریں۔ (اُسُدُ الغابہ)

ابن اثیر کا بیان ہے کہ رباح بن ربیع رضی اللہ تعالیٰ عنہ نے ایک مرتبہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی خدمت میں عرض کیا کہ یا رسول اللہ! یہود و نصاریٰ نے ایک دن مقرر کر رکھا ہے جس میں وہ (جمع ہو کر) خوشی کرتے ہیں۔ کاش ہمارے لیے بھی کوئی دن مقرر ہو جاتا۔ پس سورۃ جمعہ مانل ہوئی۔ (اُسُدُ الغابہ)

حضرت رباح بن ربیع رضی اللہ تعالیٰ عنہ کا سالِ وفات کسی کتاب میں بیان نہیں کیا گیا۔

## حضرت ربیعہ بن رفیع سلمیٰ

ان کا تعلق عرب کے مشہور قبیلے بنو سلیم سے تھا۔ نسب نامہ یہ ہے :  
 ربیعہ بن رفیع بن اہبان بن ثعلبہ بن ضبیعہ بن ربیعہ بن یربوع  
 بن سمال بن عوف بن امرؤ القیس بن بہشہ بن سلیم۔  
 ان کا نام تو ربیعہ تھا لیکن تاریخ میں انہوں نے ابن الدغنے یا  
 ابن الدغنے کے نام سے شہرت پائی۔ بقول حافظ ابن عبد البر، دغنے ان  
 کی والدہ کا نام تھا۔ بعض لوگ ان کا نام دغنے بھی بتاتے ہیں۔  
 زمانہ جاہلیت میں وہ بنی الہون بن خزیمہ بن مدکہ کی ایک شاخ  
 قارہ کے سردار تھے۔ اس زمانے میں ان کی سیدنا حضرت ابوبکر صدیق رضی اللہ تعالیٰ  
 سے ملاقات اور ان کو پناہ دینے کا واقعہ بہت دلچسپ ہے۔ اس کی  
 تفصیل یوں ہے :

۱۔ بعد بعثت کے اوائل میں جب فاضلہ غمناک و مروت  
 اُخْرِضَ عَنِ الْمُشْرِكِينَ كَأَحْكَمِ خَدَاوَنَدَى نَازِلٍ هُوَ أَوْ رَحْمَتِ عَالَمٍ مُّؤَيَّدَةٍ وَنُكْمِ  
 نے دعوتِ توحید کو عام کر دیا اور تمام لوگوں کو حق کی طرف بلانا شروع کر دیا۔  
 اس پر کفار مکہ نے دعوتِ توحید قبول کرنے والوں پر سخت مظالم ڈھلنے  
 شروع کر دیئے۔ جب ان کے مظالم انتہا کو پہنچ گئے تو بعثت کے پانچویں اور  
 چھٹے سال سرورِ عالم صلی اللہ علیہ وسلم کے ایمان پر بہت سے مظلوم مسلمان  
 مکہ سے ہجرت کر کے حبش چلے گئے جہاں ایک نیک دل بادشاہ حکمران تھا۔  
 کفار کے انسانیت سوز مظالم کی یہ کیفیت تھی کہ حضرت ابوبکر صدیق رضی اللہ تعالیٰ  
 جیسی بلند مرتبہ اور بااثر شخصیت نے بھی مکہ سے ہجرت کر کے حبش جانے کا

الادہ کر لیا چنانچہ وہ رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ سے اجازت لے مکہ معظمہ سے نکل کھڑے ہوئے تاکہ حبشہ کے دوسرے مہاجرین سے جا ملیں اُقَمُ الْمُؤْمِنِیْنَ حضرت عائشہ صِدِّیقَہ رَضِیَ اللہُ تَعَالٰی عَنْہَا سے روایت ہے کہ جب وہ بَرکُ الْغَمَادِ پہنچے (جو مکہ سے یمن کی جانب پانچ دن کی راہ پر ہے) تو رئیسِ قارہ ابن الدَّغْنَمِ سے ان کی ملاقات ہوئی۔ ایک اور روایت میں (جو حضرت عائشہ رَضِیَ اللہُ تَعَالٰی عَنْہَا ہی سے منقول ہوئی ہے) بیان کیا گیا ہے کہ حضرت ابوبکر صِدِّیقِ رَضِیَ اللہُ تَعَالٰی عَنْہُ مکہ سے ایک یا دو دن کی راہ گئے تھے کہ ابن الدَّغْنَمِ ان کو ملے جو اس زمانے میں احابیش کے سردار تھے بلکہ ابن الدَّغْنَمِ نے ان سے پوچھا: —

”ابوبکر! کدھر کا ابادہ ہے؟“

حضرت ابوبکر صِدِّیقِ رَضِیَ اللہُ تَعَالٰی عَنْہُ نے جواب دیا:

”میری قوم نے مجھے نکال دیا ہے، سخت اذیتیں دی ہیں۔ مکہ کی سرزمین اپنی فراخی کے باوجود مجھ پر تنگ کر دی ہے، چاہتا ہوں کہ کہیں الگ جا کر یادِ الہی میں مشغول رہوں۔“

ابن الدَّغْنَمِ نے کہا: —

لہ حافظ ابن حجر نے فتح الباری میں اس مقام کا یہی نام لکھا ہے البتہ بعض دوسری کتابوں میں اس کا نام بَرکُ الْغَمَادِ اور بَرکُ الْغَمَادِ بھی منقول ہے۔

بلکہ احابیش میں تین قبیلے بنو الحارث عبدمناتہ بن کنانہ، بنی الہون بن خزیمہ بن مدرکہ (یعنی قبائل قارہ اور دیش) اور بنو المصطلق شامل تھے۔ ان لوگوں نے اَجَشِش نامی ایک دادی میں باہم دوستی اور تعادد کا معاہدہ کیا تھا اس لیے احابیش کہلاتے تھے گویا احابیش کا لفظ مذکورہ تین قبائل کے ”اتحاد“ کا منظر اور نشان تھا۔



” کیوں؟ ابو بکر! تم جیسا آدمی نہ نکل سکتا ہے اور نہ نکالا جاسکتا ہے۔ خدا کی قسم تم تو معاشرے کی زینت ہو۔ مہمانوں کی خاطر تواضع کرتے ہو، صلہ رحمی کرتے ہو۔ یتیموں اور بیواؤں کی دستگیری اور کفالت کرتے ہو، مصیبت زدوں کی مدد کرتے ہو، غریبوں کو لگا کر دیتے ہو، نیک کاموں میں بڑھ چڑھ کر حصہ لیتے ہو۔ واپس چلو میں تمہیں اپنی پناہ میں لیتا ہوں۔ اپنے شہر ہی میں اپنے نب کی عبادت کرو۔“

پھر وہ حضرت ابو بکر صدیق رضی اللہ تعالیٰ عنہ کو ساتھ لے کر مکہ آئے اور اشراف قریش سے فرداً فرداً مل کر کہا کہ تم پر افسوس ہے کہ ایسی شریف اور نیک دل انسان کو شہر سے نکلنے ہو جو انتہا درجے کا مہمان نواز اور سیکو اور کمزوروں کا مہاجد مادی ہے۔ مصیبت میں لوگوں کے کام آتا ہے۔ اور رشتہ فاندوں کی مدد کرتا ہے۔ ایسا آدمی یہاں سے نہیں نکل سکتا اور نہیں نکالا جاسکتا۔

ابن اسحاق کی روایت میں ہے کہ ابن الدغنے نے مکہ پہنچ کر اعلان کیا کہ میں نے ابو قحافہ کے بیٹے کو پناہ دی ہے اب کوئی ان کے ساتھ جھلائی کے سوا کوئی اور سلوک نہ کرنے پائے۔

عمائد قریش نے ابن الدغنے سے کہا کہ ہم تمہاری امان کو تسلیم کرتے ہیں لیکن شرط یہ ہے کہ ابو بکر اپنے گھر کے اندر جس طرح جی چاہے اپنے نب کی عبادت کریں اور جو چاہیں، پڑھیں لیکن بلند آواز سے قرآن نہ پڑھیں اور نہ گھر کے باہر پڑھیں کیونکہ اس طرح ہماری عورتیں اور بچے فتنے میں پڑ جائیں گے۔

حضرت ابو بکر رضی اللہ تعالیٰ عنہ ابن الدغنے کے اصرار پر گھر کے اندر ہی عبادت کرنے لگے۔ اس مقصد کے لیے انہوں نے گھر کے اعلیٰ میں

ایک چھوٹی سی مسجد بنالی اور اسی میں نماز پڑھنے لگے۔ دل بڑا رقیق اور گداز پایا تھا۔ نماز پڑھتے یا قرآن کی قرأت کرتے تو ان کی پُرسوز آواز قریش کی عورتوں، بچوں اور نوجوانوں پر بہت اثر کرتی اور وہ قرآن سننے کے لیے ایک دوسرے پر لڑتے پڑتے تھے۔ حضرت ابو بکر رضی اللہ تعالیٰ عنہ قرآن پڑھتے پڑھتے رونے لگتے۔ اتنا روتے کہ ہچکیاں بندھ جاتیں اور سننے والوں پر اس کا اور زیادہ اثر ہوتا۔

مشرکین قریش کو یہ صورتِ حال دیکھ کر سخت تشویش پیدا ہوئی۔ انہوں نے ابن اللہ عنہ کو بلا بھیجا اور ان سے کہا کہ ہم نے تمہاری خاطر ابو بکر کو اس شرط پر پناہ دی تھی کہ وہ اپنے گھر کے اندر اپنے رب کی عبادت کریں لیکن وہ گھر کے احاطے میں مسجد بنا کر علانیہ نماز بھی پڑھتے ہیں اور قرآن بھی۔ اس سے ہمیں اندیشہ ہے کہ یہ ہماری عورتوں اور بچوں کو فتنے میں ڈال دیں گے۔ ان کو ایسا کرنے سے منع کرو۔ یا تو خاموشی سے اپنے گھر میں اپنے رب کی عبادت کریں اور اگر وہ یہ کام علانیہ کرنا چاہتے ہیں تو ان سے کہو کہ تمہارا ذمہ واپس کر دیں کیونکہ ہم تمہارے ذمہ کو توڑنا نہیں چاہتے۔

ابن اللہ عنہ اب حضرت ابو بکر صدیق رضی اللہ تعالیٰ عنہ کے پاس گئے اور ان سے کہا:

”ابو بکر! تم جانتے ہو کہ میں نے کس شرط پر تمہاری حمایت اور حفاظت کا ذمہ لیا ہے۔ اس لیے یا تو تم اس شرط کی پابندی کر دیا مجھے ذمہ داری سے بری سمجھو۔ میں نہیں چاہتا کہ عرب میں یہ بات مشہور ہو جائے کہ میں نے ایک شخص کو پناہ دی اور میری پناہ کو توڑ ڈالا گیا۔“

حضرت ابو بکر صدیق رضی اللہ تعالیٰ عنہ نے کمال استغناء سے جواب دیا:

”أَرَادَ إِلَيْكَ جَوَارِكَ وَأَرْضِي بِجَوَارِ اللَّهِ“ یعنی میں

تمہاری پناہ تم کو لوٹاتا ہوں۔ میں اپنے اٹسکی پناہ پر راضی ہوں۔  
 ابن الدغنے نے مشرکین قریش کے عمائد کے پاس جا کر کہہ دیا کہ ابو بکر نے  
 میرا ذمہ واپس کر دیا ہے۔ اب تم جانو اور تمہارا آدمی۔  
 ارباب سیر نے یہ تصریح نہیں کی کہ حضرت ربیعہ (ابن الدغنے) نے  
 اسلام کب قبول کیا لیکن یہ بات ثابت ہے کہ غزوہ حنین سے پہلے مشرف باسلام ہو  
 چکے تھے اور اس غزوے میں رسول اکرم صلی اللہ علیہ وسلم کے ہم رکاب  
 تھے بنو ہوازن کے نامی شہسوار درید بن صمہ کو انہوں نے ہی قتل کیا۔ اس  
 کے قتل کا واقعہ بھی بڑا عجیب ہے۔ یہ شخص عرب کے نامی بہادروں میں شمار  
 ہوتا تھا، اور اس نے اپنی زندگی کا بیشتر حصہ گھوڑے کی پیٹھ پر گزارا تھا۔  
 غزوہ حنین کے وقت بہت بوڑھا ہو چکا تھا لیکن مسلمانوں سے اس کی  
 نصرت کا یہ عالم تھا کہ اسی حالت میں مسلمانوں سے لڑنے کے لیے میدان جنگ  
 میں پہنچ گیا۔ ابن اسحاق سے روایت ہے کہ جب لڑائی میں کفار کو شکست  
 ہو گئی تو ربیعہ بن رفیع نے درید بن صمہ کے اونٹ کی نکیل پکڑ لی۔ انہوں نے اس کے  
 اونٹ کو بٹھلایا تو معلوم ہوا کہ وہ بہت بوڑھا ہے۔ درید نے ان سے پوچھا، تم کیا  
 چاہتے ہو۔ ربیعہ نے کہا، میں تجھے قتل کروں گا۔

درید نے پوچھا، تم کون ہو؟

انہوں نے کہا، میں ربیعہ بن رفیع سلمی ہوں۔ اس کے بعد انہوں نے درید  
 پر تلوار کا وار کیا لیکن یہ وار کارگر نہ ہوا۔

درید نے کہا، تیری ماں نے تجھے بہت برے ہتھیار دیئے۔ میری یہ تلوار  
 پیچھے سے نکال لے اور اس سے مجھے مار، ہڈیوں سے اوپر اور دماغ سے نیچے مار  
 میں لوگوں کو اسی طرح قتل کیا کرتا تھا اور جب تو اپنی ماں کے پاس جائے  
 تو اس سے کہنا کہ میں نے درید بن صمہ کو قتل کر دیا ہے۔ خدا کی قسم بہت دن  
 ایسے آئے جب تیرے خاندان کی عورتیں ایسا کرنے سے منع کیا کرتی تھیں۔

اب حضرت ربیعہؓ نے اس کو قتل کر دیا۔ وہ کہتے تھے کہ جب میں نے درید کو قتل کیا تو اس کا بدن کھل گیا، دیکھا تو اس کے سرین اور رانیں کا غز کی طرح چکنی تھیں۔ ان پر بال نہ تھے۔ یہ کیفیت گھوڑے پر زیادہ سواری کی وجہ سے پیدا ہوتی تھی۔

ربیعہؓ جب اپنی ماں کے پاس گئے اور ان کو درید بن صہمہ کے قتل کی خبر سنائی تو انہوں نے کہا، درید نے تمہاری ماڈل کو تین مرتبہ آزا دیا تھا۔ حافظ ابن عبدالبرؒ کا بیان ہے کہ اس واقعہ کے کچھ عرصہ بعد حضرت بیہ بن رفیع رضی اللہ تعالیٰ عنہ، بنو تمیم کے وفد کے ساتھ بارگاہ رسالت میں حاضر ہوئے۔ لیکن ابن اثیرؒ نے اس پر استدعا کیا ہے کہ جو ربیعہ بن رفیع بنو تمیم کے وفد میں شامل تھے وہ اور شخص تھے امدان کا تعلق بنو عنبر سے تھا۔ وہ رفیع بن سلمہ عنبری کے بیٹے تھے جبکہ یہ ربیعہ، رفیع بن اہبان کے بیٹے تھے۔

حضرت ربیعہ بن رفیع سلمی رضی اللہ تعالیٰ عنہ کے سالِ وفات کے بارے میں کتب سیر خاموش ہیں۔

رضی اللہ تعالیٰ عنہ

## حدیث نبوی

حضرت شداد بن اوس رضی اللہ تعالیٰ عنہ سے روایت ہے کہ میں نے رسول اللہ ﷺ سے سنا، آپ فرماتے تھے: ”جس نے دکھا دے کے لیے نماز پڑھی، اس نے شرک کیا اور جس نے دکھا دے کے لیے روزہ رکھا، اس نے شرک کیا اور جس نے دکھا دے کے لیے صدقہ خیرات کیا اس نے شرک کیا۔“

(مسند احمد)

## حضرت ربیعہ بن رواد عنسی

ارباب سیر نے ان کا سلسلہ نسب بیان نہیں کیا، صرف اتنا لکھا ہے کہ وہ بنو عنس سے تعلق رکھتے تھے۔ بنو عنس قحطانی قبیلہ مذحج کی ایک شاخ تھے اور ان کی سکونت یمن میں تھی (بعد میں بنو عنس کو بنو عنس اور بنو انس کہا جانے لگا)۔ حضرت ربیعہ بن رواد عنسی رضی اللہ تعالیٰ عنہ کے شرف صحابیت پر اہل سیر کا اتفاق ہے مگر انہوں نے یہ صراحت نہیں کی کہ وہ کس زمانے میں بارگاہ رسالت میں حاضر ہوئے۔ البتہ بارگاہ نبوی میں ان کی محضری کا واقعہ پڑھ کر یہ نتیجہ اخذ کیا جاسکتا ہے کہ وہ ہجرت نبوی کے بعد کسی وقت مدینہ منورہ آئے۔ اس وقت تک اہل حق کو سارے عرب (بشمول یمن) پر غلبہ حاصل نہیں ہوا تھا۔

ابن اثیر کا بیان ہے کہ حضرت ربیعہ بن رواد عنسی رضی اللہ تعالیٰ عنہ رسول اکرم صلی اللہ علیہ وسلم کی خدمت اقدس میں ایسے موقع پر حاضر ہوئے جب آپ طعام شب تناول فرما رہے تھے (یہ حضور صلی اللہ علیہ وسلم کا خلق عظیم تھا کہ آپ نے حضرت ربیعہ کو طعام سے فارغ ہونے تک انتظار کی رحمت نہ دی) حضور صلی اللہ علیہ وسلم نے حضرت ربیعہ کو بھی کھانے میں شریک ہونے کی دعوت دی۔ انہوں نے خوشی سے آپ کی دعوت قبول کر لی اور کھانے میں شریک ہو گئے۔ کھانے سے فارغ ہونے کے بعد حضور صلی اللہ علیہ وسلم نے ان سے فرمایا:

”تم گواہی دو کہ اللہ کے سوا کوئی معبود نہیں اور محمد (صلی اللہ علیہ وسلم)

اللہ کے رسول ہیں۔“

حضرت ربیعہ رضی اللہ تعالیٰ عنہ نے بلا تاامل حضور صلی اللہ علیہ وسلم کے ارشاد کی تعمیل کی (کلمہ طیبہ پڑھا) پھر رسول اکرم صلی اللہ علیہ وسلم نے ان سے پوچھا:

”تم اپنی رضا و رغبت سے میرے پاس آئے ہو یا کسی خوف کی بنا پر؟“

(بروایت دیگر رغبت سے کلمہ پڑھا ہے یا کسی خوف سے)

انہوں نے عرض کیا:

» جہاں تک رغبت کا تعلق ہے تو خدا کی قسم مجھے تو آپ کے پاس مال نظر نہیں آیا جس کی مجھے رغبت ہوتی۔ باقی رہا خوف تو اس کی بھی کوئی وجہ نہیں کیونکہ خدا کی قسم ہم جس علاقے میں رہتے ہیں وہاں آپ کے شکر کا پہنچنا محال ہے۔ حقیقت یہ ہے کہ مجھے خوف آخرت سے ڈرایا گیا تو میں ڈر گیا اور مجھ سے کہا گیا، ایمان لے آؤ تو میں ایمان لے آیا۔ (اس میں کسی خوف یا لالچ کا دخل نہیں ہے)»

رسول اکرم صلی اللہ علیہ وسلم کو ان کی باتیں پسند آئیں اور آپ نے صحابہ سے مخاطب ہو کر فرمایا:

» بنو عَنَس میں بہت خوش بیان لوگ ہوتے ہیں۔«

اس کے بعد حضرت ربیعہ رضی اللہ تعالیٰ عنہ کچھ عرصہ مدینہ منورہ میں مقیم رہے۔ اس دوران میں وہ بارگاہ نبوی میں برابر حاضر ہوتے رہے اور فیضان نبویؐ سے مفقود بھر بھرہ یاب ہوئے۔ جب انہوں نے مدینہ منورہ سے چلنے کا ارادہ کیا اور حضور صلی اللہ علیہ وسلم سے اجازت اور رخصت کے لیے بارگاہ اقدس میں حاضر ہوئے تو آپ نے فرمایا:

» اگر اثنائے سفر میں (بیمار ہو جاؤ اور) تم کو ایسا محسوس ہو کہ تمہارا آخری وقت آپہنچا ہے تو (جس طرح بھی بن پڑے) کسی قریبی گاؤں میں چلے جانا۔«

لسان رسالت سے جو الفاظ نکلے تھے وہ پورے ہو کر رہے۔ حضرت ربیعہؓ مدینہ منورہ سے روانہ ہوئے تو راستے میں اتنے بیمار ہو گئے کہ جانیری کی امید نہ رہی۔ چنانچہ وہ آنحضرت صلی اللہ علیہ وسلم کی ہدایت کے مطابق ایک قریبی گاؤں والوں کے پاس چلے گئے اور وہیں فوت ہو گئے۔

(طبقات ابن سعد، اسد الغابہ)۔

رضی اللہ تعالیٰ عنہ

## حضرت رَحِيلَةُ بن ثعلبہ انصاری

بعض روایتوں میں ان کا نام رَحِيلَةُ، رَحِيلَةُ اور حَبْلَةُ بھی آیا ہے لیکن صحیح رَحِيلَةُ ہے۔ خزر ج کے خاندان بنی بیاضنہ سے تعلق رکھتے تھے۔ نسب نامہ یہ ہے:

رَحِيلَةُ بن ثعلبہ بن خالد بن ثعلبہ بن عامر بن بیاضنہ بن عامر بن ذریق  
بن عبد جاشث بن مالک بن غضب بن حشم بن خزر ج۔

رمضان المبارک ۱۰ھ ہجری سے پندرہ نعتِ سلام سے پہرہ یاب ہوئے اور  
پھر غزوة بدر میں مسرور عالم صَلَّی اللہُ عَلَیْہِ وَاٰلِہٖ وَسَلَّمَ کی ہم رکابی کا شرف حاصل کیا۔ اس کے  
بعد ان کے حالات زندگی کے بارے میں کتب سیر خاموش ہیں۔

رَضِيَ اللهُ تَعَالَى عَنْهُ

### حدیث نبوی

حضرت جابر رضی اللہ تعالیٰ عنہ سے روایت ہے کہ رسول اللہ  
صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ قیامت کے دن تم میں مجھے سب سے پیارا  
اور میری مجلس میں سب سے مقرب وہ شخص ہوگا جو تم میں سب سے زیادہ  
اچھے اخلاق والا ہوگا اور تم میں قیامت کے دن مجھے سب سے زیادہ ناپسند  
اور میری مجلس میں سب سے زیادہ دور، بیہودہ، فضول بناوٹ  
سے کام کرنے والے اور متکبر لوگ ہوں گے۔

(ترمذی شریف)

## حضرت رفاعہ بن قریظہ قرظی

خاندانی تعلق یہودی بنی قریظہ سے تھا اور مدینہ منورہ کے رہنے والے تھے۔  
 ۵ھ ہجری میں غزوہ احزاب پیش آیا۔ اس میں تمام عرب کے مشرکین اور  
 یہود نے ایک کر کے مدینہ منورہ پر چڑھائی کر دی تھی اور مسلمانوں کو خندق کھود  
 کر اپنا دفاع کرنا پڑا تھا۔ یہودی بنی قریظہ شہر کے اندر آباد تھے اور مسلمانوں سے  
 ان کا صلح و امن کا معاہدہ تھا لیکن جب دشمنان اسلام نے مدینہ منورہ کا  
 محاصرہ کر رکھا تھا یہودی بنی قریظہ اپنے عہد و پیمان سے پھرتے اور مسلمانوں کی  
 پیٹھ میں چھرا گھونپنے کی ٹھانی۔ اہل حق کے لیے یہ بڑا نازک وقت تھا۔ عین اس  
 موقع پر اللہ تعالیٰ نے ایک مردانا حضرت نعیم بن مسعود اشجعی کو بارگاہ رسالت میں  
 بھیج دیا۔ انہوں نے کچھ ایسی تدبیر کی کہ حملہ آور مشرکین قریش اور بنی قریظہ ایک  
 دوسرے سے بظن ہو گئے۔ یوں بنی قریظہ کا منصوبہ پایہ تکمیل تک نہ پہنچ سکا  
 اور خطرہ ٹل گیا۔ لڑائی کے خاتمہ کے بعد رسول اکرم صلی اللہ علیہ وسلم نے بنی قریظہ  
 کے محلے کا محاصرہ کر لیا تاکہ ان کو غداری کی سزا دی جاسکے۔

پندرہ دن کے بعد بنو قریظہ نے اس شرط پر ہتھیار ڈال دیے کہ (ان کے  
 حلیف) رئیس الاوس حضرت سعد بن معاذ انصاری رضی اللہ تعالیٰ عنہ جو فیصلہ  
 کریں گے انہیں منظور ہوگا۔ حضرت سعد بن معاذ رضی اللہ تعالیٰ عنہ نے فیصلہ دیا  
 کہ بنو قریظہ کے لڑنے کے قابل تمام مرد قتل کیے جائیں۔ اس فیصلے پر عمل کیا گیا  
 مگر حضرت رفاعہ بن قریظہ بچ گئے کیونکہ وہ کمسن (نا بالغ) تھے (لڑنے کے  
 قابل نہ تھے)۔

اس واقعہ کے بعد حضرت رفاعہ بن قریظہ نے کسی وقت بارگاہ رسالت  
 میں حاضر ہو کر اسلام قبول کر لیا۔ خود حضرت رفاعہ کا بیان ہے کہ جن دش



آرمیوں کے بارے میں یہ آیت نازل ہوئی ان میں ایک میں بھی تھا:  
 وَلَقَدْ وَصَّلْنَا لَهُمُ الْقَوْلَ لَعَلَّهُمْ يَتَذَكَّرُونَ ○ الَّذِينَ  
 آتَيْنَاهُمُ الْكِتَابَ مِنْ قَبْلِهِ هُمْ بِهِ يُؤْمِنُونَ ○  
 (التقصص آیت ۵۱-۵۲)

(اور ہم پے درپے ان لوگوں کے پاس ہدایت کی باتیں بھیجتے رہتے ہیں تاکہ نصیحت  
 پکڑیں۔ جن لوگوں کو ہم نے اس سے پہلے کتاب دی تھی وہ اس پر بھی ایمان لے  
 آتے ہیں (اور قرآن پر بھی)۔

حضرت رفاعہؓ کے بیٹے علی بن رفاعہؓ کہتے ہیں کہ اہل کتاب کے اس دغدغہ  
 میں جس کے اراکین نے اسلام قبول کیا، میرے والد بھی تھے۔

ایک روایت میں ہے کہ حضرت رفاعہؓ کے قبول اسلام کے بعد یہود ان کا مذاق  
 اڑایا کرتے تھے مگر ان کے پائے استقلال میں کبھی لغزش نہ آئی۔ اس روایت میں یہ  
 صراحت نہیں کی گئی کہ یہودی بنی نضیر اور یہودی بنی قینقاع کے مدینہ سے اخراج  
 اور یہودی بنی قریظہ کے بالغ مردوں کے قتل کے بعد وہ کون سے یہودی تھے جو  
 حضرت رفاعہؓ بن قریظہ کا مذاق اڑایا کرتے تھے۔

حضرت رفاعہ بن قریظہ رضی اللہ تعالیٰ عنہ کے مزید حالات کتب سیر میں نہیں  
 ملتے، البتہ ان کے ایک بیٹے علی کا ذکر کتابوں میں آتا ہے۔ بعض اہل سیر  
 نے ان کو بھی صحابہ میں شمار کیا ہے، اور بعض نے ان کے صحابی ہونے سے انکار  
 کیا ہے۔ البتہ ان کے تابعی ہونے میں کوئی کلام نہیں۔ ایک روایت میں ہے کہ وہ  
 علم و فضل کے اعتبار سے ممتاز مقام رکھتے تھے اور لوگ ان سے مسائل پوچھا  
 کرتے تھے۔ ایک مرتبہ ان سے پوچھا گیا کہ ”مخابره“ کا کیا مطلب ہے۔ انہوں  
 نے جواب دیا: —

”مخابره نام ہے زمین کو تہائی یا چوتھائی پیداوار پر اٹھانے کا۔“

## حضرت رکانہ بن عبد یزید مطلبی

ان کا تعلق قریش کی شاخ بنی مطلب سے تھا۔ نسب نامہ یہ ہے :  
 رکانہ بن عبد یزید بن ہاشم بن مطلب بن عبد مناف بن قصی قرشی مطلبی  
 والدہ کا نام شفاء بنت ہاشم بن عبد مناف بن قصی تھا جو رسول اکرم صلی اللہ علیہ وسلم  
 کے دادا حضرت عبد المطلب کی علاقائی بہن تھیں یہ اس طرح حضرت عبد المطلب  
 رشتے میں حضرت رکانہ کے ماموں تھے اور آنحضرت صلی اللہ علیہ وسلم کے والد جناب  
 عبد اللہ، رکانہ کے ماموں زاد بھائی تھے۔

حضرت رکانہ کے والد کو عبد یزید خالص کہا جاتا تھا کیونکہ ان کے  
 نسب میں کوئی آمیزش نہ تھی (یعنی باپ اور ماں دونوں کا سلسلہ نسب عبد مناف  
 پر جا کر مل جاتا تھا)۔

حضرت رکانہ کو اپنے آبائی مذہب سے بڑی محبت تھی، اس لیے وہ آنحضرت  
 صلی اللہ علیہ وسلم کی صداقت کے واضح دلائل اور نشانات دیکھنے کے باوجود قبول  
 اسلام پر آمادہ نہ ہوئے اور فتح مکہ تک کفر و شرک کی بھول بھلیوں میں بھٹکتے رہے۔  
 بعض روایات میں ہے کہ رکانہ کو کشتی کا بہت شوق تھا اور کسرت اور  
 زور آزمائی نے انہیں ایک شہ زور پہلوان بنا دیا تھا۔ مکہ میں وہ اسی حیثیت سے  
 مشہور تھے۔ سیرۃ ابن اسحاق میں ہے کہ ایک دفعہ رکانہ پہلوان رسول اکرم  
 صلی اللہ علیہ وسلم کو مکتے کی کسی گھاٹی میں اکیلے مل گئے جسٹور صلی اللہ علیہ وسلم نے

یہ حضرت عبد المطلب کی والدہ کا نام سلمی بنت عمرو بن زید بخاری تھا اور شفاء کی والدہ  
 کا نام امیمہ بنت عدی بن عبد اللہ بن دینار (قضا عیہ) تھا۔

ان سے فرمایا: —

” اے رکانہ! کیا تم اللہ سے نہیں ڈرتے اور میں تمہیں جس امر کی دعوت

دیتا ہوں، اس کو قبول نہیں کرتے؟“

رکانہ نے جواب دیا، اے محمد (صَلَّى اللهُ عَلَيْهِ وَسَلَّمَ) تم جو کچھ کہتے ہو اگر میں اس کو سچ جانتا اور حق سمجھتا تو ضرور تمہاری پیروی کرتا۔

آپ نے فرمایا، اچھا تو کیا تیری رائے یہ ہے کہ اگر میں تمہیں پچھاڑ دوں تو تم میری بات کو سچی اور حق تسلیم کرو گے؟

انہوں نے کہا، ہاں۔ چنانچہ حضور (صَلَّى اللهُ عَلَيْهِ وَسَلَّمَ) نے رکانہ سے کشتی لڑی اور انہیں پچھاڑ دیا۔ انہوں نے کہا، دوبارہ لڑیے۔ آپ نے دوبارہ انہیں چت کر دیا۔ ایک روایت میں ہے کہ حضور نے انہیں تین مرتبہ پچھاڑا۔

رکانہ کو اپنی قوت پر اس قدر ناز تھا کہ وہ اپنی ہار کا تصور بھی نہ کر سکتے تھے۔

اب جو اس بُری طرح ہارے تو گمان کیا کہ حضور نے انہیں جادو کے زور سے ہرایا ہے (نعوذ باللہ) چنانچہ انہوں نے اپنے ہارے پر سخت تعجب کا اظہار تو کیا مگر اسلام قبول کرنے سے انکار کر دیا۔ پھر وہ بنی عبدمناف کے پاس گئے اور ان کو مخاطب کر کے کہا، اے بنی عبدمناف تم اپنے ساتھی کا مقابلہ روٹے زمین کے ساحروں (جادوگروں) سے کراؤ۔ خدا کی قسم میں نے تو آج تک اس سے بڑا ساحر (جادوگر) کسی کو نہیں دیکھا بلکہ

لے علامہ سہیلی نے ایک اور واقعہ حضور کی کشتی کا بیان کیا ہے۔ وہ کہتے ہیں کہ ابوالاشدین جحشی جس کا نام کلدہ (فتح لام) تھا، اس کی قوت جسمانی کی یہ کیفیت تھی کہ وہ گائے کے چمڑے پر کھڑا ہو جاتا اور دس دس آدمی اس چمڑے کو مل کر کھینچتے تاکہ اس کو وہاں سے ہٹا دیں تو چمڑا ہٹ جاتا مگر ابوالاشدین جبکہ سے ہلتا تک نہ تھا۔ ایک دفعہ اس نے رسول اکرم (صَلَّى اللهُ عَلَيْهِ وَسَلَّمَ) سے کہا کہ اگر آپ مجھے پچھاڑیں تو میں آپ پر ایمان لے آؤں گا۔ آنحضرت (صَلَّى اللهُ عَلَيْهِ وَسَلَّمَ) نے اس کو کسی مرتبہ پچھاڑا مگر اس کو ایمان لانے کی توفیق نصیب نہ ہوئی۔

جامع ترمذی اور سنن ابی داؤد میں بھی یہ واقعہ اختصار کے ساتھ بیان ہوا ہے۔ ایک روایت یہ بھی ہے کہ حضور ﷺ نے حضرت رکانہؓ کو دعوت اسلام دی تھی اور انہوں نے قبول دعوت کو اپنے بچھاڑے جلنے پر موقوف رکھا تھا۔ تاہم انہوں نے اپنا وعدہ پورا نہ کیا۔

ایک روایت میں ہے کہ ایک اور موقع پر حضرت رکانہؓ نے رسول اکرم ﷺ سے درخواست کی کہ آپ مجھے کوئی معجزہ دکھائیں تو میں اسلام لے آؤں گا وہاں قریب ہی ایک درخت تھا جس کی شاخیں بہت بڑی بڑی تھیں۔ رسول اکرم ﷺ نے اس درخت کی طرف اشارہ کر کے فرمایا، اے درخت! اللہ کے حکم سے ادھر آ جا۔ (اسی وقت) وہ درخت دو حصوں میں منقسم ہو گیا اور اس کا نصف حصہ مع اپنی شاخوں کے رسول اکرم ﷺ کے سامنے چلا آیا۔ یہ دیکھ کر رکانہؓ نے کہا، آپ نے مجھے بڑی بات دکھائی اب اس کو واپس اپنی جگہ پر بھیج دیجئے۔ حضور نے ان سے عہد لیا کہ اگر میں اس کو حکم دوں اور یہ اپنی جگہ واپس چلا جائے تو تمہیں اسلام قبول کرنا ہوگا۔ پھر آپ نے درخت کو حکم دیا اور وہ اپنے دوسرے حصے سے جا کر مل گیا۔ مگر حضرت رکانہؓ اس وقت بھی اسلام نہ لائے۔ ان کو شرف ایمان سے بہرہ ور ہونے کی توفیق فتح مکہ (رمضان ۶ھ) کے موقع پر نصیب ہوئی۔ اس کے بعد وہ بڑے مخلص مسلمان ثابت ہوئے۔

حضرت رکانہؓ بہ اختلاف روایت حضرت عثمان غنی رضی اللہ عنہ کے عہدِ خلافت یا امیر معاویہؓ کے عہدِ خلافت کے ادائل میں فوت ہوئے۔

ایک روایت میں ان کا سالِ وفات ۳۲ھ بیان کیا گیا ہے۔ ان سے مروی کچھ احادیث کتب حدیث میں موجود ہیں ان میں سے ایک یہ ہے کہ رسول اللہ ﷺ نے فرمایا ہے کہ ہر دین کا ایک خالق ہوتا ہے اور اس دین کا خالق جیسا ہے۔  
رضی اللہ تعالیٰ عنہ

## حضرت زُرْعَةُ بْنُ عَامِرٍ اسلمی

ان کا خاندانی تعلق بنو اسلم سے تھا۔ یہ قبیلہ بنو خزاعہ کا ایک بطن تھا۔ اس کی جائے سکونت کے بارے میں مختلف روایتیں ہیں۔ ایک روایت کے مطابق مَرَّانِظَہَرِ ان کے قریب و جوار میں آباد تھا۔ دوسری روایت کے مطابق مکہ کے قریب آباد تھا اور تیسری روایت کے مطابق مدینہ کے نواح میں آباد تھا۔ اصل میں بنو خزاعہ کی بہت سی شاخیں تھیں جو مختلف مقامات پر آباد تھیں۔ ان میں سے کئی شاخوں کا نام بنو اسلم تھا۔ اختلاف کی یہی وجہ ہے۔  
حضرت زُرْعَةُ رَضِيَ اللهُ تَعَالَى عَنْهُ کا نسب نامہ یہ ہے:

زُرْعَةُ بْنُ عَامِرِ بْنِ مَازِنِ بْنِ ثَعْلَبَةَ بْنِ بَوَازِنِ بْنِ اسْلَمِ اسلمی۔

ابن اثیر کا بیان ہے کہ یہ قدیم الاسلام صحابی ہیں لیکن اہل سیرنے اہل بدر کی جو فہرست دی ہے اس میں ان کا نام شامل نہیں ہے۔ شاید اس کے بعد ہجرت کر کے مدینہ منورہ پہنچے ہوں۔ غزوة اُحُد (شمالِ مکہ) میں رسول اکرم صَلَّى اللهُ عَلَيْهِ وَسَلَّمَ کے ہم رکاب تھے۔  
ابن کلبی کا بیان ہے کہ اُحُد کے دن سب سے پہلے انہوں نے شہادت پائی۔ یعنی وہ غزوة اُحُد کے پہلے شہید ہیں۔

رَضِيَ اللهُ تَعَالَى عَنْهُ

### حدیث نبوی

حضرت ابو ہریرہ رَضِيَ اللهُ تَعَالَى عَنْهُ سے روایت ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ جب تم کسی میت پر نماز جنازہ پڑھو تو درودِ دل سے اس کے لیے دُعا مانگو۔

(ابوداؤد)

## حضرت زہرہ بن جوئیہ

علامہ ابن اثیر نے ان کا نسب نامہ اس طرح بیان کیا ہے:  
 زہرہ بن جوئیہ بن عبداللہ بن قتادہ بن مرشد بن معاویہ بن قسطن بن  
 مالک بن ازعم بن حشم بن عارض بن کعب بن سعد بن زید مناہ بن تمیم  
 (أسد الغابہ)

بعض نے ان کے والد کا نام جوئیہ (یا کی تشدید کے ساتھ) لکھا ہے۔  
 علامہ شبلی نے "الفاروق" میں ان کا نام زہرہ بن عبداللہ بن قتادہ لکھا ہے  
 اور بیان کیا ہے کہ "وہ جاہلیت میں بحرین کے بادشاہ تھے رسول اللہ صلی اللہ علیہ وسلم  
 کی طرف اپنی قوم کی طرف سے دکیل ہو کر آئے تھے اور اسلام لائے تھے۔"  
 ابن اثیر نے حضرت زہرہ کے جو حالات بیان کیے ہیں ان سے معلوم ہوتا ہے  
 کہ وہ خود بادشاہ نہیں تھے بلکہ بادشاہ (یا حاکم) کی طرف سے سفیرین کر بارگاہ  
 رسالت میں حاضر ہوئے تھے اور اسلام قبول کر لیا تھا۔

حضرت عمر فاروق رضی اللہ تعالیٰ عنہ نے اپنے عہدِ خلافت میں حضرت سعد بن ابی وقاص  
 کو عراق عرب کی مہم کا امیر بنایا تو حضرت زہرہ ان کے لشکر میں شامل ہو گئے۔ حضرت سعد نے  
 ان کی عسکری صلاحیتوں کو بھانپ لیا اور انہیں اپنے لشکر کے مقدمہ الجیش (سرول)  
 کا افسر بنا دیا۔ چنانچہ انہوں نے ایرانیوں کے خلاف کسی معرکوں میں کارہائے نمایاں سر انجام  
 دیئے۔ ایران کے ایک نامی بہادر جالینوس کو انہوں نے ہی قتل کیا اور اس کے قیمتی لباس  
 اور سامان پر قبضہ کر لیا۔

حافظ ابن عبدالبر کا بیان ہے کہ حضرت زہرہ نے جنگ قادسیہ میں شہادت  
 پائی لیکن ابن اثیر نے اس کی تردید کی ہے اور لکھا ہے کہ حضرت زہرہ جنگ قادسیہ  
 کے بعد بہت عرصہ تک زندہ رہے اور حجاج بن یوسف ثقفی کے زلمے میں شبیب  
 بن یزید خارجی کے ہاتھ سے شہید ہوئے۔ رضی اللہ تعالیٰ عنہ

## حضرت زہیر بن صرد سعدی

ارباب سیر نے ان کا نسب نامہ نہیں لکھا البتہ اس بات پر سب کا اتفاق ہے کہ ان کا تعلق بنو ہوازن کے مشہور بطن بنی سعد بن بکر سے تھا۔ یہ لوگ (بنو سعد بن بکر) تہامہ کے مشرق (نجد) میں آباد تھے۔ آنحضور صلی اللہ علیہ وسلم کی کھلائی حضرت حلیمہ رضی اللہ تعالیٰ عنہا کا تعلق بھی اسی قبیلے سے تھا، اسی لیے انہیں حلیمہ سعدیہ کہا جاتا ہے۔ حضرت زہیر رضی اللہ تعالیٰ عنہ کی کنیت ابو صرد تھی۔ ایک روایت میں ابو بکر بھی بیان کی گئی ہے۔

غزوہ حنین (شوال ۶۰۰ھ ہجری) کے بعد رسول اکرم صلی اللہ علیہ وسلم نے طائف کا محاصرہ کر لیا لیکن تقریباً تین ہفتوں کے بعد آپ نے بوجہ محاصرہ اٹھایا اور جعرانہ تشریف لائے۔ یہاں ایک مشہور روایت کے مطابق آپ نے ۱۷ دن قیام فرمایا۔ وہاں نزول اجلال فرمانے کے بعد آپ کئی دن تک حنین کے شکست خوردہ بنو ہوازن کا انتظار کرتے رہے (کہ وہ اسلام قبول کر کے آپ کے پاس آئیں) مگر جب وہ نہ آئے تو آپ نے حنین کا تمام مال غنیمت صحابہ کرام میں تقسیم فرما دیا۔

اتفاق کی بات کہ جو نہی مال غنیمت کی تقسیم مکمل ہوئی۔ بنو ہوازن کا ایک وفد جو چوڑا آفریوں پر مشتمل تھا، بارگاہ رسالت میں حاضر ہوا۔ اس کے قائد زہیر بن صرد رضی اللہ تعالیٰ عنہ تھے۔ ایک روایت کے مطابق اس وفد میں شامل تمام

۱۔ جعرانہ (الجعرانہ) مکہ معظمہ کے شمال میں طائف کے راستے پر ایک پانی کی جگہ

ہے۔ مکہ معظمہ سے اس کا فاصلہ ۲۰ کلومیٹر ہے۔

تمام اصحابِ حجرات آنے سے پہلے ہی اسلام قبول کر چکے تھے۔ دوسری یہ ہے کہ انہوں نے بارگاہِ رسالت میں حاضری کے موقع پر اسلام قبول کیا۔ حضرت زہیر بن صرَد نے قائدِ وفد کی حیثیت سے آنحضرت صلی اللہ علیہ وسلم کی خدمت میں عرض کیا:

”اے اللہ کے رسول! ہمارے قبیلے کے شرف و مجد کے لیے کسی ثبوت کی حاجت نہیں۔ اس کی جن عورتوں کو آپ نے بانڈیوں کی حیثیت سے مجاہدین میں تقسیم فرما دیا ہے ان میں سے کچھ (دور کے رشتے سے) آپ کی خالائیں ہوتی ہیں یا پھوپھیاں۔ کچھ ایسی بھی ہیں جنہوں نے آپ کو بچپن میں پالا اور کھلایا۔ اگر انہوں نے

نعمان بن منذر اور حارث غسانی کو دودھ پلایا ہوتا اور ان کو ہم پر وہی اختیار حاصل ہوتا جو آج آپ کو ہم پر ہے تو وہ اس مصیبت میں ضرور ہماری مدد کرتے لیکن آپ کی شان کو ان سے کہیں ارفع و اعلیٰ ہے۔ آپ سب سے بہتر اور افضل قرابت دار ہیں۔ آپ کی صلہ رُحی زمانے بھر میں مشہور ہے۔ ہم پر احسان فرمائیے۔ اللہ تعالیٰ

آپ کو اس کا اجر دے گا۔“

آنحضرت صلی اللہ علیہ وسلم نے فرمایا:

”اے اہل ہوازن! میں نے تمہارا کئی دن تک انتظار کیا لیکن تم نے آنے میں بہت دیر کر دی۔ اب تو میں نے سارا مال غنیمت مجاہدین میں تقسیم کر دیا ہے۔ تم دیکھ رہے ہو کہ میرے ساتھ کون کون ہیں۔ مجھے سب سے زیادہ سچی بات پسند ہے۔ اب تم یہ بتاؤ کہ تم اپنا مال و اسباب واپس لینا پسند کرو گے یا اپنی اولاد اور عورتیں؟“

حضرت زہیر بن صرَد نے عرض کیا:

”یا رسول اللہ! یہ آپ کی شفقت ہے کہ آپ نے ہمیں مال اسباب اور اہل و عیال میں سے ایک چیز لینے کا اختیار دیا ہے۔ مال اسباب



میں تو چاندی اور اونٹ بکریاں وغیرہ شامل ہیں لیکن اولاد اور عورتیں  
 تو ہماری عزت و ناموس ہیں۔ عزت و ناموس پر مال اسباب کو ترجیح  
 دینا شرفاء کا شیوہ نہیں، آپ ازراہ احسان ہماری اولاد اور عورتیں  
 ہمیں مرحمت فرمائیے۔“  
 رسول اکرم صلی اللہ علیہ وسلم نے فرمایا:

” اسے اہل ہوازن! جو چیز میرے اور بنو ہاشم کے حصے میں آئی ہے  
 مجھے اس پر اختیار ہے اس لیے یہ سب تمہارا ہے لیکن جو کچھ دوسرے  
 مسلمانوں کو دیا گیا ہے اس پر میرا اختیار نہیں۔ تم یوں کرو کہ کل فجر کی  
 نماز کے بعد کھڑے ہو کر کہنا کہ ہم مسلمانوں کے لیے رسول اللہ صلی اللہ علیہ وسلم  
 کو سفارشی بناتے ہیں اور رسول اللہ صلی اللہ علیہ وسلم کے سامنے مسلمانوں  
 کو سفارشی بناتے ہیں کہ ہماری عورتیں اور بچے جنہیں آپ نے زندگی اور  
 غلام بنایا ہے ہمیں واپس کر دیں۔“

اور دیکھو یہ درخواست پیش کرنے سے پہلے اپنے اسلام کا اظہار ضرور  
 کر دینا میں بھی ان لوگوں کو ترغیب دوں گا کہ وہ عورتوں اور بچوں  
 کو رہا کر دیں۔“

دوسرے دن حضرت زہیر رضی اللہ تعالیٰ عنہ نے اسی کے مطابق عمل کیا۔  
 جب وہ اپنی درخواست مسلمانوں کے سامنے پیش کر چکے تو رسول اکرم صلی اللہ علیہ وسلم  
 نے ان سے فرمایا:

” میرے اور بنو ہاشم کے حصے کے قیدی تمہیں واپس کیے جلتے ہیں  
 اور دوسرے لوگوں کے لیے میں تمہارے لیے سفارش کرتا ہوں کہ اسے  
 لوگو! بنو ہوازن تمہارے بھائی ہیں وہ اسلام کے شرف سے بہرہ  
 ہو چکے ہیں۔“

آپ کا ارشاد سن کر مہاجرین اور انصار سب نے یک زبان عرض کیا:

” ہمارے حصے کا جو کچھ ہے وہ سب ہم رسول اللہ صلی اللہ علیہ وسلم کی خدمت میں پیش کرتے ہیں۔“

چنانچہ بنو سوازن کی تمام عورتیں اور بچے مسلمانوں نے رہا کر دیے اور حضرت زہیرؓ انہیں اپنے ساتھ لے گئے۔

علامہ ابن اثیرؒ نے ”أسد الغابہ“ میں لکھا ہے کہ حضرت زہیر بن صرد رضی اللہ تعالیٰ عنہ نے بارگاہ رسالت میں اپنی درخواست چند فصیح و بلیغ اشعار کی صورت میں پیش کی تھی۔ اس وایت سے معلوم ہوتا ہے کہ وہ شعر و شاعری میں اچھی خاصی دلک رکھتے تھے۔

اس واقعہ کے علاوہ حضرت زہیر بن صرد رضی اللہ عنہ کی زندگی کے مزید حالات کتب سیر میں نہیں ملتے۔ صرف اتنا پتا چلتا ہے کہ وہ آنحضرت صلی اللہ علیہ وسلم کی رحلت کے بعد کافی عرصہ حیات رہے۔

سیدنا حضرت عمر فاروق رضی اللہ تعالیٰ عنہ کے عہد خلافت میں شام فتح ہوا تو انہوں نے شام میں مستقل سکونت اختیار کر لی اور وہیں کسی وقت وفات پائی۔

رضی اللہ تعالیٰ عنہ

## حدیث نبویؐ

حضرت جابر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ — ”ظلم سے بچو اس لیے کہ ظلم قیامت کے دن اندھیرا بن جائے گا اور حرص سے بچو کیونکہ حرص نے ان لوگوں کو جو تم سے پہلے تھے ہلاک کر دیا۔ ان کو حرص نے اس بات پر آمادہ کیا کہ خونریزیاں کریں اور حرام کو حلال کریں۔“ (صحیح مسلم)

marfat.com

## حضرت زہیر بن عیاض فہری

ارباب سیرنے ان کا نسب نامہ بیان نہیں کیا۔ صرف آنا لکھا ہے کہ وہ قریش کی شاخ بنی فہر سے تھے۔ کتب سیرت میں بنو فہر سے تعلق رکھنے والے عیاض نام کے دو صحابیوں کا ذکر آتا ہے۔ ایک عیاض بن زہیر اور دوسرے عیاض بن غنم ان دونوں کا سلسلہ نسب یہ ہے:

(ا) عیاض بن زہیر بن ابی شداد بن ربعیہ بن ہلال بن امیب (یا امیب) بن ضبیہ بن حارث بن فہر بن مالک بن نصر بن کنانہ۔

(ب) عیاض بن غنم بن زہیر بن ابی شداد بن ربعیہ بن ہلال بن امیب (یا امیب) بن ضبیہ بن حارث بن فہر بن مالک بن نصر بن کنانہ۔  
مؤخر الذکر عیاض بن اول الذکر عیاض بن کے برادر زادہ تھے۔

حضرت زہیر بن عیاض رضی اللہ تعالیٰ عنہ اگر ان دونوں میں سے کسی کے بیٹے نہیں تو قریبی رشتہ دار ضرور تھے۔

حضرت زہیر بن عیاض رضی اللہ تعالیٰ عنہ کے قبول اسلام کے زمانہ کے بارے میں وثوق سے کچھ نہیں کہا جاسکتا لیکن "اُسْدُ الْغَابَةِ" کی ایک روایت سے ظاہر ہوتا ہے کہ وہ ہجرت نبویؐ سے پہلے شرف اسلام سے بہرہ ور ہوئے اور پھر ہجرت مدینہ کی سعادت حاصل کی۔ اس کے بعد وہ غزوہ بدر اور غزوہ احد میں شریک ہوئے۔ لیکن جمہور اہل سیر نے غزوہ بدر کے شرکاء کی جو فہرست دی ہے اس میں حضرت عیاض بن زہیر فہری رضی اللہ تعالیٰ عنہ کا نام تو شامل ہے لیکن حضرت زہیر بن عیاض رضی اللہ تعالیٰ عنہ کا نام شامل نہیں، البتہ غزوہ احد میں ان کی شرکت کے بارے میں کوئی اختلاف نہیں۔ قیاس غالب ہے کہ وہ

غزوہ احزاب میں بھی شریک ہوئے ہوں گے۔

شعبان سلسلہ ہجری میں غزوہ بنی مصطلق (غزوہ مرہ) پیش آیا۔ اس میں ایک بڑے جوشیلے صحابی حضرت ہشام بن صبابہ (بن حزن بن یسار بن عبد اللہ بن کلیب بن عوف بن کعب بن عامر بن لیث بن بکر بن عبد مناة بن کنانہ الکنانی لیشی) بھی شریک تھے۔ انہوں نے لڑائی میں بڑھ چڑھ کر حصہ لیا۔ عین منگام دعا میں انصار کی شاخ بنی نجار (بروایت دیگر بنی عوف بن خزرج) کے ایک مجاہد نے غلط فہمی سے انہیں کافر سمجھ کر شہید کر دیا۔ بعد میں حضرت ہشام شہید رضی اللہ تعالیٰ عنہ کا بھائی مقیش بن صبابہ (جو اسلام قبول کر چکا تھا) بارگاہ رسالت میں حاضر ہوا اور اپنے بھائی ہشام شہید کے خون بہا کا مطالبہ کیا۔ آنحضرت صلی اللہ علیہ وسلم نے حضرت زبیر بن عیاض فہری رضی اللہ تعالیٰ عنہ کو مقیش بن صبابہ کے ساتھ بنو نجار (یا بنو عوف بن خزرج) کے پاس بھیجا اور حکم دیا کہ اگر ہشام بن صبابہ کے قاتل کو جانتے ہو تو اسے مقیش کے حوالے کر دو اور اگر نہیں جانتے تو خون بہا ادا کرو۔ بنو نجار (یا بنو عوف بن خزرج) نے باہم مل کر خون بہا جمع کیا اور مقیش کے حوالے کر دیا۔ جب مقیش خون بہا وصول کر چکا تو اس نے حضرت زبیر بن عیاض رضی اللہ تعالیٰ عنہ پر اچانک حملہ کر کے ان کو شہید کر ڈالا اور مرتد ہو کر مکہ بھاگ گیا۔ اس موقع پر اس نے کچھ اشعار کہے جن میں سے

۱۔ بعض دانتوں میں اس کا نام مقیش بیان کیا گیا ہے۔

۲۔ ظاہر ہے عبد البر رحمۃ اللہ علیہ نے "الاستیعاب" میں لکھا ہے کہ حضرت زبیر بن عیاض رضی اللہ عنہ غزوہ ذی قرد (سلسلہ ہجری) میں شہید ہوئے تھے۔ انہیں غلطی سے عبادہ بن صامت کے قبیلے (بنو عوف بن خزرج) کے ایک شخص نے کافر سمجھ کر قتل کر دیا تھا۔ لیکن ابن اسحاق اور ابن مندہ نے لکھا ہے کہ انہیں بنو عوف بن خزرج کے ایک شخص نے غزوہ بنی مصطلق میں شہید کیا تھا۔ حضرت عبد اللہ بن عباس رضی اللہ تعالیٰ عنہما سے مروی ایک حدیث میں حضرت ہشام کے قاتل کا تعلق بنو نجار سے

بتایا گیا ہے۔ (اسد الغابہ) marfat.com

ایک شعر یہ ہے :

فَأَدْرَكْتُ تَارِيَّ وَاصْطَبَعْتُ وِسَادَةَ  
وَكُنْتُ مِنَ الْإِسْلَامِ أَوَّلَ رَاحِعِ  
(میں نے انتقام لے لیا اور آرام سے بستر پر لیٹ گیا اور میں اسلام سے  
پہلے ہی منحرف ہو چکا تھا۔)

رسول اکرم صلی اللہ علیہ وسلم کو حضرت زہیر بن عیاض رضی اللہ تعالیٰ عنہ کی  
شہادت کی اطلاع ملی تو آپ کو بہت افسوس ہوا اور آپ نے مقیش بن صعبابہ  
کو مباح الدم (واجب القتل) قرار دیا۔ فتح مکہ کے دن مقیش اپنے چند مشرک  
دوستوں کے ساتھ مکہ معظمہ کے ایک گوشے میں کسی جگہ چھپ کر شراب نوشی کر  
رہا تھا کہ پکڑا گیا۔ آنحضرت صلی اللہ علیہ وسلم کے حکم کے مطابق حضرت نمیلہ  
بن عبد اللہ رضی اللہ تعالیٰ عنہ نے اس کی گردن اڑا دی۔

۱۔ حضرت نمیلہ بن عبد اللہ رضی اللہ تعالیٰ عنہ کا تعلق مقیش بن صعبابہ ہی کے قبیلے  
(بنو لیث) سے تھا۔ ان کا سلسلہ نسب یہ ہے :

نمیلہ بن عبد اللہ بن سحیم بن حزن بن سیار بن عبد اللہ بن کلیب بن  
عوف بن کعب بن عامر بن لیث۔

حضرت نمیلہ بن عبد اللہ رضی اللہ تعالیٰ عنہ کے شرف صحابیت پر سب کا  
اتفاق ہے مگر ان کے حالات زندگی کسی نے بیان نہیں کیے۔

## حضرت زیاد بن کعب جہینی

خاندانی تعلق بنو جہینہ کی شاخ بنی کلیب سے تھا۔ نسب نامہ یہ ہے:  
 زیاد بن کعب بن عمرو بن عدی بن رفاعہ بن کلیب بن مودوعہ  
 بن عدی بن عنعم بن اربعہ بن راشد بن قیس بن جہینہ۔  
 قبول اسلام کا زمانہ معلوم نہیں ہے البتہ اس بات پر سب اہل سیر کا اتفاق  
 کہ غزوہ بدر اور غزوہ احد دونوں میں رسول اکرم صلی اللہ علیہ وسلم کے ہم رکاب  
 تھے۔ اس کے بعد ان کے حالات زندگی کا کچھ پتہ نہیں چلتا۔ ان کا یہی شرف  
 کچھ کہ نہیں کہ بدری بھی ہیں اور احدی بھی۔  
 رضی اللہ تعالیٰ عنہ

### حدیث نبوی

حضرت ابن عباس رضی اللہ تعالیٰ عنہما سے روایت ہے کہ رسول اللہ  
 صلی اللہ علیہ وسلم خطبہ پڑھ رہے تھے کہ آپ نے ایک شخص کو پرے کھڑے  
 دیکھا۔ آپ نے اس کے بارے میں دریافت کیا تو لوگوں نے عرض کیا کہ اس شخص کا  
 نام ابو اسرائیل ہے۔ اُس نے نذر مانی ہے کہ آج سارا دن دھوپ میں کھڑا ہے  
 گانہ بیٹھے گانہ سایہ میں جائے گا نہ کسی سے بات چیت کرے گا اور شام تک روزہ  
 سے رہے گا۔

آپ نے فرمایا، اے کہو کہ بات چیت کرے اور سایہ میں آجائے اور کھڑا نہ رہے  
 اور ہاں روزہ شام تک رکھے۔  
 (صحیح بخاری)

## حضرت زید بن اسلم بلوی انصاری

خاندانی تعلق قبیلہ بلی سے تھا لیکن اس کی شاخ بنی عمرو بن عوف کے حلیف تھے اس لیے ان کو بلوی بھی کہا جاتا ہے اور انصاری بھی۔

نسب نامہ یہ ہے :

زید بن اسلم بن ثعلبہ بن عدی بن عجلان بن عارضہ بن ضبیعہ بن حرام  
بن جعل بن عمرو بن چشم بن ددم بن ذبیان بن بمیم بن ذہل بن

بلی — عجلانی بلوی۔

سب اہل سیر کا اس پر اتفاق ہے کہ وہ غزوہ بدر میں رسول اکرم صلی اللہ علیہ وسلم کے ہم رکاب تھے۔ قاضی محمد سلیمان سلمان منصور پوری نے اپنی کتاب "صحابہ بدر" میں لکھا ہے کہ حضرت زید بن اسلم رضی اللہ تعالیٰ عنہ غزوہ اُحد میں بھی حاضر تھے۔

مؤرخ ہشام کلبی کا بیان ہے کہ انہوں نے حضرت ابو بکر صدیقؓ کے عہدِ خلافت میں جنگِ بُراخہ کے موقع پر طلحہ بن خویلد اصدی کے ہاتھ سے شہادت پائی۔ جلیل القدر صحابی حضرت عکاشہ بن محسن رضی اللہ تعالیٰ عنہ بھی انہی کے ساتھ شہید ہوئے۔

ایک روایت سے ظاہر ہوتا ہے کہ وہ حضرت علی رضی اللہ تعالیٰ عنہ کے عہدِ خلافت تک حیات تھے اور جنگِ صفین میں شکرِ تصوی میں شامل تھے، لیکن ہشام کلبی نے اس روایت کی مخالفت کی ہے۔

رضی اللہ تعالیٰ عنہ

## حضرت زید بن بولی

سید الانبیاء والمرسلین صلی اللہ علیہ وسلم کے آزاد کردہ غلام تھے۔ آنحضور صلی اللہ علیہ وسلم نے ان کو غزوہ بنی ثعلبہ میں پایا تھا اور آزاد کر دیا تھا۔ ان کی کنیت ابو یسار تھی۔ ایک روایت کے مطابق یہ حبشی نژاد تھے۔ ان سے یہ حدیث مروی ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ جو شخص (دل کی پاکی اور ارادے کی سچائی کے ساتھ) یہ دعا پڑھے :

أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَالْوَبُّ إِلَيْهِ  
تو اس کے سب گناہ معاف ہو جائیں گے۔ اگرچہ وہ جہاد سے بھی بھاگا ہو۔

(جامع ترمذی۔ ابوداؤد)

حضرت زید بن بولی رضی اللہ تعالیٰ عنہ کی زندگی کے مزید حالات کسی کتاب میں نہیں ملتے۔ ان کا یہی شرف کچھ کم نہیں کہ ان کو سرکارِ دو عالم صلی اللہ علیہ وسلم کی علامی کا شرف حاصل ہوا۔

(الأصابع۔ أسد الغابہ)

### حدیث نبوی

حضرت ابن عباس رضی اللہ تعالیٰ عنہما کہتے ہیں کہ رسول اللہ صلی اللہ علیہ وسلم نے فرمایا کہ جو نیک بیٹا ماں باپ کی طرف رحمت و شفقت کی نظر سے دیکھے، اللہ اس کے حساب میں ہر نظر کے بدلے ایک مقبول حج کا ثواب لکھ دیتا ہے۔ (بیہقی ج ۱)



## حضرت زید بن مزین انصاری

اباب سیر نے ان کے والد کا نام مختلف طریقوں سے لکھا ہے۔ کسی نے مزین، کسی نے مزین اور کسی نے مزین قلمبند کیا ہے۔

ان کا تعلق خزرج کے خاندان بنی حارث سے تھا۔ سلسلہ نسب یہ ہے:  
زید بن مزین بن قیس بن عدی بن امیہ بن خدارہ بن عوف بن حارث بن خزرج۔

ہجرت نبوی کے قریبی زمانے میں مشرف بہ اسلام ہوئے۔ ہجرت کے کچھ عرصہ بعد رسول اکرم ﷺ نے مہاجرین اور انصار کے درمیان مواخاتہ قائم کرائی تو ان کو مشہور صحابی حضرت مسطح بن اثاثہ رضی اللہ تعالیٰ عنہ کا مواخاتی بھائی بنایا۔ اس کے بعد حضرت زید بن مزین رضی اللہ تعالیٰ عنہ کی زندگی کا صوف یہی واقعہ کتب سیر میں ملتا ہے کہ وہ غزوہ بدر میں رسول اکرم ﷺ کے ہم رکاب تھے۔ یعنی اصحاب بدر میں سے ایک تھے۔  
رضی اللہ تعالیٰ عنہ

۱۔ حضرت مسطح کا اصل نام عوف تھا مگر انہوں نے اپنے لقب مسطح سے شہرت پائی۔ ان کا تعلق قریش کے خاندان بنی مطلب سے تھا۔ نسب نامہ یہ ہے:  
سطح بن اثاثہ بن عباد بن مطلب بن عبد مناف بن قصی۔ ان کی والدہ اہرام مسطح، حضرت ابوبکر صدیقؓ کی خالہ زاد بہن تھیں۔ حضرت مسطح دعوت توحید کی ابتدا میں ایمان لائے۔ اذین ہجرت ہونے پر مکہ سے ہجرت کر کے مدینہ آگئے۔ بدر اور عہد رسالت کے کئی دوسرے غزوات میں شریک تھے۔ واقعہ افک میں منافقین کے بہکاوے میں آکر ان کے ہم رائے ہو گئے چنانچہ آیات برأت کے نزول کے بعد ان پر حد جاری ہوئی۔ انہوں نے باختلاف روایت ستر یا ستھ میں وفات پائی۔

## حضرت زید بن ودیعہ انصاری

خزرج کے خاندان بنی عوف بن خزرج کے چشمہ چراغ تھے۔ نسب نامہ یہ ہے :  
 زید بن ودیعہ بن عمرو بن قیس بن جزی بن عدی بن مالک بن سالم حبلی بن  
 غنم بن عوف بن خزرج۔

نہایت مخلص اور بہادر مسلمان تھے۔ موسیٰ بن عقبہ نے ان کا صرف غزوہ  
 بدر میں شریک ہونا تحریر کیا ہے لیکن دوسرے ارباب سیر کا بیان ہے کہ وہ غزوہ  
 بدر اور غزوہ احد دونوں میں شریک تھے اور یہی صحیح ہے۔

ابن کلبی نے لکھا ہے کہ حضرت زید بن ودیعہ نے غزوہ احد میں داد شجاعت  
 دیتے ہوئے شہادت پائی۔

رضی اللہ تعالیٰ عنہ

### حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ  
 صَلَّى اللهُ عَلَيْهِ وَسَلَّمَ نے فرمایا کہ :

” جب نماز (جماعت) کھڑی ہو جائے تو تم لوگ دوڑ کر نہ آیا کرو بلکہ  
 (عام رفتار سے) چل کر آیا کرو اور وقار و سکینت کو لازم پکڑو۔  
 جو حصہ نماز (جماعت) کا پالو وہ امام کے ساتھ پڑھ لو اور جو چھوٹ  
 جائے وہ بعد میں پورا کر لو۔“  
 (صحیح بخاری)

## حضرت سائب بن حارث سہمی

ان کا تعلق اس مقدس جماعت سے ہے جس کو اللہ تعالیٰ نے قرآن پاک میں ”السَّابِقُونَ الْأَوَّلُونَ“ کہہ کر پکارا ہے۔ حضرت سائب رضی اللہ تعالیٰ عنہ قریش کے خاندان بنو سہم سے تھے اور حارث بن قیس بن عدی بن سعد بن سہم کے فرزند تھے۔ اللہ تعالیٰ نے انہیں اور ان کے چچہ بھائیوں کو یہ توفیق دی کہ سب نے دعوتِ توحید کے اوائل ہی میں اس پر لبیک کہا اور بلاکشان اسلام میں شامل ہو گئے۔

جب اہل حق پر مشرکین قریش کے مظالم کی کوئی حد و نہایت نہ رہی تو سلسلہ بعدِ بعثت میں حضرت سائب رضی اللہ تعالیٰ عنہ اپنے بھائیوں اور بہت سے دوسرے مسلمانوں کے ساتھ آنحضرت صلی اللہ علیہ وسلم کے ایما پر مکہ سے ہجرت کر کے حبش چلے گئے اور وہاں کسی سال تک غریب الوطنی کی زندگی گزارتے رہے۔

اربابِ سیر نے یہ تصریح نہیں کہ حضرت سائب بن حارث رضی اللہ تعالیٰ عنہ حبش سے کب واپس آئے اور عہدِ رسالت کے کن غزوات میں شریک ہوئے۔ ابن اسحاق کا بیان ہے کہ وہ غزوہ طائف (۳ھ ہجری) میں رسول اکرم صلی اللہ علیہ وسلم کے ہمراہ تھے اور اسی غزوے میں انہوں نے شہادت پائی لیکن علامہ ابن سعد، حافظ ابن عبد البر اور بعض دوسرے اہل سیر کا بیان ہے کہ حضرت سائب بن حارث رضی اللہ تعالیٰ عنہ غزوہ طائف میں شہید نہیں ہوئے بلکہ وہ شام کے میدانِ جہاد میں پہنچے اور رومیوں کے خلاف کئی لڑائیوں میں حصہ لیا۔ انہوں نے حضرت عمر فاروق رضی اللہ تعالیٰ عنہ کے عہدِ خلافت کے اوائل میں فحل کی لڑائی میں شہادت پائی (ذیقعدہ ۳ھ) واللہ اعلم بالصواب

رضی اللہ تعالیٰ عنہ

## حضرت سُبَيْعُ بْنُ قَيْسِ انصاری

قبیلہ خزرج کی شاخ کعب بن خزرج کے فرزند سعید تھے۔ نسب نامہ یہ ہے:  
سُبَيْعُ بْنُ قَيْسِ بْنِ عَيْشَةَ (یا عَبْسَةَ) بْنِ أُمَيَّةِ بْنِ مَالِكِ بْنِ عَامِرٍ (یا عَامِرِ)  
بْنِ عَدِيِّ بْنِ كَعْبِ بْنِ خَزْرَجِ بْنِ حَارِثِ بْنِ خَزْرَجِ۔

۶۱۰ء ہجری سے پہلے مُشَرَّفٌ بہ اسلام ہوئے اور پھر اپنے بھائی حضرت  
عباد بن قیس رضی اللہ تعالیٰ عنہ کے ساتھ غزوة بدر میں شریک ہوئے۔ اس کے  
بعد غزوة اُحُد میں دادِ شجاعت دی۔

اُحُد کے بعد ان کے حالات کا علم نہیں ہے البتہ حضرت عباد بن قیس  
رضی اللہ تعالیٰ عنہ کے بارے میں معلوم ہے کہ انہوں نے جنگِ مؤتہ (۶۱۰ء ہجری)  
میں شہادت پائی۔ رضی اللہ تعالیٰ عنہما۔

### حدیث نبوی

حضرت عائشہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم نے  
اپنے گھر کے دروازہ کے باہر دو جھگڑنے والوں کی آوازیں سُنیں جو بہت اونچی تھیں۔ آپ  
نے سنا کہ ایک شخص دوسرے سے کہہ رہا ہے کہ مجھ پر کچھ نرمی کر اور جو مطالبہ تو کر رہا ہے  
اس میں کچھ کمی کر۔ دوسرے نے کہا، خدا کی قسم ہرگز ایسا نہ کروں گا۔ اس پر آپ باہر  
تشریف لے گئے اور فرمایا کہ کون ہے جو اللہ کی قسم کھا کر کہتا ہے کہ میں نیک کام نہ کروں  
گا۔ اس پر ان صاحب نے کہا، یا رسول اللہ! یہ غلطی مجھ سے ہوئی ہے اور اس  
میرے مقروض نے جو درخواست کی ہے وہ مجھے منظور ہے۔

(صحیح بخاری)

## حضرت سعد بن حجاز انصاری

اصلًا بنو جہینہ سے تعلق رکھتے تھے۔ بعض نے ان کو عسائی بتایا ہے۔ مدینہ میں خزرج کی شاخ بنی ساعدہ کے حلیف تھے اس لیے انصاری میں داخل ہیں۔ ان کے والد کے نام میں سخت اضطراب ہے۔ ابن سعد نے حجاز لکھا ہے۔ ابن ہشام نے حبشان، دارقطنی نے عمان اور طبری نے حجاز لکھا ہے۔ بعض وایتوں میں حجاز اور حجاز بھی آیا ہے۔

سلسلہ نسب میں بھی اختلاف ہے۔ عام طور پر ان کا نسب نامہ اس طرح بیان کیا جاتا ہے — سعد بن حجاز بن ثعلبہ بن خشرشہ (بروایت دیگر خزیمہ) بن عمرو بن سعد بن ذبیان بن رشدان بن قیس بن جہینہ۔

بعض نے ان کو سعد بن مالک بن ثعلبہ بن حجاز لکھا ہے۔ واللہ اعلم بالصواب ان کے بھائی حضرت کعب بن حجاز رضی اللہ تعالیٰ عنہ بالاتفاق غزوہ بدر میں شریک تھے یہ لیکن کسی وجہ سے شریک نہ ہو سکے۔ البتہ غزوہ احد میں شریک ہوئے اور اس کے بعد عہد رسالت کے دوسرے تمام غزوات میں بھی رسول اکرم ﷺ کے ہم رکاب رہے۔

سیدنا حضرت ابو بکر صدیق رضی اللہ تعالیٰ عنہ کے عہد خلافت میں فتنہ ارتداد کے استیصال میں بھرپور حصہ لیا اور اسی سلسلے کے خرمین معرکے "جنگ یمامہ" میں مروانہ وار لڑتے ہوئے شہادت پائی۔

رضی اللہ تعالیٰ عنہ

۱۔ ایک روایت کے مطابق حضرت کعب بن حجاز رضی اللہ تعالیٰ عنہ غزوہ احد میں بھی شریک تھے۔ اس کے بعد ان کے حالات کا کچھ پتہ نہیں چلتا۔

## حضرت سعد بن حارثہ انصاری

حافظ ابن عبد البر نے ان کا نسب نامہ اس طرح بیان کیا ہے :  
 سعد بن حارثہ بن لوزان بن عبد و دین زید بن ثعلبہ بن خزرج بن سعد بن  
 اس نسب سے معلوم ہوتا ہے کہ حضرت سعد بن حارثہ خزرج کے خاندان  
 بنی ساعدہ سے تعلق رکھتے تھے۔ لیکن بعض نے ان کا تعلق بنی سالم بن عوف سے  
 اور بعض نے بنی حارثہ بن خزرج سے بتایا ہے۔ واللہ اعلم بالصواب  
 علامہ ابن مندہ اور حافظ ابو نعیم نے ان کے والد کا نام حارثہ کے بجائے  
 جاریہ لکھا ہے لیکن جمہور اہل سیر نے حارثہ لکھا ہے۔

حضرت سعد بن حارثہ رضی اللہ تعالیٰ عنہ غزوہ اُحُد سے پہلے مشرف بہ اسلام  
 ہوئے اور سب سے پہلے غزوہ اُحُد میں دادِ شجاعت دی۔ اس کے بعد عہدِ رسالت  
 کے دوسرے تمام غزوات میں بھی رسول اکرم صلی اللہ علیہ وسلم کے ہمراہ رہے۔  
 آنحضرت صلی اللہ علیہ وسلم کی رحلت کے بعد سیدنا حضرت ابوبکر صدیقؓ نے سر پر  
 آرائے خلافت ہوئے تو عرب کے طول و عرض میں فتنہ ارتداد (الردۃ) کے  
 شعلے بھڑک اٹھے۔ خلیفۃ الرسولؐ نے اس فتنے کا نہایت بہادری اور استقامت  
 کے ساتھ مقابلہ کیا اور چند ماہ کے اندر اندر اس کا قلع قمع کر دیا۔ اس سلسلے میں  
 سب سے خوفناک لڑائی مسلمہ کذاب کے خلاف یمامہ کے میدان میں پیش  
 آئی۔ شکر اسلام میں حضرت سعد بن حارثہ رضی اللہ تعالیٰ عنہ بھی شریک تھے۔  
 انہوں نے اسی لڑائی میں مردانہ وار لڑتے ہوئے شہادت پائی۔ یہ ان جیسے  
 مردانِ حق کی قربانیوں کا نتیجہ تھا کہ مسلمہ کذاب کو عبرتناک شکست ہوئی۔ وہ  
 خود بھی لڑائی میں مارا گیا اور اس کے ساتھ ہی فتنہ ارتداد کا بھی خاتمہ ہو گیا۔

رضی اللہ تعالیٰ عنہ

marfat.com

Marfat.com

## حضرت سعد بن زید انصاری

قبیلہ اوس کی معزز شاخ بنی عبدالاشہل سے تعلق رکھتے تھے۔ نسب نامہ یہ ہے:  
 سعد بن زید بن مالک بن عبد بن کعب بن عبد الاشہل  
 علامہ واقدی کا بیان ہے کہ حضرت سعد بن زید اشہلی رضی اللہ تعالیٰ عنہ  
 عقبی صحابی ہیں، یعنی وہ بیعت عقبہ کبیرہ (۳۱ھ بعد بعثت) میں شریک تھے۔  
 اس بیان میں واقدی تہا ہیں اور دوسرے ارباب سیران کی تائید نہیں کرتے۔  
 البتہ اس بات پر جمہور اہل سیر کا اتفاق ہے کہ وہ غزوہ بدر میں شریک تھے۔  
 یہ بھی کچھ کم شرف نہیں، انصار میں اہل عقبہ کے بعد اہل بدر کا درجہ سب سے  
 بلند ہے۔

ابن اثیر کا بیان ہے کہ رسول اکرم صلی اللہ علیہ وسلم نے مہاجرین اور انصار  
 کے مابین عقد مواخاة قائم کرایا تو حضرت سعد بن زید رضی اللہ تعالیٰ عنہ کو حضرت  
 عمرو بن سراقہ رضی اللہ تعالیٰ عنہ کا موخاتی بھائی بنایا۔  
 غزوہ بدر کے بعد حضرت سعد بن زید رضی اللہ تعالیٰ عنہ غزوہ اُحد، حرا،  
 فتح مکہ وغیرہ عہد رسالت کے تمام غزوات میں آنحضرت صلی اللہ علیہ وسلم کے  
 ہم رکاب رہے۔

۱۰ حضرت عمرو بن سراقہ رضی اللہ تعالیٰ عنہ کا شمار بڑے عظیم المرتبت صحابہ میں  
 ہوتا ہے۔ ان کا تعلق قریش کے خاندان ”بنو عدی“ سے تھا۔ سلسلہ نسب یہ ہے:  
 عمرو بن سراقہ بن معمر بن انس بن اداہ بن رزاح بن عدی بن کعب  
 بن لؤئی قرشی عدوی۔

دعوت توحید کے ابتدائی زمانے میں مشرف بہ اسلام ہوئے۔ اذن ہجرت ہونے پر  
 marfat.com

حافظ ابن عبد البر کا بیان ہے کہ غزوة بنی قریظہ (۶۲۷ء ہجری) کے بعد رسول اکرم صلی اللہ علیہ وسلم نے حضرت سعد بن زید رضی اللہ تعالیٰ عنہ کو بنو قریظہ کے کچھ قیدیوں کے ساتھ نجد کی طرف بھیجا۔ ان کے عوض انہوں نے وہاں سے گھوڑے اور ہتھیار خریدے اور انہیں لے کر واپس مدینہ منورہ آئے۔

فتح مکہ (رمضان المبارک ۶۲۷ء ہجری) کے بعد رسول اکرم صلی اللہ علیہ وسلم نے حضرت سعد بن زید رضی اللہ تعالیٰ عنہ کو اوس و خزرج کے بت مناة کو لوٹنے پر مامور فرمایا۔ مناة کی مورت مثل میں قدید کے پاس ساحل بحر احمر کے قریب نصب تھی۔ حضرت سعد بن زید رضی اللہ تعالیٰ عنہ وہاں پہنچے تو (بڑے) بچاری

(بقیہ حاشیہ صفحہ گزشتہ) ارض مکہ کو ہمیشہ کے لیے خیر باد کہہ کر مدینہ چلے گئے۔ عہد رسالت کے تمام غزوات میں رسول اکرم صلی اللہ علیہ وسلم کی ہم رکابی کا مشرف حاصل کیا۔ ان غزوات کے علاوہ بعض سرایا میں بھی شریک ہوئے۔ بڑے پرجوش اور مخلص مسلمان تھے۔ راہ حق میں ہر قسم کے مصائب خندہ پیشانی سے برداشت کرتے تھے۔ حضرت عثمان غنی رضی اللہ تعالیٰ عنہ کے عہد خلافت میں وفات پائی۔ اولاد کوئی نہ تھی۔

اے علامہ سید سلیمان ندویؒ نے "ارض القرآن" جلد دوم میں لکھا ہے کہ اوس و خزرج کے نزدیک مناة کی حیثیت ایک بیبی (دیوی) کی تھی۔ حج میں احرام اتارنے کی رسم اوس و خزرج یہیں ادا کرتے تھے۔ یا قوت نے "معجم" میں بیان کیا ہے کہ

« مناة ایک پتھر کی چٹان تھی شاہانِ عساکر اس کے نام سے نذرانے بھیجتے تھے اور اُرد کے رؤساء اس کے پجاری تھے اور اس کا اہتمام و انتظام انہیں کے ہاتھ میں تھا اس کو قربانیاں دی جاتی تھیں۔ »

ابن ہشام کا بیان ہے کہ لوگوں کے گھروں میں دیوتاؤں کی مورتیں رہتی تھیں۔ مناة کی مورت مکوڑی کی ترشی ہوئی اتنی بڑی تیرب کے ایک گھر میں تھی کہ چند آدمی مل کر اس کو اٹھاتے تھے۔ (ارض القرآن جلد دوم طبع دوم ۱۹۲۳ء ص ۱۸۲)



نے پوچھا کس مقصد کے لیے یہاں آئے ہو؟ حضرت سعید بن زید رضی اللہ تعالیٰ عنہ نے جواب دیا، مناة کو منہدم کرنے کے لیے۔

بجاری نے کہا، تم جانو اور تمہارا کام، نتیجے کی ذمہ داری تمام تر تمہی پر ہوگی۔ حضرت سعید بن زید رضی اللہ تعالیٰ عنہ نے مناة کی مورت کو گرایا تو ایک سیاہ فام برہنہ عورت سینہ کو بی کرتی اور شور مچاتی باہر نکلی۔ بجاری نے اس کو دیکھ کر کہا: ”مَنَاةُ!“

”دُونَكَ لِبَعْضِ غَضَبَاتِكَ“

(اے مناة! اپنے غصے کو کچھ روک (قابو میں رکھ)

حضرت سعد نے اس عورت کو قتل کر دیا۔ بجاری خوفزدہ ہو کر کہیں دیک گیا۔ حضرت سعد نے خزانے کی تلاشی لی مگر وہاں سے کچھ برآمد نہ ہوا اس مہم کو انجام دے کر وہ رمضان کی آخری تاریخوں میں واپس آگئے۔

(طبقات ابن سعد)

حضرت سعید بن زید رضی اللہ تعالیٰ عنہ کے سال وفات کے بارے میں کتب سیر خاموش ہیں۔

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ تم میں سے کوئی شخص موت کی کبھی آندھ نہ کرے کیونکہ اگر وہ شخص نیک ہے تو (زندہ رہنے کی صورت میں) امید ہے کہ اور زیادہ نیکیوں کی توفیق مل جائے اور اگر بُرا ہے تو ممکن ہے توبہ کا موقع میسر آجائے۔

(صحیح بخاری)

marfat.com

Marfat.com

# حضرت سعد بن زید زرقی انصاری

خزرج کے خاندان زریق کے چشم و چراغ تھے۔ بعض روایتوں میں ان کا نام "اسعد" آیا ہے۔ نسب نامہ یہ ہے:

سعد (اسعد) بن زید بن ذاکہ بن زید بن خلدہ بن عامر بن زریق  
 ان کی زندگی کا صحت یہی ایک واقعہ معلوم ہے کہ ان کو غزوة بدر الکبریٰ  
 میں سرورِ عالم صلی اللہ علیہ وسلم کی ہم نکالی کا شرف عظیم حاصل ہوا۔  
 یعنی اللہ تعالیٰ عنہ

## حدیث نبوی

حضرت ابوہریرہ رضی اللہ تعالیٰ عنہ سے روایت ہے کہ رسول اللہ  
 صلی اللہ علیہ وسلم نے فرمایا کہ:

وہ جس شخص نے اللہ کی راہ میں ثواب حاصل کرنے کی نیت سے  
 اللہ پر ایمان رکھتے ہوئے اور اس کے وعدہ پر یقین کرتے ہوئے  
 کوئی گھوڑا وقف کیا تو یاد رکھو کہ اس گھوڑے کا گھاس دانے سے میر  
 ہونا، پنی سے میرا ہونا اور اس کا لید کرنا اور اس کا پیشاب کرنا  
 سب کچھ اس شخص کے حق میں قیامت کے دن ثواب ہی ثواب گناہوں کا  
 صحیح نجاتی

## حضرت سعد بن عثمان انصاری

بعض اہل سیر نے ان کا نام سعید لکھا ہے۔ خزر ج کے خاندان بنی زریق سے تھے۔  
نسب نامہ یہ ہے۔ سعد بن عثمان بن خلدہ بن مخلد بن عامر بن زریق۔  
ان کی کنیت ابو عبادہ تھی۔

غزوہ بدر سے پہلے شرف اسلام سے بہرہ ور ہوئے اور پھر غزوہ بدر میں  
شریک ہو کر بدری صحابی ہونے کا لازوال شرف حاصل کیا۔  
سلسلہ ہجری میں غزوہ اُحد میں بھی شریک ہوئے۔ جب ایک اتفاقی  
غلطی سے مسلمانوں میں افراتفری مچی تو بعض دوسرے لوگوں کے ساتھ ان کے قدم  
بھی اکھڑ گئے۔ بعد میں ایسے اصحاب کی معافی اللہ تعالیٰ نے قرآن پاک میں نازل  
فرمائی۔ اُحد کے بعد ان کے حالات کا کچھ پتہ نہیں چلتا۔  
رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ  
صلی اللہ علیہ وسلم نے فرمایا کہ  
وہ ایک شخص لوگوں کو قرض دیا کرتا تھا اور اپنے کارندوں سے  
کہا کرتا تھا کہ اگر کوئی شخص تنگ دست ہو تو اس سے درگزر  
کیا کرو تا کہ اللہ تعالیٰ بھی ہم سے درگزر فرمائے۔  
جب وہ فوت ہوا تو اللہ تعالیٰ نے بھی اس سے درگزر فرمایا۔  
(صحیح مسلم)

## حضرت سعد بن عمار انصاری

ان کا تعلق خزرج کے خاندان نجار سے تھا۔ نسب نامہ یہ ہے :  
سعد بن عمار بن مالک بن خنساء بن میندول بن عمرو بن غنم بن مازن  
بن نجار۔

غزوہ اُحد میں ان کی شرکت پر سب اہل سیر کا اتفاق ہے۔ ان کے بھائی  
حضرت حمزہ بن عمار بھی ان کے ساتھ اس غزوے میں شریک تھے۔ ایک روایت  
کے مطابق حضرت سعد بن عمار نے سانحہ بدر معونہ (۳ھ) میں شہادت پائی (المشاہد)  
دوسری روایت یہ ہے کہ غزوہ احزاب (۳ھ ہجری) میں بھی شریک تھے لیکن  
اس روایت میں ان کا سال وفات نہیں بتایا گیا اور نہ دوسرے حالات ہی بیان  
کیے گئے ہیں۔ واللہ اعلم بالصواب  
رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ ایک شخص رسول اللہ  
صلی اللہ علیہ وسلم کے پاس آکر اپنے قرض کا سختی سے تقاضا کرنے لگا۔ آپ کے صحابہؓ  
نے اس کو پکڑنا چاہا۔ آپ نے فرمایا، جانے دو، اسے چھوڑ دو کیونکہ جس کو حق لینا ہو  
اس کو کہنے سننے کا حق ہے۔ پھر فرمایا، اس کو اس کے اونٹ کے بدلے میں ویسا ہی  
اونٹ دے دو (آپ نے اس سے ایک اونٹ لیا تھا)  
صحابہ نے عرض کیا کہ یا رسول اللہ! ویسا اونٹ تو اس وقت ملتا نہیں ہاں اس  
سے بہتر اونٹ موجود ہے۔ آپ نے فرمایا، وہی دے دو کیونکہ اچھا آدمی وہ ہے جو قرض کی  
اداگی میں بھی احسان کرتا ہے۔ (صحیح بخاری)

# حضرت سعد بن عمرو بن ثقف انصاری

خزرج کے معزز ترین خاندان بنی نجار کے فرزند سعید تھے۔ نسب نامہ یہ ہے :  
 سعد بن عمرو بن ثقف (کعب) بن مالک بن میندل بن مالک بن نجار  
 غزوة احد میں اپنے بیٹے حضرت طفیلؓ کے ساتھ شریک تھے۔ اس کے  
 بعد دونوں باپ بیٹے مبلغین اسلام کی اس جماعت میں شامل ہو گئے، جو رسول اکرم  
 ﷺ نے سگہ پھری میں بنو عامر کی طرف بھیجی۔ بنو عامر نے ان مبلغین  
 کے ساتھ عداوت کی اور ان کو گھیر کر ایک (حضرت عمرو بن امیہ ضمیری) کے سوا سب  
 کو شہید کر ڈالا۔ حضرت سعد بن عمرو اور حضرت طفیلؓ بن سعد بھی ان میں شامل تھے۔  
 رضی اللہ تعالیٰ عنہما

## حدیث نبوی

(اُمّ المؤمنین) حضرت عائشہ رضی اللہ تعالیٰ عنہا سے روایت ہے کہ میں نے  
 رسول اللہ ﷺ کو یہ دعا مانگتے سنا کہ  
 ”اے اللہ! جو شخص میری امت میں سے کسی عہدے پر مقرر ہو اور پھر وہ امت  
 کے لوگوں کو تکلیف اور مصیبت میں ڈالے تو اے اللہ تو بھی اس کو تکلیف  
 اور مشقت میں ڈال اور جو ان کے ساتھ نرمی اور رحم کا سلوک کرے تو اے اللہ!  
 تو بھی اس کے ساتھ نرمی اور رحم کا سلوک کیجیو۔“  
 (صحیح مسلم)

## حضرت سعد بن عمرو انصاری

خزرج کے خاندان مالک بن نجار سے تھے۔ نسب نامہ یہ ہے:  
سعد بن عمرو بن عبید بن حارث بن کعب بن معاذ بن عمرو بن  
مالک بن نجار۔

سب سے پہلے غزوہ اُحُد میں شریک ہو کر وادِ شجاعت دی۔ ابن اثیر  
کے قول کے مطابق اُحُد کے بعد کے واقعات میں بھی شریک ہوئے اور جنگِ یمامہ  
میں شہید ہوئے۔ لے

رضی اللہ تعالیٰ عنہ

لے ان کے بھائی حضرت کعب بن عمرو رضی اللہ تعالیٰ عنہ بھی ان کے ساتھ اُحُد اور اس کے بعد کے  
تمام غزوات و مشاہد میں شریک ہے اور ان کے ساتھ ہی حضرت ابو بکر صدیق رضی اللہ تعالیٰ عنہ کے  
عہدِ خلافت میں جنگِ یمامہ میں شہید ہوئے۔ رضی اللہ تعالیٰ عنہما۔

### حدیث نبوی

حضرت ابو سعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
سے ایک شخص نے دریافت کیا کہ سب سے افضل کون شخص ہے؟ آپ نے فرمایا  
کہ وہ مومن جو اپنی جان و مال سے اللہ تعالیٰ کے راستہ میں جہاد کرے۔  
میں نے عرض کیا کہ پھر کون؟ آپ نے فرمایا کہ وہ شخص جو کسی پہاڑ  
کے کونہ میں جا کر اپنے رب کی عبادت کرے، اس سے ڈرے اور لوگوں کو اس  
سے کوئی تکلیف نہ پہنچے۔ (صحیح بخاری)

## حضرت سعید بن حارث سہمی

قریش کے خاندان بنی سہم کے اسم بامستیٰ فرزند سعید تھے۔ شجرہ نسب یہ ہے:  
سعید بن حارث بن قیس بن عدی بن سعد بن سہم بن عمرو بن مہیص  
بن کعب بن لؤی بن غالب قرشی سہمی۔

والدہ کا نام صفیہ بنت عبد عمرو (بن عمرو بن سعید بن حزم بن سعد  
بن سہم) تھا۔

حضرت سعید رضی اللہ تعالیٰ عنہ کے چھ یاسات بھائی اور تھے۔ ان میں سے  
ایک کو چھوڑ کر باقی سب کو "اَسَابِقُونَ الْاَدْلُونَ" کی مقدس جماعت میں شامل  
ہونے کا شرف حاصل ہوا۔ حضرت سعید ان میں سے ایک تھے۔

حبشہ کی ہجرت ثانیہ میں حضرت سعید رضی اللہ تعالیٰ عنہ اپنے سب مومن  
بھائیوں کے ساتھ مکہ سے ہجرت کر کے حبش چلے گئے اور وہاں طویل مدت تک  
قیام کیا۔ وہ حبشہ سے کب واپس آئے؟ اس سوال کا جواب کتب سیر سے  
نہیں ملتا، البتہ "طبقات ابن سعد" سے اتنا معلوم ہوتا ہے کہ انہوں نے شام  
میں رومیوں کے خلاف جہاد میں بھرپور حصہ لیا۔ حضرت عمر فاروق رضی اللہ تعالیٰ عنہ  
کے عہد خلافت میں ہونے والی یرموک کی خونیں جنگ میں بھی شریک تھے۔ اسی  
جنگ میں مردانہ وار لڑتے ہوئے رتبہ شہادت پر فائز ہوئے۔ رضی اللہ تعالیٰ عنہ

### حدیث نبویؐ

حضرت ابو ہریرہؓ سے روایت ہے کہ مومن کو الفت و محبت کا مرکز ہے اور اس آدمی میں  
کوئی بھلائی نہیں جو دوسروں سے الفت نہیں کرتا اور دوسرے اس سے الفت نہیں کرتے

مسند احمد و شعب الایمان بیہقی

## حضرت سعید بن حرث مخزومی

خاندانی تعلق قریش کے خاندان بنو مخزوم سے تھا۔ نسب نامہ یہ ہے :

سعید بن حرث بن عمرو بن عثمان بن عبد اللہ بن عمرو بن مخزوم

فتح مکہ سے کچھ عرصہ پہلے شرف اسلام سے بہرہ ور ہوئے۔ فتح مکہ کے موقع پر رسول اکرم ﷺ کے ہمراہ تھے۔ اس وقت ان کی عمر پندرہ سال کی تھی۔

آنحضرت ﷺ پر بہت شفقت فرماتے تھے۔ ایک دفعہ وہ اپنے چھوٹے بھائی (حضرت) عمرو بن حرث (رضی اللہ تعالیٰ عنہ) کو اپنے ہمراہ باگاہ نبویؐ میں لے گئے۔ اس وقت آپ لوگوں میں سونا تقسیم فرما رہے تھے۔ (یہ سونا مالِ غنیمت یا خراج میں کہیں سے آیا ہوگا) آپ نے سونے کا ایک ٹکڑا عمرو بن حرث کو بھی عنایت فرمایا۔ عمرو بن حرث کہتے ہیں کہ ”میں نے (دل میں) کہا کہ میں یہ سونا جس چیز میں رکھ دوں گا اس میں برکت ہو جائے گی۔“ چنانچہ انہوں نے عمر بھر یہ سونے کا ٹکڑا حریز جان بنا کر رکھا اور ایک وقت آیا کہ وہ کوفہ کے امیر ترین آدمی بن گئے۔

حضرت عمر فاروق رضی اللہ تعالیٰ عنہ کے عہدِ خلافت میں کوفہ آباد ہوا تو حضرت سعید اور ان کے بھائی حضرت عمرو نے کوفہ میں مستقل اقامت اختیار کر لی۔ خلافتِ فاطمی کے اواخر میں خراسان پر لشکر کشی ہوئی تو حضرت سعید رضی اللہ تعالیٰ عنہ اسلامی لشکر میں شامل ہو گئے اور اہل خراسان کے خلاف کئی معرکوں میں حصہ لیا۔

حضرت سعید بن حرث رضی اللہ تعالیٰ عنہ کی وفات کے بارے میں دو روایتیں ہیں۔ ایک روایت یہ ہے کہ ان کے ایک غلام نے انہیں حیرہ میں شہید کر ڈالا۔ دوسری روایت یہ ہے کہ انہوں نے کوفہ میں وفات پائی اور ان کی قبر کوفہ میں موجود ہے۔ انہوں نے اپنے پیچھے کوئی اولاد نہیں چھوڑی۔



حضرت سعید بن حُرَیث رضی اللہ تعالیٰ عنہ سے یہ حدیث مروی ہے:  
 "میں نے رسول اللہ صلی اللہ علیہ وسلم سے سنا، آپ فرماتے تھے کہ  
 تم میں سے جو کوئی اپنا گھر یا جائداد بیچے تو منرا دار ہے کہ اس کے  
 عمل میں برکت نہ ہو البتہ اگر وہ اس کی قیمت کو اسی طرح کی کسی  
 جائداد میں لگا دے تو پھر ٹھیک ہے۔" لہ  
 (سنن ابن ماجہ، مُسنَدِ دارمی)

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ  
 علیہ وسلم نے ارشاد فرمایا کہ: اللہ تعالیٰ کا اپنے بندوں کو ارشاد ہے کہ تم دوسروں پر  
 خرچ کرتے رہو، میں تم پر خرچ کرتا رہوں گا۔ (صحیح بخاری، صحیح مسلم)

لہ شارحین حدیث نے لکھا ہے کہ یہ کوئی شرعی مسئلہ نہیں ہے اور آنحضرت  
 صلی اللہ علیہ وسلم کے ارشاد کو ایک مشتقانہ ہدایت اور مشورہ سمجھنا چاہیے۔  
 مطلب یہ ہے کہ مکان زمین باغ جیسی غیر منقولہ جائداد کو بغیر کسی خاص ضرورت  
 کے فروخت نہ کیا جائے، اور اگر فروخت کیا جائے تو (اس کی قیمت کو دوسرے  
 امور پر صرف کرنے کے بجائے) بہتر یہ ہوگا کہ اس قیمت سے کوئی دوسری غیر منقولہ  
 جائداد خرید لی جائے۔

غیر منقولہ جائداد اس لیے بہتر ہوتی ہے کہ اس کو نہ کوئی چرا سکتا ہے اور نہ اس  
 پر اس طرح کے دوسرے حادثے آسکتے ہیں جو اموال منقولہ پر آتے دہتے ہیں۔  
 (مغلا الحدیث)

## حضرت سعید بن سعید بن العاص اموی

قریش کے خاندان بنی امیہ سے تعلق رکھتے تھے۔ نسب نامہ یہ ہے :  
سعید بن سعید بن العاص بن امیہ بن عبد شمس بن عبد مناف بن  
قُصَی بن کلاب بن مُرہ بن کعب بن لؤی القرشی۔

والدہ کا نام صفیہ بنت مغیرہ (بن عبد اللہ بن عمرو بن مخزوم) تھا۔ وہ  
حضرت خالد بن ولید رضی اللہ تعالیٰ عنہ، اور ابو جہل بن ہشام کی پو پھی تھیں۔  
حضرت سعید کا والد ابوالاُحجہ سعید بن العاص بڑے دبدبہ و شکوہ کا رئیس  
تھا۔ وہ ”ذوالتاج“ (تاج والا) کے لقب سے مشہور تھا۔ وہ جس رنگ کا  
عمامہ باندھتا تھا مکہ میں کوئی دوسرا شخص اس رنگ کا عمامہ نہ باندھ سکتا تھا۔  
حضرت سعید رضی اللہ تعالیٰ عنہ کے چار بھائی حضرت خالد، حضرت عمرو،  
حضرت عبد اللہ اور حضرت ابان رضی اللہ تعالیٰ عنہم ان سے پہلے ہی شرف  
اسلام سے بہرہ ور ہو چکے تھے مگر وہ خود متذبذب رہے۔ بائیں فتح مکہ سے کچھ  
عرصہ پہلے اللہ تعالیٰ نے انہیں بھی ہدایت دی اور وہ بھی سعادت اندوز اسلام ہو گئے۔  
ابن اثیر کا بیان ہے کہ فتح مکہ کے بعد رسول اکرم صلی اللہ علیہ وسلم نے  
حضرت سعید بن سعید رضی اللہ تعالیٰ عنہ کو مکہ کے بازار کا نگران مقرر فرمایا اہل بیت  
نے وضاحت نہیں کی کہ حضرت سعید غزوہ حنین میں شریک تھے یا نہیں  
لیکن اس بات پر سب کا اتفاق ہے کہ وہ غزوہ طائف میں آنحضرت  
صلی اللہ علیہ وسلم کے ہم رکاب تھے اور اسی غزوے میں جاہم شہادت پی کر  
خلدیریں کو سدھارے۔

رضی اللہ تعالیٰ عنہ

# حضرت سعید بن سہیل انصاری

خزرج کے خاندان بنی دینار بن نجار سے تعلق رکھتے تھے۔

نسب نامہ یہ ہے:

سعید بن سہیل بن مالک بن کعب بن عبد اللہ شہل بن عارض بن دینار بن نجار  
اس نسب نامہ میں جس عبد اللہ شہل کا ذکر آیا ہے وہ اس عبد اللہ شہل سے  
جد ہے جو اس کے خاندان اشہل کا جدِ اعلیٰ تھا۔  
سب اہل سیر کا اس پر اتفاق ہے کہ حضرت سعید بن سہیل رضی اللہ تعالیٰ عنہ  
غزوہ بدر میں شریک تھے۔

قاضی محمد سلیمان سلمان منصور پوری نے ابن اسحاق اور ابومعشر کے حوالے  
سے لکھا ہے کہ غزوہ اُحد میں بھی شریک تھے۔  
زندگی کے مزید حالات معلوم نہیں ہیں۔  
رضی اللہ تعالیٰ عنہ

## حدیث نبوی

حضرت عبداللہ بن مسعود رضی اللہ تعالیٰ عنہ سے روایت ہے کہ میں نے  
رسول اللہ صلی اللہ علیہ وسلم کو فرماتے سنا کہ اللہ اس آدمی کو تروتازہ رکھے جس  
نے مجھ سے کوئی بات سنی اور اسی طرح لوگوں تک پہنچادی۔ یاد رکھو بعض وہ  
لوگ ہیں جن کو میری باتیں پہنچیں گی وہ انہیں خود سننے والوں سے زیادہ  
سمجھنے والے ہوں گے۔ (ترمذی)

# حضرت سفیان بن نصر انصاری

خزرج کے خاندان بنی حشم بن حارث بن خزرج سے تعلق رکھتے تھے۔ ان کے والد کے نام میں سخت اختلاف ہے۔ بعض نے بشر اور بعض نے بشیر لکھا ہے۔ لیکن ابن اثیر کی رائے میں نسوی صحیح اور زیادہ مشہور ہے۔ حافظ ابن عبد البر نے ان کا سلسلہ نسب اس طرح بیان کیا ہے:

سفیان بن نسر بن زید بن حارث۔

ابن ماکولا، ابن کلبی اور بعض دوسرے اہل سیر نے ان کا نام سفیان بن نسر بن عمرو انصاری بتایا ہے۔ ابن ماکولانے یہ بھی لکھا ہے کہ وہ انصار کے حلیف تھے۔ اس بات پر سب اہل سیر کا اتفاق ہے کہ حضرت سفیان بن نسر رضی اللہ تعالیٰ عنہ غزوہ بدر اور غزوہ احد دونوں میں شریک تھے۔ احد کے بعد ان کی زندگی کیسے گزری؟ اس کا جواب سیرت اور تاریخ کی کسی کتاب سے نہیں ملتا۔

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ فرماتا ہے کہ میں شخص ایسے ہی کہ میں خصوصیت سے قیامت کے دن ان کو مزدوں گا۔ ایک وہ جو میرے نام کا واسطہ دے کر کسی سے معاہدہ کرے اور پھر بدعہدی کرے۔ دوسرا وہ جو کسی آزاد کو غلام بنا کر فروخت کرے اور اس کی قیمت لے۔ تیسرے اس کو جو کسی مزدور کو مزدوری پر لگائے پھر کام تو اس سے پورے مگر مزدوری نہ دے۔

(صحیح بخاری)

## حضرت سُفیان بن وہب خولانی

اہل سیر نے ان کا شجرہ نسب بیان نہیں کیا۔ صرف اتنا لکھا ہے کہ ان کا تعلق بنو خولان سے تھا اور ان کی کنیت ابویمن تھی۔ حضرت سفیان بن وہب رضی اللہ تعالیٰ عنہ کا قبیلہ یمن کے قحطانی قبائل میں سے تھا۔ یہ لوگ خولان بن عمرو بن مالک بن عاص بن مرہ بن اود بن زید بن شجب بن عرب بن زید بن کہلان بن سبا کی اولاد سے تھے۔ ان کا وطن صنعاء (یمن) کا مشرقی علاقہ تھا۔ ابن اثیر کا بیان ہے کہ حضرت سفیان بن وہب رضی اللہ تعالیٰ عنہ بنو خولان کے ایک وفد میں شامل ہو کر بارگاہ رسالت میں حاضر ہوئے تھے۔

علامہ ابن سعد کا تب الواقدی نے "طبقات" میں لکھا ہے کہ بنی خولان کا ایک وفد جو دس یا پندرہ آدمیوں پر مشتمل تھا، شعبان سنہ ہجری میں مدینہ منورہ پہنچا اور بارگاہ رسالت میں حاضر ہو کر عرض کیا: —

«یا رسول اللہ! ہم اللہ اور اس کے رسول کے اطاعت گزار ہیں اور طویل سفر طے کر کے محض آپ کی زیارت کے لیے حاضر ہوئے ہیں۔»

آنحضرت صلی اللہ علیہ وسلم نے فرمایا: —

«مَنْ زَارَنِي بِالسَّدِيقَةِ كَانَ فِي جَوَارِي يَوْمِ الْقِيَامَةِ»

(جس نے مدینہ آ کر میری زیارت کی وہ قیامت کے دن میرا ہمایہ ہوگا)

بنو خولان "عم انس" نام کے ایک بت کی پرستش کیا کرتے تھے جنھوں نے ان سے پوچھا، تم نے "عم انس" کا کیا کیا؟ انہوں نے عرض کیا: —

«یا رسول اللہ! ہم آپ پر ایمان لے آئے ہیں اور "عم انس" کی

پرستش ترک کر دی ہے، البتہ چند بوڑھے لوگ (حلقہ بگوشِ اسلام نہیں ہوئے اور) ابھی تک اس کی پرستش کرتے ہیں۔“  
 پھر انہوں نے زمانہ مجاہدیت کے چند واقعات سنائے کہ ہم ”دعوتِ انس“ پر کس طرح چڑھاوے چڑھاتے تھے اور ہر چیز سے اس کا حصہ نکالتے تھے اگرچہ بعض اوقات خود بھی بھوکا نہ رہتا تھا بلکہ  
 ہادی اکرم صلی اللہ علیہ وسلم نے ان کو فرائضِ دین سکھائے اور بطورِ خاص یہ نصیحتیں فرمائیں۔

- ۱۔ عہد کو (ہمیشہ) پورا کرو۔
- ۲۔ امانت میں (کبھی) خیانت نہ کرو۔
- ۳۔ بڑوسیوں سے اچھا سلوک کرو۔
- ۴۔ کسی پر ظلم نہ کرو کیونکہ قیامت کا دن ظالم کے لیے اندھیری رات ثابت ہوگا۔

اس روایت سے معلوم ہوتا ہے کہ بنو فہلان بارگاہِ رسالت میں حاضری سے پہلے اپنے وطن ہی میں اسلام قبول کر چکے تھے اور بت پرستی چھوڑ دی تھی۔ قیاسِ غالب ہے کہ حضرت سفیان بن وہب رضی اللہ تعالیٰ عنہ بھی اس وفد میں شامل تھے۔

وفد کی وطن کو واپسی کے کوئی تین ماہ بعد حضرت سفیان بن وہب کو معلوم

لے ایک روایت میں ہے کہ یہ آیت ایسے ہی لوگوں کے بارے میں نازل ہوئی:

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا

هَذَا لِلَّهِ بِزَعْمِهِمْ وَهَذَا لِشُرَكَائِنَا (پ - ع - ۳)

(اور اللہ نے جو کھیتی اور مویشی پیدا کیے ہیں ان میں سے کچھ حصہ اللہ کا

مقرر کرتے ہیں اور بزعمِ خود کہتے ہیں کہ یہ تو اللہ کا اور ہمارے مبودوں کا)

ہوا کہ رسول اللہ صَلَّى اللهُ عَلَيْهِ وَسَلَّمَ حج (حَجَّةُ الْوَدَاعِ) کے لیے مکہ معظمہ تشریف لارہے ہیں تو وہ بھی اپنے قبیلے کے دوسرے مسلمانوں کے ساتھ حج کے لیے مکہ معظمہ پہنچ گئے۔ خود ان سے روایت ہے کہ حَجَّةُ الْوَدَاعِ کے دن میں رسول اللہ صَلَّى اللهُ عَلَيْهِ وَسَلَّمَ کی سواری کے زیر سایہ تھا۔

حضرت سفیان بن وہب رضی اللہ تعالیٰ عنہ بڑے بہادر آدمی تھے اور اپنے دل میں جہاد فی سبیل اللہ کی بڑی تڑپ رکھتے تھے۔ عہد رسالت میں تو انہیں کسی غزوے میں شریک ہونے کا موقع نہ ملا۔ (کم از کم کتب سیر اس بارے میں خاموش ہیں) البتہ عہد فاروقی میں مصر پر لشکر کشی ہوئی تو حضرت سفیانؓ اسلامی لشکر میں شامل ہو گئے اور مصر لوں کے خلاف کئی معرکوں میں داد شجاعت دی۔ اس کے بعد انہوں نے حضرت عثمان غنی رضی اللہ تعالیٰ عنہ کے عہد خلافت میں شمالی افریقہ (المغرب) کی فتح میں بھرپور حصہ لیا بعض روایتوں سے معلوم ہوتا ہے کہ افریقہ کی فتح کے بعد حضرت سفیانؓ نے تیونس کے نوآباد شہر قیروان میں مستقل سکونت اختیار کر لی تھی۔ ابن اثیر نے "المغربہ" میں غیاث ابن ابی شیبہ کا بیان نقل کیا ہے کہ ہم لوگ قیروان میں تھے اور سفیان بن وہب صحابی

۱۔ حضرت عمر فاروقؓ کے عہد خلافت میں فتح مصر کے فوراً بعد مجاہدین اسلام نے شمالی افریقہ پر بھی حملے شروع کر دیے اور امیر مصر حضرت عمرو بن العاص رضی اللہ تعالیٰ عنہ کی فوجیں شمالی ساحل کے قبیلوں کو مغلوب کرتے ہوئے برقہ تک جا پہنچیں مگر امیر المؤمنینؓ نے مسلمانوں کو مزید پیش قدمی کی اجازت نہ دی۔ حضرت عثمان غنیؓ کے عہد خلافت میں طرابلس المغرب مسخر ہوا مگر مسلمان جلد ہی وہاں سے واپس آ گئے۔ شمالی افریقہ پر باقاعدہ لشکر کشی امیر معاویہ رضی اللہ تعالیٰ عنہ کے عہد خلافت میں ہوئی۔ ۳۵ھ ہجری میں معاویہ بن خدیج نے شمالی افریقہ کے کئی وسیع علاقے اور ساحلی مقامات فتح کیے لیکن وہ درمیوں اور بربریوں کی متحدہ قوت کا پوری طرح استیصال نہ کر سکے۔ چنانچہ امیر معاویہؓ نے اس مہم پر حضرت عقبہ بن نافعؓ کو مامور کیا۔ انہوں نے زبردست یلغار کرتے ہوئے تیونس تک کا علاقہ فتح کر لیا۔

باقی مآخذیہ اگلے صفحہ پر

ہمارے پاس سے گزرا کرتے تھے اس وقت ہم لڑکے تھے۔ سفیانؓ ہم کو سلام کرتے تھے اور وہ عمامہ باندھتے تھے جن کا شملہ پیچھے لٹکاتے تھے۔

حضرت سفیان بن وہب رضی اللہ تعالیٰ عنہما کا سال وفات کسی نے نہیں لکھا۔ قیاس یہ ہے کہ انہوں نے ۵۵ھ ہجری کے بعد کسی وقت قیروان ہی میں وفات پائی۔ ان سے چند احادیث مروی ہیں ان میں سے تین یہ ہیں:

- ① میں نے رسول اللہ ﷺ سے سنا، آپ فرماتے تھے کہ ایک صدی کے بعد کوئی شخص میرے صحابہ میں سے باقی نہ رہے گا (اسد الغابہ)
  - ② رسول اللہ ﷺ نے فرمایا کہ ایک رات اللہ کے راستے میں تمام دنیا سے بہتر ہے اور ایک دن اللہ کے راستے میں تمام دنیا سے بہتر ہے۔ (اسد الغابہ)
  - ③ رسول اللہ ﷺ نے فرمایا کہ مسلمان پر مسلمان کی آبرو، مال اور جان حرام ہے جیسا آج حج اکاذب حرام ہے۔ (اسد الغابہ)
- (حضرت سفیانؓ نے آپ کا یہ ارشاد حجۃ الوداع کے موقع پر سنا۔)

### (بقیہ حاشیہ صفحہ گذشتہ)

۵۵ھ ہجری میں انہوں نے سرکش بربروں کی روک تھام اور سمندر کی طرف سے دمی حملوں کو روکنے کے لیے ایک عظیم الشان چھاؤنی اور شہر کی تعمیر کا آغاز کیا جس کا نام قیروان رکھا جس جگہ یہ شہر آباد کیا گیا وہاں میلوں تک گھنا جنگل اور دلدلی علاقہ تھا لیکن عقبہ اور ان کے بلند ہمت ساتھیوں نے تین چار سال کے اندر جنگل صاف کر کے اور دلدلیں پاٹ کر وہاں ایک عظیم الشان شہر کھڑا کر دیا۔ یہ شہر آج بھی تیونس (TUNIS) کے اہم مقامات میں شمار ہوتا ہے۔



## حضرت سلکان بن سلامہ انصاری

ان کا نام باختلاف روایت سعدیا اسعد تھا۔ سلکان لقب تھا اور ابو نائلہ کنیت۔ انہوں نے اپنے لقب سلکان یا کنیت ابو نائلہ سے شہرت پائی۔ اوس کے خاندان ”بنی عبدالاشہل“ سے تعلق رکھتے تھے۔ نسب نامہ یہ ہے:

سلکان بن سلامہ بن وقش بن زعبہ بن زعورا بن عبدالاشہل  
مشہور صحابی حضرت سلمہ بن سلامہ انصاری رضی اللہ تعالیٰ عنہ (متوفی ۷۵ھ)  
ان کے بھائی تھے۔

حضرت سلکان ہجرت نبوی سے کچھ عرصہ پہلے مشرف بہ اسلام ہوئے۔ غزوہ بدر کے بعد رسول اکرم صلی اللہ علیہ وسلم نے حضرت محمد بن مسلمہ انصاری رضی اللہ تعالیٰ عنہ کو مشہور دشمن اسلام شاعر کعب بن اشرف یہودی کے قتل پر مامور فرمایا تو حضرت سلکان کو بھی ان کے ساتھ بھیجا۔ حضرت سلکان رضی اللہ تعالیٰ عنہ، کعب بن اشرف یہودی کے رضاعی بھائی تھے ان کو تو اللہ تعالیٰ نے مشرف اسلام سے بہرہ ور کیا لیکن کعب بن اشرف اسلام کا بدترین دشمن بن گیا۔ اس کی معاندانہ سرگرمیوں کی بناء پر ہی اس کے قتل کا فیصلہ ہوا۔ حضرت محمد بن مسلمہ اور حضرت سلکان نے یہ مہم کامیابی سے سرانجام دی اور آنحضرت صلی اللہ علیہ وسلم نے اس پر خوشنودی کا اظہار فرمایا۔

علامہ ابن اثیر کا بیان ہے کہ حضرت سلکان رضی اللہ تعالیٰ عنہ سب سے پہلے غزوہ اُحد میں شریک ہوئے۔ اس کے بعد وہ عہد رسالت کے دوسرے تمام مشاہد میں بھی رسول اکرم صلی اللہ علیہ وسلم کے ہم رکاب رہے۔

سیدنا حضرت عمر فاروق رضی اللہ تعالیٰ عنہ نے اپنے عہد خلافت میں حضرت ابو عبید ثقفی کو عراق عرب کی مہم پر مامور فرمایا تو حضرت سلکان

بھی اسلامی لشکر میں شریک ہو گئے اور معرکہ جسسر (جسرا بی عبید) میں مڑانہ وار لڑتے ہوئے شہادت پائی۔ یہ واقعہ سنگمہ ہجری کا ہے یہ  
رضی اللہ تعالیٰ عنہ

امام قاضی محمد سلیمان منصور پوری نے اپنی کتاب رحمۃ اللعالمین (جلد دوم) میں حضرت سلیمان رضی اللہ تعالیٰ عنہ کا ذکر شہدائے ذی القعدة میں کیا ہے۔ یہ مہم ربیع الاول ۱۰۱ھ ہجری میں پیش آئی تھی۔ ذوالقعدة، مدینہ منورہ سے چوبیس میل دور نجد کے علاقے میں بنو ثعلبہ کا ایک گاؤں تھا۔ منصور صلی اللہ علیہ وسلم کو اطلاع ملی کہ وہاں بنو ثعلبہ کے آدمی مدینہ منورہ پر حملے کے لیے جمع ہو رہے ہیں۔ آپ نے حضرت محمد بن مسلمہ انصاری رضی اللہ تعالیٰ عنہ کو دس صحابہ کے ہمراہ ان کی سرکوبی کے لیے بھیجا۔ بنو ثعلبہ نے نزعہ کر کے حضرت محمد بن مسلمہ کے سوا سب کو شہید کر ڈالا۔ حضرت محمد بن مسلمہ یہاں سے بچ کر مدینہ منورہ پہنچے تو حضور صلی اللہ علیہ وسلم نے حضرت ابو عبیدہ بن الجراح رضی اللہ تعالیٰ عنہ کو چالیس سوار دے کر ذوالقعدة کی طرف روانہ کیا لیکن ان کے پہنچنے سے پہلے ہی بنو ثعلبہ کے مفسدین بھاگ گئے۔ قاضی سلیمان منصور پوری کے بیان کے مطابق بنو ثعلبہ نے جن مجاہدین کو شہید کیا ان میں حضرت سلیمان بھی شامل تھے۔ انہوں نے اپنے بیان کا ماخذ نہیں لکھا۔ جمہور اہل سیر نے حضرت سلیمان کی شہادت معرکہ جسسر میں پایا کی ہے۔

### حدیث نبوی

حضرت ابو بکر صدیق رضی اللہ تعالیٰ عنہ رسول اللہ صلی اللہ علیہ وسلم سے روایت کرتے ہیں کہ آپ نے ارشاد فرمایا کہ: دھوکا باز، بخیل اور احسان جہانے والا آدمی جنت میں نہ جا سکے گا۔  
(جامع ترمذی)

## حضرت سلمہ بن ابی سلمہ مخزومی

رسول اکرم صلی اللہ علیہ وسلم کی پھوپھی برہ بنت عبدالمطلب کے پوتے تھے۔ ان کے والد حضرت ابوسلمہ عبداللہ بن عبدالاسد جو رسول اکرم صلی اللہ علیہ وسلم کے پھوپھی زاد بھائی تھے، بڑے جلیل القدر صحابہ میں شمار ہوتے ہیں۔ والدہ حضرت اُمّ سلمہ ہند بنت ابی امیہ تھیں جن کو بعد میں اُمّ المؤمنین بننے کا شرف حاصل ہوا۔

لہ حضرت ابوسلمہ بن عبدالاسد کا شمار بڑے عظیم المرتبت صحابہ میں ہوتا ہے۔ وہ دعوتِ توحید کے ادائل میں اسلام لائے۔ ان کی اہلیہ حضرت اُمّ سلمہ نے بھی ان کا ساتھ دیا۔ دونوں میاں بیوی جہشہ کی دونوں ہجرتوں میں شریک تھے۔ ہجرتِ نبوی سے کچھ عرصہ پہلے جہشہ سے واپس مکہ آگئے اور پھر وہاں سے مدینہ ہجرت کر گئے۔ خاندانِ ہمدون عوف نے انہیں دو ماہ تک قباد میں اپنا مہمان رکھا۔ رسول اکرم صلی اللہ علیہ وسلم ہجرت فرما کر مدینہ منورہ تشریف لائے تو آپ نے حضرت ابوسلمہ کو مستقل سکونت کے لیے ایک قطعہ زمین عطا فرمایا اور انہیں حضرت سعد بن خیشمہ انصاری کا مواخاتی بھائی بنایا۔ غزوات کا آغاز ہوا تو انہوں نے پہلے غزوہ بدر میں اور پھر غزوہ اُحد میں دادِ شجاعت دی۔ موخر الذکر غزوہ میں وہ ایک زہریلے تیر سے زخمی ہو گئے۔ علاج سے وقتی طور پر زخم مندمل ہو گیا اور حضور نے انہیں سر تیہ منقطن (مقروم سنگ) کا امیر مقرر فرمایا۔ یہ مہم کامیابی سے انجام دے کر واپس آئے تو زخم پھر عود کر آیا۔ اسی کی تکلیف سے جہادِ الاخر سگہ ہجرت میں وفات پائی۔ دورانِ علالت میں آنحضرت صلی اللہ علیہ وسلم عیادت کے لیے تشریف لایا کرتے تھے۔ اتفاق سے عین حالتِ نزع میں بھی حضور تشریف لے آئے۔ اسی وقت انہوں نے جانا افریں (بانی ماسیہ الگہ صغیر)۔

حضرت سلمہ کا شجرہ نسب یہ ہے :

سلمہ بن ابی سلمہ عبداللہ بن ہلال بن عبداللہ بن عمر بن مخزوم القرظی مخزومی

والدہ کا سلسلہ نسب یہ ہے :

امم سلمہ بنت ابی امیہ بن مغیرہ بن عبداللہ بن عمر بن مخزوم

والد اور والدہ دونوں کی کنیت انہی کے نام پر تھی (ابوسلمہ اور اُم سلمہ) دونوں

دعوتِ توحید کے اوائل میں سعادتِ اندوزِ اسلام ہوئے اور یوں اَلْأَبْقُونَ الْآدِلُونَ کی مقدس جماعت میں شامل ہو گئے۔ ۵۰ھ بعدِ بعثت میں آنحضرت صلی اللہ علیہ وسلم

(بقیہ حاشیہ صفحہ گزشتہ)

کے سپرد کردی۔ آپ نے اپنے دستِ مبارک سے ان کی آنکھیں بند کیں اور خود ہی ان کی نمازِ جنازہ پڑھائی۔

۱۰۰ھ حضرت اُم سلمہ رضی اللہ عنہا کو بھی اَلْأَبْقُونَ الْآدِلُونَ کی مقدس جماعت کی رکن ہونے کا شرف حاصل ہے۔ اپنے شوہر حضرت ابوسلمہ سے ساتھ دوبارہ حبشہ کو ہجرت کی اور تیسری بار مدینہ کی طرف ہجرت کی، حضرت ابوسلمہ کی وفات کے بعد ان کا نکاح ثانی رسولِ اکرم صلی اللہ علیہ وسلم سے ہو گیا۔ یوں ان کو اہل بیتِ المومنین میں شامل ہونے کا شرف حاصل ہو گیا۔ ان کی زندگی نہایت زامدانہ تھی۔ عبادتِ الہی سے بہت شغف تھا ہر مہینہ میں (رمضان المبارک کے روزوں کے علاوہ) تین روزے باہل التزام رکھتی تھیں اور روزِ نواری کی بے حد پابندی تھیں۔ ان کا دستِ سخاوت بھی بے حد کشادہ تھا۔ دوسروں کو بھی سخاوت کی ترغیب دیا کرتی تھیں۔ ناممکن تھا کہ کوئی سائل ان کے دروازے سے خالی ہاتھ چلا جائے۔ انہوں نے ۳۰ھ ہجری میں ۸۴ سال کی عمر میں وفات پائی۔ علمِ فضل کے اعتبار سے حضرت اُم سلمہ رضی اللہ تعالیٰ عنہا بہت بلند مقام پر فائز تھیں۔ ان سے ۲۷۸ احادیث مروی ہیں۔ وہ دینی مسائل میں فتوے بھی دیا کرتی تھیں۔ علامہ ابن قیمؒ کا بیان ہے کہ ان کے فتاویٰ سے ایک چھوٹا سا رسالہ تیار ہو سکتا ہے۔ ان کے فتاویٰ بالعموم متفق علیہ ہیں۔

کے ایماء پر اہل حق کے ایک مختصر قافلے نے حبش کی طرف ہجرت کی تو حضرت ابو سلمہؓ اور ام سلمہؓ بھی اس کے ساتھ مکہ سے ہجرت کر کے حبش چلے گئے تھوڑے ہی دنوں کے بعد مہاجرین حبشہ تک افواہ پہنچی کہ مشرکین مکہ مسلماً ہو گئے ہیں۔ یہ سُن کر قریب قریب سے اصحاب مکہ واپس آ گئے۔ یہاں پہنچ کر معلوم ہوا کہ جو خبر ان تک پہنچی تھی، بالکل غلط تھی تاہم وہ کسی نہ کسی کی پناہ (حمایت) حاصل کر کے شہر میں داخل ہو گئے۔ حضرت ابو سلمہؓ کو پناہ دینے والے جناب ابو طالب تھے۔ مسلمانوں نے جلد ہی محسوس کر لیا کہ کفار کے ظلم و ستم میں مزید شدت پیدا ہو گئی ہے۔ سلسلہ بعد بعثت میں آنحضرت صلی اللہ علیہ وسلم نے منظوم مسلمانوں کو پھر مشورہ دیا کہ وہ حبش چلے جائیں۔ چنانچہ مسلمانوں کا ایک بڑا قافلہ عازم حبشہ ہو گیا۔ حضرت ابو سلمہؓ اور حضرت ام سلمہؓ اس قافلے میں بھی شامل تھے۔ دونوں حبش میں چند سال گزارنے کے بعد ہجرت ثبوی سے کچھ عرصہ پہلے مکہ واپس آ گئے۔ حضرت سلمہ رضی اللہ تعالیٰ عنہ جو ان کے قیام حبشہ کے دوران ہی میں پیدا ہوئے تھے، وہ بھی ساتھ تھے۔ گویا حضرت سلمہؓ یہی انسانی مسلمان تھے۔ رسول اکرم صلی اللہ علیہ وسلم نے صحابہ کرامؓ کو ہجرت مدینہ کا اذن دیا تو حضرت ابو سلمہ رضی اللہ تعالیٰ عنہ نے حضرت ام سلمہؓ اور نئے سلمہؓ کو ساتھ لے کر ہجرت مدینہ کا قصد کیا۔ ان کے پاس صرف ایک ہی اونٹ تھا اس پر انہوں نے حضرت ام سلمہؓ اور نئے سلمہؓ کو سوار کر لیا اور خود اونٹ کی نیکیل پکڑ کر زیادہ پا چل پر سبھی ابھی تھوڑی ہی دور گئے ہوں گے کہ حضرت ام سلمہؓ کے خاندان والوں یعنی بنو مغیرہ کو پتہ چل گیا وہ دوڑے آئے اور اونٹ کو گھیر کر حضرت ابو سلمہؓ سے کہا کہ تم جا سکتے ہو لیکن ہماری لڑکی تمہارے ساتھ نہیں جا سکتی۔

یہ کہہ کر انہوں نے اونٹ کی نیکیل حضرت ابو سلمہؓ کے ہاتھ سے چھین لی۔ اور حضرت ام سلمہ رضی اللہ عنہا کو زبردستی اپنے ساتھ لے چلے۔ اتنے میں حضرت ابو سلمہ رضی اللہ تعالیٰ عنہ کے اہل خاندان، بنی عبدالاسد بھی آ پہنچے۔ انہوں نے نئے سلمہؓ پر قبضہ کر لیا اور بنو مغیرہ سے کہا کہ اگر تم اپنی لڑکی

کو ابوسلمہ کے ساتھ نہیں جانے دیتے تو ہم اپنے قبیلے (بنو عبدلاسد) کے بچے کو تمہارے پاس نہیں چھوڑیں گے۔  
پھر انہوں نے حضرت ابوسلمہ رضی اللہ تعالیٰ عنہ سے کہا، تم اکیلے جہاں چاہو جاسکتے ہو۔

حضرت ابوسلمہ رضی اللہ تعالیٰ عنہ اپنے پر پتھر رکھ کر بیوی بچے کے بغیر ہی مدینہ کی طرف روانہ ہو گئے۔ اب صورت حال یہ تھی کہ حضرت اُمّ سلمہ رضی اللہ تعالیٰ عنہا بنو مغیرہ کے پاس، ان کا بچہ بنو عبدلاسد کے پاس اور شوہر تھیں سو میل دور مدینہ میں تھے۔ گویا دین حق کی خاطر تینوں باپ بیٹا اور بیوی جدائی کی مصیبتیں برداشت کر رہے تھے۔

حضرت اُمّ سلمہ رضی اللہ تعالیٰ عنہا کو شوہر اور بچے کی جدائی کا فطری طور پر بہت صدمہ تھا۔ وہ روزانہ صبح کے وقت گھر سے نکلتیں اور سارا دن مکہ کے ایک قریبی ٹیلے پر بیٹھ کر گریہ و زاری کرتی رہتیں۔ پورا ایک سال اسی حال میں گزار گیا۔ ایک دن بنو مغیرہ کے ایک صاحب اثر اور رحم دل آدمی نے حضرت اُمّ سلمہ رضی اللہ عنہا کی یہ کیفیت دیکھی تو اس کا دل پیچ گیا۔ اس نے اپنے قبیلے کو جمع کیا اور لوگوں سے کہا:

» بھائیو! یہ لڑکی ہمارا خون ہے ہم کب تک اس بے چاری کو اپنے شوہر اور بچے سے جدا رکھیں گے۔ اسے بنی مغیرہ ہمارا قبیلہ بڑا شریف اور بہادر ہے جو ظلم کو دوست نہیں رکھتا۔«

اے خود حضرت اُمّ سلمہؓ سے روایت ہے کہ بنی عبدلاسد نے میرے بچے کو زبردستی مجھ سے چھین لیا۔ اس چھینا چھپی میں بچے کا ہاتھ اتر گیا۔ (علامہ بلاذری کا بیان ہے کہ مرتے دم تک اس بچے کا ہاتھ اتر رہا)۔

اس شخص کی تقریر سن کر دوسرے لوگوں کو بھی رحم آگیا۔ انہوں نے حضرت اُمّ سلمہ رضی اللہ تعالیٰ عنہا کو اجازت دے دی کہ وہ مدینہ جاسکتی ہیں (لیکن کسی نے ان کے ساتھ جانے کی ہامی نہ بھری کیونکہ سب مشرک اور اسلام دشمن تھے) اور حضرت اُمّ سلمہ کو یہ خیر پہنچی تو ان کے دل میں بھی حضرت اُمّ سلمہ رضی اللہ تعالیٰ عنہا کے بارے میں نرم گوشہ پیدا ہو گیا اور انہوں نے ننھے سلمہ کو اپنی ماں کے پاس بھیج دیا۔

بچے (حضرت سلمہؓ) کو پا کر حضرت اُمّ سلمہؓ خوش ہو گئیں۔ انہوں نے سلمہؓ کو ساتھ لیا اور ایک اونٹ پر سوار ہو کر مدینہ کی طرف چل پڑیں۔ راستے میں تنعیم کے مقام پر انہیں مکہ کے ایک شریف النفس آدمی عثمان بن طلحہ عبد ربیع نے انہوں نے جب حضرت اُمّ سلمہ رضی اللہ تعالیٰ عنہا کو ایک کسین لڑکے کے ہمراہ سفر کرتے دیکھا

۱۔ حضرت عثمان بن طلحہ کا تعلق قریش کی شاخ بنی عبدالدار سے تھا۔ نسب نامہ یہ ہے عثمان بن طلحہ بن عبدالعزیٰ بن عثمان بن عبدالدار بن قصی بن کلاب بن مرہ قرشی العبدی۔

فتح مکہ سے کچھ عرصہ پہلے حضرت خالد بن ولید اور حضرت عمرؓ بن العاص کے ساتھ اسلام قبول کیا اور مکہ سے ہجرت کر کے مدینہ آ گئے۔

فتح مکہ (رمضان ۶۱ھ) میں آنحضرت ﷺ کے ہم دکاب تھے۔ حرم شریف پہنچ کر حضرت نے ان سے خانہ کعبہ کی کنجی طلب فرمائی کیونکہ کلید برداری کا منصب خاندانی طور پر انہی کے پاس تھا۔ قبول اسلام سے پہلے وہ یہ کنجی اپنی ماں کے سپرد کر گئے تھے اب جا کر ماں سے کنجی مانگی تو اس نے دینے سے انکار کر دیا لیکن انہوں نے اسے ڈرا دھمکا کر لے لی اور آنحضرت ﷺ کی خدمت میں پیش کر دی۔ آپ کعبہ کا دروازہ کھول کر عثمانؓ کے ہمراہ اندر داخل ہوئے اور دروازہ اندر سے بند کر لیا۔ جب خانہ کعبہ کو بتوں کی آتش سے پاک کیا جا چکا تو آپؐ باہر تشریف لائے اور کنجی حضرت عثمانؓ (باقی حاشیہ اگلے صفحہ پر)

توان کے دل میں خیال پیدا ہوا کہ ”اے عثمان! یہ شرافت سے بعید ہے کہ قریش کی ایک عورت یوں تنہا سفر کرے اور تو اس کی مدد نہ کر لے۔“ انہوں نے حضرت اُمّ سلمہ رضی اللہ تعالیٰ عنہا کے اونٹ کی نیل پکڑی اور کشاں کشاں مدینہ کی طرف چل پڑے۔ جب کہیں پڑاؤ ہوتا وہ کسی درخت کی اوٹ میں ہو جاتے اور چلنے کے وقت اونٹ تیار کر کے لے آتے بغرض یونہی چلتے چلتے یہ چھوٹا سا قافلہ قبا پہنچ گیا۔ حضرت ابو سلمہ رضی اللہ تعالیٰ عنہ ہجرت کے بعد سے وہیں مقیم تھے۔ عثمان بن طلحہ وہاں سے پیدل مکہ واپس چلے گئے اور حضرت اُمّ سلمہ رضی اللہ تعالیٰ عنہا اپنے پچھڑے ہوئے شوہر کے پاس پہنچ گئیں۔ وہ اپنی نیک سیرت بیوی اور بچے کو پا کر اللہ کا شکر بجالائے۔ حضرت اُمّ سلمہ نے عثمان بن طلحہ کی نیکی کو ہمیشہ یاد رکھا۔ وہ کہا کرتی تھیں کہ میں نے عثمان بن طلحہ سے زیادہ ساتھ دینے والا کوئی شریف آدمی نہیں دیکھا۔

سلسلہ ہجری میں حضرت ابو سلمہؓ جنگِ اُحد میں دادِ شجاعت دے رہے تھے کہ ان کا ایک بازو دشمن کی طرف سے آنے والے ایک زہریلے تیر سے زخمی ہو گیا۔ علاج سے بظاہر صحت یاب ہو گئے لیکن چند ماہ بعد زخم پھر

(بقیہ حاشیہ صفحہ گذشتہ)

کے حوالے کرتے ہوئے فرمایا، ”جو اس کو تم سے چھینے گا وہ ظالم ہوگا۔“ تاہم وہ حضورؐ کے ساتھ واپس مدینے آ گئے۔ آپؐ کی رحلت کے بعد کلیدِ برداری کے فرائض ادا کرنے کے لیے مکہ آئے اور باقی عمر یہیں گزار دی۔ بقول حافظ ابن عبد البرؒ انہوں نے سلسلہ میں وفات پائی۔ (الاستیعاب)

لے ایک روایت میں ہے کہ عثمانؓ نے حضرت اُمّ سلمہؓ سے پوچھا، اے ابی امیہ کی بیٹی کدھر جا رہی ہو۔ انہوں نے کہا اپنے شوہر کے پاس یثرب جا رہی ہوں۔ انہوں نے پوچھا، تمہارے ساتھ کوئی نہیں؟ حضرت اُمّ سلمہؓ نے کہا، اللہ اور اس بچے کے سوا میرے ساتھ کوئی نہیں۔ عثمانؓ نے کہا۔ خدا کی قسم میں تمہیں تنہا نہیں جانے دوں گا۔



ہر ہو گیا اور اسی تکلیف سے حضرت ابو سلمہ فوت ہو گئے۔ انہوں نے اپنے پیچھے اہلیہ حضرت اُمّ سلمہؓ کے علاوہ چار بچے چھوڑے، سلمہؓ، عمرؓ، زینبؓ اور درہؓ۔

حضرت ابو سلمہؓ کی وفات کے کچھ عرصہ بعد رسول اکرم صلی اللہ علیہ وسلم نے حضرت اُمّ سلمہ رضی اللہ عنہا کی کسمپرسی کے خیال سے انہیں نکاح کا پیغام بھیجا۔ انہوں نے اسے قبول کر لیا اور سوال سگہ ہجری میں وہ حضور صلی اللہ علیہ وسلم کے نکاح میں آ گئیں۔ ایک روایت میں ہے کہ خود حضرت سلمہ رضی اللہ تعالیٰ عنہ نے اپنی والدہ کا نکاح حضور صلی اللہ علیہ وسلم سے کیا۔ (اشد الغابہ) پہلے شوہر سے ان کے چاروں بچے بھی اب رحمت عالم صلی اللہ علیہ وسلم کے سایہ عاطفت میں آ گئے۔ آپ نے سب بچوں کی نہایت محبت اور شفقت کے ساتھ سرپرستی اور تربیت فرمائی۔

حضرت سلمہ رضی اللہ تعالیٰ عنہ جوان ہوئے تو آنحضور صلی اللہ علیہ وسلم نے ان کی شادی اپنی بنت عم سلمہ حضرت امّہ بنت حمزہؓ سے کر دی۔ ابن اثیرؒ کا بیان ہے کہ اس موقع پر آنحضور صلی اللہ علیہ وسلم نے اپنے

لہ حضرت امّہؓ کی والدہ کا نام سلمیٰ بنت عیسیٰ تھا۔ سیدنا حضرت حمزہ رضی اللہ تعالیٰ عنہ نے غزوہ احد (۶۲۷ء) میں شہاد پائی تو حضرت امّہؓ بہت کسرتھیں۔ حضرت سلمیٰ بنت عیسیٰ کا نکاح ثانی حضرت شداؤ بن اسامہ سے ہو گیا اور حضرت امّہؓ کو ان کی خالہ حضرت اسامہ بنت عیسیٰ نے لے لیا۔ (یہ فیصلہ آنحضور صلی اللہ علیہ وسلم نے کیا وہ حضرت علیؓ اور حضرت زینبؓ کی عادت تھی ان کو اپنی سرپرستی میں لینے کے خواہشمند تھے) حضرت امّہؓ، خالہ کی آغوش تربیت میں بل کر جوان ہوئیں تو حضور نے ان کی شادی حضرت سلمہ سے کر دی۔ حضرت امّہؓ کے مزید حالات کتب سیر میں نہیں ملتے۔

اصحابؓ کی طرف متوجہ ہو کر فرمایا :  
 « کیا تم سمجھتے ہو کہ میں نے ان کی مکافات کر دی ۔  
 ( مطلب یہ کہ کیا میں نے اپنی بنتِ عم کو ان سے بیاہ کر ان کی سرپرستی  
 کا حق ادا کر دیا ) ( اُسُدُ الغابہ )  
 حضرت سَلَمَةُ رَضِيَ اللهُ تَعَالَى عَنْهُ اپنے بھائی حضرت عمرؓ بن ابی سَلَمَةَ سے  
 عمر میں بڑے تھے۔ انہوں نے طویل زندگی پائی اور عبدالمک بن مروان کے  
 عہدِ خلافت میں کسی وقت فوت ہوئے ۔  
 ان کے مزید حالاتِ زندگی کسی کتاب میں نہیں ملتے ۔  
 رَضِيَ اللهُ تَعَالَى عَنْهُ

## حدیثِ نبویؐ

حضرت حادثہ بن وہب رضی اللہ تعالیٰ عنہ سے روایت ہے کہ رسول اللہ  
 صَلَّى اللهُ عَلَيْهِ وَسَلَّمَ نے فرمایا :- کیا میں تم کو بتاؤں کہ جنتی کون ہے ؟ ہر وہ  
 شخص جو ( معاملہ اور برتاؤ میں ) اکھڑ اور سخت نہ ہو ، بلکہ ( عاجزوں کمزوروں  
 کا سا اس کا رویہ ہو اور اس لیے لوگ اس کو کمزور سمجھتے ہوں ) اور اللہ کے  
 ساتھ اس کا تعلق ایسا ہو کہ ( اگر وہ اللہ پر قسم کھائے تو اللہ اس کی قسم  
 پوری کر دکھائے اور کیا میں تم کو بتاؤں کہ دوزخی کون ہے ؟ ہر اکھڑ ، بد خو  
 اور مغرور شخص ۔

( صحیح بخاری و صحیح مسلم )

## حضرت سلمہ بن اسلم انصاری

قبیلہ اوس کی شاخ بنی حارثہ سے تھے۔ نسب نامہ یہ ہے :-  
 سلمہ بن اسلم بن حریش بن عدی بن محمد بن حارثہ بن حارثہ  
 بن خزرج بن عمرو بن مالک بن اوس انصاری اوسی حارثی۔  
 ان کی کنیت ابو سعید تھی۔

ہجرت نبویؐ سے پہلے شرفِ اسلام سے بہرہ ور ہوئے۔ حضرت سلمہؓ  
 نہایت مخلص اور بہادر مسلمان تھے۔ ہجرت نبویؐ کے بعد غزوات کا آغاز ہوا  
 تو سب سے پہلے حضرت سلمہؓ نے غزوہ بدر الکبریٰ میں واہ شجاعت دی۔ یوں  
 وہ اصحابِ بدر کی عظیم المرتبت منفقہر جماعت میں شامل ہو گئے۔ اس غزوے  
 میں انہوں نے مشرکین قریش کے دو بہادروں سائب بن عبید اور نعمان (بروایت  
 دیگر عبید) بن عمرو کو گرفتار کیا (یہ دونوں بعد میں بوجہ مفلسی فدیہ کے بغیر رہا کر  
 لیے گئے)

غزوہ بدر کے بعد حضرت سلمہ بن اسلمؓ اہلِ احزاب اور عہدِ رسالت کے دوسرے تمام غزوات  
 میں بھی رسولِ اکرم صلی اللہ علیہ وسلم کے ہم رکاب رہے۔ سیدنا حضرت عمر فاروق  
 رضی اللہ تعالیٰ عنہ کے عہدِ خلافت میں حضرت سلمہ بن اسلمؓ اس لشکر میں شامل  
 تھے جو ۱۲ھ ہجری میں حضرت ابو عبید ثقفیؓ کی قیادت میں عراقِ عرب بھیجا  
 گیا۔ انہوں نے معرکہ جسر (ابی عبید) میں ایرانیوں کے خلاف مروانہ دار لڑتے  
 ہوئے شہادت پائی۔ اس وقت ان کی عمر باختلاف روایت ۳۸ یا ۶۲ برس  
 کی تھی۔

رضی اللہ تعالیٰ عنہ

# حضرت سلمہ بن ثابت اشہلی انصاری

قبیلہ اوس کے معزز ترین خاندان بنی عبدالاشہل سے تعلق رکھتے تھے  
نسب نامہ یہ ہے :

سلمہ بن ثابت بن وقش بن زعبد بن زعور بن عبدالاشہل  
انصار کے سابقین اولین میں سے ہیں۔ ہجرت نبویؐ کے بعد غزوات  
کا آغاز ہوا تو حضرت سلمہؓ سب سے پہلے غزوہ بدر میں شریک ہوئے اور  
یوں اصحاب بدر کی عظیم المرتبت مغفور جماعت میں شامل ہو گئے۔  
ان کے والد حضرت ثابت بن وقش اور چچا رفاعہ بن وقش کو بھی  
شرف صحابیت حاصل تھا غزوہ اُحد (سوال سلسلہ ہجری) میں حضرت سلمہؓ،  
ان کے والد ثابتؓ، چچا رفاعہؓ اور بھائی عمرو الاصیرمؓ چاروں شریک تھے۔  
اور چاروں اسی غزوے میں شہادت پا کر جنت الفردوس میں پہنچ گئے۔ رفاعہؓ  
خالد بن ولید کے ہاتھ سے اور سلمہؓ ابوسفیان کے ہاتھ سے شہید ہوئے۔  
(اس وقت خالدؓ اور ابوسفیانؓ ایمان نہیں لائے تھے)۔

ثابت بن وقش اور عمرو الاصیرمؓ عجیب حالات میں شہید ہوئے حضرت  
ثابتؓ کی شہادت کا واقعہ یہ ہے کہ وہ بہت بوڑھے تھے۔ رسول اکرم صلی اللہ علیہ وسلم  
نے انہیں غزوہ اُحد کے موقع پر ایک دوسرے ضعیف العمر صحابی حضرت  
ابو حذیفہ حیل (حسل) یمانی کے ساتھ ایک بلند ٹیلے پر بٹھا دیا۔ (کیونکہ بظاہر  
وہ لڑنے کے قابل نہ تھے) جب میدان کارزار گرم ہوا تو دونوں کی غیرت  
دینی نے جوش مارا اور وہ ایک دوسرے سے کہنے لگے کہ بڑی شرم کی بات  
ہے کہ ہمارے بھائی تو راہ حق میں جانیں قربان کر رہے ہیں اور ہم یہاں

بیٹھے ہیں۔ آخر ہم کو کس بات کا انتظار ہے چراغِ سحری ہی آج مہرے کہ کل۔ چلو ہم بھی شربتِ شہادت کا مزہ چکھیں۔ چنانچہ دونوں اٹھ کر تلواریں سونت کر میلان کا زرار میں پہنچ گئے۔ حضرت ثابتؓ تو مشرکوں کے ہاتھ سے شہید ہو گئے اور حضرت حسیل الیمانؓ غلط فہمی کی بنا پر مسلمانوں ہی کے ہاتھ سے شہید ہو گئے۔ لڑائی کے بعد آنحضرت صلی اللہ علیہ وسلم نے ان کے فرزند حضرت ابو حذیفہؓ کو خون بہا دینا چاہا لیکن انہوں نے نہ لیا۔ کیونکہ مسلمانوں نے جان بوجھ کر شہید نہ کیا تھا۔

حضرت عمرو الاُصَیْرِمِ رضی اللہ تعالیٰ عنہ کی شہادت کا واقعہ یہ ہے کہ وہ اپنے خاندان کے مسلمان ہو جانے کے باوجود غزوة اُحُد تک مسلم نہ لائے تھے۔ عینِ لڑائی کے دن اللہ نے ان کا دل بھیر دیا۔ میدانِ جنگ میں پہنچ کر رسولِ اکرم صلی اللہ علیہ وسلم کی خدمت میں حاضر ہو کر کفر سے توبہ کی اور اسلام قبول کر لیا۔ پھر تلوار چلاتے ہوئے کفار کی صفوں میں گھس گئے یہاں تک کہ سخت زخمی ہو کر فرشِ خاک پر گر پڑے۔ لڑائی کے بعد بنو عبدالمطلب اپنے شہداء کی تلاش میں نکلے تو دیکھا کہ عمرو الاُصَیْرِمِ صلی اللہ علیہ وسلم ہی مجروح نزار زمین پر پڑے ہیں۔ ابھی کچھ سانس باقی تھے۔ لوگوں کو یہی معلوم تھا کہ وہ ابھی تک کافر ہیں انہیں دیکھ کر حیران ہوئے اور ان سے پوچھنے لگے، شاید تمہیں قومی حمیت یہاں کھینچ لائی۔ انہوں نے اُکھڑی ہوئی آواز میں کہا، نہیں میں اسلام قبول کر کے اللہ اور اللہ کے رسول کی طوت سے لڑائی میں شریک ہوا۔ لوگ انہیں اٹھا کر گھر لے گئے جہاں تھوڑی دیر بعد انہوں نے دم توڑ دیا۔

رسولِ اکرم صلی اللہ علیہ وسلم کو ان کی شہادت کی خبر ہوئی تو آپ نے فرمایا، وہ یقیناً جنتی ہے۔ ایک اور روایت کے مطابق آپ نے فرمایا، —

اس نے عمل تھوڑا کیا لیکن اجر بہت پایا۔“

یہ واقعہ اپنی نوعیت کے اعتبار سے عجیب تھا اس لیے لوگوں نے اسے ہمیشہ یاد رکھا۔ حضرت ابو ہریرہ رضی اللہ تعالیٰ عنہ کبھی کبھی اپنے شاگردوں سے پوچھا کرتے تھے، بھلا وہ کون شخص تھا جس نے ایک وقت کی نماز بھی نہ پڑھی اور سیدھا جنت میں داخل ہو گیا۔ جب کوئی جواب نہ ملتا (یعنی شاگردوں کو اس واقعہ کا علم نہ ہوتا) تو فرماتے

”الْأُصَیْرِمِ (عمرو بن ثابت) عبدالمطلب رضی اللہ تعالیٰ عنہم

marfat.com

## حضرت سلمہ بن صحز بنیاضی انصاری

قبیلہ خزرج کی شاخ بنی بیاضہ سے علیفانہ تعلق تھا۔ نسب نامہ یہ ہے :  
 سلمہ بن صحز بن سلمان بن صمد بن عارثہ بن عابد بن زید مناہ بن  
 حبیب بن عبد عارثہ بن مالک بن عصب بن حشم بن خزرج -  
 ان کا سلسلہ نسب بنو بیاضہ کے سلسلہ نسب سے عبد عارثہ بن مالک پر جا کر  
 مل جاتا ہے اور بنو بیاضہ سے علیفانہ تعلق کی بنا پر ان کو بھی بیاضی کہا جاتا ہے۔  
 بعض روایتوں میں ان کا اصل نام سلمان بتایا گیا۔ ابن اثیر کی روایت میں یہی  
 صحیح ہے لیکن انہوں نے شہرت سلمہ کے نام سے پائی۔  
 ارباب حدیث و سیر کا بیان ہے کہ ان پر اعتدال سے کچھ زیادہ شہوت کا  
 غلبہ تھا۔ ان کو اپنی اس کمزوری کا بخوبی احساس تھا چنانچہ ایک مرتبہ رمضان المبارک  
 کا مہینہ آیا تو انہوں نے اس اندیشہ سے کہ کہیں روزے کی حالت میں دن کے  
 وقت خواہش نفسانی سے مغلوب نہ ہو جائیں، رمضان المبارک کے اختتام تک  
 بیوی سے ظہار کر لیا یعنی بیوی سے کہہ دیا کہ (رمضان کے سارے مہینے میں) تو میرے  
 اوپر ایسی ہے جیسی میری مال کی پیٹھ۔ یہ اسلام میں ظہار کا دوسرا واقعہ تھا۔ پہلا  
 واقعہ حضرت اوس بن مسامت انصاری کا تھا۔ (اس کی تفصیل ان کے ترجمہ میں آن  
 چکی ہے) ظہار ویسے ہی ایک ناپسندیدہ فعل تھا پھر غضب یہ ہوا کہ نصف رمضان  
 گزرنے کے بعد ایک رات انہوں نے اپنی بیوی سے معافیت کر لی۔ حضرت سلمہ  
 اگر اس معاملے کو پوشیدہ رکھتے تو کوئی انہیں پوچھنے والا نہ تھا مگر اللہ کے یہ پاکباز  
 بندے آخرت کو دنیا پر ترجیح دیتے تھے اگر ان سے کوئی لغزش سرزد ہو جاتی تو جب  
 تک اس کی تلافی نہ کر لیتے، انہیں چین نہ پڑتا تھا۔ حضرت سلمہ کو بعد میں اپنی  
 لغزش کا احساس ہوا تو وہ خوفِ خدا سے کانپ اٹھے اور فوراً رسولِ اکرم صلی اللہ علیہ وسلم

کی خدمت اقدس میں حاضر ہوئے اور سارا ماجرا عرض کر کے اس پر سخت ندامت کا اظہار کیا۔ حضور صلی اللہ علیہ وسلم نے فرمایا، کفارہ میں ایک غلام آزاد کرو۔ انہوں نے عرض کیا، یا رسول اللہ! میرے پاس تو اپنی بیوی کے سوا کوئی نہیں ہے آزاد کروں۔

حضور صلی اللہ علیہ وسلم نے فرمایا، تو پھر دو مہینے کے مسلسل روزے رکھو۔ حضرت سلمہؓ نے عرض کیا، یا رسول اللہ! مجھ میں اس کی طاقت کہاں روزوں ہی میں تو صبر نہ کرنے کی وجہ سے اس ابتلا میں پھنسا ہوں۔ آپ نے فرمایا، پھر ساٹھ مسکینوں کو کھانا کھلاؤ۔

انہوں نے عرض کیا، یا رسول اللہ! ہم تو اس قدر غریب ہیں کہ رات کو کھانا میسر نہیں تھا اس لیے بغیر کچھ کھائے سونا پڑا۔ اس پر رسول اکرم صلی اللہ علیہ وسلم نے بنی زینق کے محصل زکوٰۃ سے ان کو اتنا سامان خوراک دلا دیا کہ ساٹھ آدمیوں میں بانٹ دیں اور کچھ اپنے اہل و عیال کی ضروریات کے لیے بھی رکھ لیں۔

(مسند احمد، سنن ابی داؤد، جامع ترمذی)

ابن اثیر کا بیان ہے کہ رسول اللہ صلی اللہ علیہ وسلم نے عمرو بن عمرو سے فرمایا کہ ان کو ایک عرق دے دو (عرق ایک پیالہ ہے جس میں ۱۵ صلح بعد ساٹھ مسکینوں کی خوراک کے آتے ہیں)۔

حضرت سلمہؓ بن صححر کی زندگی کے مزید حالات اور سال وفات کے بارے میں کتب سیر خاموش ہیں۔

رضی اللہ تعالیٰ عنہ

# حضرت سلیط بن قیس انصاری

خزرج کے خاندان عدی بن نجار سے تھے۔ نسب نامہ یہ ہے :  
سلیط بن قیس بن عمرو بن عبید بن مالک بن عدی بن عامر بن غنم بن  
عدی بن نجار انصاری خزرجی نجاری۔

ہجرت نبویؐ کے قریبی زمانے میں حلقہ بگوش اسلام ہوئے اور اسلام کے  
سرفروش سپاہی بن گئے۔ ہجرت نبویؐ کے بعد غزوات کا آغاز ہوا تو سب سے  
پہلے حضرت سلیط بن قیس کی تلوار بدر کے میدان میں چمکی اور دشمنان حق کے سر  
پر برقی خاطر بن کر گری۔ اس کے بعد وہ احد، خندق، خیبر، فتح مکہ، حنین  
تبوک وغیرہ تمام غزوات میں بھی رسول اکرم صلی اللہ علیہ وسلم کے ہمراہ رہے۔  
خلافت فاروقی کے ادائل میں حضرت ابو عبیدہ ثقفیؓ عراق عرب کی مہم  
پر مامور ہوئے تو حضرت سلیط بن قیس رضی اللہ تعالیٰ عنہ بھی ان کے لشکر میں  
شامل ہو گئے اور حبشہ کی عبیدہ کے معرکے میں خلعت شہادت سے سرفراز ہوئے۔  
اپنے پیچھے ایک بیٹے عبد اللہ چھوڑے مگر ان سے نسل نہیں چلی۔ بعض کا قول  
ہے کہ انہوں نے کوئی اولاد نہ چھوڑی۔

حضرت سلیط بن قیس رضی اللہ تعالیٰ عنہ سے یہ حدیث مروی ہے کہ  
ایک انصاری کا ایک احاطہ تھا جس کے ساتھ ایک دوسرے شخص کے کھجور کے  
دخت تھے، وہ ان کو دیکھنے صبح و شام آتے تھے۔ رسول اللہ صلی اللہ علیہ وسلم نے  
ان صاحب کو حکم دیا کہ (احاطے) کی دیوار سے جو درخت ملے ہوئے ان کے  
خرے وہ احاطے کے مالک کو دیا کریں۔

رضی اللہ تعالیٰ عنہ



# حضرت سلیم بن قیس انصاری

خزرج کے خاندان مالک بن نجار کے فرزند سعید تھے۔ نسب نامہ یہ ہے :  
 سلیم بن قیس بن قہد بن قیس بن عبد بن ثعلبہ بن غنم بن مالک بن نجار  
 سید الشہداء حضرت حمزہ بن عبد المطلب رضی اللہ تعالیٰ عنہ کی اہلیہ حضرت خولہ بنت  
 قیس رضی اللہ تعالیٰ عنہا کے بھائی تھے۔ نہایت مخلص مسلمان اور رسول اکرم صلی اللہ علیہ وسلم  
 کے جاں نثار صحابی تھے۔

ہجرت نبوی کے بعد غزوات کا آغاز ہوا تو سب سے پہلے انہوں نے غزوہ  
 بدر الکبریٰ میں شریک ہو کر بدری صحابی ہونے کا عظیم الشان شرف حاصل کیا اس  
 کے بعد وہ اُحد، خندق، خیبر وغیر عہدیم سال کے دوسرے تمام غزوات میں بھی  
 رسول اکرم صلی اللہ علیہ وسلم کے ہم رکاب رہے۔  
 بقول ابن اثیر انہوں نے حضرت عثمان ذوالنورین رضی اللہ تعالیٰ عنہ کے  
 عہد خلافت میں وفات پائی

رضی اللہ تعالیٰ عنہ

لے قاضی محمد سلیمان سلطان منصور پوری نے اپنی کتاب "اصول بدیشی" لکھا ہے کہ ابن کثیر صحابی معاذ  
 ہیں۔ ابن اثیر نے ایک صحابی قیس بن قہد کا ذکر کیا ہے اور ان کا نسب نامہ اس طرح بیان کیا ہے :

قیس بن قہد بن ثعلبہ بن غنم بن مالک بن نجار

ان کے بیٹے کا نام بھی سلیم تھا معلوم نہیں یہ بھی سلیم ہیں یا کوئی اور

لے حضرت خولہ بنت قیس رضی اللہ تعالیٰ عنہا جلیل القدر صحابیہ ہیں۔ حضرت حمزہ رضی اللہ تعالیٰ عنہ کی غزوہ  
 اُحد میں شہادت کے بعد ان کا نکاح حضرت نعمان بن عجلان انصاری سے ہو گیا تھا۔ وہ بڑی  
 آسودہ حال تھیں۔ ان کو آنحضرت صلی اللہ علیہ وسلم سے بڑی عقیدت اور محبت تھی۔ آپ ان سے  
 کسی تکلف کے بغیر قرص لے لیا کرتے تھے۔ ان سے حضرت حمزہ کے ایک صاحبزادے عمارہ پیدا  
 ہوئے تھے جو اولاد فوت ہو گئے۔ حضرت خولہ کا سال وفات معلوم نہیں ہے۔

# حضرت سلیم بن ملحان انصاری

قبیلہ خزرج کے خاندان عدی بن نجار کے چشم و چراغ تھے۔

نسب نامہ یہ ہے:

سلیم بن ملحان (مالک) بن خالد بن زید بن حرام بن جنید بن  
عامر بن غنم بن عدی بن نجار بن ثعلبہ بن عمرو بن خزرج۔

حضرت سلیم رضی اللہ تعالیٰ عنہ کا گھرانا "ایں خانہ ہمہ آفتاب است" کا مصداق تھا۔ ان کے بھائی حضرت حرام بن ملحان، دو بہنوں حضرت ام سلیم اور حضرت ام حرام کو اولاد خود انہیں ہجرت نبوی سے پہلے ہی قبول ایمان کی سعادت حاصل ہو گئی تھی۔ ان سب کا شمار انصار کے سابقین اولین اور رسول اکرم صلی اللہ علیہ وسلم کے نہایت مخلص جان نثاروں میں ہوتا ہے۔ یہ لوگ آنحضرت صلی اللہ علیہ وسلم کی پروردگی کے بھائی (حضرت عبدالمطلب کے ماموں) کی اولاد سے تھے۔ اس نسبت سے وہ حضور صلی اللہ علیہ وسلم کے اہل بیت تھے۔ جلیل القدر صحابی حضرت انس بن مالک خادم رسول اللہ، حضرت سلیم کے حقیقی بھانجے تھے۔

رحمت عالم صلی اللہ علیہ وسلم مکہ سے ہجرت فرما کر مدینہ منورہ تشریف لائے تو حضرت سلیم رضی اللہ تعالیٰ عنہ نے اپنے اہل خاندان اور دیگر انصاری بھائیوں کے ساتھ آپ کا دالہانہ جوش و خروش سے خیر مقدم کیا اور پھر شب و روز قیضان نبوی سے بہرہ یاب ہونے لگے۔

غزوات کا آغاز ہوا تو سب سے پہلے حضرت سلیم اور ان کے بھائی حضرت حرام رضی اللہ تعالیٰ عنہما نے غزوہ بدر میں رسول اکرم صلی اللہ علیہ وسلم کی مدد کی

کا شرف حاصل کیا، یوں وہ اصحابِ بدر کی عظیم المرتبت مغفور جماعت میں شامل ہو گئے۔

اگلے سال ۳۳ھ ہجری میں غزوہٴ اُحد پیش آیا تو اس میں بھی دونوں بھائیوں نے شرکت ہو کر وادِ شجاعت دی۔

صفر ۳۳ھ ہجری میں رسولِ اکرم ﷺ نے باختلافِ روایت ستر یا چالیس صحابہ کرامؓ کی ایک جماعت تبلیغِ دین کے لیے نجد کی طرف روانہ فرمائی۔ یہ ان میں زیادہ تعداد انصار اور اصحابِ صفہ کی تھی جو قرآنِ کریم کے حافظ تھے اور قرآن کے لقب سے مشہور تھے۔ حضرت سلیم اور حضرت حرام رضی اللہ تعالیٰ عنہما بھی اس جماعت میں شامل تھے۔ آنحضرت ﷺ نے عامر بن طفیل کے نام ایک خط بھی اس جماعت کے ہاتھ بھیجا۔ یہ اصحابِ مدینہ منورہ سے چل کر بیڑ معونہ کے مقام پر جا کر ٹھہر گئے۔ یہ مقام مکہ اور عسفان کے درمیان واقع تھا۔ دراصل یہ پانی کا ایک کنواں یا چشمہ تھا جو بنی عامر اور بنی سلیم کی مشترکہ ملکیت تھا یا دونوں قبیلے اس سے فائدہ اٹھاتے تھے۔ بیڑ معونہ سے حضرت حرام بن لیحان رضی اللہ تعالیٰ عنہ

نے آنحضرت ﷺ نے یہ جماعت بنو کلاب کے رئیس ابو برد عامر بن مالک کی درخواست پر روانہ کی تھی۔ اس شخص نے بارگاہِ نبویؐ میں حاضر ہو کر درخواست کی کہ کچھ مسلمانوں کو میرے ساتھ بھیجیں جو میرے قبیلے کو اسلام کی دعوت دیں اور لوگوں کو احکامِ دین کی تعلیم دیں۔ آنحضرت ﷺ نے اس کی درخواست قبول کرنے میں تامل فرمایا کیونکہ چند دن پہلے ابو برد کے بھتیجے عامر بن طفیل رئیس بنی عامر نے آپ کو پیغام بھیجا تھا کہ مجھے اپنا جانشین بنائیں یا اپنی حکومت میں شریک کر لیں ورنہ میں مدینہ پر چڑھائی کر دوں گا۔ لیکن ابو برد نے بار بار قسمیں کھا کر یقین دلایا کہ جو مسلمان اس کے ساتھ جائیں گے وہ ان کی حفاظت اور سلامتی کا ضامن ہوگا۔

آنحضرتؐ کا والا نام لے کر عامر بن طفیل کے پاس گئے اس بد بخت نے اسے پڑھنا تک گوارا نہ کیا اور ایک آدمی کو اشارہ کیا۔ اس نے پیچھے سے آکر حضرت حرامؓ کو نیزہ مارا جو ان کے جسم کو چیرتا ہوا دوسری طرف نکل گیا۔ حضرت حرامؓ نے خون کا چھلکا بھر کر اپنے چہرے اور سر پر چھڑکا۔ اس وقت ان کی زبان پر یہ الفاظ تھے

فَرَّتْ وَرَبِّ الْكَعْبَةِ

(رَبِّ كَعْبَةِ كِ قِسْمٍ، مِیْنِ كَامِیَابِ هُوَ كِیَا)

ساتھ ہی زمین پر گر پڑے اور جامِ شہادت پی کر اللہ تعالیٰ کے جوارِ رحمت میں پہنچ گئے۔ اس کے بعد عامر بن طفیل نے بنو سلیم، رعل، ذکوان وغیرہ کے مشرکین کو جمع کر کے مسلمانوں پر حملہ کر دیا۔ ایک اور روایت میں ہے کہ حضرت حرام رضی اللہ تعالیٰ عنہ کی شہادت کی خبر سن کر مسلمان خود موقع پر پہنچ گئے۔ عامر بن طفیل اور اس کے کثیر التعداد ساتھیوں نے مٹھی بھر مسلمانوں کو گھیر لیا اور دو کے سوا باقی سب کو شہید کر ڈالا ان شہیدوں میں حضرت سلیمؓ بھی شامل تھے۔ گویا دونوں بھائیوں نے ایک وقت راہِ حق میں اپنی جانیں قربان کر دیں۔ بچنے والے دو مسلمانوں میں ایک حضرت کعب بن زید انصاری تھے۔ وہ شدید زخمی حالت میں لاشوں کے ڈھیر میں پڑے تھے۔ مشرکین نے انہیں مردہ سمجھ کر چھوڑ دیا۔ دوسرے حضرت عمرو بن امیہ صہمی تھے، انہیں نجدیوں نے گرفتار کر لیا اور پھر عامر بن طفیل کی مثل نے ایک سنت پویا کرنے کے لیے انہیں آزلو کر دیا۔ انہوں نے جینہ پہنچ کر آنحضرتؐ صلی اللہ علیہ وسلم کو اس سانحہ کی اطلاع دی تو آپؐ کو سخت مسہر پہنچا اور آپؐ ایک ماہ تک قاتلانہ کے حق میں بددعا کرتے رہے۔



## حضرت سماک بن سعد انصاری

خزرج کی شاخ بنی حارث بن خزرج کے چشم و چراغ تھے۔ نسب نامہ یہ ہے:  
سماک بن سعد بن ثعلبہ بن خلاص بن زید بن مالک اغربن ثعلبہ  
بن کعب بن خزرج بن حارث بن خزرج الاکبر۔

نامور صحابی حضرت بشیر بن سعد رضی اللہ تعالیٰ عنہ، اہل حضرت سماک  
رضی اللہ تعالیٰ عنہ کے بھائی تھے۔

حضرت سماک ہجرت نبوی کے قریب زمانے میں (غالباً ہجرت نبوی سے پہلے)  
شرف اسلام سے بہرہ ور ہوئے۔ ہجرت نبوی کے بعد غزوات کا آغاز ہوا تو  
حضرت سماک رضی اللہ تعالیٰ عنہ پہلے غزوہ بدر الکبریٰ میں اپنے بھائی کے ساتھ  
شریک ہوئے اور پھر انہی کے ساتھ غزوہ احد میں بھی داد شجاعت دی۔ احد  
کے بعد ان کے حالات زندگی کے بارے میں کتب سیر خاموش ہیں۔  
رضی اللہ تعالیٰ عنہ

اہل حضرت بشیر بن سعد رضی اللہ تعالیٰ عنہ کا شمار بڑے عظیم المرتبت صحابہ میں ہوتا ہے۔ وہ مسلمہ  
بعد بیعت میں اسلام لائے اور مسلمہ بعد بیعت میں مکہ جا کر حیت عقبہ کبیرہ کا شرف حاصل کیا۔ عہد صلوات  
کے تمام غزوات میں رسول اکرم صلی اللہ علیہ وسلم کے ہم نواب ہے۔ بیعت رضوی میں بھی شریک تھے۔  
حضور کی وفات کے بعد جب سقیفہ بنی ساعدہ میں خلافت کے مسئلے پر بحث ہوئی تو انہوں نے قریش  
کی پرپوش حمایت کی اور انصار میں سب سے پہلے حضرت ابو بکر صدیق رضی اللہ تعالیٰ عنہ کی بیعت کی۔ عہد صلوات  
میں فتنہ اندازوں نے زور پکڑا تو حضرت بشیر رضی اللہ تعالیٰ عنہ نے اس کے استیصال میں بھرپور حصہ لیا۔  
ایران کی مجوسی سلطنت کے خلاف معرکہ اراہوں کا آغاز ہوا تو حضرت بشیر رضی اللہ تعالیٰ عنہ حضرت  
خالد بن ولید رضی اللہ تعالیٰ عنہ کے لشکر میں شریک ہوئے اور عراق عرب میں ایرانیوں کے خلاف کئی  
معرکوں میں داد شجاعت دی۔ عام روایات کے مطابق انہوں نے معرکہ عین التمر (مسلمہ پجری) میں شہادت  
پائی۔ ان کی اولاد میں حضرت نعمان بن بشیر رضی اللہ تعالیٰ عنہ، ان کے بہنوئی حضرت سہیل بن عمرو رضی اللہ عنہما  
ہیں۔

# حضرت سنان بن صفی انصاری

خزرج کی شاخ بنی سلمہ کے فرزند سعید تھے۔ نسب نامہ یہ ہے :  
 سنان بن صفی بن صخر بن خنساء بن سنان بن عبید بن عدی بن  
 غنم بن کعب بن سلمہ۔

۳۲ھ بعد بعثت میں حضرت مُصعب بن عمیر رضی اللہ تعالیٰ عنہ کی تبلیغی  
 مہم کے نتیجے میں حلقہ بگوش اسلام ہوئے اور پھر ۳۳ھ بعد بعثت میں مدینہ کے  
 چوتھے ہجرت دوسرے مسلمانوں کے ساتھ مکہ جا کر لیلۃ العقبہ میں حمت عام صَلَّی اللہُ عَلَیْہِ وَاٰلِہٖ وَسَلَّمَ  
 کی زیارت اور بیعت کا شرف حاصل کیا۔ اس طرح وہ اصحاب عقبہ کی اس عظیم المرتبت  
 جماعت میں شامل ہو گئے جس نے سارے عرب کی دشمنی مولیٰ کر رحمت عالم  
 صَلَّی اللہُ عَلَیْہِ وَاٰلِہٖ وَسَلَّمَ کو اپنے ہاں آنے کی دعوت دی اور جس کے ہر رکن نے اپنی جان  
 مال اور اولاد کے ساتھ آپ کی حمایت اور حفاظت کا عہد کیا۔

ہجرت نبوی کے بعد حضرت سنان بن صفی رضی اللہ تعالیٰ عنہ پہلے غزوہ  
 بدر میں شریک ہوئے اور بدری صحابی ہونے کی سعادت کا تاج اپنے سر پر  
 سجایا۔ اگلے سال غزوہ احد میں دادِ شجاعت دی اور یوں احدی صحابی  
 ہونے کا اعزاز بھی حاصل کر لیا۔ اس کے بعد ان کے حالات زندگی کے  
 بارے میں کتب رجال بالکل خاموش ہیں۔ رضی اللہ تعالیٰ عنہ

## حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے  
 فرمایا کہ جس، بخل اور ایمان کبھی ایک دل میں جمع نہیں ہو سکتے۔ (سنن نسائی)

## حضرت سواد بن زین انصاری

قبیلہ خزرج کے خاندان بنی سلمہ میں سے تھے۔ ان کے نسب نامہ میں اختلاف ہے۔ بروایت محمد بن عمرؓ اور عبد اللہ بن محمد بن عمارہ انصاریؓ ان کا سلسلہ نسب یوں ہے :

سواد بن زین بن زید بن ثعلبہ بن عبید بن عدی بن غنم بن کعب بن سلمہ۔  
 موسیٰ بن عقبہ نے ان کو سواد بن زین بن ثعلبہ لکھا ہے۔ ابن ابی عمیر اور ابو حاتم نے ان کو سواد بن زید بن ثعلبہ۔ واقدی نے سواد بن زین بن زید بن ثعلبہ اور ابن اسحاقؓ اور ابو معشرؓ نے سواد بن زین بن ثعلبہ بتایا ہے۔ لیکن ابن سعدؓ زینق کی نسبت کہتے ہیں کہ یہ لکھتے والوں کی تصحیف یعنی لغزش تحریر ہے۔  
 ایک روایت میں ان کے والد کا نام زید بھی آیا ہے۔

(اسد الغابہ - اصحاب بدر)

غزوہ بدر سے پہلے مشرف بہ اسلام ہوئے اور پھر غزوہ بدر (رضی اللہ عنہم) میں رسول اکرم صلی اللہ علیہ وسلم کی ہم رکابی کا شرف حاصل کیا۔ اگلے سال غزوہ احد میں بھی داد شجاعت دی۔ اس کے بعد ان کے حالات پر وہ خفا میں ہیں۔

رضی اللہ تعالیٰ عنہ

### حدیث نبویؐ

حضرت عبد اللہ بن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا کہ ”جب تم میں سے کوئی شخص جمعہ پڑھنے جائے تو اسے چلے کہ نہا کر جائے“ (صحیح بخاری)

## حضرت سواد بن غزنیہ انصاری

ارباب سیر نے ان کا شجرہ نسب بیان نہیں کیا۔ بعض نے لکھا ہے کہ وہ قبیلہ خزرج کی شاخ بنی عدی بن النجار میں سے تھے اور بعض کہتے ہیں کہ وہ بنو بلی میں عمرو بن الحاف بن قضا عہ سے تھے اور بنو عدی بن النجار کے حلیف تھے۔ (واللہ تعالیٰ اعلم) بہر صورت ان کا شمار بڑے عظیم المرتبت صحابہ میں ہوتا ہے۔ بڑے مخلص اور بہادر مسلمان تھے۔ اور رسول اکرم صلی اللہ علیہ وسلم سے بے انتہا عقیدت و محبت رکھتے تھے۔ غزوہ بدر سے پہلے شرف اسلام سے بہرہ ور ہوئے اور سب سے پہلے غزوہ بدر میں بڑے جوش اور جذبے کے ساتھ شریک ہوئے۔

ابن اسحاق کا بیان ہے کہ میدان بدر میں لڑائی شروع ہونے سے پہلے رسول اکرم صلی اللہ علیہ وسلم مجاہدین کی صفوں کو برابر کر رہے تھے۔ آپ کے دست مبارک میں ایک چھڑی تھی جس سے ہر صف کو برابر فرماتے تھے۔ آپ کا گزر حضرت سواد بن غزنیہ پر ہوا تو ان کو اپنی صف سے آگے بڑھا دیا۔ آپ نے ان کی پیٹھ پر چھڑی ماری (بروایت دیگر چھڑی کی نوک حضرت سواد کی کمر میں چھوٹی) اور فرمایا، اے سواد! اپنی صف میں برابر ہو جا۔

حضرت سواد نے عرض کیا، یا رسول اللہ! آپ کی چھڑی نے مجھے بہت تکلیف پہنچائی ہے۔ چونکہ اللہ تعالیٰ نے آپ کو حق کے ساتھ مبعوث کیا ہے اس لیے آپ مجھ کو بدلہ لینے کی اجازت دیجئے۔ آنحضرت صلی اللہ علیہ وسلم نے اسی وقت اپنے جسم اطہر سے کپڑا مٹا دیا اور فرمایا، آؤ بدلہ لے لو۔



حضرت سوادؓ آپ سے لپٹ گئے، اور آپ کے شکم مبارک کو بوسہ دیا۔  
 حضور ﷺ نے پوچھا، اے سواد! تم نے ایسا کیوں کیا؟  
 انہوں نے عرض کیا، یا رسول اللہ! جو چیز (جنگ) درپیش ہے اس  
 کو آپ جانتے ہیں۔ ہو سکتا ہے کہ میں اس میں قتل ہو جاؤں، اس لیے میری  
 خواہش تھی کہ میری آخری ملاقات آپ ہی سے ہو اور میرا بدن آپ کے جسم طہر  
 سے مس ہو جائے۔ یہ سن کر حضور ﷺ نے ان کے لیے دعائے خیر فرمائی۔  
 لڑائی کا آغاز ہوا تو حضرت سوادؓ بن غزیہ سرکبٹ ہو کر لڑے اور بنو مخزوم  
 کے ایک جنگجو خالد بن ہشام کو قیدی بنا لیا۔ (بعد میں قریش مکہ نے اس کو چار ہزار  
 درہم فدیہ دے کر رہا کرایا)۔

غزوہ بدر کے بعد حضرت سوادؓ بن غزیہ نے اُحد، خندق اور عہد رسالت  
 کے دوسرے تمام غزوات میں سرورِ عالم ﷺ کی ہم رکابی کا شرف  
 حاصل کیا۔ ابن اثیر کا بیان ہے کہ رسول اکرم ﷺ نے (فتح خیبر  
 کے بعد) انہیں خیبر کا عامل مقرر فرمایا تھا۔ ایک دفعہ انہوں نے دو صلح روی  
 خرموں کے عوض ایک صلح عمدہ خرے خریدے اور حضور ﷺ کی خدمت میں بطور ہدیہ پیش کیے۔

حضرت سوادؓ بن غزیہ کے سال وفات کے بارے میں کتب سیر خاموش ہیں۔

رضی اللہ تعالیٰ عنہ

### حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ تین دعائیں عموماً قبول ہوتی ہیں۔ مظلوم کی دعا، مسافر کی دعا اور بیٹے کے حق میں باپ کی دعا۔  
 (جامع ترمذی)

## حضرت سُوَيْبِطُ بْنُ سَعْدِ عَبْدِ رِي

قریش کے خاندان بنی عبدالدار کے فرزند سعید تھے۔ نسب نامہ یہ ہے :  
سُوَيْبِطُ بْنُ سَعْدِ بْنِ حَرْمَلَةَ بْنِ مَالِكِ بْنِ عَمِيَلَةَ بْنِ سَبَاقِ بْنِ عَبْدِ الدَّارِ  
بْنِ قُصَيِّ بْنِ كِلَابٍ -

قصی پر جا کر ان کا نسب نامہ رسول اکرم صَلَّى اللهُ عَلَيْهِ وَسَلَّمَ کے نسب نامہ  
سے مل جاتا ہے۔ بعض نے ان کے والد کا نام حرملة لکھا ہے لیکن کچھ بہت کے نزدیک  
حرملة ان کے دادا کا نام تھا۔

والدہ کا نام ہندہ تھا۔ وہ بنو خزاعہ سے تعلق رکھتی تھیں۔

حضرت سُوَيْبِطُ بْنُ سَعْدِ بْنِ عَبْدِ الدَّارِ نے فطرت سعید سے

نوازا تھا۔ وہ دعوت اسلام کے ابتدائی سالوں کے دوران میں شرف اسلام سے  
بہرہ ور ہو گئے اور یوں "أَشَابِقُؤُنِ الْأَدْوَانِ" کی مقدس اور مغفور جماعت کے  
رکن بن گئے۔ سالہ بعد بعثت میں دوسری ہجرت حبشہ ہوئی تو وہ بھی آنحضرت  
صَلَّى اللهُ عَلَيْهِ وَسَلَّمَ کے ایما پر مکہ سے ہجرت کر کے حبش چلے گئے۔

حبش میں چند سال غریب الوطنی کی زندگی گزارنے کے بعد حضرت سُوَيْبِطُ بْنُ سَعْدِ بْنِ  
رَضِيَ اللهُ تَعَالَى عَنْهُ مَكَّةَ وَارْتَجَعُوا - یہ آنحضرت صَلَّى اللهُ عَلَيْهِ وَسَلَّمَ کی ہجرت مدینہ  
سے پہلے کا واقعہ ہے۔ کچھ عرصہ بعد حضور صَلَّى اللهُ عَلَيْهِ وَسَلَّمَ نے صحابہؓ کو مدینہ  
کی طرف ہجرت کرنے کا اذن دیا تو حضرت سُوَيْبِطُ بْنُ سَعْدِ بْنِ رَضِيَ اللهُ تَعَالَى عَنْهُ بھی  
دوسرے صحابہ کے ساتھ ہجرت کر کے مدینہ منورہ چلے گئے اس طرح ان کو  
راہِ حَقِّ میں دو ہجرتوں کا شرف حاصل ہو گیا۔ ایک روایت کے مطابق مدینہ میں  
ان کو بنی حارث بن خزرج نے اپنا مہمان بنایا۔

ہجرت نبوی کے بعد غزوات کا آغاز ہوا تو حضرت سُوَيْبِطُ بْنُ سَعْدِ بْنِ رَضِيَ اللهُ تَعَالَى عَنْهُ نے غزوہ

بعد الکبریٰ میں شریک ہو کر بدری صحابی ہونے کا عظیم شرف حاصل کیا۔ بدر کے بعد عہد رسالت میں جو عز و ات پیش آئے، حضرت سوہیبت رضی اللہ تعالیٰ عنہ کی ان میں شرکت کے بارے میں اہل سیر نے کچھ نہیں لکھا۔ قیاس ہے کہ ان سب میں یا بعض میں ضرور شریک رہے ہوں گے۔

سالِ وفات کے بارے میں بھی کتب سیر خاموش ہیں۔ ایک روایت سے صرف اتنا معلوم ہوتا ہے کہ سلمہ ہجری تک حیات تھے۔ بعض روایتوں سے ظاہر ہوتا ہے کہ وہ بڑے خوش مذاق اور خوش طبع تھے۔

امام ابن جوزی بغدادی رحمۃ اللہ علیہ نے ”کتاب الاذکیا“ میں ائمہ المؤمنین حضرت ائمہ سلمہ رضی اللہ تعالیٰ عنہما کے حوالے سے یہ واقعہ نقل کیا ہے کہ رسول اللہ صَلَّى اللہ علیہ وسلم کی وفات سے ایک سال قبل حضرت ابو بکر صدیق رضی اللہ تعالیٰ عنہ تجارتی کاروبار کے سلسلے میں عازم بصری (شام) ہوئے۔ ان کے ساتھ حضرت سوہیبت اور حضرت نعیمان بن عمرو انصاری بھی گئے۔ باورچی خانہ کا انتظام حضرت نعیمان بن عمرو کے سپرد تھا۔ سوہیبت بہت ظریف الطبع تھے۔ ایک دفعہ انہوں نے نعیمان بن عمرو سے کہا، کچھ کھلاؤ۔ نعیمان بن عمرو نے کہا، ابو بکرؓ کو آئیے دو۔ سوہیبت بن بولے، اچھا تمہاری خبر لوں گا۔

دوران سفر میں ایک قبیلے پر ان کا گزر ہوا۔ سوہیبت بن بولے ان سے کہا، میرے پاس ایک غلام ہے کیا تم خریدتے ہو؟ انہوں نے کہا، ہاں۔

سوہیبت بن بولے، (یہ بتائے دیتا ہوں کہ) میرے غلام کی یہ عادت ہے کہ اپنے آپ کو آزاد کہتا ہے، تم سے بھی یہی بات کہے گا، اس کی بات مت سننا۔ انہوں نے کہا، کوئی بات نہیں ہم تم سے ضرور یہ غلام خریدیں گے۔ چنانچہ دس اونٹوں پر معاملہ طے ہو گیا۔ اب وہ لوگ آئے اور انہوں نے نعیمان بن عمرو کی گردن میں دوپٹہ ڈال دیا۔ نعیمان بن عمرو نے ان سے کہا کہ یہ تم سے مذاق کر رہا ہے

میں تو آزاد ہوں، غلام نہیں ہوں۔ انہوں نے کہا، ہم تیری عادت سے واقف ہو چکے ہیں۔ پھر وہ نعیمانؓ کو کھینچ کر لے گئے۔ جب حضرت ابو بکرؓ وہاں پہنچا اور انہوں نے ماجرا سنا تو انہوں نے اونٹ واپس کر کے حضرت نعیمانؓ کو چھڑا دیا۔ جب یہ قافلہ واپس مدینہ آیا اور اہل قافلہ نے رسول اللہ ﷺ کی خدمت میں حاضر ہو کر یہ واقعہ سنایا تو حضور ﷺ اور صحابہؓ اس قصہ کو سال بھر تک جب یاد کرتے تھے ہنسا کرتے تھے۔

ابن اثیرؒ کا بیان ہے کہ حضرت نعیمانؓ نے سُوَيْبِطُ کو فروخت کیا تھا۔  
(واللہ اعلم بالصواب)

رضی اللہ تعالیٰ عنہ

## حدیث نبوی

حضرت انس رضی اللہ تعالیٰ عنہ سے روایت ہے کہ میں رسول اللہ ﷺ کے ساتھ چل رہا تھا اور آپ نے موٹے اور سخت کناروں کی چادر اوڑھ رکھی تھی چلتے چلتے (اثنائے راہ میں) ایک گنوار نے آپ کی چادر پکڑ کر زور سے کھینچی یہاں تک کہ آپ کی گردن (مبارک) میں اس سے نشان پڑ گیا۔ پھر اس نے کہا، اے محمدؐ مجھ کو اس مال میں سے جو تجھ کو اللہ نے دیا ہے، کچھ دے۔ آپ نے اس کی طرف دیکھا اور ہنس پڑے۔ پھر آپ نے اس کو کچھ دینے کا حکم دیا۔

(صحیح بخاری)

# حضرت سوید بن نعمان انصاری

قبیلہ اوس کی شاخ بنی حارثہ کے چشم و چراغ تھے۔

نسب نامہ یہ ہے :

سوید بن نعمان بن مالک بن عامر بن مجد عمر بن چشم بن حارثہ بن اوس اوسی حارثی انصاری۔

قبول اسلام کا زمانہ کسی نے صراحت کے ساتھ بیان نہیں کیا لیکن یہ بات یقینی ہے کہ غزوہ اُحد سے پہلے مسلمان ہو چکے تھے اور سب سے پہلے اسی غزوے میں شریک ہوئے۔ اس کے بعد عہد رسالت کے دوسرے تمام غزوات میں بھی رسول اکرم صلی اللہ علیہ وسلم کے ہم رکاب رہے۔

سال وفات کسی نے بیان نہیں کیا۔ ان سے یہ حدیث مروی ہے کہ وہ (سوید) رسول اللہ صلی اللہ علیہ وسلم کی ہمراہی میں غزوہ خیبر کے لیے روانہ ہوئے جب خیبر کے نزدیک مقام صہباء میں پہنچے تو آپ نے عصر کی نماز پڑھی پھر کھانا منگوایا تو ستوؤں کے سوا اور کوئی چیز نہ تھی آپ نے انہیں گھولنے کا حکم دیا۔ وہ گھولے گئے تو آپ نے لوگوں کے ہمراہ نوش فرمائے۔ پھر آپ نے مغرب کی نماز کے لیے گلی کی۔ ہم لوگوں نے بھی گلی کی پھر آپ نے نماز پڑھی اور وضو نہیں کیا۔

(اسد الغابہ)

## حدیث نبوی

حضرت ابن عمر سے روایت ہے کہ رسول اللہ صلی اللہ علیہ وسلم ایک شخص کے پاس سے گزے جو اپنے بھائی کو نصیحت کر رہا تھا کہ تو بہت شرم نہ کیا کر۔ آپ (صلی اللہ علیہ وسلم) نے فرمایا، جانے دو، شرم تو ایمان کا ایک حصہ ہے۔

(اصح بخاری)

# حضرت سہیل بن بیضاء فہری

قریش کے خاندان بنی فہر کے چشم و چراغ تھے۔ والد کا نام وہب تھا لیکن وہ اپنی والدہ کے لقب یا عرف بیضاء کی نسبت سے مشہور ہیں۔

نسب نامہ یہ ہے :

سہیل بن وہب بن ربیعہ بن ہلال بن مالک بن ضبہ بن حارث بن فہری۔

والدہ کا نام وعد بنتِ حُجْم تھا اور لقب یا عرف بیضاء تھا۔ حافظ ابن عبدالبر اندلسی نے ان کا شجرہ نسب اس طرح بیان کیا ہے :  
 وعد بنتِ حُجْم بن امیہ بن ضبہ بن حارث بن فہر  
 لیکن دوسرے اہل سیر نے ان کی موافقت نہیں کی اور انہوں نے ان کا نسب اس طرح بیان کیا ہے۔

وعد بنتِ حُجْم بن عمرو بن عایش بن ظرب بن حارث بن فہر  
 ابن اثیر حنفی اسے ہی صحیح قرار دیا ہے۔

حضرت سہیل بن بیضاء اور حضرت صفوان بن بیضاء ان کے حقیقی بھائی تھے یہ

مکہ حضرت سہیل بن بیضاء رضی اللہ تعالیٰ عنہ دعوتِ توحید کے ادائل میں اسلام لائے۔ حبشہ کی مدوں ہجرتوں میں شریک تھے۔ ہجرتِ نبوی سے کچھ پہلے مکہ واپس آگئے اور پھر وہاں سے ہجرت کر کے مدینہ منورہ چلے گئے۔ غزوات کا آغاز ہوا تو بدر سے تبوک تک تمام غزوات میں سہیل اکرم صلی اللہ علیہ وسلم کے ہم کاب رہے۔

غزوہ تبوک میں حضور کے ساتھ آپ کی سواری پر سوار تھے۔ آپ نے تین بار بلنداواز سے

حضرت سہل رضی اللہ تعالیٰ عنہ اپنے زمانہ جاہلیت میں بھی بڑے نرم دل اور منصف مزاج تھے۔ سلسلہ بعد بعثت میں مشرکین قریش نے رسول اکرم ﷺ کے اہل خانہ اور خواہوں کو شعب ابی طالب میں محصور کیا تو اس سلسلے میں ایک تحریری معاہدہ لکھ کر اسے خانہ کعبہ میں آویزاں کر دیا۔

سلسلہ بعد بعثت میں قریش کے جن رحم دل لوگوں نے اس معاہدے کے خلاف آواز اٹھائی اور اس کو ختم کرنے میں بھرپور حصہ لیا، حضرت سہل رضی اللہ تعالیٰ عنہ بھی ان میں شامل تھے۔ اس معاہدے کے ختم ہونے کے چند دن بعد حضرت سہل رضی اللہ تعالیٰ عنہ مشرف باسلام ہوئے لیکن انہوں نے اپنے اسلام کا اعلان نہیں کیا اور دینی فرائض پوشیدگی سے ادا کرتے رہے۔

رمضان سلسلہ ہجری میں مشرکین بڈر کی لڑائی کے لیے مکہ سے روانہ ہوئے تو حضرت سہل رضی اللہ تعالیٰ عنہ کو بھی اپنے ساتھ لے گئے کیونکہ وہ انہیں اپنا ہی آدمی سمجھتے تھے۔ مشرکین کو شکست ہوئی تو حضرت سہل رضی اللہ تعالیٰ عنہ مسلمانوں کے ہاتھ گرفتار ہو گئے۔ خوش قسمتی سے حضرت عبداللہ بن مسعود رضی اللہ تعالیٰ عنہ ان کے اسلام سے باخبر تھے اور ان کو

(بقیہ حاشیہ صفحہ گزشتہ)

ان کو پکارا۔ انہوں نے برابر جواب دیا۔ دوسرے صحابہ بھی آپ کے گرد جمع ہو گئے۔ آپ نے ارشاد فرمایا، جس شخص نے اللہ کی وحدانیت کی شہادت دی اللہ تعالیٰ اس پر مغزخ کی آگ جلا کر دے گا اور جنت اس کے لیے یقینی ہو جائے گی۔

تبوک سے واپس مینہ پہنچ کر وفات پائی۔ آنحضرت ﷺ نے مسجد میں ان کی نماز جنازہ پڑھائی اپنے چچے کوئی اولاد نہیں چھوڑی۔ حضرت صفوان بن بیضاء کے علاوہ کتاب میں ایک بیٹا کے گئے ہیں۔

مکہ میں نماز پڑھتے دیکھ چکے تھے۔ انہوں نے ان کے مسلمان ہونے کی شہادت دی تو آنحضرت ﷺ کے حکم پر انہیں رہا کر دیا گیا۔ رہائی کے بعد انہوں نے مدینہ منورہ میں مستقل اقامت اختیار کر لی اور بعض غزوات میں بھی شریک ہوئے۔

وفات کے بارے میں دو روایتیں ہیں — ایک یہ کہ انہوں نے رسول اکرم ﷺ کے سامنے وفات پائی اور آپ نے مسجد میں ان کا جنازہ پڑھا۔

دوسری یہ کہ وہ آنحضرت ﷺ کی وفات کے کچھ عرصہ بعد فوت ہوئے۔

رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ: —

” ایک مسلمان دوسرے مسلمان کا بھائی ہے۔ نہ تو اس کی خیانت کرے نہ اس کے آگے جھوٹ بولے نہ اس کو بے مدد چھوڑے اور نہ مسلمان کا خون، عزت اور مال دوسرے مسلمان پر حرام ہے۔ لوگو! تقویٰ تو دل کا کام ہے۔ انسان کے لیے یہی بڑی بدی ہے کہ وہ دوسرے بھائی سے حقارت سے پیش آئے۔“

(صحیح مسلم)



# حضرت سہیل بن رافع انصاری

خزرج کے معزز ترین خاندان بنی نجار سے تھا۔ نسب نامہ یہ ہے :  
 سہیل بن رافع بن ابی عمرو بن عائذ بن ثعلبہ بن غنم بن مالک بن نجار  
 ہجرت نبوی کے قریبی زمانے میں مشرف بہ اسلام ہوئے۔  
 حافظ ابن عبد البر اور بعض دوسرے ارباب سیر نے لکھا ہے کہ یہ اور ان  
 کے بھائی حضرت سہیل بن اس زمین کے مالک تھے جس پر مسجد نبوی تعمیر ہوئی۔ ان  
 کے والد رافع بن ابی عمرو ان کے بچپن ہی میں فوت ہو گئے تھے اور انہوں نے حضرت  
 ابوامامہ سعد بن زرارہ انصاری رضی اللہ تعالیٰ عنہ کی سرپرستی میں پرورش پائی  
 تھی۔ ان کا ایک افتادہ قطعہ زمین مرید کے طور پر استعمال ہوتا تھا۔ ”مرید“  
 اس زمین کو کہتے ہیں جہاں کھجوریں خشک کر کے چھوہارے بنائے جاتے ہیں یا  
 بقول بعض جہاں اونٹ لوٹ کر کھڑے ہوتے ہیں۔ اس زمین میں کچھ قبریں  
 اور کھجور کے درخت تھے۔ رسول اکرم صلی اللہ علیہ وسلم کے مدینہ منورہ تشریف

لے حافظ ابو نعیم نے ان کو بلوی بتایا ہے لیکن دوسرے ارباب سیر ان کو نجاری خزرجی  
 انصاری بتاتے ہیں اور یہی صحیح ہے۔ خود ابو نعیم نے ان کے بھائی سہیل بن نجاری خزرجی انصاری  
 بتایا ہے اس لیے یہ بلوی کیوں کہہ سکتے ہیں۔  
 لے بعض دایتوں میں حضرت سہیل اور حضرت سہیل بن پسران بیضاء کو اس زمین کا مالک بتایا گیا  
 ہے اور بعض میں سہیل اور سہیل بن پسران عمرو کو لیکن کثرت رائے یہی ہے کہ حضرت سہیل اور سہیل بن  
 پسران رافع اس زمین کے مالک تھے۔ عام طور پر یہاں کیا جاتا ہے کہ مسجد نبوی کی تعمیر کے وقت سہیل  
 اور سہیل بن پسران تھے لیکن قرآن سے یہ بات اسی قدر صحیح معلوم ہوتی ہے کہ ان کی عمریں پندرہ برس سے کم تھیں۔

لانے سے پہلے حضرت اسعد بن زرارہ رضی اللہ تعالیٰ عنہ اپنے مسلمان ساتھیوں کے ساتھ اسی جگہ نماز پڑھا کرتے تھے۔ رسول اکرم صلی اللہ علیہ وسلم نے اس زمین پر مسجد بنانے کا ارادہ کیا تو انصار کو بلا کر فرمایا: —

” میں یہ زمین قیمت دے کر لینا چاہتا ہوں تاکہ اس پر مسجد کی تعمیر کر سکوں۔“ — انصار نے عرض کیا:

” یا رسول اللہ! اس زمین کے مالکوں کو ہم قیمت ادا کر دیں گے اور ہم اسے اپنی طرف سے آپ کے لیے ہیہ کرتے ہیں۔ اس کا اجر ہم اللہ سے لیں گے۔“ حضور صلی اللہ علیہ وسلم نے انصار کے جذبہ خیر سگالی کو سراہا لیکن زمین کی قیمت دینے پر اصرار فرمایا۔ پھر آپ نے مالکان زمین سہیلؓ اور سہیلؓ کو طلب فرمایا۔ ان دونوں نے بھی عرض کیا، یا رسول اللہ! ہم یہ زمین اللہ تعالیٰ کی خوشنودی کے لیے آپ کی نذر کرتے ہیں۔ ان کی والدہ کو معلوم ہوا تو انہوں نے بھی زمین کی قیمت لینے سے انکار کیا مگر حضور صلی اللہ علیہ وسلم نے ان سب سے فرمایا، اللہ تعالیٰ تمہیں جزائے خیر دے۔ میں یہ زمین بلا قیمت نہیں لوں گا۔ چنانچہ آپ نے اصحاب الرائے کے مشورہ سے اس زمین کی قیمت دس مثقال (پونے چار تولے) سونا متعین فرمائی۔ یہ قیمت حضور صلی اللہ علیہ وسلم کی طرف سے کس نے ادا کی؟ اس کے متعلق تین روایتیں ہیں:

(۱) حضرت ابو بکر صدیق رضی اللہ تعالیٰ عنہ نے۔ (مدارج النبوة)

(۲) حضرت ابو ایوب انصاری رضی اللہ تعالیٰ عنہ نے۔ (فتح الباری)

(۳) حضرت ابوامامہ اسعد بن زرارہ رضی اللہ تعالیٰ عنہ نے اس زمین کے معاد نے میں

حضرت سہیلؓ اور حضرت سہیلؓ کو بنی سیاحہ میں اپنا ایک باغ دے دیا۔ (زرقانی)

ارباب سیر نے حضرت سہیلؓ بن رافع رضی اللہ تعالیٰ عنہ کے حالات زندگی بہت کم بیان کیے ہیں اور صرف اتنا لکھا ہے کہ وہ غزوة اُحُد (شوال ۶۰۰ھ) ہجری میں شریک تھے اور حضرت عمر فاروق رضی اللہ تعالیٰ عنہ کے عہد خلافت میں کسی وقت فوت ہوئے۔ ان کے بھائی حضرت سہیلؓ بدری صحابی ہیں۔ ان کے حالات اسی کتاب میں الگ بیان

لے ایک روایت میں ہے کہ غزوة تبوک سے پہلے رسول اکرم صلی اللہ علیہ وسلم نے صحابہ سے راہ خدا

marfat.com (باقی ماہیہ اگلے صفحہ پر)

کیے گئے ہیں۔

حضرت سہل رضی اللہ تعالیٰ عنہ سے ان کی بیٹی عمیرہ رضی اللہ تعالیٰ عنہا نے روایت کی ہے کہ وہ اپنی کھجوروں کی زکوٰۃ اور اپنی بیٹی عمیرہ کو لے کر رسول اللہ صلی اللہ علیہ وسلم کی خدمت میں حاضر ہوئے اور ان کھجوروں کو پیش کر کے عرض کیا، یا رسول اللہ! میں ایک حاجت لے کر حاضر ہوا ہوں۔ آپ نے پوچھا، کیا حاجت ہے؟ انہوں نے عرض کیا، آپ میری اس لڑکی کے لیے دعا کریں، اس کے سوا میری کوئی اور اولاد نہیں ہے۔

عمیرہ بیان کرتی ہیں کہ رسول اللہ صلی اللہ علیہ وسلم نے اپنا دست مبارک مجھ پر رکھا (اور میرے لیے دعا کی) میں اللہ کی قسم کھاتی ہوں کہ گویا آپ کے دست مبارک کی ٹھنڈک (اب تک) میرے جگر پر ہے۔  
(اسد الغابہ)

رضی اللہ تعالیٰ عنہ

(بقیہ حاشیہ صفحہ گذشتہ)

میں مال دینے کے لیے ارشاد فرمایا تو جہاں اور صحابہ نے بڑی بڑی رقمیں پیش کیں وہاں ایک انصاری صحابی نے صرف دو صاع کھجوریں پیش کیں۔ اس پر منافقین نے ان کا مذاق اڑایا۔ اللہ تعالیٰ نے اس مذاق کو ناپسند کیا اور ایسے غریب صحابہ کے جذبہ خیر کی تمہین فرمائی۔ ایک روایت میں ان انصاری صحابی کا نام حضرت سہل بن رافع بن ابی عمرو بتایا گیا ہے۔ مگر ایک دوسری روایت میں ان کا نام سہل بن رافع بن خدیج بیان کیا گیا ہے۔

(روا اللہ اعلم بالصواب)

# حضرت سہیل بن رافع انصاری

خاندانی تعلق خزرج کی شاخ مالک بن نجار سے تھا۔ سلسلہ نسب یہ ہے:  
 سہیل بن رافع بن ابی عمرو بن عائذ بن ثعلبہ بن غنم بن مالک بن نجار  
 ہجرت نبویؐ کے قریب زمانے میں سعادت اندوز اسلام ہوئے۔ یہ اور ان  
 کے بھائی حضرت سہیل رضی اللہ تعالیٰ عنہ اس زمین کے مالک تھے جس پر مسجد نبویؐ  
 تعمیر ہوئی۔ (اس کی تفصیل اسی کتاب میں حضرت سہیل رضی اللہ تعالیٰ عنہ کے ترجمہ میں آچکی ہے)۔  
 قبول اسلام کے بعد حضرت سہیل رضی اللہ تعالیٰ عنہ نے اپنی زندگی اعلیٰ  
 کلمۃ الحق کے لیے وقف کر دی اور عہد رسالت کی ہر سعادت حاصل کرنے کے لیے  
 پیش پیش رہے۔ بدر، احد، خندق، خیبر، فتح مکہ، حنین، تبوک وغیرہ عہد رسالت  
 کے جملہ مشاہد میں رسول اکرم صلی اللہ علیہ وسلم کے ہم رکاب تھے۔  
 سال وفات تو کسی نے نہیں لکھا البتہ اس بات پر سب کا اتفاق ہے کہ  
 خلافت فاروقی کے دوران میں کسی وقت فوت ہوئے۔

رضی اللہ تعالیٰ عنہ

## حدیث نبویؐ

حضرت امیر معاویہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
 نے فرمایا کہ اگر تم مسلمانوں کی پوشیدہ باتوں کی جستجو میں پڑو گے تو ان کو فساد میں مبتلا  
 کر دو گے۔ (ابوداؤد)

## حضرت شذاد بن الہادی لیشی

خاندانی تعلق بنو کنانہ کی شاخ بنی لیث سے تھا۔ نسب نامہ یہ ہے :

شذاد بن اسامہ بن عمرو (المقلب بہ الہادی یا الہاد) بن عبد اللہ  
بن جابر بن بشر بن عتوارہ بن عامر بن لیث بن بکر بن عبد مناة بن کنانہ

ان کو کنانی بھی کہا جاتا ہے اور عتواری اور لیشی بھی۔ اپنے دادا عمرو کے لقب  
کی نسبت سے شذاد بن الہاد کے نام سے مشہور ہوئے۔ دادا بڑے مہمان نواز اور  
مخیر آدمی تھے اور رات کو آگ کا لاد روشن کر دیتے تھے تاکہ اسے دیکھ کر مہمان گھر  
پر پہنچ جائیں، اسی لیے وہ الہادی یا الہاد کے لقب سے مشہور ہو گئے۔ حضرت شذاد  
کے والد کو بھی اپنے والد کی نسبت سے اسامہ الہادی کہا جاتا تھا۔

حضرت شذاد رضی اللہ تعالیٰ عنہ، رسول اکرم صلی اللہ علیہ وسلم، عم رسول  
حضرت عباس، حضرت ابو بکر صدیق، حضرت جعفر بن ابی طالب اور حضرت  
علی رضی اللہ تعالیٰ عنہم کے ہمزلف تھے اس لیے کہ ان کی اہلیہ حضرت سلمیٰ بنت  
عمیس تھیں جو :-

(ا) اُمّ المؤمنین حضرت میمونہ بنت حارث رضی اللہ تعالیٰ عنہا اور حضرت  
اُمّ الفضل لبابہ بنت حارث رضی اللہ تعالیٰ عنہا (اہلیہ حضرت عباس  
رضی اللہ تعالیٰ عنہ) کی اخیالی (مادر زاد) بہن تھیں۔

(ب) حضرت اسماء بنت عمیس رضی اللہ تعالیٰ عنہا کی حقیقی بہن تھیں۔ وہ  
یکے بعد دیگرے حضرت جعفر بن ابی طالب، حضرت ابو بکر صدیق اور حضرت  
علیؑ کی زوجیت میں رہیں۔

حضرت سلمیٰ بنت عمیس رضی اللہ تعالیٰ عنہا کا پہلا نکاح عم رسول  
سید الشہداء حضرت حمزہ رضی اللہ تعالیٰ عنہ سے ہوا۔ ان سے ایک بیٹی اُمّ امّہ

پیدا ہوئیں۔ غزوة اُحُد (۳؎ ہجری) میں سیدنا حضرت حمزہ رضی اللہ تعالیٰ عنہ کی شہادت کے بعد حضرت سلمیٰ بنت عمیس کا نکاح حضرت شدا بن الہاد رضی اللہ تعالیٰ عنہ سے ہوا۔ ان سے دو بیٹے عبد اللہؓ اور عبد الرحمن پیدا ہوئے۔ ان میں سے حضرت عبد اللہؓ کو شرف صحابیت حاصل ہے (ان کے حالات اس کتاب میں الگ بیان کئے گئے ہیں)۔

حضرت سلمیٰؓ کی صاحبزادی حضرت اُمّہ بنت حمزہؓ کو بھی شرف صحابیت حاصل ہے۔ انہوں نے اپنی خالہ حضرت اسماء بنت عمیس رضی اللہ تعالیٰ عنہا کی آغوش شفقت میں پرورش پائی۔ سن بلوغ کو پہنچیں تو ان کا نکاح حضرت سلمہؓ (یا بروایت دیگر حضرت عمرؓ بن ابی سلمہ) سے ہوا جو اُمّ المؤمنین حضرت اُمّ سلمہؓ کے فرزند اور رسول اکرم صلی اللہ علیہ وسلم کے ربیب تھے۔

اباب سیر نے حضرت شدا بن الہاد کے قبول اسلام کا زمانہ متعین نہیں کیا اور نہ ان کی زندگی کے حالات پر روشنی ڈالی ہے۔ ابن اثیر نے صرف اتنا لکھا ہے کہ وہ نبوہاشم کے حلیف تھے۔ قیاس غالب یہ ہے کہ وہ غزوة اُحُد (۳؎) سے پہلے شرف اسلام سے بہرہ ور ہو چکے تھے۔ پہلے مدینہ منورہ میں رہتے تھے جہاں عمر فاروقؓ کے عہد خلافت میں کوفہ آباد ہوا تو کوفہ چلے گئے اور وہیں مستقل سکونت اختیار کر لی۔ ان کے سال وفات کے بارے میں کتب سیر خاموش ہیں۔

حضرت شدا بن الہاد سے مروی کچھ احادیث کتابوں میں موجود ہیں ان میں سے دو یہ ہیں:

① حضرت شدا بن الہاد رضی اللہ عنہ سے روایت ہے کہ (ایک دن) رسول اللہ صلی اللہ علیہ وسلم ظہر یا عصر کی دو نمازوں میں سے ہمارے پاس آئے۔ آپ اپنے دونوں اسوں (حسن اور حسین) میں سے ایک کو اٹھائے ہوئے تھے۔ پھر آپ نے آگے بڑھ کر اپنے نول سے کودنے پاؤں کے قریب بٹھا کر نماز کی نیت باندھی۔ اٹھائے نماز میں میں نے سرٹھایا تو کیا دیکھتا ہوں کہ آپ سجدہ میں پڑے ہیں اور

ایک بچہ آپ کی پشت مبارک پر ہے۔ پھر میں سجدہ میں چلا گیا۔ جب آپ نماز پڑھ چکے تو لوگوں نے عرض کیا، یا رسول اللہ! آپ نے ایک سجدہ اس قدر طویل کیا کہ ہم کو گمان ہوا کہ کوئی نئی بات پیدا ہوگئی یا آپ پر وحی آنے لگی۔ آپ نے فرمایا، ایسی کوئی بات نہ تھی بلکہ میرا لڑکا (نواسہ) مجھ پر سوار ہو گیا تھا، اس وجہ سے میں نے جلدی کرنے کو اچھا نہ سمجھا۔ (اُسُدُ الغَابَةِ)

(۲) حضرت شداد بن ہاد رضی اللہ تعالیٰ عنہ بیان کرتے ہیں کہ ایک اعرابی نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی خدمت میں حاضر ہو کر اسلام قبول کیا اور آپ کے پیچھے ہو لیا اور کہا کہ میں بھی آپ کے ساتھ مہاجر ہوں گا۔ آپ نے اپنے بعض صحابہ کو اس کے بارے میں ہدایت فرمائی کہ اس کی ضرورتاً کا خیال رکھیں۔

جب غزوہ خیبر میں آپ کو مالِ غنیمت ملا اور آپ نے اس کو تقسیم فرمایا تو آپ نے اس (اعرابی) کا حصہ بھی نکالا اور یہ اس کے ساتھیوں کو دے دیا کہ اس کو پہنچادیں (کیونکہ وہ خود اس وقت بارگاہِ نبوی میں موجود نہیں تھا) اور وہ اپنے ساتھیوں کے جانور چرایا کرتا تھا۔ پس جب وہ جانور چرا کر واپس آیا اور اس کے ساتھیوں نے اس کا حصہ دیا تو اس نے پوچھا، یہ کیا ہے؟

ساتھیوں نے کہا کہ یہ مالِ غنیمت میں سے تمہارا حصہ ہے جو رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے تمہیں دیا ہے۔

اس نے کہا، میں نے اس وجہ سے (یعنی مالِ دنیا کی خاطر) آپ کا اتباع نہیں کیا بلکہ اس وجہ سے کیا ہے کہ میرے یہاں تیرے لگے اور اپنے حلق کی طرف تیرے اشارہ کرتے ہوئے کہا — تاکہ میں مر جاؤں اور جنت میں داخل ہو جاؤں۔

ساتھیوں نے کہا، اگر تو نے سچ کہا ہے تو اللہ تجھے سچا کر دکھائے گا۔

پھر ان اصحابِ رسول اللہ صلی اللہ علیہ وسلم نے دشمنوں سے جہاد کیا جس میں یہ (اعرابی) بھی شریک تھا۔ اس کو حنوزک کے پاس لاد کر لایا گیا، اس کے تیر اسی جگر پیوست ہوا تھا جہاں اس نے اشارہ کیا تھا۔

آپ نے پوچھا، یہ وہی ہے؟  
صحابہ نے عرض کیا، جی ہاں۔

آپ نے فرمایا، اس نے اللہ کے ساتھ سچا معاملہ رکھا اور اللہ نے اس کو سچا کر دکھایا۔

پھر آپ نے اس کو اپنے جبہ مبارک میں کفن دیا اور آگے بڑھ کر اس کی نماز جنازہ پڑھائی۔ آپ نے اس کے جنازہ کی نماز میں جو الفاظ ظاہر کر کے (یعنی باوازِ بلند) ادا فرمائے، وہ یہ تھے:

اے میرے اللہ! یہ تیرا بندہ ہے، ہجرت کر کے تیرے راستہ میں نکلا ہے شہید ہو کر قتل کیا گیا اور میں اس پر گواہ ہوں۔  
(بیہقی، نسائی، ابویہ والنہایہ، مستدرک حاکم)

رضی اللہ تعالیٰ عنہ

## حدیث نبوی

حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: اللہ کے خوف اور ہیبت سے جس بندہ مومن کی آنکھوں سے کچھ آنسو نکلیں اگرچہ وہ مقدار میں بہت کم مثلاً مکھی کے سر کے برابر ہوں۔ پھر وہ آنسو بہہ کر اس کے چہرہ پر پہنچ جائیں تو اللہ تعالیٰ اس چہرہ کو آتشِ دونخ کے لیے حرام کر دے گا۔  
(سنن ابن ماجہ)



# حضرت شُکُل بن حُمَید عَسَی

اربابِ سیر نے ان کا نسب نامہ اور حالاتِ زندگی بیان نہیں کیے۔ صرف اتنا لکھا ہے کہ ان کا نام شُکُل بن حُمَید تھا اور وہ بنو عَسَی سے تعلق رکھتے تھے۔ ان کے مشرفِ صحبت پر سب کا اتفاق ہے۔ ان سے ان کے بیٹے شُتَیر نے یہ حدیث روایت کی ہے :-

شُکُل بن حُمَید رضی اللہ تعالیٰ عنہ بیان کرتے ہیں کہ میں رسول اللہ صلی اللہ علیہ وسلم کی خدمت میں حاضر ہوا اور عرض کیا، یا نبی اللہ! مجھے کوئی تَعَوُّذِ تَعْلیم فرمادیجئے (یعنی کوئی ایسی دعا بتا دیجئے) جس کے ذریعے میں اللہ کی پناہ اور حفاظت طلب کیا کروں۔ آپ نے میرا ہاتھ اپنے دستِ مبارک میں تھام کر فرمایا: کہو  
 اللَّهُمَّ إِنِّي أَعُوذُ بِكَ مِنْ شَرِّ سَمْعِي وَمِنْ شَرِّ بَصَرِي  
 وَمِنْ شَرِّ لِسَانِي وَمِنْ شَرِّ قَلْبِي وَمِنْ شَرِّ مَنِيَّتِي۔  
 (اے اللہ! میں تیری پناہ چاہتا ہوں اپنے کانوں کے شر سے اپنی نگاہ کے شر سے اور اپنی زبان کے شر سے اور اپنے قلب کے شر سے اور اپنے مادہ شہوت کے شر سے۔

(سنن ابی داؤد، جامع ترمذی و سنن نسائی)

## حدیث نمبر

حضرت انس رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے فرمایا کہ

علم حاصل کرنا ہر مسلمان مرد اور ہر مسلمان عورت پر فرض ہے۔ (ابن ماجہ)

## حضرت صَبِيحِ رَضِيَ اللهُ تَعَالَى عَنْهُ

بعض نے ان کا نام صَبِيحُ لکھا ہے۔ حسب نسب کسی نے بیان نہیں کیا۔ صرف اتنا لکھا ہے کہ بنو عبد شمس کے رئیس ابواحیمہ سعید (ذوالتاج) بن عاص بن امیہ بن عبد شمس بن عبد مناف بن قصی کے غلام تھے۔ اس کے بعد اس کی اولاد کے غلام ہو گئے۔

اہل سیر نے تصریح تو نہیں کی لیکن قرآن سے معلوم ہوتا ہے کہ ہجرت نبویؐ سے پہلے مشرف اسلام سے بہرہ ور ہو گئے تھے اور آل سعید (ابواحیمہ) نے انہیں آزاد کر دیا تھا (ابواحیمہ کے بیٹے حضرت خالد بن سعید، ابان بن عمر و اور عبد اللہ مسلمان ہو گئے تھے) اذن ہجرت ہونے پر صَبِيحِ مکہ سے مدینہ چلے گئے رسول اکرم ﷺ بدر کے لیے روانہ ہوئے تو حضرت صَبِيحِ رَضِيَ اللهُ تَعَالَى عَنْهُ بھی آپ کے ہم رکاب تھے مگر بیمار ہو گئے اور لڑائی میں حصہ نہ لے سکے۔ ایک روایت میں ہے کہ آنحضرت ﷺ نے انہیں حضرت ابوسلمہ بن عبد اللہ رَضِيَ اللهُ تَعَالَى عَنْهُ کے اونٹ پر سوار کر دیا۔

دوسری روایت یہ ہے کہ حضرت صَبِيحِ نے خود اپنے اونٹ پر حضرت ابوسلمہ رَضِيَ اللهُ تَعَالَى عَنْهُ کو سوار کر دیا تھا (کیونکہ وہ خود علالت کی بنا پر غزوے پر نہیں جا سکتے تھے) بدر کے بعد وہ تمام غزوات میں رسول اکرم ﷺ کے ہمراہ رہے۔

سال وفات کے بارے میں کتب سیر خاموش ہیں۔

رَضِيَ اللهُ تَعَالَى عَنْهُ

# حضرت صحزبن عیله امسی

خاندانی تعلق بنو احمس سے تھا۔ نسب نامہ یہ ہے:  
 صحزبن عیله بن عبد اشد بن ربیعہ بن عمرو بن علی بن اسلم بن احمس  
 بن غوث بن انمار امسی۔

ان کی کنیت ابو حازم تھی۔ اپنے قبیلے کے رئیس تھے۔ قبول اسلام کا زمانہ  
 متعین نہیں ہے لیکن یہ بات ثابت ہے کہ غزوہ طائف سے پہلے حلقہ بگوش اسلام  
 ہو کر اسلام کے جانباز سپاہی بن گئے تھے۔

غزوہ حنین (۶۱۰ھ ہجری) کے بعد رسول اکرم صلی اللہ علیہ وسلم نے طائف  
 کا محاصرہ کیا تو اہل طائف نے قلعہ بند ہو کر مسلمانوں کا مقابلہ کیا۔ تقریباً تین ہفتے  
 کے بعد آنحضرت صلی اللہ علیہ وسلم نے بوجہ محاصرہ اٹھایا اور واپس تشریف لے  
 گئے۔ جن ایام میں محاصرہ جاری تھا، حضرت صحزبن عیله رضی اللہ تعالیٰ عنہ، کو محاصرے  
 کی اطلاع ملی تو وہ سواروں کی ایک جماعت ساتھ لے کر رسول اکرم صلی اللہ علیہ وسلم  
 کی مدد کے لیے چل پڑے۔ اتفاق سے وہ اس وقت پہنچے جب آنحضرت صلی اللہ علیہ وسلم  
 محاصرہ اٹھا کر واپس تشریف لے جا چکے تھے۔ اب حضرت صحزبن عیله رضی اللہ تعالیٰ عنہ نے  
 طائف کا محاصرہ کر لیا اور عہد کیا کہ جب تک اہل طائف آنحضرت صلی اللہ علیہ وسلم  
 کی اطاعت قبول نہیں کریں گے وہ ان کا محاصرہ جاری رکھیں گے۔ اہل طائف نے  
 جلد ہی آنحضرت صلی اللہ علیہ وسلم کی اطاعت قبول کر لی اور قلعہ سے نیچے اتر آئے۔ اس  
 وقت رسول اکرم صلی اللہ علیہ وسلم حنین کا مال غنیمت تقسیم کرنے کے بعد مدینہ منورہ واپس  
 تشریف لے جا چکے تھے۔ حضرت صحزبن عیله رضی اللہ تعالیٰ عنہ نے طائف کی فتح اور نبوت لقیف  
 کی اطاعت کی اطلاع خدمت نبوی میں بھیجی تو آپ نے مسجد نبوی میں تمام لوگوں  
 کو جمع کیا اور بنو احمس کے لیے اس مال غنیمت کو اسے اللہ بنو احمس کے سواروں اور

پیادوں پر رحمت نازل فرما۔

اس واقعہ کے بعد حضرت مغیرہ بن شعبہ ثقفی رضی اللہ تعالیٰ عنہ نے بارگاہ رسالت میں حاضر ہو کر شکایت کی کہ صحرا نے طائف کی فتح کے بعد میری پھوپھی کو گرفتار کر لیا ہے حالانکہ وہ حلقہ بگوش اسلام ہو چکی ہیں۔ اس پر آنحضرت صلی اللہ علیہ وسلم نے حضرت صحرا کو بلا بھیجا۔ جب وہ حاضر ہوئے تو آپ نے ان سے فرمایا:

” اے صحرا جب کوئی قوم مسلمان ہو جاتی ہے تو وہ اپنا خون اور اپنا مال محفوظ کر لیتی ہے۔ تم نے مغیرہ کی پھوپھی کو گرفتار کیا ہے حالانکہ وہ مسلمان ہو چکی ہے اسے مغیرہ کے حوالے کر دو۔“

حضرت صحرا رضی اللہ تعالیٰ عنہ نے بلا چون دچرا آنحضرت صلی اللہ علیہ وسلم کے ارشاد کی تعمیل کی۔ پھر انہوں نے بارگاہ نبوی میں عرض کیا کہ بنو سلیم کو اسلام کی دعوت ملی تو وہ اسے قبول کرنے کے بجائے اپنا پانی کا چشمہ چھوڑ کر بھاگ گئے ہیں۔ یا رسول اللہ! کیا میں اور میرا قبیلہ اس چشمے پر قبضہ کر لیں۔ آپ نے فرمایا، ہاں۔

چنانچہ حضرت صحرا نے اس چشمے پر قبضہ کر لیا۔ کچھ عرصہ بعد بنو سلیم اسلام لے آئے اور حضرت صحرا سے مطالبہ کیا کہ وہ چشمے پر سے اپنا قبضہ اٹھالیں اور ان کا پانی انہیں واپس کر دیں۔ حضرت صحرا رضی اللہ تعالیٰ عنہ نے ان کا مطالبہ ماننے سے انکار کر دیا۔ بنو سلیم نے آنحضرت صلی اللہ علیہ وسلم کی خدمت اقدس میں حاضر ہو کر صورت واقعہ بیان کی تو آپ نے حضرت صحرا رضی اللہ تعالیٰ عنہ کو بلا کر حکم دیا کہ بنو سلیم مسلمان ہو گئے ہیں اس لیے ان کا پانی واپس کر دو۔ حضرت صحرا نے ارشاد نبوی کے سامنے بلا تامل سر تسلیم خم کر دیا اور عرض کیا:

” اے اللہ کے نبی بہت اچھا۔“

حضرت صحرا رضی اللہ تعالیٰ عنہ کا بیان ہے کہ میں نے اس وقت رسول اللہ صلی اللہ علیہ وسلم کے چہرہ مبارک کی طرف دیکھا تو اس کو سرخ پایا۔ یہ حیا کی سرخی تھی کہ میں نے ان سے جا رہے (حضرت مغیرہ کی پھوپھی) بھی واپس کرادی اور ان سے پانی بھی واپس کرادیا۔

(سنن ابی داؤد، مشہد احمد، ابلیہ والنہایہ وغیرہ)

حضرت عمر فاروق رضی اللہ تعالیٰ عنہ کے عہد خلافت میں کوفہ آباد ہوا تو حضرت صحرا نے کوفہ میں مستقل سکونت اختیار کر لی۔ ان کا سال وفات کسی نے بیان نہیں کیا۔ رضی اللہ تعالیٰ عنہ

# حضرت صفوان بن بیضاء فہری

قریش کے خاندان بنی فہر کے چشم و چراغ تھے۔

نسب نامہ یہ ہے :

صفوان بن وہب بن ربیعہ بن ہلال بن مالک بن ضبیہ بن حارث  
بن فہر فہری قرشی۔

اتہوں نے والدہ کے لقب یا عرف کی نسبت سے شہرت پائی۔

والدہ کا نام وعد بنت محمد تھا لیکن وہ اپنے لقب یا عرف بیضاء سے  
مشہور تھیں۔ ان کا خاندانی تعلق بھی بنو فہر سے تھا۔ سلسلہ نسب یہ ہے :  
وعد (بیضاء) بنت محمد بن عمرو بن عایش بن ظرب بن حارث  
بن فہر۔

حضرت صفوان بن وہب کے دو بھائی حضرت سہیل اور حضرت سہیل بھی جلیل القدر  
صحابہ میں شمار ہوتے ہیں (ان کے حالات اسی کتاب میں الگ بیان کیے گئے  
ہیں۔) یہ تینوں بھائی انبار بیضاء (بیضاء کے بیٹے) مشہور ہوئے۔

حضرت صفوان رضی اللہ تعالیٰ عنہ ہجرت نبوی سے پہلے مشرف بہ اسلام  
ہوئے اور اذن ہجرت ہونے پر ارض مکہ کو خیر باد کہہ کر مدینہ منورہ آگئے۔ شروع  
شروع میں ان کا قیام مدینہ منورہ کی نواحی بستی قبا میں ہوا جہاں حضرت  
کلثوم بن الہدیم انصاری رضی اللہ تعالیٰ عنہ نے انہیں اپنا مہمان بنایا۔

رسول اکرم صلی اللہ علیہ وسلم نے مہاجرین اور انصار کے درمیان برائے  
قائم کرائی تو حضرت صفوان بن وہب کو حضرت رافع بن معالی انصاری کا مواخاتی  
بھائی بنایا۔

ہجرت کے بعد حضرت صفوانؓ سب سے پہلے سر ریہ عبد اللہ بن جحش  
 میں شریک ہوئے جو رجب ۲۱ھ ہجری میں پیش آیا۔ اس کے بعد رمضان المبارک  
 ۲۱ھ ہجری میں غزوہ بدر اکبریٰ میں شریک ہونے کا عظیم شرف حاصل کیا۔  
 ابن اسحاقؒ کا بیان ہے کہ حضرت صفوانؓ نے اسی غزوے میں طعیمہ بن عدی  
 کے ہاتھ سے شہادت پائی مگر اس کے ساتھ ہی انہوں نے یہ بھی کہا ہے کہ بعض  
 لوگوں کے قول کے مطابق وہ بدر میں شہید نہیں ہوئے بلکہ حضرت عمر فاروق  
 رضی اللہ تعالیٰ عنہ کے عہدِ خلافت میں طاعونِ عمواں میں وفات پائی۔ (۲۱ھ)  
 اور بعض لوگ کہتے ہیں کہ انہوں نے رمضان ۳۸ھ میں (بعہدِ خلافت  
 حضرت علیؓ) وفات پائی۔ واللہ اعلم بالصواب

رضی اللہ تعالیٰ عنہ

### حدیث نبوی

حضرت عبد اللہ بن ابی اوفیٰ رضی اللہ تعالیٰ عنہ سے روایت ہے کہ ایک غزوے  
 میں لڑائی شروع ہوئی پہلے رسول اللہ صلی اللہ علیہ وسلم نے لشکر کو مخاطب کر کے فرمایا کہ اے لوگو  
 لڑائی بھڑائی کی کبھی آرزو نہ کرو بلکہ اللہ سے ہمیشہ خیر و عافیت ہی طلب کرتے رہو۔ ہا  
 جب مجبوراً تم کو لڑنا پڑے تو صبر اور ثابت قدمی سے لڑو اور جان و مال کو جنت سکواروں  
 کے سایہ کے نیچے ہے پھر آپ نے دعا کی، اے اللہ، اے قرآن مجید کے مانل  
 کرنے والے، اے بادلوں کے چلانے والے، اے فوجوں کی فوجوں کو بھگانے  
 والے، ان ہمارے دشمنوں کو بھگا دے اور ان کے مقابلے میں ہماری مدد فرما۔  
 (صحیح بخاری)

## حضرت صلہ بن اشیم عدوی

خاندانی تعلق عدی بن رباب سے تھا۔ یہ عدنانی مضر بنی قبیلہ تھا جو طابخہ بن الیاس بن مضر بن نزار بن معد بن عدنان کی نسل سے تھا۔ یہ لوگ نجد اور عراق میں آباد تھے۔ اہل سیر نے حضرت صلہ بن اشیم کا شجرہ نسب نہیں لکھا لیکن ان کے شرف صحابیت پر سب کا اتفاق ہے۔ قبول اسلام کے وقت بہت بوڑھے تھے۔ ایک روایت کے مطابق اس وقت ان کی عمر ستر برس کے لگ بھگ تھی۔ بڑے عبادت گزار تھے اور رسول اکرم صلی اللہ علیہ وسلم کے نزدیک ان کی بڑی قدر و منزلت تھی۔ آپ فرمایا کرتے تھے کہ میری امت میں ایک شخص ہو گا صلہ۔ اس کی شفاعت سے جنت میں کثیر تعداد میں لوگ داخل ہوں گے۔ (اس شفاعت کا مطلب یہ ہے کہ اللہ تعالیٰ حشر کے دن حضرت صلہ کو ان کے اعمالِ حسنہ کے بدلے میں اذن دے گا کہ جو مانگنا ہو مانگو، وہ گنہگاروں کی ایک کثیر تعداد کے بارے میں بارگاہِ الہی میں عرض پیرا ہوں گے کہ اے غفور و رحیم ان کے گناہ بخش دے اور ان کو جنت میں جگہ عطا فرما۔ حق تعالیٰ ان کی التجا قبول فرمائے گا۔)

حضرت صلہ بن اشیم حضرت عثمان غنی رضی اللہ تعالیٰ عنہ کے عہدِ خلافت تک حیات تھے۔ سن ۶ ہجری میں امیر المؤمنین کے حکم پر حضرت عبداللہ بن عامر رضی اللہ تعالیٰ عنہ نے سجستان پر لشکر کشی کی تو حضرت صلہ رضی اللہ تعالیٰ عنہ کبر سن کے باوجود ثوابِ جہاد کے حصول کے لیے اسلامی لشکر میں شریک ہو گئے اور اسی سلسلے کے ایک معرکے میں شہادت پائی۔ اس وقت ان کی عمر ایک سو تیس برس کی تھی۔

حضرت صلہ بن اشیم رضی اللہ تعالیٰ عنہ سے یہ حدیث مروی ہے :

» رسول اللہ صلی اللہ علیہ وسلم نے فرمایا ہے کہ جو شخص نماز پڑھے اور اس میں دنیا کا کچھ خیال نہ کرے تو وہ جو چیز اللہ تعالیٰ سے مانگے گا، اللہ تعالیٰ اس کو عطا کرے گا۔ « (مسند الغابہ)

## حضرت ضحاک بن حارثہ انصاری

خزرج کے خاندان بنی سلمہ کے چشم و چراغ تھے۔ نسب نامہ یہ ہے :  
ضحاک بن حارثہ بن زید بن ثعلبہ بن عبید بن عدی بن غنم بن کعب بن سلمہ سلمی  
ہجرت نبوی سے پہلے ایمان لائے اور پھر بیعت عقبہ کبیرہ (۳۱ھ بعد بعثت)  
میں شریک ہونے کا شرف حاصل کیا۔

رمضان المبارک ۳۱ھ ہجری میں رسول اکرم صلی اللہ علیہ وسلم غزوہ بدر کے لیے  
روانہ ہوئے تو حضرت ضحاک بن حارثہ بھی آپ کے ہم رکاب تھے۔ یوں انہیں بڑی  
صحابی ہونے کا ہتم بالشان شرف بھی حاصل ہو گیا۔ اس کے بعد ان کے حالات  
زندگی پردہ خفا میں ہیں۔ — رضی اللہ تعالیٰ عنہ

### حدیث نبوی

حضرت انس رضی اللہ تعالیٰ عنہ سے روایت ہے کہ (ایک دفعہ) رسول اللہ  
صلی اللہ علیہ وسلم ایک عورت کے پاس سے گزرے جو ایک قبر کے پاس بیٹھی رو رہی  
تھی۔ آپ نے فرمایا، اے عورت اللہ سے ڈر اور صبر کر۔ اس نے کہا، یہاں سے  
بہٹ جا تجھے میرے جیسی مصیبت نہیں پہنچی۔ اس عورت نے آپ کو پہچانا نہ تھا  
کسی نے اسے بتایا کہ یہ رسول اللہ صلی اللہ علیہ وسلم تھے۔ وہ آپ کی خدمت میں  
(معافی مانگنے) حاضر ہوئی اور عرض کیا کہ میں نے آپ کو پہچانا نہ تھا۔ آپ نے  
فرمایا کہ صبر کا ثواب تو اسی وقت ہوتا ہے جب خدمت تازہ تازہ ہو۔

(صحیح بخاری)



## حضرت ضحاک بن خلیفہ انصاری

قبیلہ اوس کے معزز ترین خاندان بنی عبدالاشہل کے فرزند سعید تھے۔ نسب نامہ یہ ہے: ضحاک بن خلیفہ بن ثعلبہ بن عدی بن کعب بن عبدالاشہل۔

قبول اسلام کا زمانہ متعین نہیں ہے البتہ یہ بات یقینی ہے کہ غزوة اُحد سے پہلے مشرف بہ اسلام ہو چکے تھے کیونکہ سب اہل سیران کے غزوة اُحد میں شریک ہونے پر متفق ہیں۔ اس کے بعد وفات تک ان کے حالات زندگی کسی نے بیان نہیں کیے۔

ابن اثیر کا بیان ہے کہ انہوں نے حضرت عمر فاروق رضی اللہ تعالیٰ عنہ کے زمانہ خلافت کے آخر میں وفات پائی۔

رضی اللہ تعالیٰ عنہ

### حدیث نبوی

حضرت انس بن مالک رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ: —  
 ”کسی مصیبت اور تکلیف کے پہنچنے کی وجہ سے خبردار کوئی شخص موت کی آرزو نہ کرے۔ اگر بہت ہی تنگ ہو تو یوں کہہ سکتا ہے کہ اے اللہ! مجھے زندہ رکھ جب تک کہ زندگی میرے لیے بہتر ہے اور مجھے وفات دے جبکہ وفات میرے لیے بہتر ہو۔“

(صحیح بخاری)

## حضرت عاصم بن عدی بلوی

قبیلہ قضاعہ کے خاندان بلی سے تعلق رکھتے تھے۔ مدینہ منورہ میں اوس کی شاخ بنی عمرو بن عوف کے حلیف تھے اس لیے بلوی بھی اور انصاری بھی کہلاتے ہیں۔ نسب نامہ یہ ہے :

عاصم بن عدی بن الجعد بن عجلان بن حارث بن ضبیعہ بن حرام بن جعل بن عمرو بن ودم بن ذبیان بن امیم بن ذہل بن بلی۔

کنیت ان کی ابو عمرو تھی۔

ان کے بھائی حضرت معن بن عدی رضی اللہ تعالیٰ عنہ، بنو بلی کی شاخ بنی عجلان کے سردار تھے۔ ان کا شمار جلیل القدر صحابہ میں ہوتا ہے۔

حضرت عاصم بن عدی رضی اللہ تعالیٰ عنہ ہجرت نبویؐ کے بعد شرف اسلام سے بہرہ درہوئے۔ اس وقت تقریباً ستر برس کے پیٹے میں تھے۔

رمضان المبارک ۱۱ھ ہجری میں رسول اکرم صلی اللہ علیہ وسلم غزوہ بدر کے لیے روانہ ہوئے تو حضرت عاصم بن عدی بھی آپ کے ہم رکاب تھے لیکن آپ نے

۱۔ حضرت معن بن عدی ہجرت نبویؐ سے پہلے عقبہ ثانیہ میں شرف بہ اسلام ہوئے۔

ہجرت نبویؐ کے بعد آنحضرت صلی اللہ علیہ وسلم نے مہاجرین اور انصار کے درمیان مواخاۃ قائم کرائی تو حضرت معن بن عدی کو حضرت عمر فاروق رضی اللہ تعالیٰ عنہ کے بھائی حضرت زید بن خطاب رضی اللہ تعالیٰ عنہ کا مواخاتی بھائی بنایا۔ غزوات کا آغاز ہوا تو حضرت معن بدر سے لے کر تبوک تک، عہد رسالت کے تمام غزوات میں آنحضرت صلی اللہ علیہ وسلم کے ہم رکاب رہے۔ رسول اکرم صلی اللہ علیہ وسلم کی رحلت کے بعد انصار سقیفہ بنی ساعدہ

(باقی عیشہ اگلے صفحہ پر)

انہیں راستے ہی سے قبا اور عوالی کا امیر بنا کر واپس کر دیا۔ ایک روایت نے مطابق آپ کو اطلاع ملی تھی کہ منافقین کسی شرارت کا ارادہ رکھتے ہیں اس لیے آپ نے بغرض احتیاط حضرت عاصمؓ کو واپس فرمایا تھا۔ تاہم آپ نے غزوہ بدر کے مالِ غنیمت میں حضرت عاصمؓ کا حصہ بھی لگایا۔ (یعنی انہیں شرکائے بدر میں شمار فرمایا)۔ اُھذا اھزاب اور عہد رسالت کے دوسرے تمام غزوات میں رسول اکرم ﷺ کے ہم رکاب رہے۔

شعبان ۳ھ ہجری میں انصار کی شاخ بنی عجلان کے ایک صحابی حضرت عویمر عجلانیؓ اور ان کی بیوی کے درمیان لعان کا جو واقعہ پیش آیا ابن اثیر اور بعض دوسرے اہل سیر نے اس کی تفصیل بیان کرتے ہوئے حضرت عاصم بن عدی کا ذکر بھی کیا ہے۔ واقعہ یہ تھا کہ رسول اکرم ﷺ کی غزوہ تبوک سے واپسی کے بعد ایک دن حضرت عویمر عجلانیؓ، حضرت عاصم بن عدی کے پاس آئے اور ان سے پوچھا، اے عاصم! بتاؤ اگر کوئی شخص اپنی بیوی کے ساتھ کسی غیر مرد کو دیکھے اور اس کو قتل کر دے تو کیا تم لوگ (اس کے قصاص میں) اس کو قتل کر دو گے یا یہ بتاؤ کہ ایسی صورت حال میں کیا کیا جائے۔ (حضرت عویمر نے

(بقیہ حاشیہ صفحہ گزشتہ)

میں جمع ہوئے اور اپنے میں سے خلیفہ منتخب کرنے کا ارادہ کیا تو حضرت معن بن عدیؓ نے حضرت عمر رضی اللہ تعالیٰ عنہ کو انصار کے ارادے سے آگاہ کیا اور انہیں مشورہ دیا کہ آپ (مہاجرین) اپنی جگہ پر رہ کر فیصلہ کریں۔ اللہ نے کرم کیا کہ اس معاملے نے طول نہ کھینچا اور سب لوگ حضرت ابوبکر صدیق رضی اللہ تعالیٰ عنہ کی خلافت پر متفق ہو گئے۔ حضرت معن بن عدی نے جنگ یمامہ میں مسلمانوں کے خلاف لڑتے ہوئے شہادت پائی۔ اپنے بیٹے کوئی اولاد نہیں چھوڑی۔ رضی اللہ تعالیٰ عنہ

اپنی بیوی کو ایک شخص کے ساتھ متہم کیا تھا)۔ اسے عاصم با تم یہ معاملہ رسول اللہ ﷺ کے سامنے پیش کرو اور مجھے بتاؤ کہ آپ نے کیا حکم دیا چنانچہ حضرت عاصم نے آنحضرت ﷺ سے اس کی بابت پوچھا۔ آپ نے اس سوال سے کراہت کا اظہار فرمایا۔ حضرت عاصم واپس گھر آئے تو حضرت عومیرؓ ان کے پاس گئے اور پوچھا، اسے عاصم! رسول اللہ ﷺ نے تمہیں کیا جواب دیا؟

حضرت عاصم نے کہا، رسول اللہ ﷺ نے اس سوال کو بہت معنوی جانا اور کوئی حکم نہیں دیا۔ اب حضرت عومیرؓ خود بارگاہ رسالت میں حاضر ہوئے اور سارا واقعہ عرض کیا۔ آنحضرت ﷺ نے حضرت عومیرؓ اور ان کی بیوی دونوں کو مسجد نبویؐ میں بلا کر ان کے درمیان ملا عننت کرائی۔ (سورہ نور کی آیات ۶ تا ۹ کے مطابق) اس کے بعد حضرت عومیرؓ نے اپنی بیوی کو تین طلاقیں دے دیں۔ ان طلاقوں کو حضور ﷺ نے نافذ فرما دیا اور ان کے درمیان تفریق کرادی۔  
(صحیح بخاری، صحیح مسلم، ابوداؤد، مسند احمد، نسائی، ابن ماجہ)

حضرت عاصم بن عدی نے ۱۱۵ یا ۱۲۰ برس کے لگ بھگ تھی۔ ان کی اولاد میں ایک بیٹے ابوالبداح اور ایک بیٹی سہلہ کے نام ملتے ہیں۔ سہلہ حضرت عبدالرحمن بن عوف رضی اللہ تعالیٰ عنہ سے منسوب تھیں۔

حضرت عاصم بن عدی سے ۶ حدیثیں مروی ہیں۔ رُواۃ حدیث میں حضرت سہل بن سعد انصاری، شعبیؒ اور فرزند ابوالبداح شامل ہیں۔

رضی اللہ تعالیٰ عنہ



# حضرت عامر رومی خضریٰ

بعض روایتوں میں ان کا نام عامر الترام آیا ہے۔

ارباب سیرت نے ان کا نسب نامہ بیان نہیں کیا۔ صرف اتنا لکھا ہے کہ ان کا تعلق قبیلہ محاسب بن خصیفہ بن قیس عیملان کی ایک شاخ خضر سے تھا۔ یہ لوگ مالک بن طریف بن خلف بن محارب کی اولاد سے تھے۔ لوگ مالک اور اس کی اولاد کو خضر (یا خضری) کہتے تھے کیونکہ وہ گندمی رنگ کے تھے۔ یہ لوگ نجد اور عراق میں آباد تھے۔

علامہ ابن اثیر کا بیان ہے کہ حضرت عامر رومی رضی اللہ تعالیٰ عنہ، عرب کے سب سے بڑے تیر انداز تھے۔ ان کے حالات زندگی تو ارباب سیرت نے بیان نہیں کیے البتہ ان کے صحابی ہونے پر سب نے اتفاق کیا ہے۔ حضرت عامرؓ سے یہ دو حدیثیں مروی ہیں:

① ہم لوگ اپنے وطن میں تھے کہ (ایک دن) یکایک نہیں کچھ جھڑے دھکیے ہوئے ہیں۔ لوگوں سے پوچھا، یہ جھڑے کیسے ہیں؟ لوگوں نے کہا: رسول اللہ صلی اللہ علیہ وسلم کے میں آپ کی خدمت میں حاضر ہوا۔ آپ (اس وقت) ایک درخت کے نیچے تشریف فرما تھے اور آپ کے اصحاب نے آپ کے گرد حلقہ ڈال رکھا۔ آپ نے ارشاد فرمایا کہ جب مرد مومن بیماری میں مبتلا ہوتا ہے پھر اللہ تعالیٰ اس کو صحت و عافیت دیتا ہے تو یہ بیماری اس کے پیچھے گناہوں کا کفارہ ہو جاتی ہے اور مستقبل کے لیے نصیحت اور تنبیہ کا کام کرتی ہے اور منافق آدمی جب بیمار پڑتا ہے اور اس کے بعد اچھا ہو جاتا ہے اس کی مثال اس اونٹ کی سی ہے جس کو اس کے مالک نے باندھ دیا اور پھر کھول دیا لیکن اس کو کوئی احساس نہیں کہ کیوں اس کو باندھا اور کیوں کھولا۔ (سنن ابی داؤد)

② ہم لوگ نبی صلی اللہ علیہ وسلم کے پاس بیٹھے تھے کہ ایک شخص آیا جو کھلی اورٹے ہوئے تھا اور اس کے ہاتھ میں کوئی چیز تھی جس پر اس نے کبیل لپیٹ رکھا تھا۔ اس نے عرض کیا، یا رسول اللہ!

میں درختوں کے ایک جھنڈ کے پاس سے گزرا جہاں سے میں نے پرندوں کے بچوں کی آوازیں سُنیں۔ میں نے ان کو پکڑ لیا اور اپنی کُملی میں رکھ لیا۔ پھر ان کی ماں آئی اور میرے سر پر گھومنے لگی۔ میں نے اس کے سامنے ان بچوں کو کھول دیا اور وہ ان پر آ پڑی (ان سے چمٹنے لگی) میں نے ان سب کو پکڑ کر اپنی کُملی میں ڈال لیا اور اب وہ میرے پاس ہیں۔ آپ نے فرمایا، ان کو رکھ دے (زمین پر) چنانچہ اس نے سب کو (زمین پر) رکھ دیا۔ بچوں کی ماں نے اور کسی طرف توجہ نہ کی اور بچوں سے چمٹنے (پٹنے) لگی۔

رسول اللہ صلی اللہ عنہ وسلم نے فرمایا، کیا تم تعجب کرتے ہو اس پر کہ ماں اپنے بچوں پر رحم کرتی ہے، قسم ہے اس ذات کی جس نے مجھ کو حق کے ساتھ بھیجا ہے، اللہ اپنے بندوں پر اس سے زیادہ مہربان ہے۔ (اچھا اب) تم ان بچوں کو لے جاؤ اور جہاں سے لائے ہو ان کی ماں کے سامنے ان کو دو میں رکھ دو۔ چنانچہ وہ شخص ان کو لے گیا۔ (مشکوٰۃ بحوالہ سنن ابی داؤد)

(اہل بیئر نے یہ تصریح نہیں کی کہ حضرت عامر رومی رضی اللہ تعالیٰ عنہ اسی موقع پر مشرف بہ اسلام ہوئے یا وہ اس سے پہلے ہی اسلام قبول کر چکے تھے)۔

حضرت عامر رومی رضی اللہ تعالیٰ عنہ کے سال وفات کا کسی کتاب سے

پتہ نہیں چلتا۔

رضی اللہ تعالیٰ عنہ

# حضرت عائذ بن ماعص انصاری

بعض نے ان کے والد کا نام ماعص کے بجائے ماعصن لکھا ہے۔ خزرج کے خاندان بنی زریق کے چشم و چراغ تھے۔ نسب نامہ یہ ہے: —

عائذ بن ماعص بن قیس بن خلدہ بن مغلذ بن عامر بن زریق۔

بعض روایتوں میں ان کے دادا کا نام میسرہ بھی آیا ہے۔ شاید قیس کا دوسرا نام میسرہ ہو۔ — حضرت عائذ بن ماعص رضی اللہ تعالیٰ عنہ انصار کے

سابقین اولین میں سے ہیں۔ ہجرت نبوی کے بعد آنحضرت صلی اللہ علیہ وسلم نے مہاجرین اور انصار کے درمیان عقدِ موآخاۃ قائم کرایا تو حضرت عائذ کو حضرت سوید بن

بن حرمہ عبدری رضی اللہ تعالیٰ عنہ کا موآخاتی بھائی بنایا۔ غزوات کا آغاز ہوا تو سب سے پہلے وہ اپنے بھائی حضرت معاذ بن ماعص رضی اللہ تعالیٰ عنہ کے ساتھ

غزوہ بدر میں شریک ہوئے اور یوں بدری صحابی ہونے کا متم بالشان شرف حاصل کیا۔ اس کے بعد دونوں بھائیوں نے غزوہ اُحد میں دادِ شجاعت دی۔

حضرت عائذ کے زمانہ شہادت کے بارے میں اہل سیر میں سخت اختلاف ہے۔ بعض کا بیان ہے کہ وہ سانحہ بدر معونہ (سکھ) میں شہید ہوئے اور بعض نے لکھا ہے کہ وہ تینا حضرت ابو بکر صدیق رضی اللہ تعالیٰ عنہ کے عہدِ خلافت

میں جنگِ یمامہ میں شہید ہوئے۔ واللہ اعلم بالصواب

اگر ان کی شہادت جنگِ یمامہ میں تسلیم کی جائے تو پھر یہ بھی ماننا پڑے گا کہ وہ غزوہ اُحد کے بعد عہدِ رسالت کے دوسرے غزوات میں بھی شریک ہوئے

ہوں گے۔ رضی اللہ تعالیٰ عنہ

## حضرت عباد بن حارث انصاری

قبیلہ اوس کی شاخ بنی حجباء کے فرزند سعید تھے۔ نسب نامہ یہ ہے:  
عباد بن حارث بن عدی بن اسود بن احرم بن حجباء بن کلفۃ  
بن عوف۔

ہجرت نبویؐ کے قریبی زمانے میں مشرف بہ اسلام ہوئے۔ اپنے قبیلے  
کے نامی شہسوار تھے۔ ان کے پاس ایک اعلیٰ نسل کا گھوڑا تھا جس کا نام ”ذی حرق“  
تھا۔ اسی کے نام کی نسبت سے وہ ”سوارِ ذی حرق“ کے لقب سے مشہور ہو  
گئے تھے۔

سب سے پہلے غزوہ اُحد (شوال ۳ ستمبر ہجری) میں شریک ہو کر وادِ شجاعت  
دی۔ اس کے بعد عہد رسالت کے دوسرے تمام غزوات میں بھی رسول اکرم  
ﷺ کے ہمراہ رہے۔ تمام غزوات میں وہ اپنے گھوڑے  
ذی حرق پر سوار ہو کر لڑے۔

سیدنا حضرت ابوبکر صدیق رضی اللہ تعالیٰ عنہ کے عہدِ خلافت میں فتنہ ارتداد  
(الردۃ) کے استیصال میں بھرپور حصہ لیا۔ حضرت خالد بن ولید رضی اللہ تعالیٰ عنہ  
کی سرکردگی میں جو لشکر مسیلمہ کذاب کی سرکوبی کے لیے گیا، یہ بھی اس میں شامل  
تھے۔ اسی سلسلے میں جنگِ یمامہ پیش آئی۔ حضرت عباد رضی اللہ تعالیٰ عنہ  
اس میں سرکبھت ہو کر لڑے اور اپنی جان راہِ حق میں قربان کر دی۔ ان کے  
ساتھ بہت سے دوسرے مسلمانوں نے جاہم شہادت پیا مگر بالآخر فتحِ اہلِ حق  
ہی کو نصیب ہوئی۔



# حضرت عبداللہ بن ابی امیہ مخزومی

خاندانی تعلق قریش کے خاندان بنی مخزوم سے تھا۔ نسب نامہ یہ ہے :  
 عبداللہ بن ابی امیہ (عذیفہ ابن مغیرہ بن عبداللہ بن عمرو بن مخزوم  
 والدہ کا نام عاتکہ بنت عبدالمطلب (بن ہاشم بن عبدمناف بن قصی) تھا۔ جو  
 رسول اکرم صلی اللہ علیہ وسلم کی چھوٹی بیٹی تھیں۔ اس نسبت سے وہ آنحضرت صلی اللہ علیہ وسلم  
 کے چھوٹے بھائی تھے۔ اُمّ المؤمنین حضرت اُمّ سلمہ رضی اللہ عنہا ان کی حقیقی  
 بہن تھیں۔

ان کے والد ابوامیہ (عذیفہ) بنو مخزوم کے مقتدر رئیس تھے۔ وہ نہایت دریا دل  
 اور سخی آدمی تھے۔ جب کسی سفر پر جاتے تو اپنے تمام ساتھیوں کی خوراک اور دوسری  
 ضروریات کا بوجھ خود اٹھاتے اس لیے زادالراکب (توشہ مسافر) کے لقب سے  
 مشہور ہو گئے تھے۔ ان کا انتقال دعوتِ تو حید کے پھیلنے سے پہلے ہی ہو گیا البتہ ان  
 کی سعید الفطرت بیٹی بنت (اُمّ سلمہ) نے دعوتِ حق کے اوائل ہی میں اسلام قبول  
 کر لیا لیکن بدقسمتی سے عبداللہ نے اپنے قبیلے کے رئیس ابو جہل کی پیروی اختیار کی  
 اور اہل حق کو ستانے میں کوئی گسراٹھا نہ رکھی۔ صحیح بخاری (باب الجناز) میں ہے  
 کہ یہ عبداللہ بن ابی امیہ ہی تھے جنہوں نے جناب ابی طالب کو آخری وقت پر یہ کہہ کر  
 ایمان لانے سے روکا تھا کہ کیا عبدالمطلب کی نلت سے پھر جاؤ گے ؟

حافظ ابن عبدالبر کا بیان ہے کہ وہ رسول اکرم صلی اللہ علیہ وسلم سے بطور  
 استہزاء کہا کرتے تھے کہ میں اس وقت تک تم پر ایمان نہیں لا سکتا جب تک تمہارے  
 لیے زمین سے کوئی چشمہ نہ پھوٹے یا تمہارے لیے کوئی سونے کا محل نہ تیار ہو جائے۔  
 تفسیر ابن جریر طبری میں ہے کہ قرآن پاک کی یہ آیتیں عبداللہ بن ابی امیہ ہی کے

بارے میں نازل ہوئی تھیں:

وَقَالُوا لَنْ نُؤْمِنَ بِكَ حَتَّىٰ تُفْرِغَ لَنَا مِنَ الْأَرْضِ مِمَّا يَنْبُوعًا  
أَوْ تَكُونَ لَكَ جَنَّةٌ مِّنْ دَجْدِجٍ وَعِنَبٍ فَتُفَرِّقَ الْأَشْهُرَ  
خِلَالَهَا فَفَجِيرًا۔ (سورہ اسراء آیت ۹۰-۹۱)

(ترجمہ) اور کہنے لگے کہ ہم تم پر ایمان نہیں لائیں گے حتیٰ کہ تم ہمارے لیے زمین سے پانی کا چشمہ جاری کر دو یا تمہارا کھجوروں اور انگوروں کا کوئی باغ ہو اور اس کے بیچ میں نہریں بہا نکالو۔

مشرکین مکہ کا یہی رویہ تھا کہ رسول اکرم صلی اللہ علیہ وسلم مکے سے ہجرت فرما کر مدینہ تشریف لے گئے۔ اس کے بعد بھی کئی سال گزر گئے۔ آخر فتح مکہ (رمضان المبارک ۸ھ ہجری) سے چند دن پہلے یکا یک حضرت عبداللہ بن ابی امیہ کی طبیعت میں انقلاب آ گیا اور وہ اسلام کی طرف مائل ہو گئے۔ چنانچہ وہ آنحضرت صلی اللہ علیہ وسلم کے چچا زاد بھائی ابوسفیان مغیرہ بن حارث بن عبدالمطلب کے ساتھ قبول اسلام کی عرض سے مدینہ منورہ کی طرف روانہ ہوئے (ابوسفیان مغیرہ بھی رسول اکرم صلی اللہ علیہ وسلم کو ستانے میں پیش پیش رہے تھے لیکن اب اسلام کی طرف مائل ہو گئے تھے) مکہ اور مدینہ کے درمیان شیبہ العقاب کے مقام پر پہنچے تو وہاں آنحضرت صلی اللہ علیہ وسلم کو خیمہ زن پایا۔ دونوں نے عفو و تقصیر کے لیے بارگاہ رسالت میں باریابی کی اجازت چاہی لیکن آپ نے ان کو طے سے انکار کر دیا۔ آخر ائمہ المؤمنین حضرت ائمہ سلمہ رضی اللہ تعالیٰ عنہما نے بارگاہ نبوی میں سفارش کی کہ یا رسول اللہ! یہ جیسے بھی ہیں پھر بھی ایک آپ کا چچا زاد بھائی ہے اور دوسرا بھی چچا زاد بھائی نیز برادر نسبتی بھی۔ ان کو مایوس نہ کیجئے۔ آنحضرت صلی اللہ علیہ وسلم نے فرمایا، مجھے ایسے بھائیوں کی ضرورت نہیں، انہوں نے مکہ میں میرے ساتھ کیا کچھ نہیں کیا۔ ایک نے میری ہجو کی اور

دوسرے نے جو کچھ کہا کہا —

دونوں کو آنحضرت ﷺ کے جواب کی خبر ہوئی تو انہوں نے عالم یاس میں بھوک پیاس سے تڑپ تڑپ کر جان دے دینے کا ارادہ ظاہر کیا۔ آخر رحمتِ عالم ﷺ کا جذبہ رحم و کرم جوش میں آگیا اور آپ نے دونوں کو معاف کر کے مشرفِ باریابی بخشا۔ اسی موقع پر دونوں صدقِ دل سے مشرفِ اسلام ہو گئے۔

قبولِ اسلام کے بعد حضرت عبداللہ بن امیہ نے فتح مکہ میں آنحضرت ﷺ کی ہم رکابی کا شرف حاصل کیا۔ اس کے بعد غزوہِ خنین میں داؤد شجاعت دی۔ پھر غزوہ طائف میں مجاہدانہ شریک ہوئے۔ محاصرہ طائف کے دوران میں ایک عجیب واقعہ پیش آیا، وہ یہ کہ ایک دن آپ نے ایک مختص صحابی کو (جن کا نام باختلافِ روایت مائع یا ہیت تھا) حضرت عبداللہ بن امیہ سے یہ کہتے سنا کہ طائف فتح ہو جائے تو ماویہ بنتِ غیلان کو تم بے لینا وہ (امنی حسین اور گداز بدن ہے کہ) چار کے ساتھ آتی ہے اور آٹھ کے ساتھ جاتی ہے (یعنی سامنے آتی ہے تو اس کے پیٹ پر چار بیل پڑتے ہیں اور پیٹھ پھیرتی ہے تو آٹھ بیل پڑتے ہیں)۔ یہ سن کر آنحضرت ﷺ نے فرمایا، میرا خیال تھا کہ یہ شخص (بوجہ مختص ہونے کے) ان معاملات کو نہیں سمجھتا۔ اس کے بعد آپ نے ازواجِ مطہرات کو حکم دیا کہ وہ صحبٹوں کو اپنے گھروں کے اندر نہ آنے دیا کریں۔

محاصرہ طائف کے دوران ہی میں ایک دن حضرت عبداللہ بن امیہ کو دشمن کا ایک تیر لگا۔ یہ تیر تیر قضا ثابت ہوا اور وہ اسی دن جاہم شہادت پائی کر خلدِ بریں میں پہنچ گئے۔

رضی اللہ تعالیٰ عنہ

## حضرت عبداللہ بن ابی الحسّاء

ارباب سیر نے ان کا نسب نامہ بیان نہیں کیا۔ حافظ ابن عبدالبر نے لکھا ہے کہ ان کا تعلق بنی عامر بن صعصعہ سے تھا۔ بعض لوگوں نے ان کو بصری صحابہ میں شمار کیا ہے اور بعض کہتے ہیں کہ وہ مکہ میں رہتے تھے۔ ان دونوں روایتوں میں تطابقی اس طرح ہو سکتا ہے کہ پہلے مکہ میں رہتے ہوں گے۔ پھر جب حضرت عمر فاروق رضی اللہ تعالیٰ عنہ کے عہد خلافت میں بصرہ آباد ہوا تو وہ بصرہ منتقل ہو گئے ہوں گے۔

ان کی زندگی کے حالات کسی نے بیان نہیں کیے البتہ ایک واقعہ کی بنا پر ان کو تاریخ میں غیر معمولی شہرت حاصل ہے۔ یہ واقعہ انہوں نے خود اس طرح بیان کیا ہے :

”میں نے رسول اللہ صلی اللہ علیہ وسلم کی بعثت سے پہلے آپ سے خرید

فروخت کا ایک معاملہ کیا (پھر جو کچھ مجھے دینا تھا اس کا کچھ حصہ تو میں

نے وہیں سے دیا) اور کچھ ادا کرنا باقی رہ گیا تو میں نے آپ سے وعدہ

کیا کہ میں اسی جگہ سے کر آتا ہوں۔ پھر میں بھول گیا اور تین دن کے بعد

مجھے یاد آیا (میں اسی وقت) نے کر پہنچا تو دیکھا کہ آپ اسی جگہ موجود

ہیں۔ آپ نے فرمایا، تم نے مجھے بڑی مشکل میں ڈالا اور بڑی رحمت

دی میں تمہارے انتظار میں تین دن سے بیٹھی ہوں۔“ (سنن ابی داؤد)

بعض ارباب سیر نے کہا ہے کہ عبداللہ بن ابی الحسّاء رضی اللہ تعالیٰ عنہ کا نام

عبداللہ بن ابی جدعا تھا لیکن بعض نے عبداللہ بن ابی جدعا کو الگ شخصیت قرار دیا۔

عبداللہ بن ابی جدعا کو بعض تمیمی کہتے ہیں اور بعض عبیدی۔ ان سے یہ حدیث

مروی ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا کہ میری امت

کے ایک آدمی کی شفاعت سے اتنے لوگ جنت میں داخل ہوں گے جو قبیلہ تمیم کے

لوگوں سے زیادہ ہوں گے۔ میں نے عرض کیا، یا رسول اللہ! کیا وہ شخص آپ

کے سوا کوئی دوسرا ہوگا؟ آپ نے فرمایا، (ہاں) میرے سوا کوئی دوسرا ہوگا۔“ (اسد الغابہ)

## حضرت عبداللہ بن ثابت انصاری

قبیلہ اوس کے خاندان نضر بن خزرج بن عمرو بن مالک بن اوس سے تھے۔

ان کی کنیت ابو ربیع تھی۔

اہل سیر نے ان کے قبول اسلام کا زمانہ بیان نہیں کیا۔ قیاس یہ ہے کہ ہجرت نبوی سے کچھ عرصہ پہلے مشرف بہ اسلام ہوئے۔ رسول اکرم صلی اللہ علیہ وسلم سے بے حد عقیدت اور محبت تھی۔ ان کو اپنے اخلاص فی الدین کی بدولت بانگاہ رسالت میں درجہ تقرب حاصل ہو گیا تھا۔ کسی غزوے میں شریک ہونے کی تیاری کر رہے تھے کہ سخت بیمار ہو گئے۔ (ابواب سیر نے اس غزوے کا نام نہیں لکھا) رسول اکرم صلی اللہ علیہ وسلم کو اطلاع ملی تو آپ ان کی عیادت کے لیے تشریف لے گئے۔ اُس وقت وہ بے ہوش پڑے تھے حضور صلی اللہ علیہ وسلم نے انہیں بلند آواز سے پکارا مگر انہوں نے (بے ہوشی کی وجہ سے) کوئی جواب نہ

دیا۔ آپ نے اَنَا لَشِدْوَانَا لِيَوْمِ يُسْفَرُونَ فرمایا:

”اے ابو ربیع! تم ہم سے جدا کر دیے گئے۔“

بروایت دیگر

”اے ابو ربیع اب تم تمہارے بارے میں بے اختیار ہیں۔“

اس پر گھر کی عورتیں چرخیں مار کر رونے لگیں۔ حضرت جابر بن عبد اللہ انصاری

رضی اللہ تعالیٰ عنہ بھی وہاں موجود تھے۔ انہوں نے عورتوں کو اس طرح رونے سے

بچنے کی تلقین فرمائی کہ حضور صلی اللہ علیہ وسلم نے فرمایا:

”انہیں چھوڑ دو۔ جب تک عبداللہ زندہ ہیں یہ روئیں۔ ہاں جب یہ

گر جائیں تو پھر کوئی رونے والی/والی نہ رہے۔“

marfat.com

Marfat.com

لوگوں نے عرض کیا: —

”یا رسول اللہ! اگر جانے کا کیا مطلب ہے؟“

آپ نے فرمایا: — ”جب فوت ہو جائیں۔“

حضرت عبداللہ رضی اللہ تعالیٰ عنہ کی بیٹی نے عرض کیا: —

”یا رسول اللہ! خدا کی قسم مجھے امید تھی کہ یہ شہید ہوں گے (نہ یہ کہ اپنے بستر

پر فوت ہوں گے) کیونکہ انہوں نے اپنے جہاد کا سامان بالکل ٹھیک کر

لیا تھا۔“

حضرت صلی اللہ علیہ وسلم نے فرمایا: —

”اللہ تعالیٰ نے ان کی نیت کے مطابق ان کو ثواب دے دیا اور تم لوگ

شہادت کس کو کہتے ہیں؟“

لوگوں نے عرض کیا: —

”اللہ کی راہ میں قتل ہو جانے کو۔“

آپ نے فرمایا: — قتل فی سبیل اللہ کے علاوہ (اور طریقوں سے بھی)

شہید ہوتے ہیں۔ جو طاعون میں مر جائے وہ بھی شہید ہے۔ جو پیٹ

کے مرض میں مر جائے وہ بھی شہید ہے۔ جو جہلی کر مر جائے وہ بھی شہید

ہے جو کسی چیز کے نیچے دب کر مر جائے وہ بھی شہید ہے۔ عورت جو

دفعہ حمل کے وقت مر جائے وہ بھی شہید ہے۔“

حضرت عبداللہ بن ثابت نے اسی بیماری میں وفات پائی۔ ابن اثیر کا بیان

ہے کہ رسول اکرم صلی اللہ علیہ وسلم نے ان کو اپنے کرتے میں کفنا یا۔

رضی اللہ تعالیٰ عنہ

## حضرت عبداللہ بن جَدِّ انصاری

ان کا تعلق خزرج کے خاندان بنی سلمہ سے تھا۔

نسب نامہ یہ ہے :

عبداللہ بن جد بن قیس بن صخر بن خنساء بن سنان بن عبید بن  
عدی بن عنتم بن کعب بن سلمہ۔

ان کے والد جد بن قیس ان لوگوں میں سے ہیں جن کی نسبت منافق ہونے  
کا گمان کیا جاتا ہے۔ پہلے وہ بنو سلمہ کے سردار تھے لیکن رسول اکرم صلی اللہ علیہ وسلم  
نے ان کے بخل کی وجہ سے ان کی جگہ حضرت عمرو بن جموح رضی اللہ تعالیٰ عنہ  
کو بنو سلمہ کا سردار بنا دیا تھا۔

بعض روایتوں میں ہے کہ جد نے بعد میں توبہ کر لی تھی اور ان کی توبہ

اچھی رہی تھی۔

حضرت عبداللہ بن جد رضی اللہ تعالیٰ عنہ نہایت مخلص اور صادق الایمان  
صحابی تھے۔ سب اہل سیر کا بیان ہے کہ وہ غزوہ بدر اور غزوہ احد میں شریک  
تھے۔ مزید حالات زندگی کسی نے بیان نہیں کیے۔

رضی اللہ تعالیٰ عنہ

### حدیث مبارک

حضرت عمر رضی اللہ تعالیٰ عنہ سے روایت ہے کہ میں نے رسول اللہ صلی اللہ علیہ وسلم سے ملنے  
جا کر عمرہ ادا کرنے کی اجازت طلب کی۔ آپ نے اجازت عطا کی اور فرمایا کہ بھائی ہم کو ذی عاکہ  
وقت بھول نہ جانا۔ حضرت عمر رضی اللہ تعالیٰ عنہ کہتے ہیں کہ حضور صلی اللہ علیہ وسلم کے اس ارشاد  
سے مجھے اتنی خوشی ہوئی کہ اگر ساری دنیا مجھے مل جاتی تو اتنی خوشی نہ ہوتی۔ (ترمذی)

marfat.com

Marfat.com

## حضرت عبداللہ بن حارث زبیدی

نسبی تعلق یمن کے قبیلہ بنی زبید سے تھا۔ نسب نامہ یہ ہے :

عبداللہ بن حارث بن جرز بن عبداللہ بن معدی کرب بن عمر بن عسیم  
بن عویج بن عمرو بن زبید۔ وہ مکہ میں بنو سہم کے حلیف تھے۔

ان کے حالات زندگی کے بارے میں ادبِ بابِ سیر کے بیانات میں سخت الجھاد ہے۔ علامہ ابن اثیر نے ”أسد الغابہ“ میں ان کا نسب نامہ اسی طرح لکھا ہے اور ساتھ ہی بیان کیا ہے کہ وہ حضرت محمد بن جرز کے بھتیجے تھے جو غزوہ بدر کے دن تقسیم غنیمت پر مامور تھے۔ لیکن حضرت محمد بن جرز کا سلسلہ نسب دوسرا ادبِ سیر نے اس طرح بیان کیا ہے :

محمد بن جرز بن عبدالغوث بن عویج بن عمرو بن زبید الاصفہر  
اس طرح حضرت عبداللہ بن حارث کو دور کے رشتے سے ان کا ابن عم کہا جاسکتا ہے۔  
ابن سعد کا بیان ہے کہ محمد بن سابقین اولین اور مہاجرین حبشہ میں سے ہیں۔  
حافظ ابن عبدالبر نے ”الاستیعاب“ میں لکھا ہے کہ وہ سب سے پہلے  
غزوہ بدر میں شریک ہوئے۔ آنحضرت صلی اللہ علیہ وسلم نے انہیں خمس کا عامل  
بنایا تھا اور اس غزوے میں بھی یہ خدمت ان کے سپرد تھی۔ حضرت محمد بن جرز کا بدری صحابی  
ہونا کسی روایت سے ثابت نہیں ہوتا۔

اسی طرح ابن مندہ نے حضرت عبداللہ کا نسب نامہ اس طرح بیان کیا ہے :

عبداللہ بن ابی مالک بن حارث بن عبید بن مالک۔  
ساتھ ہی انہوں نے لکھا ہے کہ وہ ”غزوہ بدر“ میں شریک تھے، اور ۸۶ ہجری  
میں فوت ہوئے۔ بعض لوگوں نے لکھا ہے کہ وہ جنگ یمامہ میں شہید ہوئے۔  
علامہ ابن اثیر نے ابن مندہ کے بیان کو مشکوک ٹھہرایا ہے۔ ان کا شک  
درست ہے کیونکہ کسی اور روایت سے حضرت عبداللہ کے نہ غزوہ بدر میں شریک



ہونے کا ثبوت ملتا ہے اور نہ جنگِ یمامہ میں شہید ہونے کا۔  
 حضرت عبداللہ بن حارث بن جزد کے شرف صحابیت پر سب کا اتفاق ہے  
 حضرت عمر فاروق رضی اللہ تعالیٰ عنہ کے عہدِ خلافت میں مصر فتح ہوا تو حضرت عبداللہ  
 مصر چلے گئے اور طویل عمر پاکر وہیں باختلاف روایت ۸۵ھ، ۸۶ھ یا ۸۷ھ  
 میں فوت ہوئے۔

حضرت عبداللہ بن حارث بن جزد سے کئی احادیث مروی ہیں۔ ان میں سے

تین یہ ہیں :

- (۱) رسول اللہ صلی اللہ علیہ وسلم مسجد میں تھے کسی شخص نے آپ کی خدمت میں  
 روٹی اور گوشت پیش کیا۔ آپ نے مسجد ہی میں تناول فرمایا اور ہم نے بھی  
 آپ کے ساتھ کھایا۔ پھر آپ اور آپ کے ساتھ ہم بھی نماز کے لیے کھڑے ہو گئے اور  
 (اس وقت) اس سے زیادہ ہم نے پوچھ نہیں کیا کہ اپنے ہاتھ سنگریزوں سے  
 پونچھ ڈالے (جو مسجد میں رکھے ہوئے تھے)۔  
 (سنن ابن ماجہ)
- (۲) میں نے رسول اللہ صلی اللہ علیہ وسلم سے زیادہ تبسم کرنے والا کسی کو نہیں دیکھا۔  
 (اسد الغابہ)
- (۳) رسول اللہ صلی اللہ علیہ وسلم نے فرمایا کہ جہنم میں سانپ ہیں جو اپنی جستا  
 میں تختی اونٹوں کے برابر ہیں اور وہ اس قدر زہریلے ہیں کہ ان میں  
 کا کوئی سانپ جس دوزخی کو ڈسنے کا تو چالیس سال تک وہ اس کے زہر  
 کا اثر بلے گا اور تڑپے گا اور اسی طرح دوزخ میں پھوہیں جو بالان بندھ  
 خچروں کی مانند ہیں۔ وہ بھی ایسے ہی زہریلے ہیں کہ ان میں سے کوئی کسی  
 دوزخی کو ایک دفعہ ڈسک مارے گا تو چالیس سال تک وہ اس کے زہر  
 کی تکلیف پائے گا۔  
 (مسند احمد)

## حضرت عبداللہ بن حارث سہمی

قریش کی شاخ بنی سہم میں سے تھے۔ سلسلہ نسب یہ ہے :-  
 عبداللہ بن حارث بن قیس بن عدی بن سعد بن سہم قرشی سہمی  
 قدیم الاسلام صحابی ہیں۔ شعر و شاعری میں بھی درک رکھتے تھے۔ اوائل  
 بعثت میں لوٹے تو حیدر تھامنے والی سعادت مند ہستیوں کو جن مصائبِ الالم  
 کا سامنا کرنا پڑا حضرت عبداللہ بن حارث رضی اللہ تعالیٰ عنہ بھی ان سے  
 متشنی نہیں تھے۔

سلسلہ بعد بعثت میں سرورِ عالم صلی اللہ علیہ وسلم نے مکہ کے مظلوم مسلمانوں  
 کو حبشہ کی طرف ہجرت کرنے کا مشورہ دیا تو حضرت عبداللہ بن حارث رضی اللہ عنہ  
 بھی اپنے بھائیوں اور بہت سے دوسرے مسلمانوں کے ساتھ مکہ سے ہجرت  
 کر کے حبشہ چلے گئے اور وہاں کئی سال تک غریب الوطنی کی زندگی گزارتے  
 رہے۔ اہل سیر نے یہ تصریح نہیں کی کہ وہ حبشہ سے کب واپس آئے۔

ابن اسحاق کا بیان ہے کہ وہ غزوہ طائف (۳۵ھ ہجری) میں  
 رسول اکرم صلی اللہ علیہ وسلم کے ہمراہ تھے اور اسی غزوے میں انہوں  
 نے شہادت پائی۔ لیکن ابن سعد نے لکھا ہے کہ حضرت عبداللہ بن حارث  
 رضی اللہ تعالیٰ عنہ نے حضرت ابوبکر صدیق رضی اللہ تعالیٰ عنہ کے عہدِ خلافت  
 میں یمامہ کی جنگ میں شہادت پائی۔ واللہ اعلم بالصواب  
 رضی اللہ تعالیٰ عنہ

## حضرت عبداللہ بن حنظلہ انصاری

قبیلہ اوس کے خاندان عمرو بن عوف سے تھے۔ نسب نامہ یہ ہے :  
عبداللہ بن حنظلہ بن ابی عامر عمرو بن صیفی بن مالک بن امیہ  
بن ضبیعہ بن زید بن عوف بن عمرو بن عوف بن مالک بن اوس۔  
والدہ کا نام جمیلہ بنت عبداللہ بن ابی بن سلول تھا۔

دادا ابی عامر کو اسلام دشمنی کی بنا پر بارگاہ رسالت سے فاسق کا لقب ملا اور نانا عبداللہ بن ابی زکریا المنافقین کے لقب سے مشہور ہوا لیکن والد حضرت حنظلہ رضی اللہ تعالیٰ عنہ اور ماموں حضرت عبداللہ بن عبداللہ بن ابی کا شمار نہایت عظیم المرتبت صحابہ میں ہوتا ہے۔

ابو عامر قبیلہ اوس کے شریف اور بااثر لوگوں میں سے تھا۔ وہ بعثت نبوی کا قائل تھا اور دنیا ترک کر کے راہب بن گیا تھا مگر جب رسول اکرم صلی اللہ علیہ وسلم مبعوث ہوئے تو وہ آپ پر ایمان نہ لایا اور مدینہ سے مکہ چلا گیا۔ غزوہ احد میں کفار کے لشکر کے ساتھ تھا۔ احد کے بعد پھر مکہ واپس چلا گیا۔ شہ ہجری میں مکہ پر چڑھ کر اسلام بلند ہوا تو وہ مکہ سے بھاگ کر روم چلا گیا اور وہیں سلسلہ یا سلسلہ میں مر گیا۔ آنحضرت صلی اللہ علیہ وسلم نے اس کے لیے فاسق کا لقب تجویز کیا تھا۔

حضرت حنظلہ بن ابی عامر غسیل الملائکہ اور کھنقی کے القاب سے مشہور ہیں۔ باپ کی اسلام دشمنی کے باوجود انہوں نے اسلام قبول کیا اور بارگاہ رسالت میں عمرن کیا کہ اگر اجازت ہو تو باپ کا سمر اتار لاؤں لیکن آپ نے اجازت نہ دی۔ بدر میں کسی وجہ سے شریک نہ ہو سکے۔ غزوہ احد کے لیے اعلان جہاد ہوا تو نبوی کے ساتھ (باقی حاشیہ دیکھ صفحہ پر)

حضرت عبداللہ بن حنظلہ رضی اللہ تعالیٰ عنہما کی کنیت ابو عبدالرحمن تھی۔ ایک روایت میں ابو بکر بھی بیان کی گئی ہے۔  
رسول اکرم صلی اللہ علیہ وسلم کی وفات کے وقت ان کی عمر سات برس کی

(بقیہ حاشیہ صفحہ گذشتہ)

خلوت میں تھے۔ اسی وقت اٹھ کھڑے ہوئے اور میدانِ رزم میں پہنچ کر مردانہ وار لڑتے ہوئے شہید ہو گئے۔ آنحضرت صلی اللہ علیہ وسلم نے لوگوں کو بتایا کہ ان کو فرشتوں نے غسل دیا ہے اسی لیے وہ غیبی الملائکہ کے لقب سے مشہور ہوئے۔

سید عبداللہ بن ابی تک کے فرزند کا نام بھی عبداللہ تھا۔ عبداللہ بن ابی تک کی قسمت میں رئیس المناقین بننا لکھا تھا لیکن فرزند حضرت عبداللہ رضی اللہ تعالیٰ عنہ نہایت مخلص صحابی تھے۔ وہ ہجرتِ نبوی سے پہلے مشرف بہ اسلام ہوئے۔ بڑا اُحد اور عہدِ رسالت کے دوسرے تمام غزوات میں آنحضرت صلی اللہ علیہ وسلم کے ہمراہ تھے۔ غزوہ بنی مصطلق میں عبداللہ بن ابی تک کے منہ سے یہ الفاظ نکلے کہ مدینہ پہنچ کر عزت والے لوگ ذلیل لوگوں کو شہر سے نکال دیں گے۔ حضرت عبداللہ کو باپ کے ان الفاظ کا علم ہوا تو انہوں نے بارگاہِ رسالت میں حاضر ہو کر عرض کیا کہ خدا کی قسم میرا باپ خود ذلیل ہے اگر اجازت ہو تو میں اس کا سرا ڈا دوں لیکن آپ نے اجازت نہ دی۔

جب شکرِ اسلام نے مراجعت کی تو وہ باپ کا راستہ روک کر کھڑے ہو گئے کہ جب تک اپنے ذلیل ہونے کا اقرار نہ کرو مدینہ میں داخل نہ ہونے دوں گا۔ آنحضرت صلی اللہ علیہ وسلم کو خبر ہوئی تو آپ نے انہیں حکم دیا کہ ان کو چھوڑ دو جب تک یہ ہم میں موجود ہیں ہم ان سے اچھا بڑاؤ کریں گے۔

حضرت عبداللہ نے جنگِ یمامہ (سال ۱۰ھ) میں شہادت پائی۔ ان کا شمار فضلاء صحابہ میں ہوتا ہے کبھی کبھی وحی لکھنے کا شرف بھی حاصل کیا۔

تھی اس لیے ان کا شمار صحابہ میں ہوتا ہے۔ تاہم وہ بڑے ذہین اور سمجھدار تھے۔ اگر کبھی آنحضور صلی اللہ علیہ وسلم کا کوئی ارشاد مبارک سننے کا اتفاق ہوتا تو اس کو یاد رکھنے کی کوشش کرتے تھے۔

حضرت عبداللہ بن حنظلہ رضی اللہ تعالیٰ عنہما سیدنا حضرت عمر فاروق رضی اللہ تعالیٰ عنہ کے عہدِ خلافت کے اواخر میں پورے جوان ہو چکے تھے لیکن یزید بن معاویہ کے دورِ حکومت سے پہلے ان کی کسی سیاسی سرگرمی کا سراغ نہیں ملتا، البتہ اتنا معلوم ہے کہ وہ مدینہ منورہ کے عمائد و اشراف میں شمار ہوتے تھے اور بڑے عابد و زاہد تھے۔ ان پر خشیتِ الہی کا اس قدر غلبہ تھا کہ ایک دفعہ کسی کو یہ آیت پڑھتے سنا:

لَقَدْ قَرَأْتَ جَهَنَّمَ مَهَادًا ذَا مِنْ قَوَائِمِهِمْ غَوَاشٍ

وَكَذَلِكَ نَجْزِي الظَّالِمِينَ ○ (الاعراف آیت ۴۱)

(ایسے لوگوں کے لیے (نیچے) بچھونا بھی (آتش) جہنم کا ہوگا اور اورٹھنا

بھی (اسی کا) اور ظالموں کو ہم ایسی ہی سزا دیتے ہیں)

تو بے اختیار رونے لگے اور اس قدر روئے کہ لوگوں کو خیال ہوا کہ ان کی جان نکل جائے گی۔ پھر کھڑے ہوئے، لوگوں نے کہا، اسے ابو عبدالرحمن بیٹھ جائے انہوں نے جواب دیا، دوزخ کے ڈر سے میرے لیے بیٹھنا محال ہو گیا۔ شاید میں بھی ان لوگوں میں سے ہوں (جن کا ذکر اس آیت میں کیا گیا ہے)۔

حضرت عبداللہ رضی اللہ تعالیٰ عنہ کی ”شب زندہ داری“ کا یہ عالم تھا کہ سونے کے لیے کوئی بستر نہ بنایا تھا۔ نماز پڑھتے پڑھتے تھک جاتے تو اپنے آپ کو زمین پر ڈال دیتے اور اپنی چادر اور ہاتھ کو تکیہ بنا کر کچھ دیر سو لیتے۔ ابن اثیر کہتے ہیں کہ عبداللہ بن حنظلہ رضی اللہ تعالیٰ عنہما فاضل صالح، عظیم الشان مرتبے والے، عالی خاندان شریف النسب تھے۔

ذی الحجہ ۳۱ھ ہجری میں اہل مدینہ کو ایک ہولناک ابتلا کا سامنا کرنا

پڑا۔ اس کا سبب یہ ہوا کہ اہل مدینہ کا ایک وفد دمشق (دار الخلافہ) گیا۔ اس وفد میں حضرت عبداللہ بن حنظلہ رضی اللہ تعالیٰ عنہما بھی شامل تھے۔ یہ وفد واپس مدینہ آیا تو اس نے یزید کے بارے میں کسی اچھی رائے کا اظہار نہ کیا۔ چنانچہ اہل مدینہ نے یزید کی بیعت توڑ ڈالی۔ اس پر یزید نے مسلم بن عقبہ مہرری کو ایک مضبوط فوج دے کر مدینہ پر اموی حکومت کا اقتدار بحال کرنے کے لیے بھیجا۔ مدینہ کے انصار نے حضرت عبداللہ بن حنظلہ رضی اللہ تعالیٰ عنہما کو اور مہاجرین نے حضرت عبداللہ بن مطیع عدوی رضی اللہ تعالیٰ عنہما کو اپنا امیر بنا کر شامی فوج کا سخت مقابلہ کیا۔ حضرت عبداللہ بن حنظلہ رضی اللہ تعالیٰ عنہما کے آٹھ بیٹے تھے انہوں نے ایک ایک کر کے سارے بیٹوں کو آگے بڑھایا اور وہ سب مردانہ وار لڑتے ہوئے شہید ہو گئے۔ پھر حضرت عبداللہ بن حنظلہ رضی اللہ تعالیٰ عنہ نے اپنی تلوار کا میان توڑ ڈالا اور تلوار چلاتے ہوئے شامیوں کی صفوں میں گھس گئے۔ دیر تک لڑتے رہے اور آخر شہید ہو گئے۔ حضرت عبداللہ بن مطیع رضی اللہ تعالیٰ عنہما کے سات بیٹے بھی لڑائی میں شہید ہو گئے، مگر وہ خود بچ کر نکل گئے اور حضرت عبداللہ بن زبیر رضی اللہ تعالیٰ عنہ کے پاس مکہ پہنچ گئے۔ اہل شام نے اپنی عسکری برتری کی بنا پر غلبہ حاصل کر کے مدینہ منورہ پر قبضہ کر لیا۔ ابن اثیر نے عبداللہ بن ابی سفیان کا یہ بیان نقل کیا ہے کہ میں نے عبداللہ بن حنظلہ رضی اللہ تعالیٰ عنہما کو ان کی شہادت کے بعد خواب میں نہایت اچھی حالت میں دیکھا۔ میں نے پوچھا، کیا آپ شہید نہیں ہوئے؟ انہوں نے جواب دیا، ہاں اور میں اپنے رب سے ملا۔ اس نے مجھے جنت میں داخل کیا اور میں جنت کے میووں میں سے جو چاہتا ہوں کھاتا ہوں۔

میں نے پوچھا، آپ کے ساتھیوں کے ساتھ کیا معاملہ ہوا۔ انہوں نے جواب دیا، وہ میرے ساتھ میرے جھنڈے کے گرد ہیں اس کی گروہ قیامت تک نہ کھلے گی۔ اس کے بعد میں بیچارہ ہو گیا۔ (أسد الغابہ)

رضی اللہ تعالیٰ عنہما

# حضرت عبداللہ بن زبیر بن عبدالمطلب ہاشمی

رسول اکرم صلی اللہ علیہ وسلم کے چچا زاد بھائی تھے۔

نسب نامہ یہ ہے:

عبداللہ بن زبیر بن عبدالمطلب بن ہاشم بن عبدمناف بن قصی  
ان کے والد زبیر آنحضور صلی اللہ علیہ وسلم کے والد جناب عبداللہ کے حقیقی  
بھائی تھے۔

والدہ کا نام عاتکہ بنت وہب (بن عمرو بن عائد بن عمران بن مخزوم) تھا۔  
قبولِ اسلام کا زمانہ متعین نہیں ہے۔ اربابِ سیر نے عہدِ رسالت کے  
کسی غزوے میں ان کا ذکر نہیں کیا البتہ یہ لکھا ہے کہ رسول اکرم صلی اللہ علیہ وسلم  
کو ان سے بہت محبت تھی اور آپ ان کو ابنِ عمی و حبی (میرے چچا کا  
بیٹا اور میرا پیارا) فرمایا کرتے تھے۔ کبھی کبھی آپ ان کو ”میری ماں کے بیٹے“  
بھی فرمایا کرتے تھے۔ آنحضور صلی اللہ علیہ وسلم کی وفات کے وقت ان کی عمر  
تیس برس کے لگ بھگ تھی۔

خلیفۃ الرسول حضرت ابو بکر صدیق رضی اللہ تعالیٰ عنہ کے عہدِ خلافت  
میں سلطنتِ روم سے معرکہ آرائیوں کا آغاز ہوا تو حضرت عبداللہ بھی مجاہدین  
میں شریک ہو کر شام کے میدانِ جہاد میں پہنچ گئے۔ بڑے نڈر اور بہادر آدمی  
تھے۔ اجنادین کی لڑائی میں مدیوں کا ایک نامی بہادر نشان لگائے ہوئے  
اپنی صفوں سے باہر آیا اور مسلمانوں کو دعوتِ مبارزت دی۔ حضرت عبداللہ  
بن زبیر اس کے مقابل ہوئے اور آنا فانا اس کو ہلاک کر ڈالا۔ پھر ایک اور  
مدی بطریق سامنے آیا، عبداللہ اس کی طرف بھی بڑھے۔ پہلے دونوں میں

نیز بازی ہوئی پھر دونوں نے تلواریں نیاموں سے نکالیں اور ایک دوسرے پر وار کرنے لگے۔ آخر حضرت عبداللہؓ نے اس پر ایک ایسا کاری وار کیا کہ ان کی تلوار اس کی زرہ کو کاٹتی ہوئی اس کے موڑ ڈھول تک پہنچ گئی اس وقت انہوں نے لغزہ لگایا — ” یہ لے میں عبدالمطلب کا بیٹا ہوں“

رومی میں اب لڑنے کا حوصلہ نہ رہا اور وہ پیٹھ پھیر کر بھاگا۔ حضرت عمرؓ نے اسے روک دیا، خدا کی قسم میں صبر نہیں کر سکتا (یعنی لڑائی سے ہاتھ نہیں دک سکتا)۔ چنانچہ تلوار چلاتے ہوئے رومیوں کی صفوں میں گھس گئے۔ لڑائی کے بعد مسلمان اپنے شہاد کی تلاش میں نکلے تو حضرت عبداللہؓ کی لاش ایک ٹیلے پر ملی۔ ان کے گرد دس رومی کٹے پڑے تھے۔ گویا وہ دس رومیوں کو مار کر شہید ہوئے تھے۔ انہوں نے اپنے پیچھے کوئی اولاد نہیں چھوڑی۔

## رضی اللہ تعالیٰ عنہ

### حدیث نبوی

حضرت عبداللہ بن عباس رضی اللہ تعالیٰ عنہما سے روایت ہے کہ رسول اللہ ﷺ نے فرمایا کہ اگر آدمی کے پاس مال کے بھرے دو میدان اور دو جنگل ہوں تو وہ تیسرا اور چاہے گا اور آدمی کا پیٹ تو بس مٹی سے بھرے گا اور اللہ اس بندے پر عنایت اور مہربانی کرتا ہے جو اپنا رخ اور توجہ اس کی طرف کرے۔  
(صحیح بخاری و صحیح مسلم)



## حضرت عبداللہ بن سراقہ انصاری

قریش کے خاندان "بنو عدی" کے فرزند سعید تھے۔ نصیب نامریہ ہے۔  
عبداللہ بن سراقہ بن معتمر بن النس بن اداہ بن رزاح بن عدی  
بن کعب بن لؤئی۔ (سیر الصحابہ)  
حافظ ابن عبدالبر نے "الاستیعاب" میں ان کا شجرہ نسب یوں

بیان کیا ہے:

عبداللہ بن سراقہ بن النس بن اداہ بن رباح بن قرظ بن رزاح  
بن عدی بن کعب بن لؤئی۔

ان کی والدہ کانام آمنہ بنت عبداللہ (بن عمیر بن اہیب بن خذافہ  
بن جمح) تھا۔

غزوہ بدر سے پہلے مشرف بہ اسلام ہوئے اور مکہ سے ہجرت کر کے  
مدینہ منورہ پہنچے۔ وہاں حضرت رفاعہ بن عبداللہ انصاری نے اپنا ہمان  
بنایا۔ ابن اسحاق، زبیر بن بکاز اور حافظ ابن حجر کا بیان ہے کہ  
حضرت عبداللہ بن سراقہ رضی اللہ تعالیٰ عنہ غزوہ بدر میں شریک تھے  
لیکن موسیٰ بن عقبہ اور ابو معشر نے لکھا ہے کہ وہ بدر میں شریک نہیں  
ہوئے البتہ اُحد اور مابعد کے تمام مشاہد میں شریک تھے۔ فی الحقیقت جہو  
ارباب سیر نے ان کے شریک بدر ہونے والی روایت کو ترجیح دی ہے۔ بہر صورت  
اُحد اور عہد رسالت کے دوسرے غزوات میں ان کے شریک ہونے سے  
کسی کو اختلاف نہیں۔

ان کے حقیقی بڑے بھائی حضرت عمرو بن سراقہ رضی اللہ تعالیٰ عنہ کا شمار

بڑے عظیم المرتبت صحابہ میں ہوتا ہے وہ سابقین اور مہاجرین اولین میں شامل ہیں۔ بدر، احد، احزاب اور دوسرے تمام غزوات میں رسول اکرم صلی اللہ علیہ وسلم کے ہمراہ رہے۔ اس پر سب کا اتفاق ہے۔

حضرت عبدالشہین سراقہ رضی اللہ تعالیٰ عنہ نے حضرت عمر فاروقؓ کے عہد خلافت میں وفات پائی۔ ان کی نسل نہیں چلی۔

(تہذیب الکمال علامہ یوسف بن زکی المیزنی) عنہ  
حافظ ابن مندہ نے ایک طریقے سے حضرت عبدالشہین سراقہ رضی اللہ تعالیٰ سے مروی یہ حدیث نقل کی ہے :

”و نبی صلی اللہ علیہ وسلم نے فرمایا کہ رمضان میں پچھلے کو (یعنی سحری کے وقت) ناشتہ ضرور کرو۔ کچھ نہ ہو تو پانی ہی سہی۔“

دوسرے طریقے سے یہ حدیث حضرت عبدالشہین عمر دین العاص سے بھی مروی ہے۔

## حدیث نبوی

حضرت یعلیٰ رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے ایک شخص کو میدان میں (برہنہ) نہاتے دیکھا۔ چنانچہ آپ منبر پر تشریف فرما ہوئے اور اللہ تعالیٰ کی حمد و ثناء کے بعد فرمایا، بے شک اللہ حیادار ہے۔ پردہ پوش ہے اور حیادار پردہ پوشی کو پسند کرتا ہے اس لیے جب تم میں سے کوئی (میدان میں) نہاتے تو اسے پردہ کر لینا چاہیے۔

(البداد و نسائی)

## حضرت عبداللہ بن سرجس مُزنی

اثر باب سیر نے صرف ان کا نام لکھنے پر اکتفا کیا ہے، نسب نامہ بیان نہیں کیا۔ خاندانی تعلق مشہور قبیلہ بنو مزینہ سے تھا اور ایک روایت کے مطابق قریش کی شاخ بنو مخزوم کے حلیف تھے۔

ان کے قبول اسلام کے زمانے کا تعین نہیں کیا جاسکتا اور نہ عہد رسالت کے کسی غزوے میں ان کی شرکت کا ذکر کیا گیا ہے۔ البتہ بقول حافظ ابن عبدالبر ان کے صحابی ہونے میں کوئی شبہ نہیں۔ حضرت عمر فاروق رضی اللہ تعالیٰ عنہ کے عہد خلافت میں بصرہ آباد ہوا تو حضرت عبداللہ بن سرجس رضی اللہ تعالیٰ عنہ بصرے منتقل ہو گئے اور وہیں مستقل سکونت اختیار کر لی۔ چنانچہ ان کا شمار بصری صحابہ میں ہوتا ہے علامہ ابن اثیر کا بیان ہے کہ حضرت عبداللہ بن سرجس رضی اللہ تعالیٰ عنہ کو ایک مرتبہ رسول اکرم صلی اللہ علیہ وسلم کے ساتھ گوشت اور روٹی کھانے کا شرف حاصل ہوا تھا۔ انہوں نے چند احادیث روایت کی ہیں۔ ان میں سے تین یہ ہیں:

- ① رسول اللہ صلی اللہ علیہ وسلم نے ارشاد فرمایا کہ تم میں سے کوئی ہرگز کسی سوراخ میں پیشاب نہ کرے۔ (سنن ابی داؤد، سنن نسائی)
- ② رسول اللہ صلی اللہ علیہ وسلم نے فرمایا ہے کہ اچھی سیرت، اطمینان و قار سے اپنے کام انجام دینے کی عادت اور میانہ روی، نبوت کے چوبیس حصوں میں سے ایک حصہ ہیں۔ (جامع ترمذی)
- ③ رسول اللہ صلی اللہ علیہ وسلم سفر کرتے وقت پناہ مانگتے سفر کی کلفت اور محنت سے اور بُری حالت میں واپسی سے اور حالت کے بدل جانے سے اور مظلوم کی بددعا سے اور اہل و عیال کو بُری حالت میں دیکھنے سے۔ (مشکوٰۃ شریعت بحوالہ صحیح مسلم)

# حضرت عبداللہ بن سعد بن ابی سرح عامری

خاندانی تعلق قریش کی شاخ بنی عامر بن لؤئی سے تھا۔

نسب نامہ یہ ہے :

عبداللہ بن سعد بن ابی سرح بن حارث بن حبیب بن جذیمہ

بن مالک بن حسل بن عامر بن لؤئی بن غالب بن فہر۔

اس خاندان کا شمار قریش انطواہر میں ہوتا تھا۔ یہ لوگ مکہ کے بیڑنی

منطقہ میں مضافاتی اور اس کے قریبی علاقوں میں آباد تھے۔ عامر بن لؤئی

کے بھائی کعب بن لؤئی کی اولاد قریش البطلح کہلاتی تھی۔ یہ لوگ مکہ کے

اندرونی علاقے (بطحاہ مکہ) میں آباد تھے۔ (رسول اکرم صلی اللہ علیہ وسلم

کے جدِ اعلیٰ قصی بن کلاب، کعب بن لؤئی کے پڑپوتے تھے)

حضرت عبداللہ بن سعد کی کنیت ابو یحییٰ تھی اور وہ سیدنا حضرت

عثمان ذوالنورین رضی اللہ تعالیٰ عنہ کے رضاعی بھائی تھے۔ (یعنی دونوں

نے بچپن میں ایک ہی خاتون یعنی حضرت عبداللہ کی والدہ کا دودھ پیا تھا۔)

مشہور صحابی حضرت وہب بن سعد بن ابی سرح ان کے حقیقی بھائی

تھے یہ حضرت وہب ہجرت نبوی سے پہلے مکہ میں مشرف بہ اسلام

لے سیدنا حضرت وہب بن سعد بن ابی سرح مکہ سے ہجرت کر کے مدینہ منورہ

پہنچے تو پہلے قبائلیں حضرت کلثوم بن الہدیم انصاری رضی اللہ تعالیٰ عنہ نے ان کو

اپنا مہمان بنایا۔ رسول اکرم صلی اللہ علیہ وسلم نے مہاجرین اور انصار کے درمیان

رشتہ موافقات قائم کرایا تو حضرت وہب کو حضرت سوید بن عمرو انصاری رضی اللہ تعالیٰ عنہ

ہوئے لیکن حضرت عبداللہ بن سعد نے فتح مکہ سے کچھ پہلے اسلام قبول کیا اور ہجرت کر کے مدینہ منورہ آگئے۔ وہ قریش کے اُن دانا اور ذہین لوگوں میں شمار ہوتے تھے جو پڑھنا لکھنا جانتے تھے۔ قبول اسلام کے بعد وہ رسول اکرم صَلَّی اللہُ عَلَیْہِ وَاٰلِہٖ وَسَلَّمَ کے کاتبانِ وحی میں شامل ہو گئے (یعنی رسول اکرم صَلَّی اللہُ عَلَیْہِ وَاٰلِہٖ وَسَلَّمَ نے بعض دوسرے پڑھے لکھے صحابہ کی طرح ان سے بھی وقتاً فوقتاً کتابتِ وحی کی خدمت یعنی شروع کر دی) قیامِ مدینہ کے دوران میں حضرت عبداللہ بن سعد سے ایسی شدید لغزش سرزد ہو گئی جو رسول اکرم صَلَّی اللہُ عَلَیْہِ وَاٰلِہٖ وَسَلَّمَ کی سخت ناراضی کا باعث ہوئی۔ عام روایات کے مطابق یہ لغزش ان سے کتابتِ وحی کے سلسلے میں سرزد ہوئی۔

(بقیہ حاشیہ صفحہ گزشتہ)

کا مواخاتی بجائی بنایا۔ حضرت وہب بن غزوہ بدر میں کسی وجہ سے شریک نہ ہو سکے لیکن اس کے بعد اُحد، احزاب اور خیبر وغیرہ کے معرکوں میں رسول اکرم صَلَّی اللہُ عَلَیْہِ وَاٰلِہٖ وَسَلَّمَ کے ہم رکاب رہے۔ بیعتِ رضوان کا شرف بھی حاصل کیا۔ انہوں نے شہرِ جبری میں غزوہ مؤتہ میں شہادت پائی۔ اس وقت انہوں نے عمر کی صرف چالیس متریس طے کی تھیں۔ ان کے مواخاتی بجائی حضرت سوید بن عمرو انصاری رضی اللہ تعالیٰ عنہ بھی اسی غزوے میں شہید ہوئے۔

لہٰذا اس سلسلے میں اربابِ سیر نے مختلف روایتیں بیان کی ہیں۔ ایک روایت یہ ہے کہ ایک دفعہ وحی کی کتابت کرتے ہوئے سعید بن جبیر کی جگہ علیؑ لکھ دیا اور ایک مرتبہ علیؑ کی جگہ غنورا رخصا لکھ دیا۔ ایسی بات حاملِ وحی صَلَّی اللہُ عَلَیْہِ وَاٰلِہٖ وَسَلَّمَ سے نہ مخفی رہ سکتی تھی اور نہ ہی۔ وحی میں کسی قسم کی تبدیلی کرنا آنحضور صَلَّی اللہُ عَلَیْہِ وَاٰلِہٖ وَسَلَّمَ کے نزدیک ایک ناقابلِ معافی جرم تھا۔ حضرت عبداللہ بن سعد بھی اس بات کو جان گئے تھے اور انہوں نے راہ فرار اختیار کرنے ہی میں اپنی عافیت بھی۔

دوسری روایت یہ ہے کہ ایک دفعہ عبداللہ بن سعد وحی کی کتابت کر رہے تھے کہ آیت نازل

marfat.com

Marfat.com

حضرت عبداللہؓ، رسول اکرم صلی اللہ علیہ وسلم کا مزاج مبارک اپنی طرف سے ملکر دیکھ کر مدینہ منورہ سے بلکہ جہاگ گئے اور وہاں مشرکین کے ساتھ گھل مل کر رہنے لگے۔ اس پر آنحضرت صلی اللہ علیہ وسلم نے ان کو واجب القتل قرار دیا۔

(بقیہ حاشیہ صفحہ گزشتہ)

ہوئی، لَقَدْ خَلَقْنَا الْإِنْسَانَ مِنْ سُلَالَةٍ مِنْ سُلَالَةٍ جب وہ یہ آیت لکھ چکے تو اتفاق سے ان کے منہ سے نکل گیا قَتَبَارَكَ اللَّهُ أَحْسَنُ الْخَالِقِينَ۔ رسول اکرم صلی اللہ علیہ وسلم نے فرمایا اس کو لکھو، یہی آیت نازل ہوئی ہے۔ اس پر حضرت عبداللہؓ اس غلط فہمی میں مبتلا ہو گئے کہ ان پر بھی وحی نازل ہوتی ہے۔ اس خیالِ فاسد کے اظہار پر رسول اکرم صلی اللہ علیہ وسلم ان سے سخت ناراض ہو گئے۔ اس قسم کی کچھ اور روایات بھی ہیں لیکن حتمی طور پر نہیں کہا جاسکتا کہ ان میں سچ کتنا ہے اور مبالغہ کتنا۔ اس سلسلے میں ”اردو دائرہ معارف اسلامیہ“ جلد ۱۲ میں حضرت عبداللہؓ بن سعد کے ترجمہ میں یہ رائے ظاہر کی گئی ہے:

” بعض کتابوں میں ان کے خلاف کچھ قصے کچھ باتیں درج ہیں جن کا مقصد

ان کی شہرت کو داغدار کرنا ہے۔ اس سلسلے میں حضرت عثمانؓ سے ان کی

غیر معمولی جانبدارانہ وفاداری اور ایک وجہ خاص سے آنحضرت صلی اللہ علیہ وسلم

کی ان سے ناراضگی کا ذکر بھی آتا ہے۔ لیکن تنقید و تحقیق کی روشنی میں اس قسم

کی کہانیوں کو ثابت نہیں کیا جاسکتا۔“

اگرچہ ”دائرہ معارف اسلامیہ“ کے فاضل مقالہ نگار نے حضرت عبداللہؓ سے آنحضرت

صلی اللہ علیہ وسلم کی ناراضی سے متعلق روایات کو ناقابل اعتبار ٹھہرایا ہے لیکن حقیقت یہ

ہے کہ ان روایات کو یکسر رد نہیں کیا جاسکتا کیونکہ قریب قریب سبھی ادبیات میں اس قسم

کی روایات بیان کی ہیں۔ یہ تو تسلیم کیا جاسکتا ہے کہ بعض روایات میں مبالغہ کا عنصر شامل ہو گیا ہوگا لیکن

آنحضرت صلی اللہ علیہ وسلم کی طرف سے حضرت عبداللہؓ کو مباح الدم قرار دیا جانا ایک تاریخی حقیقت ہے۔

اس کی وجہ یقیناً ان کی کوئی شدید لغزش ہی ہو سکتی ہے۔

رمضان المبارک ۳۸ھ ہجری میں رسولِ رحمت صَلَّی اللہُ عَلَیْہِ وَاٰلِہٖ وَسَلَّمَ نے مکہ پر پرچم تو حید بلند کیا تو حضرت عبداللہ بن سعد کو موت اپنے سر پر کھڑی نظر آئی یہ انہیں اب اپنے رضاعی بھائی حضرت عثمان ذوالنورین رضی اللہ تعالیٰ عنہ

لے حضرت عبداللہ کے علاوہ جو دوسرے لوگ مباح الدم قرار پائے تھے ان کے نام یہ ہیں:

(۱) عبداللہ بن خطل

(۲) مقیس بن صبابہ

(۳) حویرث بن ثقیف

(۴) قریبہ (کنیز)

(۵) فرتمی (کنیز)

(۶) سارہ (کنیز)

(۷) ہبار بن اسود

(۸) عکرمہ بن ابی جہل

(۹) صفوان بن امیہ

عبداللہ بن خطل، مقیس بن صبابہ، حویرث بن ثقیف اور قریبہ چادوں اپنے بھیا تک جرائم کی بناء پر قتل کیے گئے لیکن باقی سب کو تائب ہونے پر آنحضرت صَلَّی اللہُ عَلَیْہِ وَاٰلِہٖ وَسَلَّمَ نے معاف فرما دیا۔ ان کے علاوہ باقی سب مشرکین قریش کے لیے بھی رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ نے عفو عام کا اعلان فرما دیا۔ یہ وہ لوگ تھے جنہوں نے آنحضرت صَلَّی اللہُ عَلَیْہِ وَاٰلِہٖ وَسَلَّمَ اہل آپ کے صحابہ کو ستانے میں کوئی کسر اٹھانہ رکھی تھی یا یہاں تک کہ ان کو اپنا وطن چھوڑنے پر مجبور ہونا پڑا تھا لیکن فتح مکہ کے دن جب وہ سب آپ کے رحم و کرم پر تھے اور آپ کا ایک اشارہ ان سب کے خاکے خون میں لوٹا سکتا تھا آپ کی شانِ رحیمی نے ان سے بدلہ لینا گوارا نہ کیا اور آپ نے سب کو معاف فرما دیا۔

صَلَّی اللہُ عَلَیْہِ وَاٰلِہٖ وَسَلَّمَ

marfat.com

Marfat.com

کے دامن میں پناہ لینے کے سوا کوئی چارہ نہ آیا۔ چنانچہ وہ چھپ چھپا کر حضرت عثمان رضی اللہ تعالیٰ عنہ کے پاس پہنچے، اور ان سے درخواست کی کہ وہ بارگاہ نبوی میں ان کی جان بخشی کی سفارش کریں۔ حضرت عثمان رضی اللہ تعالیٰ عنہ ان کو ساتھ لے کر آنحضرت صلی اللہ علیہ وسلم کی خدمت اقدس میں حاضر ہوئے اور عرض کیا، یا رسول اللہ! اس کی مال کا حق میرے ذمہ ہے اس لیے میری التجا ہے کہ اس کو امان دے دیں۔ آنحضرت صلی اللہ علیہ وسلم نے ان کی بات سن کر اپنا روئے مبارک پھیر لیا اور کچھ نہ فرمایا لیکن حضرت عثمان رضی اللہ تعالیٰ عنہ نے اپنی درخواست بار بار دہرائی اور بالآخر آبدیرہ ہو کر آپ کا سر اقدس اپنی بغل میں لے کر عرض کیا، یا رسول اللہ! آپ نے عبد اللہ کو امان دے دی۔ اس پر آپ نے بیعت کے لیے دست مبارک بڑھا دیا جو عبد اللہ کی جان بخشی کی سند تھی۔ جب حضرت عثمان رضی اللہ تعالیٰ عنہ نے حضرت عبد اللہ کو واپس لے گئے تو رسول اکرم صلی اللہ علیہ وسلم نے اصحاب (حاضرین مجلس) سے فرمایا: —

”جب میں نے منہ پھیرا اور خاموش رہا تو کونسا امر مانع ہوا کہ تم لوگوں

میں سے کوئی اٹھ کر عبد اللہ کی گردن اڑا دیتا۔“

حضرت عبید بن بشر انصاری رضی اللہ تعالیٰ عنہ نے عرض کیا، یا رسول اللہ! آپ گوشہ چشم سے اشارہ فرمادیتے تو مجرم زندہ نہ رہ سکتا تھا۔

اوشاد ہوا، گوشہ چشم سے (خصیہ) اشارہ کرنا نبی کے شایاں نہیں۔

حضرت عبد اللہ بن سعد رضی اللہ تعالیٰ عنہ امان ملنے کے بعد بھی اپنی لغزش پر ہمیشہ نادم رہے۔ وہ شرم کی وجہ سے کیلے رسول اکرم صلی اللہ علیہ وسلم کے سامنے نہیں جاتے تھے اور دوسرے صحابہ میں شامل ہو کر آپ کو سلام کر لیا کرتے تھے۔ بہر صورت امان ملنے اور دوبارہ رحمت عالم صلی اللہ علیہ وسلم کے دست مبارک پر بیعت کرنے کے بعد وہ نہایت مخلص مسلمان بن گئے۔ ان کا شمار ان صحابہ میں ہوتا ہے جو کسی لغزش کی بنا پر مستحق تعزیر ٹھہرائے گئے لیکن بعد میں تائب ہو کر



بڑے راسخ العقیدہ مسلمان ثابت ہوئے اور اسلام کی نہایت شاندار خدمات سرانجام دیں۔ مثلاً اشعث بن قیس، عمرو بن معدی کربذیدی، طلحہ بن خویلد اسدی وغیرہ

حضرت عبدالشہین سعد رضی اللہ تعالیٰ عنہ کی مجاہدانہ اور سیاسی سرگرمیوں اور ان کے مہتمم بالشان کا زمانہ کا زیادہ تر تعلق امیر المؤمنین حضرت عثمان ذوالنورین رضی اللہ تعالیٰ عنہ کے عہدِ خلافت سے ہے۔ البتہ ان کا آغاز امیر المؤمنین حضرت عمر فاروق رضی اللہ تعالیٰ عنہ کے عہدِ خلافت سے ہو گیا تھا۔ مؤرخین نے اختصاراً کے ساتھ لکھا ہے کہ عہدِ فاروقی میں حضرت عمرو بن العاص رضی اللہ تعالیٰ عنہ نے مصر پر لشکر کشی کی تو حضرت عبدالشہین سعد رضی اللہ تعالیٰ عنہ بھی ان کے لشکر میں شامل تھے اور مصر میں جو بڑے بڑے معرکے ہوئے ان سب میں شریک تھے۔ ابن اثیر کا بیان ہے کہ وہ اسلامی لشکر کے میمنہ کے افسر تھے۔ مصر کی فتح کے بعد حضرت عمر فاروق رضی اللہ تعالیٰ عنہ نے حضرت عمرو بن العاص کو سادہ مصر کا والی مقرر کیا۔ دائرہ معاہدہ اسلامیہ (اردو) میں ہے کہ عبدالشہین سعد نے عمرو بن العاص کی ماتحتی سے آزاد ہو کر براہِ راست حضرت عمرؓ کے ماتحت بالائی مصر (صعیہ مصر) پر بھی حکومت کی ہے۔

یہ واقعہ حضرت عمر فاروق رضی اللہ تعالیٰ عنہ کے آخر عہدِ خلافت کا ہے۔ حقیقت یہ ہے کہ حضرت عمر فاروق رضی اللہ تعالیٰ عنہ نے خود حضرت عبدالشہین سعد کو صعیہ مصر کا والی بنایا تھا۔ حضرت عبدالشہین خود حضرت عمرو بن العاص کی ماتحتی سے آزاد نہیں ہوئے تھے۔

حضرت عثمان ذوالنورین رضی اللہ تعالیٰ عنہ، مسند نشینِ خلافت ہوئے تو تو انہوں نے حضرت عبدالشہین سعد کو مصر کا افسرِ خراج مقرر کیا اور کچھ عرصہ کے بعد ان کو حضرت عمرو بن العاص کی جگہ سارے مصر کا مستقل والی (گورنر)

مقرر کر دیا۔ اس کا پس منظر یہ بیان کیا جاتا ہے کہ سیدنا حضرت عثمان غنی رضی اللہ عنہ نے سربراہان کے خلاف ہونے کے بعد محسوس کیا کہ مصر کی شادابی اور زرخیزی کی نسبت سے خراج کی رقم کم وصول ہوتی ہے۔ یہ بات انہوں نے مصر کے گورنر حضرت عمرو بن العاص کو لکھی تو انہوں نے جواب میں لکھا کہ:

”گلے اس سے زیادہ دودھ نہیں دے سکتی۔“

یہ جواب ملنے پر امیر المؤمنینؑ نے تحصیل خراج کے فرائض ان سے لے کر حضرت عبداللہ بن سعد کے سپرد کر دیئے۔ انہوں نے اپنی انتظامی صلاحیتوں کا بھرپور مظاہرہ کیا اور پہلے سے کہیں زیادہ رقم بارگاہِ خلافت میں بھیجی۔ چنانچہ کچھ عرصہ بعد امیر المؤمنین نے انہیں پورے مصر کا والی مقرر کر دیا۔ اکثر مؤرخین نے اسے ۲۵ھ ہجری کا واقعہ بتایا ہے۔ ایک روایت میں ۲۷ھ ہجری بھی آیا ہے۔ حضرت عمرو بن العاص امارتِ مصر سے سبکدوش ہونے کے بعد مدینہ واپس آئے تو امیر المؤمنین حضرت عثمانؓ اور ان کے درمیان یہ گفتگو ہوئی:

حضرت عثمانؓ: ”تم نے عبداللہ بن سعد کو کس حال میں چھوڑا؟“

حضرت عمرو بن العاص: ”جیسا آپ کا منشاء تھا۔“

حضرت عثمانؓ: ”وہ کیا؟“

حضرت عمرو بن العاص: ”اپنی ذات کے لیے طاقتور اور خدا کے لیے کمزور۔“

حضرت عثمانؓ: ”تو اس کو تمہارا طرزِ عمل اپنانے کی ہدایت کی تھی۔“

حضرت عمرو بن العاص: ”آپ نے اس پر اس کی طاقت سے زیادہ بوجھ ڈالا۔“

لے اور دائرہ مبارکِ اسلامیہ میں ہے کہ یہ معلوم کرنا کہ عبداللہ بن سعد کو پچھلے مصر کا والی کب مقرر کیا گیا تھا، ناممکن ہے۔ تغری بردی اسے بہت شروع میں یعنی ۲۷ھ ہجری میں لہذا اس بنا سے پہلے بتا ہے جو اسکندریہ میں منیل (Mennel) کی زیر قیادت ہوئی تھی (جلد ۲، ص ۷۸۵) دوسرے مؤرخین کے بیانات بھی تغری بردی کی تصدیق کرتے ہیں اس لیے یہ کہنا صحیح نہیں کہ روایتِ مصر پر حضرت عبداللہ کے تقرر کا زمانہ معلوم کرنا۔

حضرت عثمانؓ: ” دیکھو گائے نے زیادہ دودھ دیا۔“ (یعنی عبداللہؓ بن سعد

نے زیادہ خراج بھیجا ہے)

حضرت عمرو بن العاص: ” ہاں لیکن بچے بھوکے جائیں گے۔“

اس گفتگو سے معلوم ہوتا ہے کہ حضرت عمرو بن العاص رضی اللہ تعالیٰ عنہ امارتِ مصر سے اپنی علیحدگی کو بلا جواز سمجھتے تھے۔ لیکن طبری کا بیان ہے کہ ”سیدنا حضرت عثمان رضی اللہ تعالیٰ عنہ اپنے کسی عامل کو بغیر شکایت یا استغاثہ کے معزول نہیں کرتے تھے“ مختلف روایات پر نظر ڈالنے سے معلوم ہوتا ہے کہ حضرت عمرو بن العاص رضی اللہ تعالیٰ عنہ کی معزولی کا بڑا سبب یہ تھا کہ ان کی طرف سے خراج کی رقم کم وصول ہوتی تھی (یعنی یہ خراج ملک کی شادابی کے تناسب سے کم ہوتا تھا) اس سلسلے میں حضرت عمر فاروق رضی اللہ تعالیٰ عنہ نے بھی ان کو ایک نہایت سخت خط لکھا تھا۔ یہ خط اور اس کا جواب مقررزی میں موجود ہے۔ (مقررزی جلد اول صفحہ ۱۲۵)۔ حضرت عثمان رضی اللہ تعالیٰ عنہ کے سربراہانے خلافت ہونے کے بعد بھی یہ شکایت برابر قائم رہی، اس پر حضرت عثمان رضی اللہ تعالیٰ عنہ نے تحصیلِ خراج کی ذمہ داری حضرت عبداللہؓ بن سعد کے سپرد کر دی۔ اس بناء پر حضرت عمرو بن العاص اور حضرت عبداللہؓ کے تعلقات میں کشیدگی پیدا ہوئی۔ حضرت عبداللہؓ نے دربارِ خلافت میں شکایت بھیجی کہ عمرو بن العاص خراج کی وصولی میں رکاوٹ ڈالتے ہیں، اور حضرت عمرو بن العاص نے یہ شکایت بھیجی کہ عبداللہؓ عسکری امور میں عاجز ہوتے ہیں۔ آخر حضرت عثمان رضی اللہ تعالیٰ عنہ نے اس دو عملی کو ختم کرنے کے لیے حضرت عبداللہؓ بن سعد کو حضرت عمرو بن العاص کی جگہ سارے مصر کا والی مقرر کر دیا۔

مصر سے حضرت عمرو بن العاص رضی اللہ تعالیٰ عنہ کی واپسی کے بعد اہل اسکندریہ نے قیصر روم کی مشہور پاکر اسلامی حکومت کے خلاف

بغادت کر دی۔ اس کا سرعنه (میںل) نامی ایک رومی تھا۔ باغیوں کی مدد کے لیے قیصر روم نے ایک عظیم الشان لشکر قسطنطنیہ سے روانہ کیا لیکن قبطی آبادی نے اس بغادت میں کوئی حصہ نہ لیا اور مقوقس جو مسلمانوں سے صلح کر چکا تھا، اپنی صلح پر قائم رہا۔ حضرت عبداللہ بن سعد نے تازہ تازہ امارت مصر کا عہدہ سنبھالا تھا اور ان کو اسکندریہ کے حالات سے واقفیت نہیں تھی چنانچہ حضرت عثمان غنی رضی اللہ تعالیٰ عنہ نے حضرت عمرو بن العاص رضی اللہ تعالیٰ عنہ کو یہ بغادت فرو کرنے پر مامور کیا کیونکہ وہ مصر کے چھے چھے سے واقف تھے۔ حضرت عمرو بن العاص نے مصر پہنچ کر قیصر کے لشکر کو، جو اہل اسکندریہ کی مدد کے لیے آیا تھا، شکست دی۔ شکست خوردہ رومی شہر کے اندر داخل ہو گئے لیکن مسلمانوں نے ان کا تعاقب کیا اور شہر کے اندر گھس کر سینکڑوں کو موت کے گھاٹ اتار دیا۔ ان میں باغیوں کا سپہ سالار (میںل) بھی شامل تھا۔ باقی رومی شہر سے نکل کر بھاگے۔ چونکہ قبطیوں نے رومیوں کا ساتھ نہیں دیا تھا اس لیے رومیوں نے پساہوتے ہوئے قبطیوں کی آبادیوں کو لوٹ لیا۔ باغیوں کے استیصال کے بعد قبطیوں نے حضرت عمرو بن العاص کے پاس فریاد کی کہ بغادت میں شریک نہ ہونے کی بنا پر رومیوں نے ہماری بستیوں کو لوٹ لیا ہے ہمارا مال و اسباب

۱۔ یہ کتاب الولاة (از ابو عمر محمد بن یوسف الکندی) اور حسن المحاضرہ (از امام جلالین سیوطی) کی روایت ہے۔ اس کے مطابق حضرت عمرو بن العاص کی معزولی ہی سے اہل اسکندریہ میں بغادت کا حوصلہ پیدا ہوا تھا لیکن ابن جریر طبری اور علامہ ابن اثیر کا بیان ہے کہ اسکندریہ کی بغادت حضرت عمرو بن العاص کی معزولی سے پہلے حضرت عثمان غنی رضی اللہ تعالیٰ عنہ کے آغاز خلافت میں ہوئی تھی۔ واللہ اعلم بالصواب۔

بہر صورت یہ بغادت حضرت عمرو بن العاص رضی اللہ تعالیٰ عنہ ہی نے فرو کی۔

واپس دلایا جائے۔ حضرت عمرو بن العاص نے شناخت کرا کر جن جن لوگوں کا مال تھا انہیں واپس کرنے کا اہتمام کر دیا۔ حضرت عثمان رضی اللہ تعالیٰ عنہ کی خواہش تھی کہ حضرت عمرو بن العاص مصر کے فوجی حاکم بن جائیں اور حضرت عبداللہ بن سعدناظم مالیات کا عہدہ سنبھال لیں لیکن جب انہوں نے حضرت عمرو بن العاص کو امارتِ جنگ کی پیش کش کی تو انہوں نے یہ کہہ کر اس کے قبول کرنے سے انکار کر دیا کہ

”مجھ کو یہ پسند نہیں کہ گائے کا سینگ میں پکڑوں اور دودھ کوئی دوسرا دو ہے۔“

(یعنی عبداللہ بن سعد تو مصر کے والی ہوں اور میں جنگ و جدال میں مصروف رہوں)۔

چنانچہ وہ مدینہ منورہ واپس چلے گئے اور حضرت عبداللہ بن سعد نے امارتِ مصر کے تمام شعبوں کی مستقل ذمہ داری سنبھال لی۔ اب ان کی زندگی کا وہ دور شروع ہوا جس میں وہ نامور مسلم فاتحین کی صف میں نظر آتے ہیں۔ ایک طرف تو انہوں نے مصر کے خراج میں زبردست اضافہ کیا بلکہ اور دوسری طرف عسکری محاذ پر ایسے شاندار کارنامے سرانجام دیے جو اسلامی تاریخ کا ایک زریں باب بن گئے۔

ابن اثیر اور ابن خلدون کا بیان ہے کہ سلاطینِ بحری میں امیرِ مصر حضرت عبداللہ بن سعد نے امیر المؤمنین حضرت عثمان ذوالنورین رضی اللہ تعالیٰ عنہ سے افریقیہ (طرابلس الغرب، الجزائر تونس مراکش) کی طرف جہاد پر جانے کا

لے ایک وایت کے مطابق حضرت عمرو بن العاص کے عہدِ امارت میں مصر کا خراج بیس لاکھ تھا حضرت عبداللہ بن سعد رضی اللہ تعالیٰ عنہ نے کوشش کر کے اسے چالیس لاکھ کر دیا۔

اذن طلب کیا۔ حضرت عثمانؓ نے اس معاملے میں حضرات صحابہ کرامؓ سے مشورہ طلب کیا تو انہوں نے جہاد پر جانے کا مشورہ دیا۔ چنانچہ حضرت عثمانؓ نے حضرت عبداللہؓ کو اجازت دے دی۔ اب حضرت عبداللہؓ بن سعد نے وہی نزار (بروایت دیگر چالیس ہزار) مجاہدین کے ساتھ طرابلس الغرب کا رخ کیا۔ ادھر امیر المؤمنین حضرت عثمان رضی اللہ تعالیٰ عنہ نے مدینہ طیبہ میں جہاد کے لیے ایک لشکر مرتب کیا جس میں صحابہ کرامؓ کی ایک جماعت شامل ہوئی۔ ان صحابہ میں

۱۔ طرابلس (Tripoli) دو ہیں ایک لیبیا میں، یہ طرابلس الغرب کہلاتا ہے۔ دوسرا لبنان میں ہے جو طرابلس الشرق کہلاتا ہے۔

علامہ بلاذریؒ اور ابن اثیرؒ کا بیان ہے کہ طرابلس الغرب کو پہلے حضرت عمرو بن العاصؓ نے حضرت عمر فاروق رضی اللہ تعالیٰ عنہ کے عہد خلافت میں مسخر کیا۔ ان کا یہ حملہ اچانک تھا جس کے لیے طرابلس والے تیار نہ تھے۔ چنانچہ یہ آسانی سے زیر ہو گیا۔ حضرت عمرو بن العاصؓ نے امیر المؤمنین حضرت عمر فاروق رضی اللہ تعالیٰ عنہ کو فتح کی اطلاع دیتے ہوئے اجازت طلب کی کہ اگر آپ مناسب سمجھیں تو میں طرابلس سے آگے پیش قدمی کروں۔

امیر المؤمنینؓ نے جواب میں لکھا کہ افریقہ کے باشندے شورش پسند ہیں اور اپنے حکمرانوں کے خلاف آئے دن بغاوت کرتے رہتے ہیں اس لیے آگے بڑھنے کی ضرورت نہیں۔

تعب ہے کہ عہد فاروقی میں طرابلس الغرب کی تسخیر کا بیشتر دوسرے مورخین نے مطلق ذکر نہیں کیا اور ان کے بیانات سے ظاہر ہوتا ہے کہ طرابلس الغرب کو پہلی بار حضرت عثمان بن عفانؓ رضی اللہ تعالیٰ عنہ کے عہد خلافت میں فتح کیا گیا اور اس مہم کے قائد حضرت عبداللہ بن سعد بن ابی مرثد تھے۔ ان روایات میں تطابق یوں ہو سکتا ہے کہ پہلی مرتبہ طرابلس الغرب عہد فاروقی میں حضرت عمرو بن العاصؓ کے ہاتھ پر فتح ہوا لیکن کچھ عرصہ کے بعد مسلمان وہاں سے واپس آگئے اور وہیں نے دوبارہ اس پر قبضہ کر لیا۔ دوسری مرتبہ یہ عہد عثمانی میں حضرت عبداللہ بن سعد کے ہاتھ پر فتح ہوا۔

حضرت عبداللہ بن عباسؓ، حضرت عبداللہ بن زبیرؓ، حضرت عبداللہ بن عمرؓ، حضرت  
عبدالرحمن بن ابوبکرؓ، حضرت عبداللہ بن عمرو بن العاصؓ، حضرت حسن بن علیؓ،  
حضرت حسین بن علیؓ اور حضرت عبداللہ بن جعفرؓ بھی شامل تھے۔ حضرت عثمان  
رضی اللہ تعالیٰ عنہ نے اس لشکر کو عبداللہ بن سعد کے پاس پہنچنے کی ہدایت کی۔  
اس زمانے میں طرابلس کا حاکم جریر (گرگوری) نامی ایک عیسائی بولتی  
تھا۔ وہ ایک آزمودہ کار جنرل تھا۔ حضرت عبداللہ بن سعد منزلوں پر منزلیں مار  
طرابلس پہنچے تو انہوں نے جریر کو ایک لاکھ بیس ہزار جنگجوؤں کے ساتھ مقابلے  
کے لیے تیار پایا۔ عرصہ تک دونوں فوجوں میں زبردست معرکے ہوتے رہے  
لیکن کوئی فیصلہ نہ ہو سکا۔ اس اثناء میں امیر المؤمنین حضرت عثمان رضی اللہ تعالیٰ  
کا بھیجا ہوا امدادی لشکر بھی حضرت عبداللہ بن سعد کے پاس طرابلس پہنچ گیا۔  
اس کی آمد سے مسلمانوں کے حوصلے دو چند ہو گئے اور انہوں نے چند ہی دن کے  
اندر عیسائیوں کو شکستِ فاش دی۔ جریر اپنے ہزاروں سمیت لڑائی میں مارا گیا۔

لے اس سلسلے میں ایک دلچسپ کہانی بیان کی جاتی ہے۔ وہ یہ کہ سلطان جنگ میں ایک دن  
جریر نے اعلان کر دیا کہ جو شخص مسلمانوں کے سپہ سالار کا سر کاٹ کر لائے گا اسے وہ ایک لاکھ  
اشرفی نقد انعام دے گا اور اپنی (حسین جمیل) بیٹی بھی اس سے بیاہ دے گا۔ اس اعلان  
سے عیسائی فوج میں بڑا جوش پیدا ہو گیا تھا اور اکثر عیسائی فوجی حضرت عبداللہ بن سعد  
کی تاک میں منڈلاتے رہتے تھے۔ حضرت عبداللہ بن سعد نے بھی متعاطفیت اختیار کر لیا تھا  
اور وہ میدانِ دزم میں بہت کم آتے تھے۔ مدینہ منورہ سے نکلی فوج پہنچی (جس کی قیادت  
ایک روایت کے مطابق حضرت عبداللہ بن زبیرؓ کر رہے تھے) اور اس کو یہاں کے حالات  
کا علم ہوا تو حضرت ابن زبیرؓ نے حضرت عبداللہ بن سعد کو مشورہ دیا کہ آپ بھی جوابی  
اعلان کر دیں کہ جو شخص جریر کا سر کاٹ کر لائے گا اسے ایک لاکھ اشرفی نقد انعام دیا جائے گا  
اور جریر کی لڑکی بھی اس سے بیاہ دی جائے گی۔ حضرت عبداللہ بن سعد نے ایسا ہی کیا جس سے  
(باقی ماحولہ اگلے صفحہ پر)

طرابلس شہر کی فتح کے بعد حضرت عبداللہ بن سعد نے فوج کے چھوٹے چھوٹے دستے بنا کر تمام ملک میں پھیلا دیئے۔ طرابلس کے امراء نے جب دیکھا کہ مسلمانوں کا مقابلہ کرنا ان کے بس کی بات نہیں ہے تو انہوں نے حضرت عبداللہ بن سعد کے پاس آکر پچیس لاکھ دینار پر صلح کر لی۔ (یعقوبی ج ۲ ص ۱۸۹)

ابن اثیر کا بیان ہے کہ طرابلس کی فتح کے بعد اس قدر مال غنیمت مسلمانوں کے ہاتھ آیا کہ ہر سوار کے حصے میں تین ہزار دینار اور ہر پیادے کے حصے میں

(بقیہ حاشیہ صفحہ گزشتہ)

جرجیر پریشان تو ہوا لیکن مقابلے پر ڈٹا رہا۔ اس طرح کئی دن اور گزر گئے اور لڑائی کا فیصلہ ہونے میں نہ آیا۔ ایک دن حضرت ابن زبیر نے حضرت عبداللہ بن سعد سے کہا کہ ہم اپنے مرکز سے دور ہیں اور جرجیر اپنے ملک کے اندر ہے اس کے پاس تازہ دم فوجوں اور خوراک کی کمی نہیں بہتر یہ ہے کہ لڑائی جیتنے کے لیے کوئی چال چلی جائے۔ وہ یہ کہ کل ہماری نصف فوج دشمن سے نیر آزا ہو اور نصف فوج اپنی قیام گاہ پر رہے۔ جب عیسائی فوج تھک کر لوٹنے لگے تو ہماری محفوظ اور تازہ دم فوج اس پر حملہ کر دے۔ حضرت عبداللہ بن سعد نے ابن زبیر کی تجویز سے اتفاق کیا اور دوسرے دن اسی کے مطابق عمل کیا۔ مسلمانوں کی تازہ دم محفوظ فوج کا حملہ اتنا شدید اور ناگہانی تھا کہ جرجیر اور اس کی بیٹی کی ہزار کوششوں کے باوجود عیسائی نہ سنبھل سکے اور سخت افراتفری کے عالم میں میدان جنگ سے بھاگ نکلے۔ جرجیر لڑتا ہوا مارا گیا اور اس کی بیٹی مسلمانوں کے ہاتھ اسیر ہو گئی۔ بعض روایتوں میں ہے کہ جرجیر حضرت ابن زبیر کے ہاتھ سے مارا گیا لیکن یہ معلوم نہیں کہ انہوں نے اس کی لڑکی سے شادی کر لی یا اسے آزاد کر دیا۔ (ابن اثیر - تاریخ الکامل ج ۲ ص ۶۸)

مشہور عیسائی مؤرخ ایڈورڈ گین نے جنگ طرابلس کا میر و حضرت زبیر بن العوام کو قرار دیا ہے لیکن یہ صحیح نہیں، اس جنگ کے میر و ان کے فرزند حضرت عبداللہ بن زبیر تھے۔



ایک ہزار دینار آئے۔

ابن اشیر حرنے یہ بھی لکھا ہے کہ طرابلس میں شکست کھانے کے بعد عیسائی شہر سبیطلہ میں جمع ہو گئے اور وہاں کے قلعے کو مستحکم کر کے مسلمانوں سے لڑنے مرنے پر تکی گئے۔ حضرت عبداللہ بن سعد کو عیسائیوں کے عزائم کی خبر ہوئی تو وہ بھی پوری تیاری کے ساتھ سبیطلہ کی طرف بڑھے اور اس کا محاصرہ کر لیا۔ محصورین نے جلد ہی حوصلہ ہار دیا اور ہتھیار پھینک کر اطاعت قبول کر لی۔ اس کے بعد مسلمانوں نے افریقیہ کے تمام دوسرے مشہور شہر اور علاقے بھی یکے بعد دیگرے فتح کر لیے یہ عام مؤرخین کے بیان کے مطابق یہ فتوحات سلاطین ہجری میں ہوئیں لیکن خلیفہ بن خلیفہ نے ان کا ذکر سلسلہ کے واقعے میں کیا ہے۔

لے بعض مؤرخین نے اس سلسلے میں کارٹیج (CARTHAGE) کا نام خصوصیت سے لیا ہے۔ عربی میں اس کو قرطاجنہ یا قرطاجہ کہا جاتا ہے۔ یہ ایک عظیم الشان شہر کا نام تھا۔ شمالی افریقیہ کے ملک تونس کے دار الحکومت تونس سے تقریباً بارہ میل کے فاصلے پر اس کے کھنڈر آج بھی موجود ہیں۔ قرطاجنہ کو ۸۳۰ قبل مسیح میں فنیقیوں نے اپنا مرکز اقتدار بنایا تھا۔ فنیقی بحیرہ روم اور جبل لبنان کے درمیانی سینوساد خطے کے رہنے والے تھے۔ ۵۰۰ بڑے جنگجو اور ذہین لوگ تھے اور ان کا شمار دنیا کی عظیم الشان قوموں میں ہوتا ہے۔ ان کی تاریخ کا آغاز سن ۱۰۰۰ ق م میں ہوتا ہے۔ پہلے ان کا مرکز حکومت شہر صیدا (SIDON) تھا۔

سن ۱۰۰۰ ق م میں صیدا کی جگہ صور (TYRE) اور سن ۸۳۰ ق م میں صور کی جگہ قرطاجنہ نے لی۔ فنیقیوں نے صنعت و حرفت، تجارت، تمدن اور علوم قدیمہ میں اتنی ترقی کی کہ دنیا کی تمام قوموں پر بازی لے گئے۔ سلطنت قرطاجنہ چھ سو سال تک پورے عروج پر رہی، پھر رومیوں نے انہیں شکست دے کر قرطاجنہ پر قبضہ کر لیا۔ پانچویں صدی عیسوی میں دندال قوم نے رومیوں کو نکال باہر کیا مگر چھٹی صدی میں رومیوں نے دندالوں کو شکست دے کر قرطاجنہ پر (باقی حاشیہ اگلے صفحہ پر)

ابن جریر طبری کا بیان ہے کہ امیر المؤمنین حضرت عثمان رضی اللہ تعالیٰ عنہ نے حضرت عبداللہ بن سعد سے وعدہ کیا تھا کہ افریقیہ کی فتح کے صلہ میں ان کو مالِ غنیمت کا پانچواں حصہ بطور انعام دیا جائے گا۔ چنانچہ حضرت عبداللہ نے اس وعدے کے مطابق مالِ غنیمت سے اپنا حصہ لے لیا۔ یہ خبر عام مسلمانوں میں پھیلی تو انہوں نے اس پر نا پسندیدگی کا اظہار کیا۔ حضرت عثمان رضی اللہ تعالیٰ عنہ کو اس کا علم ہوا تو انہوں نے حضرت عبداللہ بن سعد سے اس رقم کو واپس کرادیا اور فرمایا کہ بے شک میں نے وعدہ کیا تھا لیکن عامۃ المسلمین اس کو تسلیم نہیں کرتے اس لیے مجبوری ہے۔

مولانا شاہ معین الدین ندوی نے اپنی تالیف ”خلفاء راشدین“ میں لکھا ہے کہ: ”ایک اور روایت میں ہے کہ افریقیہ کا خمس مدینہ بھیجا گیا تھا جو مروان کے ہاتھ پانچ لاکھ دینار میں بیجا گیا۔ ابن اثیر نے ان دونوں روایتوں میں یہ تطبیق دی ہے کہ عبداللہ بن ابی سرح کو افریقیہ کے پہلے غزوہ (شاید طرابلس) کے مالِ غنیمت کا خمس دیا گیا تھا اور مروان کے ہاتھ پورے افریقیہ کی غنیمت کا خمس بیجا گیا تھا۔“

افریقیہ کی فتوحات سے فارغ ہونے کے بعد حضرت عبداللہ بن سعد نے نوبہ (سوڈان) کی طرف توجہ کی اور بقول ابن اثیر وہاں کے حبشی باشندوں سے جنگ کر کے ان کو اتنا پست کر دیا کہ اس کا اثر صدیوں تک باقی رہا۔ (اسد الغابہ) ”اردو دائرہ معارف اسلامیہ“ میں ہے کہ ”عبداللہ بن سعد نے مسلمانوں اور باشندگانِ نوبہ کے تعلقات کو استوار کیا۔“ اس عبارت کا مطلب یہ معلوم

(بقیہ حاشیہ صفحہ گزشتہ)

پھر اپنا اقتدار بحال کر لیا مسلمانوں کے حملے کے وقت قرطاجنہ کا قدیم شہر زیاد ہو چکا تھا لیکن جدید شہر بھی بڑا مضبوط تھا اور تیونس میں مرکزی حیثیت رکھتا تھا۔

ہوتا ہے کہ اہل نویر نے مسلمانوں کے مقابلے کی تاب نہ لا کر صلح کر لی ہوگی اور حضرت  
عبداللہ بن سعد نے ان سے اطاعت کا عہد لے کر انہیں اپنے حال پر چھوڑ دیا  
ہوگا۔

کچھ عرصہ بعد (۲۸ھ میں) شام کے گورنر حضرت امیر معاویہ رضی اللہ تعالیٰ عنہ  
نے جزیرہ قبرص (CYPRUS) پر لشکر کشی کی تو حضرت عبداللہ بن سعد نے فوج  
بحری جنگی جہازوں، اور سامان کے ذریعے ان کی بھرپور مدد کی۔ یہ مہم کامیاب رہی  
اور اہل قبرص نے سات ہزار دینار سالانہ خراج دینے کا وعدہ کر کے مسلمانوں سے صلح کر لی۔

امیر المؤمنین حضرت عثمان ذوالنورین رضی اللہ تعالیٰ عنہ کے عہدِ خلافت  
کے چھٹے ساتویں سال ان کے خلاف سازشوں کا آغاز ہو گیا۔ ان ریشہ دوانیوں کا سبب  
سے بڑا مرکز مضر تھا۔ حضرت عبداللہ بن سعد نے حالات کو قابو میں رکھنے کی امکانی  
حد تک کوشش کی لیکن سازشوں کا دائرہ روز بروز وسیع ہوتا گیا۔ اسی پر آشوب  
دور میں قیصر روم پانچ سو جنگی جہازوں کے عظیم الشان بیڑے کے ساتھ اسلامی  
سواحل کی طرف بڑھا۔ خوش قسمتی سے اس وقت مسلمانوں کے پاس بھی ایک  
مضبوط جنگی بیڑا موجود تھا۔ یہ بیڑا حضرت امیر معاویہؓ (امیر شام) کے توجہ  
دلانے پر امیر المؤمنینؓ کے حکم پر تیار کیا گیا تھا۔ اس بیڑے کا ایک حصہ حکومت  
شام کے پاس تھا اور دوسرا حصہ حکومت مضر کے پاس۔ اس بیڑے کی تیاری  
میں حضرت امیر معاویہؓ کے ساتھ حضرت عبداللہ بن سعد نے بھی برابر کا حصہ لیا  
تھا۔ مشہور امریکی مؤرخ فلپ کے مٹی لکھتا ہے کہ:

”عبداللہ بن سعد بن ابی مرثد کا سب سے بڑا کام اولیں اسلامی بحری  
بیڑے کے قیام میں ان کا حصہ تھا۔ اس اعزاز میں وہ شام کے گورنر  
معاویہؓ کے شریک رہے۔ معاویہؓ اور عبداللہؓ کی صورت میں اسلام  
نے اپنے پہلے دو امیر البحر پیدا کیے۔“ (عروں کی تاریخ - صفحہ ۱۶۷)

ایک اور مغربی مؤرخ ہرنارڈ لیوس (BERNARD LEWIS) لکھتا ہے:  
 ”اسلامی بحری بیڑے کی بنیاد ڈالنے کا سہرا دو آدمیوں یعنی امیر معاویہ  
 اور مصر کے گورنر عبداللہ بن سعد بن ابی سرح کے سر ہے۔“

(دی عربس ان ہسٹری ص ۱۱۵)

چند سال پہلے حضرت امیر معاویہ رضی اللہ تعالیٰ عنہ نے قبرص پر فوج کشی  
 کی تھی تو حضرت عبداللہ بن سعد رضی اللہ تعالیٰ عنہ، مصری بحری بیڑے ہی کے  
 ساتھ ان کی مدد کو پہنچے تھے۔ اب قیصر روم کے بحری بیڑے کی آمد کی اطلاع ملے  
 ہی ایک طرف سے حضرت امیر معاویہ رضی اللہ تعالیٰ عنہ نے شامی بحری بیڑا (السفن  
 ابی ارطاة کی قیادت میں) رومی بیڑے کے مقابلے کے لیے روانہ کیا، اور دوسری طرف  
 سے حضرت عبداللہ بن سعد رضی اللہ تعالیٰ عنہ، مصری بحری بیڑے کے ساتھ خود  
 رومیوں کے مقابلے کے لیے روانہ ہوئے۔ رومی بیڑے کی قوت کا اندازہ اس بات  
 سے کیا جاسکتا ہے کہ رومی شہنشاہ کانستینس دوم یہ نفس نفیس اس کی کمان کر  
 رہا تھا۔ حضرت عبداللہ بن سعد ساحل مصر سے روانہ ہوئے تو ان کو شامی بحری  
 بیڑے تک پہنچنے میں بہت مشکلات پیش آئیں، تاہم وہ ان مشکلات کو خاطر

لے ان مشکلات کا حال پڑھ کر تعجب ہوتا ہے کہ بعض لوگ کریم النفس امیر المؤمنین حضرت  
 عثمان رضی اللہ تعالیٰ عنہ کی مخالفت میں اس حد تک بڑھ گئے تھے کہ ملت کے اجتماعی مفاد کو  
 پس پشت ڈال دیا تھا۔ ابن اثیر کا بیان ہے کہ محمد بن ابی حذیفہ اور محمد بن ابی بکر جو امیر المؤمنین  
 کی مخالفت جماعت کے سرگرم رکن تھے، انہوں نے اسلامی بیڑے کے امیر البحر عبداللہ بن سعد بن ابی سرح  
 کو ہر طرح دق کیا۔ وہ نماز میں بے موقع تکبیریں بلند کر کے برہمی پیدا کرتے۔ عبداللہ بن سعد کی علانیہ  
 مذمت کرتے اور مجاہدین سے کہتے کہ تم رومیوں سے جہاد کرنے جاتے ہو حالانکہ اس وقت مدینہ  
 میں تمہاری ضرورت ہے۔ مجاہدین حیران ہو کر پوچھتے کہ مدینہ میں کیا ضرورت ہے؟ تو وہ حضرت  
 عثمان رضی اللہ تعالیٰ عنہ کا نام لے کر کہتے کہ اس وقت ان کو منصب خلافت سے ہٹانا اسلام  
 (باقی حاشیہ دیکھئے صفحہ ۳۹۶)

میں نہ لائے اور بہت جلد شامی بیڑے کے ساتھ چلے۔ اناطولیہ یا ایسیا (Asia) کے ساحل کے قریب فونکس (PHOENIX) کے مقام پر اسلامی بیڑے اور رومی بیڑے کے درمیان خونریز بحری جنگ ہوئی۔ اس جنگ سے متعلق اکثر روایات سے معلوم ہوتا ہے کہ متحدہ اسلامی بیڑے کے امیر البحر اور سپہ سالار حضرت عبداللہ بن سعد تھے جب کہ رومی بیڑے کی قیادت خود قیصر روم کر رہا تھا۔ مجاہدین اسلام نے رومی بیڑے کو تباہ کن شکست دی اور رومی شہنشاہ بمشکل اپنی جان بچا کر بھاگا۔ یہ جنگ اہمیت کے اعتبار سے یرموک کی خونیں جنگ کے ہم پلہ سمجھی جاتی ہے

(بقیہ حاشیہ صفحہ گذشتہ)

کی سب سے بڑی خدمت ہے۔ انہوں نے سنتِ شیعینؑ کو چھوڑ دیا ہے اور کبار صحابہ کی جگہ اپنے رشتہ داروں کو سیاہ و سپید کا مالک بنا دیا ہے۔ اللہ نے کرم کیا کہ مجاہدین ان کی باتوں سے متاثر نہ ہوئے اور حضرت عبداللہ بن سعد کی قیادت میں جہادوں پر سوار ہو کر رومیوں کے مقابلے کے لیے چل پڑے۔ محمد بن ابی حذیفہؑ اور محمد بن ابی بکرؑ نے ایک کشتی پر سوار ہو کر مصری بیڑے کا تعاقب کیا۔ راستے میں جہاں جہاں یہ بیڑے لنگھنا مذاں ہوتا، وہ اپنی کشتی قریب لے جا کر اپنے خیالات کی اشاعت کرتے۔ لیکن مجاہدین میں سے کسی نے ان کا ساتھ نہ دیا۔ جب یہ بیڑے اور لڑائی کو شکست دے کر واپس آیا تو بعض لوگوں نے محمد بن ابی حذیفہؑ اور محمد بن ابی بکرؑ کو ملامت کی کہ وہ خود بھی جہاد پر نہیں گئے اور دوسروں کو بھی اس میں شریک ہونے سے روکا۔ انہوں نے کہا کہ ہم اس میں کیسے شریک ہو سکتے تھے جس کا اتہام عثمانؑ کے حکم پر ہوا اور جس کا امیر عبداللہ بن سعد تھا۔ پھر انہوں نے حضرت عثمانؑ کے خلاف طویل تقریر شروع کر دی۔

حضرت عبداللہ بن سعد ان لوگوں کو ان کی سرگرمیوں سے باز رکھنے کے لیے سختی کرنا چاہتے تھے لیکن کریم انفس امیر المؤمنینؑ ان کو ایسا کرنے سے روکتے تھے۔ ایک مرتبہ انہوں نے ان لوگوں سے برطا کہا کہ خدا کی قسم اگر امیر المؤمنینؑ کا خیال نہ ہوتا تو میں تم کو اس قلعہ پر دازی کا مزہ چکھا دیتا۔

اور تاریخ میں "ذات القنواری" (مستولوں والی جنگ) کے نام سے مشہور ہے۔  
 قلیپ کے ہٹی نے اس جنگ کا حال اس طرح بیان کیا ہے:

” شامی بیڑے نے بسربن ابی ارطادہ کی قیادت میں مصری بحری  
 بیڑے کے تعاون سے جو عبداللہ (بن سعد) بن ابی سرح کی کمان  
 میں تھا، لاشیا کے ساحل پر فونکس (موجودہ نام فنکی (FINIKE)  
 کے مقام پر رومی بیڑے سے جس کی قیادت ہرقل کا بیٹا شہنشاہ  
 کانسٹینس دوم (CONSTANS) کر رہا تھا، ٹکرتی اور اسلام کی  
 پہلی عظیم بحری فتح حاصل کی۔ یہ بحری لڑائی عربی تاریخوں میں ”ذویا  
 ذات القنواری (مستولوں والی) کے نام سے یاد کی جاتی ہے۔“

عربوں نے ہر عرب جہاز کو ایک بزنطینی جہاز سے بانڈھ کر بحری جنگ  
 کو دست بدست لڑائی میں تبدیل کر دیا۔ یہ جنگ دوسری (جنگ)  
 یرموک ثابت ہوئی۔ بزنطینی بیڑا مکمل طور پر تباہ ہو گیا۔ طبری کا بیان  
 ہے کہ سمندر کا پانی خون کی وجہ سے سرخ ہو گیا تھا تاہم عربوں نے  
 (حضرت) عثمان کی شہادت کے سبب جو اسی زلزلے میں واقع ہوئی  
 اور اس سے پیدا ہونے والے دوسرے ملکی جھگڑوں کے باعث فتح  
 کا فائدہ نہیں اٹھایا اور قسطنطنیہ کی طرف پیش قدمی نہیں کی۔“

(عربوں کی تاریخ ص ۲) ۱۵

بنارڈ لیوس نے اس جنگ کی طرف ان الفاظ میں اشارہ کیا ہے:

” پہلی بڑی بحری لڑائی ۶۵۵ء میں واقع ہوئی جبکہ دو سو جہازوں  
 کے ایک اسلامی بحری بیڑے نے اناطولیہ کے ساحل پر ایک بہت  
 بڑے بزنطینی بیڑے کو تباہ کن شکست دی۔“ (دی عربس ان ہسٹری ص ۱۱۶) ۱۵

برطانوی مؤرخ سر جان گلب (SIR JOHN GLUBB) نے اس جنگ کا ذکر یوں کیا ہے:

” ۱۵۵۰ء میں ایک اور فیصلہ کن بحری جنگ لاسیا کے ساحل پرنونکس کے مقام پر لڑی گئی۔ اس میں بز نطینی شہنشاہ خود موجود تھا۔ عرب

اس لڑائی کو مستولوں کی جنگ (BATTLE OF MASTS) کہتے ہیں۔ سخت لڑائی کے بعد بز نطینی شکست کھا کر بھاگ کھڑے ہوئے۔“  
(عربوں کی عظیم فتوحات صفحہ ۹۰-۲۸۹) لے

جرمن مؤرخ کارل برودکلین (CARL BROCKELMANN) لکھتا ہے:

” عربوں نے شہنشاہ کانستینس دوم کو تباہ کن شکست دی۔

(ہسٹری آف دی اسلامک پیپلز ص ۴۰۰) لے

عرب مؤرخین کے مطابق اس جنگ میں بیس ہزار رومی ہلاک ہوئے اور رومی بیڑے کی برتری اور اس کی ہیبت تقریباً ختم ہو گئی۔

” اردو دائرہ معارف اسلامیہ“ میں حضرت عبداللہ بن سعد اور اس لڑائی

کا ذکر اس طرح کیا گیا ہے:

” عبداللہ بن سعد کا سب سے زیادہ شاندار فوجی کارنامہ ذات القنوی کی وہ بحری جنگ تھی جس میں رومیوں کا جنگی بیڑا مکمل طور پر تباہ کر دیا گیا۔ یہ جنگ اہمیت کے اعتبار سے جنگ یرموک کے ہم پلہ تھی اگرچہ بعض ماخذ میں اس بحری جنگ کی تاریخیں مختلف دی گئی ہیں لیکن صحیح تاریخ ۳۳ھ بحری مطابق ۶۵۵ء عیسوی ہے۔“

(جلد ۱۲ ص ۷۸۹)

گویا یہ جنگ عہدِ عثمانی کے اواخر میں ہوئی اور یہی حضرت عبداللہ بن سعد کی زندگی کا آخری کارنامہ تھا۔

” ذات الصواری “ کی جنگ میں مہتمم بالشان فتح کے باوجود سیدنا حضرت عثمان رضی اللہ تعالیٰ عنہ کی مخالفت میں کوئی کمی نہ آئی اور مخالفت جماعت نے اپنی نگرانی تیز سے تیز تر کر دیں۔ امیر المؤمنینؓ اصلاحِ احوال کے لیے پہلے بھی مقدر بھر کوششیں کر چکے تھے۔ اب انہوں نے اس سلسلے میں آخری کوشش یہ کی کہ تمام عمال (گورنروں) کو مدینہ منورہ طلب کر کے ایک مجلس شوریٰ منعقد کی۔ اس کے شرکاء میں حضرت امیر معاویہؓ، حضرت عبداللہ بن عامرؓ، حضرت عبداللہ بن سعد بن ابی سرح اور حضرت سعید بن العاص کے علاوہ مصر کے سابق گورنر حضرت عمرو بن العاص بھی شامل تھے۔ ان سب نے اپنے اپنے خیال کے مطابق رائیں دیں۔ جن کا خلاصہ یہ ہے:

امیر معاویہؓ نے رائے دی کہ ہر ایک عامل اپنے صوبہ میں امن و امان قائم کرنے کا پوری طرح ذمہ دار ہو۔ صوبہ شام میں امن قائم رکھنے کا ذمہ میں لیتا ہوں۔ حضرت عبداللہ بن عامر نے کہا، اس وقت ہمیں کسی ملک پر چڑھائی کر دینی چاہیے، لوگ فتنہ و فساد سے کنارہ کش ہو کر جہاد میں مشغول ہو جائیں گے۔ حضرت سعید بن العاص نے رائے دی کہ مفسدین کے سرغنوں کو قتل کر دیا جائے تو خود بخود امن قائم ہو جائے گا۔

حضرت عبداللہ بن سعد نے کہا کہ شورش پسند گروہ حرم و آرز سے مغلوب ہو گیا ہے ان کا منہ مال و زر سے بند کیا جاسکتا ہے۔

غرض ہر بزرگ کی رائے دوسرے کی رائے سے مختلف تھی۔ اس طرح کسی مؤثر لائحہ عمل پر اتفاق نہ ہو سکا اور امیر المؤمنینؓ نے سب عمال کو واپس بھیج دیا۔ ان کی واپسی کے بعد امیر المؤمنینؓ نے اصلاحِ احوال کے لیے



کئی اقدامات کیے لیکن مفسدین نے تہیہ کر لیا تھا کہ وہ بزورِ شمشیر اپنے مطالبات منوائیں گے۔ چنانچہ ان کی ایک بڑی جماعت ۳۵ لاکھ ہجری کے موسمِ حج میں مدینہ منورہ پہنچ گئی۔ پہلے تو ان لوگوں نے امیر المؤمنینؑ سے مطالبہ کیا کہ وہ خلافت سے دست بردار ہو جائیں لیکن جب جواب انکار کی صورت میں ملا تو انہوں نے کاشانہ خلافت کا محاصرہ کر لیا۔ اُدھر حضرت عبداللہؑ سعد کو ان حالات کا علم ہوا تو وہ سائب (دائرہ معارف اسلامیہ کے مطابق القصاب) بن ہشام بن عمرو عامری کو اپنا نائب بنا کر امیر المؤمنینؑ کی مدد کے لیے مصر سے روانہ ہوئے لیکن ابھی وہ سرحد ہی پر تھے کہ انہیں امیر المؤمنینؑ کی شہادت کی خبر ملی۔ اس اثناء میں باغیوں نے محمد بن ابی حذیفہ کی قیادت میں سائب بن ہشام پر یلغار کر کے ان کو مصر سے نکال دیا اور حکومت کی باگ ڈور اپنے ہاتھ میں سنبھال لی۔ حضرت عبداللہؑ بن سعد نے مصر سے اندرونِ مصر آنا چاہا تو محمد بن ابی حذیفہؑ نے انہیں ملک میں داخل نہ ہونے دیا۔ چنانچہ حضرت عبداللہؑ مجبور ہو کر امیر معاویہ رضی اللہ تعالیٰ عنہ کے پاس چلے گئے اور پھر حلدی وہاں سے عسقلان (مصر) آگئے اور وہیں مستقل سکونت اختیار کر لی۔ وہ اکثر یہ دعا کیا کرتے تھے۔

اللَّهُمَّ اجْعَلْ خَاتِمَةَ عَلَى الصَّلَاةِ

(اے الہی! میرا خاتمہ نماز پر کر یعنی نماز کی حالت میں کر۔ بالفاظِ دیگر میرا آخری عمل

نماز ہو۔)

اللہ تعالیٰ نے ان کی دعا قبول فرمائی۔ ایک دن انہوں نے فجر کی نماز پڑھی اور دوسری رکعت تمام کر کے بائیں طرف سلام پھیرے تھے کہ پیغامِ اجل آ پہنچا۔ ابنِ اثیرؒ کہتے ہیں کہ حضرت عبداللہؑ بن سعد نے پہلی رکعت میں سورہ فاتحہ اور العادیات پڑھیں اور دوسری رکعت میں سورہ فاتحہ کے بعد کوئی اور سورہ پڑھی۔ داہنی طرف سلام پھیرنے کے بعد بائیں طرف سلام پھیرے تھے کہ انتقال کر گئے۔ — ان کی وفات کے بارے میں کچھ اور روایتیں

بھی ہیں مثلاً یہ کہ وہ رملہ میں فوت ہوئے، جہاں انہوں نے فتنوں سے بچنے کے لیے سکونت اختیار کر لی تھی یا یہ کہ وہ حضرت معاویہ رضی اللہ تعالیٰ عنہ کے اخیر زمانے تک زندہ رہے اور ۵۹ھ ہجری میں انتقال کیا۔ لیکن جمہور اور باب سیر کے نزدیک یہی قول اصح ہے کہ انہوں نے ۳۶ھ (۶۵۶ء) میں عسقلان میں وفات پائی۔

بعض لوگوں نے بیان کیا ہے کہ حضرت عبداللہ بن سعد جنگ صفین میں شریک تھے لیکن بیشتر اہل سیر نے اس روایت کو غلط قرار دیا ہے۔ بقول ابن اثیر حضرت عبداللہ بن سعد نے نہ حضرت علیؑ کی بیعت کی اور نہ امیر معاویہؓ کی۔ امیر المؤمنین حضرت عثمانؓ کی حیات میں وہ ان کے زبردست حامی تھے لیکن ان کی شہادت اور مصر سے اپنے اخراج کے بعد وہ سیات سے کنارہ کش ہو گئے اور عسقلان میں عزلت گزینی کی زندگی اختیار کر لی۔ اسی حالت میں ایک سال کے بعد انہوں نے وفات پائی۔

رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا: —  
 ” جو شخص صرف اللہ تعالیٰ کے لیے تو اضع اختیار کرے، اللہ تعالیٰ اس کا درجہ بڑھا دیتا ہے اور جو میانہ روی اختیار کرے اسے غنی کر دیتا ہے اور جو اللہ کا ذکر کرتا ہے، اللہ تعالیٰ اس سے الفت رکھتا ہے۔“ (کنز العمال)

## حضرت عبداللہ بن سعد انصاری

قبیلہ خزرج کے خاندان سالم یا عوف بن خزرج کے چشمہ و چراغ تھے۔  
نسب نامہ یہ ہے :-

عبداللہ بن سعد بن سفیان بن خالد بن عبید شاعر بن سالم بن مالک  
بن سالم بن عوف بن عمرو بن عوف بن خزرج۔  
ان کی کنیت ابو سعد تھی۔

غزوہ اُحُد سے پہلے مشرف بہ اسلام ہوئے اور پھر اُحُد سے لڑ کر تبوک  
تک عہد رسالت کے تمام غزوات میں سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی ہمراہی  
میں دادِ شجاعت دی۔

غزوہ تبوک (۶۳۰ھ ہجری) سے واپس آتے ہوئے (یا مدینہ منورہ  
پہنچ کر) انہوں نے فضلِ الہی سے وفات پائی۔ آنحضور صَلَّی اللہُ عَلَیْہِ وَاٰلِہٖ وَسَلَّمَ نے  
ان کو اپنی قمیص مبارک کا کفن دیا۔

رضی اللہ تعالیٰ عنہ

### حدیث نبوی

حضرت جابر رضی اللہ تعالیٰ عنہ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ  
نے لعنت فرمائی سود لینے اور کھانے والے پر اور سودینے اور کھلانے والے پر اور سودی  
دستاویز لکھنے والے پر اور اس کے گواہوں پر۔ آپ نے فرمایا کہ (گناہ کی شرکت میں)  
یہ سب برابر ہیں۔ (صحیح مسلم)

# حضرت عبداللہ بن سعید اموی

(۱)

قریش کی معزز شاخ بنی امیہ کے چشم و چراغ تھے۔ نسب نامہ یہ ہے:  
عبداللہ (حکم) بن سعید بن عاص بن عبد شمس بن عبد مناف بن قصی۔  
والدہ کا نام صفیہ بنت عبداللہ بن عمرو بن مخزوم تھا۔

مشہور صحابہ حضرت خالد بن سعید، حضرت عمرو بن سعید اور حضرت ابان بن سعید، حضرت عبداللہ کے بھائی تھے۔

حضرت عبداللہ قریش کے ان لوگوں میں سے تھے جو زمانہ جاہلیت میں لکھنا پڑھنا جانتے تھے۔ ان میں حضرت عبداللہ کو یہ امتیاز حاصل تھا کہ وہ بہت اچھے کاتب تھے۔

(۲)

اربابِ سیر نے حضرت عبداللہ کے قبولِ اسلام کا زمانہ متعین نہیں کیا۔ بعض روایات سے ظاہر ہوتا ہے کہ انہوں نے مدنی دور رسالت کے آغاز میں اسلام قبول کیا اور پھر وہ مکہ سے ہجرت کر کے مدینہ منورہ پہنچے۔ ان کے دو بھائی حضرت خالد بن سعید اور حضرت عمرو بن سعید سابقین اولین اور ہاجرین حبشہ میں سے ہیں۔ تیسرے بھائی ابان بن سعید نے ان دونوں بھائیوں کے قبولِ اسلام پر طنزیہ شعر کہے اور ان کو ملامت کی۔ بعد میں (غزوہ خیبر سے پہلے) خود بھی حلقہ بگوشِ اسلام ہو گئے۔ چونکہ انہوں نے اپنے اشعار میں جو تھے بھائی عبداللہ کی طرف اشارہ تاک نہیں کیا۔ اس لیے قیاس غالب یہی ہے کہ حضرت عبداللہ نے تینوں بھائیوں کے بعد اسلام قبول کیا۔ ابن اثیر کا بیان ہے کہ حضرت عبداللہ کا اصل نام حکم تھا جب وہ ہجرت

کر کے بارگاہ رسالت میں حاضر ہوئے تو حضور صلی اللہ علیہ وسلم نے ان سے پوچھا، تمہارا کیا نام ہے؟ انہوں نے عرض کیا، حکم۔ آپ نے فرمایا، نہیں (آج سے) تمہارا نام عبد اللہ ہے۔ انہوں نے عرض کیا، میں عبد اللہ تو ہوں ہی۔ اس کے بعد ان کا نام عبد اللہ مشہور ہو گیا۔

حافظ ابن عبد البر کہتے ہیں کہ رسول اللہ صلی اللہ علیہ وسلم نے حضرت عبد اللہؓ کو حکم دیا کہ وہ اہل مدینہ کو لکھنا سکھا دیں۔ انہوں نے تعمیل ارشاد کی اور مدینہ میں مقیم صحابہ کو لکھنا پڑھنا سکھاتے رہے۔

(۳)

ارباب سیر کا اس بات پر تو اتفاق ہے کہ حضرت عبد اللہؓ بن سعیدؓ تہ شہادت پر فائز ہوئے مگر انہوں نے کسی غزوے میں جام شہادت پیا، اس کے بارے میں سخت اختلاف ہے۔ ایک روایت یہ ہے کہ وہ غزوہ بدر میں شہید ہوئے مگر جمہور اہل سیر نے غزوہ بدر کے شہداء میں ان کا نام نہیں لیا۔

دوسری روایت یہ ہے کہ انہوں نے غزوہ مؤتہ (جمادی الاولیٰ ۶۲۷ء ہجری) میں شہادت پائی۔ (زبیر بن یغار)

تیسری روایت یہ ہے کہ حضرت ابو بکر صدیقؓ کے عہد خلافت میں جنگ یمامہ میں شہید ہوئے۔ یہ ابو معشرؓ کا قول ہے اور ابن اثیرؒ کی دیکھیے میں یہ زیادہ مشہور ہے۔ واللہ تعالیٰ اعلم۔

حضرت عبد اللہؓ بن سعیدؓ نے اپنے پیچھے کوئی اولاد نہیں چھوڑی۔

رضی اللہ تعالیٰ عنہ



# حضرت عبداللہ بن سفیان مخزومی

مکہ کے رہنے والے تھے اور قریش کی شاخ بنی مخزوم سے تعلق رکھتے تھے سلسلہ نسب یہ ہے: عبداللہ بن سفیان بن عبدالاسد بن ہلال بن عبداللہ بن عمرو (عمربن مخزوم جلیل القدر صحابی حضرت ابوسلمہ بن عبدالاسد ان کے چچا تھے۔

حضرت عبداللہ بن سفیان رضی اللہ تعالیٰ عنہ، کو اللہ تعالیٰ نے فطرت سعید سے نوازا تھا۔ وہ دعوت توحید کے ادائل میں شرف اسلام سے بہرہ ور ہو گئے اور یوں ”السَّابِقُونَ الْأَوَّلُونَ“ کی مقدس اور معذور جماعت میں شامل ہو گئے۔ سلمہ بعد بعثت میں حبشہ کی ہجرت ثانیہ ہوئی تو حضرت عبداللہ بن سفیان بھی مہاجرین کے قافلے میں شامل ہو کر حبش چلے گئے۔ وہاں سے کوئی تیرہ برس کے بعد حضرت جعفر بن ابی طالب رضی اللہ تعالیٰ عنہ اور کچھ دوسرے مسلمانوں کے ساتھ حبش سے مدینہ منورہ پہنچے۔ اس وقت آنحضرت صلی اللہ علیہ وسلم غزوہ خیبر (محرم ۶ہ ہجری) کے لیے تشریف لے گئے تھے۔ ان سب اصحاب نے خیبر پہنچ کر بارگاہ رسالت میں بازیابی کا شرف حاصل کیا۔ سرور عالم صلی اللہ علیہ وسلم نے ان کے واپس آنے پر بڑی مسرت کا اظہار فرمایا۔ ہر ایک سے لگے ملے اور ان کو خیبر کے مالِ غنیمت سے حصہ عطا فرمایا۔

اربابِ سیر نے یہ تصریح نہیں کی کہ حبش سے واپس آنے کے بعد حضرت عبداللہ بن سفیان رضی اللہ تعالیٰ عنہ کن کن غزوات میں شریک ہوئے۔ قیاس یہ ہے کہ غزوہ خیبر کے بعد کے غزوات (فتح مکہ، حنین، طائف، تبوک سب میں یا بعض میں وہ ضرور شریک ہوئے ہوں گے۔ سیدنا حضرت عمر فاروق رضی اللہ تعالیٰ عنہ کے عہدِ خلافت میں شام کے میدانِ جہاد میں پہنچ گئے اور یرموک کی خونیں جنگ میں رومیوں کے خلاف دادِ شجاعت دیتے ہوئے رتبہ شہادت حاصل کیا۔

رضی اللہ تعالیٰ عنہ

## حضرت عبداللہ بن سہل انصاری

ان کا تعلق ادس کے خاندان بنی عمرو بن جشم بن حارث سے تھا۔ عمرو بن جشم، عبداللہ بن سہل کے بھائی تھے اس لیے ان کو اشہلی بھی کہا جاتا ہے۔ (بقول ابن اثیر) انصاریں بعض اوقات ایک بھائی کی اولاد کو دوسرے نامور بھائی کی طرف منسوب کر دیا جاتا تھا۔ ایک قول یہ بھی ہے کہ وہ اصلاً بنو عتسان سے تھے اور مدینہ میں بنو عبداللہ بن سہل کے حلیف تھے۔ اس لیے اشہلی اسی انصاری کہلائے۔ بعض نے ان کو بنی زعوراء بن عبداللہ بن سہل کا فرد بتایا ہے لیکن قول مشہور کے مطابق ان کا شجرہ نسب یہ ہے:

عبداللہ بن سہل بن زید (بروایت دیگر زید) بن عامر بن عمرو بن جشم بن حارث بن خزرج بن عمرو بن مالک بن ادس۔  
بعض نے ان کا نام عبداللہ بن سہل بن رافع بھی بتایا ہے لیکن پورا نسب نہیں لکھا اور صرف اشہلی لکھنے پر اکتفا کیا ہے۔

حضرت عبداللہ بن سہل رضی اللہ تعالیٰ عنہ بڑے مخلص اور بہادر صحابی تھے پہلے غزوہ بدر میں شریک ہوئے اور اصحاب بدر کی منفور جماعت کے رکن بنے۔ اگلے سال اپنے بھائی حضرت رافع بن سہل رضی اللہ تعالیٰ عنہ کے ساتھ غزوہ احد میں داد شجاعت دی۔ لڑائی ستم ہوئی تو دونوں بھائی مشرکین قریش کے تعاقب میں پایادہ حمر اور الاسد کی طرف گئے اور زخمی ہو گئے۔

اس کے بعد دونوں بھائی غزوہ احزاب میں شریک ہوئے۔ حضرت عبداللہ بن سہل رضی اللہ تعالیٰ عنہ نے اسی غزوہ میں داد شجاعت دیتے ہوئے شہید ہو گئے۔ حضرت رافع بن سہل رضی اللہ تعالیٰ عنہ کا زمانہ وفات کسی نے بیان نہیں کیا۔  
رضی اللہ تعالیٰ عنہما

# حضرت عبداللہ بن شخیر عامری

خاندانی تعلق بنو عامر بن صعصعہ کی ایک شاخ بنی حریش سے تھا۔  
نسب نامہ یہ ہے:

عبداللہ بن شخیر بن عوف بن کعب بن وقدان بن حریش  
(معاویہ) بن کعب بن ربیعہ بن عامر بن صعصعہ عامری کعبی۔  
بنو عامر بن صعصعہ قبیلہ ہوازن کا ایک بطن تھے اور بنو ہوازن قیس عیلان  
میں سے تھے۔ یہ لوگ نجد میں آباد تھے۔ پھر طائف کے ایک حصے تک پہنچ  
گئے۔ سردیاں نجد میں اور گرمیاں طائف میں گزارتے تھے۔

حضرت عبداللہ بن شخیر کے قبول اسلام کا زمانہ متعین نہیں ہے۔  
قیاس غالب یہ ہے کہ فتح مکہ کے بعد مشرف باسلام ہوئے۔ وہ کہتے ہیں  
کہ میں بنی عامر کی ایک جماعت کے ساتھ رسول اللہ صلی اللہ علیہ وسلم کی خدمت  
میں حاضر ہوا۔ ہم نے عرض کیا کہ یا رسول اللہ! آپ ہمارے سردار ہیں۔  
آپ نے فرمایا، سردار صرف اللہ تعالیٰ ہے جو برکت والا اور بلند بالا  
ہے۔ پھر ہم نے عرض کیا، آپ فضیلت اور مرتبت کے لحاظ سے سب سے  
افضل اور قوت و سخاوت کے اعتبار سے سب سے عظیم ہیں۔

آپ نے فرمایا، ہاں، یہ، یا اسی طرح کی اور مناسب باتیں کہیں مگر  
رہنا کہیں شیطان تم کو اپنے چنگل میں نہ پھانس لے۔ (ابوداؤد)  
حضرت عبداللہ بن شخیر رضی اللہ تعالیٰ عنہ سے یہ بھی روایت ہے  
کہ جس وقت ہم نبی صلی اللہ علیہ وسلم کی خدمت میں پہنچے آپ سورہ  
”الہٰکُم التَّکَاثُرُ“ پڑھ رہے تھے اور فرماتے تھے کہ ابنِ آدم کہتا ہے میرا مال



میرا مال حالانکہ تیرا مال وہی ہے جو تو خیرات کر جائے یا کھا کر ختم کر دے  
یا پہن کر ختم کر دے۔ (اُسُدُ الغَابِہ)

ادبِابِ سیر نے حضرت عبداللہ بن شخیہ رضی اللہ تعالیٰ عنہ کی زندگی  
کے مزید حالات بیان نہیں کیے، صرف اتنا لکھا ہے کہ حضرت عمر فاروق  
رضی اللہ تعالیٰ عنہ کے عہدِ خلافت میں بصرہ آیا دہوا تو حضرت عبداللہ نے  
بصرہ میں مستقل سکونت اختیار کر لی تھی۔

سالِ وفات معلوم نہیں ہے۔

یہ احادیث بھی حضرت عبداللہ بن شخیہ رضی اللہ تعالیٰ عنہ سے مروی ہیں:  
① میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی خدمت میں حاضر ہوا تو آپ  
نماز پڑھ رہے تھے اور رونے کی وجہ سے آپ کے سینہ سے ایسی  
آواز نکل رہی تھی جیسے ہنڈیا کا جوش ہوتا ہے۔

(شمائل ترمذی)

② رسول اللہ صَلَّی اللہُ عَلَیْہِ وَاٰلِہٖ وَسَلَّمَ برابر مغموم رہتے تھے کسی وقت آپ  
کو چین نہ تھا (یعنی اُمت اور آخرت کی فکر آپ کو ہمیشہ رہتی  
تھی) اور دن میں ستر یا سو بار استغفار فرماتے تھے۔

(اسوۃ رسول اکرمؐ - نشر مطیب)

رضی اللہ تعالیٰ عنہ

### حدیث نبویؐ

حضرت سعد بن ابی وقاص رضی اللہ تعالیٰ عنہ سے روایت ہے کہ رسول اللہ  
صَلَّی اللہُ عَلَیْہِ وَاٰلِہٖ وَسَلَّمَ نے فرمایا: جو شخص اپنے آپ کو اس طرف منسوب کرے جس کا وہ  
بیٹا نہیں اور عہداً ایسا کرے تو جنت اس پر حرام ہے۔ (صحیح بخاری)

## حضرت عبداللہ بن شداد رضی اللہ عنہ

بنو کنانہ کی شاخ بنی لیث سے تعلق رکھتے تھے۔ نسب نامہ یہ ہے :  
 عبداللہ بن شداد بن اسامہ بن عمرو (الہادی یا الہادی) بن عبداللہ  
 بن جابر بن بشر بن عتوارہ بن عامر بن لیث بن بکر بن عبدمنہ بن کنانہ  
 آباد اجداد کے ناموں کی نسبت سے ان کو عتواری بھی کہا جاتا ہے، لیثی بھی اور کنانی بھی۔  
 ان کے والد حضرت شدادؓ کو بھی شرف صحابیت حاصل تھا۔ وہ اپنے دادا کے لقب  
 ہادی (الہادی یا الہادی) کی نسبت سے شداد بن الہادی کہلاتے تھے۔ عمرو کا لقب ہادی  
 لیے پڑا تھا کہ وہ رات کے وقت مہانوں کا راستہ دکھانے کی غرض سے آگ جلا دیا کرتے  
 تھے (حضرت شدادؓ کے حالات اس کتاب میں الگ بیان کیے گئے ہیں)۔

حضرت عبداللہ بن شداد رضی اللہ عنہما عہد رسالت میں پیدا ہوئے۔ ان  
 کے شرف صحابیت پر ارباب سیر کا اتفاق ہے مگر کسی نے ان کے حالات زندگی اور سال  
 وفات کے بارے میں کچھ نہیں لکھا، البتہ ان سے مروی چند احادیث کتابوں میں  
 موجود ہیں۔ انہوں نے اپنے والد اور حضرت عمرؓ اور حضرت علیؓ سے روایت کی ہے۔  
 حضرت عبداللہ بن شدادؓ سے مروی ایک طویل حدیث ہم یہاں بطور تبرک  
 درج کرتے ہیں:

و عبداللہ بن شداد سے روایت ہے کہ قبیلہ بنی عذہ کے تین آدمی  
 رسول اللہ صلی اللہ علیہ وسلم کی خدمت میں حاضر ہوئے اور اسلام لائے  
 انہوں نے آپ کی خدمت میں رہنے کا ارادہ کیا تو آپ نے (صحابہ کرامؓ)  
 سے فرمایا، ان نو مسلم مسافروں کی خبر گیری میری طرف سے کون اپنے ذمہ  
 لے سکتا ہے؟ (حضرت) طلحہؓ نے عرض کیا کہ میں اپنے ذمہ لیتا ہوں۔  
 چنانچہ وہ تینوں ان کے پاس رہنے لگے۔ اسی اثناء میں رسول اللہ  
 صلی اللہ علیہ وسلم نے ایک لشکر کسی جگہ کے لیے روانہ فرمایا تو ان تین  
 صاحبوں میں سے ایک اس لشکر میں شامل ہو کر چلے گئے اور وہاں شہید

ہو گئے۔ پھر آپ نے ایک اور لشکر روانہ فرمایا تو باقی دو میں سے ایک اس لشکر میں شامل ہو کر چلے گئے اور وہ بھی شہید ہو گئے۔ پھر (چند دن کے بعد) ان میں سے تیسرے صاحب جو باقی بچے، وہ (گھر میں) بستر ہی پر فوت ہو گئے (حدیث کے راوی حضرت عبداللہ بن شدادؓ کہتے ہیں کہ (حضرت) طلحہؓ نے بیان کیا کہ میں نے خواب میں ان تینوں ساتھیوں کو جنت میں دیکھا اور دیکھا کہ جو صاحب سب سے آخر میں اپنے بستر پر طبعی موت مرے وہ سب سے آگے ہیں اور ان کے قریب ان کے وہ ساتھی ہیں جو دوسرے لشکر میں جا کر شہید ہوئے تھے اور ان کے قریب ان کے وہ ساتھی ہیں جو سب سے پہلے شہید ہوئے تھے۔ اس خواب سے میرے دل میں شبہ اور خلیجان پیدا ہوا (کہ بستر پر طبعی موت مرنے والے کا درجہ اپنے دو شہید ساتھیوں سے کیسے بلند ہو گیا) پس میں نے رسول اللہ صلی اللہ علیہ وسلم سے اپنے خواب اور خلیجان کا ذکر کیا۔ آپ نے ارشاد فرمایا، اس میں تم کو کیا بات اوپری اور غلط معلوم ہوتی ہے۔ (تم نے ان کے درجات کی جو ترتیب دیکھی ہے وہی ہونا چاہیے۔ ان کا تیسرا ساتھی جو بستر پر فوت ہوا وہ نمازیں پڑھتا رہا اور اللہ کا ذکر کرتا رہا اسی کو سب سے اونچے درجے پر ہونا چاہیے کیونکہ اللہ تعالیٰ کے نزدیک اس مومن سے کوئی افضل نہیں جس کو اسلام کے ساتھ طویل عمر ملے جس میں وہ اللہ کی تسبیح (سبحان اللہ کا ذکر) تکبیر (اللہ اکبر کا ذکر) اور تہلیل (لَا إِلَهَ إِلَّا اللَّهُ کا ذکر) کرے۔“

(مسند احمد)

### حدیث نبویؐ

حضرت ابو موسیٰ اشعریؓ سے روایت ہے کہ رسول اللہ صلی اللہ علیہ وسلم نے فرمایا کہ جو شخص اللہ کا ذکر کرتا ہے اور جو شخص اللہ کا ذکر نہیں کرتا ان کی مثال زندہ اور مردہ شخص کی ہے۔

(صحیح بخاری)

marfat.com

Marfat.com

## حضرت عبداللہ بن عباس انصاری

قبیلہ خزرج کی شاخ بنی عدی بن کعب بن خزرج بن حارث بن خزرج میں سے تھے۔ بعض نے ان کے والد کا نام عبیس لکھا ہے لیکن پورا شجرہ نسب کسی نے نہیں لکھا۔ حضرت عبداللہ بن عباس غزوہ بدر سے پہلے سعادت اندوز اسلام ہوئے اور حق کے جانباز سپاہی بن گئے۔

سب سے پہلے انہوں نے اصحابِ بدر کی مقدس جماعت کا رکن بننے کا مہتمم بالشان شرف حاصل کیا۔ ان کے بدری صحابی ہونے پر سب اہل سیر کا اتفاق ہے۔ بدر کے بعد انہوں نے اُحد، خندق اور عہد رسالت کے دوسرے مشاہد میں بھی سرورِ عالم صلی اللہ علیہ وسلم کی ہم رکابی کا شرف حاصل کیا۔ اور بابِ سیر نے ان کا سالِ وفات تحریر نہیں کیا، صرف اتنا لکھا ہے کہ انہوں نے اپنے پیچھے کوئی اولاد نہیں چھوڑی۔

بعض اہل سیر نے عبداللہ بن عباس (عبیس) انصاری نام کے ایک اور صحابی کا ذکر بھی کیا ہے جو بدر میں شریک تھے مگر ان کے بارے میں انہوں نے یہ خیال ظاہر کیا ہے کہ وہ بنو حارث بن خزرج کے حلیف تھے۔ علامہ ابن اثیر کی رائے میں یہ کوئی الگ شخص نہیں ہیں اور جن لوگوں نے ان کو بنو حارث بن خزرج کا حلیف بتایا ہے ان کو غلط فہمی ہوئی ہے۔ واللہ اعلم بالصواب

رضی اللہ تعالیٰ عنہ

### حدیث نمبر ۲

حضرت ابوہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ایک موقع پر حضرت ابو الہشیم بن تمہان سے فرمایا، جس سے کسی معاملہ میں مشورہ کیا جائے وہ اس میں امین ہے اللہ اس کے سپرد امانت کی جاتی ہے۔ (جامع ترمذی)

## حضرت عبداللہ بن عمرو عامری سعیدی

خاندانی تعلق قریش کی شاخ عامر بن لوی سے تھا۔ والد کے نام میں اختلاف ہے۔ بعض نے وفدان، بعض نے قدامہ اور بعض نے عمرو لکھا ہے۔ ابن اثیر نے لکھا ہے کہ صحیح ”عمرو“ ہے۔ نسب نامہ یہ ہے:

عبداللہ بن عمرو بن وفدان بن عبد شمس بن عبد ود بن مالک بن حسل بن عامر بن لوی۔

ان کے والد عمرو بن وفدان نے قبیلہ سعد بن بکر میں دودھ پیا تھا اس لیے ان کو سعیدی کہا جاتا تھا (اگرچہ اصلاً وہ عامری تھے)۔

حضرت عبداللہ رضی اللہ تعالیٰ عنہ کی کنیت ابو محمد تھی۔ ان سے روایت ہے کہ میں اپنے قبیلے کے چند آدمیوں کے ساتھ بارگاہ رسالت میں حاضر ہونے کے ارادے سے روانہ ہوا۔ میں اپنے ساتھیوں میں سب سے کم عمر تھا۔ وہ خود تو رسول اللہ صلی اللہ علیہ وسلم کی خدمت میں حاضر ہو گئے اور مجھے پیچھے چھوڑ دیا۔ اس کے بعد میں اکیلا آنحضرت صلی اللہ علیہ وسلم کی خدمت میں حاضر ہوا اور عرض کیا، یا رسول اللہ! کیا ہجرت منقطع ہو گئی؟ آپ نے ارشاد فرمایا، جب تک کفار سے لڑائی ہوتی رہے گی ہجرت منقطع نہ ہوگی۔

حضرت عبداللہ بن عمرو رضی اللہ تعالیٰ عنہ نے ۵۷ھ ہجری میں (بعہد خلافت امیر معاویہ) وفات پائی۔

### حدیث نبوی ۴

حضرت ابوذر غفاری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ان سے فرمایا: ”تم کو اپنی ذات سے نہ کسی گورے کے مقابلے میں بڑائی حاصل ہے نہ کسی کالے کے مقابلے میں البتہ تقویٰ کی بنا پر تم کسی کے مقابلے میں بڑے ہو سکتے ہو۔“ (مسند احمد)

# حضرت عبداللہ بن عمر رضی اللہ عنہما

ارباب سیر نے ان کا نسب نامہ بیان نہیں کیا لیکن اس بات پر سب کا اتفاق ہے کہ ان کا تعلق عرب کے مشہور قبیلے بنو اشجع سے تھا۔ یہ قبیلہ بنو غطفان کا عظیم بن تھا۔ یہ لوگ نجد میں وادی القرئی اور جبال طے کے قریب آباد تھے۔

حضرت عبداللہ بن عمر کے شرف صحابیت پر بھی سب کا اتفاق ہے۔ وہ اپنے وطن سے آکر مدینہ منورہ میں قیام پذیر ہو گئے۔ محدثین کے نزدیک ان کا شمار اہل مدینہ میں ہے۔ اہل سیر نے عہد رسالت کے کسی غزوے میں ان کی شرکت کا ذکر نہیں کیا۔ عہد فاروقی کے اواخر میں ان کی شاندار فوجی خدمات کا سب نے ذکر کیا ہے۔

سال ۳ ہجری میں امیر المؤمنین حضرت عمر فاروق نے چند خاص علاقوں کی طرف منظم عسکری مہمات روانہ کیں تو حضرت عبداللہ بن عمر نے حضرت عامر بن عمرو تمیمی رضی اللہ تعالیٰ عنہ کے ساتھ مل کر سجستان فتح کیا اور پھر بلغار کرتے ہوئے سندھ کے اندرونی علاقے تک پہنچ گئے۔ گویا وہ ان صحابہ کرام میں سے ہیں جنہوں نے سرزمین پاکستان پر پہلے پہل اپنے نقوش قدم ثبت کیے۔ طبری نے اپنی تاریخ میں بعض مقامات پر ان کا نام عبداللہ بن عمر دیکھا ہے لیکن صحیح عبداللہ بن عمر ہے۔ سال وفات کے بارے میں کتب سیر خاموش ہیں۔ حضرت عبداللہ بن عمر رضی اللہ عنہما

رضی اللہ تعالیٰ عنہما سے یہ حدیث مروی ہے :

” میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ اگر تم کسی ایک شخص (کی امانت) پر متفق ہو جاؤ اس کے بعد کوئی دعویٰ ارنکل کر مسلمانوں میں اختلاف پیدا کرتا ہے اور ان کی طاقت کو توڑنا چاہتا ہے تو تم لوگ ایسے شخص کو قتل کر دو۔ (ابن ابی حاتم - طبرانی)

بعض روایات میں اس کے بعد یہ اضافہ ہے :

” حضرت عبداللہ بن عمر کہتے ہیں کہ خدا کی قسم میں نے رسول اللہ صلی اللہ علیہ وسلم کو اس سے کسی شخص کو مستثنیٰ قرار دیتے ہوئے نہیں سنا۔ (أسد الغابہ)

## حضرت عبداللہ بن عمر رضی اللہ عنہما عن خطمی انصاری

خاندانی تعلق قبیلہ اوس کے خاندان بنی خطمہ بن حشم بن مالک بن اوس سے تھا۔ پورا شجرہ نسب کسی نے بیان نہیں کیا۔ ایک روایت میں ان کا نام عبداللہ بن عمر بن قتادہ لیشی بیان کیا گیا ہے لیکن علامہ ابن اثیر نے لکھا ہے کہ ان کو لیشی کہنا غلطی ہے۔ وہ انصاری تھے اور ان کا شمار مدنی صحابہ میں ہوتا ہے۔

حضرت عبداللہ بن عمر رضی اللہ تعالیٰ عنہما نابینا تھے مگر اس کے باوجود وہ رسول اکرم صلی اللہ علیہ وسلم کے ہمراہ جہاد کرتے تھے۔ ارباب سیر نے یہ تصریح نہیں کی کہ انہوں نے کن کن غزوات میں رسول اکرم صلی اللہ علیہ وسلم کی ہم دکابی کا شرف حاصل کیا۔

بنو خطمہ نے اپنے محلے میں ایک مسجد تعمیر کی تھی، حضرت عبداللہ بن عمر رضی اللہ تعالیٰ عنہما اس مسجد میں اپنے اہل محلہ کو نماز پڑھایا کرتے تھے۔ خود ان سے یہ حدیث مروی ہے کہ میں رسول اللہ صلی اللہ علیہ وسلم کے عہد میں بنی خطمہ کا امام تھا۔

حضرت عبداللہ بن عمر رضی اللہ تعالیٰ عنہما کے سال وفات کے بارے میں کتب سیر خاموش ہیں۔ رضی اللہ تعالیٰ عنہما

### حدیث نبوی

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ وہ آدمی مجھ پر ایمان نہیں لایا جو ایسی باتیں اپنا پیٹ بھریں جو اس کے برابر رہنے والا اس کا پڑوسی بھوکا ہو اور اس آدمی کو اس کے بھوکے ہونے کی خبر ہو۔ (مسند بخاری - معجم کبیر للطبرانی)

## حضرت عبداللہ بن عثمان انصاری

قبیلہ خزرج کے خاندان بنی بیاضہ میں سے تھے۔ اس لیے بیاضی کہلاتے

ہیں۔ نسب نامہ یہ ہے :-

عبداللہ بن عثمان بن اوس بن مالک بن بیاضہ۔

کتب سیر میں ان کے بارے میں صرف یہی بیان کیا گیا ہے کہ اسلام لائے اور رسول اکرم صلی اللہ علیہ وسلم کا شرفِ صحبت حاصل کیا۔ ان سے یہ

حدیث مروی ہے :-

” رسول اللہ صلی اللہ علیہ وسلم نے فرمایا کہ جو بندہ صبح ہونے پر

اللہ تعالیٰ کے حضور عرض کرے — اللَّهُمَّ مَا أَصْبَحَ بِنِي

مِنْ نِعْمَةٍ أَوْ بِأَحَدٍ مِنْ خَلْقِكَ فَمِنْكَ وَحْدَكَ  
لَا شَرِيكَ لَكَ۔

لَكَ الْحَمْدُ ذَلِكَ الشُّكْرُ لَهُ

تو اس نے اس دن کی ساری نعمتوں کا شکر ادا کر دیا اور جس نے

شام ہونے پر اللہ تعالیٰ کی بارگاہ میں اسی طرح عرض کیا تو اس

نے پوری رات کی نعمتوں کا شکر ادا کر دیا۔ (سنن ابی داؤد)

(ترجمہ) اے میرے اللہ اس صبح جو بھی نعمت مجھے نصیب ہے یا تیری مخلوق میں سے کسی کو بھی میسر ہے وہ تنہا تیرے ہی کرم کا نتیجہ ہے، تیرا کوئی شریک سا بھی نہیں، تیرے ہی لیے ساری حمد و ثنا اور اے کریم صرف تیرا ہی شکر ہے۔



# حضرت عبداللہ بن مطیع عدوی

قریش کی شاخ ” بنو عدی “ کے چشم و چراغ تھے۔

سلسلہ نسب یہ ہے :

عبداللہ بن مطیع بن اسود بن عارثہ بن فضلہ بن عوف بن عبید  
بن عویج بن عدی بن کعب قرشی عدوی۔

ان کا شمار صحابہ میں ہوتا ہے۔ والد حضرت مطیع بن اسود کو بھی شرف صحابیت حاصل تھا۔ حضرت عبداللہ پیدا ہوئے تو حضرت مطیع بن اسود رضی اللہ تعالیٰ عنہ ان کو گود میں اٹھا کر رسول اکرم صلی اللہ علیہ وسلم کی خدمت اقدس میں لے گئے آپ نے ان کو اپنی گود میں اٹھالیا۔ پھر اپنے دہن مبارک میں ایک کھجور جیا کر اپنے لعاب دہن کے ساتھ ان کے منہ میں ڈالی، اور ان کو دعائے خیر و برکت سے نوازا۔

عہد رسالت میں کسب تھے اس لیے کسی غزوے میں شریک نہ ہو سکے۔ جوان ہوئے تو قریش کے بہادروں میں شمار ہوئے۔ بقول ابن اثیر وہ قریش کے بڑے بہادر اور مضبوط لوگوں میں سے تھے۔ ان کی مستقل سکونت مدینہ منورہ میں تھی، اور وہ شہر کے اشراف اور سربراہ اور وہ اصحاب میں شمار ہوتے تھے۔

ابو حنیفۃ الدیشوری نے ” الاخبار الطوال “ میں لکھا ہے کہ حضرت امیر معاویہ رضی اللہ تعالیٰ عنہ کی وفات کے بعد یزید مسند حکومت پر بیٹھا تو اس نے مدینہ منورہ کے گورنر ولید بن عتبہ بن ابی سفیان کو حکم بھیجا کہ قریش کی جن اہم شخصیتوں نے ابھی تک اس کی بیعت نہیں کی تھی وہ ان سے بیعت لے۔ ان میں حضرت حسین بن علی رضی اللہ تعالیٰ عنہما اور حضرت عبداللہ بن زبیر رضی اللہ تعالیٰ عنہما بھی شامل تھے۔ جب ولید نے ان سے یزید کی بیعت کے لیے کہا تو انہوں نے غور کرنے

کے لیے مہلت مانگی اور پھر موقع پا کر خاموشی سے مکہ معظمہ چلے گئے۔ جس وقت سیدنا حضرت حسینؑ مکے جا رہے تھے، راستے میں ان کو حضرت عبداللہ بن مطیعؓ ملے جو مکے سے مدینے کی طرف آرہے تھے۔ انہوں نے حضرت حسینؑ سے پوچھا، کدھر کا ارادہ ہے؟

انہوں نے فرمایا، فی الحال تو مکے جا رہا ہوں۔

حضرت عبداللہؓ نے کہا، اللہ آپ کے لیے بہتری ہی کا سامان کرے ویسے میں آپ کو ایک صلاح دینا چاہتا ہوں۔

حضرت حسینؑ نے پوچھا، وہ کیا ہے؟

حضرت عبداللہؓ بولے، جب مکہ میں پہنچیں اور پھر وہاں سے کسی اور شہر کی طرف نکل جانا چاہیں تو کوفے کا رخ ہرگز نہ کیجئے گا۔ وہ منحوس شہر ہے۔ وہاں آپ کے والد کو شہید کر دیا گیا اور وہاں آپ کے بھائی کا ساتھ چھوڑ دیا گیا۔ یہی نہیں بلکہ ان پر نیزے کا حملہ بھی ہوا۔ بہتر ہو کہ حرم ہی کے ہو رہیں اس لیے کہ اہل حجاز کسی کو آپ کا ہمسر نہیں جانتے۔ جہاں جہاں آپ کے حامی موجود ہوں انہیں بلوا بھیجے وہ آپ کے پاس پہنچ جائیں گے۔

حضرت حسین رضی اللہ تعالیٰ عنہ نے جواب دیا، جو اللہ چاہے گا وہی ہوگا۔

— اس کے بعد انہوں نے اپنی سواری بڑھادی اور مکے جا پہنچے۔

دوسری مرتبہ ان کی ملاقات حضرت حسینؑ سے اس وقت ہوئی جب وہ مکے سے کوفے کی طرف جا رہے تھے اور حضرت عبداللہؓ عراق سے لوٹ رہے تھے، انہوں نے حضرت حسین رضی اللہ تعالیٰ عنہ سے کہا:

” اے ابن رسول اللہ! میرے ماں باپ آپ پر قربان، آپ کو

اللہ کے اور اپنے نانا کے حرم سے کیا چیز نکال لائی ہے؟“

حضرت حسینؑ نے جواب دیا، مجھے اہل کوفہ نے لکھا ہے اور التجا کی ہے کہ میں

ان کے پاس پہنچ جاؤں۔ ان لوگوں کی خواہش ہے کہ اسرارِ حق کا احیاء اور بدعتوں

کا قلع قمع ہو۔

اس پر حضرت عبداللہؓ نے کہا، میں آپ کو اللہ کا واسطہ دیتا ہوں، کوفہ بہرگز نہ جائیں۔ خدا کی قسم اگر آپ وہاں گئے تو آپ کی جان لے لی جائے گی۔ سیدنا حسینؓ نے فرمایا، جو کچھ اللہ نے ہمارے لیے مقدر کر دیا ہے وہی کچھ پیش آئے گا۔

یہ فرما کر انہوں نے حضرت عبداللہؓ کو رخصت کر دیا اور آگے روانہ ہو گئے۔ محرم ۱۲ھ ہجری میں کربلا کا دلہ روز سانحہ پیش آیا۔ اس کے بعد حضرت عبداللہؓ زبیر رضی اللہ تعالیٰ عنہما نے مکہ میں خلافت کا دعویٰ کر دیا اور تھوڑے ہی عرصے میں حجاز اور عراق کے اکثر لوگوں نے ان کی خلافت کو تسلیم کر لیا۔

۱۳ھ ہجری میں اہل مدینہ نے بوجہ یزید کی بیعت توڑ ڈالی۔ اس پر یزید نے ایک لشکر مسلم بن عقبہ مزی کی قیادت میں اہل مدینہ کو مطیع و منقاد بنانے کے لیے روانہ کیا۔ یہ لشکر مدینہ کے قریب پہنچا تو انصار مدینہ نے حضرت عبداللہؓ بن حنظلہ رضی اللہ تعالیٰ عنہما کو اپنا امیر بنایا اور قریش نے حضرت عبداللہؓ بن مطیع رضی اللہ تعالیٰ عنہما کو اپنا قائد بنایا۔ پھر انہوں نے مل کر یزیدی لشکر کا مقابلہ کیا۔ لڑائی میں حضرت عبداللہؓ بن حنظلہؓ اپنے آٹھ بیٹوں سمیت شہید ہو گئے۔

حضرت عبداللہؓ بن مطیعؓ کے سات بیٹے بھی لڑائی میں شہید ہو گئے لیکن وہ خود بچ کر مدینہ سے نکل گئے اور مکہ معظمہ پہنچ گئے۔ یزیدی لشکر نے اہل مدینہ کو مغلوب کر کے ان پر بڑی زیادتیاں کیں۔ یہ واقعہ ذی الحجہ ۱۳ھ ہجری میں پیش آیا اور یہ تاریخ میں ”واقعہ حترہ“ کے نام سے مشہور ہے۔

حضرت عبداللہؓ بن مطیع رضی اللہ تعالیٰ عنہما نے مکہ معظمہ پہنچ کر حضرت عبداللہؓ بن زبیر رضی اللہ تعالیٰ عنہما کی بیعت کر لی۔ کچھ عرصہ کے بعد حضرت عبداللہؓ بن زبیرؓ نے حضرت عبداللہؓ بن مطیعؓ کو کوفہ کا گورنر مقرر کر دیا۔ اس زمانے میں کوفہ میں مختار بن ابی عبید ثقفی نے قصاب حسینؓ (یعنی خون حسینؓ کا انتقام) کا نعرہ بلند کر کے

حکومت کے خلاف ایک زبردست تحریک چلا رکھی تھی۔ یہ تحریک صرف بنو امیہ کی حکومت کے خلاف نہیں تھی بلکہ ابن زبیرؓ کی خلافت کے بھی خلاف تھی۔ مختار پہلے کوفہ اور پھر سارے عراق پر قبضہ کرنا چاہتا تھا۔ اس کی خوش قسمتی سے کوفہ کے ایک نہایت شجاع اور بااثر رئیس ابراہیم بن مالک اشتر بھی اس کے زبردست حامی بن گئے۔

مختار نے ابراہیم کے مشورے سے ۱۴ ربیع الاول ۶۶ھ ہجری کا دن حکومت کے خلاف باقاعدہ خروج کے لیے مقرر کیا۔ حضرت عبداللہ بن مطیعؓ کو خبر ہوئی تو انہوں نے اپنے پولیس افسر ایاس بن مضارب کو حکم دیا کہ وہ کوفہ کے تمام محلوں کی ناکہ بندی کر دے۔ لیکن مختار اور ابراہیم نے اس ناکہ بندی کی کچھ پروا نہ کی! انہوں نے پولیس اور فوج کا گھیرا توڑ ڈالا اور ایاس بن مضارب کو قتل کر کے دارالامارہ کا محاصرہ کر لیا۔ حضرت عبداللہؓ کے پاس بہت کم آدمی تھے اس لیے تین دن کے بعد وہ ہتھیار ڈالنے پر مجبور ہو گئے۔ مختار، عبداللہؓ اور ان کے ساتھیوں کے ساتھ حسن سلوک سے پیش آیا۔ اس نے انہیں ایک لاکھ درہم دیے اور کہا کہ تین دن کے اندر اندر اپنا مال اسباب لے کر کوفہ سے نکل جائیں۔ عبداللہؓ ندامت کی وجہ سے ابن زبیرؓ کے پاس جانے کے بجائے بصرہ چلے گئے لیکن بعد میں ابن زبیرؓ نے انہیں پھر اپنے پاس مکہ بلا لیا۔ اس کے بعد وہ آخری دم تک ہر مشکل اور مصیبت میں ابن زبیرؓ کے ساتھ رہے۔ سیکھ۔ ہجری میں حجاج بن یوسف ثقفی نے عبدالملک بن مروان کے حکم سے مکہ معظمہ کا محاصرہ کیا تو اس وقت بھی حضرت عبداللہؓ، مطیعؓ، حضرت عبداللہ بن زبیرؓ کے ساتھ تھے۔ محاصرے کی سختیوں سے ننگ آکر حضرت عبداللہ بن زبیرؓ کے بہت سے حامی ان کا ساتھ چھوڑ گئے مگر حضرت عبداللہ بن مطیعؓ بعض دوسرے اصحاب کے ساتھ حضرت عبداللہ بن زبیرؓ کی حمایت میں ثابت قدم رہے اور انہی کے ساتھ اموی لشکر کے خلاف نہایت بہادری سے لڑتے ہوئے شہادت پائی۔ رضی اللہ تعالیٰ عنہ

## حضرت عبداللہ بن مظعون جمحی

قریش کی شاخ بنی جمح کے گل سرسید تھے۔ نسب نامہ یہ ہے :  
 عبداللہ بن مظعون بن حبیب بن مہب بن خذافہ بن جمح بن عمرو بن مہیص بن کعب بن لوی بن غالب  
 دعوتِ توحید کے ابتدائی تین سالوں کے اندر اپنے دو بھائیوں حضرت عثمان بن مظعون  
 حضرت قدامہ بن مظعون اور بھتیجے حضرت سائب بن عثمان بن مظعون کے ساتھ مشرفِ اسلام  
 ہوئے۔ یوں ان چاروں نفوسِ قدسی کو "اتساقون الاولون" کی مقدس جماعت میں شامل  
 ہونے کا اعزاز حاصل ہو گیا۔

حضرت عبداللہ بن مظعون کی کنیت ابو محمد تھی۔ قبولِ اسلام کے وقت ان کی عمر  
 صرف سترہ یا اٹھارہ برس کی تھی۔ سلسلہ بعدِ بیعت میں وہ اپنے دونوں بھائیوں اور بھتیجے  
 حضرت سائب کے ساتھ مکہ سے ہجرت کر کے حبش چلے گئے اور وہاں کئی سال تک غریبِ وطنی  
 کی زندگی گزارتے رہے۔ آنحضرت ﷺ کی ہجرتِ مدینہ سے کچھ عرصہ پہلے اپنے بھائیوں  
 اور بھتیجے کے ساتھ حبش سے مکہ واپس آ گئے اور پھر انہی کے ساتھ ہجرتِ مدینہ کا اذن ہونے  
 پر مستقلاً ہجرت کر کے مدینہ چلے گئے۔ ابن سعد کا بیان ہے کہ ان حضرات نے مکہ کو اس طرح  
 خالی کیا کہ ان کے خاندان کا ایک فرد بھی وہاں نہ رہا اور مکانات پر تلے ڈال دیئے گئے۔  
 مدینہ منورہ میں حضرت عبداللہ بن مظعون نے ان سب کو اپنا مہمان بنایا۔ بعینِ سؤل اللہ  
 ﷺ نے حضرت عبداللہ بن مظعون اور ان کے بھائیوں کو وسیع قطعاً زمین  
 مرحمت فرمائے۔

غزوات کا آغاز ہوا تو حضرت عبداللہ بن مظعون نے غزوہ بدر الکبریٰ میں  
 دادِ شجاعت دی اور یوں بدری صحابی ہونے کا عظیم شرف حاصل کیا۔ اس کے بعد  
 وہ کن کن غزوات میں شریک ہوئے اور ان کی زندگی کے کیا مشاغل ہے۔ کتبِ سیر  
 سے اس کا کوئی جواب نہیں ملتا۔ واقعہ یہ ہے کہ وہ سن ۳ ہجری میں (بعہدِ  
 خلافت حضرت عثمان غنی رضی اللہ تعالیٰ عنہ) فوت ہوئے۔ اس وقت ان کی عمر ساٹھ برس  
 کی تھی۔ ان سے کوئی حدیث مروی نہیں ہے۔  
 رضی اللہ تعالیٰ عنہ

## حضرت عبداللہ بن نحمّام

ابواب سیر نے ان کا نسب نامہ بیان نہیں کیا۔ نضران کا نام عبداللہ بن نحمّام یا ابن نحمّام تحریر کیا ہے، البتہ ان کے شرف صحابیت پر سب کا اتفاق ہے۔ ان سے یہ حدیث مروی ہے:

”ایک دن میں رسول اللہ صلی اللہ علیہ وسلم کی خدمت میں حاضر ہوا۔ میرے سر اور ڈاڑھی کے بال سفید تھے اور سفید ہو کر گھاس کی طرح (مکڑور) ہو گئے تھے۔ رسول اللہ صلی اللہ علیہ وسلم نے فرمایا، اے ابن نحمّام اللہ تعالیٰ قیامت کے دن بوڑھے آدمی سے آسانی کے ساتھ حساب لے گا۔ اس کے بعد اس کا اعمال نامہ رضوان (داروغہ جنت) کو دے گا اور اس سے فرمائے گا کہ میرا بندہ جب جنت میں پہنچ جائے اور ہول قیامت کو بھول جائے تو یہ اعمال نامہ اس کو دینا، جب اسے پڑھ کر اس کا رنگ متغیر ہونے لگے تو اس سے کہنا کہ رنجیدہ نہ ہو، تیرا بزرگ و بڑا سپردگار فرماتا ہے کہ مجھے تیرے بڑھاپے سے شرم آتی ہے کہ اس اعمال نامہ کے ساتھ تجھ سے ملاقات کروں۔ چنانچہ میں نے (اعمال نامہ میں درج) تیری سب خطائیں معاف کر دیں۔ پس جب کوئی بوڑھا آدمی جنت میں جاتا ہے تو رضوان اس کا اعمال نامہ لے کر اس کے پاس جاتا ہے۔ جب وہ بوڑھا اس اعمال نامہ کو پڑھتا ہے اور اس کا رنگ متغیر اور قلب بے چین ہونے لگتا ہے تو رضوان اس سے کہتا ہے کہ تیرا سپردگار بزرگ تجھ سے فرماتا ہے کہ مجھے تیرے بڑھاپے سے شرم آتی ہے کہ تیرے اس اعمال نامہ کے ساتھ تجھ سے ملوں لہذا میں نے تیرے گناہ بخش دیئے۔ اے ابن نحمّام اللہ عزوجل مسلمان کے بڑھاپے سے شرم کرتا ہے۔“

(یہ حدیث ربیع بن صبیح نے حسن بصری کے انہوں نے حضرت عبداللہ بن نحمّام سے روایت کی ہے)

اس حدیث کی روایت کے علاوہ حضرت عبداللہ بن نحمّام کی زندگی کے دوسرے حالات کے بارے میں کتب سیر خاموش ہیں۔ (اسد الغابہ)

## حضرت عبداللہ بن وائل

علامہ ابن اثیر نے ان کو صحابہ میں شمار کیا ہے اور ان کا نسب نامہ اس طرح بیان کیا ہے: — عبداللہ بن وائل بن عامر بن مالک بن لوزان ابن اثیر نے ان کے خاندان کے بارے میں کچھ نہیں لکھا۔ غالباً انصار کے کسی خاندان سے تعلق تھا۔ غزوہ اُحد سے پہلے مشرف بہ اسلام ہوئے اور پھر اُحد اور عہد رسالت کے دوسرے تمام غزوات میں رسول اکرم صلی اللہ علیہ وسلم کے ہم رکاب رہے۔ سال وفات کے بارے میں کتب سیر خاموش ہیں۔ ان کے ایک بھائی عبدالرحمن تھے۔ وہ بھی مشرف صحابیت سے بہرہ ور ہوئے۔ ایک روایت کے مطابق وہ سب سے پہلے غزوہ اُحد میں شریک ہوئے اور اس کے بعد دوسرے غزوات میں بھی شریک ہوتے رہے۔ حضرت عمر فاروق رضی اللہ تعالیٰ عنہ نے اپنے عہد خلافت میں حضرت سعد بن ابی وقاص رضی اللہ تعالیٰ عنہ کو عراق عرب کی تسخیر پر مامور فرمایا تو حضرت عبدالرحمن بن وائل رضی اللہ تعالیٰ عنہ بھی ان کے لشکر میں شامل ہو گئے اور قادسیہ کی مشہور لڑائی میں ایرانیوں کے خلاف داد شجاعت دیتے ہوئے رتیبہ شہادت پر فائز ہوئے۔

رضی اللہ تعالیٰ عنہما

### حدیث نبوی

حضرت عبداللہ بن عمرو رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا ہے کہ تم میں سے نیک ترین وہ شخص ہے جس کا اخلاق اچھا ہو۔  
(صحیح بخاری و صحیح مسلم)

# حضرت عبداللہ بن وہب رضی اللہ عنہما

ارباب سیر نے ان کا نسب نامہ نہیں لکھا اور صرف اتنا لکھا ہے کہ ان کا نسبی تعلق بنو اسلم سے تھا۔ یہ قبیلہ بنو خزاعہ کا ایک بطن تھا۔ ان کی جائے سکونت کے بارے میں اختلاف ہے۔ بعض نے لکھا ہے کہ یہ مزارِ نظہر ان کے قریب و حواریں آباد تھے۔ بعض کہتے ہیں کہ مکہ کے قریب آباد تھے اور بعض کے نزدیک ان کی سکونت مدینہ منورہ کے نواح میں تھی۔ اس اختلاف کی وجہ یہ ہے کہ بنو خزاعہ کی بہت سی شاخیں تھیں جو مختلف مقامات پر آباد تھیں۔ اسی طرح بنو اسلم کا نام بھی مختلف قبائل پر بولا جاتا تھا جو مختلف مقامات پر آباد تھے۔

حضرت عبداللہ بن وہب رضی اللہ تعالیٰ عنہ فتح مکہ سے پہلے کسی وقت مشرف بہ اسلام ہوئے۔ قبولِ اسلام کے بعد کچھ عرصہ رسول اکرم صلی اللہ علیہ وسلم کی خدمتِ اقدس میں رہے پھر عمان چلے گئے۔ سالِ ہجری میں آنحضرت صلی اللہ علیہ وسلم نے رحلت فرمائی تو وہ عمان ہی میں تھے۔ اس سانحہ جانگداز کی خبر سن کر وہ عمان میں مقیم ایک دوسرے صحابی حضرت حبیب بن زید انصاری رضی اللہ تعالیٰ عنہ کے ہمراہ مدینہ منورہ کی طرف روانہ ہوئے۔ ایک اور روایت میں ہے کہ ان کا امدادہ حضرت عمرو بن العاص رضی اللہ تعالیٰ عنہ کے پاس جانے کا تھا جنہیں خلیفۃ الرسول حضرت ابوبکر صدیق رضی اللہ تعالیٰ عنہ نے بنو قضاعہ کے سردار کی سرکوبی پر مامور فرمایا تھا۔ بہر صورت راستے میں ان دونوں کو مسیلمہ گذاب نے گرفتار کر لیا۔ مسیلمہ نے حضرت حبیب سے پوچھا:—

”محمدؐ کے بارے میں تمہارا کیا خیال ہے؟“

انہوں نے جواب دیا۔ ”وہ اللہ کے سچے رسول ہیں۔“



مُسْلِمِہ بولا: — در نہیں یہ کہو مسلمہ اللہ کا سچا رسول ہے۔  
حضرت حبیبؓ نے اس کی بات نہایت حقارت سے مسترد کر دی۔ مسلمہ  
نے اپنی نبوت منوانے کے لیے ان پر بڑا زور ڈالا لیکن ان کے پاسے استقامت  
میں لغزش نہ آئی۔ آخر اس ظالم نے حضرت حبیبؓ کا بند بند کاٹ کر انہیں شہید  
کر ڈالا۔

۱۰ حضرت حبیب بن زید انصاری رضی اللہ تعالیٰ عنہ کا تعلق خزرج کے معزز ترین خاندان  
بنی نجار سے تھا، سلسلہ نسب یہ ہے:

حبیب بن زید بن عامر بن کعب بن عمرو بن عبدول بن عمرو بن مانن  
بن نجار بن ثعلبہ بن عمرو بن خزرج۔

ان کی والدہ مشہور صحابیہ حضرت اُمّ عمارہ رضی اللہ تعالیٰ عنہا تھیں۔ وہ اپنی والدہ اور  
بھائی عبد اللہ کے ساتھ جنگ اُحد میں شریک تھے۔ قیاس یہ ہے کہ انہوں نے بعض دوسرے غزوات  
میں بھی سرورِ عالم صلی اللہ علیہ وسلم کی ہم رکابی کا شرف حاصل کیا۔ مسلمہ کذاب کے ہاتھوں اپنے فرزند  
کی خبر سن کر حضرت اُمّ عمارہ نے بڑے حوصلے اور صبر سے کام لیا۔ تاہم انہوں نے دل میں عہد کر لیا کہ  
وہ مسلمہ سے اس کے ظلم کا بدلہ لے کر رہی گی۔ چنانچہ جب حضرت ابو بکر صدیق رضی اللہ تعالیٰ عنہ  
نے حضرت خالد بن ولید کو مسلمہ کی سرکوبی پر مامور فرمایا تو وہ بھی اپنے دوسرے فرزند حضرت  
عبد اللہ کے ساتھ ان کے شکر میں شامل ہو گئیں۔ پیامہ کے میدان میں حضرت خالد اور مسلمہ کذاب  
کے درمیان خونریز جنگ ہوئی۔ میدان جنگ مسلمہ تک پہنچنے کی کوشش میں حضرت اُمّ عمارہ  
کو گیارہ زخم لگے اور ایک ہاتھ بھی کٹنے سے کٹ گیا تاہم وہ مسلمہ کے قریب پہنچ گئیں اور نیزے سے اس  
پر وار کیا ہی چاہتی تھیں کہ اس پر دو ہتھیار ایک ساتھ پڑے اور وہ کٹ کر گھوٹے سے نیچے جا پڑا۔  
یہ ہتھیار ان کے فرزند عبد اللہ اور حضرت وحشی بن حرب نے پھینکے تھے۔ حضرت اُمّ عمارہ مسلمانوں  
کے اس بدترین دشمن کی ہلاکت پر سجدہ شکر سجالاتیں۔ حضرت خالد نے بڑی تندہی سے ان کا  
علاج کرایا اور جلد ہی ان کے زخم مندمل ہو گئے۔

حضرت عبداللہ بن وہب رضی اللہ تعالیٰ عنہ نے حضرت حبیب رضی اللہ تعالیٰ عنہ کی مظلومانہ شہادت کا منظر اپنی آنکھوں سے دیکھا لیکن وہ مطلق ہراساں نہ ہوئے اور استقامت کے ساتھ اسلام پر قائم رہے۔ مسیلمہ کے دل میں معلوم نہیں کیا خیال آیا کہ اس نے ان کو شہید نہ کیا اور صرف قید میں ڈالنے پر اکتفا کیا۔

حضرت عبداللہؓ ابھی قیدی میں تھے کہ حضرت خالد بن ولید رضی اللہ تعالیٰ عنہ اپنے لشکر کے ساتھ مسیلمہ کی سرکوبی کے لیے پیامہ آ پہنچے۔ حضرت عبداللہؓ موقع پا کر مسیلمہ کی قید سے فرار ہوا اسلامی لشکر میں پہنچ گئے اور پھر جنگِ پیامہ میں مسیلمہ کے خلاف سرکبٹ ہو کر وادِ شجاعت دی۔

اس کے بعد حضرت عبداللہ بن وہب رضی اللہ تعالیٰ عنہ کے حالات بالکل پردہِ خفا میں ہیں۔ ان کا سلاہ و فوات بھی کسی نے بیان نہیں کیا۔  
رضی اللہ تعالیٰ عنہ

### حدیث نبوی

حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: —

” جس کے دل میں ذبحہ بصریٰ غرودہ ہوگا وہ جنت میں نہ جائے گا۔“  
ایک شخص نے عرض کیا: — ” ہر شخص چاہتا ہے کہ اس کے کپڑے اور جوتے عمدہ ہوں۔“

آپ نے فرمایا: ” خدا خود صاحبِ جمال ہے اور جمال کو پسند کرتا ہے۔ غرودہ دراصل یہ ہے کہ آدمی حق سے روگردانی کرے اور پھر اس کو ذلیل و خوار سمجھے۔“  
(مسلم)

## حضرت عبداللہ بن ہشام تمیمی

قریش کی شاخ بنی تمیم میں سے تھے۔ سلسلہ ہجری میں پیدا ہوئے اس لیے صحفہ صحابہ میں شمار ہوتے ہیں۔ حافظ ابن عبدالبر نے ان کا شجرہ نسب اس طرح بیان کیا ہے:

عبداللہ بن ہشام بن عثمان بن عمرو قرشی تمیمی

لیکن حافظ ابو نعیم نے ان کا نسب نامہ یوں بیان کیا ہے:

عبداللہ بن ہشام بن زہرہ بن عثمان بن عمرو بن کعب بن سعد بن تمیم بن زہرہ  
والدہ کا نام زینب بنت قتادہ حمید بن زہیر بن عاص بن اسد بن عبد العزیٰ بن قسّی کی  
بیٹی تھیں اور شرف صحابیت سے بہرہ ور تھیں۔

صحیح بخاری میں حضرت عبداللہ بن ہشام رضی اللہ تعالیٰ عنہ سے روایت ہے (وہ انہوں نے نبی صلی اللہ علیہ وسلم کو پایا) کہ انہیں ان کی ماں زینب بنت حمیدہ رسول اللہ صلی اللہ علیہ وسلم کے پاس لے گئی تھیں۔ تو انہوں نے عرض کیا، یا رسول اللہ! اس (عبداللہ) کی بیعت لیجئے۔ آپ نے فرمایا کہ یہ تو چھوٹا (ابھی بچہ) ہے۔ پھر آپ نے ان کے سر پر اپنا دست مبارک پھیرا اور ان کے لیے برکت کی دعا کی۔ (ایک روایت میں ہے کہ آپ نے اس موقع پر حضرت زینب بنت حمیدہ رضی اللہ تعالیٰ عنہا سے یہ بھی فرمایا کہ تم اپنے جمیع اہل خانہ کی طرف سے ایک قربانی کرو۔) (عبداللہ بن ہشام کے پوتے زہرہ بن معبد سے روایت ہے کہ انہیں ان کے دادا عبداللہ بن ہشام بازار کی طرف لے جاتے اور انداز خریدتے۔ پھر حضرت عبداللہ) ابن عمرو اور (حضرت عبداللہ) ابن زہیر ان سے ملتے تو ان سے کہتے کہ میں بھی سووے میں شریک کرو کیونکہ نبی صلی اللہ علیہ وسلم نے تمہارے لیے برکت کی دعا کی ہے (چنانچہ) وہ دونوں کو شریک کر لیتے۔ پس کبھی پورا اونٹ نفع ہوتا اور اسے گھریج دیتے۔ (کتاب فی الشکرۃ)

حضرت عبداللہ بن ہشام رضی اللہ تعالیٰ عنہ کے سال وفات کے بارے میں کتب سیر خاموش ہیں۔

# حضرت عبداللہ بن یاسر رضی عنہ

حضرت عبداللہ بن یاسر رضی اللہ تعالیٰ عنہما کا شمار ان بلاکشان اسلام میں ہوتا ہے جنہوں نے ہر قسم کے مصائب خندہ پیشانی سے جھیلے یہاں تک کہ اپنی جان بھی دے دی لیکن راہِ حق سے منہ موڑنا گوارا نہ کیا۔ ان کا تعلق ایک ایسے گھرانے سے تھا جو عر اہل خانہ ہمہ آفتاب است۔ کا مصداق تھا۔ ان کے والد حضرت یاسر رضی اللہ تعالیٰ عنہ اور والدہ حضرت سُمیۃ رضی اللہ تعالیٰ عنہا دونوں نے راہِ حق میں شہادت پائی اور بھائی حضرت عمار بن یاسر رضی اللہ تعالیٰ عنہما نے بھی راہِ حق میں بے پناہ مصائب جھیلے، عہدِ رسالت کی بیشتر سعادتیں حاصل کیں، بارگاہِ نبویؐ میں درجہ تقرب حاصل کیا اور بالآخر جنگِ صفین میں شہادت پائی۔ حضرت عبداللہ بن یاسر رضی اللہ تعالیٰ عنہما کا خاندانی تعلق یمن کے قحطانی قبیلے بنی عنس سے تھا۔

سلسلہ نسب یہ ہے :

عبداللہ بن یاسر بن عامر بن مالک بن کنانہ بن قیس بن حصین  
بن دویم بن ثعلبہ بن عوف بن عارضہ بن عامر اکبر بن یاسر بن عنس  
بن مالک بن اودین۔ لشجب بن عریب بن زید بن کہلان بن  
سبا بن لشجب بن یعرب بن قحطان۔

بعثتِ نبویؐ سے کوئی چالیس پینتالیس سال پہلے کا ذکر ہے کہ حضرت یاسر رضی اللہ تعالیٰ عنہ کا ایک بھائی گھر سے کہیں باہر گیا اور پھر واپس نہ آیا۔ حضرت یاسر رضی اللہ تعالیٰ عنہ کو اپنے اس بھائی سے بہت محبت تھی انہوں نے اس کی تلاش میں اپنے وطن (یمن) کا پختہ پختہ چھان مارا لیکن اس کا کوئی سراغ نہ ملا۔ آخر وہ اپنے دو بھائیوں مالک اور عارضہ کو ساتھ لے

کر مکہ پہنچے مگر وہاں بھی گرم شدہ بھائی نہ ملا۔ مالک اور حارث تو واپس چلے گئے لیکن حضرت یاسر رضی اللہ تعالیٰ عنہ بنو مخزوم کے رئیس ابو حذیفہ بن مغیرہ سے حلیفانہ تعلقات قائم کر کے مستقل طور پر مکہ ہی میں مقیم ہو گئے۔ ابو حذیفہ بن مغیرہ نے اپنی ایک نیک بخت لڑکی سُمَیَّہ بنتِ خیاط سے حضرت یاسرؓ کا نکاح کر دیا۔ ان کے بطن سے اللہ تعالیٰ نے حضرت یاسر رضی اللہ تعالیٰ عنہ کو دو فرزند عطلیہ کے عمارؓ اور عبد اللہ۔ جب تک ابو حذیفہ حیات رہا وہ حضرت یاسرؓ اور ان کے اہل خاندان سے اچھا سلوک کرتا رہا۔ اس کی وفات کے بعد آفتاب رسالت کو وہ خاندان کی چوٹیوں سے طلوع ہوا اور رحمت عالم صلی اللہ علیہ وسلم نے لوگوں کو حق کی طرف بلانا شروع کیا۔ حضرت یاسرؓ، ان کی اہلیہ اور دونوں بیٹوں کو اللہ تعالیٰ نے فطرتِ سلیم سے نوازا تھا۔ چاروں دعوتِ توحید کے ادائل ہی میں مشرکِ اسلام سے بہرہ ور ہو گئے۔

دعوتِ توحید کا کلی دور اہل حق کے لیے سخت پر آشوب تھا جو سعید الفطر لوگ دعوتِ توحید پر لبتیک کہتے، مشرکینِ قریش ان پر بے پناہ مظالم ڈھاتے اور ان کو ستانے میں کوئی کسر اٹھانہ رکھتے۔

مشرکین کی چہرہ دستیوں سے اسلام قبول کرنے والے وہ اصحاب بھی محفوظ نہیں تھے جو مکہ کے متمول اور ذمی اثر خاندانوں سے تعلق رکھتے تھے۔ حضرت یاسر رضی اللہ تعالیٰ عنہ اور ان کے اہل خاندان تو بے چارے غریب الیطن تھے۔ بنو مخزوم کے رئیس ابو جہل اور دوسرے مشرکین نے اس خاندان کے چاروں افراد پر ایسے ایسے ظلم ڈھائے کہ انسانیت سر پیٹ کر رہ گئی۔ کبھی وہ ان کو لوہے کی زنجیر پہنا کر دھوپ میں تپتی ہوئی ریت پر بٹھا دیتے تھے۔ کبھی لاتوں گھونسوں اور ڈنڈوں سے زد و کوب کرتے تھے اور کبھی گہرے پانی میں غوطے دیتے تھے لیکن آفرین ہے ان نفوسِ قدسی پر کہ ان کے دل میں جادہ حق سے ہٹنے کا کبھی خیال تک نہ آیا۔ طبرانی نے حضرت عثمانؓ

کا یہ بیان نقل کیا ہے کہ ایک دن مشرکین جب ان چاروں پر مشق ستم کر رہے تھے کہ رسول اکرم ﷺ کا ادھر سے گزر ہوا۔ آپ کو ان منظوموں کی حالت دیکھ کر سخت دکھ ہوا اور آپ نے ان سے مخاطب ہو کر فرمایا:

” صبر کرو اسے اہل یاسر! تمہارے لیے جنت کا وعدہ ہے۔“

مسند احمد بن حنبل میں حضرت عثمان رضی اللہ تعالیٰ عنہ کی یہ روایت نقل کی گئی ہے کہ ایک مرتبہ میں رسول اللہ ﷺ کی معیت میں اس مقام سے گزرا جہاں حضرت یاسر رضی اللہ تعالیٰ عنہ اور ان کے اہل خاندان کو اذیت دی جا رہی تھی۔ رسول اللہ ﷺ نے ان سے فرمایا: ————— ” صبر کرو۔ الہی آل یاسر کو بخش دے اور تو نے ان کو بخش ہی دیا۔“

حضرت سمیہ رضی اللہ تعالیٰ عنہا کو ابھی نو مخزوم نے آزاد نہیں کیا تھا اور وہ رئیس مخزوم ابو جہل کی چاکری کرتی تھیں۔ ابو جہل ان کو قبولِ حق کے جرم میں سخت اذیتیں پہنچاتا رہتا تھا۔ ایک دن اس ظالم نے حالتِ غضب میں ان کو برچھا کھینچ مارا جس سے وہ جاں بحق ہو گئیں۔ اس طرح ان کو اسلام کی پہلی شہید بننے کا شرف حاصل ہو گیا۔ پھر ایک دن ظالم ابو جہل نے حضرت عبداللہ بن یاسر رضی اللہ تعالیٰ عنہما کو بھی تیر مار کر شہید کر دیا۔ کچھ عرصہ بعد لوڑھے امدنا تھاں یاسر رضی اللہ تعالیٰ عنہ بھی اذیتیں سہتے سہتے وفات پا گئے۔ ایک روایت میں ہے کہ کفار نے انہیں بھی برچھی مار کر شہید کیا۔ بعض روایتوں میں ہے کہ حضرت سمیہؓ اور حضرت عبداللہؓ کو حضرت یاسرؓ کی وفات (یا شہادت) کے بعد شہید کیا گیا۔ بہر صورت ان تینوں منظوموں نے

اللہ اور اللہ کے رسولؐ کی خاطر اپنی جانیں قربان کر دیں۔

بنا کر دند خوش رسے بنجاک و خون غلطیدن

خدا رحمت کند این عاشقان پاک طینت را

marfat.com

Marfat.com

## حضرت عبد الجبار بن حارث مناری

ان کا تعلق قبیلہ ”بنی منار“ کی ایک شاخ بنی حدس (بروایت دیگر حرش) سے تھا۔ کتب سیر میں ان کا نسب نامہ صرف اتنا ہی بیان کیا گیا ہے: —  
عبد الجبار بن حارث بن مالک۔

وہ اپنی قوم کے بہادروں میں شمار ہوتے تھے اور ان کی سکونت جبل السراة کی کسی شمالی وادی میں تھی۔ (جزیرہ نمائے عرب کے مغربی رخ پر شمال سے جنوب تک پھیلے ہوئے پہاڑی سلسلہ کو جبل السراة یا جبال السراة کہتے ہیں۔ شمال میں اس سلسلہ کوہ کا رشتہ شام و فلسطین کے پہاڑوں سے مل جاتا ہے۔ جنوب کے حصے میں تک پہنچتے ہیں، اور ان کو جبال العیر یا جبال ایمن کہا جاتا ہے۔) اور باب سیر نے حضرت عبد الجبارؓ کے قبول اسلام کا زمانہ بیان نہیں کیا لیکن قرآن سے معلوم ہوتا ہے کہ وہ ۹ھ ہجری میں یا اس کے کچھ بعد یا نگاہ راست میں حاضر ہو کر شرف اسلام سے بہرہ ور ہوئے۔ زمانہ جاہلیت میں ان کا نام جبار تھا۔ آنحضرت صلی اللہ علیہ وسلم نے اسے بدل کر عبد الجبار کر دیا۔

حضرت عبد الجبار رضی اللہ تعالیٰ عنہ نے بارگاہ نبوی میں اپنی حاضرگی اور قبول اسلام وغیرہ کا واقعہ خود اس طرح بیان کیا ہے:

”و میں دندین کر ملک سراة (متصل سرحد شام) سے رسول اللہ صلی اللہ علیہ وسلم کی خدمت میں حاضر ہوا اور عرب کے دستور کے مطابق آپ کو ”النعیم صیبا خا“ (یعنی صبح بخیر) کہہ کر سلام کیا۔ آپ نے ارشاد فرمایا کہ اللہ تبارک و تعالیٰ نے محمد (صلی اللہ علیہ وسلم) اور اس کی امت کو دوسرے سلام کا حکم دیا ہے۔ — یعنی سلام علیکم۔ — وعلیکم السلام کہا کریں۔ پس میں نے اسی کے

مطابق اَسْلَامٌ عَلَيْكَ يَا رَسُولَ اللَّهِ! عرض کیا، تو آپ نے جواب دیا،  
وَعَلَيْكَ اِسْلَامٌ۔

اس کے بعد آپ نے دریافت فرمایا، تمہارا نام کیا ہے؟  
میں نے عرض کیا:۔ ”جبار“

آپ نے فرمایا، (یہ نہیں) بلکہ تمہارا نام عبد الجبار ہے۔  
اس کے بعد میں نے اسلام قبول کر لیا اور رسول اللہ صَلَّی اللہُ عَلَیْہِ وَاٰلِہٖ وَسَلَّمَ  
کی بیعت کر لی۔ جب میں بیعت کر چکا تو ایک شخص نے آنحضرت  
صَلَّی اللہُ عَلَیْہِ وَاٰلِہٖ وَسَلَّمَ سے میرے متعلق عرض کیا، یا رسول اللہ! یہ منار  
اپنی قوم کے شہسواروں میں سے ایک شہسوار ہے (یعنی اس کا  
شمار اپنی قوم کے شہسواروں میں ہوتا ہے) اس پر رسول اللہ  
صَلَّی اللہُ عَلَیْہِ وَاٰلِہٖ وَسَلَّمَ نے مجھے ایک گھوڑا عنایت فرمایا۔ پس میں  
دیس نہ منوارہ میں مقیم ہو گیا اور رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی  
ہم رکابی میں دشمنوں سے جہاد کرنے لگا۔ (یعنی غزوات میں شریک  
ہونے لگا)۔ ایک دن رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے میرے  
گھوڑے کے ہنہانے کی آواز نہ سنی تو فرمایا، کیا وجہ ہے کہ میں  
عبد الجبار حدسی (بروایت دیگر حرضی) کے گھوڑے کی آواز نہیں  
سُن رہا؟

میں نے عرض کیا، مجھے خبر ملی ہے کہ آپ کو اس آواز سے تکلیف  
پہنچتی ہے، چنانچہ میں نے اس کو خصی کر دیا۔ اس پر نبی  
صَلَّی اللہُ عَلَیْہِ وَاٰلِہٖ وَسَلَّمَ نے گھوڑوں کو خصی کرنے کی ممانعت فرمائی۔  
اس کے بعد (ایک دن) لوگوں نے مجھ سے کہا کہ  
کاش تم بھی اپنے لیے رسول اللہ صَلَّی اللہُ عَلَیْہِ وَاٰلِہٖ وَسَلَّمَ  
سے ایک تحریر لکھو لیتے جیسی کہ تمہارے چچا زاد بھائی



تمیم داریؓ نے لکھوائی تھی۔ (جو تمہارے لیے بہت بہتر ہوتا) میں نے ان لوگوں سے پوچھا کہ اس نے جلد آنے والی دنیا (بالفعل) کے لیے لکھوائی تھی یا دیر میں آنے والی (آخرت) کے لیے۔ انہوں

لے حضرت تمیم داری رضی اللہ تعالیٰ عنہ مشہور صحابی ہیں۔ ان کی کنیت ابو رقیہ تھی۔ داری نسبت ہے۔ نسبی تعلق قبیلہ نخم سے تھا۔ شام کے رہنے والے تھے، اور قبول اسلام سے پہلے عیسائی تھے۔ نسب نامہ یہ ہے:

تمیم بن اوس بن حارجہ بن سور بن خزیم بن ذراع بن عدی بن الدار بن ہانی بن حبیب بن تمارہ بن نخم بن عدی بن عمر بن سبأ

۳۵ھ ہجری میں اپنے بھائی کنیمؓ کے ساتھ بارگاہ رسالت میں حاضر ہوئے اور مشرف بہ اسلام ہو گئے۔ اس کے بعد انہوں نے مدینہ منورہ میں مستقل اقامت اختیار کر لی۔ آنحضور صلی اللہ علیہ وسلم نے ان کے کفایت کے لیے ایک دستاویز لکھ دی جس میں ان کو قریب عینون کا ایک حصہ عطا فرمایا لیکن انہوں نے مدینہ چھوڑنا گوارا نہ کیا۔ حضرت عثمان غنی رضی اللہ تعالیٰ عنہ کی شہادت (۳۵ھ ہجری) کے بعد جب مسلمانوں کی باہمی آویزشی نے زور پکڑا تو وہ بادل ناخواستہ مدینہ چھوڑ کر شام چلے گئے، اور وہاں گوشہ نشینی اختیار کر لی۔ آخر عمر تک درویشانہ اور زاہدانہ زندگی گزاری۔ بقول حافظ ابن حجرؒ انہوں نے ۳۵ھ ہجری میں وفات پائی۔

ابن اثیرؒ کا بیان ہے کہ حضرت تمیم داریؓ جب شام سے مدینہ منورہ آئے تو اپنے ساتھ قندیل اور تیل بھی لائے۔ مدینہ پہنچ کر قندیلوں میں تیل ڈال کر انہیں مسجد نبویؐ میں لٹکا دیا اور شام کو انہیں روشن کر دیا۔ اس سے پہلے مسجد میں روشنی نہیں ہوتی تھی۔ آنحضور صلی اللہ علیہ وسلم مسجد میں تشریف لائے تو اس کو روشن دیکھ کر بہت خوش ہوئے اور پوچھا کہ روشنی کا اہتمام کس نے (باقی حاشیہ اگلے صفحہ پر)

نے جواب دیا کہ اس نے بالفعل ہی کے لیے دستاویز لکھوائی تھی۔ میں نے کہا، میں نے تو جلد آنے والی دنیا سے اعراض کیا ہے۔ ہاں میں رسول اللہ صلی اللہ علیہ وسلم سے یہ درخواست کروں گا کہ آپ (قیامت کے دن) اللہ عزوجل کے سامنے میری شفاعت کریں۔“

حضرت عبدالجبار رضی اللہ تعالیٰ عنہ کے مزید حالات کسی کتاب میں نہیں ملتے۔ ان کا سال وفات بھی وثوق کے ساتھ کسی نے بیان نہیں کیا۔ ایک غریب روایت سے معلوم ہوتا ہے کہ انہوں نے عہد رسالت کے کسی غزوے میں شہادت پائی۔ (واللہ اعلم بالصواب)

(ابن مندہ، ابن عساکر، ابن اثیر، کنزانی المنتخب ج ۵ ص ۲۱۵)

رضی اللہ تعالیٰ عنہ

(بقیہ حاشیہ صفحہ گزشتہ) کیا ہے۔ لوگوں نے حضرت تمیم کا نام لیا تو آپ نے ان کو بہت دعائیں دیں اور فرمایا اگر اس وقت میری کوئی (ناکتھدا) لڑکی ہوتی تو میں تمیم سے اس کا نکاح کر دیتا۔ اتفاق سے اس وقت حضرت نوفل بن عمار موجود تھے انہوں نے اپنی بیوہ صاحبزادی ام المغیرہ کا نکاح (اسی مجلس میں) حضرت تمیم سے کر دیا۔ ان سے ان کی صرف ایک لڑکی رقیہ ہوئیں۔ انہی کی نسبت سے ان کی کنیت ابو رقیہ تھی۔ برینہ اولاد کوئی نہ تھی۔ حضرت تمیم داری سے بارہ حدیثیں مروی ہیں۔ قبول اسلام سے پہلے ان کا شمار علمائے نصاریٰ میں ہوتا تھا۔ اسلام لانے کے بعد قرآن کریم سے بے پناہ شغف پیدا ہو گیا۔ نہایت عابد و زاہد تھے اور اتباع سنت اور مواظبت عمل کا خاص اہتمام تھا۔ حصول ثواب کے کاموں میں پیش پیش رہتے تھے۔ نمود و نمائش اور ریا سے سخت اجتناب تھا۔ حضرت عمر فاروق رضی اللہ تعالیٰ عنہ ان کے بہت مداح تھے اور ان کو خیر المدینہ (مدینہ کے نہایت اچھے اور نیک بزرگ) فرمایا کرتے تھے۔

(طبقات ابن سعد۔ اشد الغابہ۔ الاصابہ)

رضی اللہ تعالیٰ عنہ

## حضرت عبدالرب بن حق انصاری

بعض نے ان کا نام عبدالربہ لکھا ہے۔ خزر ج کے خاندان بنی ساعدہ کے چشمہ و چراغ تھے۔ نسب نامہ یہ ہے :

عبدالرب بن حق بن اوس بن ثعلبہ بن طریف بن خزر ج بن ساعدہ  
بن کعب بن خزر ج ساعدی۔

ابن اسحاق کا بیان ہے کہ ان کا نام عبدالرب بن حق تھا۔ واللہ تعالیٰ اعلم  
ارباب سیر نے ان کی زندگی کا صرف ایک واقعہ بیان کیا ہے وہ یہ کہ غزوہ  
بدر میں رسول اکرم صلی اللہ علیہ وسلم کے ہمراہ تھے۔ ان کے لیے یہی شرف کافی  
ہے کہ بدری صحابی تھے۔ رضی اللہ تعالیٰ عنہ

### حدیث نبویؐ

حضرت انس رضی اللہ تعالیٰ عنہ سے روایت ہے کہ ( ایک دن )  
رسول اللہ صلی اللہ علیہ وسلم گھر شریف لائے تو آپ نے دیکھا کہ دو  
ستونوں کے درمیان ایک رسی بندھی ہوئی ہے۔ آپ نے فرمایا یہ کیا بات  
ہے؟ گھر والوں نے کہا، یا رسول اللہ ( اقم المؤمنین ) بی بی زینبؓ  
جب عبادت کرتے کرتے تھک جاتی ہیں تو اس رسی سے سہارا لیتی ہیں  
آپ نے فرمایا، اسے کھول ڈالو۔ چاہیے کہ تم ( نفلی ) نماز پڑھو جب تک کہ  
طبیعت میں نشاط اور خوشی محسوس ہو جب تھک جاؤ تو سو جاؤ۔ ( صحیح بخاری )

# حضرت عبدالرحمن بن ابی قراہ سلمی

ارباب سیر نے ان کا نسب نامہ نہیں لکھا، صرف اتنا بیان کیا ہے کہ وہ بنو سلیم سے تعلق رکھتے تھے اور ان کا شمار اہل حجاز میں ہوتا ہے۔ ان کے شرف صحابیت پر سب کا اتفاق ہے مگر زندگی کے حالات کے بارے میں تمام کتب سیر خاموش ہیں۔ ان سے یہ دو حدیثیں مروی ہیں :

① ایک دن میں رسول اللہ صلی اللہ علیہ وسلم کے ساتھ رفع حاجت کے لیے نکلا اور آپ جب (رفع) حاجت کا ارادہ کرتے تھے تو (شہر یا آبادی سے) دور تشریف لے جاتے تھے۔ (اسد الغابہ)

② ایک دن نبی صلی اللہ علیہ وسلم نے وضو فرمایا تو آپ کے صحابہ آپ کے وضو کا استعمالی پانی لے لے کر اپنے (چہروں یا دوسرے) اعضاء پر ملنے لگے۔ حضور صلی اللہ علیہ وسلم نے ان سے فرمایا، تمہارے اس کام کا کیا باعث اور محرک ہے؟ انہوں نے عرض کیا کہ بس اللہ اور رسول کی محبت۔ آپ نے فرمایا کہ :

جس کی یہ خوشی اور چاہت ہو کہ اس کو اللہ اور رسول کی محبت نصیب ہو یا یہ کہ اس سے اللہ اور رسول کو محبت ہو تو اسے چاہیے کہ جب بات کرے تو سچ بولے۔ جب اس کے پاس کوئی امانت رکھی جائے تو امانت داری کے ساتھ اس کو ادا کرے (یعنی بھلائی کرے) اور وہ پڑوسیوں کے ساتھ اچھا سلوک کرے۔ (شعب الایمان للبیہقی)

# حضرت عبدالرحمن بن حارث مخزومی

(۱)

قریش کی معزز شاخ بنی مخزوم کے چشم و چراغ تھے۔ نسب نامہ یہ ہے:  
عبدالرحمن بن حارث بن ہشام بن مغیرہ بن عبداللہ بن عمرو بن مخزوم  
ان کی کنیت ابو محمد تھی۔ والدہ کا نام فاطمہ بنت ولید بن مغیرہ تھا۔  
وہ حضرت خالد (سیف اللہ) بن ولید کی بہن تھیں۔

حضرت عبدالرحمن بن حارث کے والد حضرت حارث بن ہشام، دشمنان اسلام  
کے سرغنہ ابو جہل کے حقیقی بھائی تھے۔ ابو جہل کو تو مرتے دم تک ایمان لانا نصیب  
نہ ہوا مگر حضرت حارث نے فتح مکہ کے بعد مشرف بہ اسلام ہو گئے اور پھر اپنے حسن عمل  
سے گذشتہ زندگی کی تلافی کرنے میں کوئی کسر اٹھانہ رکھی۔ ان کے قبول اسلام کے وقت  
حضرت عبدالرحمن تقریباً سات برس کے تھے۔ والد کے اسلام کے ساتھ وہ خود بخود  
ہی حلقہ بگوش اسلام ہو گئے۔ حضرت حارث نے یرموک کی جنگ (۶۳۵ھ ہجری)  
میں شہادت پائی تو حضرت عبدالرحمن تقریباً چودہ برس کے تھے۔ کچھ عرصہ کے  
بعد ان کی والدہ فاطمہ سے امیر المؤمنین حضرت عمر فاروق رضی اللہ تعالیٰ عنہ نے  
نکاح کر لیا اور حضرت عبدالرحمن نے انہیں کے سایہ عاطفت میں پرورش پائی۔

(۲)

حضرت عبدالرحمن بن حارث اگرچہ عہد رسالت میں کم سن تھے (سرور عالم صلی اللہ علیہ وسلم  
کی رحلت کے وقت وہ صرف دس برس کے تھے) مگر علم اور دینداری کے لحاظ سے ان کا  
شمار بڑے عظیم المرتبت صحابہ میں ہوتا ہے۔ اُمّ المؤمنین حضرت عائشہ صدیقہؓ ان پر  
بہت شفیق تھیں اور ان کے حسن کردار کی مدح تھیں۔ سیدنا حضرت عمر فاروقؓ

کے گھر میں پرورش پانے کی وجہ سے ان کا پایہ علمی بہت بلند ہو گیا تھا، ویسے بھی وہ ایک صالح نوجوان تھے۔ ابن اثیر نے "أسد الغابہ" میں لکھا ہے کہ پہلے ان کا (اصل) نام ابراہیم تھا سیدنا حضرت عمر فاروق نے اسے بدل کر عبدالرحمن کر دیا۔ جن دوسرے اصحاب کے نام انبیاء کے ناموں پر تھے، حضرت عمر نے انہیں بھی بدل دیا۔

سیدنا حضرت عثمان ذوالنورین رضی اللہ تعالیٰ عنہ نے ان کے اوصاف حمیدہ کو دیکھا تو اپنی صاحبزادی مریمؓ کا نکاح ان سے کر دیا۔ اس طرح وہ خویش رسولؐ کے خویش بن گئے۔

امیر المؤمنین حضرت عثمانؓ نے مصحف قرآنی کی از سر نو کتابت کرا کرنے کا ارادہ فرمایا تو اس انتہائی ذمہ دارانہ کام کو جن چار اصحاب کے سپرد کیا ان میں سے ایک حضرت عبدالرحمنؓ تھے، دوسرے تین حضرت زید بن ثابتؓ، حضرت سعید بن عاصؓ اور حضرت عبداللہ بن زبیرؓ تھے۔ انہوں نے یہ کام نہایت حسن و خوبی سے سرانجام دیا۔

(۳)

جس زمانے میں مفسدہ پر دازوں نے امیر المؤمنین حضرت عثمان ذوالنورین رضی اللہ تعالیٰ عنہ کے خلاف سخت شورش برپا کی۔ یہاں تک کہ کاشانہ خلافت کا محاصرہ کر لیا، حضرت عبدالرحمنؓ کا شانہ مخالفت میں امیر المؤمنین کے ساتھ تھے۔ انہوں نے سرکلفت ہو کر باغیوں کا مقابلہ کیا مگر ان کی تعداد بہت زیادہ تھی اس لیے لڑائی میں شدید زخمی ہو گئے۔ لوگ انہیں اٹھا کر گھرالائے تو ایسا معلوم ہوتا تھا کہ ختم ہو گئے ہیں۔ چنانچہ گھر کی خواتین نے سخت غم و اندوہ کا اظہار کیا مگر ابھی ان کی زندگی کے دن باقی تھے جلد ہی ہوش میں آگئے اور پھر تھوڑے ہی عرصے میں ان کے زخم بھی مندمل ہو گئے۔

۳۱ھ میں حجل کی افسوسناک لڑائی پیش آئی تو حضرت عبدالرحمنؓ

اُمُّ الْمُؤْمِنِينَ حضرت عائشہ صدیقہ رضی اللہ عنہا کی طرف سے لڑے۔  
 ابو حنیفہ الدینوری نے ”الاجبار الطوال“ میں لکھا ہے کہ جنگِ جمل  
 میں حضرت عبدالرحمن بن عمارؓ، حضرت عائشہ صدیقہؓ کی فوج کے میسر  
 کے کماندار (قائد) تھے۔ جنگِ جمل کے بعد حضرت عبدالرحمنؓ کی کسی سیاسی  
 سرگرمی کا سراغ نہیں ملتا۔ ابن اثیرؒ کا بیان ہے کہ انہوں نے حضرت امیر معاویہ  
 رضی اللہ تعالیٰ عنہ کے عہدِ خلافت میں کسی وقت وفات پائی۔ انہوں نے حضرت  
 عمرؓ، حضرت عثمانؓ، حضرت علیؓ اور حضرت عائشہ صدیقہؓ سے روایت کی ہے۔  
 ایک مرتبہ حضرت عائشہ صدیقہؓ کے سامنے جنگِ جمل کا ذکر آیا تو انہوں نے  
 فرمایا کاش میں اس معاملے میں گھر سے باہر نہ نکلتی اور یہ بات مجھے اس سے زیادہ  
 عزیز ہوتی کہ میرے بطن سے عبدالرحمنؓ بن عمارؓ بن مشام اور عبداللہ بن زبیرؓ  
 جیسے دس سے زائد بیٹے رسول اللہ صلی اللہ علیہ وسلم کے پیدا ہوتے (اسد الغابہ)  
 اس روایت سے اندازہ کیا جاسکتا ہے کہ اُمُّ الْمُؤْمِنِينَ کے نزدیک حضرت  
 عبدالرحمنؓ بن عمارؓ کی کیا قدر و منزلت تھی۔  
 رضی اللہ تعالیٰ عنہ

## حدیث نبوی

حضرت آدم بن شریحیل رضی اللہ تعالیٰ عنہ فرماتے ہیں کہ میں نے رسول اللہ  
 صلی اللہ علیہ وسلم کو یہ ارشاد فرماتے سنا کہ:  
 ”جو شخص کسی ظالم کا ساتھ دے کر اس کو قوت پہنچائے گا وہ اس کا ایک  
 دہ جانتا ہے کہ وہ آدمی ظالم ہے تو وہ اسلام سے خارج ہو گیا۔“  
 (مشکوٰۃ شریف)

## حضرت عبدالرحمن بن حاطب رضی

جلیل القدر بدری صحابی حضرت حاطب بن ابی بلتعہ کے فرزند ہیں۔ عہدِ رسالت میں پیدا ہوئے تھے۔ ان کا خاندانی تعلق عام طور پر بنو نخم بن عدی سے بتایا جاتا ہے۔ ان کے والد حضرت حاطب بن ابی بلتعہ مکہ میں بنو اسد بن عبد العزیٰ کے حلیف تھے۔ ابنِ ماکولہ نے ان کا سلسلہ نسب اس طرح بیان کیا ہے :

عبدالرحمن بن حاطب بن ابی بلتعہ بن عمرو (بروایت دیگر ابی بلتعہ عمرو) بن عمیر بن سلمہ بن صععب بن سہل بن عتیک بن سعاد بن راشدہ بن جزیلہ بن نخم (یا نخم) بن عدی — ان کی کنیت ابو یحییٰ تھی۔ ان سے یہ دو حدیثیں مروی ہیں :-

① میں نے رسول اللہ صَلَّى اللهُ عَلَيْهِ وَسَلَّمَ کو دیکھا کہ آپ عید کی نماز ادا کرنے کے لیے ایک راہ سے جاتے اور دوسرے راستے سے واپس آتے تھے۔

② (ایک مرتبہ) لوگوں نے رسول اللہ صَلَّى اللهُ عَلَيْهِ وَسَلَّمَ سے عشاء کی نماز کا وقت پوچھا۔ آپ نے فرمایا کہ (عشاء کی نماز کا وقت اس وقت آتا ہے) جب ہر طرف شب کی تاریکی پھیل جائے۔

حضرت عبدالرحمن بن حاطب رضی اللہ تعالیٰ عنہما نے ۶۸ھ ہجری میں وفات پائی۔ (اُسْدُ الغَابَةِ)

### حدیث نبوی

حضرت انس رضی اللہ عنہ سے روایت ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا: جو کوئی یہ چاہے کہ اس کے رزق میں فراخی اور کشادگی ہو اور دنیا میں اس کے آثارِ قدم تادیر رہیں تو وہ (اہلِ قرابت کے ساتھ) صلہ رُحمی کرے۔ (صحیح بخاری صحیح مسلم)



## حضرت عبدالرحمن بن ربیعہ باہلی

مشہور عرب قبیلہ باہلہ کے چشم و چراغ تھے۔ نسب نامہ یہ ہے :  
عبدالرحمن بن ربیعہ بن یزید بن ہمام بن عمرو بن ثعلبہ بن عنتم بن قلیبہ بن معن باہلی۔

ابن اثیر کا بیان ہے کہ حضرت عبدالرحمن بن ربیعہ رضی اللہ تعالیٰ عنہ  
ذی النور کے لقب سے مشہور تھے۔ ان کو رسول اکرم صلی اللہ علیہ وسلم سے  
ملاقات کا شرف حاصل ہوا تھا مگر انہوں نے آپ سے کوئی حدیث نہیں کہی۔  
حضرت عبدالرحمن بن ربیعہ رضی اللہ تعالیٰ عنہ، عالم فاضل آدمی تھے۔  
سیدنا حضرت عمر فاروق رضی اللہ تعالیٰ عنہ بھی ان کے علم و فضل کے  
معترف تھے۔ چنانچہ جب حضرت سعد بن ابی وقاص رضی اللہ تعالیٰ عنہ نے  
قادسیہ (عراق عرب) کی لڑائی میں فتح پائی تو امیر المؤمنین کی ہدایت کے  
مطابق مالِ غنیمت کی وصولی اور تقسیم حضرت عبدالرحمن رضی اللہ تعالیٰ عنہ کے  
سپر د کی گئی۔ اس کے علاوہ ان کو قضا کا عہدہ بھی سپرد کیا گیا۔ (یعنی وہاں  
کے قاضی بنائے گئے) چند سال بعد حضرت عمر فاروق نے انہیں ایک لشکر کا امیر  
مقرر کر کے آرمینیا (بلاد ارمن) کی تسخیر کے لیے روانہ کیا۔ چنانچہ وہ یلغار  
کرتے ہوئے باب کے قریب پہنچ گئے۔ وہاں کے مجوسی حاکم شہر برازنے  
مسلمانوں کی اطاعت قبول کر لی اور ان کے ساتھ ہولیا پھر حضرت عبدالرحمن  
مملکت خزر کے پایہ تخت بلنجر کی طرف بڑھے۔ شہر برازنے تعجب سے کہا کہ  
یہ کیا ارادہ ہے؟ ہم لوگ تو اسی کو غنیمت سمجھتے تھے کہ ارمنی ہم پر چڑھ کر نہ  
آئیں۔ حضرت عبدالرحمن نے، جو جوشِ جہاد سے سرشار تھے، فرمایا، لیکن  
میں تو جب تک ارمنی مملکت کے جگر میں نہ گھس جاؤں باز نہیں آسکتا چنانچہ

انہوں نے شہر بیضا کو مسخر کر لیا، لیکن اس اثناء میں حضرت عمر فاروقؓ کی شہادت کی وجہ سے عہد فاروقی ختم ہو گیا، اور مسلمانوں کی پیش قدمی قبی طور پر رک گئی۔ سیدنا عثمان غنی رضی اللہ تعالیٰ عنہ نے اپنی خلافت کے آٹھویں سال (۳۵ ہجری) میں آرمینیا کی طرف توجہ فرمائی اور حضرت حبیب بن مسلمہ فہری کو اس کی تسخیر پر مامور کیا۔ حضرت عبدالرحمنؓ بھی اس لشکر کے ساتھ تھے۔ وہ بلخ کے مقام پر آرمینیوں کے خلاف داد شجاعت دیتے ہوئے رتبہ شہادت پر فائز ہو گئے۔ تاہم حضرت حبیب نے آرمینیا فتح کر کے اسے مملکت اسلامیہ میں شامل کر لیا۔

رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ کہتے ہیں کہ رسول اللہ ﷺ نے فرمایا ہے کہ:

”کسی مسلمان کے لیے یہ بات جائز نہیں ہے کہ وہ اپنے (مسلمان) بھائی سے تین دن سے زیادہ (عرصہ تک) ناراض رہے۔ جو شخص تین دن سے زیادہ عرصہ تک ناراض رہے اور اس (عرصہ میں) مر جائے تو وہ جہنم میں داخل ہوگا۔“

(مسند احمد - سنن ابی داؤد)



## حضرت عبدالرحمن بن زید عدوی

ان کا شمار صحابہ میں ہوتا ہے۔ خاندانی تعلق قریش کے خاندان بنی عدی سے تھا۔ جلیل القدر صحابی حضرت زید بن خطاب رضی اللہ تعالیٰ عنہ کے فرزند اور سیدنا حضرت عمر فاروق رضی اللہ تعالیٰ عنہ کے بھتیجے اور داماد تھے۔ نسب نامہ یہ ہے:

عبدالرحمن بن زید بن خطاب بن نفیل بن عبدالعزیٰ بن باح  
بن عبدالشبن قرط بن زراح بن عدی بن کعب بن لؤئی قرشی  
عدوی۔

والدہ کا نام لبابہ تھا جو مشہور صحابی حضرت ابولبابہ انصاری رضی اللہ تعالیٰ عنہ کی بیٹی تھیں۔

حضرت عبدالرحمن رضی اللہ تعالیٰ عنہ ہجرت نبوی کے پانچویں سال پیدا ہوئے۔ نانا حضرت ابولبابہ رضی اللہ تعالیٰ عنہ ان کو گود میں لے کر رسول اکرم صلی اللہ علیہ وسلم کی خدمت اقدس میں حاضر ہوئے تو آپ نے ان سے پوچھا، اے ابولبابہ! یہ بچہ تمہارا کون ہے؟ انہوں نے عرض کیا، یا رسول اللہ! یہ میرا نواسہ ہے۔

حضور صلی اللہ علیہ وسلم نے فرمایا، اس سے چھوٹا بچہ میں نے نہیں دیکھا۔ پھر آپ نے چھوٹا چہرہ لپکے منہ میں ڈالا، ان کے سر پر اپنا دست شفقت پھرا اور ان کے لیے برکت کی دعا مانگی۔ اس دعا کا یہ اثر تھا کہ بچپن میں عام بچوں کے قد و قامت سے چھوٹے تھے لیکن بڑے ہوئے تو ہر جمع میں بلند قامت معلوم ہوتے تھے۔ رسول اکرم صلی اللہ علیہ وسلم کی

رحلت کے وقت ان کی عمر چھ برس کی تھی۔  
 سیدنا حضرت عمر فاروق رضی اللہ تعالیٰ عنہ کو جس طرح اپنے بھائی حضرت  
 زید بن خطاب رضی اللہ تعالیٰ عنہ سے بے پناہ محبت تھی۔ اسی طرح وہ اپنے  
 بھتیجے حضرت عبدالرحمن رضی اللہ تعالیٰ عنہ سے بھی بہت محبت کرتے تھے انہوں  
 نے اپنی بیٹی فاطمہ کی شادی ان سے کر دی تھی۔

حضرت عبدالرحمن رضی اللہ تعالیٰ عنہ شکل و صورت میں اپنے والدِ گرامی  
 سے بہت مشابہت رکھتے تھے۔ حضرت عمر فاروق رضی اللہ تعالیٰ عنہ جس وقت  
 ان کو دیکھتے تو یہ شعر پڑھتے تھے :-

اخوکم غیر اشیب قد اتاکم

بِحسد اللہ عادلاً الشباب

تمہارا بھائی تمہارے پاس آیا ہے ابھی وہ بوڑھا نہیں ہوا  
 خدا کا شکر ہے کہ اس کا شباب ابھی کامل و مکمل ہے

حضرت عبدالرحمن رضی اللہ تعالیٰ عنہ کے سالِ وفات کے بارے میں  
 کتبِ سیرتِ خاموش ہیں۔

رضی اللہ تعالیٰ عنہ

### حدیثِ نبوی

حضرت عمر بن خطاب رضی اللہ تعالیٰ عنہ سے روایت ہے کہ رسول اللہ  
 صَلَّى اللَّهُ عَلَيْهِ وَسَلَّمَ نے فرمایا کہ اگر تم اللہ پر بھروسہ رکھو جیسا کہ بھروسہ رکھنے کا حق  
 ہے تو وہ اس طرح تم کو روزی پہنچائے گا جیسے پرندوں کو پہنچاتا ہے کہ ہر صبح بھوکے  
 جلتے ہیں اور شام کو سیر ہو کر لوٹتے ہیں۔ (ترمذی - ابن ماجہ)

# حضرت عبدالرحمن بن عائدؓ

ابواب سیر نے نہ ان کا پورا نسب نامہ لکھا ہے اور نہ یہ صراحت کی ہے کہ ان کا تعلق کس قبیلے سے تھا۔ ابن اثیر نے ان کا نسب نامہ صرف اتنا ہی لکھا ہے: عبدالرحمن بن عائد بن معاذ بن انس۔

بقول ابن اثیر ان کے والد عائد بن معاذ کو شرف صحابیت حاصل تھا۔ حضرت عبدالرحمن رضی اللہ تعالیٰ عنہ غزوہ اُحُد سے پہلے مشرف بہ اسلام ہوئے اور اس کے بعد سب سے پہلے غزوہ اُحُد میں دادِ شجاعت دی پھر عہد رسالت کے دوسرے تمام غزوات میں سرورِ عالم صلی اللہ علیہ وسلم کی ہمراہی کا شرف حاصل کیا۔

سیدنا حضرت عمر فاروق رضی اللہ تعالیٰ عنہ نے اپنے عہدِ خلافت میں عراقِ عرب کی (دوسری) مہم، حضرت سعد بن ابی وقاص رضی اللہ تعالیٰ عنہ کی قیادت میں روانہ کی تو حضرت عبدالرحمن بن عائد رضی اللہ تعالیٰ عنہما بھی اسلحہ لشکر میں شامل ہو گئے۔ انہوں نے قادسیہ کی مشہور جنگ (سالہ ہجری) میں ایرانیوں کے خلاف دادِ شجاعت دیتے ہوئے شہادت پائی۔

جامع ترمذی اور کچھ دوسری کتبِ حدیث و رجال میں حضرت عبدالرحمن بن عائد سے یہ حدیث مروی ہے کہ

و رسول اللہ صلی اللہ علیہ وسلم جب (کسی طرف) لشکر بھیجتے تھے تو اہل لشکر کو یہ نصیحت اور ہدایت کر دیتے تھے کہ لوگوں کے ساتھ نرمی اور محبت سے پیش آنا اور جب تک اچھی طرح دعوت و تبلیغ نہ کر لو ان پر لوٹ ہرگز نہ ڈالنا۔ مجھ کو بہ نسبت اس کے کہ تم کافروں کی عورتوں اور بچوں کو قیدی بنا کر میرے پاس لاؤ اور ان کے مردوں

کو قتل کر ڈالو، یہ بات زیادہ محبوب ہے کہ ان کو مسلمان بنا کر میرے پاس لاؤ خواہ وہ شہر کے رہنے والے ہوں یا گاؤں کے۔“

(ابن مندہ، ابن عساکر، ابن شاہین، بخاری، ابن حجر)

ابن اثیر نے ”أسد الغابہ“ میں یہ خیال ظاہر کیا ہے کہ یہ حدیث — جن عبدالرحمن بن عائد سے مروی ہے وہ عبدالرحمن بن عائد بن معاذ کے علاوہ ہیں۔ امام بخاری رحمۃ اللہ علیہ نے انہیں صحابہ میں شمار کیا ہے لیکن ان کا نسب کسی نے نہیں لکھا۔ ابن اثیر کے قیاس کی بنیاد بعض لوگوں کا یہ قول ہے کہ ”عبدالرحمن بن عائد رضی اللہ تعالیٰ عنہ نے رسول اللہ صلی اللہ علیہ وسلم کو دیکھا تھا۔“

اس قول سے انہوں نے یہ نتیجہ اخذ کیا ہے کہ وہ عہد رسالت میں کمسن تھے مگر ”دیکھنے“ کو کمسنی پر محمول کرنا ہمیشہ صحیح نہیں ہوتا اس لیے یہ بھی ممکن ہے کہ یہ حدیث حضرت عبدالرحمن بن عائد بن معاذ ہی سے مروی ہو۔ واللہ اعلم بالصواب  
رضی اللہ تعالیٰ عنہ

## حدیث نبویؐ

حضرت عبدالرحمن بن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا: وہ بندہ کا میاب اور بامراد ہوا جس کو حقیقت اسلام نصیب ہوئی اور اس کو روزی بھی بقدر کفایت ملی اور اللہ تعالیٰ نے اس کو اس قدر قلیل روزی پر بھی قانع بنا دیا۔

(صحیح مسلم)

# حضرت عبدالرحمن بن عثمان تیمی

قریش کے خاندان ”بنو تیم“ سے تھے۔ سلسلہ نسب یہ ہے :  
 عبدالرحمن بن عثمان بن عبید اللہ بن عثمان بن عمرو بن کعب  
 بن سعد بن تیم بن مُرہ بن کعب بن لؤئی بن غالب القرشی الیمینی۔  
 سیدنا حضرت طلحہ بن عبید اللہ (یکے از اصحاب عشرہ مبشرہ) ان  
 کے چچا تھے۔ سیدنا حضرت ابوبکر صدیق رضی اللہ تعالیٰ عنہ، بھی اسی خاندان  
 سے تھے۔

والدہ کا نام عمیرہ بنت جُدعان تھا، وہ مکہ کے مشہور رئیس عبداللہ بن  
 جُدعان کی بہن تھیں۔

ان کے قبول اسلام کے بارے میں دو مختلف روایتیں ہیں۔ ایک روایت  
 یہ ہے کہ صلح حدیبیہ (ذیقعدہ ۶۲۸ھ ہجری) کے موقع پر ایمان لائے۔  
 دوسری روایت یہ ہے کہ فتح مکہ (محضان المبارک ۶۳۰ھ ہجری) کے موقع  
 پر مُشرف بہ اسلام ہوئے۔ (واللہ تعالیٰ اعلم) اباب سیر نے صراحت  
 تو نہیں کی لیکن قیاس سے کہ قبول اسلام کے بعد (عہد نبوی میں) جو غزوات  
 پیش آئے، حضرت عبدالرحمن بن عثمان ان میں ضرور شریک ہوئے ہوں گے۔

سیدنا حضرت عمر فاروق رضی اللہ تعالیٰ عنہ کے عہدِ خلافت میں حضرت  
 عبدالرحمن بن عثمان شام کے میدانِ جہاد میں پہنچ گئے اور رومیوں کے خلاف  
 کئی معرکوں میں داؤ شجاعت دی۔ ان میں سے یرموک کی خویش جنگ خصوصیت  
 سے قابلِ ذکر ہے۔ یہ جنگ حضرت ابوعبیدہ بن الجراح کی قیادت میں لڑی  
 گئی اور حضرت عبدالرحمن رضی اللہ تعالیٰ عنہ اس میں شروع سے اخیر تک

سر بکف ہو کر لڑے۔

حضرت عبدالرحمن بن عثمان نے طویل زندگی پائی لیکن جنگ یرموک کے بعد ان کے بہت کم حالات زندگی معلوم ہیں۔ صرف اتنا پتا چلتا ہے کہ امیر معاویہ رضی اللہ تعالیٰ عنہ کی وفات کے بعد یرمک کے عہد حکومت میں حضرت عبداللہ بن زبیر رضی اللہ تعالیٰ عنہما نے خلافت کا دعویٰ کیا تو حضرت عبدالرحمن رضی اللہ عنہ ان کے ساتھ ہو گئے اور ۳۳ھ ہجری میں ان کی حمایت میں لڑتے ہوئے شہادت پائی۔ ابن زبیر کے حکم سے ان کو مسجد میں دفن کیا گیا اور ان کی قبر کو پوشیدہ کر دیا گیا تاکہ اہل شام اس کی بے حرمتی نہ کر سکیں۔

حضرت عبدالرحمن بن عثمان رضی اللہ تعالیٰ عنہ سے یہ دو حدیثیں مروی ہیں:

① میں نے رسول اللہ صلی اللہ علیہ وسلم کو عید کے دن دیکھا کہ آپ بازار میں (ایک جگہ) کھڑے تھے اور جو لوگ اس طرف سے گزر رہے تھے، ان کو دیکھ رہے تھے۔ (اسد الغابہ)

② رسول اللہ صلی اللہ علیہ وسلم نے حاجیوں کی (گری) پڑی ہوئی چیز کو اٹھانے سے منع فرمایا ہے۔ (صحیح مسلم)

## حدیث نبوی

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ تین چیزیں ایسی ہیں کہ جس شخص میں پائی گئیں اس نے ان کے باعث ایمان کی حلاوت پالی۔ یہ کہ اللہ اور اس کا رسول اسے سب سے زیادہ محبوب ہوں اور یہ کہ وہ کسی سے محبت کرے تو اللہ ہی کے لیے کرے اور یہ کہ اللہ نے اسے کفر سے نجات دی تو پھر وہ دوبارہ کفر میں واپس جانے کو ایسے ہی ناپسند کرے جیسے آگ میں ڈالے جانے کو۔ (صحیحین)



# حضرت عبدالرحمن بن عوام اسدی

خاندانی تعلق قریش کی شاخ بنی اسد بن عبد العزیٰ سے تھا۔

نسب نامہ یہ ہے :

عبدالرحمن بن عوام بن خویلد بن عبد العزیٰ بن قصی بن کلاب بن  
مُرہ بن کعب بن لؤی القرشی اسدی۔

جلیل القدر صحابی اور رسول اکرم صلی اللہ علیہ وسلم کے پھوپھی زاد بھائی  
حضرت زبیر بن العوام کے علاقائی بھائی تھے۔ خدا کی شان جہاں حضرت  
زبیر بن العوام رضی اللہ تعالیٰ عنہ کو اصحابِ عشرہ مبشرہ میں شامل  
ہونے کا شرف حاصل ہوا اور بارگاہِ نبوی سے حواری رسول کا ہتم بالشان  
لقب مرحمت ہوا وہاں دوسرے بھائی حضرت عبدالرحمن رضی اللہ تعالیٰ عنہ  
شرفِ صحابیت سے بہرہ ور ہونے کے باوجود بہت کم شہرت حاصل کر سکے۔  
اس کا سبب یہ تھا کہ حضرت زبیر بن عوام رضی اللہ تعالیٰ عنہ نے دعوتِ توحید  
کی ابتداء میں اسلام قبول کر لیا اور عہدِ رسالت کی ہر سعادت حاصل کی ان  
کے برعکس حضرت عبدالرحمن بن عوام رضی اللہ تعالیٰ عنہ بیچے رہ گئے اور فتح مکہ  
(رمضان المبارک ۶۱۰ھ ہجری) کے بعد اسلام قبول کیا۔

حضرت عبدالرحمن بن عوام رضی اللہ تعالیٰ عنہ کی والدہ کا نام ام الخیر بنت  
مالک بن عمیلہ بن سباق بن عبد الدار بن قصی تھا۔ ان کا تعلق قریش کی شاخ  
بنی عبد الدار سے تھا۔

اُمّ المؤمنین حضرت خدیجہ الکبریٰ رضی اللہ تعالیٰ عنہا حضرت عبدالرحمن  
رضی اللہ تعالیٰ عنہ کی حقیقی پھوپھی تھیں۔ قبولِ اسلام سے پہلے حضرت عبدالرحمن

کا نام عبدالکعبہ تھا۔ رسول اکرم صلی اللہ علیہ وسلم نے بدل کر عبدالرحمن رکھا۔  
 ارباب سیر نے یہ تصریح نہیں کی کہ قبول اسلام کے بعد حضرت عبدالرحمن  
 رضی اللہ تعالیٰ عنہ کو عہد رسالت کے کسی غزوے میں شریک ہونے کی سعادت  
 نصیب ہوئی یا نہیں۔ البتہ یہ بات ثابت ہے کہ وہ اپنے اسلام میں نہایت  
 مخلص تھے۔ سیدنا حضرت عمر فاروق رضی اللہ تعالیٰ عنہ کے عہد خلافت میں  
 وہ شام کے میدان جہاد میں پہنچ گئے اور یرموک کی خونیں جنگ میں ہرانہ دار  
 لڑتے ہوئے رتبہ شہادت پر فائز ہوئے۔

بعض اہل سیر نے حضرت عبدالرحمن رضی اللہ تعالیٰ عنہ کے ایک  
 صاحبزادے عبداللہ کا ذکر کیا ہے کہ وہ امیر المؤمنین حضرت عثمان ذوالنورین  
 رضی اللہ تعالیٰ عنہ کی شہادت کے واقعہ میں قتل کیے گئے۔

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
 نے فرمایا: دو آدمیوں کے درمیان صلح کرادو، یہ بھی نیکی ہے۔ تم کسی کو سواری  
 پر بٹھالو، یا اس کا بوجھ اپنی سواری پر رکھ لو، یہ بھی نیکی ہے۔ اچھی بات  
 کہنا بھی نیکی ہے۔

تمہارا ہر قدم جو نماز کے لیے اٹھتا ہے، نیکی ہے۔ راستے  
 سے کانٹے پتھر ہٹا دینا بھی نیکی ہے۔

(صحیح مسلم)

# حضرت عبدالمطلبؑ بن ربیعہ ہاشمی

ان کے نام میں اختلاف ہے۔ بعض روایتوں میں ان کا نام مُطَلِّبِ بِنِیَا کیا گیا ہے اور بعض میں مُطَلِّبِ کو اُن کا بھائی بتایا گیا ہے۔ ابن اثیر نے یہ خیال ظاہر کیا ہے کہ مُطَلِّبِ اور عبدالمطلبؑ ایک ہی شخصیت ہیں۔ رسول اکرم ﷺ کے چچا زاد بھائی ربیعہ بن حارث کے بیٹے تھے اس نسبت سے آنحضرت ﷺ کے بھتیجے ہوتے تھے۔ نسب نامہ یہ ہے: —

عبدالمطلبؑ بن ربیعہ بن حارث بن عبدالمطلبؑ بن ہاشم بن عبدمناف بن قصی قرشی ہاشمی۔

ان کی والدہ اُمّ حکم بنت زبیر بن عبدالمطلبؑ تھیں۔ وہ بھی رسول اکرم ﷺ کی چچا زاد بہن تھیں۔ اس نسبت سے وہ آنحضرت ﷺ کے بھانجے ہوتے تھے۔

زمانہ جاہلیت میں حضرت عبدالمطلبؑ کے ایک کہن بھائی کو بنو ہذیل نے قتل کر ڈالا تھا۔ ان کا نام بعض نے تمام بن ربیعہ اور بعض نے ایاس بن ربیعہ لکھا ہے۔ سنہ ہجری میں آنحضرت ﷺ نے حجۃ الوداع کے موقع پر جو خطبہ دیا اس میں آپؐ نے دور جاہلیت کے تمام خون اور قصاص کا عدم کر دیئے۔ ان میں حضرت عبدالمطلبؑ کے مقبول بھائی کا خون بھی شامل تھا۔ آپؐ نے ارشاد فرمایا: —

رو تمہارا خون اور تمہارا مال، ایک دوسرے پر اسی طرح حرام ہے جس طرح یہ دن اس مہینہ میں اور اس شہر میں حرام ہے۔ یہ بھی یاد رکھو کہ ہر جاہلی امر باطل ہے اور جاہلیت کے تمام

خون (یعنی انتقامی خون) باطل کر دیئے گئے۔ اور سب سے پہلے میں (اپنے

خاندان کا خون) ابن ربیعہ بن الحارث کا خون باطل کرتا ہوں جس نے

بنی سعد میں پرورش پائی اور اس کو بنی ہذیل نے قتل کر ڈالا۔“

بعض ارباب سیر کہتے ہیں کہ حضرت عبدالمطلب بن ربیعہ عہد رسالت میں  
بچے تھے اس لیے ان کا شمار صحابہ میں ہونا چاہیے لیکن ایک روایت سے ظاہر  
ہوتا ہے کہ وہ بالغ ہو چکے تھے کیونکہ رسول اکرم صلی اللہ علیہ وسلم نے ایک مرتبہ انہیں  
تخصیل صدقات پر مقرر فرمایا تھا۔ بظاہر یہ عہد رسالت کے اواخر کا واقعہ معلوم ہوتا  
ہے کیونکہ اس عہد کے کسی غزوے میں حضرت عبدالمطلب بن ربیعہ کا نام نظر نہیں  
آتا۔ اس کی وجہ یہی معلوم ہوتی ہے کہ ان کی عمر پندرہ برس سے کم ہوگی اور وہ عہد  
رسالت کے اواخر میں بالغ ہوئے ہوں گے۔ واللہ اعلم بالصواب

سیدنا حضرت عمر فاروق رضی اللہ تعالیٰ عنہ کے عہد خلافت میں حضرت عبدالمطلب  
بن ربیعہ شام چلے گئے اور دمشق میں مستقل سکونت اختیار کر لی۔ وہاں انہوں نے اپنا مکان  
بنالیا تھا۔ ابن اثیر کا بیان ہے کہ حضرت عبدالمطلب بن ربیعہ نے سالہ ہجری  
میں دمشق میں وفات پائی۔ امیر معاویہ رضی اللہ تعالیٰ عنہ نے ان کی نماز جنازہ پڑھائی۔

حضرت عبدالمطلب بن ربیعہ رضی اللہ تعالیٰ عنہما سے یہ حدیث مروی ہے کہ ایک دفعہ حضرت  
عباس بن عبدالمطلب نہایت رنج کی حالت میں رسول اللہ صلی اللہ علیہ وسلم کی خدمت میں حاضر  
ہوئے اس وقت میں بھی آپ کے پاس موجود تھا۔ آپ نے حضرت عباسؓ سے پوچھا، آپ کیوں  
رنجیدہ ہیں؟ انہوں نے عرض کیا ”یا رسول اللہ! معلوم نہیں کیا بات ہے کہ جب قریش باہم ملتے  
ہیں تو نہایت خندہ پیشانی سے ملتے ہیں لیکن جب ہم سے ملتے ہیں تو ان کی یہ کیفیت نہیں ہوتی“  
یہ سن کر حضورؐ کا رونے اور غصے سے سرخ ہو گیا اور آپ نے فرمایا، قسم سے اس ذات کی جس  
کے قبضہ قدرت میں میری جگہ ہے، کسی شخص کے دل میں ایمان داخل نہیں ہو سکتا جب تک آپ کے  
اللہ کے واسطے دوست نہ رکھے۔ پھر فرمایا، اسے لوگو جس نے میرے چچا کو تکلیف دی اس نے  
مجھ کو تکلیف دی کیونکہ چچا باپ کے برابر ہوتا ہے۔ (اسد الغابہ)

## حضرت عبدالہ بن مغیث بلوی انصاری

خاندانی تعلق بنوبلی سے تھا اور مدینہ میں اوس کے خاندان بنی ظفر کے حلیف تھے۔ نسب نامہ یہ ہے :

عبدہ بن مغیث (بروایت دیگر معتب) بن جد بن عجلان بن  
حارثہ بن ضبیعہ بن حرام بن جعل بن عمرو بن جشم بن دوم بن  
ذبیان بن ہمیم بن مہتی بن بلی۔

سب سے پہلے غزوہ بدر میں شریک ہوئے اور اصحاب بدر کی مغفورا  
جماعت کا رکن بننے کا اعزاز حاصل کیا۔

اس کے بعد غزوہ اُحد میں اپنے بیٹے شریک بن سحار کے ساتھ وادِ سجا  
دی (سحار حضرت عبدالہ کی اہلیہ کا نام تھا اور ان کے بیٹے والدہ کے نام کی  
نسبت سے مشہور تھے۔)

اُحد کے بعد ان کے حالات کا کچھ پتہ نہیں چلتا۔

رضی اللہ تعالیٰ عنہ

### حدیث نبوی

حضرت ابوذر غفاری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم سے دریافت  
کیا گیا کہ کیا ارشاد ہے ایسے شخص کے بارے میں جو کوئی اچھا عمل کرتا ہے اور اس کی وجہ سے لوگ  
اس کی تعریف کرتے ہیں۔ اور ایک روایت میں ہے کہ پوچھنے والے نے یوں عرض کیا کہ کیا ارشاد  
ہے ایسے شخص کے بارے میں جو کوئی اچھا عمل کرتا ہے اور اس کی وجہ سے لوگ اس سے محبت کرتے  
ہیں؟ آپ نے ارشاد فرمایا، یہ تو مومن بندہ کی نقد بشارت ہے (صحیح مسلم)

## حضرت عبس بن عامر انصاری

قبیلہ خزرج کے خاندان بنو سلمہ میں سے تھے۔ نسب نامہ یہ ہے :  
 عبس بن عامر بن عدی بن نابی بن عمرو بن سواد بن غنم بن کعب بن سلمہ  
 ابن اسحاق نے ان کا نام عبس اور موسیٰ بن عقبہ نے عبسی لکھا ہے۔ ان کا  
 شمار بڑے عظیم المرتبت صحابہ میں ہوتا ہے۔ ہجرت نبویؐ سے پہلے مشرف بہ اسلام  
 ہوئے اور پھر ۳۱ھ بعد بعثت میں یشرب کے دوسرے اہل ایمان کے ساتھ بارگاہ  
 رسالت میں حاضر ہو کر معیت عقبہ کبیرہ کی سعادت حاصل کی۔ یوں وہ ان نفوس  
 قدسی میں شامل ہو گئے جو خلفائے راشدین، اندراج مطہرات اور مہاجرین اولین  
 کے بعد سب صحابہ میں افضل ہیں۔

سرورِ عالم صلی اللہ علیہ وسلم نے مکہ سے ہجرت کے بعد مدینہ منورہ میں نزول  
 اجلل فرمایا اور غزوات کا آغاز ہوا تو حضرت عبس نے دوسرا بڑا شرف غزوہ بدر الکبریٰ  
 میں سید الانبیاء والمرسلین صلی اللہ علیہ وسلم کے ہمراہ ہو کر بدری صحابہ بننے کا حاصل  
 کیا۔ اس کے بعد انہوں نے اُحد، خندق، اور عہد رسالت کے دوسرے تمام  
 غزوات میں بھی دادِ شجاعت دی۔

ان کے سال وفات اور اندراج و اولاد کے بارے میں کتبِ سیر  
 خاموش ہیں۔ رضی اللہ تعالیٰ عنہ۔

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
 نے فرمایا کہ شہید کو قتل سے کوئی تکلیف نہیں ہوتی۔ مگر چنوٹی کے کاٹنے کے برابر۔

(جامع ترمذی)



# حضرت عبید بن یحییٰ بن تميم انصاری

قبیلہ اوس کے خاندان بنی عبدالاشہل کے بھائی (ابن عمم) تھے۔

نسب نامہ یہ ہے :-

عبید بن یحییٰ بن تميم بن مالک بن عتیک بن عمرو بن عبدالاعلم بن عامر  
بن زعورا بن حشم بن عادت بن خزرج بن عمرو بن مالک بن اوس  
بعض نے ان کے والد کا نام تميم بن یحییٰ بھی لکھا ہے۔

زعورا عبدالاشہل کا بھائی تھا۔ چونکہ عبدالاشہل کی اولاد کثرت تعداد  
کے اعتبار سے زعورا کی اولاد سے بہت بڑھ گئی اس لیے زعورا کی اولاد کو  
بھی بنو عبدالاشہل میں شمار کیا جانے لگا۔

بعض اہل سیر نے لکھا ہے کہ حضرت عبید بن یحییٰ بن تميم قبیلہ بلی کے ایک  
فرد تھے اور ان کے بنو عبدالاشہل سے حلیفانہ تعلقات تھے۔ اس لیے وہ  
اشہلی انصاری کہلاتے تھے لیکن جمہور ارباب سیر نے پہلی روایت کو ترجیح دی ہے۔  
ابن اثیر اور بعض دوسرے اہل سیر نے لکھا ہے کہ حضرت عبید بن تميم  
رضی اللہ تعالیٰ عنہ بیعت عقبہ کبیرہ (۳۱ھ بموت) میں شریک تھے لیکن  
کثرت رائے اس جانب ہے کہ حضرت عبید بن تميم انصاری رضی اللہ تعالیٰ عنہ نہیں  
بلکہ ان کے بھائی حضرت ابوالہیثم بن تميم انصاری رضی اللہ تعالیٰ عنہ بیعت عقبہ کبیرہ

۱۔ حضرت ابوالہیثم بن تميم انصاری رضی اللہ تعالیٰ عنہ کا شمار بڑے عظیم المرتبت صحابہ  
میں ہوتا ہے۔ ان کا اصل نام مالک تھا لیکن انہوں نے اپنی کنیت "ابوالہیثم" سے شہرت پائی۔  
نہایت نیک فطرت انسان تھے اور زمانہ جاہلیت ہی میں توحید کے قائل تھے۔ انہوں نے  
(باقی حاشیہ اگلے صفحہ پر)



میں شریک ہوئے اور یہی روایت صحیح ہے۔  
ہجرت نبویؐ کے بعد رمضان المبارک ۲ھ ہجری میں غزوہ بدر الہجری پیش آیا۔

(بقیہ حاشیہ صفحہ گزشتہ)

بیعت عقبہ اولیٰ (۱۲ھ بعد بعثت) اور بیعت عقبہ کبیرہ (۱۳ھ بعد بعثت) دونوں میں شریک ہونے کا شرف حاصل کیا۔ ہجرت نبویؐ کے بعد حضور ﷺ نے مہاجرین اور انصار کے درمیان رشتہ موافقہ قائم کرایا تو حضرت ابوالہشیم رضی اللہ تعالیٰ عنہ کو جلیل القدر مہاجر صحابی حضرت عثمان بن مظعون رضی اللہ تعالیٰ عنہ کا موافق بھائی بنایا۔ غزوات کا آغاز ہوا تو حضرت ابوالہشیم بدر سے لے کر یوک تک عہد رسالت کے تمام غزوات میں رسول اکرم ﷺ کے ہمراہ رہے۔ انہیں حضور ﷺ سے بے پناہ عقیدت اور محبت تھی۔ ایک دفعہ حضور ﷺ حضرت ابوبکر صدیق اور حضرت عمر فاروقؓ کے ہمراہ حضرت ابوالہشیم کے مکان پر تشریف لے گئے۔ ان کے پاس کھجور کے باغات اور بکریوں کے ریوڑ تھے۔ ان سب کی دیکھ بھال وہ خود کیا کرتے تھے۔ ملازم کوئی نہ تھا۔ اس وقت پانی لینے گئے ہوئے تھے، تھوڑی دیر میں واپس آگئے حضور ﷺ اور آپ کے ساتھیوں کو دیکھ کر فرط مسرت سے بخود ہو گئے۔ مشک رکھ کر حضورؐ سے پیٹ گئے۔ بار بار کہتے تھے میرے ماں باپ آپ پر قربان ہوں کہ آپ نے یہاں قدم رنجہ فرمایا۔ اس کے بعد تمیغوں کو اپنے باغ میں لے گئے۔ کھجوریں پیش کیں اور پھر صاف شیریں پانی ملایا۔ اس کے بعد مکان پر جا کر بکری کا ایک بچہ ذبح کیا اور اسے بریاں کر کے حضور ﷺ کی خدمت میں لائے۔ آپ نے تناول فرما کر ان سے پوچھا، تمہارے پاس کوئی ملازم ہے؟ انہوں نے عرض کیا، نہیں۔ فرمایا، جب میرے پاس جنگی قیدی آئیں تو آہما۔ اتنے میں دو قیدی آپ کی خدمت میں پیش کیے گئے۔ آپ نے ان میں سے ایک حضرت ابوالہشیم کو عطا فرمایا اور انہیں ہدایت کی کہ اس سے اچھا برتاؤ کرنا۔ اس قیدی کو لے کر گھر آئے تو نیک بخت بیوی نے مشورہ دیا کہ اس کو آنا کر دو۔ انہوں نے ایسا

(باقی حاشیہ اگلے صفحہ پر)

آنحضور صلی اللہ علیہ وسلم اس کے لیے مدینہ منورہ سے روانہ ہوئے تو جن خوش بخت اصحاب کو ہمراہی کی سعادت نصیب ہوئی ان میں حضرت عبید بن جراح رضی اللہ تعالیٰ عنہ بھی شامل تھے۔

ابن جریر طبری کا بیان ہے کہ حضرت عبید رضی اللہ تعالیٰ عنہ کے فرزند حضرت عباد رضی اللہ تعالیٰ عنہ بھی شریک بدر تھے لیکن اہل سیر نے شرکائے بدر کی فہرست میں حضرت عباد کا نام شامل نہیں کیا۔

اگلے سال غزوہ احد میں بھی حضرت عبید رضی اللہ تعالیٰ عنہ بڑے ذوق و شوق سے شریک ہوئے اور اسی میں داد شجاعت دیتے ہوئے جام شہادت پیا۔ ان کو عکرمہ بن ابی جہل نے شہید کیا۔ ایک روایت میں ہے کہ وہ جنگِ صفین میں حضرت علی رضی اللہ تعالیٰ عنہ کی طرف سے لڑتے ہوئے شہید ہوئے لیکن جمہور اہل منازہ نے پہلی روایت کو ترجیح دی ہے۔

رضی اللہ تعالیٰ عنہ

(بقیہ حاشیہ صفحہ گذشتہ)

ہی کیا۔ حضور صلی اللہ علیہ وسلم کو خیر ملی تو آپ بہت خوش ہوئے اور دونوں میاں موی کی تحسین فرمائی۔ (جامع ترمذی)

حضرت ابوالہیثم رضی اللہ تعالیٰ عنہ نے سلسلہ ہجری میں وفات پائی۔

رضی اللہ تعالیٰ عنہ

# حضرت عبید بن سلیم انصاری

قبیلہ اوس کے خاندان بنی حارثہ کے چشم و چراغ تھے۔ نسب نامہ یہ ہے :  
عبید بن سلیم بن ضبع بن عامر بن مجدع بن حشم بن حارثہ بن حارث  
بن خزرج بن عمرو بن مالک بن اوس — کنیت ان کی ابو ثابت تھی۔

انہوں نے عہد رسالت کے جن غزوات میں شرکت کی، ارباب سیر نے ان میں  
سے صرف دو غزوات کا نام صراحت کے ساتھ لیا ہے، غزوہ اُحُد اور غزوہ خیبر۔  
غزوہ خیبر کے بعد ان کا نام عبید السہام مشہور ہو گیا تھا۔ اس کی وجہ کے  
بارے میں دو روایتیں ہیں۔ ایک یہ کہ رسول اکرم صلی اللہ علیہ وسلم نے انہیں  
خیبر کے حصوں میں سے بہت سے حصے عطا فرمائے تھے۔ دوسری روایت یہ  
ہے کہ انہوں نے خیبر کے حصوں میں سے اٹھارہ حصے مول لیے تھے واللہ تعالیٰ اعلم  
ان کا سال وفات کسی نے بیان نہیں کیا۔

حضرت عبید کے فرزند حضرت ثابتؓ کو بھی شرف صحابیت حاصل ہوا۔  
وہ غزوہ بدر میں رسول اکرم صلی اللہ علیہ وسلم کے ہمراہ تھے۔  
رضی اللہ تعالیٰ عنہما

## حدیث نبویؐ

حضرت نعمان بن بشیر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا کہ :-  
”مسلمانوں کی آپس میں ایک دوسرے سے محبت رکھنے اور ایک دوسرے پر رحم کرنے اور  
ایک دوسرے پر مہربانی کرنے کی مثال انسان کا جسم ہے کہ اگر ایک عضو بھی تکلیف میں  
ہو تو سارے اعضاء مل کر تکلیف اٹھاتے ہیں۔ یہ سب بے خواب ہو جاتے ہیں اور  
بخاری میں مبتلا ہو جاتے ہیں۔ (صحیح بخاری)

# حضرت عبید اللہ بن معمر بن قریش

قریش کے خاندان بنی تمیم سے تھے (سیدنا حضرت ابوبکر صدیق اور سیدنا حضرت طلحہ رضی اللہ تعالیٰ عنہما کا تعلق بھی اسی خاندان سے تھا)۔

سلسلہ نسب یہ ہے:

عبید اللہ بن معمر بن عثمان بن عمرو بن کعب بن سعد بن تمیم بن مضرہ بن کعب بن لؤئی بن غالب تمیمی قرشی۔  
کنیت ابو معاذ تھی۔

ان کا شمار اصغر صحابہ میں ہوتا ہے۔ رسول اکرم صلی اللہ علیہ وسلم کی وفات کے وقت ان کی عمر دس گیارہ برس کی تھی اس لیے عہد رسالت کے کسی غزوے میں شریک نہ ہو سکے۔

بعض حضرات کی تحقیق یہ ہے کہ رحلت نبوی کے وقت ان کی عمر اکیس برس کی تھی لیکن جہور کی رائے یہی ہے کہ وہ اس وقت کم سن تھے۔ حافظ ابن حجر کا بیان ہے کہ حضرت عبید اللہ بن معمر رضی اللہ تعالیٰ عنہ کا شمار قریش کے معززین میں ہوتا تھا۔ (یہ اس وقت کی بات ہے جب وہ جوان ہو چکے تھے)۔

حضرت عبید اللہ رضی اللہ تعالیٰ عنہ نے عجم کی فتوحات میں شاندار خدمات انجام دیں۔ ان کو عہد عثمانی کے مشہور شہسواروں میں شمار کیا جاتا ہے۔ انہوں نے خراسان اور فارس وغیرہ کی لڑائیوں میں خوب دادِ شجاعت دی۔ حضرت عثمان غنی رضی اللہ تعالیٰ عنہ کے عہد خلافت میں انہوں نے مکران فتح کیا اور کچھ عرصہ اس کے امیر بھی رہے۔ ۲۹ ہجری میں اہل اصطخر نے اسلامی

حکومت کے خلاف بغاوت کا جھنڈا بلند کیا تو حضرت عبید اللہ بن معمر رضی اللہ تعالیٰ عنہ ان کی سرکوبی پر مامور ہوئے۔ (ایک روایت کے مطابق وہ امیر عراق حضرت عبید اللہ بن عامر رضی اللہ تعالیٰ عنہ کی فوج کے ہرا دل کے افسر تھے)۔ شہر نپاہ کے دروازوں پر اسلامی فوج اور باغیوں کے درمیان خونریز لڑائی ہوئی۔ اس میں حضرت عبید اللہ رضی اللہ تعالیٰ عنہ نہایت بہادری سے لڑتے ہوئے شہید ہو گئے۔ اس کے بعد حضرت عبید اللہ بن عامر رضی اللہ تعالیٰ عنہ نے اصطخر کو مسخر کیا اور حضرت عبید اللہ بن معمر رضی اللہ تعالیٰ عنہ کو اصطخر کے دلکش باغ "بتان امجد" میں دفن کیا۔

حضرت عبید اللہ نے اپنے چچے چار بیٹے چھوڑے۔ (۱) عمر اپنے دور کے نامی جواد اور بہادر تھے۔ انہوں نے سندھ کے شہر ارمیل کو فتح کیا۔ (۲) محمد، خوارج کے ہاتھ سے شہید ہوئے۔ (۳) موسیٰ (۴) معاذ، ان کے نام پر حضرت عبید اللہ کی کنیت ابو معاذ تھی۔

حضرت عبید اللہ بن معمر رضی اللہ تعالیٰ عنہ سے حضرت عمرہ بن زبیر اور محمد بن سیرین نے حدیث کی روایت کی ہے۔ ان سے مروی ایک مشہور حدیث یہ ہے:

« رسول اللہ صلی اللہ علیہ وسلم نے فرمایا — جس گمراہ کو اللہ تعالیٰ نے نرمی دی اس کو اس سے فائدہ پہنچا اور جسے اس سے محروم کیا وہ نقصان میں رہا۔ » (ابو نعیم - اسد الغابہ)

رضی اللہ تعالیٰ عنہ

## حضرت عتبہ بن ابی لہب

دینِ حق کے بدترین دشمن ابو لہب کے بیٹے اور خیر الامم صَلَّی اللہُ عَلَیْہِ وَاٰلِہٖ وَسَلَّمَ کے چچا زاد بھائی تھے۔ نسب نامہ یہ ہے :

عتبہ بن ابی لہب بن عبد المطلب بن ہاشم بن عبد مناف بن قصی قرشی ہاشمی۔

اپنے بد بخت باپ کے بہت فرمانبردار تھے۔ زمانہ جاہلیت میں ان کا نکاح حضرت رقیہ بنت رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے ہوا تھا لیکن جب سورہ بَنَاتِ ابْنِ لَهَبٍ نازل ہوئی تو انہوں نے باپ کے حکم کے مطابق حضرت رقیہ رضی اللہ تعالیٰ عنہا کو طلاق دے دی۔ ابھی ان کی رخصتی نہیں ہوئی تھی۔

باپ کی تعلیم و تربیت کا یہ اثر تھا کہ فتح مکہ تک کفر و شرک کی دلدل سے نہ نکل سکے۔ رمضان المبارک ۶ ہجری میں مکہ معظمہ پر پرچم اسلام بلند ہوا اور سرورِ عالم صَلَّی اللہُ عَلَیْہِ وَاٰلِہٖ وَسَلَّمَ شہر میں داخل ہوئے تو عتبہ اپنے بھائی معتبہ کے ساتھ بعض دوسرے مشرکین کی طرح کہیں چھپ گئے۔ آنحضرت صَلَّی اللہُ عَلَیْہِ وَاٰلِہٖ وَسَلَّمَ نے اپنے چچا حضرت عباس رضی اللہ تعالیٰ عنہ سے فرمایا :

”آپ کے بھتیجے عتبہ اور معتبہ کہیں نظر نہیں آئے معلوم نہیں اب

کہاں ہیں؟“

حضرت عباس نے عرض کیا :

”یا رسول اللہ! بعض دوسرے مشرکین کی طرح وہ بھی مکہ سے نکل

کر کہیں روپوش ہو گئے ہیں۔“

آنحضرت صَلَّی اللہُ عَلَیْہِ وَاٰلِہٖ وَسَلَّمَ نے فرمایا :

” ان کو ڈھونڈ کر میرے پاس لائیے“

حضرت عباسؓ اسی وقت ان کی تلاش میں نکل کھڑے ہوئے اور دونوں کو ڈھونڈ کر اپنے ساتھ بارگاہ رسالت میں لا حاضر کیا۔ آپ نے بڑی نرمی سے انہیں اسلام قبول کرنے کی تلقین فرمائی۔ وہ بلا تامل حلقہ بگوش اسلام ہو گئے۔ حضور ﷺ نے دونوں کا ہاتھ پکڑا اور ان کو باب کعبہ اور حجر اسود کے درمیان لے آئے۔ وہاں آپ نے کچھ دعا کی۔ دعا سے فارغ ہو کر آپ واپس تشریف لائے تو روئے اقدس فرط مسرت سے چمک رہا تھا۔ حضرت عباس رضی اللہ تعالیٰ عنہ نے عرض کیا: ” اللہ آپ کو ہمیشہ خوش رکھے میں آپ کے چہرہ اقدس پر خوشی کے آثار دیکھ رہا ہوں۔“ آپ نے فرمایا:۔ ” میں نے ان دونوں بھائیوں کو اللہ سے مانگا تھا اس نے مجھے دے دیے۔ اس لیے میں خوش ہوں۔“

قبول اسلام کے بعد حضرت عتبہؓ مکہ سے رہے (کیونکہ ہجرت کا وقت اب گزر چکا تھا) چند دن کے بعد حضور ﷺ غزوہ حنین کے لیے تشریف لے گئے تو حضرت عتبہ رضی اللہ تعالیٰ عنہ بھی آپ کے ہمراہ تھے۔ لڑائی میں وہ سر بکھٹ ہو کر لڑے اور اخیر تک میدان جنگ میں ثابت قدم رہے یہاں تک کہ کفار کو شکست ہو گئی۔ اس کے بعد آنحضرت ﷺ نے طائف کا محاصرہ کیا تو حضرت عتبہؓ بھی آپ کے ساتھ تھے۔ جب آپ نے محاصرہ اٹھایا تو وہ واپس مکہ آ گئے۔

حضرت عتبہؓ بن ابی لہب کے سال وفات کے بارے میں کتب سیر خاموش ہیں البتہ حافظ ابن حجر عسقلانیؒ نے ”الاصابہ“ میں یہ رائے ظاہر کی ہے کہ حضرت عتبہ رضی اللہ تعالیٰ عنہ نے خلیفۃ الرسولؐ ستینا حضرت ابو بکر صدیق رضی اللہ تعالیٰ عنہ کے عہد خلافت میں کسی وقت وفات پائی۔

رضی اللہ تعالیٰ عنہ

## حضرت عتبہ بن عبد مطلبی

ارباب سیر نے ان کا نسب نامہ بیان نہیں کیا، صرف اتنا لکھا ہے کہ بنو سلیم سے تعلق رکھتے تھے اور ان کی کنیت ابو الولید تھی۔ ان کا اصل نام عتبہ تھا۔ رسول اکرم ﷺ نے اسے بدل کر عتبہ نام رکھا۔

حضرت عتبہ بن عبد رضی اللہ تعالیٰ عنہ بارگاہ رسالت میں کب حاضر ہوئے اور کب اسلام قبول کیا؟ کتب سیر سے اس کا کوئی واضح جواب نہیں ملتا۔ مختلف روایتوں سے معلوم ہوتا ہے کہ بنو سلیم کے کسی وفود ہجرت نبویؐ کے بعد اور فتح مکہ (رمضان شعبہ ہجری) سے پہلے بارگاہ نبویؐ میں حاضر ہوئے اور شرف اسلام و بیعت سے سرفراز ہوئے۔ حضرت عتبہ بن عبد بھی ان میں سے ایک وفد میں شامل تھے۔ خود حضرت عتبہ رضی اللہ تعالیٰ عنہ کا بیان ہے کہ ہم قبیلہ بنی سلیم کے سات آدمی رسول اللہ ﷺ کی خدمت میں حاضر ہوئے۔ ہم میں سب سے بڑے عمر باض بن ساریہ تھے۔ ہم سب نے آپ کے دست مبارک پر بیعت کی۔

ایک اور روایت میں ہے کہ حضرت عتبہ بن عبد حضرت عمر باض بن ساریہ رضی اللہ تعالیٰ عنہ کی تعریف کرتے ہوئے کہا کرتے تھے کہ عمر باض مجھ سے بہتر ہیں۔ مگر عمر باض کہتے تھے کہ عتبہ بن عبد مجھ سے بہتر ہیں کیونکہ وہ مجھ سے ایک سال پہلے نبی ﷺ کی خدمت میں پہنچے تھے۔ اس روایت سے ظاہر ہوتا ہے کہ حضرت عتبہ بن عبد بنی سلیم کے سات رکنی وفد کی بارگاہ رسالت میں حاضر ہونے سے ایک سال پہلے ہی بارگاہ نبویؐ میں حاضر ہو کر اسلام قبول کر لیا تھا۔ ہو سکتا ہے کہ سات رکنی وفد میں شامل ہو کر وہ دوسری مرتبہ مدینہ منورہ آئے ہوں۔ ابن اثیر نے "امد الغابہ" میں حضرت عتبہ بن عبد سے یہ روایت بھی



منسوب کی ہے کہ رسول اللہ صَلَّى اللهُ عَلَيْهِ وَسَلَّمَ نے ایک مرتبہ مجھ کو بلایا میں (اس وقت) بہت کم سن تھا۔ آپ نے مجھ سے پوچھا کہ تمہارا نام کیا ہے؟ میں نے عرض کیا۔ ”عقلمہ“

آپ نے فرمایا: ”(نہیں) بلکہ تمہارا نام عُتْبِیہ ہے“

اس سلسلے کی دوسری روایت کو دیکھتے ہوئے یہ بات عجیب معلوم ہوتی ہے کہ حضرت عُتْبِیہ بن عبد عہد رسالت میں بہت کم سن ہوں اور اپنے قبیلے سے اتنی چھوٹی عمر میں مدینہ منورہ پہنچے ہوں۔ اگر اسے صحیح تسلیم کیا جائے تو پھر اس کی یہ تاویل کرنی پڑے گی کہ وہ اپنے بزرگوں کے ساتھ مدینہ منورہ پہنچے ہوں گے۔

اہل سیر نے بنو سلیم کے ایک اور صحابی عُتْبِیہ بن ندر کا ذکر بھی کیا ہے۔ مگر ان کا سلسلہ نسب بھی بیان نہیں کیا۔ حافظ ابن عبد البر رحمۃ اللہ علیہ کہتے ہیں کہ عُتْبِیہ بن عبد سلمیٰ اور عُتْبِیہ بن ندر سلمیٰ ایک ہی شخصیت ہیں۔ وہ غزوہ خیبر (محرم ۶ ہجری) میں شریک تھے اور بعہد ولید بن عبد الملک ۳۵ھ میں ان کی وفات ہوئی تھی۔ اس وقت ان کی عمر چوراسی سال کی تھی۔

(الاستیعاب)

اس کا مطلب یہ ہے کہ حضرت عُتْبِیہ بن عبد (ندر) کی عمر ۳۵ ہجری میں سات برس کی تھی اور غزوہ خیبر کے وقت تیرہ برس کی۔ آنحضرت صَلَّى اللهُ عَلَيْهِ وَسَلَّمَ بالعموم پندرہ برس سے کم عمر کے لوگوں کو لڑائی میں شامل ہونے کی اجازت نہیں دیا کرتے تھے۔ (الرحیبہ کچھ استثنائی مثالیں بھی ملتی ہیں) اگر وہ فی الواقع غزوہ خیبر میں شریک تھے تو آنحضرت صَلَّى اللهُ عَلَيْهِ وَسَلَّمَ نے انہیں بطور خاص لڑائی میں شریک ہونے کی اجازت دی ہوگی۔ (واللہ اعلم) سیدنا حضرت عمر فاروق رضی اللہ تعالیٰ عنہ کے عہد خلافت میں شام فتح ہوا تو حضرت عُتْبِیہ بن عبد رضی اللہ تعالیٰ عنہ نے جنس میں مستقل سکونت

اختیار کر لی اس لیے ان کا شمار شامی صحابہ میں ہوتا ہے۔

حضرت عتیبہ بن عبد سلمی رضی اللہ تعالیٰ عنہ سے مروی چند احادیث،

حدیث کی مختلف کتابوں میں موجود ہیں۔ ان میں سے تین حدیثیں یہ ہیں:

- ① رسول اللہ صَلَّى اللهُ عَلَيْهِ وَسَلَّمَ نے فرمایا کہ تم گھوڑوں کی پیشانیوں کے بال نہ کترو کیونکہ ان کی پیشانیوں سے بھلائی وابستہ ہے۔ اور گھوڑوں کے ایال (گردن کے لمبے لمبے بال) نہ کاٹو کیونکہ یہ ان کے اوڑھنے کی چیزیں ہیں اور نہ ان کی دُمیں کترو یہ ان کے شکم ہیں۔ (اسد الغابہ)
- ② ایک اعرابی رسول اللہ صَلَّى اللهُ عَلَيْهِ وَسَلَّمَ کی خدمت میں حاضر ہوا اور آپ سے حوض (کوثر) اور جنت کے بارے میں پوچھا۔ (آپ نے اس کو جواب دیا) پھر اس اعرابی نے پوچھا: —  
”جنت میں میوے ہوں گے؟“

آپ نے فرمایا: —

”ہاں اور اس میں ایک درخت ہوگا جس کو طوبی کہا جاتا ہے۔“  
راوی (حضرت عتیبہ بن عبد سلمی) کہتے ہیں کہ آپ نے ایک شے کا تذکرہ بھی کیا۔ میں نہیں جانتا کہ وہ کیا ہے۔

اس اعرابی نے عرض کیا: —

”ہماری زمین کا کون سا درخت ہے جو اس کے مشابہ ہے۔“  
آپ نے فرمایا: —

”تیری اس زمین کا کوئی درخت اس سے مشابہت نہیں رکھتا۔“

اس کے بعد نبی صَلَّى اللهُ عَلَيْهِ وَسَلَّمَ نے اعرابی سے پوچھا: —

”کیا تو (کبھی) ملک شام گیا ہے؟“

اس نے کہا، ”نہیں۔“

آپ نے فرمایا کہ ملک شام میں ایک درخت اس کے مشابہ ہے جس کو

جوزہ کہا جاتا ہے (اخریٹ یا ناریل کا درخت) کہ ایک ہی تنے پر چلتا ہے اور اس کے اوپر کا حصہ پھیل جاتا ہے۔

اعرابی نے پوچھا، اس کے خوشیوں کی موٹائی کتنی ہوگی۔ آپ نے فرمایا: ”کالا کوآ جو مستی نہ برتے اس کے ایک مہینے کی اڑان کے فاصلے جتنی۔“

اعرابی نے دریافت کیا، ”اس کی جڑ کی موٹائی کتنی ہوگی؟“ آپ نے فرمایا: ”اگر تیرے خاندان سے کوئی جوان اونٹ چلنا شروع کرے تو اس کی جڑ کا احاطہ نہ کر سکے یہاں تک کہ وہ بوڑھا ہو جائے اور اس کی پسلیاں ٹوٹ جائیں۔“

اعرابی نے پوچھا: ”کیا جنت میں انگور بھی ہوں گے؟“ آپ نے فرمایا: ”ہاں“

اس نے پوچھا: ”اس انگور کے ایک دانے کا حجم کیا ہوگا؟“ آپ نے فرمایا، ”کیا تیرے والد نے اپنی بکریوں (کے ریوڑ) میں سے کوئی بڑا بکرا ذبح کیا ہے؟“

اعرابی نے کہا۔ ”ہاں“

آپ نے فرمایا: ”اس کی اتری ہوئی کھال کے برابر جس کو اس نے تیری ماں کو دیا ہوگا اور کہا ہوگا کہ اس سے ڈول بنا لینا۔“ اعرابی نے عرض کیا: ”یہ دانہ تو مجھے اور میرے گھر والوں کو سیر کر دے گا۔“

آپ نے فرمایا، ”ہاں اور تیرے خاندان والوں کو بھی۔“

(مشہد احمد و تفسیر ابن کثیر ج ۴ ص ۲۹)

③ نبی اکرم صلی اللہ علیہ وسلم نے اپنے اصحاب کو حکم دیا کہ اٹھو جہاد کرو۔ صحابہ کرام نے عرض کیا: —

و بہت اچھا یا رسول اللہ! اور ہم اس طرح نہیں کہیں گے جیسا کہ بنی اسرائیل نے حضرت موسیٰ علیہ السلام سے کہا تھا کہ تم اور تمہارا رب جا کر لڑیں۔ ہم تو یہیں بیٹھے ہیں، لیکن ہم اس طرح کہتے ہیں، اے محمد صلی اللہ علیہ وسلم آپ اور آپ کا رب (جدھر) چلیں ہم آپ کے ساتھ لڑیں گے۔ یہ (مسند احمد - منشی)

یہ واقعہ غزوہ بدر کا ہے چونکہ حضرت عتبہ بن عبد سلمیٰ غزوہ بدر میں شریک نہیں تھے اس لیے یہ حدیث مرسل ہے۔ غزوہ بدر کو جلتے ہوئے حضور صلی اللہ علیہ وسلم نے صحابہ کرام سے مشورہ کیا تو مہاجرین اور انصار سبھی نے بڑے پرجوش الفاظ میں راہِ حق میں اپنی جانیں قربان کرنے کا عہد کیا۔ اس موقع پر حضرت مقداد بن الاسود رضی اللہ تعالیٰ عنہ نے کھڑے ہو کر یہ الفاظ کہے:

و یا رسول اللہ! ہم وہ نہیں جو موسیٰ علیہ السلام کی قوم کی طرح کہہ دیں  
فَاذْهَبْ اَنْتَ وَرَبُّكَ فَقَاتِلَا اِنَّا هُنَا قَاعِدُوْنَ (تو اور تیرا رب  
جا کر لڑے ہم تو یہیں بیٹھے ہیں) ہم تو کہتے ہیں، چلے جدھر آپ کا رب  
آپ کو حکم دے رہا ہے اس طرف چلے۔ اس اللہ کی قسم جس کے قبضہ قدرت  
میں ہماری جان ہے اور جس نے آپ کو حق کے ساتھ مبعوث کیا ہے ہم  
آپ کے دائیں لڑیں گے اور بائیں لڑیں گے۔ آگے لڑیں گے اور پیچھے لڑیں گے  
واللہ جب تک ہم میں سے ایک آنکھ بھی گردش کرتی ہے، ہم آپ کا ساتھ  
نہیں چھوڑیں گے۔

یہ الفاظ سن کر حضور صلی اللہ علیہ وسلم کا روئے انور فرط مسرت سے چمک اٹھا۔

# حضرت عتبہؓ بن عوفؓ انصاری

اوس کے خاندان عمرو بن عوف کے چشم و چراغ تھے۔

نسب نامہ یہ ہے:

عتبہؓ بن عوفؓ بن عمرو بن ساعدہ بن عائش بن قیس بن نعمان بن زید بن مالک

بن عوف بن عمرو بن عوف بن مالک بن اوس

ان کے والد حضرت عوفؓ بن ساعدہ رضی اللہ تعالیٰ عنہ کا شمار نہایت

عظیم المرتبت صحابہ میں ہوتا ہے۔

حضرت عتبہؓ رضی اللہ تعالیٰ عنہ کا نام سب سے پہلے بیعتِ رضوان کے

موقع پر منظرِ عام پر آتا ہے (غالباً اس سے پہلے کسی غزوے یا مہم میں شریک نہیں

لے سیدنا ابو عبد الرحمن عوفؓ بن ساعدہ رضی اللہ تعالیٰ عنہ ہجرتِ نبوی سے پہلے سعادت  
اندوز ایمان ہوئے اور پھر بیعتِ عقبہ کبیرہ (۳۳ھ بعدِ بعثت) میں شریک ہوئے۔  
ہجرتِ نبوی کے بعد رسولِ اکرم ﷺ نے ان کی مواخاۃ حضرت حاطب بن ابی بلتعہ  
رضی اللہ تعالیٰ عنہ سے کرا دی۔ غزوات کا آغاز ہوا تو وہ بدر سے لے کر تبوک  
تک تمام غزوات میں رسولِ اکرم ﷺ کے ہم رکاب رہے۔ آنحضرت ﷺ کی وفات کے بعد حضرت ابو بکر صدیق رضی اللہ تعالیٰ عنہ کی بیعتِ خلافت میں نمایاں حصہ لیا۔  
حضرت عمر فاروق رضی اللہ تعالیٰ عنہ کے عہدِ خلافت میں ۶۵-۶۶ سال کی عمر میں وفات پائی۔  
مسلمانوں میں وہ پہلے آدمی ہیں جنہوں نے استنجا میں پانی استعمال کیا۔ ان کی طہارت پسندی کو  
بارگاہِ خداوندی میں قبولیت حاصل ہوئی۔

آنحضرت ﷺ نے انہیں ایک مرتبہ ”رجل صالح“ کے لقب سے نوازا۔  
رضی اللہ تعالیٰ عنہ

تھے اور اس کے بعد کے تمام مشاہد (خیبر، فتح مکہ، حنین، طائف، تبوک) میں رسول اکرم ﷺ کے ہم رکاب تھے۔ ان کا سالِ وفات کسی نے بیان نہیں کیا۔

حضرت عتبہ بن عوف رضی اللہ تعالیٰ عنہما سے یہ حدیث مروی ہے کہ  
 ”رسول اللہ ﷺ نے فرمایا — اللہ تعالیٰ نے  
 میرے لیے (جو) اصحاب بنائے ہیں ان کو تمام عالم سے منتخب  
 کر کے تجویز کیا ہے۔ اس نے ان صحابہ کو میرے انصار اور ذریعہ بنا دیا  
 ہے۔ جس شخص نے ان کو برا کہا اس پر اللہ اور تمام فرشتوں اور  
 تمام لوگوں کی لعنت ہے۔“ (أسد الغابہ)  
 رضی اللہ تعالیٰ عنہ

## حدیث نبوی

حضرت سہل بن سعد رضی اللہ تعالیٰ عنہ سے روایت ہے کہ رسول اللہ  
 ﷺ نے فرمایا کہ — میں اور اپنے یا پرانے یتیم کی  
 کفالت کرنے والا آدمی جنت میں اس طرح (قریب قریب) ہوں گے

اور

آپ نے اپنی انگشت شہادت اور بیچ والی انگلی سے اشارہ  
 کر کے بتلایا اور ان کے درمیان تھوڑی سی کشادگی رکھی۔

(صحیح بخاری)

## حضرت عدی بن عمیرہ کنذی

بنو کنذہ کے مشہور قبیلے کی ایک شاخ بنو ارقم کے فرزند رشید تھے۔ بعض نے ان کو حضرمی بیان کیا ہے لیکن جمہور ارباب سیر کے نزدیک وہ کنذی تھے۔  
سلسلہ نسب یہ ہے :

عدی بن عمیرہ بن فردہ بن زرارہ بن ارقم بن نعمان بن عمرو بن وہب  
بن ربیعہ بن معاویہ الاکبر بن عارض بن معاویہ بن ثور بن مرتع بن  
معاویہ بن کنذہ۔

بعض اہل سیر نے ان کو تین جدا شخصیتوں میں تقسیم کر دیا ہے۔ کسی نے ان کا نام عدی بن فردہ لکھ دیا ہے، کسی نے ان کی کنیت ابو زرارہ بیان کی ہے اور کسی نے ابو فردہ۔ درحقیقت یہ ایک ہی شخصیت ہیں۔ ان کی کنیت ابو زرارہ بھی ہے اور ابو فردہ بھی۔ اور جن اصحاب نے ان کو عدی بن فردہ لکھا ہے انہوں نے ان کو اپنے دادا کی طرف منسوب کر دیا ہے۔ حالانکہ وہ عدی بن عمیرہ بن فردہ ہیں۔

کنذہ عظیم الشان قحطانی قبیلہ تھا۔ ان کی آبادیاں حضرموت میں ہلکسر میں واقع تھیں اور حضرموت کے شمال کی طرف وسیع علاقوں میں پھیلی ہوئی تھیں۔ اسلام سے پہلے ان میں بہت سے بادشاہ ہوئے ہیں جن کی حکومت نجد میں اور حجاز تک پھیلی ہوئی تھی۔ اس حکومت کو ایرانی حکومت کی سرپرستی حاصل تھی اور اسے حیرہ (عراق) کی عرب حکومت کی ہمسری کا دعویٰ تھا۔ اس کا آخری بادشاہ عرب کے نامور شاعر امرؤ القیس کا باپ تھا۔ اس کو وہاں کے قبیلہ قیس نے ایک محلے میں مشعل ہو کر قتل کر ڈالا تھا۔ اسی وقت سے بنو کنذہ کی حکومت کا بھی خاتمہ ہو گیا۔ اس قبیلے کا ایک وفد سلم ہجری

میں اشعث بن قیس کنڈی کی قیادت میں مدینہ منورہ آیا اور بارگاہ رسالت میں حاضر ہو کر اسلام قبول کیا۔۔۔ یہ وفد اسی آدمیوں پر مشتمل تھا اہل سیر نے یہ تصریح نہیں کی کہ حضرت عدی بن عمیرہ اس وفد میں شامل تھے یا وہ کسی اور موقع پر حلقہ بگوش اسلام ہوئے۔ عہد رسالت کے کسی غروب سے میں ان کا نام نہیں آتا اس لیے قیاس غالب یہ ہے کہ وہ عہد رسالت کے اواخر میں مسلمان ہوئے ان کے ساتھ ان کے بھائی عرس بن عمیرہ بھی تھے بلکہ قبول اسلام کے بعد انہوں نے کچھ عرصہ مدینہ منورہ میں قیام کیا پھر واپس وطن چلے گئے۔

امیر المؤمنین حضرت عمر فاروق رضی اللہ تعالیٰ عنہ کے عہد خلافت میں کوفہ آباد ہوا تو حضرت عدی بن عمیرہ رضی اللہ تعالیٰ عنہ نے کوفہ میں اقامت اختیار کر لی۔ حضرت علی رضی اللہ تعالیٰ عنہ کے دور خلافت میں وہ اپنے قبیلے (بنو ارقم) کے ساتھ کوفہ سے شام امیر معاویہ رضی اللہ تعالیٰ عنہ کے پاس چلے گئے کیونکہ کوفہ کے لوگ حضرت عثمان ذوالنورین رضی اللہ تعالیٰ عنہ کے خلاف نامناسب باتیں کیا کرتے تھے اور یہ چیز حضرت عدی اور ان کے قبیلے کو گوارا نہ تھی۔ امیر معاویہ رضی اللہ تعالیٰ عنہ نے حضرت عدی کی بہت تعظیم کی اور انہیں ایک بلند منصب پر فائز کر دیا (غالباً جزیرہ کا عامل بنا دیا) ابن اشیر کا بیان ہے کہ جب عراق سے کوئی شخص حضرت عدی کے پاس آتا تھا تو وہ اس کو جزیرہ میں رہنے کے لیے جگہ دیتے تھے کیونکہ انہیں شام بھیجنے کی صورت میں اندیشہ تھا کہ شامی کوئی جھگڑا کھڑا کر دیں گے۔ کچھ عرصہ بعد انہوں نے عراقی نوآبادوں کو نکھ بھیجا کہ مجھے ڈر ہے کہ نصیب کے بچھو تمہیں تکلیف پہنچائیں گے۔ اس لیے تم "رہا" منتقل ہو جاؤ۔ چنانچہ وہ لوگ رہا چلے گئے جہاں حضرت عدی نے انہیں کچھ زمین دے دی، پھر وہ خود

۱۔ حضرت عرس بن عمیرہ کنڈی رضی اللہ تعالیٰ عنہ کے بہت ہی مختصر حالات کتب رجال میں ملتے ہیں۔ ان سے یہ تین حدیثیں مروی ہیں:

(مروی احادیث اگلے صفحہ پر)



بھی رہا چلے گئے۔ جنگِ صفین میں یہ لوگ حضرت امیر معاویہؓ کے لشکر میں شامل تھے۔ حضرت عدی رضی اللہ تعالیٰ عنہ نے سلمہ ہجری میں وفات پائی۔

حضرت عدی بن عمیرہ رضی اللہ تعالیٰ عنہ سے مروی دو احادیث یہ ہیں:

① دو شخص رسول اللہ ﷺ کے پاس ایک زمین کی نسبت جھگڑا کرتے ہوئے حاضر ہوئے۔ ایک نے کہا کہ یہ زمین میری ہے۔ دوسرے نے کہا، یہ زمین میری ہے اور اس نے اس کو غضب کر لیا ہے۔ رسول اللہ ﷺ نے فرمایا، جو شخص زمین پر قابض ہے وہ حلف اٹھائے۔

(بقیہ حاشیہ صفحہ گذشتہ)

- ① نبی ﷺ نے فرمایا کہ: —  
جس نے مجھ پر قصداً کجھوٹ باندھا (کوئی جھوٹی بات مجھ سے منسوب کی) اس کو چاہیے کہ اپنی جگہ و دوزخ میں تلاش کرے۔
- ② نبی ﷺ نے فرمایا ہے کہ عورتوں کی تزویج میں عورتوں سے مشورہ لو — ایک روایت میں اس حدیث کے الفاظ یہ ہیں کہ عورت کے معاملات مخفی ہوتے ہیں۔ جس عورت کا فلاح ثانی ہو رہا ہو اس کو اپنی رضا مندی یا نارضا مندی بیان کر دینی چاہیے اور کنواری لڑکی کی رضا اس کا عامل رہنا ہے۔
- ③ نبی ﷺ نے فرمایا کہ: —  
جب کسی مقام پر کوئی بڑا کام کیا جائے تو جو شخص وہاں موجود ہو اس کام کو بڑا جانے۔ یا فرمایا کہ اس سے منع کرنے تو وہ شخص اس شخص کی مثل ہوگا جو وہاں موجود نہیں ہے اور جو شخص وہاں موجود نہ ہو مگر اس کام کو پسند کرے وہ اس شخص کی مثل ہوگا جو وہاں موجود ہو۔ (اسد الغابہ)

جب وہ حلف اٹھانے کے لیے کھڑا ہوا تو رسول اللہ صلی اللہ علیہ وسلم نے اس سے فرمایا، خبردار رہو جس نے کسی مسلمان کا مال غصب کرنے پر قسم کھائی وہ قیامت کے دن اللہ تعالیٰ کو اپنے اوپر غضب ناک دیکھے گا۔

اس شخص نے عرض کیا، جو اس زمین کو (اپنا حق سمجھتے ہوئے بھی) چھوڑ دے؟ (اس کے بارے میں کیا ارشاد ہے)

آپ نے فرمایا، اس کے لیے جنت ہے۔ (پس اس شخص نے وہ زمین چھوڑ دی) رسول اللہ صلی اللہ علیہ وسلم نے (ایک مرتبہ) فرمایا:

”اے لوگو! تم میں سے جو شخص ہماری طرف سے عامل بن کر جائے تو وہ اگر ایک دھاگا بھی (وہاں کی آمدنی کا) ہم سے چھپائے تو یہ خیانت ہے قیامت کے دن اس کا اس سے مواخذہ ہوگا۔

پس ایک سیاہ قام انصاری کھڑے ہو گئے اور انہوں نے عرض کیا، یا رسول اللہ! مجھ سے اپنا کام واپس لے لیجئے۔ آپ نے فرمایا، کیوں؟

انہوں نے کہا، ابھی آپ نے ایسا ایسا فرمایا ہے (اس لیے میں آخرت کے مواخذے سے ڈرتا ہوں)

آپ نے فرمایا، ہاں یہ میں اس شخص کے لیے نہیں کہتا جس کو میں عامل بناؤں وہ تھوڑی یا بہت (جو آمدنی ہو) سب لے آئے پھر جس قدر اس کو دیا جائے لے لے ورنہ نہ لے۔

(اسد الغابہ)

## حضرت عمرو بن ابی اُتاشہ عدوی

قریش کے خاندان ”بنی عدی“ سے تعلق رکھتے تھے۔

سلسلہ نسب یہ ہے :

عمرو بن ابی اُتاشہ بن عبدالعزی بن حشران بن عوف بن عبید بن

عویج بن عدی بن کعب القرظی عدوی۔

بعض نے ان کے والد کا نام اُتاشہ اور بعض نے عبدالعزی لکھا ہے

لیکن صحیح ابی اُتاشہ ہے۔

یہ فاتح مصر حضرت عمرو بن العاص رضی اللہ تعالیٰ عنہ کے اخیانی

(ماں جانی) بھائی تھے۔ والدہ کا نام نالیغہ بنت حرملہ تھا۔

حضرت عمرو دعوتِ توحید کے ابتدائی تین سالوں کے اندر مشرف

بہ اسلام ہوئے اور سابقین اولین کی مغفور جماعت کے رکن بن گئے۔ قبولِ

اسلام کے بعد وہ مشرکینِ قریش کے ظلم و ستم کا نشانہ بن گئے۔

سلسلہ بعدِ بعثت میں رسول اکرم ﷺ کے ایمان پر بگڑے

ہجرت کر کے حبش چلے گئے اور وہیں کسی وقت وفات پائی۔ اپنے چچے کوئی

اولاد نہیں چھوڑی۔

رضی اللہ تعالیٰ عنہ

### حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا

کہ جو عورت اللہ اور قیامت پر ایمان رکھتی ہے اس کے لیے جائز نہیں کہ وہ ایک دن اور رات کا

سفر بھی خاوند یا کسی محرم رشتہ دار کے بغیر کرے۔

(صحیح بخاری)

## حضرت عصمہ بن رباب انصاری

ابن اثیر نے ان کا نسب نامہ اس طرح بیان کیا ہے :  
عصمہ بن رباب بن حنیف بن رباب بن حارث بن امیہ بن  
زید بن سالم بن عوف بن عمرو بن عوف اوسی انصاری۔

اگر اس نسب نامہ کو من و عن درست تسلیم کیا جائے تو پھر وہ حضرت  
حنیف بن رباب رضی اللہ تعالیٰ عنہ کے پوتے ہوتے ہیں۔ حضرت حنیف غزوہ  
احد، خندق اور خیبر میں رسول اکرم صلی اللہ علیہ وسلم کے ہم رکاب تھے۔ انہوں  
نے جنگ موتہ میں شہادت پائی۔ یہ قیاس بھی ہے کہ ان کے نسب میں رباب  
سہواً دو مرتبہ لکھا گیا ہے اگر یہ ایک مرتبہ لکھا جائے تو وہ حضرت حنیف  
رضی اللہ تعالیٰ عنہ کے بھائی ہوں گے۔ واللہ اعلم بالصواب۔

بہر صورت حضرت عصمہ رضی اللہ تعالیٰ عنہ قبیلہ اوس کے خاندان  
عمرو بن عوف کے فرزند سعید تھے۔ سب سے پہلے انہوں نے ذیقعدہ ۳ھ  
میں بیعت رضوان کا مہتمم بالشان شرف حاصل کیا۔ اس کے بعد عہد رسالت  
کے دوسرے تمام غزوات (خیبر، فتح مکہ، حنین، طائف، تبوک) میں شریک ہوئے۔  
خلیفۃ الرسول سیدنا صدیق اکبر رضی اللہ تعالیٰ عنہ کے عہد خلافت میں  
حضرت خالد بن ولید رضی اللہ تعالیٰ عنہ کو مسلمہ کذاب کی سرکوبی پر مامور کیا  
گیا تو حضرت عصمہ رضی اللہ تعالیٰ عنہ بھی ان کے لشکر میں شامل ہو گئے اور یمامہ  
کی غزیریز لڑائی میں داد شجاعت دیتے ہوئے جام شہادت پی کر جنت الفردوس  
میں پہنچ گئے۔

رضی اللہ تعالیٰ عنہ

## حضرت عَصِيْمَةُ الْأَسْجَعِيَّةُ رَضِيَ

خاندانی تعلق بنو اشجع سے تھا اور مدینہ منورہ میں بنی سواد بن مالک بن عثیم بن مالک بن نجار کے حلیف تھے۔

ارباب سیر نے ان کا نسب نامہ بیان نہیں کیا اور نہ ان کے قبولِ اسلام کا زمانہ متعین کیا ہے البتہ یہ بات یقینی ہے کہ وہ غزوة بدر سے پہلے شرفِ اسلام سے بہرہ ور ہو چکے تھے۔

حضرت عَصِيْمَةُ نہایت مخلص مسلمان اور حقیقی معنوں میں رسولِ اکرم ﷺ کے جاں نثار تھے۔ ان کو یہ شرف حاصل ہے کہ بدر سے لے کر تبوک تک عہدِ رسالت کے تمام غزوات میں شریک تھے۔ عہدِ رسالت کے بعد خلفائے راشدین کے دور میں ان کا کہیں ذکر نہیں آتا البتہ اس بات پر سب اہل سیر کا اتفاق ہے کہ انہوں نے حضرت امیر معاویہ رضی اللہ تعالیٰ عنہ کے عہدِ خلافت میں کسی وقت وفا پائی۔ ایک روایت میں ان کا نام عصمہ بھی بیان کیا گیا ہے۔ واللہ تعالیٰ اعلم

رضی اللہ تعالیٰ عنہ

حضرت انس رضی اللہ تعالیٰ عنہ کہتے ہیں کہ رسول اللہ ﷺ نے فرمایا، اپنے (مسلمان) بھائی کی مدد کرو (خواہ) وہ ظالم ہو یا مظلوم؛ ایک شخص نے عرض کیا، یا رسول اللہ! مظلوم کی تو میں مدد کرتا ہوں مگر ظالم کی مدد کیسے کروں؟

آپ نے فرمایا: —

”اے ظالم سے روکو، یہی اس کی مدد کرنا ہے۔“

(صحیح بخاری و صحیح مسلم)

## حضرت عَطِیَّةُ بِنْتُ عُرْوَةَ سَعْدِی

ان کا تعلق بنو سعد بن بکر سے تھا۔ (قبیلہ سعد بن بکر، بنو ہوازن کا ایک بطن تھا۔ یہ وہی قبیلہ ہے جس سے رسول اکرم صلی اللہ علیہ وسلم کی رضاعی ماں یا کھلائی حضرت حلیمہؓ کا تعلق تھا) اہل سیر نے حضرت عطیہؓ کا سلسلہ نسب بیان نہیں کیا، البتہ ان کے شرف صحابیت پر سب کا اتفاق ہے۔

حضرت عطیہؓ کا بیان ہے کہ میں رسول اللہ صلی اللہ علیہ وسلم کے پاس نبی سعد بن بکر کے لوگوں کے ساتھ آیا اور میں ان سب میں کم عمر تھا چنانچہ ان لوگوں نے مجھ کو اپنے قافلے میں چھوڑ دیا اور خود رسول اللہ صلی اللہ علیہ وسلم کی خدمت میں گئے اور اپنی حاجتیں بیان کیں۔ آپ نے ان سے پوچھا کیا تم میں اور کوئی بھی باقی ہے۔ انہوں نے عرض کیا: جی ہاں ایک لڑکے کو ہم نے اپنے قافلے میں بھیجے چھوڑا ہے۔ آپ نے فرمایا کہ اس لڑکے کو میرے پاس لاؤ۔

چنانچہ وہ لوگ میرے پاس آئے اور مجھ سے کہا کہ تم رسول اللہ صلی اللہ علیہ وسلم کے پاس جاؤ۔ پس میں آپ کی خدمت میں حاضر ہوا اور آپ نے فرمایا کہ دینے والے کا ہاتھ بہت بلند ہے اور سوال کرنے والے کا ہاتھ بہت نیچا ہے۔ (یعنی دینے والا ملنگنے والے سے بہت بہتر ہے)۔

حضرت عطیہؓ کی زندگی کے مزید حالات کسی کتاب میں نہیں ملتے البتہ ان سے مروی کچھ احادیث کتب حدیث میں ملتی ہیں جن سے معلوم ہوتا ہے کہ ان کو فیضانِ نبویؐ سے بہرہ یاب ہونے کا موقع مل گیا۔

ان سے مروی دو حدیثیں یہ ہیں :-

① رسول اللہ صلی اللہ علیہ وسلم نے فرمایا کہ کوئی شخص اللہ کے متقی بندوں

کی فہرست میں نہیں آسکتا جب تک کہ گناہ میں پڑنے کے ڈر سے وہ چیز نہ چھوڑے جس میں کوئی گناہ نہیں ہے۔ یہ

(جامع ترمذی - سنن ابن ماجہ)

④ رسول اللہ صلی اللہ علیہ وسلم نے ارشاد فرمایا: —  
 غصہ شیطان کے اثر سے آتا ہے اور شیطان کی آفرینش آگ سے  
 ہوئی ہے اور آگ صرف پانی سے بجھتی ہے لہذا جب تم میں سے  
 کسی کو غصہ آئے تو اس کو چاہیے کہ وہ وضو کر لے۔  
 (سنن ابی داؤد)

۱

۱۔ شارحین حدیث کے نزدیک اس کا مطلب یہ ہے کہ بعض چیزیں مباح کے  
 درجہ کی ہوتی ہیں جن کے کرنے میں گناہ تو نہیں ہے لیکن اس بات کا اندیشہ ہے  
 کہ ان میں مبتلا ہو کر گناہ تک پہنچ جائے اس لیے تقویٰ کا تقاضا یہ ہے کہ بندہ ان  
 جائز اور مباح کاموں سے بھی پرہیز کرے۔

### حدیث نبویؐ

حضرت ابو موسیٰؓ کہتے ہیں کہ ایک اعرابی نے آکر عرض کیا یا رسول اللہ! ایک شخص جنگ کرتا ہے قیمت  
 حاصل کرنے کے لیے اور ایک شخص شہرت کے لیے لڑتا ہے اور ایک شخص اپنی بہادری ظاہر کرنے کے لیے  
 اور ایک غصہ یا حسد کی وجہ سے جنگ کرتا ہے تو ان میں سے جس کے دستوں میں لڑنے والا کون ہوگا؟  
 آپؐ نے فرمایا کہ جو شخص اس لیے جنگ کرتا ہے کہ اللہ کی بات غالب ہو، اس  
 کو اللہ کی راہ میں جنگ کرنے والا سمجھنا چاہیے۔ (صحیح بخاری)

## حضرت عقبہ بن کدیم انصاری

قبیلہ خزرج کی معزز شاخ بنی نجار کے چشم و چراغ تھے۔ نسب نامہ یہ ہے:

عقبہ بن کدیم بن عدی بن حارثہ بن زید مناة بن عدی بن عمرو بن مالک بن نجار۔

اہل سیر نے ان کے قبول اسلام کا زمانہ متعین نہیں کیا لیکن یہ بات یقینی ہے کہ وہ غزوہ اُحُد سے پہلے شرفِ اسلام سے بہرہ ور ہو چکے تھے۔ چنانچہ سب سے پہلے غزوہ اُحُد میں سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی ہمراہی میں دادِ شجاعت دی۔ اس کے بعد احزاب، خیبر، فتح مکہ وغیرہ عہدِ رسالت کے تمام غزوات میں شریک ہے۔

حضرت عمر فاروق رضی اللہ تعالیٰ عنہ کے عہدِ خلافت میں مصر پر لشکر کشی ہوئی تو حضرت عقبہ بن کدیم رضی اللہ تعالیٰ عنہ بھی اسلامی لشکر میں شریک ہو گئے، اور اہل مصر کے خلاف کئی معرکوں میں دادِ شجاعت دی۔ فتح مصر کے بعد وہیں مقیم ہو گئے اور مصر ہی میں وفات پائی۔

ابن اثیر کا بیان ہے کہ انہوں نے مصر میں اپنی اولاد چھوڑی تھی۔ ان کی کوئی روایت مشہور نہیں ہے۔ رضی اللہ تعالیٰ عنہ۔

### حدیث نبویؐ

حضرت زبیر رضی اللہ تعالیٰ عنہ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا: اگر تم میں سے کوئی شخص رسی لے اور پیادہ پر جگر مکیوں کا ایک گٹھا اپنی پیٹھ پر اٹھا کر لے اور اسے بیچ کر گزارہ کرے تو یہ بات بہتر ہے اس سے کہ لوگوں سے مالگتا پھرے۔ بیخبر خواہ کوئی دے اور کوئی نہ دے۔ (صحیح بخاری)



## حضرت عقیبہ بن وہب رضی عنہ غطفانی انصاری

ان کا خاندانی تعلق بنو غطفان سے تھا لیکن خزرج کی شاخ بنی سالم (یا عوف بن خزرج) سے حلیفانہ تعلقات قائم کر کے مدینہ میں مقیم ہو گئے تھے اس لیے ان کا شمار انصار میں ہوتا ہے۔ نسب نامہ یہ ہے:

عقیبہ بن وہب بن کلدہ بن جعدہ بن ہلال بن عاصت بن عمرو  
بن عدی بن حشم بن عوف بن عبد اللہ بن غطفان بن سعد  
بن قیس بن عیلان۔

ابن اثیر اور بعض دوسرے اہل سیر کا بیان ہے کہ حضرت عقیبہ بن وہب رضی اللہ تعالیٰ عنہ بیعت عقیبہ اولیٰ (سلسلہ بعد بعثت) میں شریک تھے۔ لیکن جہور ارباب سیر نے بیعت عقیبہ اولیٰ کے شرکاء کی جو فہرست دی ہے اس میں حضرت عقیبہ بن وہب رضی اللہ تعالیٰ عنہ کا نام شامل نہیں ہے البتہ اس بات پر سب کا اتفاق ہے کہ وہ بیعت عقیبہ کبیرہ (سلسلہ بعد بعثت) میں شریک تھے گویا وہ بیعت عقیبہ اولیٰ اور بیعت عقیبہ کبیرہ کے درمیانی عرصے میں یقیناً شرف اسلام سے بہرہ ور ہو چکے تھے۔

ارباب سیر کا بیان ہے کہ حضرت عقیبہ بن وہب رضی اللہ تعالیٰ عنہ بیعت عقیبہ کبیرہ میں شرکت کے بعد مکہ ہی میں مقیم ہو گئے اور کچھ عرصہ بعد ان ہجرت ہونے پر ہجرت نبوی سے پہلے دوسرے مہاجرین کے ساتھ مدینہ آئے اس لیے ان کو مہاجر انصاری کہا جاتا ہے یعنی وہ مہاجر بھی ہیں اور انصاری بھی۔

عزادات کا آغاز ہوا تو سب سے پہلے حضرت عقیبہ بن وہب رضی اللہ تعالیٰ عنہ نے غزوہ بدر الکبریٰ (رمضان المبارک سلسلہ ہجری) میں داؤد شجاعت دی۔ اول ان کو عقیبی صحابی ہونے کے علاوہ بدری صحابی ہونے کا بھی ہتم باطن

شرف بھی حاصل ہو گیا۔

اگلے سال ستلہ ہجری میں غزوة اُحد پیش آیا۔ حضرت عقبہ بن وہب رضی اللہ تعالیٰ عنہ اس میں بھی بڑے جوش اور جذبہ کے ساتھ شریک ہوئے۔ روایت میں جب آنحضرت صلی اللہ علیہ وسلم کی کنپٹیوں میں خود کی چند کھانسی لگ گئی تو عام روایت کے مطابق حضرت ابو عبیدہ بن جراح رضی اللہ تعالیٰ عنہ نے انہیں اپنے دانتوں سے کھینچ کر نکالا تھا، لیکن واقدی نے کہا ہے کہ حضرت ابو عبیدہ اور حضرت عقبہ بن وہب رضی اللہ تعالیٰ عنہما دونوں نے مل کر ان کو آپ کی کنپٹیوں سے باہر نکالا تھا۔

غزوة اُحد کے بعد حضرت عقبہ بن وہب رضی اللہ تعالیٰ عنہ کے حالات بالکل پردہ خفا میں ہیں۔ یہ امر فی الحقیقت باعث حیرت ہے کہ غزوة اُحد کے بعد اتنے جلیل القدر صحابی کے بارے میں ارباب سیر میں سے کسی نے ایک لفظ تک نہیں لکھا۔ اس لیے کچھ نہیں کہا جاسکتا کہ ستلہ ہجری کے بعد انہوں نے زندگی کیسے گزاری اور کب وفات پائی۔

رضی اللہ تعالیٰ عنہ

## حدیث نبوی

حضرت ابو ایوب رضی اللہ تعالیٰ عنہ سے روایت ہے کہ ایک شخص نے رسول اللہ صلی اللہ علیہ وسلم سے عرض کیا کہ آپ مجھے ایسا کام بتائیں جو مجھے جنت میں داخل کر دے۔ آپ نے فرمایا:

”و اللہ کی عبادت کر، اس کے ساتھ کسی کو شریک نہ بنا، نماز قائم کر، زکوٰۃ دے اور رشتہ داروں کے ساتھ حسن سلوک کر۔“ (صحیح بخاری)

# حضرت عکراش بن ذؤیب تمیمی

بنو تمیم کی شاخ بنی مُرہ بن عبید میں سے تھے۔ نسب نامہ یہ ہے:  
 عکراش بن ذؤیب (حرقوس) بن جعدہ بن عمرو بن نزال بن  
 مُرہ بن عبید بن مقاعس (عارث) بن عمرو بن کعب بن سعد بن  
 زید مناہ بن تمیم۔

ادباً بے سیر نے تصریح تو نہیں کی لیکن قرینہ سے معلوم ہوتا ہے کہ حضرت  
 عکراش رضی اللہ تعالیٰ عنہ نے اپنے اہل قبیلہ کے ساتھ فتح مکہ کے بعد کسی  
 وقت اسلام قبول کیا۔ وہ اپنے قبیلے کے سربراہ و درہ آدمیوں میں سے تھے۔  
 بنو مُرہ بن عبید نے قبولِ اسلام کے بعد نہیں اپنے قبیلے کی زکوٰۃ دے کر بارگاہِ  
 رسالت میں روانہ کیا۔

حضرت عکراش رضی اللہ تعالیٰ عنہ بارگاہِ نبویؐ میں اپنی حاضری کا واقعہ خود  
 اس طرح بیان کرتے ہیں: —

”مجھے بنی مُرہ بن عبید نے اپنے مال کی زکوٰۃ دے کر رسول اللہ  
 ﷺ کے پاس بھیجا، میں مدینہ پہنچ کر بارگاہِ نبویؐ  
 میں پہنچا تو دیکھا کہ رسول اللہ ﷺ (کچھ) مہاجرین  
 اور انصار کے پاس بیٹھے ہیں۔ آپ نے میرا ہاتھ پکڑا اور مجھے  
 (اُمّ المؤمنین) حضرت اُمّ سلمہ رضی اللہ تعالیٰ عنہا کے مکان پر  
 لے گئے۔ آپ نے ان سے فرمایا، کیا کچھ کھانے ہے؟ (انہوں نے  
 اثبات میں جواب دیا پس) ہمارے سامنے ایک برتن لایا گیا جو شہید  
 اور چربی سے بھرا ہوا تھا۔ ہم یہ کھانا کھانے لگے، رسول اللہ ﷺ

صرف اپنے سامنے سے کھاتے تھے اور میں ہر طرف اپنا ہاتھ ڈال دیتا تھا۔ آپ نے اپنے بائیں ہاتھ سے میرے دائیں ہاتھ کو پکڑ لیا اور فرمایا: — اے عکراش! ایک ہی جگہ سے کھاؤ کیونکہ یہ ایک ہی کھانا ہے۔“

جب یہ کھانا ختم ہوا تو پھر سارے سامنے ایک طباق لایا گیا جس میں کئی قسم کے تراور خشک پھل تھے۔ میں اس طباق میں بھی اپنے سامنے سے کھانے لگا لیکن رسول اللہ صلی اللہ علیہ وسلم ہر طرف سے کھاتے تھے (مجھے اپنے سامنے سے کھانا دیکھ کر) آپ نے فرمایا: —

”اے عکراش! جس طرف سے چاہو کھاؤ کیونکہ یہ ایک قسم کی چیز نہیں ہے۔“

اس کے بعد پانی آیا۔ رسول اللہ صلی اللہ علیہ وسلم نے ہاتھ دھوئے اور تر ہاتھ اپنے چہرے اور کہنیوں پر پھیرے۔“  
(اسد الغابہ)

حضرت عکراش رضی اللہ تعالیٰ عنہ کی زندگی کے مزید حالات کسی کتاب میں نہیں ملتے۔

رضی اللہ تعالیٰ عنہ

## حدیث نبویؐ

حضرت جابر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا، اللہ اس شخص پر رحم کرے جو زمی کرتا ہے جبکہ نیچے اور جب خریدے اور جب تقاضا کرے۔ (صحیح بخاری)

## حضرت علی بن ابی العاص رضی اللہ عنہما

رسول اکرم صلی اللہ علیہ وسلم کے سب سے بڑے حقیقی نواسے تھے۔  
والدہ حضرت زینب رضی اللہ تعالیٰ عنہا (بنت رسول اللہ) تھیں۔ اور  
والد حضرت ابوالعاص تھے۔

پورا سلسلہ نسب یہ ہے:

علی بن ابی العاص بن ریح بن عبدالعزی بن عبد شمس بن عبدمناف  
بن قصی قرشی عیشی۔

ابوالعاص، اُمّ المؤمنین حضرت خدیجہ الکبریٰ رضی اللہ عنہا کے بھانجے  
تھے۔ وہ ان کو بہت محبوب رکھتی تھیں اور اپنا لڑکا تصور کرتی تھیں۔  
(سیر الصحابہ جلد ہفتم ص ۳۱۳)

حضرت علیؑ ہجرت نبویؐ سے چھ سات سال پہلے مکہ میں پیدا ہوئے۔ اس  
زمانے کے دستور کے مطابق انہوں نے رضاعت (دودھ پینے) کے دو سال  
قبیلہ بنی غاضرہ میں گزارے۔

حافظ ابن حجرؒ کا بیان ہے کہ رضاعت کا زمانہ گزارنے کے بعد جب وہ گھر  
واپس آئے تو آنحضرت صلی اللہ علیہ وسلم نے اپنی لخت جگر حضرت زینب رضی اللہ تعالیٰ عنہا  
سے حضرت علی بن ابی العاص کو مالگ لیا۔ چنانچہ انہوں نے بچپن سے جوانی تک  
اپنے نانا صلی اللہ علیہ وسلم کی آغوش شفقت میں پرورش پائی۔

آنحضرت صلی اللہ علیہ وسلم کو حضرت علی بن ابی العاصؑ سے بہت محبت  
تھی۔ آپؐ رمضان ۸ھ ہجری میں فتح کے دن مکہ میں داخل ہوئے تو حضرت  
علیؑ کو اپنے پیچھے اپنی سواری پر بٹھا رکھا تھا۔ (أسد الغابہ)

اس وقت ان کی عمر چودہ برس کی تھی۔ (الأصابہ)  
 حضرت علیؑ کی والدہ سیدہ زینب رضی اللہ تعالیٰ عنہا نے ۳۰ ہجری  
 میں وفات پائی۔ نانا صلی اللہ علیہ وسلم کا سایہ رحمت سالہ ہجری میں اٹھ گیا۔  
 والد حضرت ابوالعاصؑ ۳۳ ہجری میں فوت ہوئے۔ (الاستیعاب)  
 سیدنا حضرت عمر فاروق رضی اللہ تعالیٰ عنہ کے عہدِ خلافت میں وہ میوں  
 کے خلافت یرموک کی خونریز لڑائی پیش آئی تو حضرت علیؑ بھی اسلامی لشکر میں شامل  
 تھے۔ وہ اس لڑائی میں مردانہ وار لڑتے ہوئے رتبہ شہادت پر فائز ہوئے (۳۵ھ)  
 (ابن عساکر)

ایک روایت یہ بھی ہے کہ حضرت علیؑ نے فتح مکہ کے بعد کسی وقت رسول اکرم  
 صلی اللہ علیہ وسلم کے سامنے وفات پائی۔ (المند الغابہ)  
 آنحضرت صلی اللہ علیہ وسلم کی پیاری نو اسی حضرت امامہ رضی اللہ تعالیٰ عنہا  
 بنت سیدہ زینبؑ و حضرت ابوالعاصؑ، حضرت علیؑ کی حقیقی بہن تھیں۔ وہ  
 حضرت فاطمہ الزہراء رضی اللہ تعالیٰ عنہا کی وفات کے بعد حضرت علیؑ بن ابی طالب  
 کے عقد نکاح میں آئیں۔ انہوں نے طویل زندگی پائی اور امیر معاویہؑ کے عہدِ خلافت  
 میں وفات پائی۔

حضرت علیؑ بن ابی العاص کو والدہ کے اسم گرامی کی نسبت سے علی زینبی  
 بھی کہا جاتا ہے۔ رضی اللہ تعالیٰ عنہ۔

### حدیث نبویؐ

حضرت عبداللہ بن عباس رضی اللہ تعالیٰ عنہما سے روایت ہے کہ رسول اللہ  
 صلی اللہ علیہ وسلم نے فرمایا: باپ پر نیچے کا یہ بھی حق ہے کہ اس کا اچھا نام رکھے  
 اور اس کو حسنِ ادب سے آراستہ کرے۔ (شعب الایمان بلبیہقی)

# حضرت عمارہ بن حزم انصاری

قبیلہ خزرج کی معزز شاخ بنی نجار کے چشمہ و چراغ تھے۔

نسب نامہ یہ ہے:

عمارہ بن حزم بن زید بن لودان بن عمرو بن عبدعوف بن غنم بن مالک بن نجار

والدہ کا نام خالدہ بنت انس بن سنان بن وہب بن لودان تھا۔

حضرت عمارہ بن حزم رضی اللہ تعالیٰ عنہ کا شمار بڑے عظیم المرتبت صحابہ میں ہوتا ہے۔ وہ انصار کے سابقین اولین میں شامل ہیں۔ ہجرت نبوی سے پہلے سعادت ایمان سے بہرہ ور ہوئے اور پھر مدینہ کے ستر سے اوپر دوسرے اہل ایمان کے ساتھ مکہ جا کر بیعت عقبہ کبیرہ میں شریک ہوئے۔ یہ بیعت تاریخ اسلام میں ایک تاریخ ساز واقعہ کی حیثیت سے مشہور ہے کیونکہ اسی بیعت کے موقع پر مدنی اہل ایمان نے تمام اہل عرب کی اسلام دشمنی کے علیٰ ترغیم ہو کر صلی اللہ علیہ وسلم سے درخواست کی کہ آپ مدینہ تشریف لائیں تو ہم اپنی جانوں، مال اور اولاد کے ساتھ آپ کی حمایت اور حفاظت کریں گے۔ ان مردانِ حق (یعنی عقبی صحابہ) کو فضیلت کے اعتبار سے دوسرے صحابہ میں مہاجرین اولین کے بعد خاص مقام حاصل ہے۔

ہجرت کے کچھ عرصہ بعد سرودِ عالم صلی اللہ علیہ وسلم نے مہاجرین اور انصار کے درمیان عقدِ مواخاۃ قائم کرایا تو حضرت عمارہ بن حزم رضی اللہ تعالیٰ عنہ کو حضرت محمد بن نضله اسدی رضی اللہ تعالیٰ عنہ کا دینی بھائی بنایا۔

۱۔ سیدنا حضرت محمد بن نضله (بن عبدقین مرہ بن کبیر بن غنم بن لودان بن اسد بن خزیمہ اسدی) (باقی ماشیہ اگلے صفحہ پر)

غزوات کا آغاز ہوا تو حضرت عمارہ بن حزم رضی اللہ تعالیٰ عنہ نے بدر الکبریٰ سے لے کر تبوک تک عہد رسالت کے تمام غزوات میں سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی ہم رکابی کا شرف حاصل کیا۔  
ابن اثیر کا بیان ہے کہ فتح مکہ میں بنو مالک بن نجار کا علم انہی کے پاس تھا۔ مختصر یہ کہ عہد رسالت کی وہ تمام بڑی بڑی سعادتیں ان کو حاصل ہوئیں جو کسی انصاری صحابی کو حاصل ہو سکتی تھیں۔

سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی وفات کے بعد حضرت ابو بکر صدیق رضی اللہ تعالیٰ عنہ، مندرجین خلافت ہوئے تو عرب میں جگہ جگہ ارتداد کی آگ بھڑک اٹھی۔ سیدنا صدیق اکبر رضی اللہ تعالیٰ عنہ نے اس فتنے کا بے مثال عزم و ہمت سے مقابلہ کیا اور مرتدین کے استیصال کے لیے مختلف علاقوں کو گیارہ لشکر روانہ کیے جن میں سینکڑوں اکابر صحابہ بھی شامل تھے۔ حضرت عمارہ بن حزم رضی اللہ تعالیٰ عنہ، حضرت خالد بن ولید رضی اللہ تعالیٰ عنہ کے ساتھ تھے پہلے تو حضرت خالد نے کچھ دوسرے معرکے سر کیے پھر خلیفۃ الرسول نے

### (بقیہ حاشیہ منقولہ گزشتہ)

کالقب اخزم الاسدی تھا اور کنیت ابوالفضل تھی۔ مہاجرین اولین میں سے ہیں۔ بدر، احد، اود احزاب میں رسول اکرم صَلَّی اللہُ عَلَیْہِ وَاٰلِہٖ وَسَلَّمَ کے ہمہ کاب تھے۔ سلسلہ ہجری میں غزوہ ذی قردیش آیا۔ اس میں بنو فزارہ کے لیسویں نے حضور صَلَّی اللہُ عَلَیْہِ وَاٰلِہٖ وَسَلَّمَ کی چراگاہ پر چھاپہ مار کر آپ کے اونٹ ہانک لیے تھے۔ حضرت حمزہ نے کچھ دوسرے صحابہ کے ساتھ ان کا تعاقب کیا اور جوش ایملان میں بے دھڑک آگے بڑھتے گئے یہاں تک کہ ایک مشرک عبدالرحمن فزاری (بروایت دیگر سعد بن حکم ہنے تاک کر ان پر نیزے کا ایسا وار کیا کہ وہ شہید ہو کر فرشِ خاک پر گر گئے۔ اس وقت ان کی عمر ۲۷ یا ۲۸ برس کی تھی۔ بڑے حسین جلیل جوان تھے۔ رضی اللہ تعالیٰ عنہ۔



انہیں مسیلمہ کذاب کی سرکوبی پر مامور کیا۔ اس سلسلے میں پیامہ کی خونریز لڑائی پیش آئی۔ اس میں مسیلمہ کو تباہ کن شکست ہوئی اور وہ اپنے ہزاروں ساتھیوں سمیت جہنم واصل ہوا لیکن مسلمانوں کو بھی کافی جانی نقصان اٹھانا پڑا۔ حضرت عمارہ بن حزم رضی اللہ تعالیٰ عنہ بھی رتبہ شہادت پر فائز ہونے والے مجاہدین میں شامل تھے۔ انہوں نے اپنے تیجھے مالک نام کے ایک صاحبزادے چھوڑے مگر ان سے نسل نہیں چلی۔

حضرت عمارہ بن حزم رضی اللہ تعالیٰ عنہ جھاڑ پھونک کا ایک منتر جانتے تھے۔ ایک مرتبہ رسول اللہ صلی اللہ علیہ وسلم نے ان کو یہ منتر سنانے کا حکم دیا۔ انہوں نے تعمیل ارشاد کی چونکہ اس منتر میں کوئی ایسا لفظ نہ تھا جس سے شرک کی بو آتی ہو اس لیے آپ نے انہیں اس سے کام لینے کی اجازت دے دی۔ چنانچہ یہ منتر ان کے خاندان میں عرصہ تک استعمال ہوتا رہا اور لوگ اس سے فائدہ اٹھاتے رہے۔ (سیر انصار)

حضرت عمارہ بن حزم رضی اللہ تعالیٰ عنہ سے یہ حدیث مروی ہے کہ رسول اللہ صلی اللہ علیہ وسلم نے فرمایا کہ چار باتیں ہیں جو شخص ان پر عمل کرے گا مسلمانوں میں سے ہوگا اور جو شخص ان میں سے ایک بات بھی چھوڑ دے گا باقی تین باتیں اس کو لفع نہ دیں گی۔ یہ چار باتیں ہیں نماز، زکوٰۃ، صوم رمضان اور حج۔ (مسند الغابہ)

رضی اللہ تعالیٰ عنہ

### حدیث نبویؐ

حضرت ابو امامہ رضی اللہ تعالیٰ عنہ سے روایت ہے کہ ایک شخص نے رسول اللہ صلی اللہ علیہ وسلم سے عرض کیا کہ یا رسول اللہ! مجھے دنیا میں (سادھوں کی طرح) گھومنے کی اجازت دیجئے۔ آپ نے فرمایا کہ میری امت کا گھومنا اللہ کی راہ میں جہاد ہے۔

(ابوداؤد)

## حضرت عمر بن ابی سلمہ مخزومی

ان کے والد جلیل القدر صحابی حضرت ابوسلمہ عبداللہ بن عبدالاسد مخزومی تھے جو رسول اکرم ﷺ کے چھوٹے زاد بھائی تھے۔ (ان کی والدہ برہ بنت عبدالمطلب تھیں) اس کے علاوہ حضرت ابوسلمہ حضور ﷺ کے رضاعی بھائی بھی تھے۔ والدہ حضرت اُمّ سلمہ بنت ابی امیہ تھیں۔ ان کو حضرت ابوسلمہ کی وفات کے بعد اُمّ المومنین بننے کا شرف حاصل ہوا۔ سلسلہ نسب یہ ہے:

عمر بن ابی سلمہ عبداللہ بن عبدالاسد بن ہلال بن عبداللہ بن عمر (عمرو) بن مخزوم القرظی۔  
ان کی کنیت ابو حفص تھی۔

ایک روایت کے مطابق سلسلہ ہجری میں پیدا ہوئے۔ اس اعتبار سے ان کا شمار صحابہ میں ہوتا ہے۔

حضرت ابوسلمہ نے جمادی الاخریٰ ۱۰ھ ہجری میں وفات پائی اور اسی سال شوال میں حضرت اُمّ سلمہ رضی اللہ تعالیٰ عنہا کا نکاح ثانی رسول اکرم ﷺ سے ہو گیا۔ حضرت ابوسلمہ کی صلب سے ان کے چاروں بچے سلمہ، عمر، زینب اور ذرہ بھی ماں کے ساتھ حضور ﷺ کے سایہ عاطفت میں آگئے۔ اپنے بھائی بہنوں کی طرح حضرت عمر کو بھی رحمت عام ﷺ کے ربیب بننے کی سعادت حاصل ہوئی۔ آپ نے نبوی شفقت اور محبت سے ان کی پرورش اور تربیت فرمائی۔ حضور ﷺ کے انداز تربیت کا اندازہ حضرت عمر بن ابی سلمہ رضی اللہ تعالیٰ عنہما کی اس روایت سے بخوبی کیا جاسکتا ہے۔

” میں (عمر بن ابی سلمہؓ بچپن میں) رسول اللہ صلی اللہ علیہ وسلم کی آغوش شفقت میں پرورش پادہا تھا تو (کھانے کے وقت) میرا ہاتھ رکابی میں ہر طرف چلتا تھا، رسول اللہ صلی اللہ علیہ وسلم نے مجھے نصیحت فرمائی کہ (کھانے سے پہلے) بسم اللہ پڑھا کر داور اپنے دائیں ہاتھ سے اور اپنے سامنے ہی سے کھایا کرو۔“ (صحیح بخاری و صحیح مسلم)

حضرت عمر بن ابی سلمہؓ چونکہ عہد رسالت میں کم سن تھے اس لیے کسی غزوے میں شریک نہ ہو سکے۔ غزوہ خندق میں انہیں اور حضرت عبداللہ بن زبیرؓ کو کمسنی کی بنا پر حضرت حسان بن ثابت انصاری کے گھر میں چھوڑ دیا گیا تھا۔

حضرت عمر بن ابی سلمہؓ، حضرت علی رضی اللہ تعالیٰ عنہ کے پرورش حامیوں میں تھے۔ جنگ جمل میں انہی کے لشکر میں شامل تھے۔ ابن اثیرؒ کا بیان ہے کہ حضرت علی رضی اللہ تعالیٰ عنہ نے اپنے عہد خلافت میں انہیں بحرن اور فارس کا عامل مقرر کیا تھا۔ انہوں نے عبدالملک بن مروان کے زمانہ میں ۸۳ھ ہجری میں مدینہ منورہ میں وفات پائی۔

کتاب حدیث میں ان سے مروی کئی احادیث ملتی ہیں۔ ان میں سے ایک حدیث اوپر درج کی جا چکی ہے، ایک اور متفق علیہ حدیث نیچے درج کی جاتی ہے۔

” حضرت عمر بن ابی سلمہ رضی اللہ تعالیٰ عنہما سے روایت ہے کہ میں نے رسول اللہ صلی اللہ علیہ وسلم کو اُمّ المؤمنین اُمّ سلمہ کے گھر میں ایک ہی کپڑا استعمال کر کے باندھے ہوئے اور اس کپڑے کی دونوں طرفوں کو دونوں کندھوں پر رکھتے ہوئے نماز پڑھتے دیکھا۔ (صحیحین)

(مطلب یہ کہ رسول اکرم صلی اللہ علیہ وسلم نماز پڑھتے ہوئے اس طرح کپڑے لپے ہوئے تھے کہ سارا جسم مبارک ڈھکا ہوا تھا اور کپڑے کا داہنا کونا بائیں کندھے پر اور بائیں داہنے پر ڈالے ہوئے تھے۔)

حضرت عمر بن ابی سلمہؓ کے رواۃ حدیث میں حضرت سعید بن مسیب، حضرت ابوامان سہل بن حنیف اور حضرت عمرو بن زبیرؓ شامل ہیں۔

# حضرت عمرو بن اُمیہ اَسَدی قرشی

قریش کی شاخ بنی اَسَد بن عبد العزّزی کے فرزند سعید تھے۔

نسب نامہ یہ ہے:

عمرو بن اُمیہ بن حارث بن اَسَد بن عبد العزّزی بن قصّی بن کلاب  
قرشی اَسَدی۔

اُمّ المؤمنین حضرت خدیجہ الکبریٰ رضی اللہ تعالیٰ عنہا اور جواری رسول حضرت  
زبیر بن العوام رضی اللہ تعالیٰ عنہ کا تعلق بھی اسی خاندان سے تھا۔  
حضرت عمرو کی والدہ کا نام زینب بنت خالد تھا اور وہ بنو تمیم سے تعلق  
رکھتی تھیں۔

حضرت عمرو بن اُمیہ بعثت نبوی کے ابتدائی سالوں کے اندر شرفِ اسلام  
سے بہرہ ور ہوئے اور یہ شرف حاصل کرنے والے دوسرے اصحاب کی طرح  
وہ بھی کفار کے قہر و غضب کا نشانہ بن گئے۔ سب سے بعد بعثت میں رسول اکرم  
صلی اللہ علیہ وسلم کے ایما پر مظلوم مسلمانوں کا ایک بڑا قافلہ حبش کی طرف  
روانہ ہوا تو وہ بھی اس قافلے میں شامل ہو کر مکے سے ہجرت کر کے حبش چلے  
گئے۔ علامہ ابن اثیر کے بیان کے مطابق انہوں نے حبش ہی میں کسی وقت  
وفات پائی۔  
رضی اللہ تعالیٰ عنہ

## حدیث نبوی

حضرت عائشہ رضی اللہ تعالیٰ عنہا سے روایت ہے کہ ایک شخص نے رسول اللہ صلی اللہ علیہ وسلم سے  
عرض کیا کہ یا رسول اللہ! چاہتا ہوں کہ میرا خیال ہے کہ اگر وہ بات کہہ سکتی تو ضرور صدقہ خیرات  
رتی تو کیا اگر میں اس کی طرف سے صدقہ خیرات کدوں تو اس کو ثواب پہنچاؤں؟ آپ نے فرمایا: ہاں ہوگا۔ (صحیح بخاری)

# حضرت عمرو بن اوس انصاری

قبیلہ اوس کے خاندان زعورا بن جشم کے چشم و چراغ تھے۔ زعورا، عبدالشہل کا بھائی تھا۔ عبدالشہل کی اولاد ”بنو عبدالشہل“ کو اوس کا معزز ترین خاندان سمجھا جاتا ہے اور زعورا کی اولاد کو بھی بعض اوقات بنو عبدالشہل میں شمار کر لیا جاتا ہے۔

حضرت عمرو بن اوس رضی اللہ تعالیٰ عنہ کا سلسلہ نسب یہ ہے:

عمرو بن اوس بن عتیک بن عمرو بن عبدالاعلم بن عامر بن زعورا بن جشم بن حارث بن خزرج بن عمرو بن مالک بن اوس۔

حضرت عمرو بن اوس رضی اللہ تعالیٰ عنہ اپنے دو بھائیوں مالک اور حارث کے ساتھ غزوہ اُحُد سے پہلے شرفِ اسلام سے بہرہ ور ہوئے اور پھر تینوں نے غزوہ اُحُد سے لے کر غزوہ تبوک تک عہد رسالت کے تمام غزوات میں دادِ شجاعت دی۔ سرورِ عالم صلی اللہ علیہ وسلم کی رحلت کے بعد بھی تینوں بھائی برابر جہاد فی سبیل اللہ میں مشغول رہے اور تینوں رتبہ شہادت پر فائز ہو کر جنت الفردوس میں ہیں پہنچے۔ حضرت مالک رضی اللہ تعالیٰ عنہ نے مرتدین کے خلاف دادِ شجاعت دیتے ہوئے جنگِ یمامہ میں شہادت پائی۔

حضرت حارث رضی اللہ تعالیٰ عنہ نے جنگِ اجنادین (جمادی الاولیٰ ۱۳ھ)

میں جامِ شہادت پیا۔

حضرت عمرو رضی اللہ تعالیٰ عنہ عہدِ فاروقی میں اس لشکر میں شامل ہو گئے جو امیر المؤمنین حضرت عمر فاروق رضی اللہ تعالیٰ عنہ نے حضرت ابو عبید ثقفی کی قیادت میں عراقِ عرب روانہ کیا۔ وہ معرکہ جسر (۱۳ھ ہجری) میں سینکڑوں دوسرے مجاہدین کے ساتھ رتبہ شہادت پر فائز ہوئے۔

رضی اللہ تعالیٰ عنہم

## حضرت عمرو بن حارث فہری

خاندانی تعلق قریش کی شاخ بنی فہر سے تھا۔ نسب نامہ یہ ہے :  
 عمرو بن حارث بن زہیر بن ابی شداد بن ربیعہ بن ہلال بن اہیب بن ضبہ بن حارث بن فہر  
 ایک روایت میں ان کا نام عمرو بن ابی عمرو بن شداد فہری آیا ہے (اسد الغابہ)  
 لیکن یہ صحیح نہیں۔ امام ابن اسحاق اور موسیٰ بن عقبہ نے ان کا نام عمرو بن حارث  
 بن زہیر بن ابی شداد بتایا ہے اور یہ صحیح ہے۔ ان کی کنیت ابو نافع تھی۔

دعوت توحید کے ابتدائی زمانے میں مشرف بہ اسلام ہوئے اور یوں  
 "السَّابِقُونَ الْأَوَّلُونَ" کی مقدس جماعت کے رکن بن گئے۔ وہ بڑا پیر آشوب زمانہ  
 تھا جس شخص کو بھی قبول اسلام کی سعادت نصیب ہوتی وہ کفار مکہ کے فہر و  
 غضب کا نشانہ بن جاتا تھا۔ حضرت عمرو بن حارث رضی اللہ تعالیٰ عنہ کا بھی  
 یہی حال ہوا مگر ان کے پاؤں جاوہ حق سے ایک لمحہ کے لیے بھی نہ ڈل گئے۔ ابن ہشام  
 کا بیان ہے کہ وہ سلسلہ بعد بعثت میں آنحضرت صلی اللہ علیہ وسلم کے ایما پر مکہ سے  
 ہجرت کر کے حبش چلے گئے اور وہاں کئی سال غریب الوطنی کی زندگی گزارتے رہے۔ حضور  
 صلی اللہ علیہ وسلم کی ہجرت مدینہ سے کچھ عرصہ پہلے وہ حبش سے مکہ واپس آ گئے اور  
 پھر اذن ہجرت ہونے پر مکہ سے ہجرت کر کے مدینہ پہنچ گئے۔

ابن اسحاق اور موسیٰ بن عقبہ کا بیان ہے کہ حضرت عمرو بن حارث فہری غزوہ بدر الکری  
 (رمضان ۱؎) میں رسول کریم صلی اللہ علیہ وسلم کے ہمراہ تھے۔ ایک روایت کے مطابق  
 اس وقت ان کی عمر تیس برس کی تھی۔ غزوہ بدر کے بعد حضرت عمرو بن حارث  
 کے حالات زندگی کے بارے میں کتب سیر خاموش ہیں۔ ایک روایت سے معلوم ہوتا ہے  
 کہ وہ جنگ جمل میں حضرت علیؑ کے لشکر میں شامل تھے اور اسی جنگ میں شہید ہو گئے۔ (اسد الغابہ ج ۱ ص ۱۰۸)  
 دوسری روایت یہ ہے کہ انہوں نے سلسلہ میں (بعد خلافت حضرت علیؑ) طبعی

(اسد الغابہ بحوالہ مستغفری)

طوب پر وفات پائی۔

www.marfat.com

Marfat.com

# حضرت عمرو بن حارث رضی اللہ عنہما

۴۹۴

بنو خزاعہ کی شاخ بنی مُصطلق میں سے تھے۔ نسب نامہ یہ ہے :

عمرو بن حارث بن ابی ضرار بن عائد بن مالک بن خزیمہ (مصطلق) بن سعد بن کعب بن عمرو خزاعی۔

(ایک روایت میں ابی ضرار کو حبیب بن عائد کا بیٹا بتایا گیا ہے۔ واللہ اعلم) حضرت عمرو بن غزوة بنی المصطلق (شعبان ۳۱ھ) کے بعد مشرف بہ اسلام ہوئے۔ ائمہ المؤمنین حضرت جویریہ بنت حارث رضی اللہ تعالیٰ عنہما ان کی بہن تھیں۔ ارباب سیر نے ان کے حالات زندگی بیان نہیں کیے اور نہ سال وفات ہی

۱۔ حضرت جویریہ رضی اللہ عنہا کے والد بنو مصطلق کے سردار تھے! انہوں نے قریش کے اشارے پر اپنے قبیلے کو مدینہ پر حملے کے لیے تیار کیا۔ آنحضرت صلی اللہ علیہ وسلم کو اطلاع ملی تو آپ شعبان ۳۱ھ میں مجاہدین کی ایک جماعت کے ساتھ بنو مصطلق کے علاقے میں تشریف لائے۔ مصطلقیوں نے مسلمانوں کا مقابلہ کیا مگر شکست کھائی۔ مسلمانوں نے ان کے چھ سو افراد قیدی بنالیے، ان میں حضرت جویریہ بھی تھیں۔ وہ حضرت ثابت بن قیس انصاری کے حصے میں آئیں مگر حضور نے ان کی خواہش پر حضرت ثابت کو ۱۹ اوقیہ سونارے کرانہیں لے لیا اور آزاد کر کے ان سے نکاح کر لیا۔ ان کا اصل نام بڑھ تھا، حضور نے بدل کر جویریہ رکھا۔ ابن اثیر کا بیان ہے کہ حضرت جویریہ کے والد بہت سا مال اسباب لے کر بیٹی کی رہائی کے لیے بارگاہ نبوی میں حاضر ہوئے۔ جب انہیں معلوم ہوا کہ ان کی بیٹی لونڈی نہیں بنائی گئی بلکہ حرم نبوی میں داخل کر لی گئی ہیں تو وہ بہت خوش ہوئے اور اپنے درمٹل سمیت مشرف بہ اسلام ہو گئے۔ حضرت جویریہ رضی اللہ تعالیٰ عنہا کو عبادت سے بیحد شغف تھا۔ اکثر عبادت الہی میں مشغول رہتی تھیں۔ انہوں نے ۶۵ سال کی عمر میں ۳۵ھ ہجری میں وفات پائی۔ ان سے چند احادیث بھی مروی ہیں۔ رُواہ میں حضرت ابن عباسؓ، حضرت ابن عمرؓ اور حضرت جابر بن عبد اللہ

رضی اللہ تعالیٰ عنہما جلیل القدر صحابہ شامل ہیں۔

تحریر کیا ہے۔ مختلف روایات سے صرف اتنا معلوم ہوتا ہے کہ قبولِ اسلام کے بعد وہ وقتاً فوقتاً بارگاہِ نبوی میں حاضر ہوتے رہتے تھے نیز یہ کہ وہ حضرت عمرؓ اور ق رضی اللہ تعالیٰ عنہ کے عہدِ خلافت میں حیات تھے اور جب کوفہ آباد ہوا تو انہوں نے وہاں مستقل سکونت اختیار کر لی۔

حضرت عمرو بن حارث رضی اللہ تعالیٰ عنہما سے یہ دو حدیثیں مروی ہیں:

① نبی صلی اللہ علیہ وسلم نے فرمایا کہ جو شخص چاہے کہ قرآن کو اس طرح پڑھے جس طرح کہ وہ نازل ہوا تو اس کو چاہیے کہ (عبداللہ) ابن مسعودؓ کے لہجہ میں پڑھے۔ (اسد الغابہ بحوالہ ابو موسیٰ)

② رسول اللہ صلی اللہ علیہ وسلم نے اپنی وفات کے وقت نہ کوئی دینار چھوڑا اور نہ کوئی درہم، نہ کوئی کونڈی چھوڑی اور نہ کوئی غلام اور نہ کوئی اور چیز سوا ایک سفید خچر، کچھ متھیروں اور ایک زمین کے جو صدقہ تھی۔ (اسد الغابہ)

رضی اللہ تعالیٰ عنہ

## حدیثِ نبوی

حضرت معاویہؓ فرماتے ہیں کہ انہوں نے سیدہ عائشہؓ کو لکھا: ”خط کے جواب میں آپ مجھے کوئی جامع وصیت فرمائیں۔“ سیدہ عائشہ رضی اللہ تعالیٰ عنہا نے جواب میں سلام کے بعد لکھا کہ میں نے رسول اللہ صلی اللہ علیہ وسلم سے سنا۔ فرماتے تھے: ”جو شخص نے اللہ کی رضا جوئی کی، خواہ لوگ ناراض ہو جائیں تو اللہ تعالیٰ لوگوں کی پیدا کی ہوئی مشکلات و مصائب میں اس کی مدد کا ذمہ لیتا ہے اور جس نے انساؤ کی خوشنودی پیش نظر رکھی خواہ اللہ تعالیٰ ناراض ہی کیوں نہ ہو جائے، تو اللہ تعالیٰ اُسے لوگوں کے حوالے کر دیتا ہے۔“ (رداء الترمذی، مشکوٰۃ باب منظرہ ۴۳۵)



# حضرت عمرو بن لُحْمَقُ خِزَاعِي

خاندانی تعلق بنو خزاعہ سے تھا۔ نسب نامہ یہ ہے :

عمرو بن لُحْمَقُ بن کاہن بن حبیب بن عمرو بن قین بن رزاح بن  
عمرو بن سعد بن کعب بن عمرو بن ربیعہ خزاعی۔

حضرت عمرو بن لُحْمَقُ کے قبول اسلام کے بارے میں دو روایتیں ہیں۔  
پہلی روایت یہ ہے کہ وہ صلح حدیبیہ (ذیقعدہ ۶۲۸ء ہجری) کے چند دن بعد  
مشرق بہ اسلام ہوئے اور اپنے وطن سے ہجرت کر کے مدینہ منورہ آگئے۔ یہاں  
وہ ہادی اکرم صلی اللہ علیہ وسلم کی صحبت میں رہے اور آپ سے احادیث حفظ  
کیں۔ دوسری روایت یہ ہے کہ وہ حجۃ الوداع (سنہ ہجری) میں یا حجۃ الوداع  
کے سال اسلام لائے۔ جمہور اہل سیر نے پہلی روایت کو ترجیح دی ہے۔  
ایک روایت میں ہے کہ حضرت عمرو بن لُحْمَقُ نے رسول اکرم صلی اللہ علیہ وسلم  
کو پانی پلایا تو آپ نے خوش ہو کر ان کو یہ دعا دی :

« يَا لثَمَّاسِ اس کے شباب کو ہمیشہ قائم رکھ (یا یہ کہ ان کو اپنے

شباب کا پھل کھانے والا بنا)»

اس دعا کا یہ اثر تھا کہ اسی برس کی عمر کو پہنچ گئے مگر ان کی ڈاڑھی کا ایک  
بال بھی سفید نہ ہوا۔

عہد رسالت سے لے کر سیدنا حضرت عمر فاروق رضی اللہ تعالیٰ عنہ کے  
عہد خلافت تک حضرت عمرو کے حالات زندگی کی تفصیل کسی کتاب میں نہیں  
ملتی۔ مختلف روایات سے ظاہر ہوتا ہے کہ وہ بڑے بہادر اور جنگجو آدمی تھے اس  
لیے قیاس غالب ہے کہ انہوں نے شام، ایران یا مصر کے جہاد میں ضرور حصہ  
لیا ہوگا۔ امیر المؤمنین حضرت عثمان ذوالنورین رضی اللہ تعالیٰ عنہ کے زمانہ خلافت

میں ان کا قیامِ مصر میں تھا۔ وہیں جب امیر المؤمنینؑ کے خلاف مفسدانہ تحریک چلی (یہاں اس تحریک کے عوامل اور ابن سبام کی ریشہ دوانیوں کی تفصیل بیان کرنے کا موقع نہیں) تو بعض دوسرے صحابہؓ کی طرح حضرت عمروؓ بھی اس تحریک سے متاثر ہو گئے۔ امیر المؤمنینؑ کے عہدِ خلافت کے اواخر میں مصر سے جو لشکر اپنے مطالبات منوانے کے لیے مدینہ منورہ آیا، اس میں حضرت عمروؓ بن حنظل بھی شامل تھے۔

بعض روایتوں میں ہے کہ جن چار یا پانچ آدمیوں نے کاشانہِ خلافت پر حملہ کر کے امیر المؤمنینؑ کو شہید کیا ان میں سے ایک عمروؓ بن حنظل تھے۔ لیکن علماء محققین نے تصریح کی ہے کہ سیدنا حضرت عثمان ذوالنورین رضی اللہ تعالیٰ عنہ کے خونِ ناحق میں کسی صاحبِ سولہ کی شرکت ثابت نہیں، چنانچہ مولانا عبدالعلی بحر العلوم فرنگی محلیؒ اپنی کتاب ”فوارح الرحمت شرح مسلم الثبوت“ میں لکھتے ہیں،

”اعلم ان قتل امیر المؤمنین عثمان رضی اللہ تعالیٰ عنہ من اکبر الکبائر فانہ امام حق، وقد اخبر رسول اللہ صلی اللہ علیہ وسلم

اے مولانا عبدالعلی بحر العلوم کا شمار بزرگوں کو چمک چمک دینے والے سرآمد روزگار علماء میں ہوتا ہے۔ وہ ملا نظام الدین فرنگی محلی (بانی مدرس نظامی) کے فرزندِ رشید تھے۔ ۱۲۴۱ھ ہجری میں پیدا ہوئے۔ کتبِ دسیہ اپنے والدِ گرامی سے پڑھیں اور اٹھارہ سال کی عمر میں تحصیلِ علوم سے فارغ ہو گئے۔ والد کی وفات کے بعد ملا کمال الدینؒ سے بھی استفادہ کیا اور پھر مکتوب میں سندِ درس و تدریس پھالی لیکن ایک مذہبی جھگڑے کی وجہ سے مکتوب سے شاہجہاں پور منتقل ہو گئے جہاں حافظ رحمت خاں کی حکومت تھی انہوں نے مولانا کی بہت تعظیم و تکریم کی اور ان کا معتقل و طیفہ مقرر کر دیا۔ دو سال بعد حافظ رحمت خاں نے شہادت پائی تو نواب فیض اللہ خان رئیس رام پور انہیں اپنی سے لے گئے لیکن وہ مولانا کے تلامذہ کی کفالت بطریق احسن نہ کر سکے اس لیے مولانا کو ہار چلے گئے جہاں منشی صدیق الدین خان نے ایک مدرسہ قائم کر رکھا تھا۔ منشی صاحب موصوف نے

يَأْتِي قَتْلَ مَظْلُومًا وَقَدْ أَقْبَىٰ عَمْرَهُ فِي طَاعَةِ اللَّهِ تَعَالَىٰ وَرَسُولِهِ  
 صَلَّى اللَّهُ عَلَيْهِ وَعَلَىٰ آلِهِ وَاصْحَابِهِ وَسَلَّمَ وَلَمْ يَدْخُلْ أَحَدٌ  
 مِنَ الصَّحَابَةِ رَضِيَ اللَّهُ عَلَيْهِمْ فِي قَتْلِهِ رَضِيَ اللَّهُ عَنْهُ وَلَمْ  
 يَرْضَ بِهِ أَحَدٌ مِنْهُمْ إِلَّا بِلِجَاعَتِهِ مِنَ الْفَسَاقِ اجْتَمَعُوا  
 كَاللصُّوْمِ وَفَعَلُوا مَا فَعَلُوا، وَتَكَرَّرَ الصَّحَابَةُ كُلُّهُمْ كَمَا وَرَدَ  
 فِي الْأَخْبَارِ الصَّحَاحِ، فَالِدَاخِلُونَ فِي الْقَتْلِ أَوِ الرَّاغِبُونَ بِهِ  
 فَاسْقُونَ الْبَقِيَّةَ لَمْ يَكُنْ فِيهِمْ وَاحِدٌ مِنَ الصَّحَابَةِ كَمَا  
 صَرَّحَ بِهِ غَيْرُ وَاحِدٍ مِنْ أَهْلِ الْحَدِيثِ۔“

(ظہیر طبع نو کثور کتب خانہ لاہور) (اکابر صحابہ پر بہتان از مولانا عبدالرشید عثمانی ص ۱۰۷) (ترجمہ) معلوم ہوتا ہے کہ امیر المؤمنین عثمان رضی اللہ تعالیٰ عنہ کا قتل بہت بڑے کبیرہ گناہوں میں سے ہے کیونکہ آپ امام (خلیفہ) بنتی تھے اور رسول اللہ صلی اللہ علیہ وسلم نے پہلے ہی خبر دی تھی کہ یہ ظلم قتل کیے جائیں گے۔ حضرت عثمان رضی اللہ تعالیٰ عنہ نے اپنی ساری زندگی اللہ تعالیٰ اور اس کے رسول صلی اللہ علیہ وسلم کے ساتھ گزاری۔

(بقیہ حاشیہ صفحہ گذشتہ)

مولانا کی چار سو روپیہ ماہانہ تنخواہ مقرر کر دی اور ان کے تمام شاگردوں کے وظائف بھی مقرر کر دیئے۔ مولانا نے یکسورت تک وہاں سلسلہ درس و تدریس جاری رکھا۔ پھر چند مقررہوں نے مولانا اور منشی صدر الدین خان کے درمیان شکر رنجی پیدا کر دی۔ مولانا وہاں سے دل برداشتہ ہو کر مدراں چلے گئے جہاں نواب الاجاہ محمد علی خان والی انکٹ کی حکومت تھی اس نے مولانا کی دالہانہ پذیرائی کی۔ ان کے لیے ایک بڑا مدرسہ تعمیر کرایا اور مولانا کی پیش قدمی پر تنخواہ مقرر کی۔ اس ہی طلباء کے وظائف مقرر کیے۔ مولانا نے باقی زندگی یہیں درس و تدریس میں گزار دی اور ۱۲۲۵ھ میں ۸۳ سال کی عمر میں وفات پائی انہوں نے متعدد تصانیف اپنی یادگار چھوڑیں۔

(حکایت اسلام از تیسلیان ندوی)

کی اطاعت میں گزاری۔

صحابہ رضوان اللہ علیہم میں سے کوئی ایک شخص بھی نہ تو ان کے قتل میں شریک تھا اور ان کے قتل ہو جانے پر راضی۔ بلکہ فاسقوں کی ایک ٹولی نے چوروں کی طرح جمع ہو کر جو کرنا تھا کر ڈالا۔ سارے صحابہ نے یہاں کہ صحیح روایات میں آتا ہے، اس فعلِ شیعہ پر نیکیر کی پس جو لوگ بھی آپ کے قتل میں شریک ہوئے یا اس پر راضی ہوئے وہ سب یقیناً فاسق ہیں لیکن (یاد رہے) ان قاتلوں میں جیسا کہ بہت سے محدثین نے تصریح کی ہے، صحابہ میں سے کوئی ایک فرد بھی شریک نہ تھا۔

سیدنا حضرت عثمان غنی رضی اللہ تعالیٰ عنہ کی شہادت کے بعد حضرت عمرو بن حمق نے کوفہ میں اقامت اختیار کر لی اور چوتھے خلیفہ راشد حضرت علی رضی اللہ تعالیٰ عنہ کے پرورش حامیوں میں شامل ہو گئے۔ اگر یوں کہا جاسکے کہ وہ ان اصحاب میں سے تھے جنہیں حضرت علی رضی اللہ تعالیٰ عنہ کے دست و بازو کہا جاسکتا ہے تو غلط نہ ہوگا۔ حضرت علی رضی اللہ تعالیٰ عنہ کو اپنے عہدِ خلافت میں جو لڑائیاں پیش آئیں، ان میں سے جمل، صفین اور نہروان کی لڑائیوں میں حضرت عمرو بن حمق نے علمِ مرتضوی کے نیچے سرفروشانہ حصہ لیا۔ جنگِ جمل میں وہ اس طرح جان توڑ کر لڑے کہ ان کی تلوار کی دھار مڑ گئی۔ جنگِ صفین

لے حضرت عمرو بن حمق کا سیدنا حضرت علی رضی اللہ تعالیٰ عنہ کے اصحابِ خاص میں سے ہونا بھی اس امر پر دلالت کرتا ہے کہ حضرت عمرو کا سیدنا حضرت عثمان رضی اللہ تعالیٰ عنہ کے قتل میں شریک ہونا محقق نہیں تھا اور نہ خلیفہ راشد حضرت علی رضی اللہ تعالیٰ عنہ ان کو اپنے اصحابِ خاص میں ہرگز شامل نہ کرتے کیونکہ انہوں نے حضرت عثمان رضی اللہ تعالیٰ عنہ کی شہادت پر سخت نیکیر کی تھی۔ البتہ اس بات سے انکار نہیں کیا جاسکتا کہ حضرت عمرو، سیدنا حضرت عثمان رضی اللہ تعالیٰ عنہ کے مخالفین میں سے تھے۔

میں شروع سے آخر تک بے جگری سے لڑے۔ ایک موقع پر حضرت علی رضی اللہ تعالیٰ عنہ نے انہیں بنو خزاعہ کے دستے کا افسر مقرر کیا۔ تحکیم کے حق میں نہیں تھے لیکن جب حضرت علی رضی اللہ تعالیٰ عنہ نے بوجہ اسے منظور کر لیا تو وہ خاموش ہو گئے اور معاہدہ تحکیم پر حضرت علی رضی اللہ تعالیٰ عنہ کی طرف سے بحیثیت گواہ دستخط کیے۔ حضرت علی رضی اللہ تعالیٰ عنہ کی شہادت کے بعد بھی حضرت عمرو بن حتم بنو امیہ کی مخالفت کرتے رہے اور حضرت علی رضی اللہ تعالیٰ عنہ کے مشہور حامی حضرت حجر بن عدی رضی اللہ تعالیٰ عنہ کے ساتھ ہو گئے۔ زیاد کی امارت عراق کے زمانے میں جب بنو امیہ کے مخالفین کی پکڑ دھکڑ شروع ہوئی تو حضرت عمرو بن حتم کو فہ سے موصل چلے گئے اور قریب کے ایک غار میں چھپ گئے۔ وہاں انہیں ایک زہریلے سانپ نے ڈس لیا اور وہ اسی غار میں فوت ہو گئے۔ ادھر حکومت کے آدمی ان کو برابر تلاش کر رہے تھے۔ تلاش کرتے کرتے وہ اس غار تک پہنچ گئے انہوں نے حضرت عمرو کی لاش کا سر کاٹ کر زیاد کے پاس بھیج دیا۔ اس نے اس سر کو حضرت امیر معاویہ رضی اللہ تعالیٰ عنہ کے پاس دمشق بھیج دیا۔

(طبقات ابن سعد۔ الاستیعاب والبدایہ والنہایہ وغیرہ)

کہا جاتا ہے کہ کسی مسلمان کا سب سے پہلا سر جو کاٹ کر بھیجا گیا وہ عمرو بن حتم کا سر تھا۔ ساتھ ہی ارباب سیر کا بیان ہے کہ حضرت معاویہ رضی اللہ تعالیٰ عنہ کا حکم صرف اس قدر تھا کہ عمرو بن حتم کو گرفتار کر کے ان کے پاس بھیجا جائے۔ انہوں نے یہ حکم نہیں دیا تھا کہ ان کا سر کاٹ کر ان کے پاس بھیجا جائے۔ عمال حکومت نے محض اپنی کارگزاری دکھانے کے لیے ان کا سر کاٹ کر بھیج دیا (شاید ان کو یہ خدشہ تھا کہ امیر معاویہ کو عمرو بن حتم کی موت کا یقین نہ آئے گا، اس لیے انہوں نے ان کا سر کاٹ کر بھیجنا مناسب سمجھا۔)

ایک اور روایت میں سے کہ حضرت عمرو بن حتم کا انتقال نہیں ہوا تھا بلکہ

وہ اس قدر بیمار ہو گئے تھے کہ بلنے چلنے کی طاقت نہ رہی تھی۔ رفاعہ بن شداد بھی ان کے ساتھ تھے۔ حضرت عمرؓ نے ان سے کہا کہ تم یہاں سے چلے جاؤ ایسا نہ ہو کہ تم بھی میرے ساتھ گرفتار ہو جاؤ (غالباً انہوں نے حضرت عمرؓ کے مشورے پر عمل کیا) اسی اثنا میں حکومت کے آدمی پہنچ گئے اور حضرت عمرؓ کا سر کاٹ کر امیر معاویہؓ کے پاس بھیج دیا۔ (اُسُدُ الغابہ)

بہر صورت جب حضرت عمرؓ بن حَمِق کا سر امیر معاویہ رضی اللہ تعالیٰ عنہ کے پاس پہنچا تو انہوں نے اسے ان کی بیوی آمنہ بنت شریکہ کے پاس بھیج دیا۔ سر لے جانے والوں نے اسے ان کی بیوی کی گود میں ڈال دیا۔ (ایک روایت میں یہ بھی بیان کیا گیا ہے کہ ان کی اہلیہ کو بھیجنے سے پہلے اس سر کو دمشق میں عوام کے سامنے پھرایا گیا)۔ آمنہ نے اپنے شوہر کے سر کو دیکھا تو وہ فرطِ غم سے مڑھال ہو گئیں۔ انہوں نے ان کی پیشانی پر ہاتھ پھیرا اور چہرے پر بوسہ دیا۔ پھر لوہیں، تم لوگوں نے اس (سہم رفیق) کو مجھ سے بہت دنوں تک جدا رکھا۔ پھر اب تم نے ان کا سر میرے پاس تحفہ میں بھیجا۔ کیا عمدہ تحفہ ہے جو کسی طرح واپس نہیں کیا جاسکتا۔ (اُسُدُ الغابہ)

یہ واقعہ شہرِ ہجری کا ہے۔

ابن اثیرؒ نے "اُسُدُ الغابہ" میں لکھا ہے کہ حضرت عمرؓ بن حَمِق کی قبر موصل میں مشہور ہے۔ ان کے عقیدت مند اس کی زیارت کے لیے آتے ہیں۔ اس پر ایک بڑا قبہ بنا ہوا ہے جسے امیر سعید الدولہ اور امیر ناصر الدولہ کے چچا زاد بھائی ابو عبد اللہ سعید بن محمد ان نے ۳۲۳ھ ہجری میں تعمیر کرایا تھا۔ اس مقبرے کی تعمیر کے باعث سنیوں اور شیعوں میں فتنہ بھی برپا ہوا تھا۔ ابو حنیفہ الدنوری نے "الاخبار الطوال" میں لکھا ہے کہ حضرت عمرؓ بن حَمِق کو فہرے عابد اور زاہد لوگوں میں سے تھے۔

حضرت عمرؓ بن حَمِق سے چند احادیث مروی ہیں جو مُسْنَدِ حَمِزِ بْنِ ابی

سنن نسائی اور حدیث کی بعض دوسری کتابوں میں موجود ہیں۔ جبیر بن نفیر اور  
رفاعہ بن شداد نے ان سے روایت کی ہے۔

اوپر حضرت عمرو بن مکتوم کے رسول اکرم صلی اللہ علیہ وسلم کو پانی پلانے  
اور آپ سے دعا لینے کا جو واقعہ بیان ہوا ہے یہ خود حضرت عمرو بن مکتوم سے مروی ہے۔  
ان سے مروی ایک اور مشہور حدیث یہ ہے:

”رسول اللہ صلی اللہ علیہ وسلم نے فرمایا کہ جو مومن کسی مومن کو اپنی  
جان کا امین بنائے اور وہ اس کو قتل کر دے تو میں اس قاتل کے  
برکے ہوں۔ (یعنی میرا اس سے کوئی تعلق نہیں ہے)“

## حدیث نبوی

حضرت ابن عباس رضی اللہ تعالیٰ عنہما سے روایت ہے کہ رسول اللہ  
صلی اللہ علیہ وسلم نے فرمایا:

”جب کسی قوم کے اندر جلی اور قومی امانتوں میں خیانت کی عادت  
راہ پا جائے تو اللہ تعالیٰ اس سے جرأت چھین لیتا ہے اور  
جس قوم میں زنا کاری پھیل جائے تو اس قوم کی نسل ختم ہونے  
لگ جاتی ہے اور جب کوئی قوم ناپ تول میں کمی کرنے لگ جائے  
تو اس سے خوشحالی رخصت ہو جاتی ہے اور جس قوم میں حق کے خلاف  
فیصلے ہونے لگ جائیں تو اس میں کشت و خون راہ پا جاتا ہے اور  
جب کوئی قوم بدعہد ہو جائے تو اس پر دشمن مستطرد کیا جاتا ہے“  
(نہج البلاغہ، مشکوٰۃ باب تغیر العاصم)

## حضرت عمرو بن سالم خزاعی

ان کا خاندانی تعلق بنو خزاعہ کی شاخ بنی یلیح بن عمرو بن ربیعہ سے تھا۔ اکثر مورخین کے نزدیک بنو خزاعہ قحطانی (کہلانی) قبیلہ تھا جو قوم سیام کے ایک شخص عمرو بن عامر (امام السماء) کی اولاد سے تھا۔ وہ ۲۵۰ء یا ۲۵۱ء میں مدینہ منورہ کے ٹوٹنے کے بعد اپنے اہل و عیال کو لے کر یمن سے شمال کی طرف منتقل ہو گیا تھا۔ بنو خزاعہ نے حجاز کے پہاڑوں اور بحر احمر کے ساحل کے درمیان اُس طویل میدانی علاقے میں سکونت اختیار کی جو تبامہ کہلاتا ہے۔ اس قبیلے کی جس شاخ سے حضرت عمرو بن سالم کا تعلق تھا وہ مکہ کے قریب دجوار میں آباد تھی۔ بعض جدید سیرت نگاروں نے یہ خیال ظاہر کیا ہے کہ خزاعہ، اسمعیلی (عذنانی) قبیلہ تھا۔ (دانشِ عالم) بہر صورت یہ ایک بہت بڑا قبیلہ تھا اور اس کی بہت سی شاخیں تھیں۔ اس کا پڑاؤ اتنا بڑا ہوتا تھا جتنا حج کے زمانے میں پورے ممتی کی آبادی۔

کُتُبِ رِجَالِ مِیْنِ حَضْرَتِ عَمْرُو بْنِ سَالِمٍ كَانَتْ نَسَبًا مِمَّا صَوَّفَ اِسْمَاؤِیلُ قَدْرًا بَعْدَ اِسْمَاؤِیلَ  
کیا گیا ہے: —

عمرو بن سالم بن حنیفہ بن سالم خزاعی  
ایک روایت میں حضرت عمرو کے دادا کا نام کلثوم بتایا گیا ہے۔ (دانشِ عالم)  
حضرت عمرو بن سالم اپنے قبیلے کے قادرِ کلام شاعر تھے۔ اربابِ سیرت نے ان کی زندگی کے کچھ زیادہ حالات تو بیان نہیں کیے، البتہ فتح مکہ کے سلسلے میں ان کا ذکر خصوصیت سے کیا ہے۔ اس کی تفصیل یہ ہے:

ذیقعدہ ۱۰ھ ہجری میں رسولِ اکرم صلی اللہ علیہ وسلم اور قریش مکہ کے مابین "صلحنا منہ حدیبیہ" معرضِ تحریر میں آیا۔ اس معاہدے کی ایک شرط یہ تھی



کہ جو قبیلہ (خواہ مسلم ہو یا غیر مسلم) مسلمانوں کا حلیف ہوگا، قریش مکہ اور ان کے حلیف اس کو مسلمانوں کے برابر ہی سمجھیں گے اور اس پر کوئی زیادتی نہیں کریں گے۔ اسی طرح جو قبیلہ قریش مکہ کا حلیف ہوگا، مسلمان اس کو قریش مکہ کے برابر سمجھیں گے اور اس کے خلاف ہتھیار نہیں اٹھائیں گے۔

اس صلح نامے کے بعد بنو خزاعہ نے مسلمانوں سے حلیفانہ تعلقات قائم کر لیے اور بنو بکر نے قریش سے۔ مگر ابھی اس معاہدے پر دو سال بھی نہ گزرنے پائے تھے کہ بنو بکر اور مشرکین مکہ نے اس شرط کو توڑ ڈالا۔ وہ اس طرح کہ شعبان ۸ھ ہجری میں بنو بکر کی ایک شاخ بنو نفاثہ نے قریش کے بعض جنگجوؤں کی شہ پانچ بنو خزاعہ پر شنب خون مارا۔ بنو خزاعہ کی یہ شاخ وادی مکہ کے اسفل میں ویر نامی ایک چٹان کے قریب آباد تھی۔ اس کے خواب و خیال میں بھی یہ بات نہ تھی کہ بنو بکر اس طرح عہد شکنی کریں گے۔ وہ لوگ اطمینان سے سوئے پڑے تھے، اور کچھ ان میں سے عبادت میں مشغول تھے کہ بنو بکر ان پر آپڑے اور ان کے بیس آدمیوں کو آٹا فانا موت کے گھاٹ اتار دیا۔ باقی لوگ افراتفری کے عالم میں وہاں سے بھاگے مگر بنو بکر کی ایک دوسری شاخ بنو الدیل نے انہیں قتل کرنا شروع کر دیا۔ اس کام میں مشرکین قریش کے بعض آدمیوں نے بھی چہروں پر نقاب ڈال کر ان کی مدد کی۔ بنو خزاعہ کے لوگوں نے حرم شریف میں پناہ لی مگر بنو بکر نے وہاں بھی ان کو نہ چھوڑا۔ اس طرح یہ ظالم نہ صرف عہد شکنی کے مرتکب ہوئے بلکہ انہوں نے حرم شریف کی حرمت کو بھی پامال کیا۔ ایک آیت میں ہے کہ جب بنو خزاعہ نے حرم شریف میں پناہ لی تو بنو بکر کے بعض آدمیوں نے اپنے سردار سے کہا کہ یہ حرم کی سرزمین ہے یہاں قتل و غارت سے باز رہو۔ مگر سردار نے جوش انتقام میں ان سے کہا،

”اے بنو بکر تم حرم میں چوریاں کر سکتے ہو تو خون کیوں نہیں بہا سکتے، اپنے دیرینہ دشمن سے انتقام لینے کا یہ بہترین موقع ہے اسے مت گنواؤ۔“

چنانچہ نبوکر نے بے دریغ بنو خزاعہ کا خون بہایا۔

اس سانحہ کے بعد بنو خزاعہ نے چالیس آدمیوں کا ایک وفد مرتب کیا اور حضرت عمرو بن سالم کو اپنا قائم بنایا۔ وہ یہ وفد ساتھ لے کر مدینہ منورہ پہنچے۔ اس وقت رسول اکرم صلی اللہ علیہ وسلم صحابہ کرام کی ایک جماعت کے ساتھ مسجد نبوی میں تشریف فرما تھے۔ وفد سیدھا مسجد نبوی میں پہنچا اور حضور صلی اللہ علیہ وسلم کا اسم گرامی لے کر دہائی دینی شروع کر دی۔ حضرت عمرو بن سالم نے عرض کیا:

”یا رسول اللہ! ہم آپ کے ذمہ میں ہیں۔ آپ کا حلیف ہونے کی ہیں یہ منرا دی گئی کہ ہمارا خون گلی کوچوں میں پانی کی طرح بہایا گیا یہاں تک کہ حرم کعبہ میں بھی ہیں امان نہ دی گئی حالانکہ ہم نے کوئی قصور نہیں کیا تھا۔“

اس کے بعد انہوں نے پورا واقعہ ہر ض کیا اور پھر اپنے موزوں کیے ہوئے کچھ اشعار پڑھے جن کا مفہوم یہ تھا:

”کچھ غم نہیں میں محمد (صلی اللہ علیہ وسلم) کو قسم دلاؤں گا،

اپنے اور ان کے باپ دادا کی۔

اے محمد (صلی اللہ علیہ وسلم) آپ ہمارے بے باپ کی طرح ہیں اور ہم آپ کی اولاد کی مثل ہیں۔

ہم اسلام لائے اور (آپ کی بیعت سے) دست کشی نہیں کی،

یا رسول اللہ! ہماری مدد فرمائیں اور اللہ کے دوسرے بندوں کو ہماری مدد کے لیے بلائیں۔

(گویا) آپ ایک زبردست فوج کے قلب میں موجود ہیں جو سمندر کی موجوں کی طرح ٹھاٹھیں مارتی ہوئی چلتی ہے۔

بلاشبہ قریش نے آپ سے وعدہ خلافی کی اور آپ سے کیا ہوا پکا معاہدہ توڑ ڈالا۔ کافروں نے ہمیں پریشانی اور مصیبت میں مبتلا کر دیا۔

وہ کہتے ہیں کہ ہم کسی کو اپنی مدد کے لیے نہ بلا سکیں گے حالانکہ وہ بہت ذلیل و قلیل ہیں۔ انہوں نے ہم کو دتیر میں جالیایا، ہم پر شب خون مارا اور ہم کو رکوع اور سجسے کی حالت میں قتل کیا۔“

رسول اکرم ﷺ تو خزاعہ کی فریاد سن کر اشکبار ہو گئے اور ان سے پوچھا، کیا بنو بکر کے تمام قبائل قتل و غارت میں شریک تھے؟ انہوں نے عرض کیا، نہیں صرف بنو نفاثہ اور بنی الدیل شریک تھے۔

حضور ﷺ نے فرمایا:

”اے عمرو بن سالم (اطمینان رکھو) ہم ضرور تمہاری مدد کریں گے۔“ ایک روایت میں ہے کہ حضور ﷺ نے اپنی رولے مبارک کہنے سے ہوئے کھڑے ہو گئے اور فرمایا:

”اگر میں نے تمہاری ایسی مدد نہ کی جیسی اپنی جان کی کترا ہوں تو گویا میں نے تمہاری کچھ مدد نہ کی۔“

ایک روایت میں آپ کے یہ الفاظ منقول ہوئے ہیں:

اُس ذات کی قسم جس کے قبضہ قدرت میں میری جان ہے میں ان کا ایسا ہی دفاع کروں گا جیسا خود اپنی جان اور اپنے اہل خانہ کا کرتا ہوں۔ اُمّ المؤمنین حضرت عائشہ صدیقہ رضی اللہ تعالیٰ عنہا سے روایت ہے کہ بنو خزاعہ کی فریاد سن کر رسول اللہ ﷺ سخت غضب ناک ہوئے۔ آپ نے عمرو بن سالم اور ان کے رفقاء کو ہدایت فرمائی کہ تم اب واپس جاؤ اور پہاڑوں کی گھاٹیوں میں منتشر ہو کر چھپ جاؤ۔ آپ نے یہ حکم اس لیے دیا کہ آپ ان کی مدد (یعنی مکہ پر چڑھائی) کو مخفی رکھنا چاہتے تھے۔

حضرت عمرو بن سالم رضی اللہ تعالیٰ عنہ نے ارشاد نبوی کی تعمیل کی۔ ان کے جانے کے بعد حضرت بدیل بن ورقاء خزاعی نے بھی بارگاہ نبوی میں حاضر ہو کر مشرکین قریش و بنی بکر کے مظالم کی لوزہ خیز داستان آپ کو سنائی اور مدد کے

خواتین گارہوئے۔ آپ نے ان سے بھی مدد کا وعدہ فرمایا اور پھر مکہ پر چڑھائی کی تیاری شروع کر دی۔

رمضان المبارک ۸۷ھ ہجری میں آپ دس ہزار جاں نثاروں کے ساتھ مکہ پہنچے تو حضرت عمرو بن سالم اور ابو خزاعہ کے دوسرے لوگ بھی پہاڑوں سے نکل کر اسلامی لشکر میں شامل ہو گئے اور پھر آپ نے مکہ پر یرحیم توحید بلند کر دیا۔ اس کے بعد حضرت عمرو بن سالم رضی اللہ تعالیٰ عنہ کے حالات زندگی پر وہ منہ مخفا میں ہیں۔

رَضِيَ اللهُ تَعَالَى عَنْهُ



### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ: — اللہ عز و جل قیامت کے دن فرمائے گا، اے آدم کے بیٹے! میں بیمار ہوا تھا تو تو نے میری عیادت نہیں کی۔

وہ کہے گا: اے میرے بھتیجے! میں تیری عیادت کیسے کرتا، تو نبی اللہین

ہے۔

تو اللہ فرمائے گا: —

”کیا تجھے علم نہیں کہ میرا فلان بندہ بیمار پڑا تھا تو تو نے اس کی عیادت نہیں کی۔ کیا تجھے خبر نہ تھی کہ اگر تو اس کی عیادت کو جاتا تو اس کے پاس مجھے پاتا۔“ (صحیح مسلم)

## حضرت عمرو بن طفیل رضی اللہ عنہما

حضرت عمرو مشہور صحابی حضرت طفیل (ذوالنور) دوسی کے صاحبزادے تھے۔ قبیلہ دوس، بنو ازد کی ایک شاخ تھا۔ اس لیے ان کو ازدی بھی کہا جاتا ہے اور دوسی بھی۔ اس قبیلے کے مساکن تہامہ یمن کے نزدیک "جبال السراة" میں واقع تھے۔ جلیل القدر صحابی حضرت ابو ہریرہ رضی اللہ تعالیٰ عنہ کا تعلق بھی اسی قبیلے سے تھا۔ حضرت عمرو رضی اللہ تعالیٰ عنہ کا سلسلہ نسب یہ ہے:

عمرو بن طفیل بن عمرو بن طریف بن العاص بن ثعلبہ بن سلیم  
بن ہنم بن عنم بن دوس بن عدنان بن عبد اللہ بن زہران بن کعب  
بن حارث بن نصر بن ازد ازدی۔

حضرت طفیل (ذوالنور) بن عمرو رضی اللہ تعالیٰ عنہ دعوتِ توحید کے ابتدائی سالوں میں مشرف بہ اسلام ہوئے اور پھر وطن واپس جا کر اپنے اہل خاندان کو حلقہ بگوش اسلام کیا۔ حضرت عمرو بھی والد کی تبلیغ سے اسی زمانے میں مشرفِ اسلام سے بہرہ ور ہوئے۔

ابن اثیر نے حضرت ابوامامہ باہلی رضی اللہ تعالیٰ عنہ کا یہ بیان نقل کیا ہے کہ غزوہ خیبر سے پہلے حضرت عمرو بن طفیل رضی اللہ عنہما رسول اللہ صلی اللہ علیہ وسلم کی خدمت میں حاضر ہوئے تو آپ نے ان سے فرمایا کہ تم اپنی قوم (بنو دوس) کے پاس جاؤ اور ان سے مدد طلب کرو۔

حضرت عمرو کے دل میں شوقِ جہاد موجزن تھا۔ انہوں نے عرض کیا: "یا رسول اللہ! جب لڑائی کا وقت آگیا ہے تو آپ مجھے یہاں سے ہٹا رہے ہیں۔"

آنحضرت صلی اللہ علیہ وسلم نے فرمایا: "کیا تم اس بات پر راضی نہیں ہو کہ

رسول اللہ کے رسول (پیغمبر - قاصد) بنو۔  
اب حضرت عمر و رضی اللہ تعالیٰ عنہ خوشی خوشی اپنے وطن کی طرف روانہ  
ہو گئے۔

حضرت عمرو بن طفیل رضی اللہ تعالیٰ عنہما کا شمار عرب کے نامی بہادروں  
میں ہوتا تھا۔ اور وہ "فارس العرب" کے لقب سے مشہور تھے۔ رسول اکرم صلی اللہ علیہ وسلم  
کی رحلت کے بعد حضرت ابو بکر صدیق رضی اللہ تعالیٰ عنہ منہ خلاقیت پر بیٹھے تو یہ ایک  
سارے عرب میں فتنہ ارتداد کے شعلے بھڑک اٹھے۔ صدیق اکبر رضی اللہ تعالیٰ عنہ  
نے بے مثال عزم و ہمت سے اس فتنے کا مقابلہ کیا۔ اس سلسلے میں سب سے  
خونخاک لڑائی مسلمہ کذاب کے خلاف یمامہ کے میدان میں پیش آئی۔ حضرت  
طفیل اور عمرو بن طفیل دونوں اس لڑائی میں شریک تھے۔ حضرت  
طفیل نے اسی لڑائی میں مردانہ وار لڑتے ہوئے شہادت پائی۔ حافظ ابن عبد البر  
کا بیان ہے کہ اس لڑائی میں حضرت عمرو کا ایک ہاتھ بھی شہید ہو گیا تاہم ان کا  
جذبہ جہاد سرد نہ ہوا۔ روم سے معرکہ آرائیوں کا آغاز ہوا تو وہ شام کے میدان  
جہاد میں پہنچ گئے اور یرموک کی خونیں جنگ میں بڑے جوش اور جذبے کے  
ساتھ شریک ہوئے۔ اس لڑائی میں وہ فوج کے ایک حصے کے افسر تھے۔  
ایک نازک موقع پر جب رومیوں نے مسلمانوں پر سخت دباؤ ڈال رکھا تھا  
قبیلہ ازد کو ساتھ لے کر آگے بڑھے۔ تلوار چلاتے جاتے اور اپنے قبیلے کو بلکارتے  
جاتے تھے کہ ازدیو دیکھنا تمہاری وجہ سے مسلمانوں پر غم نہ آئے۔ رومیوں  
کے ٹو بڑے بڑے بہادر ان کے ہاتھ سے مارے گئے۔ آخر رومیوں نے ان  
کو نرغے میں لے کر تلواروں اور برچھیوں کا مینہ برسایا اور وہ جام شہادت  
پی کر جنت الفردوس کو سدھارے۔

رضی اللہ تعالیٰ عنہ

## حضرت عمرو بن عوف مُزنی

خاندانی تعلق بنو مُزینہ سے تھا۔ نسب نامہ یہ ہے:  
 عمرو بن عوف بن زید بن طیعم بن عمرو بن بکر بن افرک بن عثمان بن عمرو  
 بن اؤبن طاہجہ بن الیاس بن مُضر۔  
 کنیت ان کی ابو عبد اللہ تھی۔

اللہ تعالیٰ نے انہیں فطرت سعید سے نوازا تھا۔ دعوتِ توحید کے ادائل ہی میں  
 مشرف بہ اسلام ہو گئے اس لیے ان کا شمار قدیم الاسلام صحابہ میں کیا جاتا ہے۔  
 جس زمانے میں رسول اکرم صلی اللہ علیہ وسلم مکہ سے ہجرت فرما کر مدینہ تشریف  
 لائے، حضرت عمرو بن عوف بھی اسی زمانے میں مکہ سے ہجرت کر کے مدینہ آ گئے۔  
 وہ کہتے ہیں کہ ہجرت کے بعد ہم رسول اللہ صلی اللہ علیہ وسلم کے ساتھ سترہ ماہ تک  
 بیت المقدس کی طرف منہ کر کے نماز پڑھتے رہے۔

لے بعض ارباب پیر نے ایک بدری صحابی عمرو بن عوف کا ذکر کیا ہے اور انہیں انصاری  
 بتایا ہے مگر ساتھ ہی یہ بھی لکھا ہے کہ وہ مکہ میں بنی عامر بن لؤئی کے حلیف تھے۔ (سہیل بن  
 بن عمرو عامری کے مولیٰ تھے) ان دو باتوں میں تضاد پایا جاتا ہے اگر وہ عامر بن لؤئی  
 کے حلیف یا سہیل بن عمرو کے مولیٰ تھے تو پھر انصاری کیسے ہو سکتے ہیں؟ ہمارا خیال ہے  
 کہ یہ عمرو بن عوف مُزنی ہیں جو بنو عامر بن لؤئی سے حلیفانہ تعلق قائم کر کے مکہ ہی میں  
 مقیم ہو گئے تھے۔ بختِ نبوی کے ادائل میں توحید کی دعوت ان تک اسی صورت میں  
 پہنچ سکتی تھی کہ وہ مکہ میں مقیم ہوں۔ بعد میں وہ ہجرت کر کے مدینہ منورہ چلے گئے وہاں  
 اپنا مکان بنالیا اور ساری عمر وہیں گزاری (شاید اسی لیے ان کو انصاری کہا گیا ہے)  
 یہ بات بھی قابلِ غور ہے کہ جن اصحاب نے انہیں انصاری لکھا ہے انہوں نے ان کا نسب نامہ  
 (باقی ماثیہ اگلے صفحہ پر)

ابن اثیر کا بیان ہے کہ انہوں نے مدینہ منورہ میں اپنا مکان بنا لیا تھا اور بنو مزینہ کے یہی ایک صاحب تھے جنہوں نے مدینہ منورہ میں اپنا مکان بنایا۔ علامہ ابن سعد کا تب الاقدی کا بیان ہے کہ ہجرت کے بعد حضرت عمرو بن عوف سب سے پہلے غزوة البؤاد (صفر ۳ھ) میں شریک ہوئے لیکن عافط ابن حجر عسقلانی نے "الاصابہ" میں لکھا ہے کہ وہ سب سے پہلے غزوة احزاب (۳ھ) میں شریک ہوئے۔ امام محمد بن اسحاق اور امام بخاری نے شرکائے بدر میں ایک صحابی عمرو بن عوف کا ذکر کیا ہے۔ موسیٰ بن عقبہ اور ابو معشر نے ان کا نام عمیر بن عوف لکھا ہے۔ قیاس یہ ہے کہ یہ حضرت عمرو بن عوف مزینی ہیں کیونکہ عمرو، عمیر اور عمر کے ناموں میں بعض اوقات اشتباہ ہو جاتا ہے۔ ایک قدیم الاسلام مہاجر صحابی کا غزوة بدر میں شامل ہونا ممکن ہے۔ غزوة احزاب کے بعد غزوة تبوک تک جو غزوات پیش آئے اباب سیر نے ان میں حضرت عمرو بن عوف رضی اللہ تعالیٰ عنہ کی شرکت کے بارے میں کچھ نہیں لکھا۔ قیاس یہ ہے کہ وہ ان سب یا ان میں سے بعض غزوات میں حضور شریک ہوئے ہوں گے۔ ایک قدیم الاسلام مخلص صحابی کے عہد رسالت کے غزوات سے غیر حاضر رہنے کو عقل تسلیم نہیں کرتی۔

۳ھ ہجری میں رسول اکرم صلی اللہ علیہ وسلم نے غزوة تبوک کے لیے تیاری شروع کی اور صحابہ کرام کو بھی اپنا ساز و سامان درست کرنے کا حکم دیا تو بعض نادار صحابہ تعمیل ارشاد سے قاصر رہے۔ نہ ان کے پاس سواری تھی اور نہ وہ زادِ راہ فراہم کرنے کی قدرت رکھتے تھے۔ حضرت عمرو بن عوف بھی ان میں شامل تھے۔ یہ تہی دست صحابہ بارگاہ رسالت میں حاضر ہوئے اور عرض کیا،

(بقیہ حاشیہ صفحہ گزشتہ)

بیان نہیں کیا۔ قیاس یہی ہے کہ عمرو بن عوف مزینی اور عمرو بن عوف انصاری ایک ہی شخصیت ہیں۔ بعض نے عمرو بن عوف انصاری بدری کا نام اصحابِ صفہ کی فہرست میں بھی دیا ہے۔



یا رسول اللہ! ہم سخت تنگ دست ہیں اگر آپ ہمارے لیے کچھ انتظام فرمادیں تو ہم جہاد کے شرف سے محروم نہ رہیں گے۔

آنحضور صلی اللہ علیہ وسلم نے فرمایا کہ موجودہ حالات میں تمہاری ضروریات کو پورا کرنا ممکن نہیں۔ یہ اصحاب مایوسی کے عالم میں روتے ہوئے بارگاہ رسالت سے واپس گئے۔ یہ رونا دھونا صرف اس لیے تھا کہ ماہِ حق میں اپنی جانوں کا نذرانہ پیش کرنے کا موقع جاتا رہا۔ اللہ تعالیٰ کو ان کا جذبہ کدویت اور خلوص اس قدر پسند آیا کہ اس نے یہ آیت نازل فرما کر ان کو جہاد سے مستثنیٰ فرما دیا۔

وَلَا عَلَى الَّذِينَ إِذَا مَا اتَّوَكَّلُوا لَمْ يُحْمَلُوا مِنْ أَجْلِ مَا آجِدُ مَا  
أَحْمَلُكُمْ عَلَيْهِ تَوَلَّوْا وَأَعْيُنُهُمْ تَفِيضُ مِنَ الدَّمْعِ  
حِزْنًا إِلَّا يَجِدُ مَا يُنْفِقُونَ۔ (التوبہ آیت ۹۲)

(اور نہ ان لوگوں پر کوئی الزام ہے جنہوں نے خود آکر (اسے نبی) تم سے

درخواست کی تھی کہ ہمارے لیے سواریاں بہم پہنچائی جائیں اور جب تم نے

کہا کہ میں تمہارے لیے سواریوں کا انتظام نہیں کر سکتا تو وہ مجبوراً واپس گئے

اور حال یہ تھا کہ ان کی آنکھوں سے آنسو جاری تھے اور انہیں اس بات

کا بڑا رنج تھا کہ وہ اپنے خرچ پر شریک جہاد ہونے کی استطاعت نہیں رکھتے۔

غزوہ تبوک کے بعد عہد رسالت کا سب سے اہم واقعہ حجۃ الوداع ہے۔

حضرت عمرؓ بن عوف اس میں بھی ضرور شریک ہوئے ہوں گے لیکن عجیب

بات ہے کہ کتب سیر اس بار سے میں بھی خاموش ہیں۔ حقیقت یہ ہے کہ

حضرت عمرؓ بن عوف رضی اللہ تعالیٰ عنہ کی جلالت قدر کے باوجود اہل سیر

نے ان کے بہت کم حالات زندگی بیان کیے ہیں۔ عہد رسالت سے متعلق دو

تین واقعات لکھے دیئے ہیں لیکن خلفائے راشدینؓ کے عہد میں ان کے

مشاغل کے بارے میں مطلقاً کچھ نہیں لکھا۔ وفات کے بارے میں صرف اتنا

معلوم ہے کہ انہوں نے امیر معاویہ رضی اللہ تعالیٰ عنہ کے دورِ خلافت کے

آخر میں مدینہ منورہ میں وفات پائی۔ حضرت عمرو بن عوف رضی اللہ تعالیٰ عنہ سے متعدد احادیث مروی ہیں۔ ان میں سے کچھ یہ ہیں :

① رسول اللہ صلی اللہ علیہ وسلم نے ایک دن بلال بن حارث سے مخاطب ہو کر فرمایا، اے بلال جان لو۔

انہوں نے عرض کیا،

یا رسول اللہ! آپ مجھے کس چیز کے جاننے کا حکم دیتے ہیں۔

آپ نے فرمایا: اس چیز کو جان لو کہ جو لوگ میری سنتوں میں سے کسی سنت کو اس کے مٹ جانے کے بعد پھر جاری (قائم) کریں گے۔ تو ان کو اس پر عمل کرنے والوں کے برابر اجر ملے گا اور عمل کرنے والوں کے اجر میں کوئی کمی نہیں کی جائے گی اور جو لوگ دین میں کوئی ایسی بدعت ضلالہ رائج کریں گے جو اللہ اور اس کے رسول کی مرضی کے خلاف ہوگی تو ان کو اس بدعت پر عمل کرنے والوں کے برابر سزا ملے گی اور عمل کرنے والوں کی سزاؤں میں کوئی کمی نہیں کی جائے گی۔ (ترمذی شریف)

② رسول اللہ صلی اللہ علیہ وسلم نے فرمایا کہ:

میں تم پر فقر و ناداری کے آنے سے نہیں ڈرتا لیکن مجھے تمہارے بارے میں یہ ڈر ضرور ہے کہ دنیا تم پر زیادہ وسیع کر دی جائے جیسے کہ تم سے پہلے لوگوں پر وسیع کر دی گئی تھی۔ پھر تم اس کو بہت زیادہ چاہنے لگو جیسے کہ انہوں نے اس کو بہت زیادہ چاہا تھا (اور یکسر دنیا ہی میں غرق ہو کر رہ گئے تھے) اور پھر وہ تم کو برباد کر دے جیسے کہ اس نے ان انگلوں کو برباد کیا۔ (صحیح بخاری و صحیح مسلم)

③ رسول اللہ صلی اللہ علیہ وسلم نے فرمایا کہ دین ملک حجاز کی طرف اس طرح

سمٹ کر آجائے گا جس طرح سانپ اپنے بل میں سمٹ کر آجاتا ہے اور ضرور دین (اسلام) حجاز میں اس طرح جگہ پکڑ کر رہے گا جس طرح

پہاڑی بکرا پہاڑ کی چوٹی پر جگہ بنا کر رہتا ہے۔ بیشک دین کا ظہور اور اس کی ابتداء اجنبی مسافر کی طرح ہوتی اور عنقریب دین پھر اجنبی مسافر کی طرح ہوگا جس طرح کہ اس کی ابتداء ہوئی تھی۔ پس دین کی خاطر اجنبیت اختیار کرنے والوں (غزباء) کو خوشخبری ہو اور وہ ایسے لوگ ہیں جو میری سنتوں اور طریقوں کی تجدید کرتے ہیں، جن کو میرے بعد لوگوں نے خراب کر دیا ہوگا۔ (ترمذی شریف)

(۴) رسول اللہ صلی اللہ علیہ وسلم نے فرمایا، میں تم میں دو باتیں چھوڑ چلا ہوں جب تک تم ان دو باتوں کو پکڑے رہو گے گمراہ نہ ہو گے۔ (یہ دو باتیں ہیں) اللہ کی کتاب اور اس کے نبی (صلی اللہ علیہ وسلم) کی سنت۔ (جامع بیان العلم وفضلہ - لابن عبد البر)

## حدیث نبوی

حضرت ابن مسعود رضی اللہ تعالیٰ عنہ سے روایت ہے کہ رسول اکرم صلی اللہ علیہ وسلم نے فرمایا۔ مجھ سے پہلے اللہ تعالیٰ نے جتنے نبی بھیجے ہیں ان سب کے خواری اور اصحاب تھے جو ان کی سنت (طرز زندگی) کو اختیار کرتے تھے اور ان کا حکم بجالاتے تھے۔ ان کے بعد ایسے ناخلف لوگ آئے جن کے قول و فعل میں مطابقت نہیں تھی اور جو ایسے کام کرتے تھے جن کا انہیں حکم نہیں دیا گیا تھا۔ پس جو شخص ان سے ہاتھ کے ذریعے مقابلہ کرے وہ بھی مومن ہے اور جو زبان کے ذریعے مقابلہ کرے وہ بھی مومن ہے اور جو دل کے ذریعے جہاد کرے وہ بھی مومن ہے، اور اس کے علاوہ تو رانی برابر بھی ایمان نہیں۔ (رواہ مسلم مشکوٰۃ باب الاعتصام ص ۱۲)

## حضرت عمرو بن عمیر انصاری

ان کے نام میں سخت اختلاف ہے۔ بعض نے ان کو عمرو بن عمیر، بعض نے عمیر بن عمرو، بعض نے عامر بن عمیر، بعض نے عامر بن عمیر اور بعض نے عمرو بن بلال لکھا ہے۔ ابن اسحاق نے عمرو بن عمیر کو ترجیح دی ہے اور لکھا ہے کہ وہ بیعت عقبہ کبیرہ (سالہ بعد بعثت) میں شریک تھے۔ انہوں نے یہ بھی کہا ہے کہ ان کا تعلق خزرج کے خاندان بنی سلمہ سے تھا اور ان کا سلسلہ نسب اس طرح تھا۔

• عمرو بن عمیر بن عدی بن نابی بن عمرو بن سواد بن غنم بن کعب بن سلمہ  
(واللہ اعلم بالصواب)

ابن کلبی نے بیان کیا ہے کہ یہ مہاجرین سے تھے لیکن دوسرے ارباب سیر نے اس بیان کی تصدیق نہیں کی۔

علامہ ابن اثیر نے لکھا ہے کہ ان کی کنیت ابو لیلیٰ تھی۔ وہ سب سے پہلے غزوہ اُحد میں شریک ہوئے۔ اس کے بعد عہد رسالت کے دوسرے تمام غزوات میں بھی رسول اکرم صلی اللہ علیہ وسلم کے ہم رکاب رہے۔ خلفاء ثلاثہ کے عہد میں ان کی سرگرمیوں کا کچھ پتہ نہیں چلتا۔ سیدنا حضرت علی رضی اللہ تعالیٰ عنہ کے عہد خلافت میں جنگ صفین پیش آئی تو وہ لشکرِ مصونہ میں شریک تھے۔ سالِ وفات کے بارے میں کتب سیر خاموش ہیں۔

حضرت عمرو بن عمیر رضی اللہ تعالیٰ عنہ سے یہ حدیث مروی ہے :  
ایک دفعہ رسول اللہ صلی اللہ علیہ وسلم تین روز تک مجلس میں رونق افروز نہ ہوئے۔ صرف نمازِ فرض کے لیے باہر تشریف لاتے اور نماز پڑھ کر اندر چلے جاتے پس ہم لوگ اس بات سے ڈرے کہ شاید

آپ کو کوئی (ناخوشگوار) بات پیش آئی ہے۔ (چنانچہ) ہم نے آپ سے اس بارے میں دریافت کیا تو آپ نے فرمایا کہ سوائے بھلائی کے اور کوئی بات پیش نہیں آئی اور وہ بات یہ تھی کہ میرے رب نے عزوجل نے مجھ سے میری اُمت میں سے ستر ہزار آدمیوں کو بغیر حساب کے جنت میں داخل کرنے کا وعدہ فرمایا اور جب میں نے اپنے رب سے اس میں زیادتی چاہی تو میں نے اپنے رب کو ماجد اور کریم پایا۔ پھر ستر ہزار میں سے ہر ایک کے مقابل ستر ہزار اور مجھ کو دیا (پھر) آپ نے فرمایا کہ میں نے (بارگاہِ الہی میں) عرض کیا کہ اے میرے پروردگار اگر میری اُمت کا شمار اس قدر نہ ہو تو اللہ تعالیٰ نے فرمایا کہ ان کو ہم اعراب سے پورا کر دیں گے۔“

(اسد الغابہ)

رضی اللہ تعالیٰ عنہ

## حدیث نبویؐ

حضرت عمر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ جو شخص اشیا و ضرورت کو نہیں روکتا بلکہ وقت پر بازار میں لاتا ہے تو وہ اللہ کی رحمت کا مستحق ہے اور اسے اللہ رزق دے گا۔

اور وہ شخص جو احتکار (ذخیرہ اندوزی) کرتا ہے وہ لعنت کا مستحق ہے۔

(سنن ابن ماجہ)

## حضرت عمرو بن غنمہ انصاری

خاندانی تعلق خزرج کی شاخ بنی سلمہ سے تھا۔ نسب نامہ یہ ہے :  
 عمرو بن غنمہ بن عدی بن نابی (بروایت دیگر مانی) بن سواد بن غنم  
 بن کعب بن سلمہ سلمی انصاری۔

ہجرت نبویؐ سے پہلے شرفِ اسلام سے بہرہ ور ہوئے اور پھر اپنے  
 بھائی حضرت ثعلبہ بن غنمہ رضی اللہ تعالیٰ عنہ کے ساتھ مکہ جا کر بیعتِ عقبہ ثانیہ  
 (کبیرہ) میں شریک ہوئے (۳۱ھ بعدِ بعثت)۔ ہجرتِ نبویؐ کے بعد غزوات کا  
 آغاز ہوا تو انہوں نے سب سے پہلے غزوہ بدر میں شریک ہو کر بدری صحابی  
 ہونے کا عظیم الشان شرف حاصل کیا۔ اس کے بعد جو غزوات پیش آئے ان  
 میں حضرت عمرو بن غنمہ رضی اللہ تعالیٰ عنہ کا نام صرف غزوہ تبوک کے موقع  
 پر منظرِ عام پر آتا ہے۔ قیاسِ غالب ہے کہ وہ دوسرے غزوات میں بھی شریک  
 ہوئے ہوں گے۔

۱۰ حضرت ثعلبہ بن غنمہ بھی انصار کے قدیم الاسلام بزرگ ہیں۔ بیعتِ عقبہ کبیرہ  
 سے سعادت اندوز ہو کر واپس مدینہ آئے تو اپنے قبیلے کے نوجوانوں کے ساتھ مل کر اپنے قبیلے  
 کے بت توڑے۔

ہجرتِ نبویؐ کے بعد پہلے غزوہ بدر میں انھیں حضور صلی اللہ علیہ وسلم کی ہم رکابی کا  
 شرف حاصل کیا۔ اگلے سال غزوہ احد میں دادِ شجاعت دی۔  
 ۱۱ ہجرت میں غزوہ خندق میں پیش آیا۔ اس میں بھی شریک تھے اور اسی میں  
 مردانہ وار لڑتے ہوئے اپنی جان راہِ حق میں قربان کر دی۔ رضی اللہ تعالیٰ عنہ

غزوة تبوک کے موقع پر وہ ان رونے والوں میں سے تھے جن کو سواری میسر نہ آئی اور وہ جہاد میں شریک نہ ہو سکے۔ تاہم اللہ تعالیٰ کی رحمت جوش میں آئی اور اس نے یہ آیت نازل فرما کر ان اصحاب کو جہاد سے مستثنیٰ کر دیا۔

(ترجمہ) ان لوگوں پر کچھ گناہ نہیں جو اسے نبی تمہارے پاس آئے تاکہ تم ان کو سواری دو۔ تم نے ان سے کہا کہ میرے پاس سواری نہیں ہے تو وہ روتے ہوئے لوٹ گئے۔ (سورہ توبہ آیت ۹۲)

سالِ وفات کے بارے میں کتبِ سیرِ خاموش ہیں۔  
رضی اللہ تعالیٰ عنہ

## حدیث نبوی

حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ — ہمارا رب دو آدمیوں کے عمل سے بہت خوش ہوتا ہے ایک وہ جو سردی کے موسم میں اپنے نرم بستر اور لمحات کو چھوڑ کر اور اپنے بیوی بچوں سے جدا ہو کر رات کے وقت نماز کو جاتا ہے۔ ہمارا رب اپنے فرشتوں سے فرماتا ہے کہ دیکھو میرے اس بندے کو! اس نے اپنا بستر اور لمحات چھوڑا اور اپنے بیوی بچوں سے الگ ہو کر نماز پڑھنے کے لیے کھڑا ہو گیا کیونکہ اس کو ان نعمتوں کے پانے کی خواہش ہے جو میرے پاس ہیں اور اس کو ڈر ہے اس عذاب کا جو میرے یہاں ہوگا۔ اور دوسرا وہ شخص جس نے اللہ کی راہ میں جہاد کیا، مجاہدین کی فوج نے شکست کھائی اور وہ بھاگا اور یہ شخص جانتا ہے کہ میدانِ جہاد سے بھاگنے کا کیا نتیجہ ہوتا ہے اور میدانِ جہاد میں جھے رہنے کا کیا بدلہ ملتا ہے۔ یہ سوچ کر وہ لڑتا رہا یہاں تک کہ وہ شہید ہو گیا۔ تو اللہ تعالیٰ اپنے فرشتوں سے فرماتا ہے دیکھو میرے اس بندے کو یہ میدانِ جنگ میں دوبارہ واپس ہوا اس لیے کہ اس کو میرے انعام کی خواہش ہے اور وہ میرے عذاب سے ڈرتا ہے دیکھو وہ لڑتا رہا یہاں تک کہ جان دے دی۔ (مسند احمد)

# حضرت عمرو بن قیس انصاری

خزرج کے معزز ترین خاندان بنی نجار کے چشم و چراغ تھے۔

نسب نامہ یہ ہے :

عمرو بن قیس بن زید بن سواد بن مالک بن غنم بن مالک بن نجار  
ابن اثیر ح کا بیان ہے کہ ان کی کنیت ابو عمر اور ابو الحکم تھی (أسد الغابہ)  
انصار کے سابقین اولین میں سے ہیں۔ ان کی شادی مشہور صحابیہ حضرت  
أم حرام بنت ملحان رضی اللہ تعالیٰ عنہا سے ہوئی۔ دونوں میاں بیوی بلکہ ان کے  
سارے گھرانے کو رسول اکرم صلی اللہ علیہ وسلم سے بے پناہ عقیدت اور محبت تھی۔  
اور وہ راہِ حق میں ہر وقت اپنی جانیں قربان کرنے کے لیے تیار رہتے تھے۔

۱۔ حضرت أم حرام رضی اللہ تعالیٰ عنہا کا شمار بڑی جلیل القدر صحابیات میں ہوتا ہے۔ ان کا تعلق بھی  
بنو نجار سے تھا۔ سلسلہ نسب یہ ہے :

أم حرام بنت ملحان بن خالد بن زید بن حرام بن جندب بن عامر بن غنم بن عدی بن نجار  
وہ دور کے رشتے سے رسول اکرم صلی اللہ علیہ وسلم کی خالہ ہوتی تھیں۔ مدینہ منورہ میں  
اسلام کا چرچا پھیلا تو وہ فوراً مشرف بہ ایمان ہو گئیں۔ ان کا پہلا نکاح حضرت عمرو بن قیس  
سے ہوا۔ غزوہ اُحُد میں ان کی شہادت کے کچھ عرصہ بعد ان کا نکاح ثانی حضرت عبادہ بن صامت  
رضی اللہ تعالیٰ عنہ سے ہو گیا۔ رسول اکرم صلی اللہ علیہ وسلم کبھی کبھی حضرت أم حرام کے گھر  
تشریف لے جایا کرتے تھے۔ سلسلہ ہجری میں حاکم شام امیر معاویہ رضی اللہ تعالیٰ عنہ نے  
ایک بحری بیڑہ جزیرہ قبرص (CYPRUS) کی تسخیر کے لیے روانہ کیا۔ حضرت عبادہ بن صامت  
بھی اپنی اہلیہ حضرت أم حرام کے ساتھ اس لشکر میں شامل تھے۔ قبرص کی فتح کے بعد جب  
(باقی عاشرہ اگلے صفحہ پر)



ہجرت نبوی کے بعد غزوات کا آغاز ہوا تو حضرت عمرو بن قیس رضی اللہ تعالیٰ عنہ اور ان کے نوجوان فرزند حضرت قیس بن عمرو کو ان میں سوتیرہ سرفروشوں میں شامل ہونے کا شرف حاصل ہوا جو حق و باطل کے معرکہ اول غزوہ بدر الکبریٰ (رضنا الباء سلمہ بحری) میں رحمت عالم صلی اللہ علیہ وسلم کے ہم رکاب تھے۔

علامہ ابن اثیر کا بیان ہے کہ حضرت عمرو بن قیس رضی اللہ تعالیٰ عنہ کے شریک بدر ہونے پر سب کا اتفاق ہے لیکن ان کے فرزند حضرت قیس رضی اللہ تعالیٰ عنہ کے بدری ہونے میں اختلاف ہے۔ البتہ ان کے اُحدی ہونے میں کوئی کلام نہیں۔

۳۔ ہجری میں معرکہ اُحد برپا ہوا تو حضرت عمرو بن قیس رضی اللہ تعالیٰ عنہ اور ان کے فرزند سعید حضرت قیس بن عمرو رضی اللہ عنہما بڑے ذوق و شوق سے میدان کارزار میں پہنچے اور سر بکفت ہو کر مشرکین سے نبرد آزما ہو گئے۔ ایک موقع پر مشرکین نے ان کو نرغے میں لے لیا اور ان پر تلواروں اور برچھیوں کا سینہ برسایا۔ یوں دونوں باپ بیٹے خلعت شہادت پہن کر جنت الفردوس میں جا پہنچے۔

ایک روایت کے مطابق حضرت عمرو بن قیس کو نوفل بن معاویہ دہلی نے شہید کیا حضرت قیس بن عمرو رضی اللہ تعالیٰ عنہما کے شہید اُحد ہونے پر سب کا اتفاق ہے۔

رضی اللہ تعالیٰ عنہما

(بقیہ حاشیہ صفحہ گزشتہ) مجاہدین واپس ہونے لگے تو حضرت اُمّ حرامؓ اپنی سواری کے جانور سے گر پڑی اور اسی صدمے سے دہقا پائی۔ امام بخاری کا بیان ہے کہ سرزمین قبر میں ہی کو ان کا دفن بننے کا شرف حاصل ہوا۔ حضرت اُمّ حرام رضی اللہ عنہا کی اولاد میں تین رطلوں کے نام ملتے ہیں۔ عمرو بن قیس سے قیس (شہید اُحد) اور عبد اللہ بن حضرت عبادہ بن صامت سے محمد بن حضرت اُمّ حرامؓ سے چند عادت بھی مروی ہیں۔ مشہور صحابہ حضرت اُمّ سلمہؓ و والدہ حضرت انس بن مالک حضرت اُمّ حرامؓ کی حقیقی بہن تھیں۔

۱۔ یہی نوفل بن معاویہ (بن عمرو بن مخزوم بن عمران بن نفاع بن عدی بن الدیل) فتح مکہ سے کچھ پہلے مشرکین کے ساتھ ہجرت کر کے مدینہ منورہ میں سکونت اختیار کر لی تھی۔ بقول ابن اثیر وہ بنو ہاشم کے ہمراہ تھے۔ انہوں نے مدینہ منورہ میں سکونت اختیار کر لی تھی۔ بقول ابن اثیر وہ بنو ہاشم کے ہمراہ تھے۔ انہوں نے مدینہ منورہ میں سکونت

## حضرت عمرو بن محمد بن مسلمہ انصاری

قبیلہ اوس کے خاندان بنی حارثہ کے چشم و چراغ تھے۔ نسب نامہ یہ ہے:  
 عمرو بن محمد بن مسلمہ بن خالد بن عدی بن مجدہ بن حارثہ بن  
 حارث بن خزرج بن عمرو بن مالک بن اوس۔

ان کے والد حضرت محمد بن مسلمہ رضی اللہ تعالیٰ عنہ کا شمار عظیم المرتبت صحابہ  
 میں ہوتا ہے۔ حضرت عمرو کو بھی شرف صحابیت حاصل ہوا۔ انہوں نے سب سے  
 پہلے فتح مکہ (رمضان المبارک ۶ شہرہ پجری) میں رسول اکرم صلی اللہ علیہ وسلم کی ہمرکابی  
 کی سعادت حاصل کی (غالباً اس سے پہلے وہ کسی غزوے میں شریک ہونے کی عمر کو نہیں  
 پہنچے تھے)۔ اس کے بعد وہ دوسرے غزوات (حنین، طائف اور تبوک) میں بھی  
 شریک ہوئے۔ — سال وفات کسی نے بیان نہیں کیا۔  
 رضی اللہ تعالیٰ عنہ

۱۰ حضرت ابو عبد الرحمن محمد بن مسلمہ رضی اللہ تعالیٰ عنہ ہجرت نبوی سے  
 پہلے مشرف بہ اسلام ہوئے۔

ہجرت نبوی کے بعد بدر، اُحد، خندق اور کئی دوسرے غزوات دسرا میں  
 شریک ہوئے۔ مشہور دشمن اسلام یہودی شاعر کعب بن اشرف کو انہوں نے ہی  
 قتل کیا تھا۔

حضرت عمر فاروق رضی اللہ تعالیٰ عنہ نے اپنے عہدِ خلافت میں انہیں محکمہ احتساب  
 کا افسر مقرر کیا۔ حضرت عمر فاروق رضی اللہ تعالیٰ عنہ کی شہادت کے بعد بدرہ کی سلوک  
 اختیار کر لی۔ حضرت علی رضی اللہ تعالیٰ عنہ کے عہدِ خلافت میں جو خانہ جنگی ہوئی اس  
 سے بالکل الگ تھلگ رہے۔ سلاطین ہجری میں امدان کے رہنے والے ایک بہ نعت شامی  
 کے ہاتھ سے شہادت پائی۔ اس وقت وہ مدینہ منورہ میں مقیم تھے اور عمر کی ۷۰ منزلیں طے کر  
 چکے تھے۔ اُن سے ۶ حدیثیں مروی ہیں۔

www.marfat.com

## حضرت عمیر بن اوس انصاری

قبیلہ اوس کے چشم و چراغ تھے۔ نسب نامہ یہ ہے :

عمیر بن اوس بن عتیک بن عمرو بن عبدالاعلم بن عامر بن زعوراء بن  
چشم بن حارث بن خزرج بن عمرو بن مالک بن اوس۔

زعوراء عبدالاشہل کا بھائی تھا۔ عبدالاشہل کی اولاد بنو عبدالاشہل کہلائی۔

یہ انصار کا نہایت معزز قبیلہ تھا۔ سید الاوس حضرت سعد بن معاذ رضی اللہ تعالیٰ عنہ  
اسی قبیلے سے تھے۔ بعض اوقات زعوراء کی اولاد کو بھی بنو عبدالاشہل میں شامل  
سمجھا جاتا ہے۔ عام طور پر قبیلہ اوس کے چار بیٹوں کعب (ظفر) حارثہ، زعوراء اور  
عبدالاشہل کو نبیت کہا جاتا ہے۔

حضرت عمیر بن اوس رضی اللہ تعالیٰ عنہ نے سب سے پہلے غزوہ اُحُد میں

دادِ شجاعت دی۔ اس کے بعد عہد رسالت کے دوسرے تمام غزوات میں بھی سوا کریم  
صلی اللہ علیہ وسلم کے ہم رکاب رہے۔ سیدنا صدیق اکبر رضی اللہ تعالیٰ عنہ کے عہدِ خلافت  
میں مسیلمہ کذاب کے خلاف لڑتے ہوئے پیامہ کی لڑائی میں شہادت پائی۔

ان کے دو بھائیوں حضرت حارث اور حضرت مالک کو بھی شرفِ صحابیت  
حاصل تھا۔ یہ دونوں بھی اُحُد اور بعد کے غزوات میں شریک رہے تھے۔ حضرت  
حارث بن اوس رضی اللہ تعالیٰ عنہ جنگِ اجنادین میں ۲۸ جمادی الاولیٰ ۳ھ ہجری  
کو شہید ہوئے اور حضرت مالک بن اوس رضی اللہ تعالیٰ عنہ نے اپنے بھائی عمیر کے  
ساتھ جنگِ پیامہ میں شہادت پائی۔ گویا تینوں بھائیوں نے شہادت کا رتبہ عظیم  
حاصل کیا۔

بنا کر دند خوشش ر سے بناک خون غلطیدن

خدا رحمت کنڈا میں عاشقانِ پاک طینت را

— — — — —

# حضرت عمیر بن حارث سلمی انصاری

قبیلہ خزرج کے خاندان بنی سلمہ کے گل سرسبد تھے۔ اہل سیر نے ان کا نسب نامہ دو طریقوں سے بیان کیا ہے:

(۱) عمیر بن حارث بن ثعلبہ بن حارث بن حرام بن کعب بن غنم بن کعب بن سلمہ۔

(۲) عمیر بن حارث بن لبدہ بن ثعلبہ بن حارث بن حرام بن کعب بن غنم بن کعب بن سلمہ۔

ہجرت نبوی سے پانچ سال پہلے اس اور خزرج کے درمیان بعثت کی خونریز جنگ ہوئی۔ اس میں عمیر بن حارث بھی شریک تھے۔ ابن کلبی کا بیان ہے کہ وہ لڑائی میں قیدیوں کو بچا کیا کرتے تھے اس لیے لوگ ان کو مُقَرَّن کہا کرتے تھے۔

حضرت عمیر بن حارث رضی اللہ تعالیٰ عنہ کو اللہ تعالیٰ نے فطرت سعید سے نوازا تھا۔ وہ ہجرت نبوی سے کچھ عرصہ پہلے مُشَرَّف باسلام ہو گئے اور پھر مکہ جا کر بیعت عقبہ ثانیہ (۳۱ھ بعد بعثت) میں شریک ہوئے۔

ہجرت نبوی کے بعد غزوات کا آغاز ہوا تو انہوں نے سب سے پہلے غزوہ بدر الکبریٰ میں دادِ شجاعت دی اور بدری صحابی ہونے کا عظیم شرف حاصل کیا۔ اگلے سال غزوہ اُحُد میں بھی رسول اکرم صلی اللہ علیہ وسلم کے ہم رکاب تھے۔ غزوہ اُحُد کے بعد ان کے حالات زندگی کے بارے میں کتب سیر خاموش ہیں۔

رضی اللہ تعالیٰ عنہ

## حضرت عمیر بن حبیب رضی اللہ عنہما انصاری

ان کا تعلق اوس کے خاندان بنی خطمہ سے تھا۔

نسب نامہ یہ ہے: —

عمیر بن حبیب بن خماشہ بن جویر (یا جویریہ) ابن عبید (یا عبید)  
بن عنان بن عامر بن خطمہ بن جشم بن مالک بن اوس۔

بعض روایتوں میں حضرت عمیر کے دادا کا نام حباشہ، بعض میں عمیر

اور بعض میں عمرو آیا ہے لیکن مشہور خماشہ ہی ہے۔

حضرت عمیر رضی اللہ تعالیٰ عنہما کے والد حضرت حبیب کو بھی شرف صحابیت حاصل تھا۔ انہوں نے عہد رسالت میں وفات پائی اور انہیں رات ہی کو دفن کر دیا گیا۔ رسول اکرم صلی اللہ علیہ وسلم کو ان کی وفات اور تدفین کی خبر دی گئی تو آپ ان کی قبر پر تشریف لے گئے اور نماز (جنازہ) پڑھی۔ حضرت حبیب سے یہ حدیث مروی ہے کہ میں نے مقام عرفات میں رسول اللہ صلی اللہ علیہ وسلم کو یہ فرماتے ہوئے سنا کہ عرفات سب موقف ہے سوائے بطنِ عرنہ کے اور مزدلفہ سب موقف ہے سوائے بطنِ محسر کے۔

ارباب سیر نے حضرت عمیر بن حبیب کی زندگی کا صرف ایک ہی واقعہ بیان کیا ہے وہ یہ کہ حضرت عمیر ذیقعدہ ۳۱ھ ہجری کے سفر حدیبیہ میں رسول اکرم صلی اللہ علیہ وسلم کے ہمراہ تھے اور انہوں نے حدیبیہ میں رخت کے نیچے بیعت رضوان کی تھی یعنی وہ اصحاب الشجرہ کی مقدس جماعت کے ایک رکن تھے۔

حضرت عمیر رضی اللہ تعالیٰ عنہما کے پوتے ابو جعفر عمیر بن یزید بن عمیر رضی اللہ عنہما سے

روایت ہے کہ میرے دادا نے اپنے بیٹوں کو جمع کر کے وصیت کی کہ اللہ سے ڈرتے رہو۔ بیوقوفوں کے پاس نہ بیٹھا کرو۔ ان کے پاس بیٹھنا ایک مرض ہے جو شخص بیوقوف کی بات پر درگزر کرتا ہے تو وہ اپنی بیوقوفی پر اصرار کرتا ہے۔ جو شخص بے وقوف سے دوستی کرتا ہے وہ پشیمان ہوتا ہے۔ جو شخص بے وقوف کی معمولی بات سے بے زار نہ ہوگا وہ اس کی زیادہ باتوں سے ضرور بیزار ہو جائے گا اور جو شخص خلاف مزاج بات پر صبر کرے گا وہ اپنی محبوب چیز کو پا جائے گا اور جب تم میں سے کوئی شخص امر بالمعروف یا نہی عن المنکر کا ارادہ کرے تو اس کو چاہیے کہ پہلے اپنے نفس کو تکلیف پہننے کا عادی بنالے۔ اللہ عزوجل کے ثواب پر بھروسہ رکھے کیونکہ جو شخص اللہ تعالیٰ کے ثواب پر بھروسہ رکھتا ہے اس کو کوئی تکلیف محسوس نہیں ہوتی۔

بعض روایتوں میں یہ وصیت حضرت حبیب بن خماشہ سے منسوب کی گئی ہے۔ واللہ اعلم بالصواب۔

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ ایک شخص آیا اور عرض کیا، یا رسول اللہ! اگر ایک شخص آکر میرا مال چھیننا چاہے تو میں کیا کروں۔ آپ نے فرمایا، اس کو اپنا مال نہ لینے دے۔ اس نے کہا، اگر وہ مجھ سے لڑائی کرے؟ آپ نے فرمایا، تو بھی مقابلہ کر سکتا ہے۔ اس نے کہا، اگر وہ مجھے لڑائی میں قتل کر دے؟ آپ نے فرمایا، تو شہید ہوگا۔ اس نے کہا، اگر لڑتے لڑتے میں اس کو قتل کر دوں؟ آپ نے فرمایا، وہ جہنم میں جائے گا۔ (صحیح مسلم)

## حضرت عمیر بن عامر مازنی انصاری

خزرج کے خاندان مازن بن نجار کے چشم و چراغ تھے۔ اس خاندان کو بنی خنساء بن مندول بھی کہا جاتا تھا۔ نسب نامہ یہ ہے: —  
عمیر بن عامر بن مالک بن خنساء بن مندول بن عمرو بن غنم بن مازن بن نجار۔

ان کی کنیت ابو داؤد تھی۔ بعض نے عمیر کو عمرو کے نام سے بھی موسوم

کیا ہے۔

عزوة، ابن شہاب اور ابن اسحاق سب اس بات پر متفق ہیں کہ حضرت ابو داؤد عمیر بن عامر عزوة بدر لکبری میں رسول اکرم صلی اللہ علیہ وسلم کے ہمراہ تھے۔ ان سے مروی ہے کہ میں نے عزوة بدر میں ایک مشرک کا تعاقب کیا لیکن قبل اس کے کہ میری تلوار اس تک پہنچے اس کا سر کٹ کر گر پڑا۔ میں سمجھ گیا کہ اس کو میرے سوا کسی اور نے قتل کیا ہے۔

مزید حالات زندگی کے بارے میں کتب سیر خاموش ہیں۔  
رضی اللہ تعالیٰ عنہ

### حدیث نبویؐ

حضرت عوف بن مالک رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ تمہارا حاکموں میں سب سے اچھے وہ حاکم ہیں کہ تم لوگ ان سے محبت کرو اور وہ تم سے محبت کریں اور تم ان کے حق میں دعا کرو اور وہ تمہارا حق میں دعا کریں اور تمہارا حاکموں میں سب سے بُرے حاکم وہ ہیں کہ تم ان سے نفرت کرو اور وہ تم سے نفرت کریں، تم ان پر لعنتیں بھیجو اور وہ تم پر لعنتیں بھیجیں۔ (صحیح مسلم)

## حضرت عمیر بن معبد انصاری

ان کے نام میں اختلاف ہے۔ حافظ ابو موسیٰ اصفہانی کی تحقیق کے مطابق ان کا نام عمیر تھا مگر ابن اسحاق کے نزدیک ان کا نام عمرو تھا۔ اہل سیر نے دونوں ناموں کے ساتھ ان کا تذکرہ لکھا ہے مگر وہ دو الگ نہیں بلکہ ایک ہی شخصیت ہیں۔ ان کا خاندانی تعلق قبیلہ اوس کی شاخ بنی ضبیعہ سے تھا۔  
نسب نامہ یہ ہے :

عمیر (عمرو) بن معبد بن ازعر بن زید بن عطات بن ضبیعہ بن زید بن مالک بن عوف بن عمرو بن عوف بن مالک بن ادس ضبیعی انصاری۔

انصار کے سابقین اولین سے ہیں۔ بڑے مخلص اور پرجوش مسلمان تھے۔ ہجرت نبوی کے بعد غزوات کا آغاز ہوا تو انہوں نے سب سے پہلے غزوہ بدر الکبریٰ (رضفان ۳ ہجری) میں دادِ شجاعت دی اور یوں اصحابِ بدر کی مغفور جماعت کا رکن بننے کا عظیم شرف حاصل کیا۔ اس کے بعد اُحد، احزاب، فتح مکہ، حنین اور عہد رسالت کے دوسرے تمام غزوات میں رسول اکرم صلی اللہ علیہ وسلم کے ہم کاب رہے۔ اربابِ سیر کا بیان ہے کہ غزوہ حنین (۳ ہجری) میں یہ ان سرداروں میں سے ایک تھے جو (دشمن کے تیروں کی شدید بارش میں بھی) ثابت قدم رہے۔ ان کے سالِ وفات کے بارے میں کتبِ سیر خاموش ہیں۔ رضی اللہ تعالیٰ عنہ

### حدیث نبوی ۲

حضرت سفیان بن اسید حضرمی رضی اللہ تعالیٰ عنہ سے روایت ہے کہ میں نے رسول اللہ صلی اللہ علیہ وسلم سے خود سنا ہے آپ فرماتے تھے: یہ بہت بڑی خیانت ہے کہ تم اپنے بھائی سے کوئی جھوٹی بات بیان کرو در انحالیکہ وہ تم کو اس بیان میں سچا سمجھتا ہو۔  
(سنن ابی داؤد)



## حضرت عمیر بن نيار انصاری

ارباب سیر میں سے کسی نے ان کا نسب نامہ نہیں لکھا۔ ابن اثیر نے ان کا نام عمیر بن نيار بیان کیا ہے اور ساتھ ہی لکھا ہے کہ ”بعض لوگوں کا بیان ہے کہ یہ ابو بردہ بن نيار کے بھتیجے ہیں۔“ لیکن عمیر اگر نيار کے بیٹے ہیں تو پھر وہ حضرت ابو بردہ کے بھائی ہیں۔ حضرت ابو بردہ ہانی بن نيار اصل قبیلہ بلی سے تھے اور مدینہ میں اوس کے خاندان بنی حارثہ کے حلیف تھے۔ ان کا نسب نامہ یہ ہے:

ابو بردہ ہانی بن نيار بن عمرو بن عبید بن کلاب بن وہمان بن غنم  
بن ذبیان بن ہمیم بن کاپل بن ذہل بن بلی لے

اس بات پر سب کا اتفاق ہے کہ حضرت عمیر الانصاری غزوہ بدر میں شریک تھے۔ ان سے یہ حدیث مروی ہے کہ رسول اللہ صلی اللہ علیہ وسلم نے فرمایا کہ جو شخص خلوص قلب سے مجھ پر ایک بار درود پڑھتا ہے اللہ تعالیٰ اس پر دس رحمتیں نازل فرماتا ہے، اس کی دس نیکیاں لکھ دیتا ہے اور اس کی دس برائیاں مٹا دیتا ہے۔

بقول ابن اثیر ان کا شمار اہل کوفہ میں ہے۔ سال وفات معلوم نہیں۔  
رضی اللہ تعالیٰ عنہ

اے حضرت ابو بردہ ہانی بن نيار کا شمار کبار صحابہ میں ہوتا ہے۔ بیعت عقبہ کبیرہ میں شریک تھے اس کے بعد تمام غزوات نبوی میں رسول اکرم صلی اللہ علیہ وسلم کے ہمراہ ہے۔ خلافت مرتضوی میں جو برائیاں پیش آئیں ان میں حضرت علی رضی اللہ تعالیٰ عنہ کے ساتھ تھے۔  
سلسلہ ہجری میں وفات پائی۔ کوئی اولاد نہیں چھوڑی۔

## حضرت عنتمہ بن عدی جہنی

خاندانی تعلق بنو جہینہ سے تھا۔ نسب نامہ یہ ہے :  
عنتمہ بن عدی بن عبد مناف بن کنانہ بن جہم بن عدی بن رابعہ  
بن رشان جہنی۔

ابن کلبی کا بیان ہے کہ بدر اور عہد رسالت کے دوسرے تمام مشاہد  
میں رسول اکرم صلی اللہ علیہ وسلم کے ہم رکاب تھے۔ لیکن دوسرے ارباب  
سیرنے ان کا ذکر نہیں کیا اور ان کا ترجمہ لکھنے میں ابن کلبی منفرد ہیں۔  
علامہ ابن اثیر نے یہ قیاس آرائی کی ہے کہ شاید یہ ابوابہم عنتمہ جہنی  
یا ابوابہم عنتمہ جہنی ہوں جن کا نسب کسی نے بیان نہیں کیا اور جن سے  
یہ حدیث مروی ہے :

ایک دن نبی صلی اللہ علیہ وسلم (مکان سے) باہر تشریف لائے  
تو آپ کی ایک انصاری سے ملاقات ہوئی۔

انہوں نے عرض کیا، یا رسول اللہ! میرے ماں باپ آپ پر  
قربان ہوں، آپ کے چہرہ مبارک کی کیفیت دیکھ کر مجھے رنج  
ہو رہا ہے۔ آنحضرت صلی اللہ علیہ وسلم نے تھوڑی دیر ان کی طرف  
دیکھا اور فرمایا، اس کی وجہ بھوک ہے۔ (یعنی ناقوں کی وجہ  
سے میری یہ کیفیت ہے)

یہ سن کر وہ صاحب اپنے گھر گئے مگر گھر میں کھانا نہ پایا۔ وہاں  
سے وہ بنو قریظہ کے پاس گئے اور ایک ڈول پانی کے عوض ایک  
چھوٹا اجرت ٹھہرا کر مزدوری شروع کر دی، یہاں تک کہ ایک  
مٹھی چھوٹا رے جمع ہو گئے۔ وہ یہ چھوٹا رے لے کر رسول اللہ

صَلَّى اللهُ عَلَيْهِ وَسَلَّمَ کی خدمت میں حاضر ہوئے اور یہ چھوہارے پیش کیے۔

نبی صَلَّى اللهُ عَلَيْهِ وَسَلَّمَ نے فرمایا، میں سمجھتا ہوں کہ تم اللہ اور رسول کو دوست رکھتے ہو۔

انصاری نے عرض کیا، ہاں قسم اس کی جس نے آپ کو حق کے ساتھ بھیجا ہے آپ مجھے اپنی جان اور اپنی اولاد اور اپنے گھر والوں اور اپنے مال سے زیادہ محبوب ہیں۔

رسول اللہ صَلَّى اللهُ عَلَيْهِ وَسَلَّمَ نے فرمایا، تو آگاہ ہو جاؤ کہ تم کو فقر و فاقہ اور مصیبت کے لیے تیار ہو جانا چاہیے کیونکہ جو شخص مجھے محبوب رکھتا ہے اس کو یہ مصائب اس سے بھی زیادہ تیزی سے پیش آتے ہیں جس تیزی کے ساتھ پانی پہاڑ سے گزرتا ہے۔“

(أَسَدُ الْغَابَةِ)

## حدیث نبوی

حضرت عبد اللہ بن عباس رضی اللہ تعالیٰ عنہما سے روایت ہے کہ رسول اللہ صَلَّى اللهُ عَلَيْهِ وَسَلَّمَ کی کئی کئی راتیں مسلسل اس حالت میں گزرتی تھیں کہ آپ اور آپ کے گھر والے فاقے سے ہوتے تھے کیونکہ رات کو کھانا نہیں ہوتا تھا اور جب پاتے تھے تو ان کا رات کا کھانا بس جو کی ہوئی ہوتی تھی۔

(جامع ترمذی)

## حضرت عیاض بن حمار مجاشعی

خاندانی تعلق بنو تمیم کی شاخ بنی مجاشع سے تھا۔ نسب نامہ یہ ہے :  
عیاض بن حمار بن ابی حماد بن ناجیہ بن عقال بن محمد بن سفیان  
بن مجاشع بن دارم تمیمی مجاشعی۔

بعض نے ان کے والد کا نام حماد لکھا ہے۔

حافظ ابن عبدالبر کا بیان ہے کہ حضرت عیاض بن حمار اپنے زمانہ  
جاہلیت میں رسول اکرم صلی اللہ علیہ وسلم کے دوست تھے۔

سنن ابی داؤد اور جامع ترمذی میں ہے کہ رسول اللہ صلی اللہ علیہ وسلم  
کی بعثت کے بعد حضرت عیاض بن حمار نے ایک دفعہ قدیم تعلقات کی بنا پر  
حضور صلی اللہ علیہ وسلم کی خدمت میں کوئی تحفہ پیش کرنا چاہا (غالباً یہ ایک  
ادھنی تھی) آپ نے ان سے پوچھا، کیا تم اسلام لے آئے ہو؟ انہوں نے کہا،  
نہیں۔ اس پر آپ نے فرمایا، مجھے مشرکین کا ہدیہ قبول کرنے سے منع کر دیا  
گیا ہے۔

اس واقعہ کے کچھ عرصہ بعد حضرت عیاض بن حمار مشرف بہ اسلام ہو گئے۔  
اربابِ بیرون نے ان کے قبولِ اسلام کے زمانہ کی صحت نہیں کی البتہ یہ قیاس ظاہر کیا ہے  
کہ وہ فتحِ مکہ سے پہلے مسلمان ہو گئے اور مشرف صحابیت حاصل کیا۔ ایک  
روایت سے ظاہر ہوتا ہے کہ ایک دفعہ رسول اکرم صلی اللہ علیہ وسلم نے انہیں  
اپنا پیرا بن مبارک ہدیہ مرحمت فرمایا۔

قبولِ اسلام کے کچھ عرصہ بعد حضرت عیاض رضی اللہ تعالیٰ عنہ اپنی صحرائی  
بستی میں جا کر مقیم ہو گئے۔ حافظ ابن حجر نے "تہذیب التہذیب" میں لکھا ہے:

کہ حضرت علی رضی اللہ تعالیٰ عنہ کے عہدِ خلافت میں جنگِ جمل کے بعد حضرت زبیر بن العوام رضی اللہ تعالیٰ عنہ بصرہ تشریف لے گئے تو ان کے دل میں خواہش پیدا ہوئی کہ حضرت عیاض رضی اللہ تعالیٰ عنہ سے ملاقات کریں۔ ان کو تلاش کرایا تو معلوم ہوا کہ وادی السباع میں مقیم ہیں۔ چنانچہ انہوں نے وادی السباع میں جا کر ان سے ملاقات کی۔

ایک روایت یہ بھی ہے کہ حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد ہوا تو حضرت عیاض بن حمار رضی اللہ تعالیٰ عنہ نے بصرہ میں اقامت اختیار کر لی تھی، غالباً بعد میں وادی السباع چلے گئے ہوں گے۔

حافظ ابن عبد البر کہتے ہیں کہ عرب کے بعض لوگوں میں دستور تھا کہ وہ بطور تبرک قریش کے کپڑے پہن کر کعبہ کا طواف کیا کرتے تھے۔ حضرت عیاض رضی اللہ تعالیٰ عنہ کے پاس رسول اکرم صلی اللہ علیہ وسلم کا پیرا بہن مبارک موجود تھا۔ وہ اسے پہن کر طواف کیا کرتے تھے۔ (الاستیعاب)

حضرت عیاض بن حمار رضی اللہ تعالیٰ عنہ کے سالِ وفات کے بارے میں کتبِ سیرِ خاموش ہیں البتہ یہ بات ثابت ہے کہ انہوں نے طویل زندگی پائی۔ حضرت علی رضی اللہ تعالیٰ عنہ کے عہدِ خلافت میں حیات تھے۔ اس وقت بہت بوڑھے ہو چکے تھے اور بزرگ صحابہ میں شمار ہوتے تھے۔ یہی سبب تھا کہ عواری رسول حضرت زبیر بن العوام رضی اللہ تعالیٰ عنہ جیسے بلند مرتبہ صحابی خود ان کے پاس چل کر گئے اور ملاقات کی۔

حضرت عیاض بن حمار رضی اللہ تعالیٰ عنہ سے تیس احادیث مروی ہیں۔ ان کے نداءِ حدیث میں مطرف بن عبد اللہ، علاء بن زیاد، یزید بن عبد اللہ، عقبہ بن صہبہ، اور حسن بصری شامل ہیں۔ حضرت عیاض بن حمار رضی اللہ تعالیٰ عنہ سے مروی احادیث میں سے ایک یہ ہے:

”رسول اللہ صلی اللہ علیہ وسلم نے فرمایا کہ اللہ تعالیٰ نے میری طرف وحی فرمائی اور حکم بھیجا ہے کہ تو اضع اور خاکساری اختیار کر و جس کا نتیجہ یہ ہونا چاہیے کہ کوئی کسی پر ظلم اور زیادتی نہ کرے اور نہ کوئی کسی کے مقابلے میں فخر کرے۔“

(سنن ابی داؤد)

رضی اللہ تعالیٰ عنہ  
marfat.com

Marfat.com

# حضرت عیینہ بن حصن فزاری

ان کا تعلق قبیلہ عطفان کے ایک بطن بنی ذبیان کی ایک شاخ بنی فزارہ سے تھا۔ یہ سب سے بڑا عطفانی قبیلہ تھا۔ یہ لوگ حجاز کے شمالی حصے میں آباد تھے (بقول بعض نجد اور وادی القریٰ میں رہتے تھے)۔ سلسلہ نسب یہ ہے:

عیینہ بن حصن بن حذیفہ بن بدر بن عمرو بن جویریہ بن لوزان  
بن ثعلبہ بن عدی بن فزارہ بن ذبیان بن بغیض بن ریش بن عطفان

بن سعد بن قیس عیسلان -

ان کی کنیت ابو مالک تھی۔

زمانہ جاہلیت میں بڑے جرار اور جنگجو لوگوں میں سے تھے اور وہ ہزار آدمیوں پر سردار تھے۔ انہوں نے خالص بدویانہ مزاج پایا تھا۔ اسلام لانے سے پہلے بڑے لاف زن، ڈانگ مار اور اکھڑ سمجھے جاتے تھے۔ ہجرت نبویؐ کے بعد عیینہ کو جب کبھی موقع ملتا، مسلمانوں کو ستانے سے نہ چوکتے تھے۔ غزوہ احزاب میں بھی مشرکین اور یہود کے متحدہ لشکر میں شریک تھے۔

اسے زمانہ جاہلیت میں ایک دفعہ (جادی الاخریٰ ۱۰ھ ہجری میں) انہوں نے چالیس سواروں کے ساتھ رسول اللہ صلی اللہ علیہ وسلم سے اذیتوں کی چراگاہ غابہ پر چھا پہ مارا۔ یہ چراگاہ دینہ منورہ سے تقریباً بارہ میل کے فاصلے پر تھی۔ انہوں نے رسول اکرم صلی اللہ علیہ وسلم کے گلہ بان حضرت ذر بن ابی ذر غفاریؓ کو شہید کر ڈالا اور آپ کی بیس شیر داروں کو ہانک کر لے چلے۔ اتفاق سے حضرت سلمہ بن اکوع اور حضرت رباح مولیٰ رسول اللہ صلی اللہ علیہ وسلم گھوڑے پر سوار وہاں آئے۔ حضرت سلمہ نے بڑے دلاور اور جی دار آدمی تھے۔

(باقی حاشیہ اگلے صفحہ پر)

ایک روایت کے مطابق وہ فتح مکہ کے بعد مشرف بہ اسلام ہوئے لیکن عام لگایا  
کے مطابق وہ فتح مکہ سے پہلے سعادت اندوز اسلام ہوئے اور پھر فتح مکہ، حنین اور  
طائف کے غزوات میں رسول اکرم ﷺ کے ہم رکاب رہے۔ مولفہ اقلو  
میں سے تھے۔ غزوہ حنین اور طائف کے بعد آنحضرت ﷺ نے مالِ غنیمت  
تقسیم فرمایا تو حضرت عیینہؓ کو سوا دنٹ مرحمت فرمائے۔

مُحَرَّمِ سَلَمِ حَبْرِي فِي رَسُولِ اَكْرَمِ صَلَّى اللهُ عَلَيْهِ وَسَلَّمَ كَوِ اَطْلَاعِ عَلِيٍّ كَبْرِيٍّ مِمَّنْ مَنُوْرٌ  
پر حملہ کرنے کی تیاری کر رہے ہیں۔ ایک دوسری روایت کے مطابق انہوں نے ماتحت

(بقیہ حاشیہ صفحہ گذشتہ)

انہوں نے اکیلے ہی ڈاکوؤں کا تعاقب شروع کر دیا اور حضرت رباحؓ کو گھوڑے پر سوار کر کے حضورؐ  
کو اطلاع دینے کے لیے مدینہ کی طرف روانہ کر دیا۔ حضرت سلمہؓ نے درختوں کی آٹے کر لیروں پر تیرا  
اور تھروں کی ایسی بوجھاڑ کی کہ وہ اڈٹنیاں چھوڑ کر بھاگ کھڑے ہوئے (ایک روایت کے مطابق  
وہ دس اڈٹنیاں چھوڑ گئے اور دس بھاگ کر لے گئے)۔ حضرت سلمہؓ نے ساری رات لیروں کا تعاقب  
جاری رکھا۔ چاشت کے وقت ان لیروں کی مدد کے لیے کچھ اور غارت گز پہنچ گئے۔ اس اثناء میں  
رسول اکرم ﷺ بھی پانچ سو (بیر روایت دیگر سات سو) مجاہدین کے ساتھ غابہ کے  
قریب "ذوقرد" تک آ پہنچے۔ آپ کے ہراول دستہ کے سوا ان کی لیروں سے مذہبیر ہو گئی۔  
اس جھڑپ میں ایک مجاہد حضرت اترم اسدیؓ شہید ہو گئے اور باخلاف روایت ایک یا چار  
لیرے مارے گئے اور باقی سب دو گھوڑے چھوڑ کر بھاگ گئے۔ حضرت سلمہؓ ان گھوڑوں  
کو ہٹا کر ذوقرد پہنچے جہاں آنحضرت ﷺ رونق افروز تھے ("ذوقرد" غابہ کے  
قریب ایک چشمے کا نام تھا) آپ نے حضرت سلمہؓ کی کارکردگی پر اظہارِ خوشنودی فرمایا اور ہراول دستہ  
کے مجاہدوں کی بھی تحسین فرمائی۔ اس کے بعد آپ نے مدینہ منورہ کو معاودت فرمائی۔  
یہ واقعہ "غزوہ ذوقرد" یا "غزوہ غابہ" کے نام سے مشہور ہے۔

قبائل کو خراج کی ادائیگی سے روک دیا تھا۔ (رحمۃ للعالمین از قاضی محمد سلیمان منصور پوری)

رسول اکرم صلی اللہ علیہ وسلم کو اطلاع ملی تو آپ نے حضرت عیینہ بن حصن کو بنو تمیم کی سرکوبی کا حکم دیا اور انہیں پچاس سو اردے کر "سقیاء" کی طرف روانہ فرمایا جہاں یہ لوگ قیام پذیر تھے۔ سقیاء، فرع کے مضافات میں ایک قصبہ ہے۔ اس کے اور فرع کے درمیان جحفہ کی جانب سے سترہ میل کا فاصلہ ہے۔ حضرت عیینہ کے دستے میں کوئی مہاجر یا انصاری شامل نہیں تھا۔ وہ رات کو چلتے اور دن کو چھپتے ہوئے سقیاء پہنچ گئے اور بنو تمیم پر ہتھ بول دیا۔ وہ لوگ تاب مقاومت نہ لاسکے اور بھاگ کھڑے ہوئے۔ حضرت عیینہ ان کے گیارہ مرد، اکیس عورتیں اور تیس بچے گرفتار کر کے لائے جنہیں مدینہ میں حضرت رملہ بنت عارض کے مکان میں ٹھہرایا گیا۔ ان کے پیچھے بنو تمیم کے رؤسا اور عمائد کا ایک وفد مدینہ منورہ پہنچا اور رسول اکرم صلی اللہ علیہ وسلم کی خدمت میں حاضر ہو کر قیدیوں کی رہائی کے لیے استدعا کی۔ ان حضور صلی اللہ علیہ وسلم نے ان کی درخواست منظور فرما کر تمام قیدی چھوڑ دیئے۔

۱۔ بارگاہ رسالت میں حاضر ہونے والے وفد میں سے بنو تمیم کے وفد کو بڑی اہمیت حاصل ہے۔ ایک روایت کے مطابق یہ وفد شریا اشجی آدمیوں پر مشتمل تھا۔ دوسری روایت یہ ہے کہ یہ وفد بنو تمیم کے دس سرداروں پر مشتمل تھا۔ ان دونوں روایتوں کی تطبیق یوں کی جاسکتی ہے کہ وفد کے ارکان کی مجموعی تعداد تو شریا اشجی تھی لیکن ان میں سربراہ آردہ آدمی دس تھے مثلاً اقرع بن حابس، قعقاع بن معبد، زبیر بن عبد ربیع بن عاصم، عطاء بن حابس وغیرہ۔ جب یہ وفد مدینہ منورہ پہنچا تو ان حضور صلی اللہ علیہ وسلم گھر کے اندر تھے۔ اہل وفد نے بڑے اکرہ پر سے حضور کے دروازے پر جا کر بے تحاشا آوازیں دینی شروع کر دیں۔ "اے محمدؐ باہر آؤ اور ہماری بات سنو" آپ باہر تشریف لائے تو یہ لوگ آپ سے چمٹ کر باتیں کرنے لگے۔ رحمت عالم نے کمال تحمل سے ان کی حرکتوں کو برداشت کیا۔ ان لوگوں نے مسلمانوں سے (باقی حاشیہ لگے صفحہ پر)



جیسا کہ پیچھے بیان کیا جا چکا ہے، حضرت عیینہؓ نے خالص بدویانہ مزاج پایا تھا اور بقول ابن اثیرؒ بدوی لوگ جیسے غیر مہذب اور ناقص تعلیم یافتہ ہوتے ہیں، ویسے ہی یہ بھی تھے۔ ارباب سیر نے ان کے اکھڑپن کے کئی واقعات بیان کیے ہیں جن میں سے ایک یہ ہے کہ ایک دفعہ وہ اجازت لیے بغیر آنحضرت ﷺ کے خانہ اقدس میں داخل ہو گئے۔ آپ نے ان سے پوچھا، تم نے اجازت کیوں نہیں طلب کی! انہوں نے کہا کہ میں نے قبیلہ مضر کے کسی شخص سے کبھی اجازت طلب نہیں کی۔ یہ روایت ابن اثیرؒ کی ہے (أسد الغابہ) حافظ ابن عبد البرؒ نے "الاستیعاب" میں لکھا ہے کہ

(بقیہ حاشیہ صفحہ گذشتہ)

مفاخرت (مقابلے) کی خواہش کا اظہار کیا۔ آپ نے فرمایا کہ میں فتاری کہیے مبعوث نہیں ہوا لیکن جب انہوں نے اپنی بات پر اصرار کیا تو آپ نے اسے مان لیا۔ پہلے ان کے خطیب عطار بن حاجب نے تقریر کی۔ اس کا جواب آنحضرت کے حکم پر حضرت ثابت بن قیس انصاریؓ نے دیا۔ پھر نو تمیم نے اپنے شاعر زبیر بن بدر کو آگے بڑھایا۔ ان کے اشعار کا جواب حضرت حسان بن ثابت نے دیا۔ یہ مقابلہ ہو چکا تو اقرع بن حابس پکاراٹھے کہ آپ کا خطیب ہمارے خطیب سے اور آپ کا شاعر ہمارے شاعر سے بہتر ہے۔ اس کے بعد ان لوگوں نے اسلام قبول کر لیا اور چند دن مدینہ منورہ میں قیام کر کے قرآن اور احکام دین کی تعلیم حاصل کی۔ ان کی اس دعا پر آنحضرت ﷺ نے نہ صرف ان کے قیدی اور ٹوٹا ہوا گل واپس کرنے کا حکم دیا بلکہ ان کو تحائف سے بھی نوازا۔ یہی فرقہ تھا جس کے بارے میں یہ آیتیں نازل ہوئیں:

إِنَّ الَّذِينَ يُنَادُونَكَ مِنَ الذُّرَىٰ أَكْثَرٌ لَّا يَعْقِلُونَ ۝ ذُو الْقُرْبَىٰ  
صَبْرًا حَسْبًا تَخْرُجَ إِلَيْهِمْ كَانَ خَيْرًا لَّهُمْ وَاللَّهُ مَغْفُورٌ رَّحِيمٌ  
(المحجرات آیت ۴-۵)

(ترجمہ) اے نبی جو لوگ تہیں مجھوں کے باہر سے پکارتے ہیں ان میں سے اکثر بے عقل ہیں اگر وہ تمہارے باہر آنے تک صبر کرتے تو انہی کے لیے بہتر تھا اور اللہ درگزر کرنے والا اور رحیم ہے۔

عُیْنِیْنَةُ نے آنحضرت صَلَّی اللہُ عَلَیْہِ وَاٰلِہٖ وَسَلَّمَ کے خانہ اقدس میں داخل ہو کر اُمُّ الْمُؤْمِنِیْنَ حضرت عائشہ صدیقہ رَضِیَ اللہُ تَعَالٰی عَنْہَا کے بارے میں پوچھا کہ یہ کون ہے؟ آپ نے فرمایا، یہ میری زوجہ عائشہ ہے۔ کہنے لگے، کیا آپ کو اس سے حسین تر بیوی نہیں مل سکتی تھی؟ حضرت عائشہ سخت ناراض ہوئیں اور پوچھا، یہ کون ہے؟ آپ نے فرمایا، یہ ایک احمق ہے جو اپنی قوم کا سردار ہے۔

(الاستیعاب ج ۲ ص ۵۱۳)

اہل سیر نے یہ وضاحت نہیں کی کہ اس کے بعد رسول اکرم صَلَّی اللہُ عَلَیْہِ وَاٰلِہٖ وَسَلَّمَ نے حضرت عیْنِیْنَةُ کے ساتھ کیا سلوک کیا اور نہ اس پر سختی کی ہے کہ یہ روایت جرح و تعدیل کی رو سے کس درجہ کی ہے۔ بہر صورت یہ بات ثابت ہے کہ حضرت عیْنِیْنَةُ کو فیضان نبویؐ سے بہرہ یاب ہونے کا زیادہ موقع نہیں ملا اس لیے ان میں بدویانہ خصائل آخر دم تک باقی رہے۔

سیدنا حضرت ابوبکر صدیق رَضِیَ اللہُ تَعَالٰی عَنْہُ کے عہدِ خلافت میں طلحہ بن خویلد اسدی نے نبوت کا جھوٹا دعویٰ کر کے علمِ بغاوت بلند کیا۔ بدقسمتی سے حضرت عیْنِیْنَةُ بھی اس کے دامِ فریب میں آگئے اور اس کے پیروؤں میں شامل ہو گئے۔ خلیفۃ الرسولؐ نے حضرت خالد بن ولید رَضِیَ اللہُ تَعَالٰی عَنْہُ کو طلحہ کی سرکوبی پر مامور کیا تو وہ بُراخہ کی طرف بڑھے جہاں طلحہ نے پڑاؤ ڈال رکھا تھا۔ عیْنِیْنَةُ بنو فزارہ کے سات سو مرتدین کے ساتھ طلحہ کے لشکر میں شریک تھے سب سے پہلے وہی حضرت خالدؓ کے مقابل ہوئے۔ حضرت خالدؓ نے جلد ہی بنو فزارہ کا منہ پھیر دیا۔ اپنے ساتھیوں میں کمزوری کے آثار دیکھ کر عیْنِیْنَةُ دوڑتے ہوئے طلحہ کے پاس گئے جو وحی کے انتظار کے حیلے سے چادر اوڑھ کر بیٹھا ہوا تھا۔ عیْنِیْنَةُ نے اس سے پوچھا جبریل آئے یا نہیں؟

اس نے کہا، نہیں۔

عیْنِیْنَةُ یہ سن کر پھر رڑنے چلے گئے جب مسلمانوں کا دباؤ اور بڑھ گیا تو وہ پھر

طلیحہ کے پاس آئے اور اس سے پوچھا کہ جبریل آئے یا نہیں؟ اس نے کہا، ابھی تک نہیں آئے۔ عیینہ نے کہا، ہم پر سخت نازک وقت آپڑا ہے۔ آخر جبریل کب تک آئیں گے؟ یہ کہہ کر پھر لڑنے چلے گئے۔ اب مرتدین پر مسلمانوں کا دباؤ اس قدر بڑھ گیا کہ عیینہ کو اپنی شکست یقینی نظر آنے لگی۔ وہ تیسری مرتبہ دوڑے دوڑے طلیحہ کے پاس گئے اور اس سے پوچھا، اب بھی جبریل آئے یا نہیں؟  
طلیحہ نے کہا، ہاں آئے تھے۔

عیینہ نے پوچھا، کیا وحی لائے؟  
طلیحہ نے کہا، یہ وحی لائے ہیں کہ اِنَّكَ سَرَّحَاكَرَ حَاہُ وَحَدِيثًا لَا تُنْسَاہُ (یعنی تیرے پاس بھی اسی قسم کی چکی ہے جیسی کہ مسلمانوں کے پاس ہے اور تیرا ذکر بھی ایسا ہے جسے تو کبھی نہیں بھولے گا۔ بالفاظِ دیگر تمہیں بھی ایسا معرکہ درپوش ہے جیسا مسلمانوں کو، اور اس لڑائی کے واقعات تمہیں کبھی نہیں بھولیں گے۔)

عیینہ یہ سن کر غضب ناک ہو گئے اور بولے:  
« قَدْ عَلِمَ اللهُ سَيَكُونُ حَدِيثًا لَا تُنْسَاہُ »  
(بے شک اللہ جان گیا کہ عنقریب ایسی بات ہونے والی ہے جس کو تو کبھی نہیں بھولے گا)

یہ کہہ کر وہ میدانِ جنگ میں آئے اور چلا کر کہا،  
« اے بنی فزارہ، خدا کی قسم طلیحہ نبی نہیں بلکہ ایک جھوٹا آدمی ہے۔ میں لڑائی سے ہاتھ کھینچ رہا ہوں تم بھی ایسا ہی کرو اور اپنے قبیلے میں واپس آ جاؤ گا »  
ان کی آواز سنتے ہی بنی فزارہ بھاگ کھڑے ہوئے۔ طلیحہ نے پہلے سے بھاگنے کی تیاری کر رکھی تھی۔ وہ اپنی بیوی کو ساتھ لے کر شام کی طرف بھاگ گیا (اس نے بعد میں تائب ہو کر اسلام کی گرانقدر خدمات انجام دیں اور معرکہ نہاوند میں شہادت پائی)۔ طلیحہ کے فرار کے بعد فتنہ ارتداد کی لپیٹ میں آئے ہوئے متعدد قبائل (بنو سلیم، بنو فزارہ، بنو کعب، بنو ہوازن، بنو اسد، بنو عامر بن صعصعہ) نے ارتداد سے توبہ

کر لی اور دوبارہ اسلام میں داخل ہو گئے۔ حضرت خالد بن ولید نے عام لوگوں کو تو معافی دے دی البتہ ان کے چند سرداروں کو گرفتار کر کے مدینہ منورہ بھیج دیا۔ ان میں عیینہ بن حصن بھی تھے۔ حافظ ابن کثیر کا بیان ہے کہ:

و حضرت خالد بن ولید نے عیینہ بن حصن فزاری کو اس کے دونوں ہاتھ گردن سے باندھ کر مدینہ منورہ بھیج دیا تھا۔ اسی حالت میں جب وہ مدینے میں داخل ہوئے تو لوٹکوں اور بچوں نے اپنی انگلیاں انہیں چھوئی شروع کر دیں۔ ساتھ ساتھ یہ بھی کہتے جاتے تھے، اے خدا کے دشمن تو اسلام سے پھر گیا۔ وہ جواب میں کہتے، خدا کی قسم میں کبھی ایمان نہیں لایا تھا۔ جب وہ حضرت ابوبکر کے سامنے کھڑے ہوئے تو آپ نے ان سے ارتداد سے توبہ کرنے کے لیے کہا۔ انہوں نے توبہ کر لی۔ آپ نے ان کی جان بخشی کر دی اور وہ اپنے اسلام پر بہت اچھی حالت میں رہے۔

(البدایہ والنہایہ جلد ۶ - ص ۳۱۸)

اس روایت میں حضرت عیینہ بن حصن سے جو الفاظ منسوب کیے گئے ہیں وہ ناقابل فہم ہیں۔ شاید حضرت عیینہ بن حصن کے الفاظ کا مطلب یہ تھا کہ میں اسلام کو اچھی طرح سمجھ ہی نہیں سکا تھا یا یہ کہ اسلام میرے دل و دماغ میں پوری طرح راسخ نہیں ہوا تھا (اس لیے میں طلحہ کے دام فریب میں آ گیا)۔ ورنہ بظاہر تو انہیں شرف صحابیت حاصل ہو گیا تھا اور وہ ذات رسالت کاتب علی اللہ علیہ وسلم کی طرف سے ایک سر تہ کے امیر بنانے کے لائق بھی سمجھے گئے تھے۔

حضرت عیینہ بن حصن کے ایک بھتیجے حضرت حُر بن قیس بن حصن تھے۔ ان کو شرف صحابیت حاصل تھا۔ وہ حافظ قرآن اور نہایت نیک آدمی تھے۔ امیر المؤمنین حضرت

امام حضرت حُر بن قیس رضی اللہ تعالیٰ عنہ بنو فزارہ کے چودہ آدمیوں کے اس وفد میں شامل تھے جو  
(باقی مآشیہ اگلے صفحہ پر)

عمر فاروق رضی اللہ تعالیٰ عنہ ان کے بہت قدردان تھے اور ان کو اپنی مجلس میں بٹھایا کرتے تھے۔ ایک دن حضرت عیینہؓ نے ان سے کہا، اے میرے بھتیجے تجھے خلیفہ کے یہاں تقرب حاصل ہے، مجھے بھی ان کے پاس جانے کی اجازت دلا دو۔ حضرت حرثؓ ان کے مزاج کی درشتی سے آگاہ تھے اس لیے انہیں امیر المؤمنینؓ کے پاس سے جانے میں متامل تھے لیکن چچا کے اصرار پر وہ انہیں امیر المؤمنینؓ سے اجازت لے

(بقیہ حاشیہ صفحہ گذشتہ)

۹ھ ہجری میں اس وقت بارگاہ رسالت میں حاضر ہوا جب رسول اکرم صلی اللہ علیہ وسلم غزوہ تبوک سے واپس تشریف لائے حضرت حرثؓ ذذ کے سب سے کم عمر رکن تھے۔ ان لوگوں نے اپنے اسلام کا اقرار کیا تو آنحضرت صلی اللہ علیہ وسلم نے ان سے ان کے علاقے کا حال دریافت کیا۔ انہوں نے عرض کیا: —

”یا رسول اللہ! ہمارے علاقے میں قحط پڑ گیا ہے۔ بارش نہ ہونے کی وجہ سے ہمارے کھیت خشک ہو گئے ہیں، مویشی ہلاک ہو گئے ہیں اور ہمارے عیال تباہ ہونے کو ہیں آپ اپنے نبی سے ہمارے لیے دعا کریں۔“

آپ اسی وقت منبر پر تشریف لے گئے اور یہ دعا مانگی: —

”اے اللہ! ہم پر سینہ برسا دے۔ ایسا مینہ جو فریاد سی کرے، سیراب کرے، جلد برسے دینہ ہو نفع دے نقصان نہ کرے۔ یہ مینہ رحمت کا سبب ہو اور عذاب کا اور نہ (مکانات کے) زلزلے اور ڈوبنے کا ہو۔ اے اللہ! مینہ برسا دے اور ہمیں دشمنوں پر فتح دے!“

پس بارش ہوئی اور چھ دن تک جاری رہی پھر رسول اکرم صلی اللہ علیہ وسلم نے بارش رکھنے کی دعا کی اور بارش رک گئی۔ بنو فزادہ کے علاقے میں بھی یہی صورت حال پیش آئی۔

(طبقات ابن سعد۔ اسد الغابہ)

کر ان کے پاس لے گئے۔ انہوں نے چھوٹے ہی کہا، اسے ابن خطاب! خدا کی قسم تم ہمیں مال نہیں دیتے اور مال کی تقسیم میں انصاف نہیں کرتے۔ یہ سن کر حضرت عمرؓ کو غصہ آگیا اور انہوں نے چاہا کہ عیینہؓ کو سزا دیں مگر عمرؓ نے عرض کیا:

” اے امیر المؤمنین! اللہ تعالیٰ نے قرآن مجید میں فرمایا ہے خُذِ الْعَفْوَ  
 ذَا مَرًّا بِالْعُرْوَِّ وَاَعْرِضْ عَنِ الْجَاهِلِيْنَ - (الانفال آیت ۱۶۹)  
 (زنی اور درگزر کا طریقہ اختیار کرو، معروف کی تلقین کیے جاؤ اور جاہلوں سے نہ الجھو)

چنانچہ حضرت عمرؓ نے ان کو چھوڑ دیا کیونکہ ان کی عادت تھی کہ کتاب اللہ کو سن کر فوراً رک جایا کرتے تھے۔ (اُسُدُ الغابہ)

حضرت عیینہؓ کی ایک بیٹی کا نکاح سیدنا حضرت عثمان ذوالنورین رضی اللہ تعالیٰ عنہ سے ہوا تھا۔ اس نسبت سے وہ حضرت عثمانؓ کے خسر تھے۔ ان کے عہدِ خلافت میں ایک دفعہ حضرت عیینہؓ نے ان سے بہت سخت کلامی کی۔ انہوں نے فرمایا، اگر آج عمرؓ زندہ ہوتے تو تم ایسی جرات نہ کر سکتے۔

انہوں نے جواب دیا، عمرؓ نے ہیں اس قدر دیا کہ مالدار کر دیا اور میں خوف دلا کر گناہوں سے بچایا۔ (اُسُدُ الغابہ)

ایک دفعہ حضرت عیینہؓ نے سیدنا حضرت عبدالقادر بن سعور رضی اللہ تعالیٰ عنہ کے سامنے کہا کہ میں بزرگوں کی اولاد ہوں۔ حضرت ابن سعور نے فرمایا کہ ”یہ کلمہ اگر حضرت یوسف بن یعقوب بن اسحاق بن ابراہیم کہتے تو ان کے حق میں موزوں تھا۔“ اس پر حضرت عیینہؓ خاموش ہو گئے۔ حضرت عیینہؓ کے سال وفات کے بارے میں کتب سیر خاموش ہیں البتہ یہ بات ثابت ہے کہ امیر المؤمنین حضرت عثمانؓ کے عہدِ خلافت میں حیات تھے شاید انہیں کے دورِ خلافت میں فوت ہوئے کیونکہ حضرت عثمانؓ کی شہادت کے بعد جو واقعات پیش آئے۔ ان میں ان کا نام نظر نہیں آتا۔ \_\_\_\_\_ رضی اللہ تعالیٰ عنہ

## حضرت غصیف بن حارث ثمالی

ان کے نام کے بارے میں اختلاف سے بعض غطیف بتاتے ہیں اور بعض ابو غطیف، لیکن ابن اثیر کہتے ہیں کہ غصیف ہی صحیح ہے۔ ان کا تعلق قبیلہ ازدِ شنواہ کی شاخ بنی ثمالہ کے تھا۔ نسب نامہ کسی نے نہیں لکھا۔ ان کے شرف صحابیت پر سب کا اتفاق ہے مگر یہ تصریح کسی نے نہیں کی کہ وہ مدینہ منورہ کب اور کیسے پہنچے۔ ان سے مروی ایک حدیث سے معلوم ہوتا ہے کہ عہد رسالت میں کس تھے مگر خوب ہوشیار تھے۔ قیاس یہ ہے کہ ان کے والد یا اہل خاندان انصار کے کسی خاندان سے حلیفانہ تعلق قائم کر کے مدینہ منورہ میں مقیم ہو گئے تھے۔ اس لیے حضرت غصیف رضی اللہ تعالیٰ عنہ نے لڑکپن کا زمانہ مدینہ منورہ میں گزارا۔ ان کی کنیت ابو اسماء تھی۔ حضرت عمر فاروق رضی اللہ تعالیٰ عنہ کے عہد خلافت میں شام فتح ہوا تو انہوں نے جمہور میں سکونت اختیار کر لی اس لیے ان کا شمار اہل جمہور میں ہوتا ہے۔ ان سے یہ دو حدیثیں مروی ہیں :

① جو باتیں میں بھول گیا، بھول گیا مگر یہ مجھے خوب اچھی طرح یاد ہے کہ میں نے رسول صلی اللہ علیہ وسلم کو دیکھا کہ آپ نماز میں اپنا داہنا ہاتھ بائیں ہاتھ پر رکھتے تھے۔  
(اسد الغابہ)

② میں بچپن میں انصار کے باغوں میں چلا جاتا اور کھجور کے درختوں پہ ڈھیلے مار کر کھجوریں گراتا۔ لوگ مجھ کو پکڑ کر رسول اللہ صلی اللہ علیہ وسلم کے پاس لے گئے۔ آپ نے مجھ سے پوچھا، ڈھیلے کیوں مارتے ہو؟ میں نے کہا، کھجوریں کھانے کے لیے۔

آپ نے ارشاد فرمایا، جو کھجوریں زمین پر پڑ سکتی ہیں ان کو اٹھا کر کھالیا کرو۔ ڈھیلے نہ مارا کرو۔ یہ فرما کر آپ نے میرے سر پر ہاتھ پھیرا اور دعا دی۔

(ابوداؤد، کتاب الجہاد)

رضی اللہ تعالیٰ عنہ

marfat.com

Marfat.com

# حضرت فاکہ بن سکن انصاری

خاندانی تعلق خزرج کی شاخ بنی سلمہ سے تھا۔ نسب نامہ یہ ہے :

فاکہ بن سکن بن زید بن خنساء بن کعب بن عبید بن عدی بن غنم بن

کعب بن سلمہ سلمی انصاری۔

ہجرت نبوی کے قریبی زمانے میں شرفِ اسلام سے بہرہ ور ہوئے۔

غزوہ بدر میں کسی وجہ سے شریک نہ ہو سکے اس کے بعد اُحد خندق وغیرہ

عہد رسالت کے تمام غزوات میں رسول اکرم صلی اللہ علیہ وسلم کے ہم رکاب رہے۔ ان کو آنحضرت صلی اللہ علیہ وسلم سے کمال درجے کی محبت اور عقیدت

تھی۔ بہر وقت آپ پر اپنی جان نثار کرنے کے لیے تیار رہتے تھے۔ وہ اکثر حضور صلی اللہ علیہ وسلم کی پیروی کی خدمت انجام دیا کرتے تھے۔

سال وفات کے بارے میں کتب سیر خاموش ہیں۔

رضی اللہ تعالیٰ عنہ

## حدیث نبوی

حضرت عبداللہ بن عمرو رضی اللہ تعالیٰ عنہ سے روایت ہے

کہ رسول اللہ صلی اللہ علیہ وسلم نے فرمایا ہے :

” کوفے شخص مومن نہیں ہو سکتا جب تک اسے ارادہ

اور اس کے نفس کا میلان میری لافے ہوئے ہدایت کے

مطابقت نہیں ہو جاتا۔ (مشکوٰۃ)



## حضرت فجع بن عبد اللہ بکائی رضی

قبیلہ بنی البکاء کے فرزند سعید تھے۔ یہ قبیلہ بنی عامر بن صعصعہ کی ایک شاخ تھا۔ یہ لوگ مکہ اور سرحد عراق کے راستے پر آباد تھے۔ حضرت فجع رضی اللہ تعالیٰ عنہ کا نسب نامہ یہ ہے:

فجع بن عبد اللہ بن جندب بن بکاء بن فجع بن عامر بن ربیعہ بن عامر بن صعصعہ بکائی۔

حضرت فجع بن عبد اللہ رضی اللہ تعالیٰ عنہ سلسلہ ہجری میں بنو البکاء کے ایک وفد کے ساتھ مدینہ منورہ آئے اور رسول اکرم صلی اللہ علیہ وسلم کی خدمت اقدس میں حاضر ہو کر آپ کے دست مبارک پر بیعت کی۔ وغالباً یہ اصحاب حاضری سے پہلے ہی اسلام قبول کر چکے تھے۔ اس موقع پر حضرت فجع رضی اللہ تعالیٰ عنہ نے آنحضرت صلی اللہ علیہ وسلم سے سوال کیا:

”یا رسول اللہ! کیا مردار کا گوشت ہمارے لیے حلال ہے؟“  
 آنحضرت صلی اللہ علیہ وسلم نے ان سے پوچھا:  
 ”تمہاری غذا کیا ہے؟“

انہوں نے عرض کیا — ”ایک قدر (بیالہ) صبح کو اور ایک قدر شام کو“ لے  
 حضور صلی اللہ علیہ وسلم نے فرمایا:

”سخت بھوک کی حالت میں (یعنی جب بھوک کی وجہ سے مرجھانے کا خطرہ)

لے اس روایت میں یہ وضاحت نہیں کی گئی کہ کس چیز کا قدر۔ دودھ کا یا کسی اور چیز کا۔

مردار کا گوشت حلال ہے۔“

ارباب سیر کا بیان ہے کہ رسول اکرم صلی اللہ علیہ وسلم نے یہ فرمان لکھوایا:  
 ﷺ محمد رسول اللہ (صلی اللہ علیہ وسلم) کی جانب سے انبیاء کے لیے اور  
 اس کے لیے جو اس کی متابعت کرے (اسلام قبول کرے) نماز  
 قائم کرے، زکوٰۃ دے، اللہ اور رسول کی اطاعت کرے۔ مال  
 غنیمت سے پانچواں حصہ اللہ کے لیے نکالتا رہے اور نبی اور اس  
 کے اصحاب کی مدد کرے، میں اس کے اسلام کی گواہی دیتا ہوں،  
 وہ مشرکین سے الگ ہو جائے اور اپنے اسلام کا اعلان کرے وہ  
 اللہ اور رسول کی امان میں ہے (یاد وہ اللہ اور رسول کی امان پر  
 یقین کرے)۔

حضرت جمیع رضی اللہ تعالیٰ عنہما اور ان کے ساتھیوں نے چند دن مدینہ منورہ  
 میں قیام کیا اور اس حضور صلی اللہ علیہ وسلم کی مہانداری سے متمتع ہوئے۔ جب  
 رخصت ہونے لگے تو آپ نے انہیں عطیات سے نوازا۔  
 حضرت جمیع رضی اللہ تعالیٰ عنہما کی زندگی کے مزید حالات کسی کتاب میں  
 نہیں ملتے۔ ابن اثیر نے صرف اتنا لکھا ہے کہ وہ کوفہ میں رہتے تھے۔ اس کا  
 مطلب یہ ہے کہ وہ حضرت عمر فاروق رضی اللہ تعالیٰ عنہما کے عہد خلافت میں  
 کوفہ آباد ہونے کے بعد عرصہ تک حیات رہے۔  
 رضی اللہ تعالیٰ عنہما

### حدیث نبوی

حضرت عبدالرحمن بن عوف رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم  
 نے فرمایا کہ جب تم سنو کہ کسی علاقہ میں وبا پھیلی ہوئی ہے تو وہاں مت جاؤ اور اگر تم کسی باو والی  
 جگہ میں ہو تو وہاں سے مت بھاگو۔ (صحیح بخاری)

# حضرت فرات بن حیان غمخلی

خاندانی تعلق قبیلہ بکر بن وائل سے تھا۔ نسب نامہ یہ ہے :-

فَراتُ بن حیان بن ثعلبہ بن عبد العزیٰ بن حبیب بن حبیب بن ربیعہ  
بن سعد بن عجل بن نجیم بن سعد بن علی بن بکر بن وائل۔

بکر بن وائل کی نسبت سے ان کو بکری، ربیعہ کے نام کی نسبت سے ربیعہ اور  
عجل کے نام کی نسبت سے ان کو عجل بھی کہا جاتا ہے۔ وہ مکہ میں بنو سہم کے حلیف  
تھے۔ حضرت فرات بن حیان عرب کے مختلف راستوں سے کمال درجے کی  
واقفیت رکھتے تھے۔ اس لیے لوگ ان کو اپنا رہنما (Guide) بنایا کرتے تھے۔

جمادی الاخریٰ ۱۰ سالہ ہجری میں غزوہ بدر الکبریٰ سے پہلے سر یہ قزوۃ پیش  
آیا۔ قزوۃ نجد کے ایک کنوئیں یا چشمے کا نام ہے۔ رسول اللہ صلی اللہ علیہ وسلم کو  
اطلاع ملی کہ قریش کا ایک تجارتی قافلہ نجد کے علاقے سے گزر رہا ہے۔ آپ نے  
حضرت زید بن حارثہ رضی اللہ تعالیٰ عنہ کو سواروں سے کراس قافلے کے تعاقب کے  
لیے روانہ کیا۔ فرات بن حیان نے اس وقت تک اسلام قبول نہیں کیا تھا اور  
قریش کے قافلے کے ساتھ تھے اور ان لوگوں کو راستہ دکھا رہے تھے۔ قزوۃ کے  
قریب مسلمانوں کی اس قافلے سے ڈبیر ہوئی۔ اہل قافلہ کو شکست فاش ہوئی  
اور مسلمانوں کو بہت سامان غنیمت حاصل ہوا۔ فرات بن حیان بھی مسلمانوں کے  
ہاتھ گرفتار ہو گئے۔ انہیں مدینہ منورہ لاکر رسول اکرم صلی اللہ علیہ وسلم کے سامنے  
پیش کیا گیا تو آپ خاموش رہے اور ان کے قتل کا حکم نہیں دیا۔ اس کے بعد  
فرات کو ان کے ایک انصاری حلیف ملے۔ ان سے انہوں نے کہا کہ میں مسلمان  
ہوں۔ انصاری صاحب رسول بارگاہ رسالت میں حاضر ہوئے اور عرض کیا،  
”یا رسول اللہ! فرات بن حیان کہتے ہیں کہ میں نے اسلام قبول کر لیا ہے۔“

آنحضور صلی اللہ علیہ وسلم نے فرمایا:

”کچھ لوگ ایسے ہیں جن کو ہم ان کے ایمان کے بھروسے پر چھوڑ دیتے

ہیں، انہی میں سے فرات بن حیان بھی ہیں۔“

پھر آپ نے فرات بن حیان کو رہا کرنے کا حکم دیا۔ فرات بن حیان نے فی الواقع پچھلے دل سے مسلمان ہو گئے اور برابر رسول اکرم صلی اللہ علیہ وسلم کی معیت میں جہاد کرتے رہے یہاں تک کہ آنحضور صلی اللہ علیہ وسلم کی وفات ہو گئی۔

(اہل سیر نے یہ مصراحت نہیں کی کہ حضرت فرات کو کن کن غزوات میں

رسول اکرم صلی اللہ علیہ وسلم کی ہم رکابی کا شرف حاصل ہوا)

ابن اثیر کا بیان ہے کہ حضرت فرات بن حیان نے جہاد میں حصہ لینے

کے علاوہ آنحضور صلی اللہ علیہ وسلم سے علم دین بھی حاصل کیا اور بارگاہ نبوی

میں درجہ تقرب حاصل کر لیا۔ آنحضور صلی اللہ علیہ وسلم نے ان کو پیامہ میں ایک

زمین عطا فرمائی جس کی آمدنی کئی ہزار روپے تھی۔ ایک روایت میں ہے کہ

اداخلہ عہد رسالت میں آنحضور صلی اللہ علیہ وسلم نے ان کو مسلمانہ کذاب کی

سرکوبی کے لیے حضرت ثمامہ بن اثمال کے پاس بھیجا تھا۔ (امد الغابہ)

۱۔ حضرت ابوامامہ ثمامہ بن اثمال (بن نعوں بن سلمہ بن عتبہ بن ثعلبہ بن یزید بن

ثعلبہ بن دعل بن حنیفہ حنفی) ثمامہ (نجد) کے سرگرموں میں سے تھے۔ فتح مکہ سے چند دن

پہلے رسول اکرم صلی اللہ علیہ وسلم نے ایک سریرہ نجد کی طرف بھیجا۔ ثمامہ اس کے ہاتھ

گرفتار ہو گئے۔ انہیں بارگاہ رسالت میں پیش کیا گیا تو آپ نے (میسرے دن کو کچھ گھنٹوں

کے بعد) انہیں رہا کر دیا۔ اس کے بعد ثمامہ مسلمان ہو گئے اور حضور کے جلیل القادریں میں

شامل ہو گئے۔ پیامہ واپس جا کر انہوں نے اہل مکہ کو غلامی ترسیل روک دی۔ اس کے

نتیجے میں مکہ میں قحط پڑ گیا۔ مشرکین قریش نے مجبور ہو کر حضور کے پاس فریاد کیا آپ

نے ان پر حکم کیا کہ حضرت ثمامہ کو حکم بھیجا کہ غلام نہ دے گا جلتے۔ مسلمانہ کذاب نے

(بانی حاشیہ کے صفحہ پر)

اللہ مجری میں آفتاب رسالت اللہ تعالیٰ کی شفق رحمت میں غروب ہوا  
 تو حضرت فرات بن حیان رضی اللہ تعالیٰ عنہ مکہ معظمہ چلے گئے اور وہیں مستقل  
 سکونت اختیار کر لی۔ اُن کے سال وفات کے بارے میں کتب سیر فاموش ہیں۔  
 حضرت فرات بن حیان رضی اللہ تعالیٰ عنہ سے یہ دو حدیثیں مروی ہیں،  
 ① رسول اللہ صلی اللہ علیہ وسلم نے (ایک مرتبہ) فرمایا، تم لوگوں کو حنظلہ بن  
 ربیع جیسے لوگوں کی اقتدا کرنی چاہیے۔ (اُسُ الرغاب)

(بقیہ حاشیہ صفحہ گذشتہ)

نبوت کا جھوٹا دعویٰ کیا تو حضرت ثمامہؓ نے لوگوں کو اس کے دامن تزییر میں پھنسنے  
 سے بچانے کی بہت کوشش کی لیکن ان کو چنناں کامیابی نہ ہوئی۔ حضرت کی رحلت کے  
 بعد وہ حضرت علاء بن حضرمی کے لشکر میں شامل ہو گئے جنہیں حضرت ابو بکر صدیقؓ نے  
 بحرین کے مرتدین کی سرکوبی پر مامور فرمایا تھا۔ اہل مرتدین کے خلاف کئی معرکوں میں بھرپور حصہ  
 لیا۔ مرتدین کے امتیصال کے بعد یمن کے ایک آدمی نے اپنے مرتد مقتول سوار حلیم کا حلقہ  
 ان کے ہاتھ پر دیکھ کر انہیں شہید کر دیا۔

یہ حضرت ابو ربیع حنظلہ بن ربیعؓ جیسی کا شمار بڑے جلیل القدر صحابہ میں ہوتا ہے لیکن  
 یہ ہے کہ وہ دعوتِ اوحید کے ابتدائی زمانے میں مشرف بہ اسلام ہوئے اور عہدِ رسالت کے  
 بعض غزوات میں شریک ہوئے۔ حضرت عمر فاروق رضی اللہ تعالیٰ عنہ کے عہدِ خلافت  
 میں قادیسیہ کی مشہور لڑائی میں بھی شریک تھے۔ اخیر عمر میں قریباً میں اقامت اختیار کر  
 لی تھی، وہیں امیر معاویہ رضی اللہ تعالیٰ عنہ کے عہدِ خلافت میں وفات پائی۔ ان سے آٹھ  
 حدیثیں مروی ہیں۔

حضرت حنظلہ رضی اللہ تعالیٰ عنہ بڑے لائق اور فاضل آدمی تھے۔ آنحضرت  
 صلی اللہ علیہ وسلم نے انہیں اپنا منشی مقرر فرمایا تھا اور آپ کے مراسلات وغیرہ اکثر  
 وہی لکھا کرتے تھے۔ چنانچہ ”کاتب“ کا لفظ ان کے نام کا جزو بن گیا تھا۔ ان کی طہارت قلب  
 (باقی حاشیہ کے صفحہ پر)

② رسول اللہ ﷺ نے فرمایا، تم میں سے کچھ لوگ ایسے ہیں جن کو ہم ان کے ایمان کے بھروسے پر چھوڑ دیتے ہیں، فرات بن حیان بھی انہیں میں سے ہے۔  
(سنن ابی داؤد)

رضی اللہ تعالیٰ عنہ

(بقیہ حاشیہ صفحہ گذشتہ)

اور قوت ایمانی کا اندازہ اس واقعے سے کیا جاسکتا ہے کہ ایک مرتبہ آنحضرت ﷺ نے اپنے خطبہ میں جنت و دوزخ کا ذکر اس طرح فرمایا کہ جنت و دوزخ کا نقشہ لوگوں کے سامنے قائم ہو گیا۔ حضرت حنظلہؓ بھی مجمع میں موجود تھے ان پر بھی آپ کے ارشادات کا بہت اثر ہوا۔ جب گھر گئے تو بیوی بچوں سے ہنسنے بولنے لگے پھر خیال آیا کہ یہ تو منافقت ہے کہ اتنی جلدی حضور کے ارشادات فراموش ہو گئے۔ دوتے ہوئے حضرت ابوبکر صدیقؓ کے پاس پہنچے اور کہا، حنظلہ منافق ہو گیا۔ پھر سارا واقعہ بیان کیا۔ وہ انہیں ساتھ لے کر باد گاہ نبویؐ میں پہنچے۔ حضرت حنظلہؓ نے پہلے آپ کے خطبہ سے اپنی اثر پذیری اور پھر گھر جا کر اہل و عیال اور مال و جائداد میں مشغول ہو جانے کا حال عرض کیا۔ آنحضرت ﷺ نے انہیں تسلی دی اور فرمایا، حنظلہ! اگر تم لوگ ہمیشہ اسی حالت پر قائم رہتے جس حالت میں میرے پاس سے اٹھ کر گئے تھے تو فرشتے تمہاری مجلسوں، تمہاری گزرگاہوں اور تمہارے بستروں پر تم سے مصافحہ کرتے لیکن اے حنظلہ! ان باتوں کا اثر گھڑی دو گھڑی رہتا ہے۔

(مسند احمد و اسد الغابہ)

## حضرت فویک بن عمرو سلامانی

ان کے نام کے بارے میں اہل سیر میں بہت اختلاف ہے۔ بعض نے فویک لکھا ہے بعض نے فریک اور بعض نے فویک۔ ان کا نسب نامہ کسی نے بیان نہیں کیا البتہ بعض روایتوں سے ظاہر ہوتا ہے کہ وہ بنو قضا عدلی ایک شاخ بنی سلاماں سے تعلق رکھتے تھے۔ علامہ ابن اثیر حزری کا بیان ہے کہ حضرت فویک رضی اللہ تعالیٰ عنہ رسول اکرم صلی اللہ علیہ وسلم کی خدمت میں حاضر ہوئے۔ اس وقت ان کی آنکھیں بالکل سفید ہو گئی تھیں اور ان سے کچھ دکھائی نہ دیتا تھا۔ حضور صلی اللہ علیہ وسلم نے اس کا سبب پوچھا تو انہوں نے عرض کیا: ”یا رسول اللہ! ایک دفعہ میں سانپ کے انڈوں پر گر پڑا

اس کا اثر میری آنکھوں پر پڑا اور میری بینائی جاتی رہی۔“ رحمت عالم صلی اللہ علیہ وسلم نے کچھ بڑھ کر ان کی آنکھوں پر پھونکا تو ان میں پوری روشنی آگئی یہاں تک کہ وہ اٹھی برس کی عمر میں بھی سوئی میں دھاگا ڈال لیتے تھے البتہ ان کی آنکھیں آخر تک ویسے کی ویسی سفید ہی رہیں (بقول ابن اثیر رحمۃ اللہ علیہ ابن ابی شیبہ نے بیان کی ہے)۔

اہل سیر نے حضرت فویک رضی اللہ تعالیٰ عنہ کی بارگاہ رسالت میں حاضری اور قبول اسلام کا زمانہ نہیں لکھا اور نہ ان کا سال وفات ہی تحریر کیا ہے لیکن ان کے شرف صحابیت پر سب کا اتفاق ہے۔ قرینہ سے معلوم ہوتا ہے کہ انہوں نے فتح مکہ کے بعد قبول اسلام کی سعادت حاصل کی۔

سؤال سنہ سحری میں بنو سلاماں کا ایک وفد بارگاہ رسالت میں حاضر ہوا۔ اس کے قائد حبیب سلامانی رضی اللہ تعالیٰ عنہ تھے۔ اکثر روایتوں میں ان کو عمرو سلامانی کا بیٹا بنایا گیا ہے لیکن بقول ابن اثیر بعض لوگوں کا بیان ہے کہ وہ فویک بن عمرو کے بیٹے تھے اور فویک بن عمرو ہی فویک بن عمرو ہیں۔  
واللہ اعلم بالصواب۔

# حضرت قثم بن عباس رضی اللہ عنہما ہاشمی

قریش کے معزز ترین خاندان بنی ہاشم کے چشم و چراغ تھے اور رسول اکرم صلی اللہ علیہ وسلم کے چچا زاد بھائی تھے۔ نسب نامہ یہ ہے :

قثم بن عباس بن عبدالمطلب بن ہاشم بن عبدمناف بن قصی  
والدعم رسول حضرت عباس رضی اللہ تعالیٰ عنہ نامور صحابہ میں شمار ہوتے ہیں۔  
والدہ حضرت ابوالفضل لبابہ بنت عارض کا شمار بھی نہایت عظیم المرتبت صحابیات میں ہوتا ہے۔ لہ

حضرت قثم بن عباس رضی اللہ تعالیٰ عنہما عہد رسالت میں کم سن تھے اس لیے

لہ حضرت عباس رضی اللہ تعالیٰ عنہ ، رسول اکرم صلی اللہ علیہ وسلم کے محبوب چچا تھے۔ ہجرت نبوی سے پہلے ایمان لے آئے تھے لیکن انہوں نے عرصہ تک اپنے ایمان لانے کو مشرکین سے مخفی رکھا۔ غزوہ بدر میں مسلمانوں کے ہاتھ ان کی گرفتاری کا یہی سبب تھا۔ وہ فتح مکہ سے کچھ عرصہ پہلے ہجرت کر کے مدینہ منورہ پہنچے۔ فتح مکہ، حنین، طائف، تبوک اور حجة الوداع میں آنحضرت صلی اللہ علیہ وسلم کے ہمراہ تھے۔ بارگاہ نبوی میں ان کو بڑا اعزاز حاصل تھا۔ آنحضرت صلی اللہ علیہ وسلم کے بعد خلفائے راشدین اور دوسرے صحابہ بھی ان کا بے حد اکرام کرتے تھے۔ ایک دفعہ لوگوں نے ان کے توصل سے بارش کی دعا مانگی تو موٹا دھاوا بارش ہوئی۔ حضرت عباس رضی اللہ تعالیٰ عنہ نے سلسلہ ہجری میں وفات پائی امیر المؤمنین حضرت عثمان فدالتورین رضی اللہ تعالیٰ عنہ نے نماز جنازہ پڑھائی۔

حضرت ام الفضل لبابہ رضی اللہ تعالیٰ عنہا ام المؤمنین حضرت میمونہ رضی اللہ تعالیٰ عنہا کی حقیقی بہن تھیں۔ ام المؤمنین حضرت خدیجہ الکبریٰ رضی اللہ تعالیٰ عنہا کے بعد دوسری خاتون تھیں جو شرف اسلام سے بہرہ ور ہوئیں۔ انہوں نے اپنے شوہر کے ساتھ فتح مکہ سے



ان کا شمار صحابہ میں ہوتا ہے۔ ارباب سیر کا بیان ہے کہ وہ رسول اکرم  
 صَلَّی اللہُ عَلَیْہِ وَاٰلِہٖ وَسَلَّمَ کے ہم شبیہ تھے اور بعض شعرا نے ان کے اس وصفِ خداداد  
 کے بارے میں اشعار بھی کہے ہیں۔  
 آنحضرت صَلَّی اللہُ عَلَیْہِ وَاٰلِہٖ وَسَلَّمَ، حضرت قثمؓ سے بہت محبت کرتے تھے۔  
 اس محبت میں حضرت عباس رضی اللہ تعالیٰ عنہ کی دوسری اولاد اور حضرت  
 جعفر بن ابی طالب رضی اللہ تعالیٰ عنہ کی اولاد بھی شریک تھی۔ حضرت عبداللہ بن  
 جعفر بن ابی طالب سے روایت ہے کہ ایک دن (بچپن میں) میں، عبداللہ بن  
 عباسؓ اور قثم بن عباسؓ تینوں کھیل رہے تھے۔ رسول اللہ صَلَّی اللہُ عَلَیْہِ وَاٰلِہٖ وَسَلَّمَ  
 ہماری طرف سے سواری پر گزرے۔ آپؐ نے (ہمیں دیکھا تو) فرمایا، اس بچے  
 کو میرے پاس لاؤ (آپؐ کا اشارہ میری طرف تھا) چنانچہ آپؐ نے مجھے سٹکی  
 پر اپنے آگے بٹھالیا، پھر آپؐ نے فرمایا، قثمؓ کو لاؤ اور ان کو اپنے پیچھے بٹھا  
 لیا۔

### (بقیہ حاشیہ صفر گذشتہ)

کہ عرصہ چھلکے سے مدینہ کی طرف ہجرت کی۔ سارا خاندان نبوت ان کی بہت عزت و تکریم  
 کرتا تھا۔ حجۃ الوداع سلبہ ہجری میں شریک تھیں۔ ان کے بطن سے حضرت عباسؓ کی سات  
 اولادیں ہوئیں، فضلؓ، عبداللہؓ، عبید اللہؓ، عبید اللہؓ، قثمؓ، عبداللہؓ اور ارقمؓ جیسے۔ یہ  
 ساری اولادیں نہایت قابل تھیں۔ حضرت ام الفضلؓ نے حضرت عثمانؓ زوالنورینؓ کے  
 عہدِ خلافت میں اپنے شوہر کے سامنے وفات پائی۔ ان سے تیس احادیث مروی ہیں۔  
 لے حضرت عبداللہ بن جعفر رضی اللہ تعالیٰ عنہما کا شمار اصحابہ میں ہوتا ہے۔  
 وہ حبش میں پیدا ہوئے۔ اس زمانے میں ان کی والدہ حضرت اسماء بنت عمیس اور  
 والد حضرت جعفر بن ابی طالب رضی اللہ تعالیٰ عنہ وہاں مہاجریت کی زندگی گزار رہے تھے۔  
 جنگِ مؤتہ میں حضرت جعفرؓ کی شہادت کے بعد رسول اکرم صَلَّی اللہُ عَلَیْہِ وَاٰلِہٖ وَسَلَّمَ حضرت عبداللہؓ

بعض روایات سے معلوم ہوتا ہے کہ رسول اکرم صلی اللہ علیہ وسلم کی وفات کے وقت سن شوہر کو پہنچ چکے تھے۔ مسند احمد بن حنبل میں ہے کہ رسول اللہ صلی اللہ علیہ وسلم نے وفات پائی (سالہ ہجری) تو آپ کے جسد اطہر کو غسل دینے میں حضرت قثم رضی اللہ تعالیٰ عنہ بھی شریک تھے۔ وہ غسل دیتے وقت حضرت علی رضی اللہ عنہ کے ساتھ جسد اقدس کو کر دھیں بدلاتے تھے۔

ابن اثیر نے "أسد الغابہ" میں لکھا ہے کہ:

"یہ قثم وہ شخص ہیں کہ سب سے آخر میں ان کو رسول اللہ صلی اللہ علیہ وسلم کی زیارت کا شرف حاصل ہوا تھا۔ آپ کی قبر اقدس میں جو لوگ آتے تھے ان میں یہ بھی تھے اور یہ سب کے بعد نکلے تھے۔"

بعض روایتوں کے مطابق سب سے آخر میں زیارت کا شرف حضرت مغیرہ بن شعبہ ثقفی رضی اللہ تعالیٰ عنہ کو حاصل ہوا تھا لیکن حضرت علیؑ اور

(بقیہ حاشیہ صفحہ گزشتہ)

پر غیر معمولی شفقت فرمایا کرتے تھے۔ جو ان ہوئے تو حضرت علی رضی اللہ تعالیٰ عنہ نے اپنی صاحبزادی حضرت زینبؑ سے ان کی شادی کر دی۔ جو دو سنا میں اپنی مثال آپ تھے۔ تاریخ میں ان کی مثل فیاضی کے بے شمار واقعات محفوظ ہیں۔ انہوں نے ستر ہجری میں مدینہ منورہ میں وفات پائی۔ حضرت عبید اللہ بن عباس رضی اللہ تعالیٰ عنہما کا شمار بھی اصغر صحابہ میں ہوتا ہے۔ وہ ہجرت نبوی سے ایک سال پہلے پیدا ہوئے تھے۔ حضرت علی کرم اللہ وجہہ نے اپنے عہد خلافت میں انہیں یمن کا والی بنایا تھا۔ فضل و کمال کے اعتبار سے بہت بلند مقام رکھتے تھے۔ نہایت فیاض اور دیاد دل تھے۔ نہایت وفات کے بارے میں اختلاف ہے۔ ابن اثیر نے اس سلسلے میں تین اقوال بیان کیے ہیں۔ ۵۸ھ، ۵۹ھ اور ۶۰ھ کے درمیان یزید بن معاویہ کے عہد کے دوران میں اور ۶۰ھ۔ واللہ اعلم بالصواب

۱۰ ابن سعد کا بیان ہے کہ حضرت مغیرہ بن شعبہ ثقفی رضی اللہ تعالیٰ عنہ، رسول اکرم صلی اللہ علیہ وسلم

(وہابی حاشیہ کے صفحہ پر)

حضرت عبداللہ بن عباس رضی اللہ تعالیٰ عنہما کے نزدیک یہ شرف حاصل کرنے والے حضرت قثم غفتمے۔

ابن اثیر نے ابن اسحاق کے حوالے سے بیان کیا کہ عہدِ فاروقی میں ایک دفعہ حضرت علی رضی اللہ تعالیٰ عنہ عمرہ کے لیے مکہ گئے وہاں عراق سے کچھ لوگ آئے ہوئے تھے۔ وہ آپ کی خدمت میں حاضر ہوئے اور آپ سے پوچھا، اے ابوالحسن ہم آپ سے ایک بات پوچھنے آئے ہیں اور چاہتے ہیں کہ وہ بات آپ ہیں (واضح اور دو ٹوک انداز میں) بتادیں۔

حضرت علی رضی اللہ تعالیٰ عنہ نے فرمایا، شاید تم سے مغیرہ بن شعبہ نے بیان کیا ہے کہ وہ رسول اللہ صلی اللہ علیہ وسلم کی آخری زیارت میں سب سے

(بقیہ حاشیہ صفحہ گزشتہ)

کی تجہیز و تکفین میں شریک تھے۔ جب دوسرے اصحاب جسدِ اطہر کو قبرِ انور میں رکھ کر نکلے تو انہوں نے دانستہ قبر مبارک میں انگوٹھی گرا دی۔

حضرت علی رضی اللہ تعالیٰ عنہ نے فرمایا، نکال لو۔ چنانچہ وہ قبرِ انور میں اترے اور قدم مبارک کو ہاتھ سے مس کیا اور لوگوں سے کہا، مٹی گراؤ۔ جب تھوڑی مٹی ڈالی جا چکی تو باہر نکلے۔ انگوٹھی انہوں نے اس لیے گرائی تھی کہ ان کو ذاتِ رسالت صلی اللہ علیہ وسلم سے سب سے آخر میں جدا ہونے کا مشرفِ عامل ہو جائے۔ چنانچہ وہ تحدیثِ نعمت کے طور پر لوگوں سے کہا کرتے تھے کہ میں تم سب میں رسول اللہ صلی اللہ علیہ وسلم سے آخر میں جدا ہونے والا ہوں۔ اس روایت کی حضرت قثم غفتمے نے روایت سے پہلے تطبیق ہو سکتی ہے کہ رسول اکرم صلی اللہ علیہ وسلم کے جسدِ اطہر کو قبرِ انور میں رکھ کر اور آپ کے مدینے اور سے کفن مبارک سرکا کر آپ کی زیارت کرنے والے سب سے آخری آدمی حضرت قثم غفتمے تھے۔ ان کے قبرِ انور سے باہر آنے کے بعد انگوٹھی کا واقعہ پیش آیا ہوگا۔ اس میں حضرت مغیرہ نے صرف قدم مبارک کو مس کیا تھا۔ (طبقات ابن سعد ج ۲-ق ۲-ص ۷۷-۷۸)

سابقہ القدم ہیں۔ ان لوگوں نے کہا، ہم اسی کے متعلق آپ سے پوچھنے آئے ہیں۔  
حضرت علی رضی اللہ تعالیٰ عنہ نے فرمایا، یہ فضیلت قثم بن عباس کو حاصل ہوئی۔

بقول حافظ ابن عبد البر حضرت عبداللہ بن عباس رضی اللہ تعالیٰ عنہما بھی  
اس آخری شرف کا سہرا حضرت قثم بن کے سر یا نڈھا کرتے تھے۔

حضرت علی رضی اللہ تعالیٰ عنہ نے اپنے دورِ خلافت میں حضرت قثم رضی اللہ تعالیٰ عنہ  
کو باختلافِ روایت مکہ معظمہ یا مدینہ منورہ کا گورنر (عامل یا امیر) مقرر کیا اور  
وہ حضرت علی رضی اللہ تعالیٰ عنہ کی شہادت (رمضان المبارک سن ۳۶ ہجری) تک  
اسی عہدے پر فائز رہے۔ ۳۹ ہجری میں حج کے موقع پر امیر معاویہؓ کے  
حامیوں اور حضرت علیؓ کے درمیان امارتِ حج کے معاملے میں جھگڑا اٹھ کھڑا  
ہوا۔ امیر معاویہؓ نے حضرت یزید بن شجرہ رباوی رضی اللہ تعالیٰ عنہ کو امیر الحج  
بنا کر بھیجا تھا اور حضرت علیؓ کی طرف سے حضرت قثمؓ (مکہ یا مدینہ کے عامل  
ہونے کی حیثیت سے) امیر الحج تھے۔ آخر حضرت ابو سعید خدری رضی اللہ تعالیٰ عنہ  
نے حضرت شیبہ بن عثمان رضی اللہ تعالیٰ عنہ کا نام امارتِ حج کے لیے تجویز کیا۔ وہ  
ایک غیر جانبدار آدمی تھے اس لیے دونوں فریق اس تجویز سے متفق ہو گئے۔

حضرت امیر معاویہ رضی اللہ تعالیٰ عنہ کے عہدِ خلافت میں حضرت قثمؓ  
رضی اللہ تعالیٰ عنہ کو جوشِ جہاد نے بیقرار کر دیا۔ ۵۵ ہجری میں حضرت عثمان  
غنی رضی اللہ تعالیٰ عنہ کے صاحبزادے سعیدؓ ترکستان کی مہم پر مامور ہوئے تو  
حضرت قثمؓ بھی ان کے ساتھ اسلامی لشکر میں شامل ہو گئے۔ یہ لشکر دیباے  
جیوں کو عبور کر کے بخارا کی طرف بڑھا اور اسے فتح کر لیا۔ اس کے بعد مسلمانوں  
نے آگے بڑھ کر سمرقند کا محاصرہ کر لیا۔ تین دن تک اہل شہر نے زبردست مدافعت  
کی اور مسلمانوں پر سخت تیرباری کی۔ مسلمانوں نے بھی برابر کا جواب دیا۔ اسی  
لڑائی میں حضرت قثمؓ شہید ہو گئے۔

آخر اہل سمرقند نے ہتھیار ڈال دیئے اور اس شرط پر صلح کر لی کہ سات لاکھ سالانہ

خراج دیں گے اور مسلمان شہر کے ایک دروازے سے داخل ہو کر دوسرے دروازے سے نکل جائیں گے۔ ابن سعد کا بیان ہے کہ ترکستان کی فتوحات کے سلسلے میں حضرت سعیدؓ نے ایک موقع پر حضرت قثمؓ کو (ان کی شہادت سے پہلے) مالِ غنیمت سے ایک ہزار کی رقم دینی چاہی تو انہوں نے فرمایا کہ مالِ غنیمت سے خمس نکال کر عام مجاہدین میں تقسیم کریں اس کے بعد اگر کچھ بچے تو جو چاہے دے دیجئے گا۔

ابن سعد کہتے ہیں کہ حضرت قثم رضی اللہ تعالیٰ عنہ علم و فضل کے اعتبار سے بلند مقام رکھتے تھے اور بڑے پاکیزہ آدمی تھے۔ ابواسحق کہتے ہیں کہ ان سے یہ روایت کی ہے کہ ایک دفعہ کسی نے (بقول ابن جناب حضرت عبدالرحمن بن خالدؓ نے) حضرت قثمؓ سے پوچھا کہ کیا وجہ ہے کہ بارگاہ رسالت میں جو تقرب حضرت علیؓ کو تھا وہ حضرت عباسؓ کو نہ تھا۔

انہوں نے جواب دیا، اس لیے کہ علیؓ ہم میں سب سے پہلے اسلام لائے تھے اور رسول اللہ صلی اللہ علیہ وسلم کی خدمت میں حاضر یا پیش رہتے تھے۔  
(تہذیب الکمال)

### رضی اللہ تعالیٰ عنہ

#### حدیث نبویؐ

حضرت محمود بن لبید رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا، دو چیزیں ایسی ہیں جن کو آدمی ناپسند کرتا ہے۔ ایک تو وہ موت کو پسند نہیں کرتا حالانکہ موت اس کے لیے فتنہ سے بہتر ہے اور دوسرے وہ مال کی کمی اور ناداری کو نہیں پسند کرتا۔ حالانکہ مال کی کمی آخرت کے حساب کو بہت مختصر اور ہلکا کرنے والی ہے۔

(مشہد احمد)

## حضرت قدون عمار سلمیٰ

مشہور قبیلہ بنو سلیم کے چشم و چراغ تھے۔ اہل سیر نے ان کا پورا شجرہ نسب نہیں لکھا صرف یہ بیان کیا ہے کہ وہ شرف صحابیت سے بہرہ ور ہوئے۔ اللہ تعالیٰ نے انہیں حسن ظاہری و حسن باطنی دونوں سے نوازا تھا۔ عنقوان شباب ہی میں اپنی بہادری اور بلند کرداری کی بدولت اپنے قبیلے میں بڑا اثر و رسوخ حاصل کر لیا تھا۔ فتح مکہ سے کچھ عرصہ پہلے کسی ذریعے سے ان تک دعوت توحید پہنچی تو وہ فوراً مدینہ منورہ پہنچے اور بارگاہ رسالت میں حاضر ہو کر قبول اسلام اور حضور کی بیعت کا شرف حاصل کیا۔ اس موقع پر انہوں نے آنحضرت ﷺ سے وعدہ کیا کہ میں بنو سلیم کے ایک ہزار آدمیوں کو اپنے ساتھ لے کر آپ کی خدمت میں حاضر ہوں گا۔ اپنے قبیلے میں واپس جا کر انہوں نے لوگوں کے سامنے رسولِ اکرم ﷺ کے حالات بیان کیے اور انہیں اسلام کی دعوت دی، کچھ اور سعید الفطرت اصحاب بھی ان کے معاد تھے۔ ان کی تبلیغی مہم کے نتیجے میں بنو سلیم کے بیشتر لوگ مشرف بہ اسلام ہو گئے۔ فتح مکہ سے پہلے آنحضرت ﷺ نے بعض قبائل کو اپنے پاس بلا بھیجا تو حضرت قدون رضی اللہ تعالیٰ عنہ نو سو آدمیوں کو اپنے ساتھ لے کر اپنے علاقے سے روانہ ہوئے (ایک سو آدمی انہوں نے اپنے قبیلے میں چھوڑ دیئے) ان کو لے کر آئے تھے کہ راستے میں بیمار ہو گئے اور اپنے نو سو آدمیوں کی سیادت اپنے تین ساتھیوں کے سپرد کر کے داعی اجل کو لبیک کہا۔ بنو سلیم کے یہ تین سردار عباس بن مرداس، احنس بن زید اور حیان بن حکم تھے۔ حضرت قدون نے ہر ایک کو تین سو آدمیوں کا سردار بنایا تھا۔ جب یہ لوگ بارگاہ رسالت میں حاضر ہوئے تو حضور ﷺ نے ان سے پوچھا:

وہ فصیح البیان، صادق الایمان اور خوش رو و نڈا کا کہاں ہے (جو پہلے میرے پاس آیا تھا)۔

لوگوں نے عرض کیا، آپ قدون عمار کو پوچھتے ہیں اس کا (راستے میں) انتقال ہو گیا۔

آنحضرت ﷺ نے حضرت قدون کے لیے دعائے حضرت کی اور پھر بنو سلیم کے سرداروں سے پوچھا کہ اور تو سو آدمی کہاں ہیں؟ انہوں نے عرض کیا، وہ قبیلے میں رہ گئے۔ حضور ﷺ نے حکم دیا کہ ان کو بھی بلا بھیجو چنانچہ وہ لوگ بھی بارگاہ نبوی میں حاضر ہو گئے۔

# حضرت قرظہ بن ایاس مُرزی

مشہور قبیلہ بنو مُرزیہ کے چشم و چراغ تھے۔ نسب نامہ یہ ہے :  
 قرظہ بن ایاس بن ہلال بن بباب بن عبید بن ساریہ بن ذبیان بن  
 ثعلبہ بن سلیم بن اوس بن عمرو مُرزی۔

جمہور اربابِ سیر نے ان کے شرفِ صحابیت پر اتفاق کیا ہے۔ البتہ بعض  
 نے لکھا ہے کہ وہ عہدِ رسالت میں کم سن تھے (یعنی ان کا شمار صحابہ میں نہیں  
 ان کے فرزند ابوالایاس معاویہ بن قرظہ سے روایت ہے کہ میرے والد رسول اللہ ﷺ  
 کی خدمت میں حاضر ہوئے تھے اس وقت وہ کم سن تھے۔ انھوں نے حضور ﷺ کی خدمت میں  
 نے ان کے سر پر اپنا دست مبارک پھیرا اور ان کے لیے استغفار کیا۔ (اسد الغابہ)  
 خود حضرت قرظہ بن ایاس رضی اللہ تعالیٰ عنہ سے روایت ہے کہ میں رسول اللہ  
 ﷺ کی خدمت میں حاضر ہوا اور میں نے عرض کیا کہ یا رسول اللہ! مجھے  
 مہرِ نبوت دکھا دیجئے۔ آپ نے فرمایا، اپنا ہاتھ (میرے گریبان کے اندر) ڈالو۔  
 چنانچہ میں نے اپنا ہاتھ آپ کے گریبان مبارک کے اندر ڈالا اور مہرِ نبوت پر ہاتھ  
 پھیرا اور اس کو دیکھا وہ آپ کے شانہ پر مثل بیضہ کے تھی۔ میرا ہاتھ آپ کے  
 گریبان مبارک کے اندر تھا اور آپ میرے لیے دعا مانگ رہے تھے۔ (سنن ابی داؤد)  
 حضرت قرظہ بن ایاس رضی اللہ تعالیٰ عنہ سے مروی احادیث کو پڑھ کر

معلوم ہوتا ہے کہ وہ عہدِ رسالت میں خاصے ہوشیار (باشعور) ہو چکے تھے۔  
 سیدنا حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد  
 ہوا تو حضرت قرظہ بن ایاس رضی اللہ تعالیٰ عنہ بصرہ چلے گئے اور وہیں مستقل  
 اقامت اختیار کر لی۔ ابن اثیر کا بیان ہے کہ امیر معاویہ رضی اللہ تعالیٰ عنہ کی

خلافت کے ابتدائی زمانے میں ازرقہ (خوارج کے ایک فرقے) نے شورشِ بپا کی تو امیر نے ان کی سرکوبی کے لیے ایک بڑا لشکر عبدالرحمن بن عباس بن کریمہ عبیشی کی قیادت میں روانہ کیا۔ حضرت قترہ بن ایاس اور ان کے بیٹے معاویہ بن قترہ

لہ خوارج تقریباً بیس فرقوں میں منقسم تھے۔ ان میں سب سے بڑا اور بااثر فرقہ ازرقہ کا تھا۔ یہ لوگ نافع بن ازرق کے پیرو تھے۔ نافع ان کا امام تھا اور اس کا شمار خوارج کے فقہاء اور زعماء میں ہوتا تھا۔ نافع بن ازرق اور اس کے ساتھی سیدنا حضرت علی رضی اللہ تعالیٰ عنہ، امیر معاویہ رضی اللہ تعالیٰ عنہ اور بہت سے دوسرے صحابہ کرامؓ اور مسلمانوں کی تکفیر کرتے تھے۔ ان کے خاص خاص عقائد یہ تھے:

(۱) کوئی خارجی کسی غیر خارجی کے ساتھ یا اس کی اقتدار میں نماز نہیں پڑھ سکتا۔ غیر خارجیوں کے ساتھ شادی بیاہ کے تعلقات قائم کرنا یا ان کا ذبیحہ کھانا حرام ہے۔ سب غیر خارجی کافر اور بتوں کے بندے ہیں۔

(۲) بلادِ اسلامیہ دار الحرب ہیں وہاں کے رہنے والوں کا قتل جائز ہے ان میں مرد عورتیں سب شامل ہیں۔

(۳) جو لوگ قدرت کے باوجود ہجرت یا قتال سے گریز کریں وہ کافر ہیں۔

(۴) گناہ کبیرہ کا مرتکب کافر ہے۔

(۵) شادی شدہ زانی کے لیے سنگساری کی سزا جائز نہیں بقول ان کے اس سزا کی

تائید میں کوئی نصِ قرآنی نہیں۔

(۶) پاکباز مردوں پر تہمت تراشی کی کوئی سزا نہیں البتہ پاکدامن عورتوں پر تہمت تراشی کی سزا دی جائے گی۔

(۷) چور کے ہاتھ کاٹے جائیں گے خواہ اس نے سھوڑا مال چرایا ہو۔

(۸) بدعات کے ارتکاب کرنے والے مسلمان کافر ہو جاتے ہیں۔

(۹) لقیہ کسی حالت میں جائز نہیں ہے نہ قول میں اور نہ فعل میں۔

(بائی حاشیہ لگے صفحہ پر)



بھی اس لشکر میں شامل ہو گئے۔ حضرت قرظہ رضی اللہ تعالیٰ عنہ نے ازارقہ کے خلاف لڑتے ہوئے شہادت پائی۔ ان کے بیٹے معاویہؓ نے والد کے قاتل کا تعاقب کیا اور اسے قتل کر ڈالا۔ یہ سلسلہ سحری کا واقعہ ہے۔  
بصرہ کے قاضی ایاس بن معاویہؓ جنہوں نے اپنی ذہانت اور قابلیت کی بدولت تاریخ میں بڑی شہرت پائی، حضرت قرظہ بن ایاس رضی اللہ تعالیٰ عنہ کے پوتے تھے۔  
حضرت قرظہ بن ایاس رضی اللہ تعالیٰ عنہ سے مروی احادیث میں سے دو

یہ ہیں:

① رسول اللہ صلی اللہ علیہ وسلم فرماتے تھے، جس وقت اہل شام میں خوابی آجائے اس وقت تم میں خیریت رہے گی۔ میری اُمت میں ایک گروہ ہمیشہ فتح یاب ہوتا رہے گا۔ جو شخص ان کی مخالفت کرے گا ان کو کوئی ضرر نہ پہنچا سکے گا۔ قیامت تک یہی کیفیت رہے گی۔

(ابوداؤد)

② اللہ کے نبی صلی اللہ علیہ وسلم جب نشست فرماتے تو آپ نے صحابہ میں سے کچھ لوگ آپ کے پاس بیٹھ جاتے۔ ان بیٹھنے والوں میں ایک صاحب تھے جن کا ایک چھوٹا بچہ تھا وہ بچہ آنحضرت صلی اللہ علیہ وسلم کے پاس آپ کی پشت کی جانب سے آتا تو آپ اس کو اپنے سامنے بٹھا لیتے۔ پھر (فضل اللہی سے) وہ بچہ فوت ہو گیا تو بچے کے والد

(بقیہ ماضیہ صفحہ گزشتہ)

جو لوگ ازارقہ میں شریک ہونا چاہتے نافع بن اذرق ان کا امتحان اس طرح لیتا کہ جماعت میں شمولیت کے امیدوار سے کہتا کہ (ہاں سے مخالفت) فلاں شخص کو قتل کر دو۔ اگر وہ اسے قتل کر دیتا تو وہ اسے اپنے گروہ میں شامل کر لیتا، اگر انکار کر دیتا تو اسے منافق اور مشرک قرار دے کر قتل کر دیتا۔ (تاریخ خوارج عمر ابوالنصر)

marfat.com

Marfat.com

اس کے غم میں چند دن تک بارگاہ رسالت سے غیر حاضر رہے۔ تو نبی صلی اللہ علیہ وسلم نے (لوگوں سے) پوچھا کہ وہ فلاں شخص کیوں نہیں آتا؟ کیا معاملہ ہے؟

لوگوں نے آپ کو بتایا کہ ان کا چھوٹا بچہ جسے آپ نے دیکھا تھا فوت ہو گیا ہے (شاید اسی کے غم کی وجہ سے وہ نہیں آ رہے) تو نبی صلی اللہ علیہ وسلم نے ان (غم زدہ باپ) سے ملاقات کی اور بچے کے بارے میں پوچھا۔ جب انہوں نے عرض کیا کہ اس کا انتقال ہو گیا ہے، تو آپ نے انہیں تسلی دی۔ پھر فرمایا:

دو تباؤ تمہیں کیا چیز پسند ہے، کیا یہ بات پسند ہے کہ وہ بچہ زندہ رہے یا یہ پسند ہے کہ وہ بچہ پہلے جائے اور جنت کا دروازہ تمہارے لیے کھولے اور جب تم پہنچو تو تمہارا استقبال کرے۔

انہوں نے عرض کیا، یا نبی اللہ! مجھے یہی بات پسند ہے کہ وہ مجھ سے پہلے جنت میں جائے اور میرے لیے جنت کا دروازہ کھولے۔ یہ بات مجھے زیادہ پسند ہے۔

آپ نے فرمایا، یہ بچہ اسی لیے تمہاری زندگی میں فوت ہوا کہ وہ تمہارے لیے جنت کا دروازہ کھولے۔ (نسائی شریف)

رضی اللہ تعالیٰ عنہ

### حدیث نبوی

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ایک دن فرمایا: کیا کوئی ایسا ہے کہ پانی پر چلے اور اس کے پاؤں نہ بھیگیں؟ عرض کیا گیا یا رسول اللہ! ایسا تو نہیں ہو سکتا۔ آپ نے فرمایا، اسی طرح صاحبِ نیا (یعنی دنیا دار یا دنیا کا طالب) گناہوں سے محفوظ نہیں رہ سکتا۔ (شعب الایمان للبیہقی)

# حضرت قرظہ بن ہبیرہ قشیری عامری

ان کا خاندانی تعلق بنی قشیر بن کعب سے تھا۔ یہ قبیلہ، بنو ہوازن کی ایک شاخ بنی عامر بن صعصعہ کا ایک بطن تھا اور اضلاع نجد میں آباد تھا۔ حضرت قرظہ کا نسب نامہ یہ ہے :

قرظہ بن ہبیرہ بن عامر بن سلمۃ النخیر بن قشیر بن کعب بن ربیعہ بن عامر بن صعصعہ قشیری۔

قشیر بن کعب کی نسبت سے انہیں قشیری اور عامر بن صعصعہ کی نسبت سے عامری کہا جاتا تھا۔

غزوہ تھنین (۶۳۰ھ ہجری) کے بعد بنو قشیر کا ایک وفد بارگاہ رسالت میں حاضر ہوا۔ حضرت قرظہ بن ہبیرہ اس وفد کے سرداروں میں سے تھے۔ تمام اہل وفد نے قبول ایمان اور آنحضرت صلی اللہ علیہ وسلم کی بیعت کا شرف حاصل کیا۔ اس موقع پر حضرت قرظہ بن ہبیرہ رضی اللہ تعالیٰ عنہ نے عرض کیا :

”یا رسول اللہ! زمانہ جاہلیت میں ہم نے اللہ کے سوا کچھ اور خدا بنا رکھے تھے۔ ان میں سے کچھ خدا مانتے تھے اور کچھ ٹوٹے۔

ہم ان کو پکارا کرتے تھے مگر وہ جواب نہ دیتے تھے۔ ہم ان سے

سوال کرتے تھے مگر وہ ہمارا سوال پورا نہ کرتے تھے۔ پھر جب

اللہ تعالیٰ نے آپ کو حق کے ساتھ مبعوث کیا تو ہم ان کو چھوڑ کر

آپ کے پاس آئے اور آپ کی دعوت قبول کر لی۔“

علامہ ابن سعد کا بیان ہے کہ آنحضرت صلی اللہ علیہ وسلم نے انہیں ایک

چار عنایت فرمائی اور اپنی قوم کے صدقات وصول کرنے پر مامور فرمایا۔

ابن اثیر نے "اُسْدُ الغَابِہ" میں لکھا ہے کہ رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ نے حضرت قرظہ بن ہبیرہ کو اپنے استعمال کیے ہوئے دو کپڑے عنایت فرمائے تھے۔ حضرت قرظہ رَضِیَ اللہُ تَعَالٰی عَنْہُ حجتہ الوداع (سنہ ہجری) میں بھی رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کے ہم رکاب تھے۔ وہ ایک پست قد آدمی پر سوار تھے جُضُوْرُ صَلَّی اللہُ عَلَیْہِ وَاٰلِہٖ وَسَلَّمَ نے ان کو دیکھا تو پکار کر اپنے پاس بلایا۔ وہ قریب آئے تو آپ نے فرمایا:

”تم جب (وفد میں) میرے پاس آئے تھے تو تم نے مجھ سے کیا کہا تھا؟“  
انہوں نے عرض کیا:

”یا رسول اللہ! میں نے یہ کہا تھا کہ اللہ کے سوا کچھ خدا ہمارے مذکر تھے اور کچھ مؤنث، ہم ان کو پکالا کرتے تھے مگر وہ ہمارا سوال پورا نہ کرتے تھے۔ پھر جب اللہ نے آپ کو حق کے ساتھ مبعوث فرمایا تو ہم ان کو چھوڑ کر آپ کے پاس آئے اور آپ کی دعوت قبول کی۔“  
یہ کہہ کر جب وہ چلے تو جُضُوْرُ صَلَّی اللہُ عَلَیْہِ وَاٰلِہٖ وَسَلَّمَ نے فرمایا:  
”جس شخص کو عقل دی گئی وہ کامیاب ہو گیا۔“

ابن اثیر کا بیان ہے کہ رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ نے حضرت عمر بن الخطاب رَضِیَ اللہُ تَعَالٰی عَنْہُ کو حکم بھیجا تو حضرت قرظہ بن ہبیرہ بھی ان کے ساتھ تھے۔ مگر حضرت عمرو بن العاص کے سوانح حیات پر نظر ڈالنے سے معلوم ہوتا ہے کہ اواخرِ عہدِ رسالت میں آنحضرت صَلَّی اللہُ عَلَیْہِ وَاٰلِہٖ وَسَلَّمَ نے انہیں دعوتِ اسلام کا خط دے کر عمان بھیجا تھا۔ یہ خط وہاں کے موسیٰ رئیسوں عبید اور جعفر کے نام تھا۔ انہوں نے یہ خط پڑھ کر اسلام قبول کر لیا اور ان کی ترغیب سے وہاں کے دوسرے لوگ بھی اسلام لے آئے۔ آنحضرت صَلَّی اللہُ عَلَیْہِ وَاٰلِہٖ وَسَلَّمَ نے حضرت عمرو بن العاص کو عمان کا عامل مقرر کر دیا اور وہ آپ کی رحلت تک وہی مقیم رہے۔ قیاس غالب ہے کہ حضرت قرظہ بن ہبیرہ، حفصہ عمرو بن العاص

کے ساتھ عمان گئے اور پھر وہاں سے اپنے قبیلے میں چلے گئے۔

آفتابِ سالت اللہ تعالیٰ کی شفقِ رحمت میں غروب ہوا اور حضرت ابو بکر صدیق رضی اللہ تعالیٰ عنہ سرسراہٹے خلافت ہوئے تو سارے عرب میں فتنہ ارتداد کے شعلے بھڑک اٹھے خلیفۃ الرسولؐ نے حضرت عمرو بن العاص کو آنحضرت صلی اللہ علیہ وسلم کی وفات اور ارتداد کی فتنہ سامانیوں کی اطلاع دی اور انہیں مدینہ بلا بھیجا۔ وہ عمان سے بحرین کے راستے مدینہ منورہ کی جانب روانہ ہوئے۔ اٹلے راہ میں انہوں نے حضرت قرظہ بن سبیرہ کے ہاں قیام کیا۔ انہوں نے حضرت عمرو بن العاص رضی اللہ تعالیٰ عنہ کی بے حد تعظیم و تکریم اور خاطر مدارات کی، جب وہ چلنے لگے تو انہیں تخلیہ میں لے جا کر کہا: ”آپ بہت مدبر اور دانا ہیں، اس وقت عرب کی حالت نازک سے آپ خلیفۃ الرسولؐ کو مشورہ دیں کہ اگر عربوں سے زکوٰۃ لی گئی تو وہ کسی کی امداد قبول نہیں کریں گے ہاں اگر زکوٰۃ معاف کر دی جائے تو وہ مطلع و فرما تیردار رہیں گے اس لیے مناسب یہ ہے کہ زکوٰۃ کا قانون اٹھایا جائے۔“

حضرت قرظہؓ کی باتیں سن کر حضرت عمرو بن العاص کو جلال آگیا اور انہوں نے فرمایا: — ”قرظہ! کیا تم کافر ہو گئے ہو جو ایسا مشورہ دیتے ہو اور مجھے عربوں سے ڈرتے ہو۔ دانش میں منکرین زکوٰۃ کو گھوڑے کی ٹاپ سے مسل ڈالوں گا۔“

یہ کہہ کر وہ عازم مدینہ ہو گئے۔ بعد میں حضرت قرظہؓ کو منکر زکوٰۃ ہونے کے شبہ کی بنا پر گرفتار کر کے مدینہ لایا گیا، اور حضرت ابو بکر صدیقؓ کے سامنے پیش کیا گیا۔ انہوں نے کہا کہ زکوٰۃ کے بارے میں ان کی رائے نیک نتیجی پر مبنی تھی لیکن وہ اسلام سے برگشتہ نہیں ہوئے اور اس پر قائم رہے۔ حضرت عمرو بن العاص نے ان کے بیان کی تصدیق کی اور انہیں رہا کر دیا گیا۔

حضرت قرظہ رضی اللہ تعالیٰ عنہ کے سالِ وفات کے بارے میں کتبِ سیر خاموش ہیں۔

# حضرت قیس بن ابی صعصعہ انصاری

قبیلہ خزرج کے خاندان بنی مازن بن نجار کے چشم و چراغ تھے اس لیے ان کو مازنی نجاری کہا جاتا ہے۔ نسب نامہ یہ ہے:

قیس بن ابی صعصعہ عمرو بن زید بن عوف بن منذول بن عمرو بن غنم بن مازن بن نجار انصار کے سابقین اولین میں شامل ہیں۔ ہجرت نبوی سے پہلے شرفِ اسلام سے بہرہ ور ہوئے اور پھر ستلہ بعد بعثت میں مدینہ کے چوتھے دوسرے اہل ایمان کے ساتھ مکہ جا کر بیعت عقبہ کبیرہ میں شریک ہوئے۔ یہی وہ مردانِ حق تھے جنہوں نے ساری عرب کی مخالفت کے علی الرغمِ رحمتِ عالم صلی اللہ علیہ وسلم کو مدینہ تشریف لانے کی دعوت دی اور اپنی جانوں، مال اور اولاد کے ساتھ آپ کی حمایت اور حفاظت کا عہد کیا۔

رمضان المبارک ستلہ ہجری میں غزوہ بدر الکبریٰ پیش آیا تو حضرت قیس بن ابی صعصعہ اس میں بڑے جوش اور جذبے کے ساتھ شریک ہوئے۔ ابن اسحاق کا بیان ہے کہ آنحضرت صلی اللہ علیہ وسلم نے انہیں ایک حصہ شکر کا سزا بنا دیا تھا۔ غزوہ بدر کے بعد ان کے حالات پر ذرا غفلت میں ہیں لیکن ایک روایت سے ظاہر ہوتا ہے کہ انہوں نے طویل عمر پائی (اس لیے قیاس غالب ہے کہ دوسرے غزوات میں بھی ضرور شریک ہوئے ہوں گے)۔ ان سے یہ حدیث مروی ہے کہ میں نے رسول اللہ صلی اللہ علیہ وسلم کی خدمت میں عرض کیا، یا رسول اللہ! میں کتنے دنوں میں قرآن ختم کیا کروں؟ آپ نے فرمایا پندرہ دن میں۔ میں نے عرض کیا کہ میں اپنے آپ میں اس سے زیادہ کی طاقت پاتا ہوں (چنانچہ) میں ایک عرصہ تک ایک ہفتہ میں قرآن ختم کرتا رہا جب میری عمر بہت زیادہ ہو گئی اور میں اپنی آنکھوں پر پٹی باندھنے لگا تو پندرہ روز میں قرآن ختم کرنے لگا، اس وقت میں (اپنے دل میں) کہتا تھا، کاش میں نے نبی صلی اللہ علیہ وسلم کی اجازت قبول کر لی ہوتی۔ (اسد الغابہ)

رضی اللہ تعالیٰ عنہ

marfat.com

Marfat.com

# حضرت قیس بن حارث انصاری

قبیلہ اوس کے خاندان بنی حارثہ سے تعلق رکھتے تھے۔  
نسب نامہ یہ ہے :

قیس بن حارث بن عدی بن حشم بن مجدعہ بن حارثہ بن حارث  
بن خزرج بن عمرو بن مالک بن اوس۔

حضرت قیس بن حارث مشہور صحابی حضرت برادر بن عازب کے  
چچا تھے۔ اس بات میں کوئی اختلاف نہیں کہ حضرت قیس بن حارث کو  
شرفِ شہادت حاصل ہوا لیکن اس میں اختلاف ہے کہ انہوں نے  
کون سی لڑائی میں جامِ شہادت پیا۔

ایک روایت یہ ہے کہ انہوں نے غزوہ اُحد میں شہادت پائی، اور  
دوسری روایت یہ ہے کہ انہوں نے سیدنا صدیق اکبر رضی اللہ تعالیٰ عنہ کے  
عہدِ خلافت میں جنگِ یمامہ میں شہادت نوش کیا۔ جن اہل سیر نے

لے حضرت برادر بن عازب کا شمار کیا صحابہ میں ہوتا ہے۔ ہجرتِ نبوی سے  
پہلے اپنے والد کے ساتھ مشرف بہ اسلام ہوئے۔ غزوہ بدر کے وقت ان کی  
عمر ۱۵ برس سے کم تھی اس لیے رسول اکرم صلی اللہ علیہ وسلم نے لڑائی میں شریک  
ہونے کی اجازت نہ دی۔ اس کے بعد اُحد سے تبوک تک تمام غزوات میں  
آنحضور صلی اللہ علیہ وسلم کی ہمراہی کا شرف حاصل کیا۔ بیعتِ رضوان میں بھی  
شریک تھے۔

حضرت عمر فاروق رضی اللہ تعالیٰ عنہ کے عہدِ خلافت میں ایران کے میدان  
جہاد میں پہنچ گئے۔ رُسے انہی کے ہاتھ پر نفع ہوا۔ حضرت ابو موسیٰ اشعریؓ نے

(بانی حارثہ کے سفر پر)

marfat.com

Marfat.com

ان کا غزوہ اُحد میں شہید ہونا بیان کیا ہے وہ کہتے ہیں کہ جب مشرکین نے عقب سے مسلمانوں پر اچانک حملہ کیا اور ان میں انتشار پھیلا تو حضرت قیس بن حارث انصار کی ایک جماعت کے ساتھ مشرکین کے مقابلے پر ڈٹ گئے۔ مشرکین نے جو تعداد میں بہت زیادہ تھے۔ اس مختصر سی جماعت کو گھیر لیا اور سارے مسلمانوں کو شہید کر ڈالا۔

حضرت قیسؓ نہایت پامردی سے لڑے اور کئی مشرکوں کو مار ڈالا۔ وہ تلوار سے لڑ رہے تھے۔ مشرکین نے جب دیکھا کہ تلوار سے ان کا مقابلہ کرنا محال ہے تو انہوں نے اپنے نیزوں میں ان کو پرو لیا۔ ان کے جسم پر چودہ زخم نیزوں کے تھے جن میں دس جوف تک پہنچ گئے تھے۔

واقعی کا بیان ہے کہ جو صحابی اس طریقے سے غزوہ اُحد میں شہید ہوئے ان کا نام قیس بن محرث تھا۔ لیکن ارباب سیر و معازی نے عام طور پر شہداء اُحد کی جو فہرست دی ہے اس میں قیس بن محرث نام کے کسی صحابی کا نام نہیں ملتا۔ اگر واقعی کی روایت کو درست تسلیم کیا جائے تو پھر حضرت قیس بن حارث کا جنگ یمامہ میں شہید ہونا بھی تسلیم کیا جاسکتا ہے ورنہ اسی روایت پر صاف کرنا پڑے گا کہ حضرت قیس بن حارث نے غزوہ اُحد میں شہادت پائی۔

رضی اللہ تعالیٰ عنہ

(بقیہ حاشیہ صفحہ گذشتہ)

تشریح لکھ کر کسی کی تو وہ بھی ان کے ساتھ تھے۔ خوفِ مقنوی میں جو لڑائیاں ہوئیں ان سب میں حضرت علی رضی اللہ تعالیٰ عنہ کی طون سے شریک ہوئے۔ انہوں نے کوفہ میں مکان بنا کر وہیں مستقل سکونت اختیار کر لی تھی۔ سلسلہ ہجری میں وفات پائی۔ علم و فضل کے اعتبار سے بہت بلند مقام پر فائز تھے۔ ان سے ۳۰۵ احادیث مروی ہیں۔ ان میں سے ۲۲ پر بخاری اور مسلم کا اتفاق ہے۔

رضی اللہ تعالیٰ عنہ



## حضرت قیس بن سائب مخزومی

خاندانی تعلق قریش کے خاندان ابو مخزوم سے تھا۔ شجرہ نسب میں اختلاف ہے۔ حافظ ابن عبد البر اور زبیر بن بکار نے ان کا سلسلہ نسب اس طرح بیان کیا ہے:

قیس بن سائب بن عومیر بن عائد بن عمران بن مخزوم

حافظ ابو نعیم کے قول کے مطابق ان کا شجرہ نسب اس طرح تھا:

قیس بن سائب بن عائد بن عبد اللہ بن عمرو بن مخزوم

ایک روایت کے مطابق وہ زمانہ جاہلیت میں تجارتی کاروبار میں رسول اللہ صلی اللہ علیہ وسلم کے شریک تھے۔ کچھ دوسری روایات میں بعض دوسرے اصحاب کو بعثت نبوی سے پہلے آپ کا شریک بتایا گیا ہے۔ ہو سکتا ہے مختلف اوقات میں مختلف اصحاب تجارت میں آپ کے ساتھی رہے ہوں۔

ایک روایت سے معلوم ہوتا ہے کہ حضرت قیس بن سائب رضی اللہ تعالیٰ عنہ کے دل میں بچپن ہی میں بتوں سے نفرت پیدا ہو چکی تھی۔ ان کا بیان ہے کہ جب میں بچہ تھا تو میرے والدین نہایت عمدہ دودھ اور بہت سا مکھن انگ میں دو برتنوں میں رکھ کر مجھے دیا کرتے تھے کہ انہیں لے جا کر بتوں کے سامنے رکھ آؤں۔ میں ایسا ہی کیا کرتا تھا۔ ایک دن میں دودھ اور مکھن بتوں کے سامنے رکھ کر واپس گیا۔ تھوڑی دیر کے بعد (کسی ضرورت سے) میں دوبارہ بتوں کے پاس آیا تو کیا دیکھتا ہوں کہ ایک گٹا آیا اس نے دودھ پی کر اور مکھن کھا کر ٹانگ اٹھائی اور ایک بت پر پیشاب کر دیا۔ (بس اسی دن سے مجھے بتوں سے نفرت ہو گئی) (الأصابہ)

بعثتِ نبویؐ کے وقت وہ بہت بوڑھے ہو چکے تھے۔ یہ تو معلوم نہیں کہ وہ کب حلقہ بگوشِ اسلام ہوئے، تاہم ان کے قبولِ اسلام اور شرفِ صحابیت میں کوئی اختلاف نہیں۔

زمانہٴ اسلام میں حضرت قیس بن سائب رضی اللہ تعالیٰ عنہ کی عمر ایک سو برس سے زیادہ ہو چکی تھی اور وہ بہت ضعیف تھے اسی لیے وہ رمضان کے روزے رکھنے سے معذور تھے۔ اپنے اہل خانہ کے لیے ان کی یہ ہدایت تھی کہ لوگ ہر روزے کا فدیہ یہ دیتے ہیں کہ ایک مسکین کو کھانا کھلا دیتے ہیں مگر میری طرف سے تم لوگ ہر روزے کے عوض ایک صاع دو۔ چنانچہ ان کے اہل خانہ ایسا ہی کرتے تھے۔

سالِ وفات کے بارے میں کتبِ سیرِ خاموش ہیں۔

رضی اللہ تعالیٰ عنہ

### حدیثِ نبویؐ

حضرت ابن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا کہ لوگو تم سب کے سب کسی نہ کسی کے سرپرست ہو اور تم سب سے اس کے متعلق پوچھا جائے گا جس کا وہ سرپرست تھا۔

بادشاہ سے اپنی رعیت کے بارے میں باز پرس ہوگی، ہر مرد سے اس کے گھرانے کے متعلق ہر عورت سے اس کے خاوند، گھر اور بچوں کے متعلق پس تم سب کے سب سرپرست ہو اور سب سے ان کی رعایا کے بارے میں باز پرس ہوگی۔

(صحیح بخاری)

# حضرت قیس بن سکن انصاری

ان کا تعلق انصار کے معزز ترین خاندان بنی نجار سے تھا۔

سلسلہ نسب یہ ہے :

قیس بن سکن بن قیس بن زعوراء بن حرام بن جندب بن عامر بن  
غنم بن عدی بن نجار۔

حضرت قیس بن سکن رضی اللہ تعالیٰ عنہ، خادم رسول اللہ حضرت  
انس بن مالک رضی اللہ تعالیٰ عنہ کے ہم جہ اور دور کے رشتے میں ان کے  
پچا ہوتے تھے۔

ان کی کنیت ابو زید تھی۔ بقول ابن اثیر ان کے نام میں اختلاف ہے  
بعض نے سعد بن عمیر اور بعض نے ثابت لکھا ہے (لیکن مشہور قیس بن سکن  
ہی ہے)۔ رمضان ۱۱ھ ہجری میں غزوہ بدر میں داؤد شجاعت دی  
اور بدری صحابی ہونے کا عظیم شرف حاصل کیا۔

سیدنا عمر فاروق رضی اللہ تعالیٰ عنہ نے اپنے عہد خلافت کے اوائل میں  
حضرت ابو عبیدہ لُقْمٰنی کو ایک لشکر دے کر عراق عرب روانہ کیا تو حضرت قیس بھی  
اس لشکر میں شامل ہو گئے اور جسر رطل کی لڑائی میں شہادت پائی۔ ان کے  
کوئی اولاد نہ تھی۔

یہ انصار کے ان چار بزرگوں میں سے ہیں جنہوں نے عہد رسالت میں قرآن مجید  
حفظ کر لیا تھا۔ ان بزرگوں کے اسماء گرامی یہ ہیں :

حضرت ابی تراب بن کعب۔ حضرت معاذ بن جبل۔ حضرت زید بن ثابت۔  
حضرت ابو زید قیس بن سکن۔

# حضرت قیس بن سلع انصاری

اربابِ سیر نے ان کے قبیلے اور نسب کے بارے میں کوئی وضاحت نہیں کی۔ صرف اتنا لکھا ہے کہ مدینہ کے رہنے والے (انصاری) صحابی تھے۔ ان کے والد کا نام بعض نے اسلع لکھا ہے اور بعض نے اسلع مگر جمہور نے سلع کو ترجیح دی ہے۔ حضرت قیس بن سلع رضی اللہ تعالیٰ عنہ سے ایک حدیث مروی ہے جس سے تین باتیں معلوم ہوتی ہیں۔

(۱) بڑے سختی تھے اور راہِ خدا میں دل کھول کر خرچ کیا کرتے تھے۔  
 (۲) بعد میں آنحضرت صلی اللہ علیہ وسلم کی دعا اور اپنی سخاوت کی بدولت بہت مال دار ہو گئے تھے۔

(۳) جہاد فی سبیل اللہ کا شوق بھی تھا اور جہاد میں شریک ہوا کرتے تھے۔ اس سے یہ نتیجہ بھی اخذ کیا جاسکتا ہے کہ عہدِ نبوی کے بعض غزوات و سرایا میں شریک ہوئے ہوں گے۔  
 ان سے مروی حدیث یہ ہے :-

”میرے بھائیوں نے رسول اللہ صلی اللہ علیہ وسلم کی خدمت میں شکایت کی کہ قیس بہت فضول خرچی کرتا ہے اور اپنے مال کو خوب لٹاتا ہے۔ رسول اکرم صلی اللہ علیہ وسلم نے مجھے بلا کر پوچھا، قیس یہ کیا معاملہ ہے (کہ تمہارے بھائی تمہاری فضول خرچی کی شکایت کرتے ہیں)۔“

میں نے عرض کیا، اے اللہ کے رسول! میں اپنے حصے کے چھوٹے (کھور) لے لیتا ہوں اور انہیں اللہ کی راہ میں تقسیم کرتا ہوں اور اپنے ساتھیوں کو کھلاتا ہوں۔ تو رسول اللہ صلی اللہ علیہ وسلم نے شاباشی کے ساتھ اپنا ہاتھ میرے سینے پر مارا اور فرمایا، اے قیس! تم خوب خرچ کرو۔ اللہ تعالیٰ تمہیں (زیادہ) دے گا۔ یہ بات آپ نے تین مرتبہ فرمائی۔

چنانچہ اس کے بعد میں اپنی ذاتی اور ذمہ داری پر جہاد فی سبیل اللہ کے لیے باہر جاتا ہوں اور آج اپنے کنبے والوں میں سب سے زیادہ مالدار اور خوشحالی ہوں۔“ (ترغیب و ترہیب بحوالہ طبرانی)

## حضرت قیس بن عبد اللہ انسوی

ان کا سلسلہ نسب کسی نے بیان نہیں کیا البتہ اس بات پر سب کا اتفاق ہے کہ ان کا خاندانی تعلق بنو انس بن خزیمہ سے تھا۔ یہ مشہور عدنانی مضر بن قبیلہ جبال طے کے جنوب مشرق میں آباد تھا۔ حضرت قیسؓ کسی وجہ سے اپنا وطن چھوڑ کر مکہ آ گئے اور رسول اکرم صلی اللہ علیہ وسلم کے چھوٹی زاد بھائی عبید اللہ بن جحش (بن رباب بن یحییٰ بن صیرہ بن مرہ بن کثیر بن غنم بن دودان بن اسد بن خزیمہ) کی خدمت گاری اختیار کر لی۔ ابن اثیر کا بیان ہے کہ وہ عبید اللہ بن جحش کے رضاعی باپ تھے یعنی ان کی اہلیہ نے عبید اللہ کو ان کی شیر خوارگی کے زمانے میں اپنا دودھ پلایا تھا قیسؓ کی اہلیہ کا نام برکہ بنت یسار تھا جو ابوسفیان کی آزاد کردہ لونڈی تھیں۔ ابن اثیر کہتے ہیں کہ حضرت قیسؓ، حضرت ابوسفیانؓ کی دختر نیک اختر اُمّ المؤمنین حضرت اُمّ حبیبہ رضی اللہ تعالیٰ عنہا کے بھی رضاعی باپ تھے۔ حضرت اُمّ حبیبہؓ کا پہلا نکاح عبید اللہ بن جحش سے ہوا۔ رسول اکرم صلی اللہ علیہ وسلم نے دعوت حق کا آغاز فرمایا تو عبید اللہ بن جحش، حضرت اُمّ حبیبہؓ، حضرت قیسؓ بن عبد اللہ اور حضرت برکہ بنت یسار سب نے اس پر لبیک کہا اور بعثت نبوی کے اوائل ہی میں اسلام قبول کر لیا۔ جب مسلمانوں پر کفار مکہ کے مظالم حد سے بڑھ گئے تو آنحضرت صلی اللہ علیہ وسلم کے ایمان پر سارے بعد بعثت میں یہ چاروں بہت سے دوسرے مسلمانوں کے ساتھ مکہ سے ہجرت کر کے حبش چلے گئے۔ (یہ واقعہ حبشہ کی ہجرت ثانیہ کہلاتا ہے) حبش پہنچنے کے کچھ عرصہ بعد بدقسمتی سے عبید اللہ بن جحش نے مذہب عیسوی اختیار کر لیا مگر حضرت اُمّ حبیبہؓ، حضرت قیسؓ بن عبد اللہ اور حضرت برکہؓ نے سارا اپنے دین پر سختی سے قائم رہا۔

عبداللہ عیسیٰؑ ہی کی حالت میں فوت ہو گئے۔ اس کے کچھ عرصہ بعد آنحضرت ﷺ صلی اللہ علیہ وسلم کا پیغام ملنے پر شاہِ حبشہ (نجاشی) نے حضرت اُمّ حبیبہ رضی اللہ تعالیٰ عنہا کا غائبانہ نکاح حضور سے کر دیا۔

حضرت قیس بن عبداللہ رضی اللہ تعالیٰ عنہ کی کنیت اپنی بیٹی آمنہ کے نام پر ابو آمنہ تھی۔ ابن اثیرؒ کا بیان ہے کہ آمنہ حضرت اُمّ حبیبہ کی دایہ تھیں۔ حضرت قیس بن عبداللہ ان کے اہل و عیال اور حضرت اُمّ حبیبہؓ اور ان کی بیٹی حبیبہؓ مسلمانوں کے ایک قافلے میں شریک ہو کر حضرت جعفر بن ابی طالب کے ساتھ مکہ ہجری کے آغاز میں حبشہ سے مدینہ آ گئے۔ اس کے بعد حضرت قیس بن عبداللہ کے حالات بالکل پوشیدہ ہیں۔ ان کی حیاتِ دوام کے لیے یہی شرف کچھ کم نہیں کہ وہ ”السَّالِقُونَ الْأَوْلُونَ“ کی مقدس جماعت کے ایک رکن ہیں۔ علاوہ ازیں انہوں نے راہِ حق میں ہجرت کی اور طویل عرصہ تک غریبِ وطنی کی زندگی گزاری۔

رضی اللہ تعالیٰ عنہ

## حدیث نبوی

حضرت سعید بن زید رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ ”جو شخص اپنے مال کو بچاتا ہوا مارا جائے وہ شہید ہے اور جو شخص اپنا دین بچاتا ہوا مارا جائے وہ بھی شہید ہے اور جو شخص اپنے بال بچوں کی حفاظت کرتا ہوا مارا جائے وہ بھی شہید ہے۔“

(ترمذی)

## حضرت قیس بن عبید انصاری

خزرج کے خاندان مازن بن نجار کے چشمہ و چراغ تھے۔ نسب نامہ یہ ہے:  
قیس بن عبید بن حریر بن عبید بن جعد بن اعوف بن میندل بن عمرو بن  
غنم بن مازن بن نجار۔

ان کی کنیت ابو بشر تھی۔ سب سے پہلے غزوہ احد میں شریک ہوئے۔  
اس کے بعد دوسرے تمام مشاہد میں بھی رسول اکرم ﷺ کے ہم رکاب  
رہے۔ سینا صدیق اکبر رضی اللہ تعالیٰ عنہ کے عہدِ خلافت میں مسلمانہ کذاب کے خلاف  
لڑتے ہوئے جنگِ یمامہ میں شہادت پائی۔  
رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ  
ﷺ نے فرمایا کہ قسم ہے اس ذات کی جس کے ہاتھ میں میری  
جان ہے کہ تم لوگ ہرگز جنت میں داخل نہیں ہو سکتے جب تک تم آپس  
میں محبت نہ کرو اور لوگوں کو کیا میں تم کو آگاہ نہ کر دوں ایک ایسی بات  
سے کہ اگر تم وہ کرو تو آپس میں محبت پیدا ہوگی۔ سُنو وہ یہ ہے کہ آپس  
میں بہت سلام کیا کرو۔ (صحیح مسلم)

# حضرت قیس بن عمرو بن بیاضی انصاری

خرزج کے خاندان بیاضہ کے فرزند سعید تھے۔ نسب نامہ یہ ہے :  
 قیس بن عمرو بن لبید بن ثعلبہ بن سنان بن عامر بن عدی بن امیہ  
 بن بیاضہ بن عامر بن زائق بن عبد حارثہ بن مالک بن غضب بن  
 بن خرزج۔

مشہور صحابی حضرت زیاد بن لبید انصاری رضی اللہ تعالیٰ عنہ ان کے چچا تھے۔  
 سب سے پہلے غزوہ اُحُد میں شریک ہوئے۔ اس کے بعد عہد رسالت کے دوسرے  
 تمام غزوات میں بھی رسول اکرم صلی اللہ علیہ وسلم کی ہمرکابی کا شرف حاصل کیا۔  
 سالِ وفات معلوم نہیں ہے۔ ————— رضی اللہ تعالیٰ عنہ

۱۔ حضرت زیاد بن لبید رضی اللہ تعالیٰ عنہ کا شمار عظیم المرتبت صحابہ میں ہوتا ہے۔ وہ ہجرت  
 نبوی سے پہلے ایمان لائے اور پھر بیعت عقبہ مکبرہ (۳۔ بعد بعثت) میں شریک ہوئے۔  
 ہجرت نبوی کے بعد بدر، احد، خندق اور عہد رسالت کے دوسرے تمام غزوات میں رسول اکرم  
 صلی اللہ علیہ وسلم کے ہمرکاب رہے۔

۲۔ ہجرت میں حضور صلی اللہ علیہ وسلم نے انہیں حضر موت کا حاکم بنایا۔ خلافت  
 صدیقی میں انہوں نے فتنہ ارتداد کے استیصال میں بھرپور حصہ لیا۔ عہد فاروقی میں بھی  
 یمن کے ایک حصے کے عامل رہے۔ اس خزم سے سبکدوشی کے بعد کوفہ میں مستقل  
 سکونت اختیار کر لی۔ سنگم ہجری میں وفات پائی۔ علم و فضل کے اعتبار سے  
 بلند مقام رکھتے تھے۔ کتب حدیث میں ان سے مروی چند احادیث موجود ہیں۔

رضی اللہ تعالیٰ عنہ



## حضرت قیس بن مسحر کنانی

ان کے نام ”قیس“ پر تو سب ارباب سیر کا اتفاق ہے لیکن آباد اجداد کے بارے میں اختلاف ہے۔ ابن اسحاق، ابن کلبی اور ابن ماکولانے ان کے والد کا نام ”مسحر“ لکھا ہے۔ حافظ ابن عبدالبر نے ایک جگہ ان کے والد کا نام مالک بن مسحر اور دوسری جگہ ”مسحر“ لکھا ہے۔ ابو موسیٰ نے ان کے والد کا نام ”مسحل“ بتایا ہے اور ان کا خاندانی تعلق بنو کنانہ کی شاخ بنی یحمر سے بتایا ہے۔ ابن کلبی کے مطابق وہ (قیس بن مسحر) کلب بن عوف بن کعب بن عامر بن لیث بن بکر بن عبدمناتہ بن کنانہ کی اولاد سے تھے۔

اپنے قبیلے کے بہادروں اور شاعروں میں شمار ہوتے تھے۔ ان کے قبول اسلام کا زمانہ کسی نے متعین نہیں کیا لیکن یہ بات یقینی ہے کہ وہ رمضان المبارک ۱۰ھ سے پہلے شرف ایمان سے بہرہ ور ہو چکے تھے اس لیے کہ تمام اہل سیر نے سر یہ اقم قرہ میں ان کی شرکت کا صراحت کے ساتھ ذکر کیا ہے اور یہ سر یہ رمضان ۱۰ھ ہجری ہی میں پیش آیا تھا۔ اس سر یہ کی تفصیل یہ ہے کہ جب ۱۰ھ میں حضرت زید بن حادثہ رضی اللہ تعالیٰ عنہ ایک تجارتی قافلے کے ساتھ شام کی طرف جا رہے تھے کہ وادی قریٰ کے فواح میں بنو فزارہ کے ایک گروہ نے قافلے پر چھاپہ مارا اور سامان تجارت لوٹ لیا۔ حضرت زید کے ساتھ بہت تھوڑے مسلمان تھے ان میں سے بیشتر شہید ہو گئے اور وہ خود بڑی مشکل سے جان بچا کر مدینہ منورہ پہنچے۔ رسول اکرم صلی اللہ علیہ وسلم نے ان کی روداد سن کر رمضان المبارک ۱۰ھ ہجری میں بنو فزارہ کی گوشالی کے لیے ایک مضبوط دستہ فوج روانہ فرمایا اس دستے کی قیادت باختلاف روایت حضرت زید بن حادثہ یا ابو بکر صدیق

کر رہے تھے۔ بہر صورت حضرت قیس بن مسحر اس دستے میں شامل تھے۔ ان دنوں بنو فزارہ کی قیادت ایک عورت اُمّ قرفہ کے ہاتھ میں تھی اور اس کی بیٹی بھی اس کی مددگار تھی۔ اسلامی لشکر نے بنو فزارہ کے علاقے میں پہنچ کر ان کو شکست فاش می۔ حافظ ابن عبدالبر کا بیان ہے کہ لڑائی میں حضرت قیس نے اُمّ قرفہ اور دو فراریوں عبداللہ اور نعمان فرزدان سعدہ کو قتل کیا۔ ایک روایت یہ بھی ہے کہ وہ اُمّ قرفہ اور اس کی بیٹی کو گرفتار کر کے (جنگی قیدی بنا کر) مدینہ منورہ لے آئے۔ بہر حال اُمّ قرفہ اور اس کی بیٹی کے انجام کے بارے میں راویوں میں اختلاف ہے۔

جمادی الاولیٰ ۱۰ھ ہجری میں رسول اکرم صلی اللہ علیہ وسلم نے حضرت زید بن حارثہ رضی اللہ تعالیٰ عنہ کو تین ہزار مجاہدین سے کرمسرد شام کی طرف روانہ کیا۔ اس مہم کا مقصد آنحضور صلی اللہ علیہ وسلم کے سفیر حضرت حارث بن عمیر زدی رضی اللہ تعالیٰ عنہ کے قتل کا بدلہ لینا تھا جنہیں بلقار کے رئیس شُرْحَبیل بن عمرو غسانی نے اپنے علاقے میں شہید کر ڈالا تھا۔ اسلامی لشکر میں حضرت قیس بن مسحر بھی شریک تھے۔ سرد شام کے قریب مؤتہ کے مقام پر مسلمانوں کے اس چھوٹے لشکر کا مقابلہ ایک لاکھ سے زیادہ جنگجو عیسائیوں سے ہوا۔ گھمسان کارن پڑا جس میں حضرت زید بن حارثہ، حضرت جعفر بن ابی طالب، حضرت عبداللہ بن رواحہ انصاری اور کچھ دوسرے مسلمان شہید ہو گئے۔ بالآخر حضرت خالد بن ولید سیف اللہ نے لشکر کی قیادت اپنے ہاتھ میں لی اور اپنی مختصر فوج کے ساتھ اس شان سے لڑے کہ دشمن پیچھے ہٹنے پر مجبور ہو گیا۔ یوں حضرت خالد بن ولید منظر منصور مؤتہ سے مدینہ منورہ واپس آئے۔ حضرت قیس بن مسحر بھی ان کے ساتھ تھے۔

اس کے بعد ان کے حالات زندگی کے بارے میں کتب رجال خاموش ہیں۔

رضی اللہ تعالیٰ عنہ

# حضرت قیس بن محصن زرقی انصاری

خاندانی تعلق خزرج کی شاخ بنی زریق سے تھا۔ نسب نامہ یہ ہے :  
 قیس بن محصن بن خالد بن مخلد بن عامر بن زریق  
 بعض نے ان کے والد کا نام حصن لکھا ہے لیکن محصن ہی زیادہ مشہور ہے۔  
 ہجرت نبوی کے قریبی زمانے میں مشرف بہ اسلام ہوئے۔ غزوات کا آغاز ہوا تو پہلے  
 غزوہ بدر میں شریک ہو کر دادِ شجاعت دی۔ اس کے بعد غزوہ احد میں رسول اکرم  
 کی ہم رکابی کا شرف حاصل کیا۔ اس کے بعد ان کے حالات پردہ خفا میں ہیں۔  
 رضی اللہ تعالیٰ عنہ

## حدیث نبوی

حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ  
 صَلَّى اللهُ عَلَيْهِ وَسَلَّمَ نے فرمایا کہ :  
 ” جس مسلمان کے پاس کچھ مال ہو جس کے متعلق وہ وصیت کرنا  
 چاہتا ہو پھر اس کے لیے مناسب نہیں کہ دو راتیں بھی بغیر وصیت  
 کرنے کے گزار دے“

ابن عمر کہتے ہیں کہ جب سے میں نے یہ بات رسول اللہ صَلَّى اللهُ عَلَيْهِ وَسَلَّمَ سے  
 سنی۔ اس وقت سے مجھ پر ایک رات بھی ایسی نہیں گزری کہ میرے پاس کبھی  
 لکھی ہوئی وصیت نہ ہو۔  
 (صحیح مسلم)

# حضرت قیس بن مخزومہ مُطَّلِبِی

قریش کے خاندان بنی مُطَّلِب میں سے تھے۔

نسب نامہ یہ ہے :

قیس بن مخزومہ بن مُطَّلِب بن عبدمناف بن قصی قرشی مُطَّلِبِی  
عبدمناف پر ان کا نسب نامہ رسول اکرم صلی اللہ علیہ وسلم کے نسب  
سے مل جاتا ہے۔

والدہ کا تعلق قبیلہ عثرہ بن اسد بن ربیعہ بن نزار سے تھا اور وہ عبد اللہ  
بن سلع عنزی کی بیٹی تھیں۔

ان کی کنیت باختلاف روایت ابوسائب یا ابو محمد تھی۔ یہ اور رسول اکرم  
صلی اللہ علیہ وسلم واقعہ فیل کے سال میں پیدا ہوئے تھے۔ گویا وہ اور انحصور  
صلی اللہ علیہ وسلم قریب قریب ہم عمر تھے۔

غزوہ خیبر (محرم ۶ہ ہجری) سے پہلے مشرف بہ اسلام ہوئے اور  
انحصور صلی اللہ علیہ وسلم نے انہیں مؤلفۃ القلوب میں شمار کر کے خیبر کے مال  
غنیمت سے پچاس وسق عطا فرمائے۔ آخر میں ان کا اسلام بہت اچھا ہو  
گیا تھا۔ چنانچہ انحصور صلی اللہ علیہ وسلم نے غزوہ حنین کے مال غنیمت سے  
انہیں (دوسرے مؤلفۃ القلوب کی طرح) سٹوانٹ (بطور خاص) دینے  
کی ضرورت محسوس نہیں فرمائی۔

ان کی آواز نہایت بلند تھی۔ کعبہ شریف کے پاس کھڑے ہو کر پوری  
قوت سے آواز بلند کرتے تھے تو ان کی آواز جبل النور پر سنائی دیتی تھی جبل النور  
وہی پہاڑ ہے جس میں غار حرا ہے۔ اسی کی نسبت سے اس کو کوہ حرا بھی کہا

جاتا ہے۔ یہ پہاڑ مکہ کی شمالی سمت میں جدھر سے طائف کو راستہ جاتا ہے تقریباً ڈیڑھ میل کے فاصلے پر ہے۔

حضرت قیس بن مخزوم رضی اللہ تعالیٰ عنہ کے سال وفات کے بارے میں کتب سیر خاموش ہیں۔ انہوں نے اپنے پیچھے دو بیٹے عبداللہؓ اور محمدؓ چھوڑے بعض روایات کے مطابق ان دونوں کو بھی شرف صحابیت حاصل ہے۔ یہ دونوں اپنے والد سے روایت کرتے ہیں۔ حضرت عبداللہ بن قیسؓ، قریش کے بزرگ لوگوں میں شمار ہوتے تھے۔

رضی اللہ تعالیٰ عنہم

## حدیث نبوی

حضرت ابو ہریرہ رضی اللہ تعالیٰ عنہ روایت ہے کہ رسول اللہ صلی اللہ علیہ وسلم نے فرمایا: —

”جب مرنے والا مرتا ہے تو فرشتے کہتے ہیں اور پوچھتے ہیں کہ اس نے اپنے واسطے آگے کیا بھیجا (یعنی کیا اعمال خیر کیے)

— اور —

عام انسان آپس میں کہتے ہیں اور پوچھتے ہیں کہ اس نے کتنا مال چھوڑا۔

(شعب الایمان للبیہقی)

# حضرت قیس بن محمد مازنی انصاری

خزرج کے خاندان مازن بن نجار کے فرزند سعید تھے۔ نسب نامہ یہ ہے:  
قیس بن محمد بن ثعلبہ بن صخر بن جلیب بن حارث بن ثعلبہ بن مازن  
بن نجار۔

رمضان المبارک ۳۲ھ ہجری سے پہلے شرف اسلام سے بہرہ ور ہوئے  
پھر غزوہ بدر الکبریٰ میں رحمت عالم صلی اللہ علیہ وسلم کی ہمراہی کا شرف حاصل کیا۔  
اگلے سال (۳۲ھ ہجری میں) غزوہ اُحد میں شریک ہوئے اور اسی غزوے  
میں دادِ شجاعت دیتے ہوئے جاہم شہادت نوش کیا۔  
رضی اللہ تعالیٰ عنہ

## حدیث نبوی

حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ  
صلی اللہ علیہ وسلم نے فرمایا کہ: —  
”و مسلمان پر فرض ہے کہ وہ اپنے حاکم کی بات سنے اور اس کی  
فرمانبرداری کرے خواہ وہ بات اس کو پسند ہو یا ناپسند، سوائے  
اس کے کہ اس کو کسی گناہ کا حکم دیا جائے، اگر ایسا ہو تو نہ سنے  
اور نہ مانے۔“  
(صحیح بخاری)

## حضرت قیس بن معبد حنفی

یمامہ (نجد کے مشہور قبیلے بنو حنیفہ کی ایک شاخ بنی دؤل سے تعلق رکھتے تھے۔ ان کا نسب نامہ کسی نے نہیں لکھا۔ یہ اور ان کے بھائی یزید بن معبد (غالباً فتح مکہ کے بعد) بارگاہ رسالت میں حاضر ہوئے اور حلقہ بگوشِ اسلام ہو کر آنحضرت ﷺ کی بیعت کا شرف حاصل کیا۔

قبولِ اسلام کے بعد حضرت قیس بن معبد رضی اللہ تعالیٰ عنہ کی زندگی کا صرف یہی ایک واقعہ معلوم ہے کہ ایک دفعہ ان کی ایک چراگاہ کے محلے میں حضرت جاریہ بن ظفر رضی اللہ تعالیٰ عنہ سے لڑائی ہو گئی۔ لہٰذا حضرت قیس نے جاریہ کا

لہ اس موقع پر آنحضرت ﷺ نے حضرت یزید بن معبد رضی اللہ تعالیٰ عنہ سے پوچھا:

”اہلِ یمامہ کا تعلق کس قبیلے سے ہے؟“

انہوں نے عرض کیا: — ”بنو عبید سے۔“

آنحضرت ﷺ نے فرمایا: ”تو نے درست کہا۔“ پھر فرمایا:

”یہ وہ علاقہ ہے جہاں کے لوگ تنگی ترشی میں بھی قائم و دائم رہیں گے اور تباہ و برباد نہیں ہوں گے۔“

حضرت یزید رضی اللہ تعالیٰ عنہ نے عرض کیا: ”یا رسول اللہ! اس کا کیا سبب ہے؟“

آپ نے فرمایا: — ”یہ لوگ اپنے ہاتھوں سے کام کرتے ہیں اور غلاموں کو کھلاتے ہیں۔“

(السُّدَّالْغَابِہ)

لہ حضرت جاریہ بن ظفر رضی اللہ تعالیٰ عنہ بھی حضرت قیس کے قبیلے سے تعلق رکھتے

تھے۔ ان کی کنیت ابو عمران تھی۔ حضرت عمر فاروق رضی اللہ تعالیٰ عنہ کے عہدِ خلافت میں

(بقیہ حاشیہ کے صفحہ پر)

marfat.com

Marfat.com

ہاتھ کاٹ ڈالا اور جاریہ نے قیسؓ کو مجروح کر دیا۔ دونوں فریق اپنا اپنا مقدمہ لے کر بارگاہ رسالت میں حاضر ہوئے۔ آنحضرت ﷺ نے حضرت جاریہ سے فرمایا: — ”قیس سے جو زیادتی ہوئی ہے اور ہاتھ کٹنے سے جو صدمہ تمہیں پہنچا ہے، وہ مجھے بخش دے۔“

حضرت جاریہ نے عرض کیا: ”یا رسول اللہ! میں تو قصاص لوں گا،“ پھر آنحضرت ﷺ نے حضرت قیس بن معبد سے فرمایا: ”تجھے جاریہ سے مار پٹانی کے باعث جو صدمہ پہنچا وہ مجھے بخش دے اور

اپنے دعوے سے دست بردار ہو جا۔“ حضرت قیس رضی اللہ تعالیٰ عنہ نے حضور ﷺ کے ارشاد کے سامنے تسلیم خم کر دیا اور اپنے دعوے سے دست بردار ہو گئے۔

اس پر حضور ﷺ نے بہت خوش ہوئے اور آپ نے قیسؓ کے لیے وسعتِ بندق اور اولادِ صلح پیدا ہونے کی دعا فرمائی۔ پھر آپ نے حضرت جاریہؓ کو بھی تاوان لینے پر راضی کر لیا اور ان کو حضرت قیسؓ کے مال سے دیت دلوائی۔

(الاصابہ)

(بقیہ حاشیہ صفحہ گزشتہ) کوہ آباد ہوا تو حضرت جاریہ رضی اللہ تعالیٰ عنہا اپنے وطن سے کو فچلے گئے اور وہیں مستقل اقامت اختیار کر لی۔ اسی لیے ان کا شمار کوئی صحابہ میں ہوتا ہے۔ ان سے ان کے بیٹے نمران اور غلام عقیل بن دینار نے روایت کی ہے۔ ان سے مروی احادیث میں سے ایک حدیث یہ ہے:

ایک گھر دو بھائیوں کی مشترکہ ملکیت تھا۔ ان دونوں نے اس گھر کے درمیان ایک کٹہرا بکریا باندھنے کے لیے بنایا جب وہ دونوں فوت ہو گئے تو دونوں میں سے ہر ایک کی اولاد نے دعویٰ کیا کہ کٹہرا ہمارا ہے چنانچہ فریقین نے رسول اللہ ﷺ کے سامنے مقدمہ پیش کیا۔ آپ نے (حضرت) خدیجہ بن یمان (رضی اللہ تعالیٰ عنہا) کو فیصلہ کرنے کے لیے ان کے ہمراہ بھیجا۔ انہوں نے فیصلہ کیا کہ یہ کٹہرا اس کا ہے جس کے قریب بکریاں باندھنے کی جگہ ہو۔ یہ فیصلہ کر کے واپس آئے اور آنحضرت ﷺ کو خبر کی تو آپ نے فرمایا، تم نے اچھا فیصلہ کیا۔ (الاصابہ)



## حضرت قیظی بن قیس انصاری

قبیلہ اوس کے خاندان بنی حارثہ سے تھے۔ نسب نامہ یہ ہے :

قیظی بن قیس بن لوزان بن ثعلبہ بن عدی بن مجدعہ بن حارثہ بن

خزرج بن عمرو (بنیت) بن مالک بن اوس۔

والدہ کا نام لبنی بنت رافع (بن عدی بن زید بن حشم بن حارثہ) تھا۔

غزوہ اُحُد میں اپنے بھائی سلیم بن قیس اور تین فرزندوں عبداللہ، عقبہ

اور عبدالرحمن کے ساتھ شریک ہوئے۔ ان کے چوتھے بیٹے حضرت عباد کو بھی

شرف صحابیت حاصل تھا لیکن غزوہ اُحُد میں ان کی شرکت کے بارے میں

اختلاف ہے۔ بعض نے کہا ہے شریک تھے اور بعض نے کہا ہے شریک نہیں تھے۔

عہد نبوی کے دوسرے غزوات میں حضرت قیظی اور ان کے فرزندوں

کی شرکت کے بارے میں اہل سیر نے تصریح نہیں کی اور لکھا ہے کہ حضرت

قیظی رضی اللہ تعالیٰ عنہ جنگ اجنادین میں شہید ہوئے۔ ان کے بیٹوں حضرت

عبداللہ، حضرت عقبہ اور حضرت عباد کے بارے میں سب کا اتفاق ہے کہ

وہ تینوں حضرت عمر فاروق رضی اللہ تعالیٰ عنہ کے اوائل عہد خلافت میں عراق

عرب کی اس مہم میں شریک تھے جس کے قائد حضرت ابو عبیدہ ثقفی تھے۔ ان

تینوں نے جسرا بی عبیدہ (پل کی لڑائی) میں شہادت پائی۔ یہ عہد فاروقی کی

واحد لڑائی ہے جس میں مسلمانوں کو اندازے کی غلطی کی بنا پر ہزیمت اٹھانی

پڑی۔ حضرت عبدالرحمن بن قیظی رضی اللہ تعالیٰ عنہما کے بارے میں اختلاف

ہے کہ وہ جنگ یمامہ میں شہید ہوئے (بعہد خلافت حضرت ابوبکر صدیق رضی اللہ تعالیٰ عنہ)

یا جسرا بی عبیدہ میں۔ بہر صورت والد اور چاروں فرزندوں کو رتبہ شہادت

نصیب ہوا۔ حضرت سلیم بن قیس رضی اللہ تعالیٰ عنہ کے حالات غزوہ اُحُد کے بعد

پردہ خفا میں ہیں۔ رضی اللہ تعالیٰ عنہم

## حضرت کریم بن قیس

اہل سیر نے ان کا نسب نامہ نہیں لکھا صرف نام ہی بیان کیا ہے۔ ان کے صحابی ہونے پر سب کا اتفاق ہے۔ ان سے مروی ایک حدیث کے سوا ان کی زندگی کے حالات بھی کسی کتاب میں درج نہیں ہیں۔ حدیث یہ ہے:

دو میں ایک دفعہ سفر پر نکلا۔ میرے ساتھ ابو ثعلبہ نام کے ایک شخص بھی تھے۔ راستے میں انہوں نے مجھ سے کہا کہ اپنی جوتیاں مجھے عاریتاً دے دو۔ میں نے کہا، اس شرط پر دوں گا کہ اپنی بیٹی کا نکاح مجھ سے کر دو۔ اس دن گرمی بہت شدید تھی۔ ابو ثعلبہ نے یہ شرط منظور کر لی اور میں نے اپنی جوتیاں انہیں دے دیں۔ اس کے بعد جب ہم گھر پہنچے تو ابو ثعلبہ نے جوتیاں مجھے واپس بھیج دیں اور کہا بھیجا کہ میں اپنی بیٹی کا نکاح تجھ سے نہ کروں گا۔ میں رسول اللہ صلی اللہ علیہ وسلم کی خدمت میں حاضر ہوا اور واقعہ عرض کیا۔ آپ نے فرمایا، اس کو چھوڑ دو اس میں تمہارے لیے بہتری نہیں ہے۔ میں نے عرض کیا کہ یا رسول اللہ! میں نے یہ نذر مانی تھی کہ فلاں مقام پر کچھ اونٹوں کی قربانی کروں گا۔ آپ نے فرمایا، اپنی نذر پوری کرو۔ نذر صرف وہی پوری نہیں کی جاتی جو صلہ رحمی کے قطع کرنے میں ہو یا اس چیز میں جو جس میں ابن آدم کو اختیار نہیں ہے،

حافظ ابن عبد البر نے لکھا ہے کہ حضرت کریم بن قیس کا تعلق بنو لقیف سے تھا مگر ابن مندہ اور ابو نعیم کہتے ہیں کہ ان کا تعلق بنی خشین سے تھا (یعنی وہ خشینی تھے) انہوں نے کریم نام کے ایک اور صحابی کا ذکر کیا ہے جو بالاتفاق لقیفی تھے مگر ان کے والد کا نام سفیان تھا۔ ان سے بھی نذر والی حدیث مروی ہے۔ حافظ ابن مندہ کے خیال میں کریم بن قیس اور کریم بن سفیان ایک ہی شخصیت ہیں۔ ابن اثیر نے اس پر یہ اعتراض کیا ہے کہ خود ابن مندہ نے اول لذر کریم کو خشینی لکھا ہے اور ثانی الذکر کو لقیفی، پھر ان دونوں کو ایک کہنا تعجب انگیز ہے۔

## حضرت کریم رضی

ان کے وطن، حسب نسب اور حالات زندگی کے بارے میں کچھ بھی معلوم نہیں ہے۔ ان کی شہرت اور عظمت صرف اس سبب سے ہے کہ وہ رسول اکرم صلی اللہ علیہ وسلم کے غلام تھے۔ ان سے یہ حدیث مروی ہے کہ رسول اللہ صلی اللہ علیہ وسلم نے فرمایا، مبارک ہو، مبارک ہو، پانچ چیزیں میزان اعمال میں کس قدر بھاری اور زبان پر کس قدر ہلکی (آسان) ہیں — ایک شخص نے عرض کیا، یا رسول اللہ! وہ پانچ چیزیں کون سی ہیں؟ آپ نے فرمایا، سبحان اللہ، الحمد للہ، لا الہ الا اللہ اور اللہ اکبر (یہ چار چیزیں) اور (پانچویں) وہ صبر جو کوئی والد اپنے فرزند صالح کی موت پر کرے۔ (اسد الغابہ)

صحیح بخاری میں بھی کریم نام کے ایک صاحب کا ذکر آتا ہے مگر ان کو حضرت عبداللہ بن عباس رضی اللہ تعالیٰ عنہما کا غلام بتایا گیا ہے۔ شاید کریم مولیٰ رسول اللہ صلی اللہ علیہ وسلم اور کریم مولیٰ ابن عباسؓ ایک ہی شخصیت ہوں۔ اس کی صورت یہ ہو سکتی ہے کہ آنحضرت صلی اللہ علیہ وسلم نے انہیں حضرت ابن عباسؓ کو عطا کر دیا ہو۔ ان سے یہ حدیث مروی ہے کہ ان کو (اسم المؤمنین) میمونہ بنت حارث (رضی اللہ تعالیٰ عنہا) نے خبر دی کہ میں نے ایک نوٹھی کو آزاد کر دیا اور رسول اللہ صلی اللہ علیہ وسلم سے اجازت لی۔ جب میرا (باری کا) وہ دن آیا جب رسول اللہ صلی اللہ علیہ وسلم میرے یہاں تشریف لائے تو میں نے عرض کیا یا رسول اللہ! آپ کو علم ہے کہ میں نے اپنی نوٹھی کو آزاد کر دیا؟

آپ نے فرمایا، آزاد کر دیا؟

میں نے عرض کیا، جی ہاں۔

آپ نے فرمایا، اگر اپنے منہ مال (دالوں) کو دیتیں تو زیادہ ثواب ہوتا۔

(صحیح بخاری کتاب اللہبۃ)

## حضرت کعب بن زید انصاری

قبیلہ خزرج کی معزز ترین شاخ بنی نجار کے چشم و چراغ تھے۔ سلسلہ نسب یہ ہے، کعب بن زید بن قیس بن مالک بن کعب بن حارثہ بن دینار بن نجار۔

ہجرت نبویؐ کے قریبی زمانے میں (کچھ پہلے یا کچھ بعد) شرفِ اسلام سے بہرہ ور ہوئے۔ اس کے بعد انہوں نے غزوہ بدر الکبریٰ (رمضان سلسلہ ہجری) میں سید الانبیاء والمرسلین صلی اللہ علیہ وسلم کی ہم رکابی کا عظیم شرف حاصل کیا۔ ان کے بدری صحابی ہونے پر سب ارباب سیر کا اتفاق ہے۔

صفر ۳ھ ہجری میں سرورِ عالم صلی اللہ علیہ وسلم نے باختلاف روایت ستر یا چالیس آدمیوں کی ایک جماعت تبلیغ کے لیے نجد کی طرف روانہ کی۔ حضرت کعب بن زید رضی اللہ تعالیٰ عنہ بھی اس جماعت میں شامل تھے۔ سرِ معونہ کے قریب بنو عامر، بنو سلیم اور اور بعض دوسرے قبائل نے ان مبلغین حق کو گھیر لیا اور دو کے سوا سب کو بڑی سفاکی سے شہید کر ڈالا۔ ان دو میں سے ایک حضرت عمر بن ابی العاصم رضی اللہ تعالیٰ عنہ تھے (ایک روایت میں ہے کہ نجدیوں نے انہیں گرفتار کر لیا تھا بعد میں وہ موقع پا کر بھاگ نکلے، دوسری روایت یہ ہے کہ بنو عامر کے سردار عامر بن طفیل کی ماں نے ایک قیدی کو آزاد کرنے کی منت مانی تھی۔ یہ منت پوری کرنے کے لیے اس نے انہیں آزاد کر دیا۔) دوسرے حضرت کعب بن زید رضی اللہ تعالیٰ عنہ تھے۔ وہ شدید زخمی ہو کر لاشوں کے ڈھیر میں پڑے تھے۔ نجدیوں نے انہیں مردہ سمجھ کر چھوڑ دیا۔ بعد میں وہ کسی نہ کسی طرح گھسٹے گھسٹتے مدینہ منورہ پہنچ گئے اور چند دن کے علاج کے بعد صحت یاب ہو گئے۔

۳ھ ہجری میں غزوہ احزاب پیش آیا۔ حضرت کعب بن زید اس میں بھی بڑے جوش اور جذبے کے ساتھ شریک ہوئے۔ واقعی کا بیان ہے کہ انہوں نے اس غزوے میں ضرار بن خطاب کے ہاتھ سے شہادت پائی، مگر ابن اسحاق کہتے ہیں کہ غزوہ خندق میں دشمن کی طرف سے آنے والا ایک تیران کو لنگ گیا جس کی وجہ سے وہ شہید ہو گئے۔ اس اختلاف سے قطع نظر غزوہ خندق میں اللہ کی شہادت بڑی عمدگی سے ہوئی۔

## حضرت کعب بن عیاض رضی اللہ تعالیٰ عنہ

ارباب سیر نے ان کا سلسلہ نسب بیان نہیں کیا۔ خاندان کے بارے میں بھی اختلاف ہے۔ بعض ان کو اشعری بتاتے ہیں اور بعض مازنی۔ بعض اس طرف گئے ہیں کہ کعب بن عیاض اشعری اور کعب بن عیاض مازنی دو الگ الگ شخصیتیں ہیں لیکن قیاس غالب یہ ہے کہ کعب بن عیاض نام کے ایک ہی صحابی تھے۔ ان کے شرف صحابیت کے بارے میں کوئی اختلاف نہیں۔ ان کی زندگی کے حالات کسی نے بیان نہیں کیے البتہ ان سے دو حدیثیں مروی ہیں

جذیبہ ہیں :-

① میں (کعب بن عیاض) نے رسول اللہ صلی اللہ علیہ وسلم سے سنا آپ ارشاد فرماتے تھے کہ ہر اُمت کے لیے کوئی (خاص) آزمائش ہوتی ہے اور میری اُمت کی (خاص) آزمائش مال ہے۔ (ترمذی)

② میں نے رسول اللہ صلی اللہ علیہ وسلم کو ایام قربانی کے دو بیانی دنوں میں حجرہ کے پاس خطبہ پڑھتے ہوئے دیکھا تھا۔ (ترمذی)

حضرت کعب بن عیاض رضی اللہ تعالیٰ عنہ کے سال وفات کے بارے میں بھی کتب سیر خاموش ہیں۔ صرف اتنا پتہ چلتا ہے کہ حضرت عمر فاروق رضی اللہ تعالیٰ عنہ کے عہد خلافت میں شام کی فتح کے بعد انہوں نے شام میں سکونت اختیار کر لی تھی۔ اس لیے ان کا شمار شامی صحابہ میں ہوتا ہے۔

رضی اللہ تعالیٰ عنہ

## حضرت کعب بن عمرو انصاری

خزرج کے معزز ترین خاندان "بنو نجار" میں سے تھے۔ سلسلہ نسب یہ ہے:

کعب بن عمرو بن زید بن حارث بن کعب بن معاویہ بن عمرو بن مالک بن نجار

قبول اسلام کا زمانہ متعین نہیں ہے لیکن یہ بات یقینی ہے کہ غزوہ اُحُد سے پہلے مشرف بہ اسلام ہو چکے تھے چنانچہ سب سے پہلے غزوہ اُحُد میں شریک ہوئے۔ بڑے بہادر اور مخلص مسلمان تھے۔ دل میں ہر وقت شوقِ جہاد موجزن رہتا تھا۔ اُحُد کے بعد عہد رسالت کے دوسرے تمام غزوات میں بھی رسول اکرم صلی اللہ علیہ وسلم کے ہمراہ رہے۔ آنحضرت صلی اللہ علیہ وسلم کی رحلت کے بعد سیدنا حضرت ابوبکر صدیق رضی اللہ تعالیٰ عنہ سربراہانِ خلافت ہوئے تو عرب میں جا بجا فتنہ ارتداد کے شعلے بھڑک اٹھے۔ صدیق اکبر رضی اللہ تعالیٰ عنہ نے بے مثال عزم و استقامت سے اس فتنے کا مقابلہ کیا اور مرتدین کی سرکوبی کے لیے مختلف اطراف کو گیارہ لشکر بھیجے۔ ان لشکروں کی مرتدین سے خونریز لڑائیاں ہوئیں۔ اس سلسلے کی سب سے شدید جنگ حضرت خالد بن ولید رضی اللہ تعالیٰ عنہ کی قیادت میں مسیلمہ کذاب کے خلاف یمامہ کے میدان میں لڑی گئی۔ حضرت کعب بن عمرو رضی اللہ تعالیٰ عنہ، حضرت خالد بن ولید رضی اللہ تعالیٰ عنہ کے لشکر میں شامل تھے۔ وہ اسی لڑائی میں مردانہ وار لڑتے ہوئے جاہم شہادت پئی کہ

حَبَّتِ الْفُرُوسُ كَوْسَهَا رَمَى -

رضی اللہ تعالیٰ عنہ

علیہ وسلم

### حدیث نبویؐ

حضرت قتادہ بن نعمان رضی اللہ تعالیٰ عنہ سے روایت ہے کہ رسول اللہ صلی اللہ

نے فرمایا: جب اللہ تعالیٰ کسی بندہ سے محبت کرتا ہے تو دنیا سے اُس کو اس طرح پرہیز کرتا ہے جس طرح کہ تم میں سے کوئی اپنے مریض کو پانی سے پرہیز کرتا ہے (جبکہ اس کو پانی سے

مسنَد احمد، جامع ترمذی)

(نقصان پہنچتا ہو)

## حضرت کعب بن عمیر غفاری

ارباب سیر نے ان کا نسب نامہ بیان نہیں کیا۔ صرف اتنا لکھا ہے کہ ان کا تعلق بنو غفار سے تھا اور وہ کبار صحابہ میں سے تھے۔ حافظ ابن عبدالبر نے "الاستیعاب" میں لکھا ہے کہ رسول اکرم صلی اللہ علیہ وسلم نے انہیں کئی بہت (سرا یا یا بعت) پر امیر بنا کر بھیجا تھا۔

ربیع الاول ۳۳ھ ہجری میں آنحضرت صلی اللہ علیہ وسلم کو اطلاع ملی کہ بنو قضا نے شرارت پر کمر باندھی ہے اور ان کی ایک کثیر تعداد ذات الاطلاق میں جمع ہو کر مسلمانوں پر حملہ آور ہونے کا ارادہ رکھتی ہے۔ حضور صلی اللہ علیہ وسلم نے پندرہ سو لوں کا ایک دستہ ان کو مرعوب کرنے کے لیے روانہ کیا۔ (ایک روایت میں ہے کہ آپ نے یہ جماعت تبلیغ کے لیے روانہ فرمائی۔) حضور نے اس جماعت پر حضرت کعب بن عمیر رضی اللہ تعالیٰ عنہ کو امیر مقرر فرمایا۔

یہ اصحاب رات کو چلتے اور دن کو کسی محفوظ جگہ پر قیام کرتے تھے یہاں تک کہ وہ ذات الاطلاق کے قریب پہنچ گئے۔ بنو قضا کے ایک مخبر نے ان کو اطلاع دی کہ مسلمانوں کی تعداد بہت کم ہے۔ یہ سن کر ان کے بہت سے سوار مسلمانوں کی طرف لپکے۔ حضرت کعب بن عمیر رضی اللہ تعالیٰ عنہ نے ان کو اسلام کی دعوت دی۔ انہوں نے یہ دعوت قبول کرنے کے بجائے اس کا جواب تیروں سے دیا۔ مسلمانوں نے بڑی پامردی سے مقابلہ کیا لیکن دشمن کی تعداد بہت زیادہ تھی۔ اس نے سب کو شہید کر ڈالا۔ ایک روایت میں ہے کہ ایک زخمی مسلمان بچ گئے، انہوں نے

لے یا قوت حموی نے "معجم البلدان" میں لکھا ہے کہ ذات الاطلاق ایک موضع کا نام ہے جو وادی القریٰ کے قریب واقع ہے (ج-۱، ص ۲۸۷) بعض نے لکھا ہے کہ یہ گاؤں سرحد شام کے قریب واقع تھا۔

مدینہ منورہ پہنچ کر اس سانحہ کی اطلاع حضور صلی اللہ علیہ وسلم کو دی۔ آپ بدلتے لیے دوسرا سر تیار بھیجے گا ارادہ کر رہے تھے کہ دشمنوں کے منتشر ہو جانے کی خیر موصول ہوئی۔ چنانچہ آپ نے دوسرے سر تیار کی روانگی مکتوی کر دی۔ بعض اہل سیر نے لکھا ہے کہ حضرت کعب بن عمیر رضی اللہ تعالیٰ عنہ اس مہم میں زخمی ہو گئے تھے اور انہیں اٹھا کر مدینہ لایا گیا تھا لیکن قرآن سے یہ روایت درست معلوم نہیں ہوتی کیونکہ جب ان کے سب ساتھی شہید ہو گئے تھے تو ان کو مدینہ لانے والا کون تھا؟ اگر یہ فرض کر لیا جائے کہ وہ خود کسی نہ کسی طرح مدینہ پہنچ گئے تو پھر کعب کے کسی نہ کسی واقعہ میں ان کا نام آنا چاہیے لیکن ایسا نہیں ہے۔ اس واقعہ کے بعد وہ یکسر پردہ خفا میں چلے جاتے ہیں۔ اس سے یہی نتیجہ اخذ کیا جاسکتا ہے کہ وہ اس سانحہ میں شہید ہو گئے تھے۔ ابن اسحاق نے یہی خیال ظاہر کیا ہے۔

رضی اللہ تعالیٰ عنہ

### حدیث نبویؐ

حضرت جابر بن عبد اللہ انصاریؓ کہتے ہیں کہ نبی صلی اللہ علیہ وسلم نے حنین کے دن فرمایا: ————— ”تم دشمن کے مقابلے کی آرزو نہ کرو۔ کیونکہ تمہیں معلوم نہیں کہ تم دشمن کی طرف سے کس آزمائش میں مبتلا کیے جاؤ گے (اور آرزو کے بغیر) تمہارا مقابلہ ہو ہی جائے تو پھر اللہ کی طرف متوجہ ہو کر یہ دعا کرو: —————  
 ”یا اللہ تو ہمارا بھی رتبہ ہے اور ان کا بھی رتبہ ہے۔ ہمارے دل اور ان کے دل تیرے ہاتھ میں ہیں اور ان پر غالب آنے والا تو ہی ہے۔“  
 اگر دشمن شب خون مارے تو تم تجکیر کہہ کر ایک دوسرے کو پکارو!“  
 (مشکوٰۃ عمل الیوم ولیلۃ باب القول اذا تقی العدو ص ۱۸)



# حضرت کلیب بن تمیم انصاری

بعض نے لکھا ہے کہ خزرج کے خاندان بنی حارث بن خزرج میں سے تھے اور بعض کا بیان ہے کہ اس قبیلے کے حلیف تھے۔ ان کا سلسلہ نسب صرف اتنا ہی بیان کیا گیا ہے:

کلیب بن تمیم بن بشر

غزوہ اُحُد سے پہلے سعادت اندوز ایمان ہوئے اور پھر سب سے پہلے ہی غزوے میں شریک ہوئے۔ اس کے بعد عہد رسالت کے دوسرے تمام غزوات میں بھی رسول اکرم صلی اللہ علیہ وسلم کے ہم رکاب رہے۔ سیدنا حضرت ابوبکر صدیق رضی اللہ تعالیٰ عنہ کے عہد خلافت میں حضرت خالد بن ولید رضی اللہ تعالیٰ عنہ جھوٹے مدعی نبوت مسیلمہ کذاب کی سرکوبی پر مامور ہوئے تو حضرت کلیب بھی ان کے لشکر میں شامل تھے۔ انہوں نے جنگ یمامہ میں بڑی بہادری سے لڑتے ہوئے شہادت پائی۔

رضی اللہ تعالیٰ عنہ

## حدیث نبوی

حضرت انس بن مالک رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: "جب تک میں تم کو تمہارے والد اور بیٹے اور تمام لوگوں کے بڑے کو محبوب نہ ہو جاؤں تم لوگ مومن نہیں کہے جا سکتے۔" (صحیحین)

## حضرت لقیط بن اڑطاة سکونی

اہل سیر نے ان کا نسب نامہ نہیں لکھا لیکن ان کے شرف صحابیت پر سب نے اتفاق کیا ہے۔

قبول اسلام کا زمانہ بھی کسی نے متعین نہیں کیا لیکن قرآن سے معلوم ہوتا ہے کہ ہجرت نبویؐ کے بعد کسی وقت مدینہ منورہ آئے اور بارگاہ رسالت میں حاضر ہو کر حلقہ بگوش اسلام ہو گئے۔ اس وقت ان کے پاؤں ٹیڑھے تھے اور زمین سے مس نہ کرتے تھے۔ رسول اکرم ﷺ نے ان کے لیے دعا فرمائی جو فوراً دراجابت پر پہنچ گئی۔ ان کے پاؤں بالکل ٹھیک ہو گئے اور وہ باسانی چلنے پھرنے لگے۔

ایک روایت یہ بھی ہے کہ کسی غزوے میں سخت زخمی ہو گئے۔ زخموں کی وجہ سے پاؤں ٹیڑھے ہو گئے اور وہ چلنے پھرنے سے معذور ہو گئے۔ اسی حالت میں انہیں آنحضرت ﷺ کی خدمت اقدس میں لایا گیا۔ آپ نے ان کے لیے دعا فرمائی اور اللہ تعالیٰ نے انہیں تندرست کر دیا۔

قبول اسلام کے بعد حضرت لقیط رضی اللہ تعالیٰ عنہ رسول اکرم ﷺ کی ہم دکابی میں برابر جہاد کرتے رہے جن غزوات میں وہ شریک ہوئے ارباب سیر نے ان کی صراحت نہیں کی۔ خود حضرت لقیط رضی اللہ تعالیٰ کا بیان ہے کہ میں رسول اللہ ﷺ کی معیت میں مشرکین سے جہاد کرتا رہا! اثنائے جہاد میں ننانوے مشرکین میرے ہاتھ سے قتل ہوئے۔

رسول اکرم ﷺ کی رحلت کے کچھ عرصہ بعد خلافت صدیقی کے دوران میں رومیوں سے معرکہ آرائیوں کا آغاز ہوا تو حضرت لقیط رضی اللہ تعالیٰ عنہ شام کے میدان جہاد میں پہنچ گئے۔ حضرت عمر فاروق رضی اللہ تعالیٰ عنہ کے

دورِ خلافت میں شام پر مسلمانوں کا مکمل استیلا ہو گیا تو حضرت لقیط رضی اللہ تعالیٰ عنہ نے شام ہی میں مستقل سکونت اختیار کر لی اسی لیے ان کا شمار شامی صحابہ میں ہوتا ہے۔

حضرت لقیط رضی اللہ تعالیٰ عنہ نہایت مُتَّقی اور مسلمانوں کے خیر خواہ تھے۔ ایک دفعہ ایک شخص نے ان سے کہا، حضرت! ہمارا پڑوسی شراب پیتا ہے اور بُرے کام کرتا ہے۔ آپ حاکمِ وقت کے پاس جا کر اس کا حال بیان کریں۔ انہوں نے فرمایا، میں نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے ہمراہ تانوے مشرک قتل کیے ہیں مگر کسی مسلمان کی پردہ دری کے بعد اتنے ہی مشرک اور قتل کروں تب بھی بھلائی کی امید نہیں۔ (اُسُدُ الغابہ - الاصابہ)

رضی اللہ تعالیٰ عنہ

### حدیث نبوی

حضرت سہل بن سعد رضی اللہ تعالیٰ عنہ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ قوم کا سردار ان کا خادم ہوتا ہے تو جو شخص لوگوں کی خدمت کرنے میں سبقت سے جائے، لوگ اس سے کسی عمل کی بدولت نہیں بڑھ سکتے سوائے شہادت کے۔ (مشکوٰۃ شریف)



## حضرت مائع رضی اللہ تعالیٰ عنہ

بعض روایتوں میں ان کا نام ہیبت بیان کیا گیا ہے۔ ان کا تعلق بنی نوری نساء کی تیسری جنس سے تھا یعنی وہ مُخَنَّث تھے۔ اربابِ سیر نے نہ ان کا حسبِ نسب بیان کیا ہے اور نہ یہ بتایا ہے کہ وہ کس قبیلے سے تھے۔ البتہ ایک روایت میں آیا ہے کہ وہ فاختہ بنت عمرو بن عائذ بن مخزوم کے آزاد کردہ غلام (مولیٰ) تھے۔ اللہ تعالیٰ نے انہیں قبولِ اسلام کی توفیق بخشی اور پھر شرفِ صحابیت حاصل ہو گیا۔

حضرت مائع کبھی کبھی اقہات المؤمنین کے حجروں میں چلے جایا کرتے تھے (کوئی گھریلو خدمت انجام دینے کے لیے) آنحضور صلی اللہ علیہ وسلم کا خیال تھا کہ وہ مُخَنَّث ہونے کے باعث بے ضرر آدمی ہیں اور انہیں جنسی معاملات کی سوجھ بوجھ نہیں ہے اس لیے آپ ازواجِ مطہرات کے حجروں میں ان کے داخل ہونے پر معترض نہ ہوتے تھے لیکن غزوہِ طائف کے موقع پر ایک ایسا واقعہ پیش آیا کہ آپ نے خواتین (بشمول ازواجِ مطہرات) کو حکم دیا کہ آئندہ ہجرتوں کو گھروں کے اندر نہ آنے دیا کرو۔ واقعہ یہ تھا کہ مائع غزوہِ طائف میں آپ کے ہم رکاب تھے۔ آپ نے ان کو حضرت عبداللہ بن ابی امیہ (اُمّ المؤمنین حضرت اُمّ سلمہ کے بھائی اور بروایت دیگر حضرت خالد بن ولید) سے یہ کہتے سنا کہ طائف فتح ہو جائے تو بادیہ بنت غیلان کو تم لے لینا، وہ (انہی حسین اور گداز بدن ہے کہ) چار کے ساتھ آتی ہے اور آٹھ کے ساتھ جاتی ہے (یعنی سنا آتی ہے تو اس کے پیٹ پر چار بل پڑتے ہیں اور بیٹھ پھرتی ہے تو آٹھ بل پڑتے ہیں)۔ یہ سن کر آپ نے فرمایا، میرا خیال تھا کہ یہ شخص ان معاملات کو نہیں سمجھتا۔

اس کے بعد آپ نے ازواجِ مطہرات کو منع کر دیا کہ وہ کسی بھی بچے کو گھروں کے اندر نہ آنے دیں۔

ایک روایت میں ہے کہ رسولِ اکرم صلی اللہ علیہ وسلم نے حضرت ماتع کو صحرا میں بھیج دیا۔ وہ ہر جمعہ کو مدینہ آتے اور کھانا کھا کر لوٹ جاتے۔

ایک اور روایت میں ہے کہ حضرت ابو بکر صدیق رضی اللہ تعالیٰ عنہ نے حضرت ماتع کو جلا وطن کر کے فدک بھیج دیا تھا جہاں وہ بالکل تنہا رہتے تھے۔ حضرت ماتع کی زندگی کے مزید حالات کسی کتاب میں نہیں ملتے۔

### حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ اللہ کا جو بندہ بیوہ اور بے سہارا کسی عورت اور کسی مسکین آدمی کے کاموں میں دوڑ دھوپ کرتا ہو وہ اجر و ثواب میں اس مجاہد بندے کی طرح ہے جو آخر کی راہ میں دوڑ دھوپ کرتا ہو (راوی کا خیال ہے کہ آپ نے یہ بھی فرمایا تھا کہ) اور اس شب بیدار بندے کی طرح ہے جو رات بھر نماز پڑھتا ہو اور تھکتا نہ ہو اور اس دائمی روزہ دار کی طرح ہے جو ہمیشہ روزہ رکھتا ہو کبھی بے روزہ رہتا ہی نہ ہو۔

(صحیح بخاری و صحیح مسلم)



## حضرت مازن بن غنوبہ الطائی

ان کا تعلق عرب کے عظیم قحطانی قبیلے بنو طے کی ایک شاخ بنو خطامہ سے تھا۔ سکونت سرزمین عمان کے ایک قصبے میں تھی۔ اپنے قبیلے کے کاہن اور قادر الکلام شاعر تھے۔ اس کے علاوہ قصبے کے بُت خانے کے پجاری یا متولی بھی تھے۔ ارباب سیر نے بارگاہ رسالت میں ان کی حاضری اور شرف صحابیت سے بہرہ ور ہونے کا ذکر کیا ہے۔ وہ اسلام کی طرف کیسے راغب ہوئے؟ اس سلسلے میں علامہ ابن اثیر حزری نے بعض حوالوں سے ان سے ایک عجیب و غریب بیان منسوب کیا ہے جس میں وہ کہتے ہیں کہ:

” میں ایک بُت جس کا نام ناجہ تھا پجاری تھا۔ یہ بُت سرزمین عمان کے ایک قصبے میں نصب تھا۔ ایک دفعہ ہم نے اس پر ایک جانور قربان کیا تو معابت سے آواز آئی، ”اے مازن! میری ایک بشارت سنو، نیکی عیاں ہوگئی ہے اور بُرائی روپوش ہوگئی ہے اور بنو مضر کے دین کو دین حق نے مغلوب کر لیا ہے۔ اگر تم ووزخ کی آگ سے بچنا چاہتے ہو تو پتھروں کی پوجا چھوڑ دو۔“

میں یہ آواز سن کر گھبرا گیا۔ لیکن یہ بات آئی گئی ہوگئی۔ کچھ دنوں کے بعد ہم نے پھر ایک جانور ذبح کیا، اس وقت پھر بُت سے آواز آئی، ”ادھر آؤ، میری بات سنو اور احمق نہ بنو، مکے میں ایک نبی مبعوث ہوا ہے اس پر ایمان لاؤ تاکہ سیدے راستے سے نہ بھٹکو اور جہنم کی آگ میں جلنے سے بچ جاؤ۔“

یہ سن کر میں حیران تو ہوا لیکن جان گیا کہ اس میں ضرور کوئی جھلائی ہے۔

اس اثناء میں حجاز سے ایک آدمی ہمارے یہاں آیا۔ میں نے اس سے پوچھا، کہو، تمہارے علاقے میں کوئی نیا واقعہ ظہور پذیر ہوا ہے۔ اس نے کہا، ہاں ہمارے یہاں ایک صاحب جن کا نام احمد ہے ظاہر ہوئے ہیں وہ کہتے ہیں کہ میری دعوت قبول کرو اور (بتوں کی پوجا چھوڑ کر) صرف ایک اللہ کی پرستش کرو۔

میں نے اسے بتایا کہ اسی قسم کی باتیں میں نے بیت کی زبان سے سنی ہیں۔ اس کے بعد میں نے بت کو توڑ دیا۔ بُرے افعال چھوڑ دیئے (اور پھر ایک دن) اونٹنی پر سوار ہو کر مدینہ پہنچا اور رسول اللہ صلی اللہ علیہ وسلم کی خدمت میں حاضر ہوا۔

اس قسم کی روایتیں بعض دوسرے صحابہ کرام کے تذکروں میں بھی ملتی ہیں لیکن ان میں سے اکثر کی صحت مشکوک ہے اور وہ ظ

”بڑھا بھی دیتے ہیں زیب داستاں کے لیے“

کا مصداق معلوم ہوتی ہیں۔ مناسب یہ ہے کہ صورتِ واقعہ اس طرح تسلیم کی جائے کہ حجاز سے کوئی صاحبِ عمان گئے اور ان کی تبلیغ یا باتوں سے متاثر ہو کر مازن اسلام کی طرف راغب ہو گئے (ہو سکتا ہے کہ یہ صاحب رسول اکرم صلی اللہ علیہ وسلم کے داعی / قاصد ہوں اور اس علاقے کے لوگوں کو دعوتِ اسلام دینے کے لیے وہاں پہنچے ہوں۔ واللہ اعلم بالصواب

حضرت مازن نے بارگاہِ رسالت میں حاضر ہو کر اسلام قبول کیا اور یہ اشعار پڑھے یا رسول اللہ! میری اونٹنی آپ کی طرف اٹھ دوڑی اور عمان سے عرج تک صحراؤں اور بیابانوں کو طے کرتی چلی گئی

تاکہ آپ یا رسول اللہ! جہان تمام لوگوں سے بہتر ہیں جن کو ان سنگریزوں پر چلنے کا اتفاق ہوا، میرے شفیع بنیں اور میرا رب میرے گناہ معاف کر دے اور پھر میں اپنے گھر فلج لوٹ جاؤں۔

ان لوگوں کی طرف جن کا دین میں نے چھوڑ دیا ہے اب نہ تو ان کا دین میرا دین ہے اور نہ ان کا گروہ میرا گروہ ہے۔

میں نے اپنی ساری جوانی عیاشی اور بادہ خواری میں گنوا دی یہاں تک کہ یہ برائیاں میرے رگ و ریشے میں سرایت کر گئیں۔

(پھر اللہ نے اپنے فضل و کرم سے مجھے بادہ خواری سے نجات دی اور میرے دل میں اپنا ڈر پیدا کر دیا۔ پس بیکاری کے بجائے میں نے پرہیزگاری اختیار کی اور اپنی شرمگاہ کی حفاظت میں کامیاب ہو گیا۔

اب میری خواہش اور ارادہ یہ ہے کہ اللہ کی راہ میں جہاد کروں گا، اسی طرح رضائے الہی کی خاطر روزے رکھوں گا اور حج کروں گا۔

ابن اثیر کا بیان ہے کہ حضرت مازنؓ نے بارگاہِ نبویؐ میں عرض کیا کہ میں بنو خطامہ کا ایک فرد ہوں، اپنی ساری دولت لہو و لعب میں ضائع کر دی۔ اب مفلس اور قلاش ہو گیا ہوں۔ دعا فرمائیے کہ اللہ تعالیٰ مجھے بٹیا عطا فرمائے (اَسْأَلُكَ)

حافظ ابن عبدالبر کہتے ہیں کہ حضرت مازنؓ نے آنحضرت ﷺ کی خدمت میں عرض کیا کہ میں شراب، راک، زنگ اور عورتوں کا دسیا ہوں، ان افعال میں میری عزت اور دولت برباد ہو رہی ہے اور میں بے اولاد بھی ہوں، میرے لیے دعا فرمائیں

کہ ان افعالِ بد سے چھٹکارا حاصل ہو۔ (الاستیعاب)

بہر صورت رحمتِ عالم ﷺ نے ان کے لیے دعا فرمائی! اللہ تعالیٰ نے انہیں تمام افعالِ شنیعہ سے نجات دی (اگر وہ انہیں پہلے ہی نہیں چھوڑ چکے تھے) پھر

انہوں نے چار شادیاں کیں۔ اللہ تعالیٰ نے انہیں اولادِ نرینہ سے نوازا۔ ساتھ ہی ان کو یہ سعادت بھی نصیب ہوئی کہ انہوں نے قرآنِ کریم کا کافی حصہ (یا کئی سورتوں کو) حفظ

کر لیا اور کئی حج کیے۔ حضرت مازنؓ رضی اللہ تعالیٰ عنہ کے مزید حالات زندگی کے بارے میں کتبِ سیر خاموش ہیں۔ رضی اللہ تعالیٰ عنہ



## حضرت ماعز بن مالک الاسلمی

ارباب سیر نے ان کا نسب نامہ بیان نہیں کیا اور صرف اتنا لکھا ہے کہ ان کا تعلق قبیلہ اسلم سے تھا۔ یہ قبیلہ اسلم بن اقصیٰ (یا اس کے بھائی مالک بن اقصیٰ) کی اولاد سے تھا اس لیے اس قبیلے کے لوگوں کو بنو اسلم بن اقصیٰ بھی کہا جاتا تھا اور بنو مالک بن اقصیٰ بھی۔ یہ قبیلہ بنو خزاعہ کا ایک بطن تھا۔ اس کی جائے سکونت کے بارے میں اختلاف ہے۔ بعض نے لکھا ہے کہ یہ مدینہ منورہ یا اس کے فوارح میں آباد تھے اور بعض کا بیان ہے کہ ان کی سکونت مرنظہران کے قریب جوار میں تھی۔ بعض کہتے ہیں کہ مکہ کے قریب آباد تھے۔ اصل میں بنو خزاعہ کی بہت سی شاخیں تھیں جو مختلف مقامات پر آباد تھیں۔ اسی طرح بنو اسلم کا نام بھی مختلف قبائل کے لیے بولا جاتا تھا جو مختلف مقامات پر آباد تھے۔ بنو اسلم کی جس شاخ سے حضرت ماعز بن مالک کا تعلق تھا، ابن اثیر کے بیان کے مطابق وہ مدینے میں بس گئی تھی۔ حافظ ابن عبد البر نے حضرت ماعز کو مدنی صحابہ میں شمار کیا ہے اور لکھا ہے کہ ان کی کنیت ابو عبد اللہ تھی۔

حضرت ماعز بن مالک کے قبول اسلام کا زمانہ کسی نے صراحت کے ساتھ متعین نہیں کیا اور یہ قیاس ظاہر کیا ہے کہ اپنے قبیلے کے ساتھ کسی وقت مشرف بہ اسلام ہوئے ہوں گے۔ ابن سعد کا بیان ہے کہ بنو اسلم کا ایک وفد فتح مکہ کے بعد عیینہ اقصیٰ کی قیادت میں بارگاہ رسالت میں حاضر ہوا۔ ان اصحاب نے بارگاہ نبوی میں عرض کیا: —

”یا رسول اللہ! ہم اللہ اور اس کے رسول پر ایمان لائے ہیں اور ہم نے آپ کے طریقے کی پیروی اختیار کی ہے۔ آپ ہیں ایسا مقام عطا فرمائیں کہ ہم دوسرے قبائل کے سامنے اپنا سر عزت کے ساتھ بلند کر سکیں۔ ہم

انصار کے بھائی ہیں، ہر سختی اور آسائش میں آپ سے وفا کریں گے اور آپ کی مدد کریں گے۔“

آنحضور ﷺ نے فرمایا :  
 ” اللہ قبیلہ اسلم کو سلامت رکھے اور قبیلہ غفار کی مغفرت فرمائے،“  
 ابن اثیر کا بیان ہے کہ عمیر بن اقصیٰ قبیلہ اسلم کے چند لوگوں کے ساتھ رسول اللہ ﷺ کی خدمت میں حاضر ہوئے اور عرض کیا :

” یا رسول اللہ! ہم لوگ سردارانِ عرب میں سے ہیں اور دشمن کا مقابلہ تیروں، نیزوں اور مضبوط ذرہوں کے ساتھ کرتے ہیں جو ہم سے لڑتا ہے ہم اس کو موت کے گھاٹ اتار دیتے ہیں۔“

پھر انہوں نے انصار کے بہت سے فضائل بیان کیے۔ اس پر آنحضور ﷺ نے حضرت عمیر بن اقصیٰ اور ان کے ساتھیوں کو ایک تحریر عطا فرمائی۔ اس میں صدقہ اور چوپایوں کے فرض صدقات کا ذکر تھا۔ یہ تحریر سمندر کے کنارے اور سہوار زمین کے رہنے والے قبیلہ اسلم سمیت سب قبائل کے لیے تھی۔

ان روایتوں میں یہ وضاحت نہیں کی گئی کہ بنو اسلم نے اسی موقع پر اسلام قبول کیا یا وہ اس سے پہلے حلقہ بگوش اسلام ہو چکے تھے لیکن ان روایتوں کے الفاظ سے یہ نتیجہ اخذ کرنے میں کوئی چیز مانع نہیں ہے کہ بنو اسلم فتح مکہ سے پہلے اسلام قبول کر چکے تھے اور اب وہ آنحضور ﷺ کی زیارت اور بیعت کا شرف حاصل کرنے کے لیے بارگاہِ نبوی میں حاضر ہوئے تھے۔ بہر صورت حضرت ماعز بن مالک کے اپنے قبیلے کے لوگوں کے ساتھ شرفِ اسلام و صحابیت سے بہرہ ور ہونے پر اربابِ سیر کا اتفاق ہے۔ ان کے بیٹے عبد اللہ نے ان سے ایک حدیث بھی روایت کی ہے۔

حضرت ماعز بن مالک بچپن میں یتیم ہو گئے تھے۔ بنو اسلم کے ایک نیک دل شخص ہزالی نے ان کی پرورش اور تربیت کی لیے خود حضرت ہزالی کا بیان ہے کہ ماعز کے

لے حضرت ہزالی رضی اللہ تعالیٰ عنہ کا شمار ”اصحاب الشجرہ“ میں ہوتا ہے (یعنی وہ اصحاب

والد نے مجھے اپنے بیٹے کے بارے میں وصیت کی تھی۔ چنانچہ وہ میرے ہاں تھا اور میں نے جہاں تک ممکن ہے، بہت اچھے طریقے سے اس کی پرورش کی۔ (طبقات ابن سعد) حضرت ماعز بن جوآن ہوئے تو ان کی شادی ہو گئی اور اللہ تعالیٰ نے انہیں ایک لڑکا عطا کیا۔ اسی زمانے میں بمقامائے بشریت ان سے زنا کی لغزش سرزد ہو گئی۔ فوراً جذبات میں وہ اپنے نفس پر قابو نہ رکھ سکے لیکن اس فعلِ شنیع کے ارتکاب کے بعد ہوش آیا تو اپنی حرکت پر اس قدر نادم ہوئے کہ لمحہ بھر چین نہ پڑتا تھا۔ اسی حالت میں اپنے مربی حضرت ہزراہ بن زکریا کے پاس گئے اور ان سے کہا کہ میں نے آج مہمیرہ نامی ایک عورت سے اپنی (زنا جائز) خواہش پوری کر لی، (ایک روایت کے مطابق مہمیرہ نواسلم کی ایک لونڈی تھی)۔ اب میں اپنی حرکت پر سخت نادم ہوں۔ آپ مشورہ دیں کہ کیا کروں۔ حضرت ہزراہ بن زکریا نے کہا کہ یہ نیکو کام ہے کہ اس مشورہ سے حضرت ہزراہ کا مقصد یہ تھا کہ ماعز کے لیے نجات کی کوئی راہ نکل آئے۔ اس کے بعد جو واقعات پیش آئے حدیث و سیر کی مستند ترین کتابوں میں ان کا ذکر کسی میں اختصار کے ساتھ اور کسی میں تفصیل کے ساتھ موجود ہے۔ مناسب معلوم ہوتا ہے کہ ہم ان میں سے کچھ احادیث یہاں نقل کر دیں۔

① حضرت ابو بکر صدیق رضی اللہ تعالیٰ عنہ کے پاس قبیلہ اسلم کا ایک شخص آیا اور ان سے کہا، مجھ سے زنا کا فعل (شنیع) سرزد ہو گیا ہے۔ حضرت ابو بکر نے اس

(بقیہ حاشیہ صفحہ گذشتہ)

جو بیعتِ رضوان میں شریک تھے) ان کا نسب نامہ کسی نے بیان نہیں کیا لیکن ان کے اسلمی ہونے پر سب کا اتفاق ہے۔ حضرت معاویہ بن قرہ نے ان سے روایت کی ہے کہ انہوں نے کہا کہ تم لوگ بعض اوقات ایسے گناہ کر بیٹھے ہو جو تمہاری نظروں میں بال سے بھی باریک ہوتے ہیں حالانکہ ہم انہی گناہوں کو رسول اللہ صلی اللہ علیہ وسلم کے زمانے میں ہلاکت انگیز گردانتے تھے۔ حضرت ہزراہ بن زکریا کے ایک بیٹے حضرت نعیم کو بھی شرفِ صحابیت حاصل ہوا۔

سے پوچھا، تم نے یہ بات کسی اور کو بھی بتائی؟ اس نے کہا، نہیں۔ اس پر حضرت ابو بکرؓ نے فرمایا، تو پھر اللہ کی طرف رجوع کرو اور جو پردہ اس نے تم پر ڈالا ہے اس کو اپنے اوپر پڑا رہنے دو۔ اس لیے کہ اللہ اپنے بندوں کی توبہ قبول کر لیتا ہے۔ لیکن اس کو صبر نہ آیا اور وہ حضرت عمرؓ بن الخطاب کے پاس آیا اور ان کے سامنے بھی وہی کچھ بیان کیا جو حضرت ابو بکرؓ کے سامنے بیان کیا تھا۔ حضرت عمرؓ نے بھی اسے وہی مشورہ دیا جو حضرت ابو بکرؓ نے دیا تھا۔

(موطا امام مالک، کتاب الحدود)

اس روایت سے معلوم ہوتا ہے کہ حضرت ماعزؓ پہلے حضرت ابو بکر صدیقؓ اور حضرت عمر فاروق رضی اللہ تعالیٰ عنہما کی خدمت میں حاضر ہوئے اور انہیں اپنی لغزش سے آگاہ کیا۔ دونوں بزرگوں نے انہیں مشورہ دیا کہ اس پر پردہ پڑا رہنے دیں اور سچے دل سے توبہ کریں لیکن ان کو قرار نہ آیا اور وہ بارگاہ رسالت میں حاضر ہوئے۔

② حضرت ابو ہریرہ رضی اللہ تعالیٰ عنہ سے روایت ہے کہ ایک آدمی (مسلمان) رسول اللہ صلی اللہ علیہ وسلم کی خدمت میں حاضر ہوا۔ آپ اس وقت مسجد میں تھے۔ اس آدمی نے آپ کو آواز دی اور کہا، یا رسول اللہ! میں نے زنا کا ارتکاب کیا ہے۔ آپ نے اس کی طرف کوئی توجہ نہ فرمائی (اس کی طرف سے منہ پھیر لیا)؛ اس آدمی نے آپ کو متوجہ کرنے کی چار مرتبہ کوشش کی پھر جب اس نے چار دفعہ قسم کھا کر اپنے جرم کا اقرار کیا تو نبی صلی اللہ علیہ وسلم نے اسے بلا کر پوچھا، کیا تو پاگل تو نہیں؟ اس نے کہا، نہیں۔ آپ نے پوچھا، کیا تو شادی شدہ ہے؟ وہ بولا، جی ہاں۔ اس کے بعد نبی صلی اللہ علیہ وسلم نے حکم دیا، لوگو اسے لے جا کر سنگسار کر دو۔

(صحیح بخاری و صحیح مسلم)

③ حضرت جابر بن عبد اللہ انصاری رضی اللہ تعالیٰ عنہما سے روایت ہے کہ قبیلہ اسلم کا ایک شخص رسول اللہ صلی اللہ علیہ وسلم کی خدمت میں حاضر ہوا

اور کہنے لگا کہ میں زنا کا مرتکب ہوا ہوں۔ پھر اس نے چار مرتبہ قسم کھا کر اپنے جرم کا اقرار کیا۔ اس پر رسول اللہ ﷺ نے اسے رجم کیے جانے کا حکم دیا۔ پس اسے رجم کیا گیا اور وہ شخص شادی شدہ تھا۔

(صحیح بخاری)

④ حضرت جابر بن عبد اللہ کہتے ہیں کہ میں بھی اُس (ماعز) کو رجم کرنے والوں میں شامل تھا۔ جب ہم اسے لے کر (شہر سے باہر) چلے اور اس پر پتھر برسائے شروع کیے تو وہ شدتِ درد سے چلا اٹھا اور کہنے لگا، لوگو مجھے رسول اللہ ﷺ کے پاس واپس لے چلو، میرے قبیلے کے لوگوں نے مجھے مروا ڈالا۔ انہوں نے مجھے دھوکے میں رکھا، وہ یہی کہتے رہے کہ رسول اللہ ﷺ مجھے قتل نہیں کرائیں گے۔ لیکن ہم نے اسے اس وقت چھوڑا جب وہ مر چکا تھا۔ پھر جب ہم نبی ﷺ کے پاس واپس آئے اور آپ کو بتایا تو آپ نے فرمایا، تم نے اسے چھوڑ کیوں نہیں دیا؟ تم اسے میرے پاس (واپس) کیوں نہیں لے آئے؟

⑤ رسول اللہ ﷺ نے حضرت ہزال سے فرمایا، اے ہزال تم نے اپنے یتیم کے ساتھ بہت برا کیا، تم اس کے جرم پر پردہ ڈالتے تو یہ تمہارے لیے بہتر ہوتا۔ (طبقات ابن سعد ج ۴، ص ۲۲۴)

⑥ (حضرت ماعز کے رجم کیے جانے کے بعد) رسول اللہ ﷺ نے اپنے صحابہ میں سے ایک صاحب کو اپنے ایک ساتھی سے یہ کہتے سنا کہ اس شخص کو دیکھو، اللہ نے اس کے کام پر پردہ ڈال دیا تھا مگر اس کے نفس نے اس کا پیچھا نہ چھوڑا جب تک وہ گتے کی موت نہ مار دیا گیا نبی ﷺ خاموش رہے۔ پھر (صحابہ کی معیت میں) آپ کچھ آگے گئے تو دیکھا کہ ایک گدھے کی سڑی ہوئی لاش پڑی ہے جس کی ٹانگیں اکڑنے کی وجہ سے اوپر اٹھی ہوئی ہیں۔ آپ نے فرمایا، فلاں اور فلاں (ایسی اور ایسی گفتگو کرنے والے)

کہاں ہیں؟ انہوں نے عرض کیا، یا رسول اللہ! ہم یہاں ہیں۔ آپ نے فرمایا، اترو اور اس گدھے کی لاش کو کھاؤ۔ انہوں نے عرض کیا، یا نبی اللہ! اس کو کون کھائے گا؟ آپ نے فرمایا، ابھی ابھی اپنے بھائی کی عزت پر حملہ کرنے سے جو کچھ تمہیں ملا وہ اس (گدھے کی لاش کھانے) سے زیادہ بُرا تھا۔ مجھے اُس ذات کی قسم جس کے دستِ قدرت میں میری جان ہے وہ تو اب جنت کی نہروں میں تیر رہا ہے (غوطے لگا رہا ہے)

(ابوداؤد، کتاب الحدود، باب فی الرحم)

⑤ صحابہ نے رسول اللہ صَلَّى اللهُ عَلَيْهِ وَسَلَّمَ سے عرض کیا، یا رسول اللہ! آپ اس (ماعز) کا جنازہ پڑھائیں گے؟ آپ نے فرمایا، نہیں۔ راوی کا بیان ہے کہ جب اگلا دن ہوا تو آپ نے فرمایا، اپنے ساتھی کا جنازہ پڑھو۔ پھر رسول اللہ صَلَّى اللهُ عَلَيْهِ وَسَلَّمَ اور دوسرے لوگوں نے اس کا جنازہ پڑھا۔

(عبدالرزاق جوالمفتح الباری کتاب الحدود باب الرحم باصلی ج ۱۲ ص ۱۳۱)

⑧ حضرت بریدہ رضی اللہ تعالیٰ عنہ سے روایت ہے کہ رسول اللہ صَلَّى اللهُ عَلَيْهِ وَسَلَّمَ اس واقعہ کے دو تین دن بعد تشریف لائے لوگ بیٹھے ہوئے تھے، آپ نے سلام کیا اور بیٹھ گئے۔ پھر فرمایا، ماعز بن مالک کے لیے مغفرت کی دعا کرو۔ راوی کہتے ہیں کہ (دعا کے بعد) لوگوں نے پوچھا، کیا اللہ نے ماعز بن مالک کی مغفرت کر دی۔ رسول اللہ صَلَّى اللهُ عَلَيْهِ وَسَلَّمَ نے فرمایا، اُس نے ایسی توبہ کی کہ تمام اُمت پر تقسیم کر دی جائے تو سب کے لیے کافی ہو۔

(صحیح مسلم، کتاب الحدود، باب من اعترف علی نفسه بالزنا)

⑨ حضرت ماعز بن مالک کے واقعہ رُحْم سے متعلق احادیث میں کچھ مزید تفصیلات بھی ملتی ہیں ان کا خلاصہ یہ ہے:

حضرت ماعز نے بارگاہِ نبویؐ میں حاضر ہو کر عرض کیا، یا رسول اللہ! طہرنی (اے اللہ کے رسول! مجھے پاک کر دیجیے) میں زنا کا مرتکب ہوا ہوں۔

رسول اکرم صلی اللہ علیہ وسلم نے فرمایا: ریحک ارجح فاستغفر اللہ وتب الیہ (واپس چلا جا اور اللہ سے توبہ و استغفار کر) مگر انہوں نے دوبارہ وہی بات کہی۔ آپ نے پھر اعراض فرمایا۔ انہوں نے وہی بات تیسری بار کہی۔ آپ نے پھر اعراض کیا۔ حضرت ابو بکر رضی اللہ تعالیٰ عنہ نے ان کو متنبہ کیا کہ اگر تو نے چوتھی بار اقرار کیا تو رسول اللہ صلی اللہ علیہ وسلم تجھے رجم کر دیں گے مگر وہ نہ مانے اور چوتھی مرتبہ اپنی بات کا اعادہ کیا۔ اس پر آنحضرت صلی اللہ علیہ وسلم نے متوجہ ہو کر ان سے پوچھا، شاید تو نے اس سے چھڑ چھاڑ کی ہو یا بڑی نظر سے دیکھا ہو..... انہوں نے کہا، نہیں۔ آپ نے پوچھا، کیا تو اس سے ہم بستر ہوا؟ انہوں نے کہا، ہاں۔ پھر آپ نے پوچھا، کیا تو نے اس سے صحبت کی؟ انہوں نے کہا، ہاں۔

آپ نے پھر پوچھا، کیا تو نے اس سے مجامعت کی۔ انہوں نے جواب دیا، ہاں۔ پھر آپ نے واضح الفاظ میں پوچھا، حتی غاب ذلک منك فی ذلک منھا انہوں نے کہا، ہاں۔ آپ نے پھر پوچھا، کما یغیب المیل فی المعملۃ والرشاء فی البئر“ انہوں نے کہا، ہاں۔

پھر آپ نے پوچھا، کیا تو جانتا ہے کہ زنا کیا چیز ہے؟ انہوں نے کہا، جی ہاں! میں نے اس کے ساتھ حرام طریقے سے وہ کام کیا جو ایک شوہر حلال طریقے سے اپنی بیوی سے کرتا ہے۔

اس کے بعد آپ نے پوچھا، کیا تو پاگل ہے؟ انہوں نے کہا، نہیں۔

پھر پوچھا، کیا تو شادی شدہ ہے؟ انہوں نے عرض کیا، جی ہاں۔

اب آپ نے پوچھا، تو نے شراب تو نہیں پی ہے؟ انہوں نے کہا، نہیں۔

ایک آدمی نے ان کا منہ سونگھا اور ان کے شراب نہ پینے کی تصدیق کر دی۔ پھر

آپ نے ان کے اہل قبیلہ سے ان کے چال چلن کے بارے میں پوچھا تو انہوں

نے گواہی دی کہ یہ کوئی بد کردار آدمی نہیں تھا۔ بس یہ ایک گناہ

کر بیٹھا ہے۔ ( ”عقدہ رجم“ از مولانا رفیق احمد چودھری ص ۱۷۴/۱۷۵ اور سیر الصحابہ

جلد ہفتم ترجمہ حضرت ماعز بن مالک)

مولانا شاہ معین الدین احمد ندوی مرحوم نے اپنی ”تالیف“ ”سیر الصحابہ جلد ہفتم“

میں اس واقعہ پر تبصرہ کرتے ہوئے لکھا ہے :

” اس میں شبہ نہیں کہ ماعزؓ کی یہ نعرش ان کے مرتبہ صحابیت سے

فرد تر تھی۔ لیکن اس کے دوسرے دشمن پہلو کو بھی نظر انداز

نہیں کیا جاسکتا۔ اس واقعہ میں ان کی فطری کمزوری سے زیادہ اہل نظر

کو ان کے قلب کی صفائی اور ان کی روح کی پاکیزگی نظر آتی ہے۔

اس واقعہ میں ایسا نظر آتا ہے کہ اسلام نے اپنے پیروؤں میں ہر

طرح کے اخلاقی نمونے پیدا کیے تھے۔ ان نمونوں میں ایک ایسی مثال

کی بھی ضرورت تھی کہ اگر کوئی مسلمان فطرت کی کمزوری سے آلودہ معصیت

ہو جائے تو اس کا کفارہ کس طریقہ سے ادا کرنا چاہیے۔ اس نمونہ کے لیے

ماعز کی ذات انتخاب ہوئی جنہوں نے ایک نعرش کی سنرا میں دنیا کی

دروانی اور انتہائی بدنام سنرا برداشت کر کے مسلمانوں کو سبق دے

دیا کہ اس طرح دنیا میں گناہوں کا کفارہ ادا کیا جاتا ہے۔“

## حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ

ﷺ نے فرمایا: ” جس شخص سے کوئی علم کی بات دریافت

کی گئی پھر اس نے اسے پوشیدہ رکھا، اسے قیامت کے دن آگ کی لگام پہنائی

جائے گی۔“ (ابوداؤد)



## حضرت مالک بن اوس نضری

ان کا تعلق بنو ہوازن کی شاخ بنی نضریں معاویہ سے تھا۔  
سلسلہ نسب یہ ہے :

مالک بن اوس بن حشران بن حارث بن عوف بن ربیع بن  
یربوع بن وائل بن دہمان بن نضریں معاویہ بن بکر بن ہوازن  
حضرت مالک زمانہ جاہلیت کے شہسواروں میں شمار ہوتے تھے۔  
ارباب سیر نے ان کے قبول اسلام کے زمانے کی تصریح نہیں کی، صرف  
اتنا لکھا ہے کہ انہوں نے اسلام قبول کیا اور ان کو رسول اکرم صلی اللہ علیہ وسلم  
کی صحبت نصیب ہوئی۔

ایک روایت سے معلوم ہوتا ہے کہ حضرت عمر فاروقؓ کے عہدِ خلافت  
میں حضرت مالک بن اوس نے شام جا کر رومیوں کے خلاف جہاد میں حصہ لیا۔  
علامہ ابن اثیرؒ نے صراحت کے ساتھ لکھا ہے کہ فتح بیت المقدس  
کے موقع پر حضرت مالکؓ وہاں موجود تھے۔

انہوں نے ۹۲ ہجری میں بمقام مدینہ منورہ وفات پائی۔  
حضرت مالک بن اوس سے مروی چند احادیث کتب حدیث میں موجود  
ہیں۔ انہوں نے عشرہ مبشرہ کے علاوہ حضرت عباسؓ سے بھی روایت  
کی ہے۔ خود ان کے روادِ حدیث میں محمد بن جبیر بن مطعم، زہریؒ اور منکدرؒ  
شامل ہیں۔

رضی اللہ تعالیٰ عنہ

## حضرت مالک بن ثعلبہ

کتاب سیر میں نہ ان کا نسب نامہ بیان کیا گیا ہے اور نہ ان کے قبولِ اسلام کا زمانہ متعین کیا گیا ہے البتہ ان کے شرفِ صحابیت پر سب کا اتفاق ہے۔ حضرت مالک بن ثعلبہ عہد رسالت کے ایک امیر کبیرہ جوان تھے۔ اللہ تعالیٰ نے انہیں قلب گداز سے نوازا تھا۔ ایک دن وہ رسولِ اکرم صلی اللہ علیہ وسلم کی مجلس کے قریب سے گزرے۔ اس وقت آپ یہ آیت پڑھ رہے تھے:

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ  
فَبَشِّرْهُم بِعَذَابٍ أَلِيمٍ (سورہ توبہ آیت ۳۴)

(اور جو سونا اور چاندی جمع کرتے ہیں اور اس کو اس کی ماہ میں خرچ نہیں کرتے ان کو (یومِ آخرت کے) دردناک عذاب کی خوشخبری سنا دو)

حضرت مالک بن ثعلبہ کے کان میں یہ الفاظ پڑے تو ان پر اللہ کے خوف کا اس قدر غلبہ ہوا کہ بے ہوش ہو کر گر پڑے۔ جب ہوش میں آئے تو حضور صلی اللہ علیہ وسلم کی خدمت میں حاضر ہوئے اور عرض کیا: ”یا رسول اللہ! جو آیت آپ تلاوت فرما رہے تھے کیا یہ اس آدمی کے بارے میں ہے جس نے سونے چاندی کے خزانے جمع کیے ہوں؟“ حضور نے فرمایا: ”ہاں مالک! بات تو یہی ہے۔“

اس پر حضرت مالک بن ثعلبہ نے کہا: ”یا رسول اللہ! قسم سے اس ذات کی جس نے آپ کو نبوت عطا کی شام ہونے سے پہلے میں اپنا سارا مال فقراء و مسکینوں کی راہ میں صرف کر دوں گا، انہوں نے اپنا یہ عہد سچ کر دکھایا اور شام ہونے سے پہلے اپنا تمام مال اسبابِ راہِ خدا میں دے ڈالا۔“ اس ایک واقعہ کے سوا اور کوئی بات ان کی زندگی کے بارے میں معلوم نہیں ہے۔ (مسند الغابہ) رضی اللہ تعالیٰ عنہ

# حضرت مالک بن زمرہ عامری

قریش کے خاندان عامر بن لوئی سے تعلق رکھتے تھے۔ نسب نامہ یہ ہے :  
مالک بن زمرہ بن قیس بن عبد شمس بن عبد ود بن نصر بن مالک  
بن حسل بن عامر بن لوئی۔

والدہ کا نام سموں بنت قیس تھا جو انصار کے خاندان بنی نجار سے تھیں اہم لوئین  
حضرت سودہ بنت زمرہ رضی اللہ تعالیٰ عنہا، حضرت مالک بن زمرہ رضی اللہ تعالیٰ عنہ  
کی حقیقی بہن تھیں۔

اللہ تعالیٰ نے حضرت مالک بن زمرہ کو نہایت صالح فطرت سے نوازا تھا۔  
رحمت عالم صلی اللہ علیہ وسلم نے دعوتِ حق کا آغاز فرمایا تو حضرت مالک  
نے اس پر فوراً لبیک کہا اور بلا کشان اسلام یا سابقین اولین کی مقدس جماعت  
میں شامل ہو گئے۔ اس سعادت اندوزی میں ان کی اہلیہ حضرت عمرہ بنت  
السعدی رضی اللہ تعالیٰ عنہا بھی ان کی شریک تھیں۔ (بعض نے ان کا نام عمیر  
لکھا ہے)۔ سلمہ بعدِ بعثت میں حضرت مالک بن زمرہ رضی اللہ تعالیٰ عنہ  
اپنی اہلیہ کے ساتھ مکہ سے ہجرت کر کے حبش چلے گئے۔ اس ہجرت کو ہجرتِ حبشہ ثانیہ  
کہا جاتا ہے اس میں سو کے لگ بھگ مسلمان مرد اور خواتین نے انھوں کو پیروی کیا  
کے ایما پر ایک قافلہ بنا کر حبش کی طرف ہجرت کی تھی۔

ہجرتِ حبشہ کے بعد حضرت مالک بن زمرہ رضی اللہ تعالیٰ عنہ کے حالاتِ زندگی  
پر وہ مخفا میں ہیں یہاں تک کہ کسی نے ان کا سالِ وفات بھی نہیں لکھا صرف  
اتنا معلوم ہے کہ وفات کے بعد آئندہ نسل نہ چلی۔ ان کا یہی شکر کچھ کم نہیں  
کہ السابقون الاولون کی مغفور جماعت میں شامل ہیں اور راہِ حق کے ان مسافروں  
میں سے ہیں جنہوں نے محض رضائے الہی کی خاطر اپنے وطن اور گھر بار کو خیر باد  
کہہ کر غریب الوطنی کی زندگی اختیار کر لی۔ رضی اللہ تعالیٰ عنہ

## حضرت مالک بن سنان خُدَری انصاری

خزرج کے خاندان خُدَریہ سے تھے۔ نسب نامہ یہ ہے :  
مالک بن سنان بن عبید بن ثعلبہ بن ابجر (خُدَریہ) بن عوف بن حارث  
بن خزرج۔

والد سنان رئیس محلہ تھے اور شہید کے لقب سے مشہور تھے۔ انہوں نے  
اسلام کا زمانہ نہ پایا اور ہجرت نبوی سے کئی سال پہلے فوت ہو گئے۔  
حضرت مالک نے ہجرت نبوی سے کوئی دس سال پہلے بنو عدی بن نجار کی  
ایک بیوہ خاتون انیسہ بنت ابی حارثہ سے نکاح کیا۔ ان کے بطن سے ایک  
صاحبزادے "سعد" پیدا ہوئے۔ انہوں نے اپنی کنیت ابو سعید سے شہرت  
پائی اور عظیم المرتبت صحابہ میں شمار ہوئے۔

سالہ نبوت اور سالہ نبوت میں مدینہ کے جو اصحاب بیعت عقبہ  
سے سرفراز ہوئے انہوں نے واپس آ کر بڑی تندہی سے اسلام کی تبلیغ شروع کر  
دی۔ حضرت مالک بن سنان اسی زمانے میں مشرف بہ اسلام ہوئے۔ سعادت مند  
بیوی نے بھی ان کی پیروی کی۔ کمسن فرزند ابو سعید (خُدَری) کے کسی دوسری طرف  
جانے کا سوال ہی پیدا نہ ہوتا تھا۔ انہوں نے مسلمان ماں باپ کے دامن  
میں تربیت پائی۔

حضرت مالک غزوہ بدر میں کسی وجہ سے شریک نہ ہو سکے مگر اگلے سال  
(۳ ہجری) میں غزوہ اُحد میں بڑے جوش اور جذبہ کے ساتھ شریک ہوئے۔  
تیرہ سالہ فرزند (ابو سعید خُدَری) بھی ساتھ تھے اور حضرت مالک کی دلی  
خواہش تھی کہ وہ بھی کافروں کے خلاف لڑیں۔ چنانچہ لڑائی سے پہلے انہوں نے

بیٹے کو اس حضور صلی اللہ علیہ وسلم کی خدمت میں پیش کیا اور درخواست کی کہ انہیں بھی لڑائی میں شریک ہونے کی اجازت دی جائے۔ حضور نے حضرت ابوسعیدؓ کو سر سے پاؤں تک دیکھا اور ان کی عمر دریافت کی۔ جب آپ کو بتایا گیا کہ انہوں نے ابھی عمر کی تیرہ منزلیں طے کی ہیں تو آپ نے ان کو لڑائی میں شریک ہونے کی اجازت نہ دی کیونکہ آپ کا معمول تھا کہ پندرہ برس سے کم عمر کے لڑکوں کو لڑائی میں شریک ہونے کی اجازت نہ دیتے تھے۔

حضرت مالکؓ نے حضورؐ کا فیصلہ سن کر بیٹے کا ہاتھ پکڑ کر آپ کو دکھایا اور عرض کیا کہ یا رسول اللہ! اس کے ہاتھ تو پورے مرد کے ہیں (اس لیے اسے لڑنے کی اجازت دے دیں) مگر حضورؐ نے اپنا فیصلہ برقرار رکھا۔

لڑائی کا آغاز ہوا تو حضرت مالکؓ سر بکھٹ ہو کر لڑے۔ رسول اکرم صلی اللہ علیہ وسلم کے چہرہ مبارک پر زخم آیا تو حضرت مالکؓ نے آگے بڑھ کر خون پونچھا اور ادب کے خیال سے زمین پر پھینکنے کے بجائے اسے چوس کر نگل لیا۔ یہ دیکھ کر حضورؐ نے فرمایا، جو شخص ایسے آدمی کو دیکھنا چاہے جس کے خون میں میرا خون شامل ہو گیا ہو تو وہ مالک بن سنان کو دیکھ لے۔

اس کے بعد وہ دشمن کی صفوں میں گھس گئے اور مردانہ وار لڑتے ہوئے شہادت پائی۔ حضرت مالکؓ کے والد اگرچہ رئیس محلہ تھے مگر ان کے بعد حضرت مالکؓ کو کچھ ایسے حالات پیش آئے کہ وہ ننگ دست ہو گئے مگر بڑے صابر اور غیور تھے کبھی کسی کے سامنے دست سوال دما نہ کیا۔ ایک موقع پر وہ تین دن بھوکے رہے مگر کسی سے کچھ نہ مانگا۔ حضورؐ کو معلوم ہوا تو آپ نے فرمایا، جو شخص ایسے آدمی کو دیکھنا چاہے جس کی پارسائی نے اسے سوال کرنے دیا۔ وہ مالک بن سنان کو دیکھے۔ اس روایت کے مطابق حضرت مالک بن سنان رسول اکرم صلی اللہ علیہ وسلم کے نزدیک ایک پارسا آدمی تھے۔ رضی اللہ تعالیٰ عنہ

## حضرت مالک بن عبد اللہ خزاعی

ارباب سیر نے ان کا نسب نامہ بیان نہیں کیا۔ والد کے نام میں بھی اختلاف ہے۔ کسی نے عبید اللہ، کسی نے ابن ابی عبید اللہ اور کسی نے عبید اللہ لکھا ہے۔ عبید اللہ ہی زیادہ مشہور ہے۔

خاندانی تعلق بنو خزاعہ سے تھا۔

قبولِ اسلام کا زمانہ کسی نے متعین نہیں کیا لیکن یہ بات ثابت ہے کہ انہوں نے رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کے پیچھے نمازیں پڑھیں اور بعض غزوات میں آپ کے ہم رکاب رہے۔ خود ان سے روایت ہے کہ میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے ساتھ غزوات میں شریک رہا اور آپ کے پیچھے نمازیں بھی پڑھیں۔ میں نے کوئی ایسا امام نہیں دیکھا جو فرض نمازوں میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی طرح مقتدیوں کی آسانی کا خیال رکھتا ہو۔

حضرت عمر فاروق رضی اللہ تعالیٰ عنہ کے عہدِ خلافت میں کوفہ آباد ہوا تو حضرت مالک بن عبد اللہ رضی اللہ تعالیٰ عنہ نے کوفہ میں مستقل سکونت اختیار کر لی، اس لیے ان کا شمار کوفی صحابہ میں ہوتا ہے۔

سالِ وفات معلوم نہیں ہے۔ رضی اللہ تعالیٰ عنہ

### حدیثِ نبویؐ

حضرت ابو ہریرہ رضی اللہ تعالیٰ عنہ سے روایت ہے کہ میں نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے خود سنا، آپ نے ارشاد فرمایا: ”تم اپنے گھوں کو قبریں نہ بنا لو اور میری قبر کو میلہ نہ بنا لینا، ہاں مجھ پر صلوٰۃ بھیجا کرنا، تم جہاں بھی ہو گئے مجھے تمہاری صلوٰۃ پہنچے گی“

(سنن نسائی)

## حضرت مالک بن عوف نصری

ان کا تعلق بنو ہوازن کی شاخ بنی نصر سے تھا بسلسلہ نسب یہ ہے: مالک بن عوف بن سعد بن ربیعہ بن یزید بن داؤد بن دہمان بن نصر بن معاویہ بن بکر ہوازن نصری۔ ان کی کنیت ابو علی تھی۔ وہ اپنے قبیلے کے نامی بہادروں میں شمار ہوتے تھے۔ بنو ہوازن کے بہت سے دوسرے لوگوں کی طرح وہ بھی سب سے ہجری تک کفر و شرک کی بھول بھلیوں میں بھٹکتے رہے۔ رمضان سب سے ہجری میں مکہ پر پرچم اسلام بلند ہوا تو وہ ہیبتِ حق سے سرعوب ہونے کے بجائے چڑا گئے اور اہل حق سے نبرد آزما ہونے کی ٹھانی۔ چنانچہ انہوں نے مسلمانوں کے خلاف لشکر جمع کرنے میں بڑی سرگرمی سے حصہ لیا اور بنو لقیف، بنو سعد، بنو بکر وغیرہ بہت سے قبائل کو اپنے ساتھ ملا لیا اور مکہ معظمہ پر چڑھائی کرنے کا ارادہ کیا۔ اسی کے نتیجے میں غزوہ مؤتین پیش آیا۔ میدانِ کارزار میں وہ خود رسول اکرم صلی اللہ علیہ وسلم پر حملہ کرنے کے ارادے سے آگے بڑھے مگر ان کا گھوڑا "حجاج" اڑ کر کھڑا ہو گیا اور اپنی جگہ سے ذرا نہ ہلا۔ اس طرح وہ حضور صلی اللہ علیہ وسلم کو کوئی گزند پہنچانے میں ناکام رہے۔ جب مشرکین کو شکست ہوئی تو مالک بھاگ کر طائف چلے گئے۔ ان حضور صلی اللہ علیہ وسلم کو ان کے فرار کی خبر ملی تو آپ نے فرمایا:

«اگر مالک بن عوف اسلام قبول کر کے میرے پاس آجائے تو میں اس

کے اہل و عیال اور مال و متاع کو اس کے سپرد کر دوں گا۔»

حضرت مالک بن عوف کو کسی ذریعہ سے حضور صلی اللہ علیہ وسلم کے ارشاد کی اطلاع ملی تو وہ فوراً اسلام قبول کر کے بارگاہِ رسالت میں حاضر ہو گئے۔ آپ اس وقت جعرانہ میں تشریف فرما تھے۔ ابن اثیر کا بیان ہے کہ حضرت مالک نے اسلام لانے سے پہلے یہ دو شعر کہے:

مَا اِنْ رَاَيْتُمْ وَلَا سَمِعْتُمْ بِمَا اَرَىٰ | فِي النَّاسِ كُلِّهِمْ بِمِثْلِ مُحَمَّدٍ  
اَوْ فِىْ وَاَعْطٰى لِجَزَائِلِ اِذَا اجْتَدٰى | وَمَتٰى تَشَاءُ بِخَبْرِكَ عَمَّا فِىْ عِنْدِ

(ترجمہ) جیسا کہ میرا اندازہ ہے نہ تو میں نے دیکھا اور نہ سنا مُحَمَّدٌ صَلَّى اللهُ عَلَيْهِ وَسَلَّمَ کی طرح کا کوئی آدمی تمام انسانوں میں آپ بڑے با وفا ہیں اور جب نختے پر آئیں تو بہت بڑے کریم ہیں اور اگر تو چاہے تو تجھے کل پیش آنے والے واقعات کی خبر دیں گے۔

سرورِ عالم صَلَّى اللهُ عَلَيْهِ وَسَلَّمَ نے حضرت مالک بن عوف کے قبولِ اسلام کو بنظرِ استحسان دیکھا اور اُن کو مالِ غنیمت میں سے تھو اور نٹ مرحمت فرمائے جس طرح کہ دوسرے مؤلفۃ القلوب کو عنایت فرمائے تھے۔ پھر آپ نے انہیں اپنی قوم اور قیس عیلان کے قبائل کا عامل مقرر فرمایا اور انہیں طائف پر چڑھائی کا حکم دیا۔ انہوں نے تعمیلِ ارشاد کی اور اہل طائف کو اس قدر زچ کیا کہ اُن کے حوصلے پست ہو گئے۔

قبولِ اسلام کے بعد حضرت مالک بن عوف نہایت پکے اور مخلص مسلمان ثابت ہوئے اور اپنے حسنِ کردار سے گذشتہ اعمال کی تلافی کر دی۔ رسولِ اکرم صَلَّى اللهُ عَلَيْهِ وَسَلَّمَ کی رحلت کے بعد انہوں نے شام میں رومیوں کے خلاف اور عراقِ عرب میں ایرانیوں کے خلاف کئی معرکوں میں دادِ شجاعت دی۔ اہلِ سیر نے صراحت کے ساتھ لکھا ہے کہ وہ فتحِ دمشق میں شریک تھے۔ اسی طرح وہ قادسیہ کی خونریز لڑائی میں بھی شریک تھے جو حضرت سعد بن ابی وقاص کی قیادت میں لڑی گئی۔ ان کے سالِ وفات کے بارے میں کتبِ سیرِ خاموش ہیں۔

رضی اللهُ تعالیٰ عنہ



## حضرت مالک بن نمیکہ مُزنی

ان کا خاندانی تعلق بنو مُزینہ سے تھا اور مدینہ منورہ میں اوس کی شاخ بنی معاویہ کے حلیف تھے۔

والد کا نام ثابت بن مُزینہ تھا اور ماں کا نام نمیکہ (ایک روایت میں نمکہ بھی آیا ہے) انہوں نے والدہ کی انیت سے شہرت پائی۔

حضرت مالک بن نمیکہ رضی اللہ تعالیٰ عنہ اس مقدس اور مغفور جماعت کے ایک معزز رکن ہیں جس کو غزوہ بدر میں سرورِ عالم صلی اللہ علیہ وسلم کی ہمرکابی کا ہتم بالشان شرف حاصل ہوا۔

غزوہ بدر کے بعد حضرت مالک بن نمیکہ رضی اللہ تعالیٰ عنہ غزوہ احد (شوال ۳ ہجری) میں بڑے جوش اور جذبے کے ساتھ شریک ہوئے اور اسی غزوے میں مشرکین کے خلاف داوِ شجاعت دیتے ہوئے رقبہ شہادت پر فائز ہوئے۔

رضی اللہ تعالیٰ عنہ

### حدیث نبوی

اُمّ المؤمنین حضرت عائشہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم نے فرمایا ہے کہ اللہ تعالیٰ نرمی کرنے والا ہے اور ہر کام میں رفیق اور نرمی کو دوست رکھتا ہے۔ (صحیحین)

## حضرت مشعب مَخَارِبِيؓ

ان کا نسب نامہ کسی نے بیان نہیں کیا۔ نام اور قبیلے کے بارے میں بھی اختلاف ہے۔

ابن ماکولانے ان کا نام حمزہ بن عمرو لکھا ہے اور کنیت ابو صالح بتائی ہے۔ ابو حاتم رازی کے قول کے مطابق ان کا نام یا لقب مشعب تھا۔ ابن اثیر کا بیان ہے کہ ان کا نام حمزہ تھا۔ رسول اکرم صلی اللہ علیہ وسلم نے بدل کر مشعب رکھ دیا۔

ابن ماکولانے ان کا تعلق بنو اسلم سے، ابن اثیر نے بنو سلیم سے اور حافظ ابن عبد البر نے بنو مخارب سے بتایا ہے۔ واللہ اعلم

قبول اسلام کا زمانہ متعین نہیں ہے لیکن عہد رسالت کے بعض غزوات میں شریک ہوئے۔ خود ان سے روایت ہے کہ میں رسول اللہ صلی اللہ علیہ وسلم کے ساتھ غزوات میں شریک ہوتا تھا۔ اصحاب رسول میں بعض رمضان کے روزے رکھتے تھے لیکن کوئی شخص دوسرے سے تعریف نہیں کرتا تھا۔

(الاشیاعاب۔ اسد الغابہ۔ طبرانی)

سال وفات معلوم نہیں ہے۔ رضی اللہ تعالیٰ عنہ

### حدیث نبویؐ

حضرت عبدالرحمن بن مسعود رضی اللہ تعالیٰ عنہ سے روایت ہے کہ میں نے رسول اللہ صلی اللہ علیہ وسلم سے سنا، آپ فرماتے تھے کہ اللہ تبارک و تعالیٰ کا ارشاد ہے کہ میں اللہ ہوں، میں الرحمن ہوں میں نے رشتہ قرابت کو پیدا کیا ہے اور اپنے نام رحمن کے مادہ سے نکال کر اس کو رحیم کا نام دیا ہے پس جو اسے جوڑے گا میں اس کو جوڑوں گا اور جو اس کو توڑے گا میں اس کو توڑ دوں گا۔

www.marfat.com

Marfat.com

## حضرت محجن بن ادرع سلمی

خاندانی تعلق بنو اسلم بن افضی سے تھا۔ ابو احمد عسکری نے ان کو بنو سلیم سے بتایا ہے لیکن صحیح یہی ہے کہ وہ اسلم بن افضی بن عارضہ بن عمرو بن عامر کی اولاد سے تھے تمام ابواب سیر نے ان کو قدیم الاسلام صحابی بتایا ہے لیکن تعجب ہے کہ عہد رسالت کے کسی غزوے میں ان کا ذکر نہیں آتا۔

حضرت محجن تیر اندازی سے خاص شغف رکھتے تھے اور وقتاً وقتاً اس کی مشق کرتے رہتے تھے۔ صحیح بخاری (کتاب الجہاد) میں ہے کہ ایک دفعہ وہ اپنے قبیلے (بنو اسلم) کے ساتھ تیر اندازی کی مشق کر رہے تھے کہ رسول اللہ صلی اللہ علیہ وسلم ادھر سے گزرے۔ آپ کو سپاہیانہ کھیل بہت پسند تھے۔ چنانچہ آپ بھی تیر اندازی کی مشق میں شریک ہو گئے اور فرمایا، اے بنی اسمعیل تیر اندازی کرو تمہارے باپ اسمعیل بھی تیر انداز تھے۔ میں فلاں کے ساتھ ہوں۔

ابن سعد نے طبقات میں حضرت محجن کے ترجمہ میں لکھا ہے کہ اس موقع پر حضور صلی اللہ علیہ وسلم نے فرمایا، میں ابن ادرع کے ساتھ ہوں۔

حضرت عمر فاروق رضی اللہ تعالیٰ عنہ کے عہد خلافت میں بصرہ آباد ہوا تو حضرت محجن بن ادرع مدینہ منورہ سے بصرہ چلے گئے اور وہیں سکونت اختیار کر لی۔

ابن اثیر کا بیان ہے کہ حضرت محجن نے بصرہ میں ایک مسجد کی بنیاد ڈالی۔ انہوں نے طویل عمر پائی۔ کچھ مدت کے بعد بصرے کی سکونت ترک کر کے پھر مدینہ منورہ آ گئے اور یہیں امیر معاویہ کے عہد خلافت کے اواخر میں وفات پائی۔ ان سے حنظلہ بن علی اور رجاء بن ابی رجاء نے روایت کی ہے۔

امام ابو داؤد طیالسی نے اپنی مشن میں رجاء کا یہ بیان نقل کیا ہے کہ ایک

دفعہ محجن نے میرا ہاتھ پکڑا اور مجھے مسجد تک لے گئے۔ وہاں مسجد کے دروازے پر بریدہ اسلمی بیٹھے ہوئے تھے اور مسجد میں سکبہ (بن حارث اسلمی) نامی ایک صاحب طول طویل نماز پڑھ رہے تھے۔ بریدہ میں مذاق کی عادت تھی۔ انہوں نے مزاحاً حضرت محجن سے کہا، اے محجن! کیا تم سکبہ کی طرح ایسی طویل نماز نہیں پڑھنا چاہتے؟ حضرت محجن نے کوئی جواب نہ دیا۔ وہ (بریدہ) کہنے لگے، ایک دفعہ رسول اللہ صلی اللہ علیہ وسلم نے میرا ہاتھ پکڑا اور مجھے مسجد کو لے چلے۔ وہاں ایک شخص (طویل) رکوع و سجود میں مشغول تھا۔ حضورؐ نے پوچھا، یہ کون ہے؟ محجن نے بتایا کہ یہ فلاں آدمی ہے۔ پھر انہوں نے اس کی بے حد تعریف و توصیف کی۔ حضورؐ نے فرمایا، تم اس کی باتوں پر دھیان نہ دو ورنہ تمہیں تباہ کر دے گا۔ جب حضورؐ حجرے کے پاس پہنچے تو میرا ہاتھ چھوڑ دیا اور فرمایا، وہی کی بہترین صورت یہ ہے کہ اس کی آسانی کو نظر سے اوجھل نہ ہونے دیا جائے (یعنی دین میں آسانی پیدا کی جائے)۔

(صحیح بخاری۔ طبقات ابن سعد۔ اُسد الغابہ)

### حدیث نبویؐ

حضرت جندب رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا:۔

”جو شخص دکھاوے اور شہرت کے لیے کوئی نیک کام کرتا ہے۔ اللہ قیامت کے دن اس کے عیبوں کی تشہیر کرے گا اور جو شخص دکھاوے کے لیے عمل کرتا ہے اللہ تعالیٰ اسے بیا کاروں کی منرادے گا۔“

(صحیحین)

## حضرت محرز بن عامر انصاری

ان کا خاندانی تعلق خزرج کی معزز شاخ بنی نجار سے تھا۔ نسب نامہ

یہ ہے —

محرز بن عامر بن مالک بن عدی بن عامر بن غنم بن عدی بن نجار  
غزوہ بدر سے پہلے مشرف بہ اسلام ہوئے اور پھر رمضان ۲ھ ہجری  
میں رسول اکرم صلی اللہ علیہ وسلم کی ہم رکابی کا مشرف حاصل کیا۔  
نہایت مخلص مسلمان تھے لیکن افسوس کہ ان کی عمر نے وقانہ کی اور غزوہ  
بدر کے بعد انہیں اور کسی غزوے میں شریک ہونے کی مہلت نہ ملی۔  
سوال سلسلہ ہجری میں انہوں نے غزوہ اُحد میں شریک ہونے کی تیاری  
کر لی تھی مگر قدرت کو کچھ اور ہی منظور تھا۔ عین اس دن جب رسول اکرم  
صلی اللہ علیہ وسلم غزوہ اُحد کے لیے مدینہ منورہ سے روانہ ہوئے، حضرت محرز  
نے صبح کے وقت وفات پائی۔ تاہم رسول اکرم صلی اللہ علیہ وسلم نے انہیں ان  
مجاہدوں میں شمار کیا جو فی الحقیقت لڑائی میں شریک ہوئے تھے۔  
حضرت محرزؓ اولاد فوت ہوئے۔

غزوہ بدر کے بعد وہ صرف ایک سال جئے مگر ان کا یہی شرف کچھ کم نہیں  
کہ وہ اصحاب بدر کی مغفور جماعت کے ایک رکن ہیں اسی شرف نے انہیں  
حیات جاوید عطا کر دی۔ رضی اللہ تعالیٰ عنہ

### حدیث نبویؐ

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: "جو شخص علم حاصل کرنے  
کے لیے گھر سے نکلے وہ اس وقت تک جب تک کہ گھر واپس نہ آجائے، اللہ کی راہ میں ہے۔"  
(جامع ترمذی - مسند دارمی)

# حضرت محمد بن عاصم انصاری

قبیلہ اوس کے خاندان عمرو بن عوف کے چشم و چراغ تھے۔

نسب نامہ یہ ہے :

محمد بن عاصم بن ثابت بن قیس ابی الاقلح بن عصمہ بن نعمان بن مالک  
بن امہ بن ضبیعہ بن زید بن مالک بن عوف بن عمرو بن عوف بن  
مالک بن اوس اوس انصاری۔

حضرت محمد رضی اللہ تعالیٰ عنہ کے والد حضرت عاصم بن ثابت انصاری  
کا شمار جلیل القدر انصاری صحابہ میں ہوتا ہے یہ

حضرت محمد بن عاصم رضی اللہ تعالیٰ عنہما کا نام سب سے پہلے ذیقعدہ  
سکہ ہجری میں بیعت رضوان کے شتر کا میں نظر آتا ہے۔ قیاس یہ ہے کہ اس

لے حضرت عاصم بن ثابت رضی اللہ تعالیٰ عنہ ہجرت نبوی سے پہلے مشرف بہ اسلام  
ہوئے۔ ہجرت نبوی کے بعد سب سے پہلے غزوہ بدر، بکبریٰ اور مضیان سکہ ہجری میں  
شریک ہوئے اور بڑی بہادری سے لڑے۔ اس غزوے میں انہوں نے قیرش مکہ کے  
ایک شریر انفس رئیس عقیب بن ابی معیط کو قتل کیا۔ اگلے سال غزوہ اُحُد میں بڑے  
جوش اور جذبے کے ساتھ شریک ہوئے۔ اس غزوے میں انہوں نے مسافع بن طلحہ  
اور حادث بن طلحہ کو تیرا کر ہلاک کیا۔ ایک مشرک ابو عزة جحیٰ گرفتار ہو کر آیا تو آنحضرت  
صلی اللہ علیہ وسلم نے اسے حبیلہ و فریب کی پاداش میں حضرت عاصم رضی اللہ عنہ کے حوالے کیا۔ انہوں  
نے اس کی گردن اڑادی۔ اور آخر سکہ ہجری یا اوائل سکہ ہجری میں آنحضرت  
صلی اللہ علیہ وسلم نے قبیلہ عضل اور قارہ کے چند آدمیوں کی درخواست پر دس صحابہ

سے پہلے کم عمری کی بنا پر کسی غزوے میں شریک نہ ہو سکے۔ حافظ ابن مندہ نے بیعت رضوان میں ان کی شرکت کا صراحت کے ساتھ ذکر کیا ہے گویا وہ "اصحاب الشجرہ" کی مقدس جماعت کے ایک رکن ہیں۔ ان اصحاب کو اللہ تعالیٰ نے کھلے لفظوں میں اپنی خوشنودی کی بشارت دی۔ بیعت رضوان کی عظیم سعادت حاصل کرنے کے علاوہ حضرت محمد بن عاصم رضی اللہ تعالیٰ عنہما نے عہد رسالت کے ان غزوات (خیبر فتح مکہ، حنین، طائف اور تبوک) میں بھی رسول اکرم صلی اللہ علیہ وسلم کی ہمرکابی کا شرف حاصل کیا جو صلح حدیبیہ کے بعد پیش آئے۔ سال وفات کے بارے میں کتب رجال خاموش ہیں۔ اولاد میں ایک بیٹے احوص کا نام ملتا ہے۔ ان کا شمار عرب کے نامور شجرار میں ہوتا ہے۔ رضی اللہ تعالیٰ عنہ

(لقبہ حاشیہ صفحہ گزشتہ)۔ کی ایک جماعت کو تبلیغ اسلام اور تعلیم قرآن کے لیے ان قبائل کی طرف روانہ کیا۔ اس جماعت میں حضرت عاصمؓ بھی شامل تھے۔ ایک آیت کے مطابق حضور صلی اللہ علیہ وسلم نے انہیں جماعت کا امیر مقرر فرمایا تھا۔ جب یہ جماعت مکہ اور عسفان کے درمیان رجع نام کے ایک چشمے کے قریب پہنچی تو عضل اور فارہ کے لوگوں نے غداری کی اور مسلمانوں کی اس مختصر جماعت کو گھیر لیا۔ حضرت عاصمؓ اور ان کے ساتھیوں نے ڈٹ کر مقابلہ کیا۔ حضرت عاصمؓ سمیت آٹھ مجاہدین تو مردانہ وار لڑتے ہوئے شہید ہو گئے اور حضرت حبیب بن عدی اور حضرت زید بن دثنہ انصاری مشرکین کے ہاتھ گرفتار ہو گئے۔ مشرکین نے انہیں مکہ لے جا کر مشرکین قریش کے پاس فروخت کر دیا۔ انہوں نے اٹھ موم گزرنے کے بعد انہیں سولی پر چڑھا کر شہید کر ڈالا۔ اُدھر حضرت عاصمؓ نے شہادت سے پہلے دعا کی تھی کہ ان کے حکم کوئی مشرک مس نہ کرے۔ یہ دعا قبول ہوئی اور ان کی شہادت کے بعد شہد کی مکھیوں نے لاش کے گرد گھیرا ڈال لیا اور کفار اس کے قریب نہ جاسکے۔ رات کو موسلا دھار بارش ہوئی جس نے سیلاب کی شکل اختیار کر لی۔ حضرت عاصمؓ کا جسدِ اطہر اسی میں بہ گیا۔

حضرت عاصم رضی اللہ تعالیٰ عنہ کی ایک بیٹی حضرت جمیلہ کی شادی حضرت عمر فاروق رضی اللہ تعالیٰ عنہ سے ہوئی تھی۔ عاصم بن عمرؓ انہی کے بطن سے پیدا ہوئے تھے۔

## حضرت محمد بن عبداللہ بن حنظلہ اسدی

حضرت محمد رضی اللہ تعالیٰ عنہ، جلیل القدر صحابی حضرت عبداللہ بن حنظلہ کے فرزند تھے جو رسول اکرم صلی اللہ علیہ وسلم کی پھوپھی امیمہ بنت عبدالمطلب کے بیٹے اور ام المومنین حضرت زینب بنت جحش رضی اللہ تعالیٰ عنہا کے بھائی تھے اس نسبت سے وہ آنحضرت صلی اللہ علیہ وسلم کے بھتیجے ہوتے تھے۔ ان کا تعلق بنی غنم بن دودان سے تھا۔ سلسلہ نسب یہ ہے:

محمد بن عبداللہ بن حنظلہ بن رباب بن لعمریہ بن صبرہ بن مرہ بن کثیر بن غنم بن دودان بن اسد بن خزیمہ اسدی۔

حضرت محمد کی والدہ کا نام فاطمہ بنت ابی حنیس تھا۔ ان کی کنیت ابو عبداللہ تھی اور وہ بنو امیہ کے حلیف تھے۔

واقعی کا بیان ہے کہ حضرت محمدؐ ہجرت نبوی سے پانچ برس پہلے پیدا ہوئے مگر ابن الاثیر کہتے ہیں کہ انہوں نے سلسلہ بعد بعثت میں اپنے والد گرامی

لے سینا حضرت ابو محمد عبداللہ بن حنظلہ۔ السابغون الازد لون کی مقصد جماعت کے ایک معزز لوگ ہیں۔ انہوں نے سلسلہ بعثت میں آنحضرت صلی اللہ علیہ وسلم کے ایما پر حبشہ کی طرف ہجرت کی۔ ہجرت نبوی سے کچھ عرصہ پہلے حبشہ سے آئے اور چھ ماہ ہجرت ہونے پر اپنے صاحبزادوں کے ہمراہ مکہ سے ہجرت کر کے مدینہ چلے گئے۔ آنحضرت صلی اللہ علیہ وسلم نے ان کو حضرت عاصم بن زید بن ابی قحطانہ انصاری کا - مواخاتی - بھائی بنا دیا۔

جب سلسلہ ہجرت میں حضور نے ایک مرتبہ کی امامت پر مود فرمایا۔ اٹھائے سواہ میں کی مشرکین کے ایک وفد سے ڈبھیڑ ہو گئی اس میں ایک مشرک، آیا اور دو گورقہ (بلی حاشیہ کے منہ پر)



کے ساتھ حبشہ کو ہجرت کی۔ اگر داقدی کا بیان درست تسلیم کیا جائے تو پھر یہ بھی ماننا پڑے گا کہ ان کی پیدائش حبش میں ہوئی مگر ارباب سیر نے مہاجرین حبشہ کی جو فہرست دی ہے اس میں نہ حضرت عبداللہ بن حبش کی اہلیہ کا نام نظر آتا ہے اور نہ حضرت محمدؐ کا اس لیے ان کے سال پیدائش اور ہجرت حبشہ کے بارے میں وثوق سے کچھ نہیں کہا جاسکتا البتہ یہ بات یقینی ہے کہ وہ ہجرت نبوی سے کئی سال پہلے پیدا ہوئے اور ہجرت مدینہ کا اذن ہونے پر انہوں نے اپنے والد اور دوسرے اہل خاندان

(بقیہ حاشیہ صفحہ گذشتہ)

کر لیا گیا۔ واپس مدینہ آئے تو ان پر اعتراض کیا گیا کہ انہوں نے ماہ حرام میں خونریزی کی اس پر سورہ بقرہ کی یہ آیت نازل ہوئی جس میں انہیں اور ان کے ساتھیوں کو اس اعتراض سے بری کر دیا گیا۔

(ترجمہ) لوگ تم سے ماہ حرام کی نسبت پوچھتے ہیں کہ اس میں لڑنا جائز ہے یا کہہ دو کہ اس میں لڑنا بڑا گناہ ہے اور اللہ کی راہ سے روکنا اور کفر کرنا اور مسجد حرام سے باز رکھنا اور اس کے اہل کو اس سے نکالنا اللہ کے نزدیک اس سے بڑھ کر گناہ ہے اور فتنہ انگیزی قتل سے زیادہ بُری ہے۔ (بقرہ - ۲۴)

رمضان سلسلہ ہجری میں انہیں غزوہ بدر میں شریک ہونے کا عظیم شرف حاصل ہوا۔ اس میں غزوہ اُحُد میں بھی بڑے جوش اور جذبے کے ساتھ شریک ہوئے اور اسی غزوے میں مردانہ وار لڑتے ہوئے شہادت پائی۔ مشرکین نے لعش مبارک کا مظاہر کیا حضرت سعد بن ابی وقاص سے روایت ہے کہ لڑائی سے ایک دن پہلے میں اور عبداللہ ایک جگہ اکٹھے بیٹھے تھے۔ میں نے دعا مانگی کہ الہی کل جو دشمن میرے مقابل ہو وہ نہایت بہادر اور غضبناک ہو اور میں تیری راہ میں اس کو قتل کروں۔ حضرت عبداللہ نے آمین کہی اور پھر خود یہ دعا کی کہ الہی کل جو دشمن میرے مقابل ہو وہ سخت جگمگو اور تند خو ہو، وہ مجھے قتل کرے اور میرے کان، ناک کاٹ ڈالے۔ جب میں تجھ سے بلوں اور تو مجھ سے پوچھے کہ تیرے کان، ناک کیوں کاٹے گئے تو عرض کروں

(باقی حاشیہ اگلے صفحہ پر)

کے ساتھ مدینہ منورہ کو ہجرت کی۔  
حضرت محمد بن عبد اللہ بن جحش کے شرف صحابیت پر سب اہل سیر کا اتفاق ہے لیکن عہد رسالت کے کسی غزوے میں ان کا نام نظر نہیں آتا۔ اس سے ظاہر ہوتا ہے کہ اس عہد میں وہ صغیر السن تھے۔

علامہ ابن اثیر کا بیان ہے کہ حضرت عبد اللہ بن جحش غزوہ اُحد (سلسلہ) کے لیے روانہ ہونے لگے تو انہوں نے رسول اکرم صلی اللہ علیہ وسلم کو اپنے فرزند محمد کا وصی (سرپرست) بنایا اور بیٹے کے لیے خیبر میں کچھ مال خریدا نیز مدینہ کے چوک دقیق میں ان کے لیے ایک مکان خریدا۔ حضرت محمدؐ کی زندگی کے باقی حالات پر وہ خفا میں ہیں۔ ان کے سال وفات کے بارے میں بھی کتب سیر خاموش ہیں۔

حضرت محمد بن عبد اللہ بن جحش سے مروی ایک حدیث یہ ہے :  
” ہم لوگ ایک دن مسجد کے باہر کے میدان میں جہاں جنازے لاکر رکھے جاتے تھے، بیٹھے ہوئے تھے اور رسول اللہ صلی اللہ علیہ وسلم ہمارے درمیان رونق افروز تھے۔ اچانک آپ نے اپنی نگاہ آسمان کی طرف اٹھائی اور کچھ دیکھا۔ پھر نگاہ نیچی فرمائی اور ایک خاص فکر مندانہ انداز میں اپنا ہاتھ پیشانی پر رکھ کر بیٹھ گئے اور (اس حالت میں) فرمایا، سبحان اللہ سبحان اللہ کس قدر سخت وعید نازل ہوئی ہے۔“

حدیث کے راوی محمد بن عبد اللہ کہتے ہیں کہ اس دن اور اس رات ہم سب خاموش رہے اور منتظر رہے کہ کیا ظہور پذیر ہوتا ہے (مگر) خیریت

(بقیہ حاشیہ صفحہ گزشتہ)

کہ تیرے اور تیرے رسول کے لیے۔ اللہ نے دونوں کی دعائیں پوری کر دیں۔ لڑائی کے بعد حضرت سعد نے حضرت عبد اللہ کی مثلہ کی ہونے لگی تو بے اختیار پکاراٹھے خدا کی قسم عبد اللہ کی دعا میری دعا سے بہتر تھی۔ (اُسدا الغابہ)

یہی تو اگلے دن صبح کو میں نے رسول اللہ صلی اللہ علیہ وسلم سے عرض کیا،  
 (یا رسول اللہ!) وہ کیا سخت وعید تھی جو کل نازل ہوئی تھی؟ —  
 آپ نے فرمایا، وہ سخت وعید قرض کے بارے میں نازل ہوئی ہے۔ قسم  
 اس ذاتِ پاک کی جس کے قبضہ میں محمدؐ کی جان ہے اگر کوئی آدمی راہِ خدا  
 میں شہید ہو اور شہادت کے بعد پھر وہ زندہ ہو جائے اور پھر جہاد میں  
 شہید ہو اور اس کے بعد پھر زندہ ہو جائے اور پھر راہِ خدا میں شہید ہو  
 اور پھر زندہ ہو جائے اور اس کے ذمہ قرض ہو تو وہ جنت میں اس وقت  
 تک نہ جاسکے گا جب تک اس کا قرض ادا نہ ہو جائے۔ (مسند احمد)  
 ابن اثیر نے "أسد الغابہ" میں یہ حدیث اور طریقے سے بیان کی ہے وہ کہتے  
 ہیں کہ میں ابن ابی حنیہ نے باسنادہ عبداللہ بن احمد سے یہ بات بتائی کہ مجھے میرے  
 باپ نے اور انہیں محمد بن بشر نے، انہیں محمد بن عمرو نے اور انہیں ابو کثیر نے انہیں  
 محمد بن عبداللہ بن جعش نے بتایا کہ ایک شخص نے رسول اللہ صلی اللہ علیہ وسلم کی خدمت  
 میں حاضر ہو کر دریافت کیا، یا رسول اللہ! اگر میں اللہ کی راہ میں مارا جاؤں تو مجھے  
 کیا ملے گا؟ آپ نے فرمایا، جنت۔ جب وہ چلے گئے تو حضور اکرم صلی اللہ علیہ وسلم  
 نے فرمایا، ہاں، جبریلؑ نے ابھی میرے کان میں کہا ہے کہ قرض کا حساب کتاب  
 دینا ہوگا۔ (أسد الغابہ - ترجمہ محمد بن عبداللہ بن جعش)

## حدیث نبوی

حضرت عبداللہ بن عمرو بن العاص رضی اللہ تعالیٰ عنہما سے روایت ہے کہ  
 رسول اللہ صلی اللہ علیہ وسلم نے فرمایا کہ شہید ہونے والے مردِ مومن کے سارے  
 گناہ راہِ خدا میں جان کی قربانی دینے کی وجہ سے بخش دیئے جاتے  
 ہیں بجز قرض کے۔ (صحیح مسلم)

# حضرت مروان بن مروان انصاری

خزرج کے خاندان بنی سلمہ میں سے تھے۔ نسب نامہ یہ ہے:  
 مروان بن مروان بن جذع بن زید (زید بن حارث بن  
 حرام بن کعب بن عنتم بن کعب بن سلمہ سلمی انصاری۔  
 ان کے والد حضرت مروان بن جذع کو بھی شرف صحابیت حاصل ہے۔ قبول  
 اسلام کے وقت وہ بہت بوڑھے ہو چکے تھے۔

حضرت مروان رضی اللہ تعالیٰ عنہ کے قبول اسلام کا زمانہ متعین نہیں  
 ہے البتہ اس بات پر سب کا اتفاق ہے کہ ذیقعدہ ۱۰ھ ہجری میں وہ  
 رسول اکرم صلی اللہ علیہ وسلم کے سفر مدینہ میں آپ کے ہم رکاب تھے اور ان  
 خوش بخت اصحاب میں شامل تھے جنہوں نے بیعت رضوان کا متمم بالشان  
 شرف حاصل کیا۔ اس طرح وہ اصحاب الشجرہ کی مبشر جماعت کے رکن بن گئے۔  
 اس کے بعد غزوہ خیبر میں شریک ہوئے۔ ان حضور صلی اللہ علیہ وسلم نے انہیں  
 خیبر کی پیداوار کے دو حصوں کا امین بنایا۔

مزید حالات کسی نے بیان نہیں کیے۔

رضی اللہ تعالیٰ عنہ

## حدیث نبوی

حضرت ابوذر غفاری رضی اللہ تعالیٰ عنہ روایت کرتے ہیں کہ رسول اللہ صلی اللہ علیہ وسلم  
 نے فرمایا: ”چھوٹی سے چھوٹی نیکی کو بھی حقیر نہ جانو، حتیٰ کہ اگر تم اپنے بھائی سے مسکرا کر  
 مل لو تو یہ بھی نیکی ہے۔“ (مسلم)

# حضرت مرداس بن مویلیک الغنوی

بعض نے ان کے والد کا نام مالک لکھا ہے۔ نسب نامہ یہ ہے:

مرداس بن مویلیک (مالک) بن واقد بن رباح بن ثعلبہ بن سعد بن  
عوف بن کعب بن علان بن غنم بن غنی بن اعصری الغنوی۔

ان کے قبول اسلام کا زمانہ متعین نہیں ہے البتہ یہ بات ثابت ہے کہ انہوں  
نے کسی وقت بارگاہ رسالت میں حاضر ہو کر اسلام قبول کیا اور رسول اکرم صلی اللہ علیہ وسلم  
کی خدمت میں ایک گھوڑا ہدیہ پیش کیا۔ آپ نے ازراہ شفقت ان کے چہرے کو  
تھپتھپایا اور ان کے لیے دعائے خیر فرمائی۔ پھر آپ نے انہیں ایک فرمان لکھا  
کر دیا اور اپنے قبیلے کے صدقات کی تولیت مرحمت فرمائی۔

ان کی زندگی کے مزید حالات معلوم نہیں ہیں۔

رضی اللہ تعالیٰ عنہ

## حدیث نبوی

حضرت بہز بن حکیم اپنے والد سے اور وہ اپنے دادا سے روایت کرتے ہیں کہ میں نے  
عرض کیا، یا رسول اللہ! میں کس کے ساتھ بھلائی کروں۔ آپ نے فرمایا، اپنی ماں کے ساتھ  
میں نے پھر پوچھا، اس کے بعد کس کے ساتھ۔ آپ نے فرمایا، اپنی ماں کے ساتھ۔ میں نے  
پھر عرض کیا، پھر کس سے۔ آپ نے فرمایا، اپنے باپ کے ساتھ پھر قریب تر عزیز  
کے ساتھ اور پھر اس سے قریب تر عزیز کے ساتھ۔

(جامع ترمذی۔ سنن ابی داؤد)

## حضرت مُسْتَوِرِ دُؤَیْنِ شَدَاؤُفِہْرِی

خاندانی تعلق قریش کی شاخ بنی فہر سے تھا۔ سلسلہ نسب یہ ہے :  
 مُسْتَوِرِ دُؤَیْنِ شَدَاؤُفِہْرِی بن عمرو بن حِیْل (حِیْل) بن لَاحِبِ بن حَبِیْبِ بن  
 عمرو بن شِیْبَانِ بن مَحَارِبِ بن فِہْرِی الْقُرَشِی الْفِہْرِی۔  
 والدہ کا نام دَعْدِیْنَتِ جَابِرِ بن حِیْل تھا۔ وہ حضرت مُسْتَوِرِ دُؤَیْنِ کے والد کی بنتِ  
 عم تھیں اور مشہور صحابی حضرت کُرْزِ بن جَابِرِ فِہْرِی کی ہمشیرہ تھیں۔ اس نسبت سے  
 حضرت مُسْتَوِرِ دُؤَیْنِ حضرت کُرْزِ بن جَابِرِ کے بھانجے تھے۔  
 حضرت مُسْتَوِرِ دُؤَیْنِ کے والد حضرت شَدَاؤُفِہْرِی بن عمرو ان کی پیدائش سے پہلے ہی

لے حضرت کُرْزِ بن جَابِرِ قبولِ اسلام سے پہلے دوسرے مشرکین قریش کی طرح اسلام کے سخت دشمن  
 تھے۔ ان کی یہ دشمنی رسولِ اکرم صلی اللہ علیہ وسلم کے مکہ سے ہجرت کرنے کے بعد بھی قائم رہی۔ چنانچہ  
 ۶ ہجری میں انہوں نے مدینہ منورہ سے طین میں دو روزہ جہاد سے متصل مسلمانوں کی چوڑی  
 پر چھاپہ مارا اور ان کے اونٹ ہانک کر اپنے ساتھ لے گئے۔ رسولِ اکرم صلی اللہ علیہ وسلم کو  
 اطلاع ملی تو آپ نے نفسِ نفیس ان کے تعاقب کے لیے نکلے مگر ولوی صحفوان میں پہنچ کر معلوم  
 ہوا کہ کُرْزِ بیتِ دور نکل گئے ہیں۔ چنانچہ آپ واپس تشریف لے آئے اس واقعے کے بعد  
 ہی عرصہ بعد اللہ تعالیٰ نے حضرت کُرْزِ کو ہدایت دی اور وہ مُسْتَوِرِ دُؤَیْنِ بہ اسلام ہو گئے۔

۶ ہجری میں قبیلہ عربینہ کے آٹھ آدمیوں نے مدینہ منورہ آکر اسلام قبول کیا۔  
 انہیں مدینہ کی آب و ہوا موافق نہ آئی اور وہ مستحقاً بطحال کے مرض میں مبتلا ہو گئے۔ حضور  
 صلی اللہ علیہ وسلم نے انہیں شہرے کے کھلے پانی کے پتوں کی چوڑی میں بھیج دیا تاکہ وہ پانیوں  
 کا دودھ استعمال کریں۔ وہاں انہوں نے چند دن اذیتوں کا دودھ پیا تو توانا و تندرست  
 ہو گئے۔ اب انہوں نے نمکِ حرامی پر کمر باندھی اور لوٹوں کو بے نمک کر کے پھینک دیا۔  
 پانی ہمشیرہ کے سفر پر۔

قبول اسلام اور صحابیت کے شرف سے بہرہ ور ہو چکے تھے۔ ان کی کنیت اپنے بیٹے کے نام پر ابوالمستور دتھی۔ حضرت مستور نے ہوش سنبھالا تو اپنے گھر کے درو دیوار پر اسلام کو پرتو فگن دیکھا اور اسلام کے دامن ہی میں ان کی نشوونما ہوئی۔ ابن اثیر کا بیان ہے کہ رسول اکرم صلی اللہ علیہ وسلم کی وفات کے وقت حضرت مستور دتھ کے تھے۔ تاہم ان کو حضور صلی اللہ علیہ وسلم سے سماع کا موقع ملا اور انہوں نے آپ کے ارشادات اپنے دماغ میں محفوظ رکھے۔

سیدنا حضرت عمر فاروق رضی اللہ تعالیٰ عنہ کے عہدِ خلافت میں کوفہ آباد ہوا تو حضرت مستور نے کوفہ کی سکونت اختیار کر لی۔ بعد میں تسمیر مصر کے بعد وہ مصر چلے گئے۔ چنانچہ ان سے اہل کوفہ اور اہل مصر دونوں نے روایت کی ہے۔ ان کے کوئی روایت حدیث میں شعبی، قیس بن ابی حازم اور ربیع بن خراش اور مصری روایت

(بقیہ حاشیہ صفحہ گذشتہ)

کے چرواہے حضرت یسار زبئی نے انہیں روکنے کی کوشش کی تو ان بدبختوں نے ان کے ہاتھ پاؤں کاٹ کر آنکھوں میں کانٹے جمود دیئے۔ اسی حدیث سے وہ شہید ہو گئے۔ آنحضرت صلی اللہ علیہ وسلم کو اطلاع ملی تو آپ نے حضرت کرز بن جابر کو بیس سواروں کے تعاقب میں روانہ فرمایا۔ حضرت کرز ان سب کو گرفتار کر کے لے آئے۔ آپ نے ان کو قرار واقعی سزا دی۔

شہر بصری میں حضرت کرز نے فتح مکہ میں حضور صلی اللہ علیہ وسلم کی ہم رکابی کا شرف حاصل کیا۔ وہ حضرت خلیف بن ولید کے دستے میں شامل تھے۔ اتفاق سے وہ اپنی فوج نے پھڑ کر دوسرے دستے پر جا پڑے جہاں کچھ مشرکین سے ڈبھیر ہو گئی۔ ان سے لڑتے ہوئے وہ اور ان کے ایک ساتھی حضرت حبیب بن مہزیار شہید ہو گئے۔

ابوالمستور و شہداء بن عمرو سے یہ حدیث مروی ہے کہ میں رسول اللہ صلی اللہ علیہ وسلم کی خدمت میں حاضر ہوا اور آپ کا دست مبارک چھوا تو وہ حریر سے زیادہ نرم اور برف سے زیادہ ٹھنڈا تھا۔ (اسد الغابہ)

میں ابو عبد الرحمن جبلی، علی بن رباح اور عبد الرحمن بن جبیر شامل ہیں۔

حضرت مستورید سے مروی احادیث میں سے تین یہ ہیں :-

۱) میں (مستورید) نے رسول اللہ صلی اللہ علیہ وسلم سے سنا ہے آپ فرماتے تھے کہ دنیا کی مثال آخرت کے مقابلے میں بس ایسی ہے جیسے کہ تمہیں سے کوئی اپنی ایک انگلی دریا میں ڈال کر نکال لے اور پھر دیکھے کہ پانی کی کتنی مقدار اس میں لگ کر آئی ہے۔ (صحیح مسلم)

۲) میں (مستورید) نے رسول اللہ صلی اللہ علیہ وسلم کو دیکھا، جب آپ وضو فرماتے تو ہاتھ کی سب سے چھوٹی انگلی (چھنگلیا) سے پاؤں کی انگلیوں (یعنی ان کے درمیانی حصوں کو) کھتے تھے۔

(جامع ترمذی، سنن ابی داؤد، سنن ابن ماجہ)

۳) رسول اللہ صلی اللہ علیہ وسلم نے فرمایا کہ جو شخص ہمارا عامل ہوا، اسے بیوی کا انتظام کرنا چاہیے اور جس کے پاس نوکر نہ ہو اور مکان ہو اسے چاہیے کہ ان دو ضرورتوں کی فراہمی کا بندوبست کرے۔  
(اُسْدُ الغَابَةِ)

## حدیث نبوی

حضرت عمر بن خطاب رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ اعمال کا دار و مدار نیکیوں سے ہے۔

(صحیح بخاری و صحیح مسلم)



## حضرت مسعود بن الاسود عدوی

خاندانی تعلق قریش کی شاخ "بنی عدی" سے تھا۔ (سیدنا حضرت عمر فاروق رضی اللہ تعالیٰ عنہ بھی اسی خاندان سے تھے) نسب نامہ یہ ہے:

مسعود بن الاسود بن حارثہ بن فضلہ بن عوف بن عبید بن عویج بن عدی بن کعب القرشی عدوی۔

والدہ کا نام عجمہ بنت عامر (بن فضل بن عقیف بن کلیب بن حبشہ بن سلول تھا)۔

ہجرت نبوی سے پہلے مکہ میں مُشَرَّف بہ اسلام ہوئے اور اذن ہجرت ہونے پر مکہ سے ہجرت کر کے مدینہ چلے گئے۔ اکثر ایاب سیر نے ان کی ہجرت مدینہ کا ذکر ان الفاظ میں کیا ہے کہ وہ بنو عدی کے ان ستر اصحاب میں سے تھے جنہوں نے مدینہ کی طرف ہجرت کی تھی۔

مدینہ منورہ پہنچنے کے بعد حضرت مسعود بن الاسود رضی اللہ تعالیٰ عنہ کے حالات زندگی کے بارے میں ارباب سیر نے بہت کم لکھا ہے صرف اتنا معلوم ہے کہ انہوں نے ذیقعدہ ۱۱ھ ہجری میں بیعت رضوان کا عظیم الشان شرف حاصل کیا۔ پھر حادی الاولیٰ ۱۲ھ ہجری میں غزوہ مسوٰۃ میں شریک ہوئے اور اسی غزوے میں مردانہ دار لڑتے ہوئے شہادت پائی۔

قیاس یہ ہے کہ اس سے پہلے وہ عہد رسالت کے بعض دوسرے غزوات میں شریک ہے ہوں گے۔

رضی اللہ تعالیٰ عنہ

## حضرت مسعود بن خالدہ زرقی الانصاری

خروج کے خاندان زرقی سے تھے۔ نسب نامہ یہ ہے :  
مسعود بن خالدہ زرقی دیلمی دیگر خالد بن عامر بن خالد بن زرقی  
زرقی الانصاری۔

غزوہ بدر سے پہلے سعادت اندوز ایمان ہوئے اور پھر غزوہ بدر میں  
سرورِ عالم صلی اللہ علیہ وسلم کی ہمراہی کا شرف حاصل کیا۔ ان کے بدری صحابی  
ہونے پر سب اہل سیر کا اتفاق ہے۔

اگلے سال (۳ ہجری میں) غزوہ احد میں وارِ شجاعت دی۔  
ایک روایت کے مطابق وہ غزوہ بدر معونہ (۳ ہجری) میں تین شہادت  
پرفاؤز ہوئے۔

دوسری روایت کے مطابق انہوں نے غزوہ خیبر (محرم ۳ ہجری) میں  
چار شہادت پیا۔ واللہ تعالیٰ اعلم بالصواب۔  
رضی اللہ تعالیٰ عنہ

### حدیث نبوی

حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ  
صلی اللہ علیہ وسلم نے فرمایا ہے کہ جیسا اور ایمان باہم ملے ہوئے ہیں جب ایک  
اٹھایا جاتا ہے تو دوسرا بھی اٹھایا جاتا ہے۔

(مشکوٰۃ شریف)

# حضرت مسعود بن سوید رضی اللہ عنہ

حضرت مسعود بن سوید رضی اللہ تعالیٰ عنہ، اس عظیم المرتبت جماعت کے ایک معزز رکن ہیں جس کو قرآن کریم میں ”السَّابِقُونَ الْأَوَّلُونَ“ کہا گیا ہے اور ان سے جنت کا وعدہ کیا گیا ہے۔ ان کا تعلق قریش کے خاندان بنی عدی سے تھا۔ نسب نامہ یہ ہے: —

مسعود بن سوید بن حارثہ بن نضلہ بن عوف بن عبید بن عویج بن عدی بن کعب القرظی عدوی۔

وہ حضرت مسعود بن الاسود رضی اللہ تعالیٰ عنہ کے چچا زاد بھائی تھے جو بیعت رضوان میں شریک تھے۔

قبول اسلام کے بعد حضرت مسعود بن سوید رضی اللہ تعالیٰ عنہ مشرکین قریش کے جو دوست تھے ان کا نشانہ بن گئے لیکن وہ برابر مکہ میں مقیم رہے تا آنکہ رسول اکرم صلی اللہ علیہ وسلم نے صحابہ کرامؓ کو ہجرت مدینہ کا اذن دیا چنانچہ وہ بنو عدی کے انہتر دوسرے مسلمانوں کے ساتھ مکے سے ہجرت کر کے مدینہ منورہ چلے گئے۔

ادباً بے سیر نے یہ تصریح نہیں کی کہ ہجرت نبوی کے بعد حضرت مسعود بن سوید رضی اللہ تعالیٰ عنہ کس کس غزوے میں شریک ہوئے، البتہ اس بات پر سب کا اتفاق ہے کہ وہ اس لشکر میں شامل تھے جو آنحضرت صلی اللہ علیہ وسلم نے جاوی اللہی شہ میں حضرت زید بن حارثہ رضی اللہ تعالیٰ عنہ کی سرکردگی میں شام کی طرف بھیجا تھا اس مہم کا مقصد سفیر اسلام حضرت حارث بن عمیر ازدی رضی اللہ تعالیٰ عنہ کے خون ناحق کا بدلہ لینا تھا۔ دشمن سے اس لشکر کا سامنا موتہ کے مقام پر ہوا حضرت مسعود بن سوید رضی اللہ تعالیٰ عنہ نے اسی لڑائی میں مردانہ وار لڑتے ہوئے شہادت پائی۔

رضی اللہ تعالیٰ عنہ

# حضرت مُطَلِّبُ بْنُ أَبِي وَدَاعَةَ سَهْمِي

خاندانی تعلق قریش کی شاخ بنی سہم سے تھا۔ نسب نامہ یہ ہے:

مُطَلِّبُ بْنُ أَبِي وَدَاعَةَ بْنِ صَبِيرَةَ بْنِ سَعِيدِ بْنِ سَعْدِ بْنِ سَهْمِ بْنِ عَمْرِو بْنِ مَهْصَبِ بْنِ كَعْبِ بْنِ لُؤَيِّ بْنِ غَالِبِ قُرَشِي سَهْمِي۔

والدہ کا نام اردوی بنت حارث بن عبدالمطلب بن ہاشم تھا۔ وہ رسول اکرم ﷺ کی چچا زاد بہن تھیں۔

ابووداعہ کا نام حارث تھا۔ وہ ان لوگوں میں تھے جو غزوہ بدر (رمضان ۶۲۴ء)

میں مشرکوں کے ساتھ مسلمانوں سے لڑنے آئے تھے۔ لڑائی میں اللہ تعالیٰ نے

مشرکین کو خائب و خاسر کیا اور ان کے ستر آدمی مقتول اور ستر مسلمانوں کے

ذرا ہاتھ قید ہو گئے۔ قیدیوں میں ابووداعہ بھی شامل تھے۔ رسول اکرم ﷺ

نے ان کے بارے میں فرمایا کہ مکہ میں اس کا ایک بیٹا پیرا عقلمند اور مال دار ہے

وہ اس کا فدیہ ادا کر کے چھڑا لے جائے گا۔ مُطَلِّبُ بْنُ كَوَيْلَةَ خَبْرَتِي تَوَدُّهُ زَكَوَاتِي لِي

چھڑکے سے باپ کو چھڑانے کے لیے مدینے گئے اور چار ہزار درہم بطور فدیہ ادا

کر کے باپ کو چھڑا لائے۔

ابن اثیر کا بیان ہے کہ قریش کے قیدیوں میں ابووداعہ سب سے پہلے

آدمی تھے جن کا فدیہ ادا کیا گیا۔ دوسرے مشرکین قریش کو معلوم ہوا تو انہوں

نے مُطَلِّبُ کو ملامت کی کہ تو نے فدیہ ادا کرنے میں بہت جلد بازی کی ہے! انہوں

نے کہا، میں اپنے باپ کو قید میں نہیں چھوڑ سکتا تھا۔ اس کے بعد دوسرے مشرکین

بھی اس کے سوا کوئی چارہ کار نظر نہ آیا کہ مدینے جائیں اور زکوٰۃ فدیہ ادا کر کے

چھڑا لائیں۔

حضرت مُطَلِّبُ بْنُ أَبِي وَدَاعَةَ حارث بن ہاشم (رمضان المبارک ۶۲۴ء) کے

کے دن شرفِ اسلام سے بہرہ ور ہوئے۔ حضرت ابووداعہ رضی اللہ تعالیٰ عنہ حضرت عمر فاروق رضی اللہ تعالیٰ عنہ کے عہدِ خلافت تک حیات رہے لیکن حضرت مُطَلِّب رضی اللہ تعالیٰ عنہ کے سالِ وفات کے بلے میں کُتُبِ سیرِ بالکل خاموش ہیں۔

ان کے دادا صبیرہ کے بارے میں مشہور ہے کہ انہوں نے بہت طویل عمر پائی مگر آخر دم تک ان پر بڑھاپے کے آثار طاری نہیں ہوئے۔ حضرت مُطَلِّب رضی اللہ تعالیٰ عنہ سے مروی احادیث میں سے یہ ہیں :

① رسول اللہ صَلَّى اللهُ عَلَيْهِ وَسَلَّمَ نے ایک شخص کو دیکھا کہ بیٹھ کر نماز پڑھ رہا ہے۔ آپ نے فرمایا کہ بیٹھ کر نماز پڑھنے والے کو کھڑے ہو کر نماز پڑھنے والے کے مقابلہ میں آدھا ثواب ملتا ہے۔ تو صحابہ کرامؓ نے نفل نماز میں قیام کی مشقت برداشت کی۔  
(طبرانی، ایشی، ۱)

② میں (مُطَلِّب) نے رسول اللہ صَلَّى اللهُ عَلَيْهِ وَسَلَّمَ کو دیکھا کہ جب آپ سعی بین الصفا والمروة سے فارغ ہو چکے تو آپ نے اپنے اور سقیفہ کے درمیان آڑ کھڑی کر لی اور مطاف کے ایک کنارے پر دو رکعت نماز پڑھی اور مطاف کے اور آپ کے درمیان اور کوئی نہ تھا۔ (اسد الغابہ)

③ جب عثمان بن مظعون کا انتقال ہوا اور ان کا جنازہ اٹھایا گیا اور انہیں دفن کر دیا گیا تو رسول اللہ صَلَّى اللهُ عَلَيْهِ وَسَلَّمَ نے ایک شخص کو حکم دیا کہ پتھر لائے۔ وہ شخص پتھر کو اٹھا کر نہ لاسکا تو رسول اللہ صَلَّى اللهُ عَلَيْهِ وَسَلَّمَ خود تشریف لے گئے اور اپنی آستینیں چیر لیا لیں۔ مُطَلِّب کہتے ہیں کہ میں شخص نے مجھ سے یہ روایت بیان کی انہوں نے ذکر کیا کہ گویا میں اب بھی اس طریقہ کو دیکھ رہا ہوں جو آستینیں چیرنے پر رسول اللہ صَلَّى اللهُ عَلَيْهِ وَسَلَّمَ کی بغلوں کی اس وقت مجھے نظر آئی تھی۔ پھر آپ نے پتھر کو اٹھایا اور قبر کے سر ہاتے رکھ کر فرمایا، میں نے اپنے بھائی کی قبر پر نشان لگایا اور آئندہ جو میرے خاندان سے فوت ہوگا اس کو اس قبر کے پاس دفن کروں گا۔  
(ابوداؤد)

# حضرت مُطَلِّبُ بنِ اِزْهَرَہری

قریش کے خاندان بنی زہرہ کے چشم و چراغ تھے اور سیدنا حضرت عبدالرحمن بن عوف رضی اللہ تعالیٰ عنہ (یکے از عشرہ مبشرہ) کے چچا زاد بھائی تھے۔ نسب نامہ یہ ہے:

مُطَلِّبُ بنِ اِزْهَرَہری بنِ عبدِ عوفِ بنِ عبدِ بنِ عارتِ بنِ زہرہ بنِ کلابِ بنِ مُترہِ قرشیِ زہری۔

حضرت مُطَلِّبُ بنِ اِزْهَرَہری رضی اللہ تعالیٰ عنہ اور ان کی اہلیہ حضرت رملہ بنتِ ابی عوف سہمیہ ان سعید الفطرت ہستیوں میں سے ہیں جو بعثتِ نبوی کے اوائل میں دعوتِ توحید پر لبیک کہہ کر السَّابِقُونَ الْأَوَّلُونَ کی مغفور جماعت میں شامل ہو گئے۔

سیدنا بعد بعثت میں وہ آنحضرت صلی اللہ علیہ وسلم کے ایما پر اپنی اہلیہ کے ساتھ مظلوم مسلمانوں کے ایک قافلے میں شامل ہو کر حبش چلے گئے۔ وہاں اللہ تعالیٰ نے ان کو ایک فرزند عطا کیا جس کا نام عبد اللہ تھا۔ حضرت مُطَلِّبُ رضی اللہ تعالیٰ عنہ نے حبش کے دوران قیام ہی میں وفات پائی اور سرزمین حبش ہی کو ان کی ابدی آرام گاہ بننے کا شرف حاصل ہوا۔ والد کی وفات کے بعد ان کی میراث حضرت عبد اللہ رضی اللہ تعالیٰ عنہ کو ملی۔ ابن اسحاق کا بیان ہے کہ عبد اللہ بن مُطَلِّبُ رضی اللہ تعالیٰ عنہما اسلام میں پہلے شخص ہیں جنہوں نے اپنے والد کی میراث پائی۔ بعد میں حضرت عبد اللہ رضی اللہ تعالیٰ عنہ کو بھی شرف صحابیت ہوا لیکن ان کے حالات زندگی اباب سیر میں سے کسی نے بیان نہیں کیے۔ رضی اللہ تعالیٰ عنہما

# حضرت مُعَاذِ بْنِ صَمَّةِ انصاری

قبیلہ مخزرج کے خاندان بنی سلمہ سے تھے۔ سلسلہ نسب یہ ہے :  
 مُعَاذِ بْنِ صَمَّةِ بْنِ عَمْرُو بْنِ جَمُوحِ بْنِ زَيْدِ بْنِ حِرَامِ بْنِ كَعْبِ بْنِ غَنَمِ  
 بْنِ كَعْبِ بْنِ سَلْمَةَ۔

ان کے دادا حضرت عمرو بن جموح (شہیدِ اُحد) بنو سلمہ کے رئیس اور  
 قبولِ اسلام سے پہلے قبیلے کے بت خانے کے متولی تھے۔

حضرت مُعَاذِ بْنِ غَزْوَةَ بدر سے پہلے مسلمان ہو چکے تھے لیکن (غالباً) کسنی کی  
 وجہ سے لڑائی میں شریک نہ ہو سکے۔ پہلی بار غزوة اُحد میں شریک ہوئے اور  
 اس کے بعد عہدِ رسالت کے دوسرے تمام غزوات میں بھی رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ  
 کے ہم رکاب رہے۔

خلفائے راشدین اور امیر معاویہؓ کے دور میں ان کی سرگرمیوں کے بارے  
 میں کچھ معلوم نہیں ہے، البتہ ابن اثیرؒ کے بیان سے معلوم ہوتا ہے کہ واقعہ حرہ  
 میں شامی فوج کے خلاف لڑتے ہوئے شہید ہوئے لے

رَضِيَ اللهُ تَعَالَى عَنْهُ

لے یہ واقعہ ۲۸ ذی الحجہ ۶۳ھ ہجری کو پیش آیا۔ اس کا سبب یہ تھا کہ اہل مدینہ نے بوجہ زید بن  
 معاویہؓ کی بیعت توڑ ڈالی تھی۔ اس پر زید نے مسلم بن عقبہ متری کو مدینہ پر چڑھانی کرنے کا حکم دیا۔  
 اہل مدینہ نے حضرت عبداللہ بن حنظلہؓ اور حضرت عبداللہ بن مطیعؓ کی سرکردگی میں شامی فوج  
 کا مقابلہ کیا لیکن نہر میت اٹھائی۔ اس لڑائی میں سینکڑوں لوگ شہید ہوئے جن میں متعدد  
 صحابہ کرامؓ بھی تھے۔

# حضرت مُعَاذِ بْنِ عَمْرٍو بْنِ جُمُوحِ انصاری

خزرج کے خاندان بنی سلمہ کے چشم و چراغ تھے۔ نسب نامہ یہ ہے :  
مُعَاذِ بْنِ عَمْرٍو بْنِ جُمُوحِ بْنِ زَيْدِ بْنِ حِرَامِ بْنِ حِرَامِ بْنِ كَعْبِ بْنِ  
غَنَمِ بْنِ كَعْبِ بْنِ سَلْمَةَ۔

حضرت مُعَاذِ بْنِ عَمْرٍو بْنِ جُمُوحِ اپنے قبیلے کے بُت خانے کے  
متولی تھے۔ ان کے قبولِ اسلام کے بعد رسولِ اکرم صَلَّى اللهُ عَلَيْهِ وَسَلَّمَ نے انہیں  
حید بن قیس کی جگہ بنو سلمہ کا سردار بنا دیا۔ اس کی وجہ ان کی طبعی دیادلی اور فیاضی  
تھی جبکہ حید بن قیس میں یہ بات نہیں تھی۔

حضرت مُعَاذِ رَضِيَ اللهُ تَعَالَى عَنْهُ کو اللہ تعالیٰ نے فطرتِ سعید عطا کی تھی یہی  
ان کے والد کفر و شرک کی بھول بھلیوں میں بھٹک رہے تھے کہ وہ (سَلْمَةَ بَعْدَ  
بَعَثَتِ فِي) شَرَفِ اسَلام سے بہرہ ور ہو گئے اور پھر سَلْمَةَ بَعْدَ بَعَثَتِ فِي مَدِينَةِ  
کے دوسرے مسلمانوں کے ساتھ مکہ جا کر معیتِ عقبہ کبیرہ میں شریک ہوئے۔ یوں  
انہوں نے عقبی صحابی ہونے کی عظیم سعادت حاصل کی۔ اصحابِ عقبہ وہ نفوس  
قدسی ہیں جنہوں نے سارے عرب کی مخالفت کے علی الرغمِ رحمتِ عالم صَلَّى اللهُ عَلَيْهِ وَسَلَّمَ  
کو مدینہ تشریف لے جانے کی دعوت دی اور یہ عہد کیا کہ ہم اپنی جانوں، مال اور اولاد  
کے ساتھ آپ کی مدد اور حفاظت کریں گے۔

مکہ سے واپس آ کر حضرت معاذ نے بعض دوسرے مسلمان نوجوانوں سے مل کر  
مشرکینِ مدینہ کے بتوں کو توڑنا شروع کر دیا۔ جب بھی موقع ملتا کسی نہ کسی بُت  
کو توڑ دیتے۔ انہوں نے حضرت عمرو بن جُمُوح کے بُت کی بھی دو تین مرتبہ  
ایسی گت بنائی کہ حضرت عمرو کی آنکھیں کھل گئیں اور وہ بُت پرستی پر تین حرف



بیع کر مشرف بہ اسلام ہو گئے۔

سلسلہ ہجری میں غزوہ بدر الکبریٰ پیش آیا تو حضرت معاذ بن عمرو اس میں بڑے جوش اور جذبے کے ساتھ شریک ہوئے۔ کچھ روایتوں میں ہے کہ اس لڑائی میں حضرت معاذ بن عمرو نے حضرت معاذ بن عفران کے ساتھ مل کر ابو جہل کو قتل کیا۔ اس کے برعکس بعض روایتوں میں ہے کہ ابو جہل کو حضرت معاذ بن عفران نے اپنے بھائی مَعُوذِ بْنِ عَفْرَانَ کے ساتھ مل کر ہلاک کیا۔ اکثر اہل سیر نے مؤخر الذکر روایات کو ترجیح دی ہے۔

قاضی محمد سلیمان سلمان منصور پوری نے ”اصحاب بدر“ میں لکھا ہے کہ حضرت معاذ بن عمرو بن جموح غزوہ بدر میں شہید ہو گئے لیکن جمہور اباب سیر نے شہداء بدر کی جو فہرست دی ہے اس میں حضرت معاذ بن عمرو بن جموح کا نام شامل نہیں ہے۔ اس کے ساتھ ہی یہ بھی حقیقت ہے کہ غزوہ بدر کے بعد ان کا نام کسی غزوے میں نظر نہیں آتا اور نہ ان کا سال وفات کسی نے لکھا ہے۔ بہر صورت حضرت معاذ بن عمرو بن جموح کا یہی شرف کچھ کم نہیں کہ وہ انصاف کے سابقین اولین میں سے ہیں، عقبی صحابی بھی ہیں اور بدری صحابی بھی۔

رضی اللہ تعالیٰ عنہ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ دنیا مومن کا قید خانہ ہے اور کافر کی جنت۔

(صحیح مسلم)

marfat.com

Marfat.com

# حضرت مُعَاذُ بْنُ عَمْرٍو النَّصَارِيُّ

خزرج کے خاندان بنی مالک بن نجار کے چشم و چراغ تھے۔

نسب نامہ یہ ہے :

معاذ بن عمرو بن قیس بن عبد العزیٰ بن غزویہ بن عمرو بن عدی  
بن عوف بن مالک بن نجار۔

شوال ۳ء ہجری سے کچھ عرصہ پہلے ایمان سے بہرہ ور ہوئے اور قبولِ اسلام  
کے بعد راہِ حق کے جانناز سپاہی بن گئے۔ سب سے پہلے غزوہٴ اُحُد میں دادِ شجاعت  
دی۔ اس کے بعد عہدِ رسالت کے دوسرے تمام غزوات میں بھی رسولِ اکرم  
ﷺ کے ہم رکاب رہے۔

سیدنا حضرت ابو بکر صدیق رضی اللہ تعالیٰ عنہ کے عہدِ خلافت میں فتنہٴ ردہ  
کے استیصال میں بھرپور حصہ لیا اور اسی سلسلے کے پیش آنے والے خونریز معرکے  
”جنگِ یمامہ“ میں شہادت پائی

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ ﷺ نے  
فرمایا کہ اللہ تعالیٰ سے دعا مانگو، حالانکہ تمہیں قبولیت کا یقین ہو — اور جان لو کہ  
اللہ تعالیٰ وہ دعا قبول نہیں کرتا جو غافل اور بے پروا دل سے نکلتی ہے۔  
(ترمذی شریف)

# حضرت مُعْتَبِرُ بْنُ ابْنِ لَهَبٍ هاشمی

رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کے دشمنِ اسلام حجاجِ ابولہب کے بیٹے تھے۔  
 سلسلہ نسب یہ ہے :- مُعْتَبِرُ بْنُ ابْنِ لَهَبٍ بْنِ عَبْدِ الْمُطَّلِبِ بْنِ ہاشمِ بْنِ عَبْدِ مَنَّا  
 بنِ قُصَیِّ قُرَشِیِّ ہاشمی — والدہ اُمِّ جَمیل بنتِ حَرَبِ بْنِ اُمَیَہ تھی جسے  
 قرآن میں ”خَمَلَةُ الْمُحَطَّبِ“ کہا گیا ہے۔ وہ حضرت ابوسفیانؓ بنِ حَرَبِ کی  
 بہن تھیں۔

حضرت مُعْتَبِرُ اپنے باپ کی تعلیم کی وجہ سے فتح مکہ تک شرفِ اسلام  
 سے محروم رہے۔ مکہ فتح ہوا تو رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ نے اپنے چچا حضرت  
 عباس رضی اللہ تعالیٰ عنہ سے فرمایا: ”آپ کے دونوں بھتیجے عتبہ اور مُعْتَبِرُ کھائی  
 نہیں دیئے؟“ انہوں نے عرض کیا: ”یا رسول اللہ! (بعض) مشرکین  
 قریش کی طرح وہ بھی کہیں روپوش ہو گئے ہیں۔“

آپ نے فرمایا، جلیئے اور انہیں ڈھونڈ کر میرے پاس لائیے۔ حضرت  
 عباس رضی اللہ تعالیٰ عنہ سوار ہو کر گئے اور انہیں عرفہ سے ڈھونڈ لائے۔ انھوں نے  
 صَلَّی اللہُ عَلَیْہِ وَاٰلِہٖ وَسَلَّمَ نے انہیں اسلام کی دعوت دی جو انہوں نے فوراً قبول کر لی  
 اور شرفِ ایمان سے بہرہ ور ہو گئے۔

قبولِ اسلام کے بعد حضرت مُعْتَبِرُ غزوہ حنین میں شریک ہوئے اور  
 بڑی بہادری سے لڑے۔ اس لڑائی میں ان کی ایک آنکھ شہید ہو گئی۔  
 سالِ وفات کے بارے میں کتب سیرِ خاموش میں۔  
 رضی اللہ تعالیٰ عنہ

## حضرت مُعْتَبَرُ بْنُ عَبْدِ انصاری

بعض نے ان کا نام مُعْتَبَرُ لکھا ہے لیکن جمہور اہل سیر کے نزدیک صحیح نام مُعْتَبَرُ ہے۔ قبیلہ بلی سے تھے اور انصار کے قبیلہ اوس کی شاخ بنی ظفر کے حلیف تھے۔ اس لیے ان کو بلوی بھی کہا گیا ہے ظفری بھی اور انصاری بھی۔

نسب نامریہ ہے :

مُعْتَبَرُ بْنُ عَبْدِ انصاری بن تیم بن شعبہ بن سعد بن قران بن بلی مشہور صحابی حضرت عبداللہ بن طارق رضی اللہ تعالیٰ عنہ ان کے اخیافی (مادر زاد) بھائی تھے والدہ کا نام معلوم نہیں۔

قبولِ اسلام کا زمانہ متعین نہیں ہے۔ غالباً اپنے اخیافی بھائی حضرت عبداللہ بن طارق رضی اللہ تعالیٰ عنہ کے ساتھ ہجرتِ نبوی کے بعد مُشَرَّفٌ بِاسلام ہوئے۔ قبولِ اسلام کے بعد انہیں سب سے پہلے غزوہ بدر (رمضان ۱) میں

۱ حضرت عبداللہ بن طارق (بن عمرو بن مالک) بھی قبیلہ بلی سے تھے اور انصاری قبیلہ ظفر کے حلیف تھے۔ ہجرتِ نبوی کے بعد مُشَرَّفٌ بِاسلام سے بہرہ ور ہوئے۔ غزوہ بدر اور غزوہ احد میں شریک تھے۔ عضل و قارہ کی طرف جانے والے صحابہ میں وہ بھی شامل تھے۔ کفارِ بنی ہذیل نے حضرت جبیب بن عبد اللہ اور حضرت زید کے ساتھ ان کو بھی گرفتار کر لیا اور رسیوں سے جکڑ کر مکہ کی طرف لے چلے لیکن حضرت عبداللہ نے راستے میں ظہران کے مقام پر اپنے کو قید و بند سے چھڑا لیا اور تلوار کھینچ کر کافروں پر حملہ آور ہوئے۔ انہوں نے پتھر مارنے شروع کر دیے یہاں تک کہ وہ شہید ہو کر فرشِ خاک پر گر پڑے۔ ظہران میں ان کی قبر آج بھی موجود ہے۔

# حضرت مُعْتَبِرُ بْنُ عَوْفِ خُزَاعِي

خاندانی تعلق بنو خزاعہ سے تھا لیکن مکہ میں بنو مخزوم کے حلیف بن کر مقیم تھے۔ سلسلہ نسب یہ ہے: —

مُعْتَبِرُ بْنُ عَوْفِ بْنِ عَامِرِ بْنِ فَضْلِ بْنِ عَصِيْفِ بْنِ كَلِيبِ بْنِ جَبْشَةَ بْنِ  
سَلُولِ بْنِ كَعْبِ بْنِ عَمْرِو بْنِ خُزَاعِي السَّلُولِي -  
ان کا عرف ابن الحمراء تھا۔

دعوتِ حق کے ابتدائی سالوں میں جامِ توحید سے سرشار ہو کر اسباقونِ  
الَا وَكُونِ کی مقدس جماعت میں داخل ہو گئے۔ اس کے نتیجے میں دوسرے  
اہل حق کی طرح وہ بھی مشرکین قریش کے ظلم و ستم کے ہدف بن گئے۔ سلسلہ  
بعدِ بعثت میں دوسری ہجرت حبشہ ہوئی تو وہ بھی مظلوم مسلمانوں کے قافلے میں  
شامل ہو کر حبش پہنچ گئے۔ وہاں کئی سال تک غریب الوطنی کی زندگی گزارتے رہے  
اور پھر آنحضرت ﷺ کی ہجرتِ مدینہ سے کچھ عرصہ پہلے حبش سے مکہ واپس  
آگئے۔ مدینہ منورہ کی طرف ہجرت کرنے کا اذن ہوا تو وہ بھی دوسرے صحابہ کرام کے  
ساتھ مکہ سے ہجرت کر کے مدینہ چلے گئے۔ ہجرتِ نبوی کے کچھ عرصہ بعد آنحضرت ﷺ  
نے مہاجرین اور انصار کے مابین عقدِ موافقہ قائم فرمایا تو حضرت مُعْتَبِرُ کو حضرت  
ثعلبہ بن عاطب انصاری کا دینی بھائی بنایا۔

اباب سیر نے یہ صراحت نہیں کی کہ حضرت مُعْتَبِرُ بْنُ عَوْفِ رَضِيَ اللهُ تَعَالَى عَنْهُ، عہدِ رسالت  
کے کن غزوات میں شریک ہوئے! اس بارے میں کتبِ سیر کی خاموشی باعثِ حیرت ہے کیونکہ  
حضرت مُعْتَبِرُ بْنُ عَوْفِ رَضِيَ اللهُ تَعَالَى عَنْهُ جیسے جلیل القدر صحابی کے بارے میں یہ باور نہیں کیا  
جاسکتا کہ وہ غزوات میں شریک نہ ہوئے ہوں۔ علامہ ابن اثیر کے قول کے مطابق حضرت  
مُعْتَبِرُ بْنُ عَوْفِ نے ۷۷ھ ہجری میں (بعہدِ خلافت امیر معاویہؓ) وفات پائی۔ اس وقت ان کی  
عمر ۷۸ برس کی تھی۔ ان کے کوئی اولاد نہ تھی۔ رَضِيَ اللهُ تَعَالَى عَنْهُ

## حضرت مُعْتَبِ بْنِ قُشَيْرِ انصاری

قبیلہ اوس کے خاندان بنو ضبیعہ یا عمرو بن عوف کے چشم و چراغ تھے۔

نسب نامہ یہ ہے :-

مُعْتَبِ بْنِ قُشَيْرِ (بروایت دیگر کُشَيْرِ) بن ملیح بن زید بن عطف  
بن ضبیعہ بن زید بن مالک بن عوف بن عمرو بن عوف بن مالک بن اوس  
ہجرت نبوی سے پہلے سعادت اندوز ایمان ہوئے۔ اس کے بعد بقول ابن اثیر  
جزری و قاضی محمد سلیمان منصور پوری) بیعت عقبہ کبیرہ (سلسلہ بعد بعثت) میں شریک  
ہونے کا شرف حاصل کیا۔ لیکن کسی اہل سیر نے ان کا نام بیعت عقبہ کبیرہ کے شرکاء  
کی فہرست میں درج نہیں کیا۔

ہجرت نبوی کے بعد غزوات کا آغاز ہوا تو حضرت مُعْتَبِ رَضِيَ اللهُ تَعَالَى عَنْهُ  
نے سب سے پہلے غزوہ بدر الکبریٰ (رمضان المبارک سلسلہ ہجری) میں سرورِ عالم  
صَلَّى اللهُ عَلَيْهِ وَسَلَّمَ کی ہم رکابی کا شرف حاصل کیا۔ اس کے بعد انہوں نے غزوہ  
أُحُد (سلسلہ ہجری) میں دادِ شجاعت دی۔ اگرچہ اس غزوے کے شہداء میں ان  
کا نام کسی نے نہیں لیا لیکن اس کے بعد ان کے حالات زندگی کسی کتاب میں نہیں  
میلے۔ ابن اثیر نے صرف اتنا لکھا ہے کہ وہ لاد لگے۔

ابن اسحاق سے روایت ہے کہ ان سے یحییٰ بن عباد بن عبد اللہ بن زبیر  
نے اپنے والد سے انہوں نے اپنے دادا (زبیر) سے یہ روایت کی ہے کہ واللہ  
میں نے ایسا محسوس کیا گویا مجھ پر نیند نے غلبہ پالیا ہے۔ میں خواب دیکھ رہا ہوں  
اور مُعْتَبِ بْنِ قُشَيْرِ کو یہ کہتے سن رہا ہوں :

لَوْ كَانَتْ لَنَا مِنَ الْأُمْرِ شَيْئٌ مَّا قَتَلْنَا هَهُنَا

(ہمارے بس کی بات ہوتی تو ہم یہاں قتل ہی نہ کیے جاتے) (سُورَةُ الْغَابَةِ)

میں سرورِ عالم صلی اللہ علیہ وسلم کی مہرِ کابی کا مہتمم بالشان شرف حاصل ہوا۔  
 غزوة اُحد میں ان کی شرکت کے بارے میں کسی نے تصریح نہیں کی۔  
 ۳ھ ہجری کے آخر یا ۳ھ ہجری کے اوائل میں آنحضرت صلی اللہ علیہ وسلم  
 نے بہ اختلاف روایت سات یا دس صحابہ کو تبلیغ اسلام کے لیے قبیلہ عضلِ قدارہ  
 کی طرف بھیجا۔ ان میں حضرت مُعْتَب بن عبید رضی اللہ تعالیٰ عنہ بھی شامل تھے۔ رجیع  
 کے مقام پر قبیلہ ہذیل نے ان اصحاب کو گھیر لیا۔ انہوں نے مردانہ وار مقابلہ کیا  
 لیکن دو حضرت خبیب بن عدی اور زید بن الدثنه کے سوا باقی سب شہید ہو گئے۔  
 کفار نے ان دونوں کو گرفتار کر لیا اور قریش مکہ کے پاس لے جا کر ان کے ہاتھ فروخت  
 کر دیا۔ مشرکین قریش نے کچھ عرصہ بعد ان کو سولی پر چڑھا کر شہید کر دیا۔  
 سانحہ رجیع میں حضرت مُعْتَب بن عبید کی شہادت پر سب اربابِ سیر  
 کا اتفاق ہے۔

رَضِيَ اللهُ تَعَالَى عَنْهُ

### حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ  
 صلی اللہ علیہ وسلم نے فرمایا کہ — جو لوگوں کا مال (بطور قرض) لے اور وہ  
 اس کے ادا کرنے کی نیت رکھتا ہے تو اللہ تعالیٰ اس کی طرف سے ادا کر  
 دے گا۔

اور جس شخص نے مال بطور قرض لیا اور نیت ادا کرنے کی نہیں رکھتا۔ تو  
 اللہ تعالیٰ اس شخص کو اس کی وجہ سے تباہ کر دے گا۔ (صحیح بخاری)

# حضرت معمر بن حزم انصاری

خزرج کی معزز شاخ " مالک بن نجار " کے فرزند سعید تھے۔  
نسب نامہ یہ ہے :

معمر بن حزم بن زید بن لوزان بن عمرو بن عبد عوف (بروایت دیگر  
عبد مناف) بن غنم بن مالک بن نجار نجاری خزرجی انصاری۔  
علامہ ابن سعد کا بیان ہے کہ یہ حضرت عمرو بن حزم کے بھائی تھے۔  
دوسرے ارباب سیر نے حضرت عمرو بن حزم رضی اللہ تعالیٰ عنہ کے صرف  
ایک بھائی حضرت عمارہ بن حزم رضی اللہ تعالیٰ عنہ کا ذکر کیا ہے۔ ابن سعد  
حضرت معمر بن حزم رضی اللہ تعالیٰ عنہ کے حالات بیان کرنے میں منفرد ہیں۔  
حضرت معمر کے قبول اسلام کا زمانہ متعین نہیں ہے البتہ یہ بات

۱۔ حضرت عمارہ بن حزم رضی اللہ تعالیٰ عنہ کا ترجمہ اسی کتاب میں شامل ہے۔  
حضرت عمرو بن حزم رضی اللہ تعالیٰ عنہ کم عمری کی وجہ سے غزوہ بدر اور غزوہ احد  
میں شریک نہ ہو سکے۔ سب سے پہلے غزوہ خندق میں شریک ہوئے اس کے بعد اور  
غزوات میں بھی شرکت کی۔

۲۔ ہجری میں آنحضرت صلی اللہ علیہ وسلم نے نجران (مین) کا عامل بنا کر بھیجا  
اور ایک فرمان لکھوا کر ان کے حوالے کیا جس میں قرائن سنن صدقات وغیرہ کے بارے  
میں احکام تھے۔ انہوں نے نجران ہی میں شہہ ہجری کے بعد کسی وقت وفات پائی۔  
ان سے مروی چند احادیث کتب حدیث میں موجود ہیں۔

رضی اللہ تعالیٰ عنہ



یقینی ہے کہ وہ ذیقعدہ ۱۰ھ ہجری سے پہلے مُشَرَّف بہ اسلام ہو چکے تھے کیونکہ ان کا نام سب سے پہلے صلح حدیبیہ کے موقع پر منظرِ عام پر آتا ہے۔ ابن سعد کہتے ہیں کہ وہ بیعتِ رضوان میں شریک تھے۔ گویا ان کو "اصحاب الشجرہ" (درخت کے نیچے بیعت کرنے والوں) کی مقدس جماعت کا رکن ہونے کا شرف حاصل ہے۔ بیعتِ رضوان کے بعد عہدِ رسالت میں پیش آنے والے غزوات میں بھی رسولِ اکرم ﷺ کے ہم رکاب تھے۔ ۱۰ھ ہجری میں امیر المؤمنین حضرت عمر فاروق رضی اللہ تعالیٰ عنہ نے حضرت ابوموسیٰ اشعری رضی اللہ تعالیٰ عنہ کو بصرے کا گورنر مقرر کیا تو ان کے ساتھ دس عالم صحابہ کو اہل بصرہ کی تعلیم کے لیے روانہ کیا ان میں حضرت معمر بن حزم رضی اللہ تعالیٰ عنہ بھی شامل تھے۔

سالِ وفات معلوم نہیں ہے۔  
رضی اللہ تعالیٰ عنہ

## حدیثِ نبوی

حضرت ابوہریرہ رضی اللہ تعالیٰ عنہ سے روایت ہے کہ رسول اللہ ﷺ نے ایک دن ارشاد فرمایا کہ: —  
"خدا کی قسم وہ شخص مؤمن نہیں، خدا کی قسم وہ شخص مؤمن نہیں، خدا کی قسم وہ شخص مؤمن نہیں۔"

لوگوں نے عرض کیا، یا رسول اللہ! کون شخص؟ آپ نے ارشاد فرمایا کہ: —  
"وہ آدمی جس کے پڑوسی اس کی شرارتوں اور مفسدہ پردازیوں سے مامون اور بے خوف نہیں"

(صحیح بخاری و صحیح مسلم)

## حضرت معن بن یزید رضی اللہ عنہما

مشہور عرب قبیلہ "بنو سلیم" کے چشم و چراغ تھے۔ نسب نامہ یہ ہے :  
 معن بن یزید بن احنس بن حبیب (بروایت دیگر خباب یا  
 جناب) بن جرہ بن زعب بن مالک بن خفاف بن امرؤ القیس  
 بن بہشہ بن سلیم بن منصور اشلمی۔  
 ان کی کنیت ابو یزید تھی۔

حضرت معن رضی اللہ تعالیٰ عنہ نہ صرف خود بلکہ ان کے والد حضرت یزید اور دادا  
 حضرت احنس رضی اللہ عنہما بھی رسول اکرم صلی اللہ علیہ وسلم کی صحبت سے فیض یاب ہوئے۔  
 علامہ ابن اثیر نے یزید بن حبیب کے حوالے سے لکھا ہے کہ حضرت معن  
 رضی اللہ تعالیٰ عنہ اپنے والد اور دادا کے ساتھ غزوہ بدر میں شریک تھے لیکن  
 حافظ ابن عبد البر رحمۃ اللہ علیہ کہتے ہیں کہ ان تینوں کی غزوہ بدر میں شریک

انے حضرت یزید بن احنس رضی اللہ تعالیٰ عنہما سے یہ حدیث مروی ہے :  
 " رسول اللہ صلی اللہ علیہ وسلم نے فرمایا کہ تمہیں باہم ایک دوسرے پر رشک نہیں کرنا  
 چاہیے ہاں دو آدمیوں پر رشک کر سکتے ہو مثلاً ایک آدمی کو قرآن سے لگاؤ ہے وہ  
 شب روز اس کی تلاوت کرتا ہے اور اس کی تعلیمات پر عمل کرتا ہے اس کو دیکھ کر  
 دوسرا آدمی کہتا ہے کہ اگر مجھے بھی یہ سعادت نصیب ہو تو میں بھی اس شخص کی تقلید  
 کروں گا۔ دوسرا آدمی وہ جس کو اللہ نے دولت دی ہے اور وہ اس دولت کو  
 برضا و رغبت اللہ کی راہ میں خرچ کرتا ہے اسے دیکھ کر ایک آدمی کے دل میں  
 یہ خواہش پیدا ہوتی ہے کہ اگر مجھے بھی اللہ مال عطا فرمائے تو میں اس کو اللہ کی  
 راہ میں بے دریغ خرچ کروں۔ (اسد الغابہ)

ہونے کی روایت صحیح نہیں ہے۔ البتہ اس بات میں کوئی اختلاف نہیں کہ ان تینوں کو رسول اکرم صلی اللہ علیہ وسلم سے بیعت کا شرف حاصل ہوا۔ خود حضرت معن بن یزید رضی اللہ تعالیٰ عنہما سے روایت ہے کہ میں اپنے والد اور دادا کے ساتھ رسول اکرم صلی اللہ علیہ وسلم کی خدمت میں حاضر ہوا اور ہم تینوں نے آپ کی بیعت کی۔ میں نے رسول اللہ صلی اللہ علیہ وسلم کی خدمت میں اپنی تنگ دستی اور خستہ حالی کی شکایت کی تو آپ نے میری امداد فرمائی۔ پھر میں نے نکاح کی خواہش ظاہر کی تو حضور صلی اللہ علیہ وسلم نے میرا نکاح کرا دیا۔

جس طرح غزوہ بدر میں حضرت معن رضی اللہ تعالیٰ عنہ کی شرکت کے بارے میں اختلاف ہے۔ اسی طرح عہد رسالت کے دوسرے غزوات میں بھی ان کے شرکت یا عدم شرکت کے بارے میں وثوق سے کچھ نہیں کہا جاسکتا کیونکہ اس سلسلے میں کسی نے ان کا نام خصوصیت سے نہیں لیا، البتہ عہد رسالت کے بعد جہادِ شام کے سلسلے میں ان کا نام خصوصیت سے لیا گیا ہے۔

خلیفۃ الرسول سیدنا حضرت ابو بکر صدیق رضی اللہ تعالیٰ عنہ کے عہدِ خلافت میں شام پر لشکر کشی ہوئی تو حضرت معن رضی اللہ تعالیٰ عنہ شام جانے والے لشکروں میں سے کسی لشکر میں شامل ہو گئے اور رومیوں کے خلاف کئی معرکوں میں دادِ شجاعت دی۔ علامہ ابن اثیر کا بیان ہے کہ وہ فتح دمشق میں شریک تھے اور دمشق میں انہیں ایک مکان بھی مل گیا تھا۔ (بالفاظِ دیگر فتح شام کے بعد انہوں نے دمشق میں مستقل سکونت اختیار کر لی تھی)۔

امیر المؤمنین حضرت عثمان ذوالنورین رضی اللہ تعالیٰ عنہ کی شہادت کے بعد حضرت علی کریم اللہ وجہہ سربر آرزوئے خلافت ہوئے تو امیر شام حضرت امیر معاویہ رضی اللہ تعالیٰ عنہ نے ان کی بیعت کرنے سے انکار کر دیا اور حضرت علیؑ سے مطالبہ کیا کہ حضرت عثمان رضی اللہ تعالیٰ عنہ کے قاتلوں کو

ان کے سپرد کر دیا جائے۔ اس اختلاف نے اتنا طویل کھینچا کہ جنگ ۷ جہل تک نوبت پہنچ گئی اور صفین کی افسوسناک لڑائی کا آغاز ہوا۔ حضرت معن بن یزید رضی اللہ تعالیٰ عنہما، حضرت امیر معاویہ رضی اللہ تعالیٰ عنہ کے لشکر میں شامل تھے۔ ابو حنیفہ دینوری نے ”الانخبار السطوال“ میں لکھا کہ جنگ کے اوائل میں ایک موقع پر امیر معاویہ رضی اللہ تعالیٰ عنہ نے حضرت معن بن یزید، حضرت شریک بن سمط اور حضرت حبیب بن مسلمہ فہری کو یہ پیغام دے کر حضرت علی رضی اللہ تعالیٰ عنہ کے پاس بھیجا کہ آپ قاتلین عثمانؓ کو ہمارے حوالے کر دیں اور اپنے موجودہ موقف سے دست بردار ہو جائیں تاکہ ہم اسے مسلمانوں کی شوریٰ کے سپرد کر دیں پھر وہ اپنے لیے جسے چاہیں اور پسند کریں (خلیفہ) چن لیں۔ یہ تینوں بزرگ حضرت علی رضی اللہ تعالیٰ عنہ کے پاس گئے اور ان کو امیر معاویہ رضی اللہ تعالیٰ عنہ کا پیغام پہنچایا لیکن مفاہمت کی کوئی صورت پیدا نہ ہو سکی۔

حضرت معن بن یزید رضی اللہ تعالیٰ عنہما کے سال وفات کے بارے میں کتب سیر خاموش ہیں۔

رضی اللہ تعالیٰ عنہما

### حدیث نبویؐ

حضرت ابو ہریرہ رضی اللہ تعالیٰ عنہ کہتے ہیں کہ رسول اللہ صلی اللہ علیہ وسلم نے ان لوگوں سے جو آپ کے پاس بیٹھے ہوئے تھے، فرمایا، تم لوگ مجھے چہ چیزوں کی ضمانت دو تو میں تمہیں جنت کی ضمانت دوں۔ لوگوں نے پوچھا، وہ چہ باتیں کیا ہیں یا رسول اللہ! آپ نے فرمایا، وہ یہ ہیں۔ نماز پڑھنا، زکوٰۃ دینا، امانت میں خیانت نہ کرنا، شرمگاہ، پیٹ اور زبان کی حفاظت کرنا۔

(ترغیب سحوالہ طبرانی)

# حضرت مُغیرہ بن نوفل ہاشمی

خاندانی تعلق بنو ہاشم سے تھا۔ نسب نامہ یہ ہے :  
 مغیرہ بن نوفل بن حارث بن عبد المطلب بن ہاشم قرشی  
 ان کے والد نوفل بن حارث، رسول اکرم صلی اللہ علیہ وسلم کے چچا زاد  
 بھائی تھے۔ ان کو بھی شرف صحابیت حاصل ہے۔ حضرت مغیرہ کی کنیت ابو کئی تھی۔ ایک  
 اور روایت میں ان کی کنیت ابو حلیمہ بھی بیان کی گئی ہے۔  
 ابن اثیر کا بیان ہے کہ حضرت مغیرہ ہجرت نبوی سے قبل مکہ میں پیدا  
 ہوئے۔ ایک روایت یہ بھی ہے کہ ان کی ولادت شہ ہجری میں ہوئی۔ بہر صورت  
 ان کا شمار صحابہ میں ہوتا ہے۔

خلافت صدیقی و فاروقی میں ان کے حالات زندگی پردہ خفا میں ہیں البتہ  
 اتنا پتہ چلتا ہے کہ وہ فاضل آدمی تھے کیونکہ حضرت عثمان غنی رضی اللہ تعالیٰ عنہ  
 نے اپنے عہدِ خلافت میں انہیں قاضی مقرر کیا تھا۔

حضرت علی رضی اللہ تعالیٰ عنہ اور امیر معاویہ کے درمیان اختلاف پیدا  
 ہوا تو حضرت مغیرہ بن نوفل نے حضرت علی کی حمایت کی۔ چنانچہ جنگ صفین  
 میں وہ حضرت علی کی طرف سے شامی فوج کے خلاف لڑے۔

سنگہ ہجری میں ابن بلجم خارجی نے حضرت علی رضی اللہ تعالیٰ عنہ پر حملہ کیا  
 اور انہیں شدید زخمی کر دیا تو لوگوں نے اسے پکڑنے کی کوشش کی۔ اس نے اپنی  
 تلوار سے ان پر بھی حملہ کر دیا۔ اس موقع پر حضرت مغیرہ بن نوفل آگے  
 بڑھے اور ابن بلجم پر کھیس ڈال کر اسے زمین پر گرا لیا چونکہ کافی طاقتور تھے  
 اس لیے ابن بلجم کو جکڑ دیا۔ اس کے لگائے ہوئے زخم سے حضرت علی رضی اللہ تعالیٰ عنہ

نے شہادت پائی تو ابنِ ملجم کو قتل کر دیا گیا۔

حضرت علی رضی اللہ تعالیٰ عنہ نے حضرت فاطمہ الزہراء رضی اللہ تعالیٰ عنہا کی وفات کے بعد حضرت امامہ رضی اللہ تعالیٰ عنہا (بنتِ حضرت ابوالعاص و زینب بنت رسول اللہ صلی اللہ علیہ وسلم) سے نکاح کیا تھا۔ شہادت سے پہلے انہوں نے وصیت کی کہ میرے بعد مغیرہ بن نوفل، امامہ سے نکاح کر لیں۔ چنانچہ حضرت امامہ کی عدت پوری ہوئی تو حضرت مغیرہ نے ان سے نکاح کر لیا۔ ایک روایت کے مطابق ان سے ایک لڑکا بھی پیدا ہوا اسی کے نام کی نسبت سے ان کی کنیت ابو یحییٰ اور حضرت امامہ کی کنیت اُمّ یحییٰ مشہور ہوئی۔

حضرت مغیرہ بن نوفل کا سالِ وفات معلوم نہیں ہے۔ غالباً انہوں نے امیر معاویہ کے عہدِ خلافت میں وفات پائی۔

حضرت مغیرہ بن نوفل سے یہ حدیث مروی ہے کہ رسول اللہ صلی اللہ علیہ وسلم نے فرمایا، جس نے انصاف کی تعریف نہ کی اور بے انصافی کی مذمت نہ کی اسے اللہ سے لڑائی کے لیے تیار ہو جانا چاہیے۔ (ایک روایت کے مطابق یہ حدیث مرسل ہے) (اُسُدُ الغابہ)

## حدیث نبوی

حضرت عائشہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم نے فرمایا: —

”جس بندے یا بندی پر اللہ تعالیٰ کی طرف سے بیٹیوں کی ذمہ داری ڈالی گئی اور اس نے ان کے ساتھ اچھا سلوک کیا تو یہ بیٹیاں اس کے لیے مدفن سے بچاؤ کا سامان بن جائیں گی۔“

(صحیح بخاری و صحیح مسلم)

## حضرت ملیل بن دبیرہ انصاری

ان کے نسب نامہ میں اختلاف ہے۔ حافظ ابو نعیم نے ابن اسحاق سے ان کا نسب نامہ اس طرح نقل کیا ہے :

ملیل بن دبیرہ بن عبد الکریم بن خالد بن عجلان۔

ابن مندہ کا بیان یہ ہے :

ملیل بن دبیرہ بن عبد الکریم بن عجلان۔

حافظ ابن عبد البر نے ان کا نسب نامہ اس طرح لکھتے ہیں :

ملیل بن دبیرہ بن خالد بن عجلان۔

کلبی، واقدی اور ابن ماکولا کا بیان یہ ہے :

ملیل بن دبیرہ بن خالد بن عجلان بن زید بن غنم بن سالم۔

دو باتوں پر سب کا اتفاق ہے ایک یہ کہ وہ خزرج کے خاندان بنی عوف

بن خزرج کے فرزند سعید تھے۔

دوسری یہ کہ ان کو غزوہ بدر میں شریک ہونے کا عظیم شرف حاصل ہوا

اور اس کے بعد وہ غزوہ احد میں بھی شریک ہوئے۔ گویا بڑی بھی ہیں اور اُحدی بھی۔

مزید حالات کسی نے بیان نہیں کیے۔

رضی اللہ تعالیٰ عنہ

### حدیث پاک

حضرت عائشہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم رات کو اتنی نماز پڑھتے کہ آپ کے پاؤں درم کی وجہ سے پھٹ جاتے۔ عرض کیا گیا کہ یا رسول اللہ! آپ ایسا کیوں کرتے ہیں جبکہ آپ کے ذمہ گناہ نہیں۔ آپ نے فرمایا، کیا میں اللہ کا شکر گزار بندہ نہ ہوں۔ (صحیح بخاری)

# حضرت مُنْذِرُ بْنُ مُحَمَّدٍ النَّصَارِيُّ

خاندانی تعلق قبیلہ مالک بن اوس سے تھا۔ نسب نامہ یہ ہے :  
 منذر بن محمد بن عقیبہ بن ایحہ بن حلاج بن حریش بن جعبان  
 کلفہ بن عوف بن عمرو بن عوف بن مالک بن اوس۔  
 ان کی کنیت ابو عبیدہ تھی۔

بڑے نیک فطرت آدمی تھے۔ غزوہ یدد سے پہلے اسلام قبول کیا اور پھر  
 غزوہ یدد میں رسول اکرم ﷺ کی ہم رکابی کا شرف حاصل کیا۔  
 ان کے بعد صحابی ہونے پر سب اہل سیر کا اتفاق ہے۔  
 غزوہ یدد کے بعد حضرت منذر بن محمد رضی اللہ تعالیٰ عنہ نے غزوہ احد  
 (سلمہ ہجری) میں داد شجاعت دی۔

سلمہ ہجری میں ابو براء عامر بن مالک عامری کی درخواست پر آنحضرت  
 ﷺ نے صحابہ کرامؓ کی ایک جماعت تبلیغ کے لیے نجد کی طرف روانہ  
 کی۔ حضرت منذر بن محمد رضی اللہ تعالیٰ عنہ بھی اس جماعت میں شامل تھے۔ مشرکین  
 بنی عامر نے عتاری کی اور بصر معونہ کے مقام پر اس جماعت کو گھیر کر ایک (حضرت  
 عمرو بن امیہ) کے سوا سب مبلغین کو شہید کر ڈالا۔ (سانحہ بصر معونہ کی تفصیل  
 اس کتاب میں ایک اور مقام پر بیان کی گئی ہے) اسی سانحہ میں حضرت منذر بن محمد  
 بھی خلعت شہادت پہن کر خبیث الفردوس میں پہنچ گئے۔ رضی اللہ تعالیٰ عنہ

## حدیث نبویؐ

حضرت عبد اللہ بن مسعود رضی اللہ تعالیٰ عنہ سے روایت ہے کہ رسول اللہ ﷺ نے فرمایا کہ  
 مومن لعن ملعون کرنے والا نہیں ہوتا اور نہ لعن کسی کو اور بد کلام ہوتا ہے۔ (جامع ترمذی)



## حضرت مولانا بن کثیف ضیابی

حافظ ابن عبد البر رحمۃ اللہ علیہ کا بیان ہے کہ ان کا تعلق قبیلہ عامر بن صعصعہ کی شاخ بنی ضیاب یا بنی کلاب سے تھا۔

نسب نامہ یہ ہے :

مولانا بن کثیف بن حمل بن خالد بن عمرو بن معاویہ ضیابی کلابی۔  
ابن منذر اور ابو نعیم کہتے ہیں کہ وہ ضحاک بن سفیان کلابی کے مولیٰ  
(آزاد کردہ غلام) تھے۔ واللہ اعلم بالصواب

حضرت مولانا رضی اللہ تعالیٰ عنہ بیس برس کی عمر میں رسول اکرم صلی اللہ علیہ وسلم کی خدمت اقدس میں حاضر ہوئے۔ اسلام قبول کیا اور آپ کی بیعت سے سرفراز ہوئے۔ علامہ ابن اثیر کا بیان ہے کہ اس موقع پر انہوں نے اپنے اونٹوں کی زکوٰۃ کے سلسلے میں ایک دو سالہ بچہ شتر حضور صلی اللہ علیہ وسلم کی خدمت میں پیش کیا، جو آپ نے قبول فرمایا۔

آنحضور صلی اللہ علیہ وسلم کی وفات کے بعد حضرت مولانا رضی اللہ تعالیٰ عنہ بارہ سال تک حضرت ابو ہریرہ رضی اللہ تعالیٰ عنہ کی رفاقت میں رہے اور ان کے فیضانِ علمی سے خوب بہرہ یاب ہوئے۔

کہا جاتا ہے کہ حضرت مولانا رضی اللہ تعالیٰ عنہ بڑے فصیح البیان تھے۔ اس لیے ذواللسانین کے لقب سے مشہور ہو گئے تھے۔ انہوں نے طویل زندگی پائی اور عبدالملک بن مروان کے عہد حکومت میں سٹو سال کی عمر میں وفات پائی۔ حضرت مولانا رضی اللہ تعالیٰ عنہ سے قبیلہ عامر بن صعصعہ کے رئیس عامر بن قطفیل کی عبرتناک ہلاکت کا واقعہ مروی ہے۔ یہ واقعہ اس طرح ہے کہ سلسلہ پیری میں

عامر بن طفیل اور اربد بن قیس اپنے قبیلے کے تیرہ آدمیوں کے ساتھ بارگاہِ رسالت میں حاضر ہوئے۔ عامر اور اربد دونوں کا یہ منصوبہ تھا کہ اچانک حملہ کر کے رسول اکرم صلی اللہ علیہ وسلم کو شہید کر دیا جائے۔ چنانچہ انہوں نے حضور سے الگ ملاقات کی۔ عامر نے کہا:

”محمدؐ تین باتیں ہیں، دیہاتی علاقوں پر تم حکومت کرو اور شہروں پر میری حکومت ہو، اگر یہ نہیں تو اپنے بعد مجھے اپنا جانشین نامزد کر جاؤ۔ اگر یہ بھی منظور نہیں تو میں بنو عطفان کا لشکر لے کر مدینہ پر دھاوا بول دوں گا۔“

عامر اور اربد کا منصوبہ یہ تھا کہ عامر حضورؐ کو گرفت و شدید میں مشغول رکھے گا اور اربد آپؐ کو شہید کر ڈالے گا لیکن جلالِ نبوتؐ نے دونوں کی قوت سلب کر لی۔ حضورؐ نے عامر کی شرطیں رد کر دیں اور دونوں اٹھ کر چلے آئے۔ حضورؐ نے دعا کی:

”اللہ ان کے شر سے بچانا۔“

خدا کی قدرت عامر کو اونٹوں کا طاعون پھوڑا نکل آیا اور گھوڑے کی پشت پر ہی بیتِ سلولہ میں ہلاک ہو گیا۔ اربد پر آسمانی بجلی گری اور وہ جل کر بھسم ہو گیا۔

(سیرۃ ابن ہشام، طبقات ابن سعد، اسد الغابہ)

### حدیث نبویؐ

حضرت سہل بن سعد رضی اللہ تعالیٰ عنہ کہتے ہیں کہ ایک شخص رسول اللہ صلی اللہ علیہ وسلم کی خدمت میں حاضر ہوا اور عرض کیا: یا رسول اللہ! مجھے کوئی ایسا عمل بتائیے جس کے کرنے سے اللہ بھی مجھ سے محبت کرے اور بندے بھی۔ آپؐ نے فرمایا کہ:

”ذیبا کی طرف سے اعراض اور بے نخی اختیار کرو تو اللہ تعالیٰ تم سے محبت کرنے لگے گا اور جو (مال

جاہ) لوگوں کے پاس ہے اس سے اعراض اور بے نخی اختیار کرو تو لوگ تم سے محبت کرنے لگیں گے“

(ترمذی و ابن ماجہ)

# حضرت مہاجر بن اُمیہ مخزومی

ان کا تعلق قریش کی شاخ ” بنو مخزوم “ سے تھا۔ نسب نامہ یہ ہے :  
 مہاجر بن ابی امیہ بن مغیرہ بن عبد اللہ بن عمر (یا عمرو) بن مخزوم  
 حضرت مہاجر کے والد ابو امیہ کا نام بعض نے حذیفہ لکھا ہے لیکن انہوں نے  
 اپنی کنیت ابو امیہ ہی سے شہرت پائی۔

ابو امیہ کا شمار بنو مخزوم کے رئیسوں میں ہوتا تھا۔ ابو جہل کا باپ ہشام بن  
 مغیرہ ان کا بھائی تھا) وہ بڑے دولت مند اور قیاض آدمی تھے۔ ان کی سخاوت  
 اور دیادلی کی شہرت چاروں طرف پھیلی ہوئی تھی۔ بیسیوں لوگ ان کے دستِ خوان  
 پر پلتے تھے۔ اگر کبھی سفر کرتے تو اپنے تمام ساتھیوں کی خوراک اور دوسری ضروریات  
 کی کفالت انہی کے ذمہ ہوتی۔ ان قیاضیوں کی بنا پر لوگوں نے انہیں ” زاد الراکب “  
 کا لقب دے رکھا تھا اور وہ تمام قبائل قریش میں بڑی عزت و احترام کی نظر سے  
 دیکھے جلتے تھے۔ جس زمانے میں سرورِ عالم صلی اللہ علیہ وسلم نے دعوتِ توحید کا  
 آغاز فرمایا، ابو امیہ فوت ہو چکے تھے۔ البتہ ان کی اولاد کو قبولِ اسلام کا شرف حاصل  
 ہوا۔ اُمّ المؤمنین حضرت اُمّ سلمہ رضی اللہ تعالیٰ عنہا انہی کی بیٹی تھیں۔ حضرت  
 مہاجر اُمّ المؤمنین حضرت اُمّ سلمہ کے بھائی تھے۔ ابن اثیر کا بیان ہے  
 کہ حضرت مہاجر کا اصل نام ولید تھا۔ رسولِ اکرم صلی اللہ علیہ وسلم نے اسے  
 بدل کر مہاجر کر دیا۔

عہدِ رسالت کے غزوات میں حضرت مہاجر کی شرکت کے بارے میں  
 اہل سیر نے صراحت کے ساتھ کچھ نہیں لکھا البتہ ابن اثیر نے لکھا ہے کہ وہ  
 غزوہ تبوک میں کسی وجہ سے شریک نہ ہو سکے اس لیے رسولِ اکرم صلی اللہ علیہ وسلم

ان سے ناراض ہو گئے مسلکین اُمّ المؤمنین حضرت اُمّ سلمہ رضی اللہ تعالیٰ عنہا نے ان کی سفارش کی۔ چنانچہ آپ نے ان سے درگزر فرمایا اور انہیں کینہ اور صرف سے وصولِ زکوٰۃ کا محصل مقرر فرمایا۔ اس کے بعد آنحضور صلی اللہ علیہ وسلم وفات پا گئے مگر مہاجرین اپنے کام پر جے رہے۔

ابن اثیر نے یہ بھی لکھا ہے کہ اس سے پہلے رسول اکرم صلی اللہ علیہ وسلم نے حضرت مہاجرین کو عارت بن عبد کلال حمیری کے پاس سفیر بنا کر مین بھیجا تھا۔ رسول اکرم صلی اللہ علیہ وسلم کی رحلت کے بعد حضرت ابو بکر صدیقؓ سریر آرائے خلافت ہوئے تو دفعۃً سارے عرب میں فتنہ ارتداد (الردّۃ) کے شعلے بھڑک اٹھے۔ سیدنا صدیق اکبرؓ نے اس فتنے کا ڈٹ کر مقابلہ کیا اور مرتدین پر عام لشکر کشی کے لیے گیارہ جیوش مرتب کیے۔ ان میں سے ایک جیش کا افسر حضرت مہاجرین بن ابی امیہ کو مقرر کیا گیا وہ مرتدین مین یعنی الاسود عنسی کے پیروؤں کی سرکوبی پر مامور ہوئے۔

لے الاسود عنسی کا اصل نام عبیلہ (یا عبہلہ) تھا۔ وہ مین کے قبیلہ ندج کی شاخ عنس سے تعلق رکھتا تھا چونکہ اس کا رنگ بہت سیاہ اور خدو خال نہایت کریم تھے اس لیے الاسود کے نام سے مشہور ہوا۔ وہ بڑا کاہن، شعبہ باز اور لسان آدمی تھا اس نے سلسلے کے اخیر میں نبوت کا دعویٰ کیا اور بغاوت کر کے نجران اور صنعاء پر قبضہ کر لیا۔ حضرت قیس بن ہبیرہ اور فرزدیلمی نے اس پر قابو پا کر اسے قتل کر ڈالا۔ یہ واقعہ آنحضور صلی اللہ علیہ وسلم کی رحلت سے پانچ دن پہلے پیش آیا لیکن اس کی باقاعدہ اطلاع قاصد کے ذریعے مدینہ میں حضور کی رحلت کے دس دن بعد پہنچی۔ الاسود عنسی کے قتل کے بعد بھی اس کے کچھ پیرو باقی رہ گئے تھے جہاں مہاجرین انہی کی سرکوبی پر مامور ہوئے۔ مولانا صفی الرحمن مبارکپوری نے اپنی کتاب الترحیق المختوم میں لکھا ہے کہ حضرت مہاجرین تحصیلِ زکوٰۃ کے سلسلے میں صنعاء میں مقیم تھے کہ الاسود عنسی نے ان کے خلاف خمدج کیا۔ اگر یہ روایت صحیح ہے تو پھر حضرت مہاجرین کو عارضی طور پر صنعاء سے نکلنا پڑا ہوگا۔

الاسود عنسی اگرچہ عہد رسالت کے اواخر ہی میں مارا گیا تھا اور وہاں بڑی تھک اور تلامد کا خاتمہ ہو گیا تھا لیکن جب وہاں رسول اکرم صلی اللہ علیہ وسلم کی وفات کی خبر پہنچی تو بہت سے لوگ پھر مرتد ہو گئے۔ ان میں عمرو بن معدی کرب اور قیس بن عبد یغوث جیسے نامور آدمی بھی تھے۔ حضرت مہاجر بن امیہ مین گئے تو نجران میں انہیں قبیلہ مراد کے سردار حضرت فرودہ بن میک طے اور ان کو مرتدین کے حالات سے آگاہ کیا۔ ابھی حضرت مہاجر بن مرتدین پر حملہ کی تیاری کر رہے تھے کہ عمرو بن معدی کرب اور قیس بن عبد یغوث کی سرکردگی میں مرتدین کے ایک لشکر نے ان پر حملہ کر دیا۔ حضرت مہاجر بن بڑی پامردی سے ان کا مقابلہ کیا یہاں تک کہ مرتدین پسا ہو گئے۔ اس کے بعد حضرت مہاجر بن مرتدین کے درمیان ایک اور معرکہ ہوا جس میں مرتدین کو شکست فاش ہوئی اور عمرو بن معدی کرب اور قیس بن عبد یغوث دونوں مسلمانوں کے ہاتھ گرفتار ہو گئے۔ حضرت مہاجر بن مرتدین نے ان دونوں کو پابجولاں مدینہ منورہ بھیج دیا۔ وہاں انہوں نے صدق دل سے ارتداد سے توبہ کی اور خلیفۃ الرسول حضرت ابو بکر صدیقؓ نے دونوں کو معاف کر دیا۔ اس کے بعد حضرت مہاجر بن مرتدین نے توبہ کی اور قیس بن امیہ نے انکار کیا اس کو قتل کر دیا۔ اسی اثناء

لے بعض روایات سے ظاہر ہوتا ہے کہ قیس بن عبد یغوث اور قیس بن ہبیرہ (جنہوں نے الاسود عنسی کے قتل میں حصہ لیا تھا) دو مختلف شخصیتیں ہیں لیکن علامہ ابن اثیر نے "أسد الغابہ" میں قیس بن مکثوح کے ترجمہ میں جو وضاحت کی ہے اس سے معلوم ہوتا ہے کہ قیس بن مکثوح، قیس بن ہبیرہ اور قیس بن عبد یغوث ایک ہی شخصیت ہے۔ ان کے شرف صحابیت کے بارے میں اختلاف ہے۔ بعض کہتے ہیں کہ صحابی تھے اور بعض کا خیال ہے کہ صحابی تو نہیں تھے مگر عہد رسالت میں مسلمان ہو گئے تھے۔ بعد میں کچھ عرصہ فتنہ ارتداد میں ملوث رہے مگر پھر تائب ہو گئے اور اسلام کی گرانقدر خدمات انجام دیں۔ جنگ قادسیہ اور جنگ نہاد میں ان سے کارہائے نمایاں ظاہر ہوئے۔ انہوں نے جنگ صفین میں حضرت

میں انہیں خلیفۃ الرسول حضرت ابو بکر صدیقؓ کا حکم پہنچا کہ کِنْدَہ اور حضرموت کے مرتدین کا استیصال کریں۔ خلیفۃ الرسول کی ہدایت کے مطابق حضرت عکرمہؓ نے ابی جہل بھی اپنا لشکر لے کر حضرت مہاجرین کے پاس پہنچ گئے۔ (اس وقت حضرت عکرمہؓ عمان و مہرہ کے مرتدین کا قلع قمع کر چکے تھے) اب دونوں کے متحدہ لشکر نے کِنْدَہ کا رخ کیا۔ جب یہ لشکر آدب اور حضرموت کے درمیان پہنچا تو کِنْدَہ کے عامل (محصلِ زکوٰۃ) حضرت زیاد بن لبید انصاری کا خط ملا جس میں کِنْدَہ پر بلا تادمہ حملہ کرنے کی ضرورت ظاہر کی گئی تھی۔ خط ملتے ہی حضرت مہاجرین نے حضرت عکرمہؓ کو اپنی جگہ پر چھوڑا اور تھوڑی سی فوج لے کر حضرت زیاد بن لبید کے پاس پہنچ گئے۔ کِنْدَہ میں چار مضبوط قلعے تھے جنہیں مجرماً جاتا تھا۔ بد قسمتی سے بنو کِنْدَہ کے سردار اشعث بن قیس بھی فتنہ ارتداد میں ملوث ہو گئے تھے اور کلاسک، سکون اور حضرموت وغیرہ کے مرتدین کی ایک جمعیت کے ساتھ مجرماً زیرقان (بقول بعض زیرقان) میں قلعہ بند تھے۔ حضرت مہاجرین اور حضرت زیادؓ زیرقان پہنچے تو مرتدین نے ان کا سخت مقابلہ کیا لیکن شکست کھائی اور بھاگ کر مجرماً میں پناہ لی۔ اشعث نے اپنی ضرورتوں کے لیے قلعہ مجرماً کا ایک راستہ چھوڑ کر باقی راستوں کو بند کر دیا۔ اسی اثناء میں حضرت عکرمہؓ نے پیش قدمی کر کے اس کھلے راستے پر قبضہ کر لیا، اور دوسرے راستوں پر حضرت مہاجرین اور حضرت زیادؓ قابض ہو گئے۔ اس طرح اشعث بن قیس

(بقیہ عاشیہ صفحہ گذشتہ)

علی رضی اللہ تعالیٰ عنہ کی طرف سے لڑتے ہوئے شہادت پائی۔ حضرت عمرؓ بن معدی کرب ان کے ماموں تھے ان کے شرف صحابیت میں کوئی اختلاف نہیں۔ وہ بھی فتنہ ارتداد میں ملوث ہو گئے تھے لیکن تائب ہونے کے بعد راہِ حق میں شاندار کارنامے سرانجام دیے اور جنگِ نہاد میں دادِ شجاعت دیتے ہوئے شہید ہوئے۔

عمرؓ بن معدی کرب اور قیس بن مسیرہ کا شمار عرب کے نامور شہسواروں میں ہوتا تھا۔

اور ان کے ساتھی بالکل محصور ہو گئے، اور ان کو ہر طرف سے رسد پہنچنی بند ہو گئی۔ آخر تنگ آ کر انہوں نے حضرت زیاد بن ابیہ کو بھیجا کہ اتنے آدمیوں کو امان دے دیں تو میں قلعہ آپ کے سپرد کر دوں گا۔ حضرت زیاد نے یہ شرط منظور کر لی اور کہلا بھیجا کہ معاہدہ لکھ کر لے آؤ میں اس پر اپنی مہر ثبت کر دوں گا۔ اشعث نے معاہدے میں جب ان آدمیوں کے نام لکھے جن کے لیے وہ امان چاہتے تھے تو جلدی میں اپنا نام لکھنا بھول گئے۔ چنانچہ قلعہ پر قبضہ کرنے کے بعد حضرت زیاد اور حضرت مہاجر نے ان آدمیوں کو تو امان دے دی جن کے نام معاہدے میں موجود تھے اور اشعث بن قیس کو گرفتار کر لیا۔ ابن اثیر کا بیان ہے کہ مہاجر بن اُمیہ اشعث بن قیس کو کچھ دوسرے قیدیوں کے ساتھ مدینہ منورہ لائے انہیں خلیفۃ الرسول حضرت ابوبکر صدیق رضی اللہ تعالیٰ عنہ کے سامنے پیش کیا گیا تو انہوں نے سچے دل سے توبہ کر کے دوبارہ اسلام قبول کر لیا۔ حضرت ابوبکر نے اشعث کو نہ صرف معاف کر دیا بلکہ ان کی شدید خواہش اور اصرار پر اپنی بہن ام فروہ کا نکاح بھی ان کے ساتھ کر دیا۔ (عبدالرسالت کے اواخر میں جب اشعث بن قیس نے مدینہ آ کر اسلام قبول کیا تھا تو اس وقت بھی ام فروہ سے نکاح کی خواہش کی تھی لیکن اس وقت کسی وجہ سے نکاح نہیں ہو سکا تھا۔ ایک روایت یہ بھی ہے کہ اس وقت نکاح ہو گیا تھا لیکن رخصتی اشعث کے ارتداد سے تائب ہونے کے بعد ہوئی تھی۔ واللہ اعلم بالصواب) اس کے بعد حضرت اشعث اسلام کے جانباز سپاہی بن گئے اور عراق عرب اور شام کے متعدد معرکوں میں بڑے کارنامے سر انجام دیئے۔

بعض روایات سے معلوم ہوتا ہے کہ فتنہ ارتداد کے استیصال کے بعد حضرت مہاجر بن یامہ کے امیر مقرر ہوئے۔ ان کی امارت یامہ کا ایک واقعہ بہت مشہور ہے۔ وہ یہ کہ ایک دفعہ ان کے سامنے دو گانے والی عورتیں پیش کی گئیں۔ ان میں سے ایک پر یہ الزام تھا کہ وہ ایسے گانے گایا کرتی تھی جن میں

رسول اکرم صَلَّی اللہُ عَلَیْہِ وَاٰلِہٖ وَسَلَّمَ پر سب و شتم ہوتا تھا۔ دوسری اس جرم میں ماخوذ تھی کہ مسلمانوں کی ہجو میں اشعار گایا کرتی تھی۔ حضرت مہاجر رضی اللہ تعالیٰ عنہ نے دونوں کو یہ سزا دی کہ ان کا ایک ایک ہاتھ کٹوا دیا اور اگلے دانت اکھڑوا دیئے۔ خلیفۃ الرسول حضرت ابو بکر صدیق رضی اللہ تعالیٰ عنہ کو اس واقعہ کی اطلاع ملی تو انہوں نے حضرت مہاجرؓ کو ایک خط بھیجا جس میں لکھا کہ مجھے اطلاع ملی ہے کہ تم نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ پر سب و شتم میں گانے والی عورت کو فلاں سزا دی ہے۔ اگر اس معاملے میں تم سبقت نہ کر جلتے تو میں تمہیں اس کے قتل کا حکم دیتا اس لیے کہ انبیاء علیہم السلام کے خلاف وریدہ دہنی کی سزا عام سزاؤں کی طرح نہیں بلکہ یہ انتہائی سزا ہونی چاہیے۔ (CAPITAL PUNISHMENT) اگر کسی مسلمان (کہلانے والے) سے ایسی حرکت سرزد ہو تو وہ مرتد ہو جائے گا اور اگر کوئی معاہدہ (ذمی) اس کا مرتکب ہو تو وہ معاہدہ توڑنے والا اور حربی بن جائے گا (یعنی اس سے جلالہ قتال کیا جاسکے گا اور اس کی جان و مال کی حفاظت کی جو ذمہ داری مسلمانوں پر تھی وہ ختم ہو جائے گی) اور جہاں تک دوسری عورت کا تعلق ہے تو اگر وہ مسلمان ہونے کا دعویٰ کرتی ہے تو اسے ایسی سزا دو جو مسئلہ سے کم ہو اور اگر وہ ذمی

لے سزا کے طور پر بعض اعضاء کو کاٹ دینے یا مسخ کرنے کو مسئلہ کہا جاتا ہے۔ زمانہ جاہلیت میں بعض لوگ اپنے دشمنوں کی لاشوں کا مسئلہ کیا کرتے تھے۔ اس کا مقصد مقتول سے شدید نفرت کا اظہار یا اپنے بغض کی آگ کو ٹھنڈا کرنا یا اپنے کسی مقتول کی لاش کے مسئلہ کا بدلہ لینا ہوتا تھا۔ اسلام نے مسئلہ کو ایک نہایت بُرا اور قابل نفرت فعل قرار دیا اور اس کی یکسر ممانعت کر دی۔



ہے تو مجھے اپنی جان کی قسم، اس کو معاف کر دینا، شرک سے بڑھ کر گناہ ہے اور اگر میں اس جیسے معاملے میں تم سے مواخذہ کرتا تو تم پریشانی میں پڑ جلتے! شدہ انسانوں کا مسئلہ کرنے سے پرہیز کرو کیونکہ یہ گناہ کا کام ہے اور اس سے نفرت پیدا ہوتی ہے۔ ہاں اگر قصاص کا معاملہ ہو تو پھر اس کی اجازت ہے۔

(کنز العمال جلد ۵ ص ۵۶۸-۵۶۹)

حضرت مہاجر بن امیہ کے سال وفات کے بارے میں کتب سیر خاموش ہیں۔

رضی اللہ تعالیٰ عنہ

۱۔ یعنی جو شخص کسی کا ہاتھ کاٹ لے، قصاص میں اس کا ہاتھ بھی کاٹا جاسکتا ہے۔

## حدیث نبوی

حضرت میسر بن شعبہ حالت کفر سے حلقہ اسلام میں داخل ہوئے تو ایک دن حضور اکرم صلی اللہ علیہ وسلم کی خدمت میں حاضر ہو کر سوال کیا: "یا رسول اللہ، میں نے حالت کفر میں کچھ لوگوں کا مال لوٹ کر انہیں قتل کر دیا تھا۔ کیا میرا یہ گناہ معاف ہو جائے گا؟"

رسول اللہ صلی اللہ علیہ وسلم نے فرمایا: "ہاں، لیکن جو مال تو نے لوٹا ہے وہ تیرے لیے جائز نہیں۔"

اس ارشاد مبارک کی توضیح یہ ہے کہ جو جائیں تلف ہو گئیں وہ تو لوٹائی نہیں جا سکتیں، لیکن لوٹا ہوا مال موجود ہے اور چونکہ ظلم اور تعدی سے حاصل کیا گیا ہے اس لیے اسلام قبول کرنے کے بعد وہ اپنے پاس رکھنا جائز نہیں۔

(نادا المعاد۔ جلد دوم ص ۲۱۹)

# حضرت مئیسرہ رضی بن مسروق عبسی

ان کا خاندانی تعلق قبیلہ عبس سے تھا جو قیس عیلان کی شاخ بنو غطفان کا ایک بطن تھا اور نجد میں آباد تھا۔ بنو عبس عرب کے بڑے جنگجو قبائل میں شمار ہوتے تھے۔ جاہلی عرب کا مشہور شاعر عنترہ بن شداد اسی قبیلے سے تعلق رکھتا تھا۔ جاہلی عرب کی تاریخ میں اس کی بہادری ضرب المثل ہے۔

اہل سیر نے حضرت مئیسرہ بن مسروق کا نسب نامہ بیان نہیں کیا اور صرف قبیلے کا نام لکھنے پر اکتفا کیا ہے۔ ان کا شمار عرب کے ان نامور بہادروں میں ہوتا تھا جو "فارس العرب" کہلاتے تھے۔

حضرت مئیسرہ بن مسروق رضی اللہ تعالیٰ عنہ سائنہ ہجری میں بنو عبس کے نو آدمیوں کے ایک وفد میں شامل ہو کر مدینہ منورہ آئے اور بارگاہ رسالت میں حاضر ہو کر محشرف بہ اسلام ہوئے۔ آنحضرت صلی اللہ علیہ وسلم نے اس وفد کو دعائے خیر سے نوازا اور پھر ان سے فرمایا: —

”ایک اور آدمی تلاش کرو جو تمہیں دس کر دے اور میں تمہارے لیے ایک جھنڈا باندھ دوں۔“

اتنے میں حضرت طلحہ بن عبید اللہ تمیمی رضی اللہ تعالیٰ عنہ آگے آئے۔ آپ نے انہیں جھنڈا عنایت فرمایا اور ان کا شعار (نشان) ”یا عشرہ“ (اے دس کی جماعت) مقرر فرمایا۔

ابن اثیر کا بیان ہے کہ قبول اسلام سے پہلے حضرت مئیسرہ بن مسروق رضی اللہ تعالیٰ عنہ کا نام کچھ اور تھا۔ آنحضرت صلی اللہ علیہ وسلم نے اسے بدل کر مئیسرہ کر دیا۔ (جاہلی زمانے کے رکھے ہوئے جو نام حضور صلی اللہ علیہ وسلم

کو پسند نہ آتے تھے آپ ان کو بدل دیا کرتے تھے) ابن اثیرؒ یہ بھی کہتے ہیں کہ بنو عبس کا وفد حجۃ الوداع کے موقع پر رسول اکرم صلی اللہ علیہ وسلم کی خدمت میں حاضر ہوا تھا۔ اسلام قبول کرنے کے بعد حضرت میسرہ رضی اللہ تعالیٰ عنہ نے بارگاہِ نبویؐ میں عرض کیا: —

”یا رسول اللہ! مجھے آپ کی پیروی کا حدودِ جہ اشتیاق تھا۔ میں اللہ کا شکر ادا کرتا ہوں کہ آپ کے طفیل نارِ جہنم سے بچ گیا۔“  
آنحضور صلی اللہ علیہ وسلم کی وفات کے بعد خلیفۃ الرسول حضرت ابو بکر صدیق رضی اللہ تعالیٰ عنہ بھی حضرت میسرہ بن مسروق رضی اللہ تعالیٰ کا بہت احترام کرتے تھے۔

سیدنا حضرت عمر فاروق رضی اللہ تعالیٰ عنہ کے عہدِ خلافت میں حضرت میسرہ بن مسروق رضی اللہ تعالیٰ عنہ مجاہدین کے ایک لشکر میں شامل ہو کر شام پہنچ گئے اور رومیوں کے خلاف جہاد میں بھرپور حصہ لیا۔ یرموک کی خونیں جنگ میں وہ فوج کے ایک حصے کے افسر تھے۔ اس لڑائی میں وہ سرکب ہو کر لڑے اور بڑے بڑے کارنامے انجام دیئے۔  
سالِ وفات کے بارے میں کتب سیر خاموش ہیں۔  
رضی اللہ تعالیٰ عنہ

### حدیث نبویؐ

حضرت ابن عمرؓ بیان کرتے ہیں کہ رسول اللہ صلی اللہ علیہ وسلم نے میرے دونوں شانے پکڑ کر ارشاد فرمایا کہ دنیا میں مسافر یا راہگیر کی طرح رہنا۔ چنانچہ حضرت ابن عمرؓ کا یہ حال تھا کہ فرمایا کرتے تھے کہ جب شام ہو جائے تو صبح کا انتظار مت کرو اور صبح ہو جاؤ تو شام کا منتظر نہ رہو۔ اپنی صحت کے زمانے میں اپنے بیماری کے زمانے کے لیے توشہ تیار کر لے اور اپنی زندگی میں اپنی موت کے لیے تیاری کر لے۔ (صحیح بخاری)

# حضرت میمون بن یامین قرظی

مدینہ منورہ کے رہنے والے تھے اور یہود کے مشہور قبیلے ”بنو قرظیہ“ سے تعلق رکھتے تھے۔ ابن اثیر کا بیان ہے کہ وہ بنی قرظیہ کے سرداروں میں سے تھے اور ان کا شمار احبار یہود میں ہوتا تھا۔

رحمت عالم صلی اللہ علیہ وسلم نے مکہ سے ہجرت کے بعد مدینہ منورہ میں نزول اجلال فرمایا تو اللہ تعالیٰ نے حضرت میمونؓ کے دل میں ایمان کی شمع روشن کر دی اور وہ بارگاہ نبویؐ میں حاضر ہو کر مشرف بہ اسلام ہو گئے۔ اس نعمت عظمیٰ سے بہرہ ور ہو کر ان کے دل میں تڑپ پیدا ہوئی کہ ان کے قبیلے کے دوسرے لوگ بھی لوہے کی حق کو سہام لیں۔ چنانچہ انہوں نے سرور عالم صلی اللہ علیہ وسلم کی خدمت اقدس میں عرض کیا کہ آپ یہود کو بلوائیں اور ان کے سلسلے دعوت حق پیش کریں۔ اگر وہ قبول نہ کریں تو ان سے فرمائیں کہ وہ اپنے اور آپ کے درمیان کوئی حکم مقرر کر لیں۔ وہ جو فیصلہ دے دونوں فریق اس کو مان لیں۔

آنحضرت صلی اللہ علیہ وسلم نے ان کی تجویز منظور فرمائی اور یہود کو بلوا بھیجا ساتھ ہی حضرت میمون رضی اللہ تعالیٰ عنہ سے فرمایا کہ تم مکان کے اندر بیٹھو اور چلے جاؤ۔ انہوں نے تعمیل ارشاد کی۔

یہود آئے تو حضور صلی اللہ علیہ وسلم نے ان کو حق کی دعوت دی۔ انہوں نے اسے قبول کرنے سے انکار کر دیا۔ اب حضور صلی اللہ علیہ وسلم نے فرمایا:

” اچھا تو تم میرے اور اپنے درمیان کوئی حکم مقرر کرو۔ وہ جو فیصلہ دے اس کو ہم دونوں مان لیں۔“

یہود نے کہا، ٹھیک ہے ہم میمون بن یامین کو حکم بناتے ہیں اگر انہوں نے آپ کی تصدیق کی تو ہم بھی آپ کی تصدیق کریں گے۔

آنحضرت صلی اللہ علیہ وسلم نے اسی وقت میمونؓ کو آواز دی۔ وہ باہر آئے

اور باوا زبند کہا: —————

” میں شہادت دیتا ہوں کہ بے شک محمد صلی اللہ علیہ وسلم اللہ کے رسول ہیں“  
لیکن یہود اپنی بات سے پھر گئے۔ انہوں نے حضرت میمون رضی اللہ تعالیٰ عنہ  
کو برا بھلا کہنا شروع کر دیا اور اسی طرح بکتے جھکتے واپس چلے گئے۔  
اہل سیر کا بیان ہے کہ حضرت میمون رضی اللہ تعالیٰ عنہ کی شان میں یہ آیت  
نازل ہوئی:

قُلْ أَرَأَيْتُمْ إِنْ كَانُ مِنْ عِبْدِ اللَّهِ وَكَفَرْتُمْ بِهِ وَ  
شَهِدًا شَاهِدًا مَبِينًا يَنْبَغِي إِسْرَائِيلَ (الْأَحْقَافُ آيَةُ ۱۰)  
(کہو کہ بھلا دیکھو تو اگر یہ (قرآن) اللہ کی طرف سے ہوا اور تمہیں اس  
سے انکار کیا اور بنی اسرائیل میں سے ایک گواہ اس جیسی کتاب پر گواہی  
دے چکا اور ایمان لے آیا)۔

حضرت میمون رضی اللہ تعالیٰ عنہ کی زندگی کے مزید حالات ابواب سیر  
میں سے کسی نے بیان نہیں کیے۔

رضی اللہ تعالیٰ عنہ

۱۔ مشہور صحابی حضرت عبداللہ بن سلام رضی اللہ تعالیٰ عنہ کے قبولِ اسلام کے  
سلسلے میں بھی اسی قسم کا واقعہ بیان کیا جاتا، اور یہ بھی کہا جاتا ہے کہ یہ آیت انہی کی  
شان میں نازل ہوئی۔ لیکن علماء نے ان روایتوں کی تطبیق اس طرح کی کہ ہو سکتا ہے  
کہ دونوں کے ساتھ یہ واقعہ پیش آیا ہو اور دونوں اس آیت کے منشاء نزول ہوں۔

### حدیث نبویؐ

حضرت علی اور حضرت عبداللہ بن مسعود رضی اللہ تعالیٰ عنہما سے روایت ہے کہ رسول  
صلی اللہ علیہ وسلم نے فرمایا کہ وعدہ بھی ایک طرح کا قرص ہے (لہذا اس کو ادا/پورا کرنا چاہیے)  
(مجمع اوسط للطبرانی)

# حضرت نافع بن عبدالمحارث خزاعی

علامہ ابن اثیر حریری رحمۃ اللہ علیہ کا بیان ہے کہ حضرت نافع بن عبدالمحارث رضی اللہ تعالیٰ عنہ خزاعہ کے بھائی ملکبان کی اولاد سے تھے، مگر بنو ملکبان کی تعداد کم تھی اس لیے ان کو خزاعہ سے منسوب کر دیا جاتا ہے۔ حضرت نافع رضی اللہ تعالیٰ عنہ کا سلسلہ نسب یہ ہے:

نافع بن عبدالمحارث بن حبالہ بن عمیر بن غیلشن (حارث) بن عبد عمرو بن عمرو بن لوئی بن ملکبان۔

ان کو رسول اکرم صلی اللہ علیہ وسلم کی صحبت نصیب ہوئی اور انہوں نے آپ سے روایت بھی کی ہے۔ وہ فتح مکہ کے دن مشرف بہ اسلام ہوئے اور اپنی مستقل سکنت وہیں رکھی۔ تاہم وہ وقتاً فوقتاً بارگاہ رسالت میں حاضر ہوتے لگتے اور فیضان نبوی سے خوب بہرہ یاب ہوتے تھے اسی لیے ان کا شمار فضلاء صحابہ میں ہوتا ہے۔

سیدنا حضرت عمر فاروق رضی اللہ تعالیٰ عنہ نے اپنے عہد خلافت میں حضرت نافع بن عبدالمحارث رضی اللہ تعالیٰ عنہ کو مکے کا عامل مقرر کر دیا تھا جہاں قریش کے بڑے بڑے سردار مقیم تھے۔ صحیح مسلم میں ہے کہ ایک دفعہ حضرت نافع رضی اللہ تعالیٰ عنہ حضرت عمر فاروق رضی اللہ تعالیٰ عنہ سے ملنے مدینہ گئے اور اپنی جگہ اپنے علم حضرت عبدالرحمن بن ابی بکر رضی اللہ تعالیٰ عنہ کو مکہ کا عامل بنا گئے۔ دوران ملاقات میں امیر المؤمنین نے ان سے پوچھا: تم مکہ میں اپنی جگہ کس کو حاکم بنا کر چھوڑ آئے ہو؟

انہوں نے عرض کیا: "عبدالرحمن بن ابی بکر کو"۔

امیر المؤمنین نے فرمایا: "تم نے اللہ کے اہل (یعنی اہل مکہ) پر عبدالرحمن بن ابی بکر کو حاکم بنایا۔"

حضرت نافع رضی اللہ تعالیٰ عنہ نے عرض کیا: —

"مگر وہ کتاب اللہ کا حافظ اور فرائض کا عالم ہے۔"

اس پر امیر المؤمنین نے فرمایا: —

"بے شک میں نے بھی رسول اللہ صلی اللہ علیہ وسلم سے سنا تھا کہ

وہ وقت جلد آنے والا ہے جب اللہ تعالیٰ چند قوموں کو قرآن کے ذریعہ سے بلند رتبہ کرے گا اور بہتوں کو اسی کے باعث (یعنی اس سے تغافل کرنے کی وجہ سے) ذلیل و خوار کرے گا۔“

ابن اثیر کا بیان ہے کہ (چند دن کے بعد) امیر المؤمنین حضرت عمر فاروق رضی اللہ تعالیٰ عنہ نے حضرت نافع رضی اللہ تعالیٰ عنہ کو اپنے منصب سے سبکدوش کر دیا اور ان کی جگہ خالد بن عاں بن ہشام مخزومی کو ملکہ کا عامل مقرر کیا۔

حضرت نافع بن عبد الحارث رضی اللہ تعالیٰ عنہ کے سال وفات کے بارے میں کتب سیر خاموش ہیں۔ ان سے یہ دو حدیثیں مروی ہیں :

① رسول اللہ صلی اللہ علیہ وسلم نے فرمایا کہ اس آدمی کو خوش قسمت سمجھو جس

کا مکان وسیع ہو، ہمسایہ نیک ہو اور گھوڑا مبارک قدم ہو۔ (اُتد الغابہ)

② رسول اللہ صلی اللہ علیہ وسلم ایک مرتبہ مدینے کی ایک حویلی میں داخل ہوئے

اور ایک کنوئیں کی منڈیر پر تشریف فرما ہوئے، اتنے میں حضرت ابو بکر آئے

اور انہوں نے اندر آنے کی اجازت طلب کی۔ رسول اللہ صلی اللہ علیہ وسلم نے

فرمایا، اس کو اندر آنے دو، اور اسے جنت کی بشارت بھی پہنچا دو۔ پھر حضرت

عمرؓ وہاں پہنچے انہوں نے بھی اندر آنے کی اجازت طلب کی آپ نے فرمایا اہل کاندہ

آئے دو اور اسے بھی جنت کی بشارت دے دو۔ سب سے آخر میں حضرت

عثمانؓ آئے بھٹور نے انہیں بھی اندر آنے کی اجازت اور جنت کی بشارت

دی اور ساتھ ہی فرمایا، عثمان کو ایک ابتلا کا سامنا کرنا پڑے گا۔

(اُتد الغابہ)

### حدیث نبویؐ

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ

صلی اللہ علیہ وسلم نے ارشاد فرمایا کہ، کوئی ایمان والا شوہر اپنی مومنہ بیوی سے

نفرت نہیں کرتا اگر اس کی کوئی عادت ناپسندیدہ ہوگی تو دوسری کوئی عادت

پسندیدہ بھی ہوگی۔ (صحیح مسلم)

marfat.com

# حضرت نَعْمَانُ بْنُ عَبْدِ عَمْرٍو بْنِ خَزْمَةَ انصاری

قبیلہ اوس کے خاندان بنی عمرو بن عوف کی ایک ذیلی شاخ سے تعلق رکھتے تھے۔  
سلسلہ نسب یہ ہے :

نعمان بن ابی خزیمہ بن نعمان بن امیہ بن برک (امرؤ القیس) بن ثعلبہ  
بن عمرو بن عوف۔

اہل سیر کا اس پر اتفاق ہے کہ وہ غزوہ بدر میں رسول اکرم ﷺ کے ہم رکاب تھے۔ ابن اسحاق اور کچھ دوسرے اہل سیر کہتے ہیں کہ غزوہ احد میں بھی شریک تھے۔ اُس کے بعد ان کے حالات کا کچھ پتہ نہیں چلتا۔  
رضی اللہ تعالیٰ عنہ

## حدیث نبوی

حضرت ابوسعید خدری رضی اللہ تعالیٰ عنہ سے روایت ہے کہ  
رسول اللہ ﷺ نے فرمایا :  
” جو شخص صبر کرنے کی کوشش کرے گا اللہ اس کو  
صبر دے گا اور صبر سے زیادہ بہتر اور بہت سی بھلائیوں  
کو سمیٹنے والی بخشش اور کوئی نہیں۔“  
(صحیح بخاری و صحیح مسلم)



# حضرت نعمان بن سنان انصاری

ان کا شجرہ نسب کسی نے بیان نہیں کیا، صرف والد کا نام لکھنے پر اکتفا کیا ہے۔ قبیلہ خزرج کے خاندان بنی سلمہ کے مولیٰ (آزاد کردہ غلام) تھے۔ اس لیے ان کو سلمیٰ خزرجی انصاری کہا جاتا ہے۔ ہجرت نبویؐ کے قریبی زمانے میں (کچھ پہلے یا کچھ بعد) شرف اسلام سے پہرہ ور ہوئے اور پھر غزوة یندر (رمضان سنہ ہجری) میں شریک ہونے کی عظیم سعادت حاصل کی۔ اگلے سال غزوة اُحد میں آنحضرت ﷺ کے ہم رکاب تھے۔ اس کے بعد ان کے حالات کے بارے میں کتب سیرت خاموش ہیں۔

رَضِيَ اللهُ تَعَالَى عَنْهُ

## حدیث نبویؐ

حضرت ابو سعید خدری رضی اللہ تعالیٰ عنہ سے روایت ہے کہ ایک شخص یمن سے ہجرت کر کے رسول اللہ ﷺ کی خدمت میں پہنچا۔ آپ نے اس سے پوچھا، یمن میں تمہارا کوئی ہے؟ اس نے عرض کیا، ہاں، میرے والدین ہیں۔ آپ نے دریافت فرمایا، کیا انہوں نے تمہیں (یہاں آنے کی) اجازت دی ہے؟ اُس نے عرض کیا، ایسا تو نہیں ہے۔

آپ نے فرمایا، تو پھر ماں باپ کے پاس واپس جاؤ اور یہاں آنے کی ان سے اجازت مانگو۔ اگر تمہیں اجازت دے دیں تو آؤ اور جہاد میں لگ جاؤ اور اگر وہ اجازت نہ دیں تو (وہیں رہو اور) ان کے ساتھ نیک سلوک کرتے رہو۔“

(سنن ابی داؤد - مُسَدِّحاً)

# حضرت نعمان بن عبدعمر و انصاری

خزرج کی شاخ بنی نجار کے خاندان بنی دینار سے تھے۔ نسب نامہ یہ ہے:  
 نعمان بن عبدعمر بن مسعود بن عبدالاشہل بن ہارثہ بن دینار بن نجار  
 ان کے ایک بھائی ضحاک بن عبدعمر تھے۔ دونوں بھائیوں کو اللہ تعالیٰ  
 نے فطرتِ سلیم عطا کی تھی۔ دونوں غزوہ بدر سے پہلے مشرف بہ اسلام ہو کر راہِ حق  
 کے جانباز سپاہی بن گئے۔

غزوات کا آغاز ہوا اور رسول اکرم صلی اللہ علیہ وسلم غزوہ بدر کے لیے  
 تشریف لے گئے تو دونوں بھائی آپ کے ہم رکاب تھے۔ یوں ان کو اصحابِ بدر  
 میں شامل ہونے کا عظیم شرف حاصل ہو گیا۔

رگے سال غزوہ احد میں بھی دونوں بھائی بڑے جوش اور جذبے کے ساتھ  
 شریک ہوئے۔ ابن اثیر کا بیان ہے کہ حضرت نعمان رضی اللہ تعالیٰ عنہ نے اسی  
 لڑائی میں اپنی جان راہِ حق میں قربان کر دی۔ انہوں نے اپنے پیچھے کوئی اولاد  
 نہیں چھوڑی۔

حضرت ضحاک بن عبدعمر رضی اللہ تعالیٰ عنہ کے حالات غزوہ احد کے بعد  
 پردہ خفا میں ہیں۔ ابن اثیر نے صرف اتنا لکھا ہے کہ وہ بھی لاو لرتھے۔

## حدیث نبویؐ

حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے  
 فرمایا کہ جو شخص تم سے پناہ مانگے اسے پناہ دو، جو اللہ کا واسطہ ہے کہ کچھ مانگے اسے دو اور  
 جو تمہیں دعوت پر بلائے اس کی دعوت قبول کرو۔ (سنن ابی داؤد)

# حضرت نَعْمَانُ بْنُ عَمْرٍو انصاری

قبیلہ خزرج کے فاندان مالک بن نجار کے چشم و چراغ تھے۔

نسب نامہ یہ ہے :

نعمان بن عمرو بن رفاعہ بن سواد (بروایت دیگر رفاعہ بن عمارت

بن سواد) بن مالک بن غنم بن مالک بن نجار

بعض ارباب سیر نے ان کا نام نعمان لکھا ہے لیکن زیادہ مشہور نعمان ہے

ابن اثیر اور بعض دوسرے اہل سیر کا بیان ہے کہ وہ آخری بیعت عقبہ

(لَيْلَةُ الْعُقَيْبِ يَأْخُذُ كَيْبِرَهُ سَلَّمَ بَعْدَ بَيْعَتِ) کے شرکاء میں تھے۔ گویا وہ انصار

کے سابقین اولین میں سے ہیں۔

ہجرت نبوی کے بعد غزوات کا آغاز ہوا تو حضرت نعمان بن عمرو رضی اللہ تعالیٰ

نے بدر الکبریٰ سے لے کر تبوک تک تمام غزوات میں رسول اکرم صلی اللہ علیہ وسلم کی

ہم رکابی کا شرف حاصل کیا۔ اس طرح ان کو عہد رسالت کی قریب قریب سبھی

سعادتیں حاصل ہو گئیں۔

رسول اکرم صلی اللہ علیہ وسلم کی رحلت کے بعد خلفائے راشدین رضی اللہ

دور میں حضرت نعمان بن عمرو رضی اللہ تعالیٰ عنہ کی سرگرمیوں یا ان کے حالات

زندگی کے بارے میں ارباب سیر نے کچھ نہیں لکھا، البتہ اس بات پر سب

کا اتفاق ہے کہ انہوں نے حضرت امیر معاویہ رضی اللہ تعالیٰ عنہ کے دور خلافت

کے دوران میں کسی وقت وفات پائی۔

رضی اللہ تعالیٰ عنہ

# حضرت نَعْمَانُ بْنُ مَالِكٍ حَارِثِي انصاری

اوس کے خاندان بنی حارثہ میں سے تھے۔ نسب نامہ یہ ہے :  
 نعمان بن مالک بن عامر بن مجد عمر بن جشم بن حارثہ بن حارث بن  
 خزرج بن عمرو بن مالک بن اوس۔  
 سب سے پہلے غزوہ اُحُد میں اپنے فرزند سوید کے ساتھ شریک ہوئے  
 اس کے بعد عہد رسالت میں دوسرے تمام غزوات میں بھی اپنے سعادت مند  
 فرزند کے ساتھ رسول اکرم ﷺ کے ہم رکاب رہے۔  
 سال وفات کے بارے میں کتب کثیر خاموش ہیں۔  
 ان کے فرزند حضرت سوید بن نعمان رضی اللہ تعالیٰ عنہما کے حالات اسی  
 کتاب میں الگ بیان کر دیے گئے ہیں۔  
 رَضِيَ اللهُ تَعَالَى عَنْهُ

## حدیث نبویؐ

حضرت ابو سعید خدری رضی اللہ تعالیٰ عنہ سے روایت ہے کہ ایک دفعہ مدینہ کے چند  
 اشخاص نے رسول اللہ ﷺ سے اپنی ضرورتیں مانگنی شروع کیں۔ آپ نے فرمایا :  
 تم کو جو کچھ آپ کے پاس تھا وہ سب خرچ ہو گیا۔ پھر آپ نے فرمایا کہ یہ بھی نہیں ہو  
 سکتا کہ میرے پاس کچھ ہو اور میں تم کو نہ دوں۔ مگر یاد رکھو کہ جو شخص سوال سے بچنا چاہے اللہ  
 اس کو (سوال کرنے سے) بچائے گا اور جو لوگوں سے بے پروائی اختیار کرنا چاہے اللہ اس کو بے پروا  
 کر دے گا اور جو فقر و فاقہ پر صبر کرے گا اللہ تعالیٰ اس کو صبر سے گا اور قناعت سے زیادہ  
 وسیع خزانہ کسی کو نہیں دیا گیا۔  
 (صحیح بخاری)

## حضرت نعیمان بن عمرو انصاری

خزرج کے معزز ترین خاندان بنی نجار میں سے تھے۔

نسب نامہ یہ ہے :

نعیمان بن عمرو بن رفاعہ بن عاصد بن سواد بن مالک بن غنم  
بن نجار۔

بعض کتب رجال میں سواد کے بعد مالک بن غنم بن مالک بن  
نجار بیان کیا گیا ہے۔

ان کی کنیت ابو عمرو تھی۔

ابن اثیر نے "أسد الغابہ" میں لکھا ہے کہ وہ ہجرت نبوی سے  
پہلے مسلمان ہوئے اور بیعت لیلۃ العقبہ (۳۳ھ بعد بعثت) میں  
شریک ہوئے۔ لیکن بیشتر دوسرے ارباب سیر نے بیعت عقبہ کے شرکاء  
کی جو فہرست دی ہے اس میں حضرت نعیمان رضی اللہ تعالیٰ عنہ کا نام شامل  
نہیں ہے۔ البتہ ان کے غزوة بدر میں شریک ہونے پر سب اہل سیر کا  
اتفاق ہے۔

ابن اثیر نے یہ بھی لکھا ہے کہ وہ بدر کے بعد عہد نبوی کے باقی غزوات  
میں بھی شریک رہے۔

اہل سیر کا بیان ہے کہ حضرت نعیمان بڑے خوش مزاج اور ظریف الطبع  
تھے۔ اس سلسلے میں انہوں نے ان کی ظرافت اور خوش طبعی کے کئی واقعات  
بیان کیے ہیں۔ ان میں سے ایک وہ واقعہ ہے جو ان کا حضرت سوید بن  
سعد عبد ریح رضی اللہ تعالیٰ عنہ کے ساتھ پیش آیا تھا۔ بعض روایتوں میں

تو یہ ہے کہ حضرت سوبیطؓ نے مذاق میں ان کو غلام بنا کر فروخت کر دیا تھا اور بعض میں یہ ہے کہ حضرت نعیمانؓ نے حضرت سوبیطؓ کو ازراہ مذاق غلام بنا کر فروخت کیا تھا۔ ابن اثیر کہتے ہیں کہ واقعہ کی موخر الذکر صورت صحیح ہے۔ واللہ اعلم۔ اس واقعہ کی تفصیل حضرت سوبیطؓ کے ترجمہ میں بیان کر دی گئی ہے۔ اسی طرح کے اور واقعات بھی ان سے منسوب ہیں۔

ان کی عادت تھی کہ جب کوئی نیا پھل مدینہ منورہ میں آتا تو وہ دکاندار سے ادھار خرید لاتے اور رسول اکرم صلی اللہ علیہ وسلم کی خدمت میں پیش کر کے کہتے، یہ ہدیہ ہے۔ پھر جب دکاندار قیمت کا مطالبہ کرتا تو وہ اسے حضور صلی اللہ علیہ وسلم کی خدمت میں لے آتے کہ حضور اس پھل کی قیمت ادا کر دیجئے۔ آپ ہنس کر فرماتے، وہ تو ہدیہ تھا۔ نعیمانؓ عرض کرتے، یا رسول اللہ! میرے دل نے چاہا کہ آپ کے سوا نیا پھل پہلے کوئی اور نہ کھائے اس لیے آیا مگر قیمت میرے پاس موجود نہیں۔

حضور صلی اللہ علیہ وسلم ہنس پڑتے اور قیمت ادا فرمادیتے۔ حضرت نعیمانؓ کا سال وفات کسی نے نہیں لکھا۔ ایک روایت سے معلوم ہوتا ہے کہ امیر معاویہؓ کے عہد تک حیات رہے۔  
رضی اللہ تعالیٰ عنہ

## حدیث نبویؐ

حضرت انس رضی اللہ تعالیٰ عنہ سے روایت ہے کہ ”جو جوان کسی بزرگ بزرگ کا اس کے بڑھاپے کی وجہ سے ادب احترام کرے گا تو اللہ تعالیٰ اس جوان کے بڑھے ہونے کے وقت ایسے بندے مقرر کر دے گا جو اس وقت اس کا ادب احترام کریں گے۔“  
(جامع ترمذی)

# حضرت نوفل بن ثعلبہ انصاری

ان کا تعلق خزر ج کے خاندان بنی سالم بن عوف سے تھا۔ حاقظ ابن عبدالبر نے ان کا نسب نامہ اس طرح بیان کیا ہے :

نوفل بن ثعلبہ بن عبداللہ بن فضلہ بن مالک بن عجلان بن زید بن غنم بن سالم بن عوف بن عمرو بن عوف بن خزر ج (الاستیعاب) لیکن ابن اسحاق اور بعض دوسرے اہل سیر نے ان کے نسب نامہ سے ثعلبہ کا نام حذف کر دیا ہے اور ان کا نام نوفل بن عبداللہ لکھا ہے۔

حضرت نوفل رضی اللہ تعالیٰ عنہ، غزوہ بدر سے پہلے مشرف بہ اسلام ہوئے اور اللہ کے سپاہی بن گئے۔ رمضان سلسلہ ہجری میں سرورِ عالم صلی اللہ علیہ وسلم غزوہ بدر کے لیے روانہ ہوئے تو حضرت نوفل رضی اللہ تعالیٰ عنہ بھی آپ کے ہمراہ تھے۔ لڑائی میں بڑے جوش اور جذبے کے ساتھ لڑے اور یوں بدری صحابی ہونے کی عظیم سعادت حاصل کی۔

سوال سلسلہ ہجری میں غزوہ اُحد پیش آیا۔ آنحضرت صلی اللہ علیہ وسلم لڑائی کے لیے مدینہ منورہ سے چلنے لگے تو ایک ہزار آدمی آپ کے ہمراہ تھے لیکن دشمنان حضرت عبداللہ بن ابی سلول کے بہکانے پر تین سو آدمی لشکرِ اسلام سے الگ ہو گئے اور صرف سات سو آدمی مدینہ حضور صلی اللہ علیہ وسلم کے ساتھ رہ گئے۔ ان مخلص مسلمانوں میں حضرت نوفل رضی اللہ تعالیٰ عنہ بھی شامل تھے۔ دشمن کی تعداد مسلمانوں کی تعداد سے چار گنا سے بھی زیادہ تھی لیکن اہ حق کے سرفروشنوں نے اس کی مطلق پروا نہ کی اور طاعوت کی مہیب طاقت سے مردانہ وار بھڑ گئے حضرت نوفل رضی اللہ تعالیٰ عنہ اسی لڑائی میں دادِ شجاعت دیتے ہوئے شہید ہو گئے۔ غزوہ اُحد میں ان کی شہادت پر سب اہل سیر کا اتفاق ہے۔ رضی اللہ تعالیٰ عنہ

# حضرت نوفل بن مساحق عامری قرشی

خاندانی تعلق قریش کی شاخ عامر بن لوئی سے تھا۔ نسب نامہ یہ ہے :  
نوفل بن مساحق بن عبداللہ بن مخرمہ (جو بنو مالک بن حسل بن  
عامر بن لوئی سے تھے)

ان کی کنیت ابو سعید تھی۔

قبول اسلام کا زمانہ متعین نہیں ہے۔ قرآن سے معلوم ہوتا ہے کہ ہجرت  
نبوی سے پہلے حلقہ بگوش اسلام ہوئے اور پھر مکہ سے ہجرت کر کے مدینہ منورہ  
پہنچ گئے۔

علامہ ابن اثیر کا بیان ہے کہ غزوہ بدر میں شریک تھے۔ انہوں نے  
ابو موسیٰ کے حوالے سے لکھا ہے کہ حضرت نوفل نے عبدالملک بن مروان کے  
ابتدائی عہد میں وفات پائی۔ زندگی کے باقی حالات کے بارے میں کتب سیر  
خاموش ہیں۔

رضی اللہ تعالیٰ عنہ

## حدیث نبوی

حضرت عبداللہ بن عمر رضی اللہ تعالیٰ عنہما سے روایت ہے کہ  
رسول اللہ صلی اللہ علیہ وسلم نے فرمایا کہ جب تم میں سے کوئی کچھ  
کھائے تو دامنے ہاتھ سے کھائے اور جب کچھ پیے تو دلہنے ہاتھ  
سے پیے۔ (صحیح مسلم)



## حضرت نہیک بن اوس انصاری

قبیلہ خزرج کے خاندان بنو قواقل کے چشم و چراغ تھے۔ نسب نامہ یہ ہے:  
 نہیک بن اوس بن خزیمہ بن عدی بن ابی بن عنم (قواقل) بن  
 عوف بن خزرج۔

وہ اپنے چچا حضرت خزیمہ بن خزیمہ انصاری رضی اللہ تعالیٰ عنہ کے ساتھ  
 اُحد اور مابعد کے تمام غزوات میں رسول اللہ صلی اللہ علیہ وسلم کے ہم رکاب ہے۔  
 ابن سعد کا بیان ہے کہ فتح حنین کے بعد رسول اکرم صلی اللہ علیہ وسلم نے حضرت  
 نہیک بن اوس رضی اللہ تعالیٰ عنہ کو اہل مدینہ تک خوشخبری پہنچانے پر مامور  
 فرمایا تھا۔

حضرت ابو بکر صدیق رضی اللہ تعالیٰ عنہ نے اپنے عہدِ خلافت میں انہیں حضرت  
 زیاد بن لبید رضی اللہ تعالیٰ عنہ کے پاس یمن بھیجا تھا۔ چنانچہ انہوں نے مرتدین کے  
 خلاف کئی معرکوں میں حصہ لیا۔ بعد میں حضرت زیاد بن لبید رضی اللہ تعالیٰ عنہ نے  
 کچھ جنگی قیدیوں کو ان کے ساتھ مدینہ منورہ بھیجا۔ ان قیدیوں میں اشعث بن  
 قیس کنزی بھی شامل تھے۔ انہوں نے اپنی لغزش پر ندامت کا اظہار کیا اور  
 سچے دل سے توبہ کی تو خلیفۃ الرسول حضرت ابو بکر صدیق رضی اللہ تعالیٰ عنہ  
 نے انہیں معاف کر دیا اور اپنی بہن حضرت فردہ کی شادی ان سے کر دی۔  
 بعد میں حضرت اشعث نے ایرانیوں کے خلاف کئی معرکوں میں دادرشجاعت ہی۔  
 شام کی جنگ یرموک میں بھی شریک تھے۔

حضرت نہیک بن اوس رضی اللہ تعالیٰ عنہ کے سالِ وفات کے  
 بارے میں کتب سیر خاموش ہیں۔

رضی اللہ تعالیٰ عنہ

## حضرت وائلہ بن خطاب عدوی

ان کا نسب نامہ کسی کتاب میں مذکور نہیں ہے۔ البتہ اس بات پر سب اہل سیر کا اتفاق ہے کہ ان کا تعلق قریش کی شاخ بنی عدی سے تھا۔ (سیدنا حضرت عمر فاروق رضی اللہ تعالیٰ عنہ کا تعلق بھی بنو عدی سے تھا)۔ اس بات میں بھی کوئی اختلاف نہیں کہ انہیں شرف صحابیت حاصل ہوا۔ ان کے دوسرے حالات زندگی کے بارے میں صرف اتنا معلوم ہے کہ حضرت عمر فاروق رضی اللہ تعالیٰ عنہ کے عہدِ خلافت میں شام فتح ہونے کے بعد انہوں نے دمشق کی سکونت اختیار کر لی تھی اور وہاں اپنا مکان بنایا تھا۔ ان سے صرف ایک حدیث مروی ہے جو یہ ہے:

« (ایک دن) رسول اللہ صلی اللہ علیہ وسلم مسجد نبوی میں تشریف فرما تھے کہ ایک شخص (مسجد میں داخل ہو کر) آپ کے پاس آئے آپ نے انہیں دیکھا تو ان کے لیے اپنی جگہ سے تھوڑا سا کھسک گئے! انہوں نے کہا، یا رسول اللہ! جگہ تو کافی ہے (مطلب یہ کہ میرے بیٹھنے کے لیے کافی گنجائش ہے) آپ نے اپنی جگہ سے ہٹنے کی زحمت کیوں فرمائی؟ حضور صلی اللہ علیہ وسلم نے ارشاد فرمایا کہ مسلمان کا مسلمان پر حق ہے کہ جب ایک دوسرے کو (اپنے پاس) آتا دیکھے تو اس کی خاطر ادھر ادھر تھوڑا بہت سر کے (اور اپنے قریب بٹھائے) (شعب الایمان للبیہقی)

## حضرت وحشی بن حرب

اہل سیر نے ان کا نسب نامہ بیان نہیں کیا۔ صرف اتنا لکھا ہے کہ وحشی بن حرب نام تھا، ابو سہمہ کنیت تھی۔ نسلاً حبشی تھے اور مکہ میں حضرت جبیر بن مطعم کے غلام تھے۔

غزوہ بدر (رمضان المبارک ۶۲۴ھ ہجری) حضرت جبیر بن مطعم کا چچا طعیمہ بن عدی سیدنا حضرت حمزہ رضی اللہ تعالیٰ عنہ (عم رسول) کے

لے حضرت جبیر بن مطعم رضی اللہ تعالیٰ عنہ کا تعلق قریش کے خاندان بنی نوفل سے تھا۔ سلسلہ نسب یہ ہے: — جبیر بن مطعم بن عدی بن نوفل بن عبدمناف بن قصی۔ ان کے والد مطعم بن عدی بڑے نرم دل اور منصف مزاج آدمی تھے۔ سنہ بعد بعثت میں طائف سے واپسی پر آنحضرت صلی اللہ علیہ وسلم کو انہوں نے ہی اپنی حمایت میں لیا تھا۔ بد قسمتی سے مطعم حالت کفر ہی میں فوت ہو گئے تاہم حضورؐ نے ان کے اس احسان کو ہمیشہ یاد رکھا۔

جبیر صلح حدیبیہ اور فتح مکہ کے درمیانی عرصے میں کسی وقت مسلمان ہوئے۔ غزوہ حنین میں رسول اکرم صلی اللہ علیہ وسلم کے ہم رکاب تھے۔ — انہوں نے سشہ ہجری میں مدینہ منورہ میں وفات پائی۔ ان سے ساٹھ احادیث مروی ہیں جن میں سے چھ متفق علیہ ہیں۔

ابن اثیر کا بیان ہے کہ حضرت جبیر کو علم الانساب میں بڑی مہارت تھی اور ان کا شمار قریش کے ممتاز نسبوں میں ہوتا تھا۔ یہ فن انہوں نے حضرت ابو بکر صدیق رضی اللہ تعالیٰ عنہ سے حاصل کیا تھا۔

ہاتھ سے مارا گیا تھا۔ اس کا حضرت جبیرؓ کو بہت رنج تھا (اس وقت وہ حلقہ بگوشِ اسلام نہیں ہوئے تھے) اگلے سال مشرکین مکہ اُحد کی لڑائی کے لیے روانہ ہونے لگے تو جبیرؓ نے وحشیؓ سے کہا کہ اگر تم میرے چچا کے قاتل حمزہؓ کو قتل کر دو تو تمہیں آزاد کر دیا جائے گا۔ وحشیؓ نے فوراً اس کام کی ہامی بھری۔ میدانِ اُحد میں مشرکین اور اہل حق کے درمیان لڑائی کا آغاز ہوا تو وحشی ایک چٹان کے پیچھے گھات لگا کر بیٹھ گئے۔ جونہی حضرت حمزہؓ تلوار چلاتے اُدھر سے گزرے، وحشیؓ نے اپنا نیزہ اس انداز سے پھینکا کہ ان کی ناف کے پار ہو گیا۔ حضرت حمزہ رضی اللہ تعالیٰ عنہ اسی وقت شہید ہو گئے۔ اب وحشیؓ نے اپنا نیزہ ان کے جسم سے نکالا اور اپنے لشکر میں واپس چلے گئے۔ لشکرِ قریش مکہ واپس پہنچا تو جبیرؓ نے حسبِ وعدہ وحشیؓ کو آزاد کر دیا۔

رسولِ اکرم صلی اللہ علیہ وسلم کو اپنے جان نثار چچا سے بے حد محبت تھی۔ آپ کو ان کی شہادت سے سخت صدمہ پہنچا اور آپ نے وحشیؓ کو واجب القتل قرار دیا تاہم مکہ میں وہ مشرکینِ قریش کے درمیان محفوظ رہے۔

رمضان المبارک ۶۱۰ھ ہجری میں رحمتِ عالم صلی اللہ علیہ وسلم نے مکہ پر پرچمِ اسلام بلند کیا تو وحشیؓ کو اپنی جان کے لالے پڑ گئے اور وہ بھاگ کر طائف چلے گئے۔ اہل طائف (بنو ثقیف) نے ابھی تک اسلام قبول نہیں کیا تھا اس لیے انہوں نے وحشیؓ کو پناہ دے دی لیکن جلد ہی صورتِ حالات نے پلٹا کھایا اور اہل طائف بھی آستانہٴ اسلام پر سر تسلیم خم کرنے پر مجبور ہو گئے۔ جب ان کا ایک وفد بارگاہِ رسالت میں حاضر ہونے لگا تو وحشیؓ کی عجیب کیفیت ہوئی۔ ان کا بیان ہے کہ ————— ” زمین کی دو سعتیں مجھ پر تنگ ہو گئیں اور میں نے

ادا دہ کیا کہ شام، یمن یا اور کہیں بھاگ جاؤں۔ اس پر ایک آدمی نے مجھ سے کہا، ارے احمق تجھے معلوم نہیں کہ جو شخص اسلام قبول کرے، رسول اللہ صلی اللہ علیہ وسلم اسے معاف فرما دیتے ہیں۔“

لوگوں کے کہنے پر وحشی کا حوصلہ بندھا اور وہ اہل طائف کے وفد کے ساتھ مدینہ منورہ پہنچ گئے اور پھر چانک کلمہ شہادت پڑھتے ہوئے رسول اکرم صلی اللہ علیہ وسلم کے سامنے حاضر ہو گئے۔ آپ نے انہیں دیکھ کر فرمایا، وحشی ہو؟

انہوں نے عرض کیا — ”جی ہاں یا رسول اللہ“

آپ نے فرمایا، بیٹھو اور قتلِ حمزہؓ کا واقعہ بیان کرو۔

انہوں نے واقعہ بیان کیا تو آپ نے فرمایا، آئندہ مجھے اپنا منہ نہ دکھانا۔

(بروایت دیگر اگر ہو سکے تو اپنا چہرہ مجھے نہ دکھانا) وحشی فوراً آپ کے

سامنے سے ہٹ گئے اور پھر آپ کی وفات تک آپ سے چھپتے پھرے۔

بعض روایتوں میں حضرت وحشیؓ کی بارگاہِ نبویؐ میں حاضری اور سعادت

اندوزی ایمان کا واقعہ قدرے مختلف طریقے سے بیان کیا گیا ہے لیکن ہم

نے یہ واقعہ مشہور روایات کے مطابق بیان کیا ہے۔

آنحضور صلی اللہ علیہ وسلم کی وفات کے بعد فتنہ ارتداد نے زور پکڑا

تو خلیفۃ الرسول سیدنا حضرت ابوبکر صدیق رضی اللہ تعالیٰ عنہ نے ڈٹ کر

اس فتنے کا مقابلہ کیا۔ ان کے بھیجے ہوئے لشکروں نے نہ صرف منکرینِ زکوٰۃ

کا قلع تمع کر دیا بلکہ جھوٹے مدعیانِ نبوت کو بھی کیفرِ کردار تک پہنچایا۔ ان

دشمنانِ اسلام میں مسلمہ کذاب سب سے زیادہ طاقتور تھا۔ صدیقِ اکبر

رضی اللہ تعالیٰ عنہ نے اس کی سرکوبی پر حضرت خالد بن ولید کو مامور فرمایا۔

حضرت وحشیؓ یہ سوچ کر کہ اب تلافیِ مافات کا موقع ہے، حضرت خالد بن

ولید رضی اللہ تعالیٰ عنہ کے لشکر میں شامل ہو گئے۔ یمامہ کے میدان میں مجاہدین

اسلام اور مسلمہ کذاب کے درمیان خونریز لڑائی ہوئی۔ طبری کا قول ہے کہ

یہ فتنہ رِدّہ کے سلسلے کی لڑائیوں میں سب سے سخت لڑائی تھی حضرت وحشیؓ

میدانِ جنگ میں مسلمہ کذاب کی تاک میں لگے رہے۔ خود ان کا بیان ہے کہ

میں نے (میدانِ رزم میں) مسلمہ کذاب کو دیکھا کہ ہاتھ میں تلوار کیے کھڑا

ہے۔ چنانچہ میں اس پر حملہ کرنے کے لیے تیار ہو گیا۔ میں نے دیکھا کہ ایک انصاری بھی اس کی تاک میں تھا۔ یہ ادھر میں نے اپنے نیزے کو جنبش دے کر مسیلمہ پر پھینکا جو اس کے پیٹ میں لگا اور انصاری نے تلوار سے اس پر وار کیا اور مسیلمہ اسی وقت ڈھیر ہو گیا۔ کہتے ہیں کہ حضرت وحشیؓ نے نیزے سے مسیلمہ کذاب پر وار کیا یہ وہی نیزہ تھا جس سے انہوں نے سیدنا حضرت حمزہ رضی اللہ تعالیٰ عنہ کو شہید کیا تھا۔  
بعد میں حضرت وحشیؓ کہا کرتے تھے:

قتلت خیر الناس فی الجاہلیۃ ثم قتلت شر الناس  
فی الاسلام۔

(میں نے زمانہ جاہلیت میں بہترین انسان کو قتل کیا اور زمانہ اسلام میں شریر ترین (بدترین) انسان کو)

حضرت عمر فاروق رضی اللہ تعالیٰ عنہ کے عہدِ خلافت میں حضرت وحشیؓ شام کے میدانِ جہاد میں پہنچ گئے اور یرموک کی خونیں جنگ میں دادِ شجاعت

لے یہ انصاری حضرت عبداللہ بن زید (بن عاصم بن کعب بن عمرو بن عوف بن مبذول بن عمرو بن غنم بن مازن بن نجار) تھے۔ خانمانی تعلق خوزج کے خاندان بنی نجار سے تھا۔ والدہ کا نام اُمّ عمارہ تھا جو جلیل القدر صحابیات میں شمار ہوتی ہیں۔ ہجرت کے بعد مسلمان ہوئے۔ اُعدا اور بعد کے تمام غزوات میں رسولِ اکرم صلی اللہ علیہ وسلم کے ہم رکاب تھے۔ بیعتِ رضوان کا شرف بھی حاصل کیا۔ بعض نے ان کو شریکِ بدر بھی بتایا ہے۔ عہدِ یتیمی میں جنگِ یمامہ میں نمایاں حصہ لیا۔ مسیلمہ کذاب جس نے ان کے بھائی حضرت حبیبؓ کو شہید کیا تھا حضرت وحشیؓ اور ان کے ہاتھ سے مارا گیا۔ ۳۱ سالہ ہجری میں سانحہ معرہ میں اپنے دو بیٹوں غلام اور علی کے ساتھ شہید ہوئے۔ ان سے مروی چند احادیث کتبِ حدیث میں موجود ہیں۔

رضی اللہ تعالیٰ عنہ

دی۔ قیاس یہ ہے کہ انہوں نے اور معرکوں میں بھی حصہ لیا ہوگا۔ شام کی فتح کے بعد انہوں نے جنمیں میں مستقل سکونت اختیار کر لی اور وہیں حضرت عثمان غنی رضی اللہ تعالیٰ عنہ کے عہدِ خلافت میں کسی وقت وفات پائی۔

حضرت وحشی بن حرب سے یہ حدیث مروی ہے :

” رسول اللہ صلی اللہ علیہ وسلم کے بعض صحابہ آپ کی خدمت میں حاضر ہوئے اور عرض کیا کہ ہم کھانا کھاتے ہیں مگر سیر نہیں ہوتے۔ آپ نے فرمایا کہ شاید تم الگ الگ بیٹھ کر کھانا کھاتے ہو۔ صحابہ نے عرض کیا، جی ہاں۔

آپ نے فرمایا، اکٹھے مل کر اللہ کا نام لے کر کھایا کرو تو کھانے میں برکت ہوگی۔“

(ابو داؤد)

رضی اللہ تعالیٰ عنہ

### حدیث نبوی

حضرت زید بن ثابت رضی اللہ تعالیٰ عنہ سے روایت ہے کہ میں نے رسول اللہ صلی اللہ علیہ وسلم کو یہ فرماتے سنا ہے کہ تین باتیں ایسی ہیں کہ ان کے ہوتے ہوئے کسی مسلمان کے دل میں نفاق نہیں پیدا ہو سکتا۔ ایک یہ کہ جو عمل کرے اللہ تعالیٰ کی خوشنودی کے لیے کرے۔

دوسری یہ کہ جو لوگ اجتماعی معاملات کے ذمہ دار ہوں۔ ان کے ساتھ خیر خواہانہ معاملہ کرے۔

تیسری یہ کہ جماعت سے وابستہ رہے۔ جماعت کے افراد کی دعائیں اس کی حفاظت کریں گی۔

(ابو داؤد، ترمذی، نسائی، ابن ماجہ)

# حضرت ہبتار بن سفیان مخزومی

حضرت ہبتار بن سفیان رضی اللہ تعالیٰ عنہ ان عظیم المرتبت اصحاب میں سے ہیں جن کو قرآن پاک میں "السَّالِقُونَ الْأَوَّلُونَ" کہہ کر جنت کی بشارت دی گئی ہے۔ ان کا تعلق قریش کے خاندان مخزوم سے تھا۔ نسب نامہ یہ ہے :

ہبتار بن سفیان بن عبدالاسد بن ہلال بن عبداللہ بن عمرو (عمر بن مخزوم القری مخزومی) حضرت ہبتار رضی اللہ تعالیٰ عنہ مشہور صحابی حضرت ابوسلمہ بن عبدالاسد رَامُ الْمُؤْمِنِينَ حضرت ام سلمہ رضی اللہ تعالیٰ عنہا کے پہلے شوہر کے بھتیجے تھے وہ اپنے بھائی حضرت عبداللہ بن سفیان رضی اللہ تعالیٰ عنہ کے ساتھ دعوتِ توحید کے ابتدائی تین سالوں کے اندر شرفِ اسلام سے بہرہ ور ہوئے۔

سند بعدِ بعثت میں دولہری ہجرت حبشہ واقع ہوئی۔ حضرت ہبتار بن سفیان رضی اللہ تعالیٰ عنہ بھی مہاجرین میں شامل ہو کر حبش چلے گئے اور وہاں طویل عرصہ تک غریبِ وطنی کی زندگی گزارا کرتے رہے۔ مہاجرین حبشہ کی ایک جماعت نورِ انخضور صلی اللہ علیہ وسلم کی ہجرتِ مدینہ سے پہلے ہی مکہ واپس آ گئی اور ایک جماعت غزوہ خیبر (محرم ۱۰ ہجری) کے موقع پر حضرت جعفر بن ابی طالب رضی اللہ تعالیٰ عنہ کے ساتھ مدینہ منورہ پہنچی۔ حضرت ہبتار بن سفیان رضی اللہ تعالیٰ عنہ اسی دوسری جماعت میں شامل تھے۔ یہ اصحاب مدینہ منورہ سے خیبر پہنچے تو رسولِ اکرم صلی اللہ علیہ وسلم نے ان کی آمد پر بڑی مسرت کا اظہار فرمایا اور ان کو خیبر کے مالِ غنیمت سے حصہ عطا فرمایا۔

ایک روایت کے مطابق حضرت ہبتار بن سفیان رضی اللہ تعالیٰ عنہ نے جنگِ مؤتہ (جادی الاولیٰ ۱۰ ہجری) میں شہادت پائی لیکن حافظ ابن عبدالبر نے اس روایت کو مشکوک بتایا ہے۔ دوسری روایت یہ ہے کہ حضرت ابوبکر صدیق رضی اللہ تعالیٰ عنہ کے عہدِ خلافت میں روم سے معرکہ آرائیوں کا آغاز ہوا تو حضرت ہبتار بن سفیان شام کے میدانِ جہاد میں معرکہ اجنادین میں دیوں کے خلاف داعیِ شجاعت دیتے ہوئے رتبہ شہادت پر فائز ہوئے۔ بہر صورت میدانِ جہاد میں ان کی شہادت پر سب کا اتفاق ہے۔ رضی اللہ تعالیٰ عنہ



## حضرت ہرمی بن عبد اللہ انصاری

قبیلہ اوس کے خاندان بنی واقف سے تھے۔ نسب نامہ یہ ہے :  
ہرمی بن عبد اللہ بن رفاعہ بن نجدہ بن مجدعہ بن کعب بن واقف  
(مالک) بن امرؤ القیس بن مالک بن اوس۔

حافظ ابن عبد البر کا بیان ہے کہ ان کا نام ہرم تھا اور وہ بنو عمرو بن عوف  
سے تھے لیکن دوسرے ارباب سیران کا نام ہرمی بتاتے ہیں۔ ابن اثیر نے لکھا ہے  
کہ بنو واقف، بنو عمرو بن عوف کے حلیف تھے اس لیے ان کو بھی بنو عمرو بن عوف  
سے سمجھ لیا گیا۔

ابن مندہ اور ابو موسیٰ نے لکھا ہے کہ حضرت ہرمی بن عبد اللہ رضی اللہ تعالیٰ  
رسول اکرم صلی اللہ علیہ وسلم کے زمانے میں بچے تھے اور انہیں آپ کے صحابہ  
کی صحبت میں آئی۔ لیکن ابن مالک کا بیان ہے کہ حضرت ہرمی رضی اللہ تعالیٰ عنہ  
غزوة تبوک کے سوا عہد رسالت کے تمام غزوات میں رسول اکرم صلی اللہ علیہ وسلم  
کے ہم رکاب تھے۔ غزوة تبوک میں وہ تساہل کی بنا پر نہیں بلکہ اس وجہ سے شریک  
نہیں ہو سکے تھے کہ ان کے پاس ہتھیار نہیں تھے۔

ابن مالک، حافظ ابو نعیم، حافظ ابن عبد البر اور ابن کلبی نے انہیں ان  
صحابہ میں شمار کیا ہے جو غزوة تبوک کے موقع پر رسول اکرم صلی اللہ علیہ وسلم سے  
سواری مانگنے آئے تھے اور جب ان کی خواہش پوری نہ ہوئی تو روتے ہوئے  
واپس گئے تھے۔ ان اصحاب کے آنسو رائیگاں نہ گئے۔ ان کے اخلاص اور  
جہاد میں شریک ہونے کی تڑپ کو بارگاہِ خداوندی میں پذیرائی ہوئی اور یہ  
آیت نازل ہوئی :

وَلَا عَلَى الَّذِينَ إِذَا مَا أَتَوْكَ لِتُعْمَلْ لَهُمْ دُقُتٌ لَا آجِدُ

marfat.com

Marfat.com

مَا أَحْمَلَكُمْ عَلَيْهِ تَوَلَّوْا وَاَعْيُنُهُمْ تَفِيضُ مِنَ الدَّارِجِ  
حَزَنًا أَلَّا يَجِدُوا مَا يُنْفِقُونَ - (سورہ توبہ آیت ۹۲)

(اور ان لوگوں پر کوئی الزام نہیں جنہوں نے خود آ کر تم سے درخواست کی تھی کہ ہمارے لیے سواریاں بہم پہنچائی جائیں اور جب تم نے کہا کہ میں تمہارے لیے سواریوں کا انتظام نہیں کر سکتا تو وہ مجبوراً واپس گئے اور حال یہ تھا کہ ان کی آنکھیں اشک بارتھیں اور انہیں اس بات کا بڑا رنج تھا کہ وہ اپنے خرچ پر شریک جہاد ہونے کی مقدرت نہیں رکھتے)

ان ارباب سیر نے حضرت ہرمی رضی اللہ تعالیٰ عنہ کے بارے میں یہ بھی لکھا ہے کہ وہ قدیم الاسلام تھے۔ کسی انصاری صحابی کے قدیم الاسلام ہونے کا مطلب یہ ہے کہ وہ ہجرت نبوی سے پہلے مشرف بہ اسلام ہو چکے تھے۔ ان کا سالِ وفات کسی نے بیان نہیں کیا۔

حضرت ہرمی رضی اللہ تعالیٰ عنہ سے یہ حدیث مروی ہے :  
” رسول اللہ صلی اللہ علیہ وسلم نے فرمایا کہ جو شخص جمعے کی اذان سنتا ہے اور نماز پڑھنے کے لیے مسجد کا رخ نہیں کرتا تو اس کے بعد کا دوسرا جمعہ اسے زیادہ بوجھل معلوم ہوگا، اسی طرح اگر وہ متواتر چار جمعوں کی اذانیں سنتا ہے اور نماز پڑھنے نہیں جاتا تو اللہ تعالیٰ اس کے دل پر مہر لگا دیتا ہے۔ (مسند الغابہ)  
رضی اللہ تعالیٰ عنہ

### حدیث نبوی

حضرت ابن عباس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ جس شخص نے دس کر کوئی چیز واپس لی اس کی مثال ایسی ہے جیسی کہ تے کر کے چاٹ لیتا ہے۔ (صحیح بخاری)

## حضرت ہشام بن ابی حذیفہ مخزومی

جمہور ارباب سیر نے ان کا نام ہشام بیان کیا ہے لیکن واقدی نے ہاشم لکھا ہے۔ ابن اثیر کہتے ہیں کہ یہ دو نام ہی صحیح نام ہشام ہی ہے۔ قریش کی شاخ بنی مخزوم کے چشم و چراغ تھے۔ نسب نامہ یہ ہے: ہشام بن ابی حذیفہ بن مغیرہ بن عبداللہ بن عمرو بن مخزوم مخزومی قرشی۔ ابی حذیفہ کا نام ہاشم تھا لیکن اس نے اپنی کنیت سے شہرت پائی۔ حضرت ہشام کی والدہ ام حذیفہ، اسد بن عبداللہ بن عمرو بن مخزوم کی بیٹی تھیں۔

حضرت خالد بن ولید سیف اللہ اور حضرت سلمہ بن ہشام بن مغیرہ، حضرت ہشام بن ابی حذیفہ رضی اللہ تعالیٰ عنہ کے چچا زاد بھائی تھے مشہور دشمن اسلام ابو جہل بھی ان کا چچا زاد بھائی تھا۔

حضرت ہشام بن ابی حذیفہ رضی اللہ تعالیٰ عنہ دعوت توحید کے اوائل میں مشرف بہ اسلام ہوئے۔ اور یوں وہ السابغون الاولون کی عظیم المرتبت جماعت کے رکن بن گئے۔

قبول اسلام کے بعد دوسرے مسلمانوں کی طرح حضرت ہشام رضی اللہ عنہ بھی مشرکین قریش کے ظلم و ستم کا نشانہ بن گئے۔

۶۱۰ء بعد بعثت میں وہ رسول اکرم صلی اللہ علیہ وسلم کے ایما پر مظلوم مسلمانوں کے ایک قافلے میں شریک ہو کر حبش چلے گئے۔ اس واقعہ کو حبشہ کی ہجرت ثانیہ کہا جاتا ہے۔

حضرت ہشام رضی اللہ تعالیٰ عنہ تقریباً تیرہ سال تک حبش میں

غریب الوطنی کی زندگی گزارتے رہے۔ غزوة خیبر (محرم ۶۲۷ھ ہجری) کے موقع پر مہاجرین کی ایک جماعت حضرت جعفر بن ابی طالب رضی اللہ عنہ کے ساتھ مدینہ واپس آئی اور خیبر پہنچ کر بارگاہ رسالت میں باریاب ہوئی۔ حضرت ہشام رضی اللہ تعالیٰ عنہ بھی اس جماعت میں شامل تھے۔ مدینہ منورہ آنے کے بعد حضرت ہشام رضی اللہ تعالیٰ عنہ کے حالات زندگی کے بارے میں کتب سیر بالکل خاموش ہیں۔ صرف اتنا معلوم ہے کہ انہوں نے اپنے بچے کوئی اولاد نہیں چھوڑی۔

رضی اللہ تعالیٰ عنہ

## حدیث نبوی

حضرت ابو ہریرہ رضی اللہ تعالیٰ عنہ سے روایت ہے کہ نبی صلی اللہ علیہ وسلم نے فرمایا، تین چیزیں نجات دلانے والی ہیں اور تین چیزیں ہلاکت کا سبب ہیں۔ نجات دلانے والی چیزیں یہ ہیں: —

(۱) خلوت ہو یا جلوت، ہر حال میں اللہ کی نافرمانی سے بچتے رہنا۔

(۲) غصے اور رضامندی دونوں حالتوں میں حق بات کہنا۔

(۳) تنگدستی اور دولت مندی میں اعتدال اختیار کرنا۔

اور ہلاکت کے اسباب یہ ہیں: —

(۱) اپنی خواہشات کی تابعداری (۲) تنگ دلی اور نخسی

(۳) آدمی کا خود پسندی یا خود پرستی میں مبتلا رہنا — اور یہ تیسرا سبب

بڑھ کر ہلاکت کا سبب ہے۔ (رواہ ابویہی شعب الایمان - مشکوٰۃ باب الغضب والکبر ص ۴۳۷)

## حضرت یزید بن برزخ انصاری

حافظ ابن عبد البر کے قول کے مطابق خزرج کے خاندان بنی ظفر میں سے تھے  
 نسب نامہ یہ ہے: — یزید بن برزخ بن یزید بن عامر بن سواد بن ظفر الانصار ظفری  
 غزوة اُحد سے پہلے سعادت اندوز اسلام ہوئے اس کے بعد اُحد اور عہد رسا  
 کے دوسرے تمام غزوات میں رسول اکرم صلی اللہ علیہ وسلم کے ہمراہ ہے۔  
 آنحضور صلی اللہ علیہ وسلم کی وفات کے بعد طویل عرصہ تک حیات ہے  
 لیکن اس عرصہ میں ان کے حالات زندگی پردہ خفا میں ہیں۔ ابن القلاح کی روایت  
 کے مطابق حضرت یزید بن برزخ رضی اللہ تعالیٰ عنہ نے واقعہ حرہ (۳۳ھ ہجری) میں  
 شہادت پائی۔  
 رضی اللہ تعالیٰ عنہ

سانحہ کربلا (محرم ۶۱ھ) کے تین سال بعد حرہ کا دلہ روز سانحہ میں آیا (ذوالحجہ ۶۲ھ)  
 اس کا سبب یہ تھا کہ اہل مدینہ نے یزید اہل بن معاویہ کی بیعت توڑ کر حضرت عبداللہ بن زبیر کی بیعت  
 کر لی یزید کو اطلاع ملی قواس نے مسلم بن عقبہ مزی کو دس ہزار فوج دے کر حجاز روانہ کیا اور  
 اسے حکم دیا کہ پہلے اہل مدینہ کو اطاعت کی دعوت دینا اگر وہ اطاعت قبول کرنے سے انکار  
 کریں تو پھر ان سے جنگ کرنا۔ مسلم بن عقبہ نے مدینہ پہنچ کر اہل مدینہ کو یزید کی اطاعت  
 قبول کرنے کے لیے کہا تو انہوں نے صاف انکار کر دیا۔ اب مسلم بن عقبہ نے پوری طاقت سے  
 مدینہ منورہ پر حملہ کر دیا۔ اہل مدینہ نے حضرت عبداللہ بن حنظلہ انصاری کی قیادت میں شامی  
 فوج کا پرزور مقابلہ کیا لیکن حکومت کی زبردست فوج کا پلہ بھاری رہا۔ اپنی لڑائی میں بہت  
 سے اکابر و مشرف قریش انصار شہید ہوئے۔ ان میں حضرت عبداللہ بن حنظلہ، یزید بن برزخ  
 اور متعدد دوسرے صحابہ بھی شامل تھے۔ فتح کے بعد شامی فوج نے تین دن تک مدینہ الرسول میں قتل و  
 غارت اور لوٹ مار کا بازار گرم رکھا۔ اس سلسلے میں مؤرخین نے بہت سے افسوسناک واقعات بیان کیے ہیں  
 جنہیں پڑھ کر حسرت ہوتی ہے کہ مکہ فتح کر کے اہل مکہ کے لیے عفو عام کا اعلان کرنے والے رسول رحمت  
 صلی اللہ علیہ وسلم کے نام لیواؤں نے مدینہ فتح کر کے اہل مدینہ کے ساتھ کیا سلوک کیا۔

## حضرت یزید بن ثابت انصاری

خاندانی تعلق خزرج کے معزز خاندان نجار سے تھا۔ نسب نامہ یہ ہے :  
 یزید بن ثابت بن ضحاک بن زید بن لوزان بن عمرو بن عبد بن عوف بن  
 غنم بن مالک بن نجار۔

جبر الامت کا تب الوحی حضرت یزید بن ثابت رضی اللہ تعالیٰ عنہ ان کے چھوٹے بھائی تھے۔  
 ان کے والد ثابت بن ضحاک جنگ بعاث میں مارے گئے تھے۔ یہ جنگ ہجرت نبوی  
 سے پانچ سال پہلے ہوئی تھی۔

ایک روایت کے مطابق حضرت یزید بن ثابت رضی اللہ تعالیٰ عنہ غزوہ بدر الکبریٰ  
 میں رسول اکرم صلی اللہ علیہ وسلم کے ہمراہ تھے مگر چھوڑا رہا۔ سیر کا بیان ہے کہ وہ صیب  
 سے پہلے غزوہ احد میں شریک ہوئے۔ قیاس یہ ہے کہ احد کے بعد وہ عہد رسالت کے  
 دوسرے غزوات میں بھی شریک ہوئے ہوں گے۔ مسرور عالم صلی اللہ علیہ وسلم کی وفات  
 کے بعد فتنہ ارتداد نے زور پکڑا تو حضرت یزید بن ثابت رضی اللہ تعالیٰ عنہ نے اس کے اتھکا  
 میں بھر لوہ حصہ لیا۔ اس سلسلے میں مسلمانہ کذاب کے خلاف پیامہ کی لڑائی پیش آئی تو  
 حضرت یزید رضی اللہ تعالیٰ عنہ اس میں مرتدین کے خلاف جان توڑ کر لڑے۔ لڑائی میں  
 ان کو ایک تیر لگا جس سے شدید زخمی ہو گئے۔ واپسی میں اسی صدمے کی وجہ سے اسے  
 ہی میں وفات پانے۔

حضرت یزید بن ثابت رضی اللہ تعالیٰ عنہ سے یہ حدیث مروی ہے کہ ایک دفعہ  
 میں رسول اللہ صلی اللہ علیہ وسلم کے ساتھ جنت البقیع گیا۔ وہاں آپ نے ایک نئی قبر دیکھی  
 لوگوں سے پوچھا کہ یہ کس کی قبر ہے۔ عرض کیا گیا، فلاں کنیز کی ہے جسے فلاں شخص نے آزاد کیا  
 تھا۔ فرمایا، مجھے کیوں نہیں بتایا۔ ہم نے گزارش کی کہ آپ قبیلہ فرما لے تھے جگانا مناسب معلوم  
 نہ ہوا حضور وہیں کھڑے ہو گئے۔ ہم اہیوں کو ایک صف میں کھڑا کیا اور چار تکبیر نماز جنازہ  
 پڑھائی۔ فرمایا جب تک میں تم میں موجود ہوں تو جب بھی کوئی شخص فوت ہو تو مجھے بتایا کرو (راوی  
 کا خیال ہے کہ حضور نے فرمایا، میری نماز اس کے لیے رحمت ہوگی۔) (اسد الغابہ)

# حضرت یزید بن ثعلبہ بلوی الانصاری

خاندانی تعلق قبیلہ بلی سے تھا اور مدینہ منورہ میں بنی عوف بن خزرج کے حلیف تھے۔ نسب نامہ یہ ہے :

یزید بن ثعلبہ بن خزیمہ بن اصرم بن عمرو بن عمارہ بن مالک بن عمرو بن بیشرہ بن مشثوہ (مشثوہ) بن قشر بن تمیم بن عوذ مناہ بن تاج بن تیمم بن ارشہ بن عامر بن عبیلہ بن قشیل بن فران بن بلی بن عمرو بن الحاف بن قضا عہ۔

مشہور بدی صحابی حضرت مجذّر بن زیاد بلوی (شہیدِ احد) کا نسب پانچویں پشت میں عمارہ پر جا کر ان سے مل جاتا ہے۔

حضرت یزید بن ثعلبہ کی کنیت ابو عبد الرحمن تھی۔ ایک روایت میں "ابو عبد اللہ" بھی بیان کی گئی ہے۔ اللہ تعالیٰ نے انہیں فطرتِ سلیم سے نوازا تھا۔ ہجرتِ نبویؐ سے پہلے مشرف بہ اسلام ہوئے اور سلمہ بعدِ بعثت میں مکہ جا کر بیعتِ عقبہ اولیٰ میں شریک ہوئے۔ ان کے ساتھ مدینہ کے گیارہ مردانِ حق اور تھے۔ ان کے اسماء گرامی یہ ہیں :

حضرت ذکوان بن عبد قیس زرقی، حضرت عبادہ بن صامت، حضرت معاذ بن حارث بن رفاعہ، حضرت عباس بن عبادہ بن نضلہ، حضرت عویم بن ساعدہ، حضرت قطیبہ بن عامر، حضرت اسعد بن زرارہ، حضرت عوف بن حارث، حضرت رافع بن مالک، حضرت عقبہ بن عامر بن نابی، حضرت ابوالہشیم بن الیہان۔

بارہ آدمیوں پر مشتمل انصار کا یہ پہلا وفد تھا جو بارگاہِ نبویؐ میں حاضر ہوا۔ اگلے سال (سلمہ بعدِ بعثت) میں حضرت یزید بن ثعلبہ رضی اللہ تعالیٰ عنہ

کو بیعت عقبہ کبیرہ (لیلۃ العقبہ) میں بھی شریک ہونے کا مہتمم بالشان شرف حاصل ہوا۔ اس موقع پر ان کے ساتھ مدینہ کے ستر سے زیادہ اہل ایمان تھے۔ اس زمانے میں سارا عرب دینِ حق کا دشمن اور علمبردارانِ حق کے خون کا پیا سا تھا مگر مدینہ منورہ کے ان نفوسِ قدسی نے محض رضائے الہی کی خاطر اپنی جانوں مال اور آل اولاد کو رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ پر نثار کرنے کا عہد کیا اور آپ کو مدینہ (اس زمانے میں یشرب) تشریف لانے کی دعوت دی۔ ان کے اس تاریخِ سما کر دار کی بدولت ان کو صحابہ کرام میں ایک خاص مقام حاصل ہے۔

حضرت زید بن ثعلبہ رضی اللہ تعالیٰ عنہ انصار کے ان سابقین اولین میں شامل ہیں جن کو عقبہ کی دونوں بیعتوں میں شریک ہونے کی سعادت نصیب ہوئی۔ ہجرتِ نبویؐ کے بعد غزوات کا آغاز ہوا اور رسول اکرم صَلَّی اللہُ عَلَیْہِ وَاٰلِہٖ وَسَلَّمَ غزوہ بدر کے لیے روانہ ہوئے تو حضرت زید بن ثعلبہ رضی اللہ تعالیٰ عنہ بھی آپ کے ہمراہ تھے۔ یوں انہیں بدری صحابی ہونے کا عظیم شرف بھی حاصل ہو گیا۔ بعض روایتوں میں ہے کہ وہ کسی وجہ سے غزوہ بدر میں شریک نہ ہو سکے لیکن قاضی محمد سلیمان سلمانی منصور پوریؒ کی تحقیق کے مطابق وہ بدر میں شریک تھے۔ (اصحاب بدر)

لگے لگے سلسلہ ہجری میں حضرت زید بن ثعلبہ غزوہ اُحد میں بھی بڑے جوش اور جذبے کے ساتھ شریک ہوئے۔ اس کے بعد ان کے حالات زندگی پردہ خفا میں ہیں۔ کسی نے سالِ وفات تک نہیں لکھا۔ بہر صورت ان کی جلالتِ قدر پر سب کا اتفاق ہے۔

حضرت زید بن ثعلبہ رضی اللہ تعالیٰ عنہ کے دو بھائیوں حضرت عبد اللہؓ اور حضرت بتحاتؓ (بروایت دیگر سخات یا سحاب) کو بھی شرفِ صحابیت حاصل ہے۔ دونوں غزوہ بدر میں شریک تھے۔ غزوہ بدر کے بعد ان دونوں کے حالات بھی پردہ خفا میں ہیں۔



## حضرت یزید بن حارث انصاری

ان کا تعلق خزرج کی شاخ بنی حارث بن خزرج سے تھا۔  
حافظ ابو نعیم اور حافظ ابن عبد البر نے ان کا نسب نامہ اس طرح بیان کیا ہے:

یزید بن حارث بن قیس بن مالک بن احمر بن حارثہ بن ثعلبہ بن  
کعب بن حارث بن خزرج۔

ابن الکلبی اور امیر ابو نصر نے احمر بن حارثہ تک ان کا سلسلہ نسب اسی  
طرح بیان کیا ہے مگر حارثہ کے بعد مالک الاغر بن ثعلبہ بن کعب بن خزرج  
بن حارث بن خزرج اکبر لکھا ہے۔

علامہ ابن اثیر کی رائے میں یہی اصح ہے۔

حضرت یزید بن حارث رضی اللہ تعالیٰ عنہ کا عرف ابن قسحم تھا۔ قسحم  
ان کی والدہ کا نام تھا جو بلقین کی رہنے والی تھیں۔

وہ ہجرت نبوی سے کچھ عرصہ پہلے یا فوراً بعد شرف اسلام سے بہرہ ور  
ہوئے۔ آنحضرت صلی اللہ علیہ وسلم نے مہاجرین اور انصار میں عقدِ موآخاة قائم  
کرایا تو ان کو حضرت ذوالشمالینؓ کا موآخانی بھائی بنایا۔ لہ

لہ حضرت ذوالشمالینؓ کا اصل نام عمیر اور کنیت ابو محمد تھی۔ نسبی تعلق بنو خزاعہ  
سے تھا۔ نسب نامہ یہ ہے:

عمیر بن عبد عمرو بن نضله بن عمرو بن غبشان بن سلیم بن مالک بن  
افصی بن حارثہ بن عمرو بن عامر خزاعی۔

(بانی ماشیہ رگلے صفحہ پر)

رمضان المبارک سلسلہ ہجری میں دونوں مواعظاتی بھائی غزوہ بدر میں بڑے جوش اور جذبے کے ساتھ شریک ہوئے اور دونوں نے اسی غزوے میں جاہل شہادت نوش کیا۔

حضرت یزیدؓ باختلاف روایت طعیمہ بن عدی یا نوفل بن معاویہ کے ہاتھ سے شہید ہوئے۔

رضی اللہ تعالیٰ عنہ

(بقیہ ماشیہ صفحہ گزشتہ)

ان کے والد عبد عمرو نے اپنے وطن سے نقل مکانی کر کے مکہ میں سکونت اختیار کر لی تھی اور عبد الحارث بن زمرہ سے علیقانہ تعلقات قائم کر لیے تھے۔ حضرت ذوالشمالینؓ نے ہجرت سے پہلے اسلام قبول کیا۔ اذن ہجرت ہونے کے بعد مکہ سے ہجرت کر کے مدینہ آ گئے۔ حضور صلی اللہ علیہ وسلم نے ان کو حضرت یزیدؓ بن حارث کا مواعظاتی بنایا۔ دونوں بھائیوں نے غزوہ بدر میں شہادت پائی۔ حضرت ذوالشمالینؓ، ابوالسامہ حثمی کے ہاتھ سے شہید ہوئے۔

رضی اللہ تعالیٰ عنہ

**حدیث نبویؐ**

حضرت عمر بن خطاب رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم سے پوچھا گیا کہ سب سے اچھا عمل کون سا ہے؟ آپ نے فرمایا، کسی مسلمان کا دل خوش کر دینا بڑے ثواب کا کام ہے۔ اگر بھوکا ہے کھانا کھلا دو، اس کے پاس کپڑا لے کر نہ ہو تو کپڑے پہنا دو یا اس کی کوئی ضرورت اٹکی ہوئی ہو تو اسے پوری کر دو۔

(ترغیب سائلہ طبرانی)

## حضرت یزید بن رقیش اسدی

بنو اسد بن خزیمہ کی شاخ بنی غنم بن دودان کے فرزند سعید تھے۔

نسب نامہ یہ ہے :

یزید بن رقیش بن رثاب بن یحییٰ بن صبرہ بن مڑہ بن کثیر بن غنم

بن دودان بن اسد بن خزیمہ۔

یہ مکہ میں بنو امیہ کے حلیف تھے۔ رسول اکرم صلی اللہ علیہ وسلم کے

پھوپھی زاد بھائی حضرت عبداللہ بن جحش اور حضرت ابو احمد بن جحش

رضی اللہ تعالیٰ عنہما ان کے چچا زاد بھائی تھے اور اُمّ المؤمنین حضرت زینب

بنت جحش رضی اللہ تعالیٰ عنہما ان کی چچا زاد بہن تھیں۔

حضرت یزید بن رقیش رضی اللہ تعالیٰ عنہ ہجرت نبوی سے کئی سال پہلے

مشرق بہا سلام ہوئے اور پھر اذن ہجرت ہونے پر مکہ سے ہجرت کر کے

مدینہ چلے گئے۔ رمضان المبارک ۳۳ھ ہجری میں انہیں غزوہ بدر البکری

میں شریک ہونے کا عظیم شرف حاصل ہوا۔

غزوہ بدر کے بعد ان کے حالات زندگی کے بارے میں کتب سیر

خاموش ہیں۔ رضی اللہ تعالیٰ عنہ

### حدیث نبوی

حضرت ابن عباسؓ سے روایت ہے کہ رسول اللہ صلی اللہ علیہ وسلم نے فرمایا کہ کوئی مرد کسی (غیر

عورت کو اس کے محرم رشتہ دار کی موجودگی کے بغیر ہرگز نہ بٹے اور نہ کوئی عورت محرم رشتہ دار کے بغیر سفر

کے۔ اس پر ایک شخص نے عرض کیا کہ یا رسول اللہ میری بیوی حج کے لیے جا رہی ہے اور میرا مہ فلاں

ڑائی میں جانے کے لیے کھا گیا ہے۔ آپ نے فرمایا کہ تو جا اور اپنی بیوی کے ساتھ حج کر (صحیح بخاری)

# حضرت یزید بن عامر انصاری

قبیلہ خزرج کی شاخ بنی سلمہ کے فرزند سعید تھے۔

نسب نامہ یہ ہے :

یزید بن عامر بن حدیدہ بن عمرو بن سواد بن غنم بن کعب بن سلمہ سلمی انصاری۔

نامور صحابی حضرت قطبہ بن عامر انصاری ان کے بھائی تھے۔

۱۔ حضرت قطبہ بن عامر انصاری کا شمار بڑے جلیل القدر صحابہ میں ہوتا ہے۔ وہ بیعت عقبہ اولیٰ (۳؎ بعد بعثت) اور بیعت عقبہ ثانیہ (۳؎ بعد بعثت) دونوں میں شریک تھے۔ ہجرت نبوی کے بعد بڑا حد اور دوسرے تمام غزوات میں رسول اکرم صلی اللہ علیہ وسلم کے ہم رکاب تھے۔ غزوہ بدر میں ان کے جوش اور جذبے کی یہ کیفیت تھی کہ مسلمانوں اور کفار کی صفوں کے درمیان ایک پتھر پھینکا اور کہا کہ جب تک یہ نہ بھاگے گا میں بھی نہ بھاگوں گا۔

چنانچہ لڑائی کے ختم ہونے تک سر بکھٹ ہو کر لڑتے رہے۔ غزوہ احد میں انہوں نے ٹوڑ ختم کھائے۔

فتح مکہ (رمضان المبارک ۳؎ ہجری) کے موقع پر رسول اکرم صلی اللہ علیہ وسلم نے انہیں بنو سلمہ کا علمبردار بنایا۔

سنت نبوی کی پیروی کا خاص اہتمام کرتے تھے۔ بدعات اور غلط رسموں سے بھی اجتناب کرتے تھے۔ جاہلیت میں عرب کے اکثر قبائل میں یہ دستور تھا کہ لوگ احرام باندھ کر گھروں کے دروازوں کے بجائے پیچھے سے (دیوار پھانڈ کر) اندر آتے تھے۔ حضرت قطبہ بن عامر رضی اللہ تعالیٰ عنہ پہلے شخص ہیں جنہوں نے (باقی مآشیہ اگلے صفحہ پر)

حضرت یزید بن عامر رضی اللہ تعالیٰ عنہ کی کنیت ابو المنذر تھی۔ انہوں نے ہجرت نبوی سے پہلے اسلام قبول کیا اور پھر بیعت عقبہ کبیرہ میں شریک ہونے کا مہتمم بالشان شرف حاصل کیا۔ (۳۱۰ بعد بعثت)

ہجرت نبوی کے بعد غزوات کا آغاز ہوا تو پہلے انہوں نے غزوہ بدر (رمضان المبارک ۱ھ ہجری) میں شریک ہو کر بدری صحابی ہونے کی عظیم سعادت حاصل کی۔ اس کے بعد غزوہ احد میں سرورِ عالم صلی اللہ علیہ وسلم کی ہمراہی کا شرف حاصل کیا۔ اس کے بعد ان کے حالات پردہ خفا میں ہیں۔

رضی اللہ تعالیٰ عنہ

(بقیہ حاشیہ صفحہ گذشتہ)

اس قدیم جاہلانہ رسم کو توڑا۔  
حضرت قطیبہ بن عامر نے حضرت عثمان غنی رضی اللہ تعالیٰ عنہ کے عہد خلافت میں وفات پائی۔ رضی اللہ تعالیٰ عنہ

### حدیث نبوی

حضرت عبدالرحمن بن غنم رضی اللہ عنہما اور حضرت اسماء بنت یزید سے روایت ہے کہ رسول اللہ صلی اللہ علیہ وسلم نے فرمایا: "اللہ کے بہترین بندے وہ ہیں جن کو دیکھ کر اللہ یاد آئے اور بدترین بندے وہ ہیں جو چغلیاں کھانے والے، دوستوں میں جھگڑائی ڈالنے والے ہیں اور جو یہ کوشش کرتے رہتے ہیں کہ اللہ کے پاک دامن بندوں کو کسی گناہ میں طوٹ یا کسی مصیبت اور پریشانی میں مبتلا کریں۔"

(مسند احمد، شعب الایمان للبیہقی)

## حضرت یزید بن قیس انصاری

قبیلہ اوس کے خاندان بنو ظفر میں سے تھے۔ نسب نامہ یہ ہے :  
 یزید بن قیس بن خطیم بن عدی بن عمرو بن سوید بن ظفر انصاری ظفری  
 ان کا والد ابو یزید قیس مدینہ کا مشہور شاعر تھا۔ بظاہر اس نے اسلام کا  
 زمانہ نہیں پایا (یا قبول ایمان کے شرف سے محروم رہا) فرزند سعید یزید غزوہ  
 اُحد سے پہلے شرف اسلام سے بہرہ ور ہوئے اور اسلام کے جانا باز سپاہی بن گئے۔  
 سب سے پہلے وہ غزوہ اُحد میں شریک ہوئے اور اس بے جگری سے لڑے کہ  
 زخم بر زخم کھاتے تھے مگر صحیحے ہٹنے کا نام نہ لیتے تھے۔ اس لڑائی میں ان کو بارہ  
 زخم آئے۔ سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے ان کی پامردی کی تحسین فرمائی اور ان  
 کو شجاع کا لقب عطا فرمایا۔

اُحد کے بعد عہد رسالت کے دوسرے تمام غزوات میں بھی حضرت یزید  
 رضی اللہ تعالیٰ عنہ برابر رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کے ہم رکاب رہے۔  
 سیدنا حضرت عمر فاروق رضی اللہ تعالیٰ عنہ نے اپنے عہدِ خلافت میں  
 حضرت ابو عبید ثقفی کو عراقِ عرب کی مہم پر مامور فرمایا تو حضرت یزید بن  
 قیس رضی اللہ تعالیٰ عنہ بھی ان کے لشکر میں شامل ہو گئے۔ ابن اثیر کے بیان  
 کے مطابق انہوں نے معرکہ جسر (مسلمہ) میں ماہِ شجاعت دیتے ہوئے  
 جامِ شہادت پیا۔ رضی اللہ تعالیٰ عنہ

### حدیث نبویؐ

حضرت یزید بن قیس رضی اللہ تعالیٰ عنہما نبی صَلَّی اللہُ عَلَیْہِ وَاٰلِہٖ وَسَلَّمَ سے روایت کرتے ہیں، آپ نے  
 ارشاد فرمایا، اللہ اس مسلمان سے محبت کرتا ہے جو کوئی محنت کر کے مدنی کتاب لے۔ (تذیب عیون طبری)

## حضرت یزید بن مالک جعفی

خاندانی تعلق یمن کے قحطانی قبیلے بنو جعفی سے تھا۔ یہ قبیلہ مذحج کے بطن سعد العسیرہ بن مالک کہلانی کی ایک شاخ تھا۔ اس کی جگہ سکونت صنعاء سے تقریباً چالیس فرسخ (تقریباً ایک سو بیس میل) کی مسافت پر تھی۔ سلسلہ نسب یہ ہے:

یزید بن مالک بن عبد اللہ بن ذریب بن سلمہ بن عمرو بن ذہل بن مرثد بن جعفی۔ ————— ان کی کنیت ابو سبرہ تھی۔

فتح مکہ کے کچھ عرصہ بعد حضرت یزید بن مالک رضی اللہ تعالیٰ عنہ اپنے دو بیٹوں سبرہ اور عزیز کو ساتھ لے کر بائیکاہ رسالت میں حاضر ہوئے۔ اور مشرف بہ اسلام ہو گئے۔ اس موقع پر رسول اکرم صلی اللہ علیہ وسلم نے عزیز سے پوچھا:

” تمہارا نام کیا ہے؟ “ انہوں نے عرض کیا: ” عزیز “

آپ نے فرمایا: ” اللہ کے سوا کوئی عزیز نہیں آج سے تمہارا نام عبدالرحمن ہے۔ “

انہوں نے ارشاد نبویؐ کے سامنے سر تسلیم خم کر دیا۔ اس موقع پر حضرت یزید بن مالک رضی اللہ تعالیٰ عنہ نے عرض کیا:

” یا رسول اللہ! میرے ہاتھ کی پشت پر ایک پھوڑا ہے جس کی وجہ سے میں اونٹنی کی مہار نہیں پکڑ سکتا۔ “

حضرت صلی اللہ علیہ وسلم نے ایک پیالہ منگوا کر ان کے پھوڑے پر پھیرا۔ دیکھتے ہی دیکھتے اس کا نام و نشان تک باقی نہ رہا۔ پھر آپ نے حضرت ابو سبرہ یزید اور ان کے بیٹوں کے لیے دعا فرمائی اور حضرت ابو سبرہ کی درخواست پر ان کو ایک وادی بطور جاگیر عطا فرمائی جو حردان کے نام سے مشہور تھی۔

حضرت یزید بن مالک رضی اللہ تعالیٰ عنہ کے مزید حالات کتب سیر میں نہیں ملتے۔

## حضرت یزید بن منذر انصاری

خاندانی تعلق خزرج کے خاندان بنو سلمہ سے تھا۔ نسب نامہ یہ ہے :-

یزید بن منذر بن سرج بن خناس بن سنان بن عبید بن عدی بن غنم بن کعب بن سلمہ  
 اللہ تعالیٰ نے انہیں فطرت سعید سے نوازا تھا۔ ہجرت نبوی سے پہلے مشرف  
 باسلام ہوئے اور پھر سلمہ بعد بعثت کے موسم حج میں مدینہ کے چوتھے روز اہل ایمان  
 کے ساتھ مکہ گئے۔ وہاں بیعت لیلۃ العقبہ (عقبہ کبیرہ) سے سربراہ ہو کر اسی اکرم  
 صلی اللہ علیہ وسلم کو اس عہد کے ساتھ مدینہ تشریف لانے کی دعوت دی کہ ہم اپنی جانوں،  
 اولاد اور مال کے ساتھ آپ کی حمایت و حفاظت کریں گے۔ اس طرح ان کو  
 عقبی صحابہ کی مقدس جماعت کا رکن بننے کا مہتمم بالشان شرف حاصل ہو گیا۔ ان  
 صحابہ کا درجہ ازواج مطہرات اور مہاجرین اولین (بشمول خلفائے راشدین)  
 کے بعد تمام صحابہ کرام سے افضل ہے۔

سرور عالم صلی اللہ علیہ وسلم نے مکہ سے ہجرت فرما کر مدینہ منورہ میں نزول اہل  
 فرمایا تو انہوں نے جو صحابہ کرام اہل ایمان کے ساتھ حضور صلی اللہ علیہ وسلم کا والہانہ استقبال  
 کیا۔ کچھ عرصہ کے بعد حضور صلی اللہ علیہ وسلم نے مہاجرین اور انصار میں عقد موافقہ قائم  
 فرمایا اور حضرت یزید بن منذر رضی اللہ تعالیٰ عنہ کو جلیل القدر مہاجر صحابی حضرت  
 عمار بن ربیعہ رضی اللہ تعالیٰ عنہ کا دینی بھائی بنایا۔

غزوات کا آغاز ہوا تو سب سے پہلے حضرت یزید بن منذر رضی اللہ تعالیٰ عنہ نے  
 غزوہ بدر (مکئیہ) اور رضی (سلمہ) میں داؤد شجاعت دی۔ یوں وہ اصحاب بدر کی  
 منجور جماعت میں بھی شامل ہو گئے۔ اگے ساری وہ غزوہ اُحد میں بھی بڑے جوش اور  
 جذبے کے ساتھ شریک ہوئے۔ غزوہ اُحد کے بعد حضرت یزید بن منذر رضی اللہ تعالیٰ عنہ  
 کے عہد زندگی کے بارے میں کتب سیر یا نکل خاموش ہیں۔ یہ بات فی الواقع باعث حیرت  
 ہے کہ ایک جلیل القدر صحابی جو عقبی بھی ہیں بدری بھی اور اُحدی بھی۔ غزوہ اُحد کے بعد  
 ان کی عظیم شخصیت یکسر پردہ خفا میں چلی جاتی ہے۔ رضی اللہ تعالیٰ عنہ



## حضرت یوسف بن عبداللہ رضی

مشہور اہل کتاب صحابی حضرت عبداللہ بن سلام کے فرزندِ ارجمند تھے۔ والد کی کنیت انہی کے نام پر ابو یوسف تھی۔ فاندانی تعلق یہودِ مدینہ کے خاندان "بنو قینقاع" سے تھا۔ اربابِ سیر نے ان کا شجرہ نسب صرف اتنا ہی بیان کیا ہے:

یوسف بن عبداللہ بن سلام بن حارث  
ان کی کنیت ابو یعقوب تھی۔

ہجرتِ نبوی کے بعد پیدا ہوئے اس وقت والدِ گرامی حلقہ بگوشِ اسلام ہو چکے تھے اور گھر کے در و دیوار نورِ اسلام سے جگمگا رہے تھے۔ صحابہ کرام کا ماحول

ملہ سیدنا حضرت عبداللہ بن سلام رضی اللہ تعالیٰ عنہ کا شمار عظیم المرتبت صحابہ میں ہوتا ہے۔ وہ یہود کے بہت بڑے علماء میں سے تھے اور مدینہ میں بنی عوف بن خزرج کی شاخِ قواقل کے حلیف تھے۔ آنحضرت صلی اللہ علیہ وسلم مکہ سے ہجرت فرما کر مدینہ تشریف لائے تو حضرت عبداللہ نے آپ کی خدمت میں حاضر ہو کر تین باتیں دریافت کیں۔ آپ نے ان کا جواب دیا تو وہ فوراً اسلام لے آئے اور عرض کیا کہ یہود ان پر ہذا قوم ہے، میں عالم بن عالم اور رئیس بن رئیس ہوں آپ ان کو بلا کر میری نسبت دریافت کیجئے۔

آپ نے یہود کے اکابر کو بلا بھیجا، وہ آئے تو عبداللہ نے مکان کے ایک گوشے میں چھپ گئے۔ آپ نے اکابر یہود کو اسلام کی دعوت دی اور ان سے پوچھا عبداللہ بن سلام تمہارا نزدیک کیسے ہیں؟ انہوں نے کہا، وہ ہمارے سردار اور سردار کے بیٹے ہیں۔ فرمایا، کیا وہ مسلمان ہو سکتے ہیں۔ انہوں نے کہا، کبھی نہیں۔ حضرت عبداللہ نے اسی وقت کلمہ شہادت پڑھتے ہوئے سامنے آگئے اور یہود کو اسلام قبول کرنے کی تلقین کی۔ انہوں نے کہا، تم بدترین آدمی ہو اور تمہارا باپ بھی بدترین شخص تھا۔ حضرت عبداللہ نے عرض کیا، یا رسول اللہ!

تھا کہ ان کے یہاں کوئی سچہ پیدا ہوتا تو وہ اسے رسول اکرم صلی اللہ علیہ وسلم کی خدمت اقدس میں دعا اور برکت کے لیے لاتے۔ حضرت یوسفؑ پیدا ہوئے تو ان کو بھی آنحضرت صلی اللہ علیہ وسلم کی خدمت اقدس میں لایا گیا۔ آپ نے ان کو اپنی گود میں بٹھایا، سر پر ہاتھ پھیرا اور یوسف نام رکھا۔ خود ان سے

(بقیہ حاشیہ صفحہ گذشتہ)

مجھے اسی بات کا خدشہ تھا۔

حضرت عبداللہؑ کا نام پہلے حصین تھا، حضورؐ نے بدل کر عبداللہ رکھا۔ بدر اور احد کے غزویں میں ان کی شرکت کے بارے میں اختلاف ہے البتہ خندق اور اس کے بعد کے غزوات میں ان کی شرکت پر سب کا اتفاق ہے۔ عبداللہؑ میں حضرت عمر فاروقؓ بیت المقدس تشریف لے گئے تو حضرت عبداللہؑ بن سلام بھی ان کے ساتھ تھے۔ حضرت عثمان غنی رضی اللہ تعالیٰ عنہ کے عہد خلافت کے اواخر میں باغیوں نے کاشانہ خلافت کا محاصرہ کیا تو حضرت عبداللہؑ بن سلام نے باغیوں کو قتل و فساد سے باز رکھنے کی بے حد کوشش کی لیکن انہوں نے ایک نہ سنی اور امیر المؤمنینؑ کی شہادت کا سانحہ پیش آگیا۔ حافظ ابن حجرؒ کا بیان ہے کہ حضرت علی رضی اللہ تعالیٰ عنہ نے دارالخلافہ مدینہ سے کوفہ منتقل کرنے کا ارادہ کیا تو حضرت عبداللہؑ نے انہیں کہلا بھیجا کہ رسول اللہؐ کا منبر نہ چھوڑیے۔

حضرت علیؑ نے سنا تو فرمایا، وہ بے چارے بہت نیک آدمی ہیں۔ حضرت عبداللہؑ بن سلام رضی اللہ تعالیٰ عنہ نے ۳۳ھ ہجری میں وفات پائی۔ انہوں نے دو بیٹے یوسفؑ اور محمدؑ اپنی یادگار چھوڑے۔ علم و فضل کے اعتبار سے ان کا مرتبہ بہت بلند تھا اور وہ دینی مسائل میں فتویٰ دیا کرتے تھے۔ اتباع سنت کا خاص اہتمام تھا۔ منکر المزاج اور متواضع تھے۔ ان سے ۲۵ احادیث مروی ہیں۔

روایت ہے کہ (جب میں پیدا ہوا تو) رسول اللہ صلی اللہ علیہ وسلم نے مجھے اپنی گود میں بٹھایا، میرے سر پر ہاتھ پھیرا اور میرا نام یوسف رکھا۔

حضرت یوسف رضی اللہ تعالیٰ عنہ نے اپنے والد گرامی سے تعلیم حاصل کی اور متعدد دوسرے صحابہ کرامؓ سے بھی استفادہ کیا۔ آنحضرت صلی اللہ علیہ وسلم کی وفات کے وقت وہ کمسن تھے اس لیے ان کا شمار صحابہ میں ہوتا ہے۔  
 مُنذِر احمدی ہے کہ حضرت یوسف بن عبد اللہ رضی اللہ تعالیٰ عنہما (۳۲ھ ہجری میں تحصیل علم کے لیے حضرت ابوالدرداء رضی اللہ تعالیٰ عنہ کے پاس شام گئے اس وقت وہ بستر مرگ پر تھے۔ حضرت یوسفؓ سے پوچھا، کیسے آئے؟ حضرت یوسفؓ نے (ان کی حالت دیکھ کر اپنا اصل مقصد بیان کرنا مناسب نہ سمجھا اور) کہا، میرے والد اور آپ کے درمیان جو ارتباط تھا اس کی بنا پر زیارت کے لیے حاضر ہوا ہوں۔ (حضرت ابوالدرداء نے فراستِ باطنی سے بھانپ لیا کہ ان کی بات خلاف واقعہ ہے چنانچہ) انہوں نے فرمایا:

”جھوٹ بھی کیا بُری شے ہے لیکن جو شخص استغفار کرے تو معاف ہو جاتا ہے۔“

حضرت ابوالدرداء رضی اللہ تعالیٰ عنہ کا یہ ارشاد ایک قسم کی بزرگانہ تنبیہ تھی۔ اس کے بعد حضرت یوسفؓ ان کی وفات تک وہیں مقیم رہے۔ وفات سے پہلے حضرت ابوالدرداءؓ نے حضرت یوسفؓ کو بلا کر کہا کہ لوگوں کو خبر کر دو کہ میرا چل چلاؤ ہے۔ انہوں نے تعمیلِ ارشاد کی۔ اس خبر کے پھیلنے ہی بے شمار لوگ ان کے مکان کے باہر جمع ہو گئے۔ انہیں اطلاع ہوئی تو فرمایا، مجھے یہاں سے باہر چلو۔ اہل خانہ باہر لائے تو اٹھ کر بیٹھ گئے اور تمام مجمع کو مخاطب کر کے ایک حدیث بیان کی۔ اس کے بعد انہوں نے پیکِ اجل کو لبیک کہا۔  
 (مُنذِر احمدی ج ۶ ص ۲۵۰)

حضرت یوسف رضی اللہ تعالیٰ عنہ نے حضرت عمر بن عبد العزیز رحمۃ اللہ علیہ

کے زمانہ خلافت (۹۹ھ تا ۱۱۰ھ) کے دوران میں کسی وقت وفات پائی۔  
 حضرت یوسفؑ سے متعدد احادیث مروی ہیں جو جامع ترمذی، سنن ابی داؤد  
 اور مسند احمد میں موجود ہیں۔ انہوں نے رسول اکرم ﷺ کے علاوہ  
 حضرت عمرؓ، حضرت علیؓ اور کچھ دوسرے صحابہؓ سے بھی روایت کی ہے۔  
 حافظ ابن حجرؒ نے ”الإصابة“ میں لکھا ہے کہ وہ ان صحابہ میں سے  
 ہیں جنہوں نے اپنی کوئی تحریری یادگار چھوڑی ہے۔  
 حضرت یوسف رضی اللہ تعالیٰ عنہ سے مروی احادیث میں سے ایک

یہ ہے: —————  
 ”و میں نے رسول اللہ ﷺ کو دیکھا کہ آپ نے ایک کھجور  
 کو روٹی کے ایک ٹکڑے پر رکھا اور فرمایا، یہ کھجور اس روٹی کا  
 سالن ہے۔“ (الإصابة ج ۳ ص ۶۷۱)

### حدیث نبویؐ

حضرت ابو ہریرہ رضی اللہ تعالیٰ عنہ فرماتے ہیں کہ حضرت نے فرمایا۔ جس نے میری  
 اطاعت کی اس نے اللہ کی اطاعت کی اور جس نے میری نافرمانی کی اس نے اللہ  
 کی نافرمانی کی۔ اور جس نے امیر کی اطاعت کی اس نے میری اطاعت کی اور جس  
 نے امیر کی نافرمانی کی اس نے میری نافرمانی کی۔ یاد رکھیے! امام کی حیثیت ڈھال کی  
 سی ہے جس کی پناہ و حفاظت میں قتال کیا جاتا ہے اور جس کے ذریعے بچاؤ کیا  
 جاتا ہے۔ پس اگر وہ (امام) تقویٰ کا حکم دے اور عدل کرے تو اس کے  
 لیے اجر ہے، اگر تقویٰ و عدل سے ہٹ کر کچھ کرے تو اس کا وبال اس پر ہے!  
 (متفق علیہ مشکوٰۃ کتب اللغات و القصار ص ۳۸)

# کتابیات

اس کتاب کی ترتیب و تدوین میں جن کتابوں سے براہِ راست یا بالواسطہ اخذ و استفادہ کیا گیا ہے، ان کے نام یہ ہیں:

- (۱) الجامع الصغیر ————— امام بخاریؒ
- (۲) الجامع الصغیر ————— امام مسلمؒ
- (۳) سنن ابی داؤد ————— امام ابو داؤد سجستانیؒ
- (۴) موطا امام مالک ————— امام مالکؒ
- (۵) جامع ترمذی ————— امام ابو عیسیٰ ترمذیؒ
- (۶) مسند ابی داؤد ————— امام ابو داؤد طیالسیؒ
- (۷) مسند احمد ————— امام احمد بن حنبلؒ
- (۸) سنن ابن ماجہ ————— امام ابن ماجہؒ
- (۹) الادب المفرد ————— امام بخاریؒ
- (۱۰) سنن النسائی ————— امام نسائیؒ
- (۱۱) مشکوٰۃ المصابیح ————— شیخ ولی الدین محمد بن عبداللہ خطیب عمریؒ
- (۱۲) المستدرک ————— امام ابو عبداللہ حاکم نیشاپوریؒ
- (۱۳) شعب الایمان ————— امام بیہقیؒ
- (۱۴) البدایہ و النہایہ ————— حافظ ابن کثیرؒ
- (۱۵) الاستیعاب فی معرفۃ الاصحاب ————— حافظ ابن عبدالبر اندلسیؒ
- (۱۶) الطبقات الکبریٰ ————— ابن سعدؒ
- (۱۷) الأصابہ فی تمییز الصحابہ ————— حافظ ابن حجر عسقلانیؒ
- (۱۸) أسد الغابہ فی معرفۃ الصحابہ ————— علامہ ابن اثیرؒ جزری
- (۱۹) فتوح البکدان ————— علامہ بلاذریؒ
- (۲۰) الاخبار الطوال ————— ابو حنیفہ احمد بن داؤد دیلمیؒ

- (۲۱) تاریخ الملوک والامم — امام ابن جریر طبریؒ
- (۲۲) تاریخ خلیفہ بن خیاط — خلیفہ بن خیاط شباب بصری
- (۲۳) تاریخ ابن خلدون — قاضی عبدالرحمن بن محمد بن خلدونؒ
- (۲۴) تاریخ الخلفاء — امام جلال الدین عبدالرحمن بن ابوبکر سیوطی
- (۲۵) السیرۃ النبویہ — ابن ہشامؒ
- (۲۶) تہذیب التہذیب — امام ابن حجر عسقلانیؒ
- (۲۷) الکامل فی التاریخ — علامہ ابوالحسن عکرم الدین بن علی بن اثیر حرزیؒ
- (۲۸) تاریخ اسلام جلد اول دوم — شاہ معین الدین احمد ندویؒ
- (۲۹) حیاۃ الصحابہ — مولانا محمد یوسف کاندھلویؒ
- (۳۰) رحمۃ قلعائین جلد دوم — قاضی محمد سلیمان سلمان منصور پوریؒ
- (۳۱) اصحاب بدر — قاضی محمد سلیمان سلمان منصور پوریؒ
- (۳۲) سیرۃ کبریٰ جلد دوم — مولانا ابوالقاسم رفیق دلاوریؒ
- (۳۳) معارف الحدیث (۷ حصے) — مولانا محمد منظور نعمانی
- (۳۴) المشاہد — حکیم رحمان علی مرحوم
- (۳۵) سیر انصار جلد اول دوم — مولانا محمد سعید انصاری مرحوم
- (۳۶) مہاجرین حصہ دوم (سیر الصحابہ جلد سوم) — مولانا شاہ معین الدین احمد ندوی مرحوم
- (۳۷) سیر الصحابہ جلد ہفتم — مولانا شاہ معین الدین احمد ندوی مرحوم
- (۳۸) اہل کتاب صحابہ و تابعین — مولانا حافظ مجیب اللہ ندوی
- (۳۹) عہد نبوت کے ماہ و سال — مخدوم محمد ہاشم سندھی اردو ترجمہ مولانا محمد یوسف لدھیانوی
- (۴۰) خلافت راشدہ اور ہندوستان — قاضی اطہر مبارکپوری
- (۴۱) خلفائے راشدین — مولانا شاہ معین الدین احمد ندوی مرحوم
- (۴۲) عرب کا ارتداد اور اس کا بذور تیغ اسلام — خواجہ حسن نظامی دہلوی مرحوم
- (۴۳) جزیرۃ العرب — مولانا محمد رابع ندوی
- (۴۴) ریاض الصحابین — امام نوویؒ اردو ترجمہ و تشریح مولوی احمد الدین بن شرف الدین
- (۴۵) فقہ ابوبکر رضی اللہ عنہ — ڈاکٹر محمد رفیق قادری اردو ترجمہ مولانا عبدالقیوم

# طالب الہاشمی کی دوسری تالیفات

(صحابہ کرامؓ و صحابیاتؓ کے ایمان افروز تذکرے)

- (۱) تیس پرولنے شمع رسالت کے — ضخامت ۵۱۲ صفحات - قیمت ۹۰ روپے
- (۲) خیر البشر کے چالیس جاں نثار — ضخامت ۴۸۰ صفحات - قیمت ۷۵ روپے
- (۳) سرور کائناتؐ کے پچاس صحابہؓ — ضخامت ۶۶۴ صفحات - قیمت ۱۳۰ روپے
- (۴) آسمان ہدایت کے تتر ستارے — ضخامت ۵۶۸ صفحات - قیمت ۸۰ روپے
- (۵) رحمتِ دارینؐ کے سوشیالیٹ — ضخامت ۶۴۰ صفحات - قیمت ۱۰۱ روپے
- (۶) فوز و سعادت کے ایک سو پچاس چراغ — ضخامت ۶۵۶ صفحات - قیمت ۱۲۰ روپے
- (۷) سیرۃ خلیفۃ الرسولؐ سیدنا صدیق اکبرؓ — ضخامت ۶۱۶ صفحات - قیمت ۸۰ روپے
- (۸) تذکارِ صحابیاتؓ — ضخامت ۶۰۰ صفحات - قیمت ۹۰ روپے
- (۹) سیرۃ سیدہ فاطمہ الزہراءؓ — ضخامت ۲۸۶ صفحات - قیمت ۴۸ روپے
- (۱۰) سیرۃ حضرت ابوالیوب انصاریؓ — ضخامت ۲۸۴ صفحات - قیمت ۲۵ روپے
- (۱۱) سیرۃ حضرت سفین ابی وقاصؓ — ضخامت ۲۶۴ صفحات - قیمت ۱۵ روپے
- (۱۲) سیرۃ حضرت عبد اللہ بن زبیرؓ — ضخامت ۳۱۲ صفحات - قیمت ۲۵ روپے

## تاریخ و سوانح کے موضوع پر کچھ اور تالیفات

- (۱۳) تاریخ اسلام کی چار سو باکمال خواتین — ضخامت ۷۱۲ صفحات - قیمت ۱۶۰ روپے
- (۱۴) الملک انطاہر ہمبرس — ضخامت ۱۶۶ صفحات - نیا ایڈیشن زیر طبع
- (۱۵) سلطان نور الدین محمود زنگیؒ — ضخامت ۲۶۴ صفحات - قیمت ۲۵ روپے
- (۱۶) ملک شاہ سلجوقی — ضخامت ۳۶۴ صفحات - نیا ایڈیشن زیر طبع
- (۱۷) یعقوب المنصور باقرؒ — ضخامت ۱۰۵۹ صفحات - " " " " " "

- (۱۸) تذکرہ سیدنا شیخ جیلانیؒ ————— صفحات ۲۰۲ — قیمت ۴۰ روپے
- (۱۹) تذکرہ خواجہ ابھیریؒ ————— صفحات ۱۹۶ — قیمت ۳۹ روپے
- (۲۰) تذکرہ بابا فرید الدین گنج شکرؒ ————— صفحات ۳۸۵ — قیمت ۴۵ روپے
- (۲۱) تذکرہ مولانا نور الدین عبدالرحمن جامیؒ ————— صفحات ۱۲۰ — قیمت ۳۶ روپے
- (۲۲) سیرت پراسرار بندے ————— صفحات ۶۲۰ — قیمت ۶۰ روپے

## سیرۃ طیبہ سے متعلق تالیفات

- (۲۳) معجزات سرورِ کونینؐ ————— صفحات ۲۷۲ — قیمت ۳۳ روپے
- (۲۴) ارشاداتِ دانائے کونینؐ ————— صفحات ۲۰۸ — قیمت ۲۹ روپے
- (۲۵) اخلاقِ پیغمبریؐ ————— صفحات ۳۸۸ — قیمت ۳۳ روپے
- (۲۶) وفود عرب بارگاہِ نبویؐ میں ————— صفحات ۲۹۶ — قیمت ۹ روپے

## متفرق موضوعات

- (۲۷) آج کے بچے کل کے جوان ————— صفحات ۱۴۴ — قیمت ۱۵ روپے
- (۲۸) سفر نامہ آخرت ————— صفحات ۲۳۷ — قیمت ۳۰ روپے
- (۲۹) حکایاتِ دعویٰؐ ————— صفحات ۲۵۶ — قیمت ۳۳ روپے
- (۳۰) حکایاتِ صدقہؐ ————— صفحات ۲۵۶ — قیمت ۳۳ روپے
- (۳۱) حکایاتِ صوفیہ ————— صفحات ۲۲۹ — قیمت ۲۳ روپے

## بچوں کی سیرت و کردار کی تعمیر کے لیے

### پاکیزہ اور سہل کتابیں

- (۱) جارسے رسولِ پاکؐ (مدنی بیورو ذیافت) صفحات ۳۳۲ — قیمت ۳۰ روپے
- (۲) جینکا شہید اور دوسری کہانیاں ————— صفحات ۶۰ — قیمت ۵ روپے
- (۳) بادشاہی میں فقیری (دوسری کتاب) ————— صفحات ۶۸ — قیمت ۵ روپے



۴۸	صفحات	—	قیمت	۵/۵ روپے	(۴) جنت کی خوشبو اور دوسری کہانیاں
۴۸	صفحات	—	قیمت	۵/۵ روپے	(۵) بہادر کئی بہن اور دوسری کہانیاں
۴۸	صفحات	—	قیمت	۵/۵ روپے	(۶) لشکر کا شیر اور دوسری کہانیاں
۴۸	صفحات	—	قیمت	۵/۵ روپے	(۷) لشکر کی تلوار اور دوسری کہانیاں
۴۸	صفحات	—	قیمت	۵/۵ روپے	(۸) صبر کی تصویر اور دوسری کہانیاں
۴۸	صفحات	—	قیمت	۵/۵ روپے	(۹) خدائی امتحان اور دوسری کہانیاں
۴۸	صفحات	—	قیمت	۵/۵ روپے	(۱۰) سونے چاندی کا بچھڑا اور دوسری کہانیاں
۴۸	صفحات	—	قیمت	۵/۵ روپے	(۱۱) دلوں پر حکومت اور دوسری کہانیاں
۴۸	صفحات	—	قیمت	۵/۵ روپے	(۱۲) دلیر چرواہا اور دوسری کہانیاں
۴۸	صفحات	—	قیمت	۵/۵ روپے	(۱۳) خدا پر بھروسا اور دوسری کہانیاں
۴۸	صفحات	—	قیمت	۵/۵ روپے	(۱۴) شریف دشمن اور دوسری کہانیاں
۴۸	صفحات	—	قیمت	۵/۵ روپے	(۱۵) گناہ محسن اور دوسری کہانیاں
۴۸	صفحات	—	قیمت	۵/۵ روپے	(۱۶) کتابوں کا خمیر اور دوسری کہانیاں
۴۸	صفحات	—	قیمت	۵/۵ روپے	(۱۷) کرخ کا درویش اور دوسری کہانیاں
۴۸	صفحات	—	قیمت	۵/۵ روپے	(۱۸) غرور کا سر نیچا اور دوسری کہانیاں
۴۸	صفحات	—	قیمت	۵/۵ روپے	(۱۹) شیر دل سلطان اور دوسری کہانیاں
۴۸	صفحات	—	قیمت	۵/۵ روپے	(۲۰) غریب بادشاہ اور دوسری کہانیاں
۴۸	صفحات	—	قیمت	۵/۵ روپے	(۲۱) سچائی کی جیت اور دوسری کہانیاں
۴۸	صفحات	—	قیمت	۵/۵ روپے	(۲۲) پیامہ کا قیدی اور دوسری کہانیاں
۴۸	صفحات	—	قیمت	۵/۵ روپے	(۲۳) ڈاکو کا قہقہہ اور دوسری کہانیاں
۴۸	صفحات	—	قیمت	۵/۵ روپے	(۲۴) لقمان حکیم اور دوسری کہانیاں
۴۸	صفحات	—	قیمت	۵/۵ روپے	(۲۵) شہید نبی اور دوسری کہانیاں
۴۸	صفحات	—	قیمت	۵/۵ روپے	(۲۶) غمگسار بیوی اور دوسری کہانیاں

کتابوں کی قیمتوں میں کاغذ کے نرخ اور دوسرے اخراجات کے مطابق ردوبدل ہوتا رہتا ہے۔ ہر کتاب اسی قیمت پر مہیا کی جائے گی جو آرڈر موصول ہوتے وقت ہوگی۔ بڑے آرڈر پر معقول رعایت دی جائے گی۔



بین اسلامک پبلشرز، ا۔ ا۔ اردو بازار لاہور

